

लिङ्गमहापुराणम्

पूर्वभागः

श्रीगणेशाय नमः

ॐ नमः शिवायद्

नमो रुद्राय हरये ब्रह्मणे परमात्मने
प्रधानपुरुषेशाय सर्गस्थित्यंतकारिणे १
नारदोऽभ्यर्च्य शैलेशे शंकरं संगमेश्वरे
हिरण्यगर्भे स्वर्त्सिनि ह्यविमुक्ते महालये २
रौद्रे गोप्रक्षके चैव श्रेष्ठे पाशुपते तथा
विघ्नेश्वरे च केदारे तथा गोमायुकेश्वरे ३
हिरण्यगर्भे चंद्रेशे ईशान्ये च त्रिविष्टप
शुक्रेश्वरे यथान्यायं नैमिषं प्रययौ मुनिः ४
नैमिषेयास्तदा दृष्ट्वा नारदं हृष्टमानसाः
समभ्यर्च्यासनं तस्म तद्योग्यं समकल्पयन् ५
सोपि हृष्टो मुनिवरैर्दत्तं भेजे तदासनम्
संपूज्यमानो मुनिभिः सुखासीनो वरासने ६
चक्रे कथां विचित्रार्थां लिंगमाहात्म्यमाश्रिताम्
एतस्मिन्नेव काले तु सूतः पौराणिकः स्वयम् ७
जगाम नैमिषं धीमान् प्रणामार्थं तपस्विनाम्
तस्मै साम च पूजां च यथावच्चक्रिरे तदा ८
नैमिषेयास्तु शिष्याय कृष्णद्वैपायनस्य तु
अथ तेषां पुराणस्य शुश्रूषा समपद्यत ९
दृष्ट्वा तमतिविश्वस्तं विद्वांसं रोमहर्षणम्
अपृच्छंश्च ततः सूतमृषिं सर्वे तपोधनाः १०
पुराणसंहितां पुरायां लिंगमाहात्म्यसंयुताम्
नैमिषेया ऊचुः

त्वयासूत महाबुद्धे कृष्णद्वैपायनो मुनिः ११
 उपासितः पुराणार्थं लब्धा तस्माच्च संहिता
 तस्माद्भवंतं पृच्छामः सूत पौराणिकोत्तम १२
 पुराणसंहितां दिव्यां लिंगमाहात्म्यसंयुताम्
 नारदोप्यस्य देवस्य रुद्रस्य परमात्मनः १३
 क्षेत्राणयासाद्य चाभ्यर्च्य लिंगानि मुनिपुंगवः
 इह सन्निहितः श्रीमान् नारदो ब्रह्मणः सुतः १४
 भवभक्तो भवांश्चैव वयं वै नारदस्तथा
 अस्याग्रतो मुनेः पुराणं पुराणं वक्तुमर्हसि १५
 सफलं साधितं सर्वं भवता विदितं भवेत्
 एवमुक्तः स हृष्टात्मा सूतः पौराणिकोत्तमः १६
 अभिवाद्याग्रतो धीमान्नारदं ब्रह्मणः सुतम्
 नैमिषेयांश्च पुरायात्मा पुराणं व्याजहार सः १७
 सूत उवाच
 नमस्कृत्य महादेवं ब्रह्माणं च जनार्दनम्
 मुनीश्वरं तथा व्यासं वक्तुं लिंगं स्मराम्यहम् १८
 शब्दब्रह्मतनुं साक्षाच्छब्दब्रह्मप्रकाशकम्
 वर्णावयमव्यक्तलक्षणं बहुधा स्थितम् १९
 अकारोकारमकारं स्थूलं सूक्ष्मं परात्परम्
 औंकाररूपमृगवक्त्रं सामजिह्वासमन्वितम् २०
 यजुर्वेदमहाग्रीवमथर्वहृदयं विभुम्
 प्रधानपुरुषातीतं प्रलयोत्पत्तिवर्जितम् २१
 तमसा कालरुद्राख्यं रजसा कनकांडजम्
 सत्त्वेन सर्वगं विष्णुं निर्गुणत्वे महेश्वरम् २२
 प्रधानावयवं व्याप्य सप्तधाधिष्ठितं क्रमात्
 पुनः षोडशधा चैव षड्विंशकमजोद्भवम् २३

सर्गप्रतिष्ठासंहार लीलार्थं लिंगरूपिणं
प्रणम्य च यथान्यायं वक्ष्ये लिंगोद्भवं शुभम् २४
इति श्रीलिंगमहापुराणे पूर्वभागे लिङ्गोद्भवप्रतिज्ञावर्णनं नाम
प्रथमोऽध्यायः १

सूत उवाच

ईशानकल्पवृत्तांतमधिकृत्य महात्मना
ब्रह्मणा कल्पितं पूर्वं पुराणं लौगमुत्तमम् १
ग्रंथकोटिप्रमाणं तु शतकोटि प्रविस्तरे
चतुर्लक्षेण संचिप्ते व्यासैः सर्वांतरेषु वै २
व्यस्तेष्टादशधा चैव ब्रह्मादौ द्वापरादिषु
लिंगमेकादशं प्रोक्तं मया व्यासाच्छ्रुतं च तत् ३
अस्यैकादशसाहस्रे ग्रंथमानमिह द्विजाः
तस्मात्संचिपतो वक्ष्ये न श्रुतं विस्तरेण यत् ४
चतुर्लक्षेण संचिप्ते कृष्णद्वैपायनेन तु
अत्रैकादशसाहस्रैः कथितो लिंगसंभवः ५
सर्गः प्राधानिकः पश्चात् प्राकृतो वैकृतानि च
अंडस्यास्य च संभूतिरंडस्यावरणाष्टकम् ६
अंडोद्भवत्वं शर्वस्य रजोगुणसमाश्रयात्
विष्णुत्वं कालरुद्रत्वं शयनं चाप्सु तस्य च ७
प्रजापतीनां सर्गश्च पृथिव्युद्धरणं तथा
ब्रह्मणश्च दिवारात्रमायुषो गणनं पुनः ८
सवनं ब्रह्मणश्चैव युगकल्पश्च तस्य तु
दिव्यं च मानुषं वर्षमार्षं वै ध्रौव्यमेव च ९
पित्र्यं पितृणां संभूतिधर्मश्चाश्रमिणां तथा
अवृद्धिर्जगतो भूयो देव्याः शक्त्युद्भवस्तथा १०

स्त्रीपुंभावो विरिचस्य सर्गो मिथुनसंभवः
 आख्याष्टकं हि रुद्रस्य कथितं रोदनांतरे ११
 ब्रह्मविष्णुविवादश्च पुनर्लिङ्गस्य संभवः
 शिलादस्य तपश्चैव वृत्रारेदर्शनं तथा १२
 प्रार्थनायोनिजस्याथ दुर्लभत्वं सुतस्य तु
 शिलादशक्रसंवादः पद्मयोनित्वमेव च १३
 भवस्य दर्शनं चैव तिष्येष्व्याचार्यशिष्ययोः
 व्यासावताराश्च तथा कल्पमन्वंतराणि च १४
 कल्पत्वं चैव कल्पानामाख्याभेदेष्वनुक्रमात्
 कल्पेषु कल्पे वाराहे वाराहत्वं हरेस्तथा १५
 मेघवाहनकल्पस्य वृत्तांतं रुद्रगौरवम्
 पुनर्लिङ्गोद्भवश्चैव ऋषिमध्ये पिनाकिनः १६
 लिङ्गस्याराधनं स्नानविधानं शौचलक्षणम्
 वाराणस्याश्च माहात्म्यं क्षेत्रमाहात्म्यवर्णनम् १७
 भुवि रुद्रालयानां तु संख्या विष्णोर्गृहस्य च
 अंतरिक्षे तथांडेऽस्मिन् देवायतनवर्णनम् १८
 दक्षस्य पतनं भूमौ पुनः स्वरोचिषेऽन्तरे
 दक्षशापश्च दक्षस्य शापमोक्षस्तथैव च १९
 कैलासवर्णनं चैव योगः पाशुपतस्तथा
 चतुर्युगप्रमाणं च युगधर्मः सुविस्तरः २०
 संध्यांशकप्रमाणं च संध्यावृत्तं भवस्य च
 श्मशाननिलयश्चैव चंद्ररेखासमुद्भवः २१
 उद्वाहः शंकरस्याथ पुत्रोत्पादनमेव च
 मैथुनातिप्रसंगेन विनाशो जगतां भयम् २२
 शापः सत्या कृतो देवान्पुरा विष्णुं च पालितम्
 शुक्रोत्सर्गस्तु रुद्रस्य गांगेयोद्भव एव च २३

ग्रहणादिषु कालेषु स्नाप्य लिंगं फलं तथा
 क्षुब्धचिवादिषु दधीचोपेन्द्रयोस्तथा २४
 उत्पत्तिर्नदिनाम्ना तु देवदेवस्य शूलिनः
 पतिव्रतायाश्चाख्यानं पशुपाशविचारणा २५
 प्रवृत्तिलक्षणं ज्ञानं निवृत्त्यधिकृता तथा
 वसिष्ठतनयोत्पत्तिर्वासिष्ठानां महात्मनाम् २६
 मुनीनां वंशविस्तारो राज्ञां शक्तेर्विनाशनम्
 दौरात्म्यं कौशिकस्याथ सुरभेर्बधनं तथा २७
 सुतशोको वसिष्ठस्य अरुंधत्याः प्रलापनम्
 स्नुषायाः प्रेषणं चैव गर्भस्थस्य वचस्तथा २८
 पराशरस्यावतारो व्यासस्य च शुकस्य च
 विनाशो राक्षसानां च कृतो वै शक्तिसूनुना २९
 देवतापरमार्थं तु विज्ञानं च प्रसादतः
 पुराणकरणं चैव पुलस्त्यस्याज्ञया गुरोः ३०
 भुवनानां प्रमाणं च ग्रहाणां ज्योतिषां गतिः
 जीवच्छ्राद्धविधानं च श्राद्धार्हाः श्राद्धमेव च ३१
 नांदीश्राद्धविधानं च तथाध्ययन लक्षणम्
 पंचयज्ञप्रभावश्च पंचयज्ञविधिस्तथा ३२
 रजस्वलानां वृत्तिश्च वृत्त्या पुत्रविशिष्टता
 मैथुनस्य विधिश्चैव प्रतिवर्णं मनुक्रमात् ३३
 भोज्याभोज्यविधानं च सर्वेषामेव वर्णिनाम्
 प्रायश्चित्तमशेषस्य प्रत्येकं चैव विस्तरात् ३४
 नरकाणां स्वरूपं च दंडः कर्मानुरूपतः
 स्वर्गिनारकिणां पुंसां चिह्नं जन्मांतरेषु च ३५
 नानाविधानि दानानि प्रेतराजपुरं तथा
 कल्पं पंचाक्षरस्याथ रुद्रमाहात्म्यमेव च ३६

वृत्रेन्द्रयोर्महायुद्धं विश्वरूपविमर्दनम्
 श्वेतस्य मृत्योः संवादः श्वेतार्थे कालनाशनम् ३७
 देवदारुवने शंभोः प्रवेशः शंकरस्य तु
 सुदर्शनस्य चारुव्यानं क्रमसंन्यासलक्षणम् ३८
 श्रद्धासाद्धयोथ रुद्रस्तु कथितं ब्रह्मणा तदा
 मधुना कैटभेनैव पुरा हतगतेर्विभोः ३९
 ब्रह्मणः परमं ज्ञानमादातुं मीनता हरेः
 सर्वावस्थासु विष्णोश्च जननं लीलयैव तु ४०
 रुद्रप्रसादाद्विष्णोश्च जिष्णोश्चैव तु संभवः
 मंथानधारणार्थाय हरेः कूर्मत्वमेव च ४१
 संकर्षणस्य चोत्पत्तिः कौशिक्याश्च पुनर्भवः
 यद्वनां चैव संभूतिर्यादवत्वं हरेः स्वयम् ४२
 भोजराजस्य दौरात्म्यं मातुलस्य हरेर्विभोः
 बालभावे हरेः क्रीडा पुत्रार्थं शंकरार्चनम् ४३
 नारस्य च तथोत्पत्तिः कपाले वैष्णवाद्धरात्
 भूभारनिग्रहार्थे तु रुद्रस्याराधनं हरेः ४४
 वैद्येन पृथुना भूमेः पुरा दोहप्रवर्तनम्
 देवासुरे पुरा लब्धो भृगुशापश्च विष्णुना ४५
 कृष्णत्वे द्वारकायां तु निलयो माधवस्य तु
 लब्धो हिताय शापस्तु दुर्वासस्याननाद्धरेः ४६
 वृष्यंधकविनाशाय शापः पिंडारवासिनाम्
 एकस्य तथोत्पत्तिस्तोमरस्योद्भवस्तथा ४७
 एकालाभतोऽन्योन्यं विवादे वृष्णिविग्रहः
 लीलया चैव कृष्णेन स्वकुलस्य च संहतिः ४८
 एकास्त्रबलेनैव गमनं स्वेच्छयैव तु
 ब्रह्मणश्चैव मोक्षस्य विज्ञानं तु सुविस्तरम् ४९

पुरांधकाग्निदक्षाणां शक्रेभमृगरूपिणाम्
मदनस्यादिदेवस्य ब्रह्मणश्चामरारिणाम् ५०
हलाहलस्य दैत्यस्य कृतावज्ञा पिनाकिना
जालंधरवधश्चैव सुदर्शनसमुद्भवः ५१
विष्णोर्वरायुधावाप्तिस्तथा रुद्रस्य चेष्टितम्
तथान्यानि च रुद्रस्य चरितानि सहस्रशः ५२
हरेः पितामहस्याथ शक्रस्य च महात्मनः
प्रभावानुभवश्चैव शिवलोकस्य वर्णनम् ५३
भूमौ रुद्रस्य लोकं च पाताले हाटकेश्वरम्
तपसां लक्षणं चैव द्विजानां वैभवं तथा ५४
आधिक्यं सर्वमूर्तीनां लिंगमूर्तेर्विशेषतः
लिंगस्मिन्नानुपूर्व्येण विस्तरेणानुकीर्त्यते ५५
एतज्ज्ञात्वा पुराणस्य संक्षेपं कीर्तयेत्तु यः
सर्वपापविनिर्मुक्तो ब्रह्मलोकं स गच्छति ५६

इति श्रीलिङ्गमहापुराणे पूर्वभागेऽनुक्रमणिकावर्णनं नाम
द्वितीयोऽध्यायः २

सूत उवाच

अलिंगो लिंगमूलं तु अव्यक्तं लिंगमुच्यते
अलिंगः शिव इत्युक्तो लिंगं शैवमिति स्मृतम् १
प्रधानं प्रकृतिश्चेति यदाहुर्लिंगमुत्तमम्
गंधवर्णरसैर्हीनं शब्दस्पर्शादिवर्जितम् २
अगुणं ध्रुवमक्षय्यमलिंगं शिवलक्षणम्
गंधवर्णरसैर्युक्तं शब्दस्पर्शादिलक्षणम् ३
जगद्योनिं महाभूतं स्थूलं सूक्ष्मं द्विजोत्तमाः
विग्रहो जगतां लिंगमालिंगादभवत्स्वयम् ४

सप्तधाचाष्टधा चैव तथैकादशधा पुनः
 लिंगान्यलिंगस्य तथा मायया विततानि तु ५
 तेभ्यः प्रधानदेवानां त्रयमासीच्छ्वात्मकम्
 एकस्मात्त्रिष्वभूद्विश्वमेकेन परिरक्षितम् ६
 एकेनैव हृतं विश्वं व्याप्तं त्वेवं शिवेन तु
 अलिंगं चैव लिंगं च लिंगालिंगानि मूर्तयः ७
 यथावत्कथिताश्चैव तस्माद्ब्रह्म स्वयं जगत्
 अलिंगी भगवान् बीजी स एव परमेश्वरः ८
 बीजं योनिश्च निर्बीजं निर्बीजो बीजमुच्यते
 बीजयोनिप्रधानामात्मारख्या वर्तते त्विह ९
 परमात्मा मुनिर्ब्रह्मा नित्यबुद्धस्वभावतः
 विशुद्धोयं तथा रुद्रः पुराणे शिव उच्यते १०
 शिवेन दृष्टा प्रकृतिः शैवी समभवद्द्विजाः
 सर्गादौ सा गुणैर्युक्ता पुराव्यक्ता स्वभावतः ११
 अव्यक्तादिविशेषांतं विश्वं तस्याः समुच्छ्रितम्
 विश्वधात्री त्वजाख्या च शैवी सा प्रकृतिः स्मृता १२
 तामजां लोहितां शुक्लां कृष्णामेकां बहुप्रजाम्
 जनित्रीमनुशेते स्म जुषमाणः स्वरूपिणीम् १३
 तामेवाजामजोऽन्यस्तु भुक्तभोगां जहाति च
 अजा जनित्री जगतां साजेन समधिष्ठिता १४
 प्रादुर्बभूव स महान् पुरुषाधिष्ठितस्य च
 अजाज्ञया प्रधानस्य सर्गकाले गुणैस्त्रिभिः १५
 सिसृक्षया चोद्यमानः प्रविश्याव्यक्तमव्ययम्
 व्यक्तसृष्टिं विकुरुते चात्मनाधिष्ठितो महान् १६
 महतस्तु तथा वृत्तिः संकल्पाध्यवसायिका
 महतस्त्रिगुणस्तस्मादहंकारो रजोधिकः १७

तेनैव चावृतः सम्यगहंकारस्तमोधिकः
 महतो भूततन्मात्रं सर्गकृद्वै बभूव च १८
 अहंकाराच्छब्दमात्रं तस्मादाकाशमव्ययम्
 सशब्दमावृणोत्पश्चादाकाशं शब्दकारणम् १९
 तन्मात्राद्भूतसर्गश्च द्विजास्त्वेवं प्रकीर्तितः
 स्पर्शमात्रं तथाकाशात्तस्माद्वायुर्महान्मुने २०
 तस्माच्च रूपमात्रं तु ततोऽग्निश्च रसस्ततः
 रसादापः शुभास्ताभ्यो गंधमात्रं धरा ततः २१
 आवृणोद्धि तथाकाशं स्पर्शमात्रं द्विजोत्तमाः
 आवृणोद्रूपमात्रं तु वायुर्वाति क्रियात्मकः २२
 आवृणोद्रसमात्रं वै देवः साक्षाद्विभावसुः
 आवृणवाना गंधमात्रमापः सर्वरसात्मिकाः २३
 क्षमा सा पंचगुणा तस्मादेकोना रससंभवाः
 त्रिगुणो भगवान्वह्निर्द्विगुणः स्पर्श संभवः २४
 अवकाशस्ततो देव एकमात्रस्तु निष्कलः
 तन्मात्राद्भूतसर्गश्च विज्ञेयश्च परस्परम् २५
 वैकारिकः सात्त्विको वै युगपत्संप्रवर्तते
 सर्गस्तथाप्यहंकरादेवमत्र प्रकीर्तितः २६
 पंच बुद्धीन्द्रियाण्यस्य पंच कर्मेन्द्रियाणि तु
 शब्दादीनामवाप्त्यर्थं मनश्चैवोभयात्मकम् २७
 महदादिविशेषांता ह्यंडमुत्पादयंति च
 जलबुद्बुदवत्तस्मादवतीर्णः पितामहः २८
 स एव भगवान् रुद्रो विष्णुर्विश्वगतः प्रभुः
 तस्मिन्नंडे त्विमे लोका अंतर्विश्वमिदं जगत् २९
 अंडं दशगुणेनैव वारिणा प्रावृतं बहिः
 आपो दशगुणेनैव तद्वाह्ये तेजसा वृताः ३०

तेजो दशगुणेनैव बाह्यतो वायुना वृतम्
 वायुर्दशगुणेनैव बाह्यतो नभसा वृतः ३१
 आकाशेनावृतो वायुरहंकारेण शब्दजः
 महताशब्दहेतुर्वै प्रधानेनावृतः स्वयम् ३२
 सप्तांडावरणान्याहुस्तस्यात्मा कमलासनः
 कोटिकोटियुतान्यत्र चांडानि कथितानि तु ३३
 तत्रतत्र चतुर्वक्त्रा ब्रह्माणो हरयो भवाः
 सृष्टाः प्रधानेन तदा लब्ध्वा शंभोस्तु संनिधिम् ३४
 लयश्चैव तथान्योन्यमांद्यतमिति कीर्तितम्
 सर्गस्य प्रतिसर्गस्य स्थितेः कर्ता महेश्वरः ३५
 सर्गे च रजसा युक्तः सत्त्वस्थः प्रतिपालने
 प्रतिसर्गे तमोद्रिक्तः स एव त्रिविधः क्रमात् ३६
 आदिकर्ता च भूतानां संहर्ता परिपालकः
 तस्मान्महेश्वरो देवो ब्रह्माणोधिपतिः शिवः ३७
 सदाशिवो भवो विष्णुर्ब्रह्मा सर्वात्मको यतः
 एकदंडे तथा लोका इमे कर्ता पितामहः ३८
 प्राकृतः कथितस्त्वेष पुरुषाधिष्ठितो मया
 सर्गश्चाबुद्धिपूर्वस्तु द्विजाः प्राथमिकः शुभः ३९
 इति श्रीलिङ्गमहापुराणे पूर्वभागे प्राकृतप्राथमिकसर्गकथनं नाम
 तृतीयोऽध्यायः ३

सूत उवाच

अथ प्राथमिकस्येह यः कालस्तदहः स्मृतम्
 सर्गस्य तादृशी रात्रिः प्राकृतस्य समासतः १
 दिवा सृष्टिं विकुरुते रजन्यां प्रलयं विभुः
 औपचारिकमस्यैतदहोरात्रं न विद्यते २

दिवा विकृतयः सर्वे विकारा विश्वदेवताः
 प्रजानां पतयः सर्वे तिष्ठन्त्यन्ये महर्षयः ३
 रात्रौ सर्वे प्रलीयन्ते निशांते संभवन्ति च
 अहस्तु तस्य वैकल्पो रात्रिस्तादृग्विधा स्मृता ४
 चतुर्युगसहस्रांते मनवस्तु चतुर्दश
 चत्वारि तु सहस्राणि वत्सराणां कृतं द्विजाः ५
 तावच्छती च वै संध्या संध्यांशश्च कृतस्य तु
 त्रिशती द्विशती संध्या तथा चैकशती क्रमात् ६
 अंशकः षट्शतं तस्मात्कृतसंध्यांशकं विना
 त्रिद्वयेकसाहस्रमितौ विना संध्यांशके न तु ७
 त्रेताद्वापरतिष्याणां कृतस्य कथयामि वः
 निमेषपंचदशका काष्ठा स्वस्थस्य सुव्रताः ८
 मर्त्यस्य चाक्षुणोस्तस्याश्च ततस्त्रिंशतिका कला
 कलात्रिंशतिको विप्रा मुहूर्त इति कल्पितः ९
 मुहूर्तपंचदशिका रजनी तादृशं त्वहः
 पित्र्य रात्र्यहनी मासः प्रविभागस्तयोः पुनः १०
 कृष्णपक्षस्त्वहस्तेषां शुक्लः स्वप्राय शर्वरी
 त्रिंशद्ये मानुषा मासाः पित्र्यो मासस्तु स स्मृतः ११
 शतानि त्रीणि मासानां षष्ट्या चाप्यधिकानि वै
 पित्र्यः संवत्सरो ह्येष मानुषेण विभाव्यते १२
 मानुषेणैव मानेन वर्षाणां यच्छतं भवेत्
 पितृणां त्रीणि वर्षाणि संख्यातानीह तानि वै १३
 दश वै द्व्यधिका मासाः वितृसंख्येह संस्मृता
 लौकिकेनैव मानेन अब्दो यो मानुषः स्मृतः १४
 एतद्विव्यमहोरात्रमिति लैंगेऽत्र पठ्यते
 दिव्ये रात्र्यहनी वर्षं प्रविभागस्तयोः पुनः १५

अहस्तत्रोदगयनं रात्रिः स्याद्दक्षिणायनम्
 एते रात्र्यहनी दिव्ये प्रसंख्याते विशेषतः १६
 त्रिंशद्यानि तु वर्षाणि दिव्यो मासस्तु स स्मृतः
 मानुषं तु शतं विप्रा दिव्यमासास्त्रयस्तु ते १७
 दश चैव तथाहानि दिव्यो ह्येष विधिः स्मृतः
 त्रीणि वर्षशतान्येव षष्टिवर्षाणि यानि तु १८
 दिव्यः संवत्सरो ह्येष मानुषेण प्रकीर्तितः
 त्रीणि वर्षसहस्राणि मानुषाणि प्रमाणतः १९
 त्रिंशदन्यानि वर्षाणि मतः सप्तर्षिवत्सरः
 नव यानि सहस्राणि वर्षाणां मानुषाणि तु २०
 अन्यानि नवतीश्चैव ध्रौवः संवत्सरस्तु सः
 षट्त्रिंशत्तु सहस्राणि वर्षाणां मानुषाणि तु २१
 वर्षाणां तच्छतं ज्ञेयं दिव्यो ह्येष विधिः स्मृतः
 त्रीण्येव नियुतान्याहुर्वर्षाणां मानुषाणि तु २२
 षष्टिश्चैव सहस्राणि संख्यातानि तु संख्यया
 दिव्यं वर्षसहस्रं तु प्राहुः संख्याविदो जनाः २३
 दिव्येनैव प्रमाणेन युगसंख्याप्रकल्पनम्
 पूर्वं कृतयुगं नाम ततस्त्रेता विधीयते २४
 द्वारपञ्च कलिश्चैव युगान्येतानि सुव्रताः
 अथ संवत्सरा दृष्टा मानुषेण प्रमाणतः २५
 कृतस्याद्यस्य विप्रेन्द्रा दिव्यमानेन कीर्तितम्
 सहस्राणां शतान्यासंश्चतुर्दश च संख्यया २६
 चत्वारिंशत्सहस्राणि तथान्यानि कृतं युगम्
 तथा दशसहस्राणां वर्षाणां शतसंख्यया २७
 अशीतिश्च सहस्राणि कालस्त्रेतायुगस्य च
 सप्तैव नियुतान्याहुर्वर्षाणां मानुषाणि तु २८

विंशतिश्च सहस्राणि कालस्तु द्वापरस्य च
 तथा शतसहस्राणि वर्षाणां त्रीणि संख्यया २६
 षष्टिश्चैव सहस्राणि कालः कलियुगस्य तु
 एवं चतुर्युगः काल ऋते संध्यांशकात्स्मृतः ३०
 नियुतान्येव षट्त्रिंशन्निरंशानि तु तानि वै
 चत्वारिंशत्तथा त्रीणी नियुतानीह संख्यया ३१
 विंशतिश्च सहस्राणि संध्यांशश्च चतुर्युगः
 एवं चतुर्युगारख्यानां साधिका ह्येकसप्ततिः ३२
 कृतत्रेतादियुक्तानां मनोरंतरमुच्यते
 मन्वन्तरस्य संख्या च वर्षाग्रेण प्रकीर्तिता ३३
 त्रिंशत्कोटयस्तु वर्षाणां मानुषेण द्विजोत्तमाः
 सप्तषष्टिस्तथान्यानि नियुतान्यधिकानि तु ३४
 विंशतिश्च सहस्राणि कालोयमधिकं विना
 मन्वन्तरस्य संख्यैषा लैंगेस्मिन्कीर्तिता द्विजाः ३५
 चतुर्युगस्य च तथा वर्षसंख्याप्रकीर्तिता
 चतुर्युगसहस्रं वै कल्पश्चैको द्विजोत्तमाः ३६
 निशांते सृजते लोकान् नश्यंते निशि जंतवः
 तत्र वैमानिकानां तु अष्टाविंशतिकोटयः ३७
 मन्वन्तरेषु वै संख्या सांतरेषु यथातथा
 त्रीणि कोटिशतान्यासन् कोटयो द्विनवतिस्तथा ३८
 कल्पेतीऽते तु वै विप्राः सहस्राणां तु सप्ततिः
 पुनस्तथाष्टसाहस्रं सर्वत्रैव समासतः ३९
 कल्पावसानिकांस्त्यक्त्वा प्रलये समुपस्थिते
 महर्लोकात् प्रयांत्येते जनलोकं जनास्ततः ४०
 कोटीनां द्वे सहस्रे तु अष्टौ कोटिशतानि तु
 द्विषष्टिश्च तथा कोटयो नियुतानि च सप्ततिः ४१

कल्पार्धसंख्या दिव्या वै कल्पमेवं तु कल्पयेत्
 कल्पानां वै सहस्रं तु वर्षमेकमजस्य तु ४२
 वर्षाणामष्टसाहस्रं ब्राह्मं वै ब्रह्मणो युगम्
 सवनं युगसाहस्रं सर्वदेवोद्भवस्य तु ४३
 सवनानां सहस्रं तु त्रिविधं त्रिगुणं तथा
 ब्रह्मणस्तु तथा प्रोक्तः कालः कालात्मनः प्रभो ४४
 भवोद्भवस्तपश्चैव भव्यो रंभः क्रतुः पुनः
 ऋतुर्वह्निर्हव्यवाहः सावित्रः शुद्ध एव च ४५
 उशिकः कुशिकश्चैव गांधारो मुनिसत्तमाः
 ऋषभश्च तथा षड्जो मञ्जालीयश्च मध्यमः ४६
 वैराजो वै निषादश्च मुख्यो वै मेघवाहनः
 पंचमाश्वित्रकश्चैव आकूतिर्ज्ञान एव च ४७
 मनः सुदर्शो बृहश्च तथा वै श्वेतलोहितः
 रक्तश्च पीतवासाश्च असितः सर्वरूपकः ४८
 एवं कल्पास्तु संख्याता ब्रह्मणोऽव्यक्तजन्मनः
 कोटिकोटिसहस्राणि कल्पानां मुनिसत्तमाः ४९
 गतानि तावच्छेषाणि अहर्निश्यानि वै पुनः
 परान्ते वै विकाराणि विकारं यांति विश्वतः ५०
 विकारस्य शिवस्याज्ञावशेनैव तु संहतिः
 संहते तु विकारे च प्रधाने चात्मनि स्थिते ५१
 साधर्म्येणावतिष्ठेते प्रधानपुरुषावुभौ
 गुणानां चैव वैषम्ये विप्राः सृष्टिरिति स्मृता ५२
 साम्ये लयो गुणानां तु तयोर्हेतुर्महेश्वरः
 लीलया देवदेवेन सर्गास्त्वीदृग्विधाः कृताः ५३
 असंख्याताश्च संक्षेपात् प्रधानादन्वधिष्ठितात्
 असंख्याताश्च कल्पारख्या ह्यसंख्यताः पितामहाः ५४

हरयश्चाप्यसंख्यातास्त्वे एव महेश्वरः
 प्रधानादिप्रवृत्तानि लीलया प्राकृतानि तु ५५
 गुणात्मिका च तद्वृत्तिस्तस्य देवस्य वै त्रिधा
 अप्राकृतस्य तस्यादिर्मध्यांतं नास्ति चात्मनः ५६
 पितामहस्याथ परः परार्धद्वयसंमितः
 दिवा सृष्टं तु यत्सर्वं निशि नश्यति चास्य तत् ५७
 भूर्भुवःस्वर्महस्तत्र नश्यते चोर्ध्वतो न च
 रात्रौ चैकार्णवे ब्रह्मा नष्टे स्थावरजंगमे ५८
 सुष्वापांभसि यस्तस्मान्नारायण इति स्मृतः
 शर्वर्यते प्रबुद्धो वै दृष्ट्वा शून्यं चराचरम् ५९
 स्रष्टुं तदा मतिं चक्रे ब्रह्मा ब्रह्मविदां वरः
 उदकैराप्लुतां क्षमां तां समादाय सनातनः ६०
 पूर्ववत्स्थापयामास वाराहं रूपमास्थितः
 नदीनदसमुद्रांश्च पूर्ववच्चाकरोत्प्रभुः ६१
 कृत्वा धरां प्रयत्नेन निम्नोन्नतिविवर्जिताम्
 धरायां सोचिनोत्सर्वान् गिरीन् दग्धान् पुराग्निना ६२
 भूराद्यांश्चतुरो लोकान् कल्पयामास पूर्ववत्
 स्रष्टुं च भगवांश्चक्रे तदा स्रष्टा पुनर्मतिम् ६३
 इति श्रीलिङ्गमहापुराणे पूर्वभागे सृष्टिप्रारंभवर्णनं नाम
 चतुर्थोऽध्यायः ४

सूत उवाच

यदा स्रष्टुं मतिं चक्रे मोहश्चासीन्महात्मनः
 द्विजाश्च बुद्धिपूर्वं तु ब्रह्मणोऽव्यक्तजन्मनः १
 तमो मोहो महामोहस्तामिस्रश्चांधसंज्ञितः
 अविद्या पंचधा ह्येषा प्रादुर्भूता स्वयंभुवः २

अविद्यया मुनेर्ग्रस्तः सर्गो मुख्य इति स्मृतः
 असाधक इति स्मृत्वा सर्गो मुख्यः प्रजापतिः ३
 अभ्यमन्यत सोऽन्यं वै नगा मुख्योद्भवाः स्मृताः
 त्रिधा कंठो मुनेस्तस्य ध्यायतो वै ह्यवर्तत ४
 प्रथमं तस्य वै जज्ञे तिर्यक्स्रोतो महात्मनः
 ऊर्ध्वस्रोतः परस्तस्य सात्विकः स इति स्मृतः ५
 अर्वाक्स्रोतोऽनुग्रहश्च तथा भूतादिकः पुनः
 ब्रह्मणो महतस्त्वाद्यो द्वितीयो भौतिकस्तथा ६
 सर्गस्तृतीयश्चैन्द्रियस्तुरीयो मुख्य उच्यते
 तिर्यग्योन्यः पंचमस्तु षष्ठो दैविक उच्यते ७
 सप्तमो मानुषो विप्रा अष्टमोऽनुग्रहः स्मृतः
 नवमश्चैव कौमारः प्राकृता वैकृतास्त्वमे ८
 पुरस्तादसृजद्देवः सनंदं सनकं तथा
 सनातनं मुनिश्रेष्ठा नैष्कर्म्येण गताः परम् ९
 मरीचिभृग्वंगिरसः पुलस्त्यं पुलहं क्रतुम्
 दक्षमत्रिं वसिष्ठं च सोऽसृजद्योगविद्यया १०
 नवैते ब्रह्मणः पुत्रा ब्रह्मज्ञा ब्राह्मणोत्तमाः
 ब्रह्मवादिन एवैते ब्रह्मणः सदृशाः स्मृताः ११
 संकल्पश्चैव धर्मश्च ह्यधर्मो धर्मसंनिधिः
 द्वादशैव प्रजास्त्वेता ब्रह्मणोऽव्यक्तजन्मनः १२
 ऋभुं सनत्कुमारं च ससर्जादौ सनातनः
 तावूर्ध्वरितसौ दिव्यौ चाग्रजौ ब्रह्मवादिनौ १३
 कुमारौ ब्रह्मणस्तुल्यौ सर्वज्ञौ सर्वभाविनौ
 वक्ष्ये भार्याकुलं तेषां मुनीनामग्रजन्मनाम् १४
 समासतो मुनिश्रेष्ठाः प्रजासंभूतिमेव च
 शतरूपां तु वै राज्ञीं विराजमसृजत्प्रभुः १५

स्वायंभुवात्तु वै राज्ञी शतरूपा त्वयोनिजा
 लेभे पुत्रद्वयं पुण्या तथा कन्याद्वयं च सा १६
 उत्तानपादो ह्यवरो धीमाञ्ज्येष्ठः प्रियंव्रतः
 ज्येष्ठा वरिष्ठा त्वाकूतिः प्रसूतिश्चानुजा स्मृता १७
 उपयेमे तदाकूतिं रुचिर्नाम प्रजापतिः
 प्रसूतिं भगवान्दक्षो लोकधात्रीं च योगिनीम् १८
 दक्षिणासहितं यज्ञमाकूतिः सुषुवे तथा
 दक्षिणा जन्यामास दिव्या द्वादश पुत्रिकाः १९
 प्रसूतिः सुषुवे दक्षाच्चतुर्विंशतिकन्यकाः
 श्रद्धां लक्ष्मीं धृतिं पुष्टिं तुष्टिं मेधां क्रियां तथा २०
 बुद्धिं लज्जां वपुःशांतिं सिद्धिं कीर्तिं महातपाः
 ख्यातिं शांतिं च संभूतिं स्मृतिं प्रीतिं क्षमां तथा २१
 सन्नतिं चानसूयां च ऊर्जां स्वाहां सुरारणिम्
 स्वधां चैव महाभागां प्रददौ च यथाक्रमम् २२
 श्रद्धाद्याश्चैव कीर्त्यतास्त्रयोदश सुदारिकाः
 धर्मं प्रजापतिं जग्मुः पतिं परमदुर्लभाः २३
 उपयेमे भृगुर्धीमान् ख्यातिं तां भार्गवारणिम्
 संभूतिं च मरीचिस्तु स्मृतिं चैवांगिरा मुनिः २४
 प्रीतिं पुलस्त्यः पुण्यात्मा क्षमां तां पुलहो मुनिः
 क्रतुश्च सन्नतिं धीमानत्रिस्तां चानसूयकाम् २५
 ऊर्जां वसिष्ठो भगवान्वरिष्ठो वारिजेक्षणाम्
 विभावसुस्तथा स्वाहां स्वधां वै पितरस्तथा २६
 पुत्रीकृता सती या सा मानसी शिवसंभवा
 दक्षेण जगतां धात्री रुद्रमेवास्थिता पतिम् २७
 अर्धनालीश्वरं दृष्ट्वा सर्गादौ कनकांडजः
 विभजस्वेति चाहादौ यदा जाता तदाभवत् २८

तस्याश्चैवांशजाः सर्वाः स्त्रियस्त्रिभुवने तथा
 एकादशविधा रुद्रास्तस्य चांशोद्भवास्तथा २६
 स्त्रीलिङ्गमखिलं सा वै पुल्लिङ्गं नीललोहितः
 तं दृष्ट्वा भगवान् ब्रह्मा दक्षमालोक्य सुव्रताम् ३०
 भजस्व धात्रीं जगतां ममापि च तवापि च
 पुत्राम्नो नरकात्त्राति इति पुत्रेत्वहोक्तितः ३१
 प्रशस्ता तव कांतेयं स्यात् पुत्री विश्वमातृका
 तस्मात् पुत्री सती नाम्ना तवैषा च भविष्यति ३२
 एवमुक्तस्तदा दक्षो नियोगाद्ब्रह्मणो मुनिः
 लब्ध्वा पुत्रीं ददौ साक्षात् सतीं रुद्राय सादरम् ३३
 धर्मस्य पत्न्यः श्रद्धाद्याः कीर्तिता वै त्रयोदश
 तासु धर्मप्रजां वक्ष्ये यथाक्रममनुत्तमम् ३४
 कामो दर्पोऽथ नियमः संतोषो लोभ एव च
 श्रुतस्तु दंडः समयो बोधश्चैव महाद्युतिः ३५
 अप्रमादश्च विनयो व्यवसायो द्विजोत्तमाः
 क्षेमं सुखं यशश्चैव धर्मपुत्राश्च तासु वै ३६
 धर्मस्य वै क्रियायां तु दंडः समय एव च
 अप्रमादस्तथा बोधो बुद्धेर्धर्मस्य तौ सुतौ ३७
 तस्मात्पंचदशैवैते तासु धर्मात्मजास्त्वह
 भृगुपत्नी च सुषुवे ख्यातिर्विष्णोः प्रियां श्रियम् ३८
 धातारं च विधातारं मेरोर्जामातरौ सुतौ
 प्रभूतिर्नाम या पत्नी मरीचेः सुषुवे सुतौ ३९
 पूर्णमासं तु मारीचं ततः कन्याचतुष्टयम्
 तुष्टिर्ज्येष्ठा च वै दृष्टिः कृषिश्चापचितिस्तथा ४०
 क्षमा च सुषुवे पुत्रान् पुत्रीं च पुलहाच्छुभाम्
 कर्दमं च वरीयांसं सहिष्णुं मुनिसत्तमाः ४१

तथा कनकपीतां स पीवरीं पृथिवीसमाम्
 प्रीत्यां पुलस्त्यश्च तथा जनयामास वै सुतान् ४२
 दत्तोर्णं वेदबाहुं च पुत्रीं चान्यां दृषद्वतीम्
 पुत्राणां षष्टिसाहस्रं सन्नतिः सुषुवे शुभा ४३
 क्रतोस्तु भार्या सर्वे ते वालखिल्या इति श्रुताः
 सिनीवालीं कुहूं चैव राकां चानुमतिं तथा ४४
 स्मृतिश्च सुषुवे पत्नी मुनेश्चांगिरसस्तथा
 लब्धानुभावमग्निं च कीर्तिमंतं च सुव्रता ४५
 अत्रेभार्यानसूया वै सुषुवे षट्प्रजास्तु याः
 तास्वेका कन्यका नाम्ना श्रुतिः सा सूनूपंचकम् ४६
 सत्यनेत्रो मुनिर्भव्यो मूर्तिरापः शनैश्चरः
 सोमश्च वै श्रुतिः षष्ठी पंचात्रेयास्तु सूनवः ४७
 ऊर्जा वसिष्ठाद्वै लेभे सुतांश्च सुतवत्सला
 ज्यायसी पुंडरीकाक्षान्वासिष्ठान्वरलोचना ४८
 रजः सुहोत्रो बाहुश्च सवनश्चानघस्तथा
 सुतपाः शुक्र इत्येते मुनेर्वै सप्त सूनवः ४९
 यश्चाभिमाना भगवान् भवात्मा पैतामहो वह्निरसुः प्रजानाम्
 स्वाहा च तस्मात्सुषुवे सुतानां त्रयं त्रयाणां जगतां हिताय ५०
 इति श्रीलिङ्गमहापुराणे पूर्वभागे प्रजासृष्टिवर्णनं नाम
 पंचमोऽध्यायः ५

सूत उवाच

पवमानः पावकश्च शुचिरग्निश्च ते स्मृताः
 निर्मथ्यः पवमानस्तु वैद्युतः पावकः स्मृतः १
 शुचिः सौरस्तु विज्ञेयः स्वाहापुत्रास्त्रयस्तु ते
 पुत्रैः पौत्रैस्त्वहैतेषां संख्या संक्षेपतः स्मृता २

विसृज्य सप्तकं चादौ चत्वारिंशन्नवैव च
 इत्येते वह्नयः प्रोक्ताः प्रणीयन्तेऽध्वरेषु च ३
 सर्वे तपस्विनस्त्वेते सर्वे व्रतभृतः स्मृताः
 प्रजानां पतयः सर्वे सर्वे रुद्रात्मकाः स्मृताः ४
 अयज्वानश्च यज्वानः पितरः प्रीतिमानसाः
 अग्निष्वात्ताश्च यज्वानः शेषा बर्हिषदः स्मृताः ५
 मेनां तु मानसीं तेषां जनयामास वै स्वधा
 अग्निष्वात्तात्मजा मेना मानसी लोकविश्रुता ६
 असूत मेना मैनाकं क्रौंचं तस्यानुजामुमाम्
 गंगां हैमवतीं जज्ञे भवांगाश्लेषपावनीम् ७
 धरणीं जनयामास मानसीं यज्ञयाजिनीम्
 स्वधा सा मेरुराजस्य पत्नी पद्मसमानना ८
 पितरोऽमृतपाः प्रोक्तास्तेषां चैवेह विस्तरः
 ऋषीणां च कुलं सर्वं शृणुध्वं तत्सुविस्तरम् ९
 वदामि पृथगध्यायसंस्थितं वस्तदूर्ध्वतः
 दाक्षायणि सती याता पार्श्वं रुद्रस्य पार्वती १०
 पश्चाद्दक्षं विनिन्दैषा पतिं लेभे भवं तथा
 तां ध्यात्वा व्यसृजद्द्राननेकान्नीललोहितः ११
 आत्मनस्तु समान्सर्वान्सर्वलोकनमस्कृतान्
 याचितो मुनिशार्दूला ब्रह्मणा प्रहसन् क्षणात् १२
 तैस्तु संच्छादितं सर्वं चतुर्दशविधं जगत्
 तान्दृष्ट्वा विविधानुद्रान्निर्मलान्नीललोहितान् १३
 जरामरणनिर्मुक्तान् प्राह रुद्रान्पितामहः
 नमोऽस्तु वो महादेवास्त्रिनेत्रा नीललोहिताः १४
 सर्वज्ञाः सर्वगा दीर्घा ह्रस्वा वामनकाः शुभाः
 हिरण्यकेशा दृष्टिघ्ना नित्या बुद्धाश्च निर्मलाः १५

निर्द्ध्वावतिरागाश्च विश्वात्मानो भवात्मजाः
 एवं स्तुत्वा तदा रुद्रान्द्रं चाह भवं शिवम्
 प्रदक्षिणीकृत्य तदा भगवान्कनकांडजः १६
 नमोऽस्तु ते महादेव प्रजा नार्हसि शंकर
 मृत्युहीना विभो स्रष्टुं मृत्युयुक्ताः सृज प्रभो १७
 ततस्तमाह भगवान्न हि मे तादृशी स्थितिः
 स त्वं सृज यथाकामं मृत्युयुक्ताः प्रजाः प्रभो १८
 लब्ध्वा ससर्ज सकलं शंकराच्च तुराननः
 जरामरणसंयुक्तं जगदेतच्चराचरम् १९
 शंकरोऽपि तदा रुद्रैर्निवृत्तात्मा ह्यधिष्ठितः
 स्थाणुत्वं तस्य वै विप्राः शंकरस्य महात्मनः २०
 निष्कलस्यात्मनः शंभोः स्वेच्छाधृतशरीरिणः
 शं रुद्रः सर्वभूतानां करोति घृणया यतः २१
 शंकरश्चाप्रयत्नेन तदात्मा योग विद्यया
 वैराग्यस्थं विरक्तस्य विमुक्तिर्यच्छमुच्यते २२
 अणोस्तु विषयत्यागः संसारभयतः क्रमात्
 वैराग्याज्जायते पुंसो विरागो दर्शनांतरे २३
 विमुख्यो विगुणत्यागो विज्ञानस्याविचारतः
 तस्य चास्य च संधानं प्रसादात्परमेष्ठिनः २४
 धर्मो ज्ञानं च वैराग्यमैश्वर्यं शंकरादिह
 स एव शंकरः साक्षात्पिनाकी नीललोहितः २५
 ये शंकराश्रिताः सर्वे मुच्यन्ते ते न संशयः
 न गच्छन्त्येव नरकं पापिष्ठा अपि दारुणम् २६
 आश्रिताः शंकरं तस्मात्प्राप्नुवन्ति च शाश्वतम्
 ऋषय ऊचुः
 मायान्ताश्चैव घोराद्या ह्यष्टाविंशतिरेव च २७

कोटयो नरकाणां तु पच्यंते तासु पापिनः
 अनाश्रिताः शिवं रुद्रं शंकरं नीललोहितम् २८
 आश्रयं सर्वभूतानामव्ययं जगतां पतिम्
 पुरुषं परमात्मानं पुरुहूतं पुरुष्टुतम् २९
 तमसा कालरुद्राख्यं रजसा कनकांडजम्
 सत्त्वेन सर्वगं विष्णुं निगुर्णत्वे महेश्वरम् ३०
 केन गच्छंति नरकं नराः केन महामते
 कर्मणाकर्मणा वापि श्रोतुं कौतूहलं हि नः ३१
 इति श्रीलिङ्गमहापुराणे पूर्वभागे षष्ठोऽध्यायः ६

सूत उवाच

रहस्यं वः प्रवक्ष्यामि भवस्यामिततेजसः
 प्रभावं शंकरस्याद्यं संक्षेपात्सर्वदर्शिनः १
 योगिनः सर्वतत्त्वज्ञाः परं वैराग्यमास्थिताः
 प्राणायामादिभिश्चाष्टसाधनैः सहचारिणः २
 करुणादिगुणोपेताः कृत्वापि विविधानि ते
 कर्माणि नरकं स्वर्गं गच्छंत्येव स्वकर्मणा ३
 प्रसादाज्जायते ज्ञानं ज्ञानाद्योगः प्रवर्तते
 योगेन जायते मुक्तिः प्रसादादखिलं ततः ४
 ऋषय ऊचुः
 प्रसादाद्यदि विज्ञानं स्वरूपं वक्तुमर्हसि
 दिव्यं माहेश्वरं चैव योगं योगविदां वर ५
 कथं करोति भगवान् चिंतया रहितः शिवः
 प्रसादं योगमार्गेण कस्मिन्काले नृणां विभुः ६
 रोमहर्षण उवाच
 देवानां च ऋषीणां च पितृणां सन्निधौ पुरा

शैलादिना तु कथितं शृण्वंतु ब्रह्मसूनवे ७
 व्यासावताराणि तथा द्वापरांते च सुव्रताः
 योगाचार्यावताराणि तथा तिष्ये तु शूलिनः ८
 तत्रतत्र विभोः शिष्याश्चत्वारः शमभाजनाः
 प्रशिष्या बहवस्तेषां प्रसीदत्येवमीश्वरः ९
 एवं क्रमागतं ज्ञानं मुखादेव नृणां विभोः
 वैश्यांतं ब्राह्मणाद्यं हि घृणया चानुरूपतः १०
 ऋषय ऊचुः
 द्वापरेद्वापरे व्यासाः के वै कुत्रांतरेषु वै
 कल्पेषु कस्मिन्कल्पे नो वक्तुमर्हसि चात्र तान् ११
 सूत उवाच
 शृण्वंतु कल्पे वाराहे द्विजा वैवस्वतांतरे
 व्यासांश्च सांप्रतं रुद्रांस्तथा सर्वांतरेषु वै १२
 वेदानां च पुराणानां तथा ज्ञानप्रदर्शकान्
 यथाक्रमं प्रवक्ष्यामि सर्वावर्तेषु सांप्रतम् १३
 क्रतुः सत्यो भार्गवश्च अंगिराः सविता द्विजाः
 मृत्युः शतक्रतुर्धीमान् वसिष्ठो मुनिपुंगवः १४
 सारस्वतस्त्रिधामा च त्रिवृतो मुनिपुंगवः
 शततेजाः स्वयं धर्मो नारायण इति श्रुतः १५
 तरक्षुश्चारुणिर्धीमांस्तथा देवः कृतंजयः
 ऋतंजयो भरद्वाजो गौतमः कविसत्तमः १६
 वाचःश्रवाः मुनिः साक्षात्तथा शुष्मायणिः शुचिः
 तृणबिंदुर्मुनी रुद्रः शक्तिः शाक्तेय उत्तरः १७
 जातूकर्यो हरिः साक्षात्कृष्णद्वैपायनो मुनिः
 व्यासास्त्वेते च शृण्वंतु कलौ योगेश्वरान् क्रमात् १८
 असंख्याता हि कल्पेषु विभोः सर्वांतरेषु च

कलौ रुद्रावताराणां व्यासानां किल गौरवात् १६
 वैवस्वतांतरे कल्पे वाराहे ये च तान् पुनः
 अवतारान् प्रवक्ष्यामि तथा सर्वांतरेषु वै २०
 ऋषय ऊचुः
 मन्वंतराणि वाराहे वक्तुमर्हसि सांप्रतम्
 तथैव चोर्ध्वकल्पेषु सिद्धान्वैवस्वतांतरे २१
 रोमहर्षण उवाच
 मनुः स्वायंभुवस्त्वाद्यस्ततः स्वारोचिषो द्विजाः
 उत्तमस्तामसश्चैव रैवताश्चाक्षुषस्तथा २२
 वैवस्वतश्च सावर्णिर्धर्मः सावर्णिकः पुनः
 पिशंगश्चापिशंगाभः शबलो वर्णकस्तथा २३
 औकारांता अकाराद्या मनवः परिकीर्तिताः
 श्वेतः पाण्डुस्तथा रक्तस्ताम्रः पतिश्च कापिलः २४
 कृष्णः श्यामस्तथा धूम्रः सुधूम्रश्च द्विजोत्तमाः
 अपिशंगः पिशंगश्च त्रिवर्णः शबलस्तथा २५
 कालंधुरस्तु कथिता वर्णतो मनवः शुभाः
 नामतो वर्णतश्चैव वर्णतः पुनरेव च २६
 स्वरात्मानः समाख्याताश्चांतरेशाः समासतः
 वैवस्वत ऋकारस्तु मनुः कृष्णः सुरेश्वरः २७
 सप्तमस्तस्य वक्ष्यामि युगावर्तेषु योगिनः
 समतीतेषु कल्पेषु तथा चानागतेषु वै २८
 वाराहः सांप्रतं ज्ञेयः सप्तमांतरतः क्रमात्
 योगावतारांश्च विभोः शिष्याणां संततिस्तथा २९
 संप्रेक्ष्य सर्वकालेषु तथावर्तेषु योगिनाम्
 आद्ये श्वेतः कलौ रुद्रः सुतारो मदनस्तथा ३०
 सुहोत्रः कंकणश्चैव लोगाक्षिर्मुनिसत्तमाः

जैगीषव्यो महातेजा भगवान् दधिवाहनः ३१
 ऋषभश्च मुनिर्धीमानुग्रश्चात्रिः सुबालकः
 गौतमश्चाथ भगवान् सर्वदेवनमस्कृतः ३२
 वेदशीर्षश्च गोकर्णो गुहावासी शिखंडभृत्
 जटामाल्यदृहासश्च दारुको लांगली तथा ३३
 महाकायमुनिः शूली दंडी मुंडीश्वरः स्वयम्
 सहिष्णुः सोमशर्मा च नकुलीशो जगद्गुरुः ३४
 वैवस्वतेऽन्तरे सम्यक् प्रोक्ता हि परमात्मनः
 योगाचार्यावतारा ये सर्वावर्तेषु सुव्रताः ३५
 व्यासाश्चैवं मुनिश्रेष्ठा द्वापरेद्वापरे त्विमे
 योगेश्वराणां चत्वारः शिष्याः प्रत्येकमव्ययाः ३६
 श्वेतः श्वेतशिखंडी च श्वेताश्वः श्वेतलोहितः
 दुंदुभिः शतरूपश्च ऋचीकः केतुमांस्तथा ३७
 विशोकश्च विकेशश्च विपाशः पापनाशनः
 सुमुखो दुर्मुखश्चैव दुर्दमो दुरतिक्रमः ३८
 सनकश्च सनंदश्च प्रभुर्यश्च सनातनः
 ऋभुः सनत्कुमारश्च सुधामा विरजास्तथा ३९
 शंखपाद्वैरजश्चैव मेघः सारस्वतस्तथा
 सुवाहनो मुनिश्रेष्ठो मेघवाहो महाद्युतिः ४०
 कपिलश्चासुरिश्चैव तथा पंचशिखो मुनिः
 वाल्कलश्च महायोगी धर्मात्मानो महौजसः ४१
 पराशरश्च गर्गश्च भार्गवश्चांगिरास्तथा
 बलबंधुर्निरामित्रः केतुशृंगस्तपोधनः ४२
 लंबोदरश्च लंबश्च लंबाक्षो लंबकेशकः
 सर्वज्ञः समबुद्धिश्च साध्यः सर्वस्तथैव च ४३
 सुधामा काश्यपश्चैव वासिष्ठो विरजास्तथा

अत्रिर्देवसदश्चैव श्रवणोऽथ श्रविष्ठकः
 कुणिश्च कुणिबाहुश्च कुशरीरः कुनेत्रकः ४४
 कश्यपोप्युशनाश्चैव च्यवनोऽथ बृहस्पतिः
 उतथ्यो वामदेवश्च महायोगो महाबलः ४५
 वाचःश्रवाः सुधकिश्च श्यावाश्वश्च यतीश्वरः
 हिरण्यनाभः कौशल्यो लोगाक्षिः कुथुमिस्तथा ४६
 सुमंतुर्बर्बरी विद्वान् कबंधः कशिकंधरः
 प्लक्षो दाल्भ्यायाणिश्चैव केतुमान् गोपनस्तथा ४७
 भल्लावी मधुपिंगश्च श्वेतकेतुस्तपोनिधिः
 उशिको बृहदश्वश्च देवलः कविरेव च ४८
 शालिहोत्रोग्निवेशश्च युवनाश्वः शरद्वसुः
 छगलः कुंडकर्णश्च कुंभश्चैव प्रवाहंकः ४९
 उलूको विद्युतश्चैव मंडूको ह्याश्वलायनः
 अक्षपादः कुमारश्च उलूको वत्स एव च ५०
 कुशिकश्चैव गर्भश्च मित्रः कौरुष्य एव च
 शिष्यास्त्वेते महात्मानः सर्वावर्तेषु योगिनाम् ५१
 विमला ब्रह्मभूयिष्ठा ज्ञानयोगपरायणाः
 एते पाशुपताः सिद्धा भस्मोद्धूलितविग्रहाः ५२
 शिष्याः प्रशिष्याश्चैतेषां शतशोथ सहस्रशः
 प्राप्य पाशुपतं योगं रुद्रलोकाय संस्थिताः ५३
 देवादयः पिशाचांताः पशवः परिकीर्तिताः
 तेषां पतित्वात्सर्वेशो भवः पशुपतिः स्मृतः ५४
 तेन प्रणीतो रुद्रेण पशूनां पतिना द्विजाः
 योगः पाशुपतो ज्ञेयः परावरविभूतये ५५

इति श्रीलिङ्गमहापुराणे पूर्वभागे मनुव्यासयोगेश्वरतच्छिष्यकथनं

नाम सप्तमोऽध्यायः ७

सूत उवाच

संक्षेपतः प्रवक्ष्यामि योगस्थानानि सांप्रतम्
कल्पितानि शिवेनैव हिताय जगतां द्विजाः १
गलादधो वितस्त्या यन्नाभेरुपरि चोत्तमम्
योगस्थानमधो नाभेरावर्तं मध्यमं भ्रुवोः २
सर्वार्थज्ञाननिष्पत्तिरात्मनो योग उच्यते
एकाग्रता भवेच्चैव सर्वदा तत्प्रसादतः ३
प्रसादस्य स्वरूपं यत्स्वसंवेद्यं द्विजोत्तमाः
वक्तुं न शक्यं ब्रह्माद्यैः क्रमशो जायते नृणाम् ४
योगशब्देन निर्वाणं माहेशं पदमुच्यते
तस्य हेतुर्ऋषिर्ज्ञानं ज्ञानं तस्य प्रसादतः ५
ज्ञानेन निर्दहेत्पापं निरुध्य विषयान् सदा
निरुद्धेन्द्रियवृत्तेस्तु योगसिद्धिर्भविष्यति ६
योगो निरोधो वृत्तेषु चित्तस्य द्विजसत्तमाः
साधनान्यष्टधा चास्य कथितानीह सिद्धये ७
यमस्तु प्रथमः प्रोक्तो द्वितीयो नियमस्तथा
तृतीयमासनं प्रोक्तं प्राणायामस्ततः परम् ८
प्रत्याहारं पंचमो वै धारणा च ततः परा
ध्यानं सप्तममित्युक्तं समाधिस्त्वष्टमः स्मृतः ९
तपस्युपरमश्चैव यम इत्यभिधीयते
अहिंसा प्रथमो हेतुर्यमस्य यमिनां वराः १०
सत्यमस्तेयमपरं ब्रह्मचर्यापरिग्रहौ
नियमस्यापि वै मूलं यम एव न संशयः ११
आत्मवत्सर्वभूतानां हितायैव प्रवर्तनम्
अहिंसैषा समाख्याता या चात्मज्ञानसिद्धिदा १२
दृष्टं श्रुतं चानुमितं स्वानुभूतं यथार्थतः

कथनं सत्यमित्युक्तं परपीडाविवर्जितम् १३
 नाश्लीलं कीर्तयेदेवं ब्राह्मणानामिति श्रुतिः
 परदोषान् परिज्ञाय न वदेदिति चापरम् १४
 अनादानं परस्वानामापद्यपि विचारतः
 मनसा कर्मणा वाचा तदस्तेयं समासतः १५
 मैथुनस्याप्रवृत्तिर्हि मनोवाक्कायकर्मणा
 ब्रह्मचर्यमिति प्रोक्तं यतीनां ब्रह्मचारिणाम् १६
 इह वैखानसानां च विदारणां विशेषतः
 सदाराणां गृहस्थनां तथैव च वदामि वः १७
 स्वदारे विधिवत्कृत्वा निवृत्तिश्चान्यतः सदा
 मनसा कर्मणा वाचा ब्रह्मचर्यमिति स्मृतम् १८
 मेध्या स्वनारा संभोगं कृत्वा स्नानं समाचरेत्
 एवं गृहस्थो युक्तात्मा ब्रह्मचारी न संशयः १९
 अहिंसाप्येवमेवैषा द्विजगुर्वग्निपूजने
 विधिना यादृशी हिंसा सात्वहिंसा इति स्मृता २०
 स्त्रियः सदा परित्याज्याः संगं नैव च कारयेत्
 कुणपेषु यथा चित्त तथा कुर्याद्विचक्षणः २१
 विण्मूत्रोत्सर्गकालेषु बहिर्भूमौ यथा मतिः
 तथा कार्या रतौ चापि स्वदारे चान्यतः कुतः २२
 अंगारसदृशी नारी घृतकुंभसमः पुमान्
 तस्मान्नारीषु संसर्गं दूरतः परिवर्जयेत् २३
 भोगेन तृप्तिर्नैवास्ति विषयाणां विचारतः
 तस्माद्विरागः कर्तव्यो मनसा कर्मणा गिरा २४
 न जातु कामः कामानामुपभोगेन शाम्यति
 हविषा कृष्णवर्त्मैव भूय एवाभिवर्धते २५
 तस्मात्त्यागः सदा कार्यस्त्वमृतत्वाय योगिना

अविरक्तो यतो मर्त्यो नानायोनिषु वर्तते २६
 त्योगेनैवामृतत्वं हि श्रुतिस्मृतिविदां वराः
 कर्मणा प्रजया नास्ति द्रव्येण द्विजसत्तमाः २७
 तस्माद्विरागः कर्तव्यो मनोवाक्कायकर्मणा
 ऋतौ ऋतौ निवृत्तिस्तु ब्रह्मचर्यमिति स्मृतम् २८
 यमाः संक्षेपतः प्रोक्ता नियमांश्च वदामि वः
 शौचमिज्या तपो दानं स्वाध्यायोपस्थनिग्रहः २९
 व्रतोपवासमौनं च स्नानं च नियमा दश
 नियमः स्यादनीहा च शौचं तुष्टिस्तपस्तथा ३०
 जपः शिवप्रणीधानं पद्मकाद्यं तथासनम्
 बाह्यमाभ्यंतरं प्रोक्तं शौचमाभ्यंतरं वरम् ३१
 बाह्यशौचेन युक्तः संस्तथा चाभ्यंतरं चरेत्
 आग्नेयं वारुणं ब्राह्मं कर्तव्यं शिवपूजकैः ३२
 स्नानं विधानतः सम्यक् पश्चादाभ्यंतरं चरेत्
 आदेहांतं मृदालिप्य तीर्थतोयेषु सर्वदा ३३
 अवगाह्यापि मलिनो ह्यंतश्शौचविवर्जितः
 शैवला ऋषका मत्स्याः सत्त्वा मत्स्योपजीविनः ३४
 सदावगाह्यः सलिले विशुद्धाः किं द्विजोत्तमाः
 तस्मादाभ्यंतरं शौचं सदा कार्यं विधानतः ३५
 आत्मज्ञानांभसि स्नात्वा सकृदालिप्य भावतः
 सुवैराग्यमृदा शुद्धः शौचमेवं प्रकीर्तितम् ३६
 शुद्धस्य सिद्धयो दृष्टा नैवाशुद्धस्य सिद्धयः
 न्यायेनागतया वृत्त्या संतुष्टो यस्तु सुव्रतः ३७
 संतोषस्तस्य सततमतीतार्थस्य चास्मृतिः
 चांद्रायणादिनिपुणस्तपांसि सुशुभानि च ३८
 स्वाध्यायस्तु जपः प्रोक्तः प्रणवस्य त्रिधा स्मृतः

वाचिकश्चाधमो मुख्य उपांशुश्चोत्तमोत्तमः ३६
मानसो विस्तरेणैव कल्पे पंचाक्षरे स्मृतः
तथा शिवप्रणीधानं मनोवाक्कायकर्मणा ४०
शिवज्ञानं गुरोर्भक्तिरचला सुप्रतिष्ठिता
निग्रहो ह्यपहृत्याशु प्रसक्तानीन्द्रियाणि च ४१
विषयेषु समासेन प्रत्याहारः प्रकीर्तितः
चित्तस्य धारणा प्रोक्ता स्थानबंधः समासतः ४२
तस्याः स्वास्थ्येन ध्यानं च समाधिश्च विचारतः
तत्रैकचित्तता ध्यानं प्रत्ययांतरवर्जितम् ४३
चिद्भासमर्थमात्रस्य देहशून्यमिव स्थितम्
समाधिः सर्वहेतुश्च प्राणायाम इति स्मृतः ४४
प्राणः स्वदेहजो वायुर्यमस्तस्य निरोधनम्
त्रिधा द्विजैर्यमः प्रोक्तो मंदो मध्योत्तमस्तथा ४५
प्राणापाननिरोधस्तु प्राणायामः प्रकीर्तितः
प्राणायामस्य मानं तु मात्राद्वादशकं स्मृतम् ४६
नीचो द्वादशमात्रस्तु उद्धातो द्वादशः स्मृतः
मध्यमस्तु द्विरुद्धातश्चतुर्विंशतिमात्रकः ४७
मुख्यस्तु यस्त्रिरुद्धातः षट्त्रिंशन्मात्र उच्यते
प्रस्वेदकंपनोत्थानजनकश्च यथाक्रमम् ४८
आनंदोद्भवयोगार्थं निद्राघूर्णिस्तथैव च
रोमांचध्वनिसंविद्धस्वांगमो टनकंपनम् ४९
भ्रमणं स्वेदजन्या सा संविन्मूर्च्छा भवेद्यदा
तदोत्तमोत्तमः प्रोक्तः प्राणायामः सुशोभनः ५०
सगर्भोऽगर्भ इत्युक्तः सजपो विजपः क्रमात्
इभो वा शरभो वापि दुराधर्षोऽथ केसरी ५१
गृहीतो दम्यमानस्तु यथास्वस्थस्तु जायते

तथा समीरणोऽस्वस्थो दुराधर्षश्च योगिनाम् ५२
 न्यायतः सेव्यमानस्तु स एवं स्वस्थतां व्रजेत्
 यथैव मृगराड् नागः शरभो वापि दुर्मदः ५३
 कालांतरवशाद्योगाद्गम्यते परमादरात्
 तथा परिचयात्स्वास्थ्यं समत्वं चाधिगच्छति ५४
 योगादभ्यसते यस्तु व्यसनं नैव जायते
 एवमभ्यस्यमानस्तु मुनेः प्राणो विनिर्दहेत् ५५
 मनोवाक्कायजान् दोषान् कर्तुर्देहं च रक्षति
 संयुक्तस्य तथा सम्यक्प्राणायामेन धीमतः ५६
 दोषात्तस्माच्च नश्यन्ति निश्वासस्तेन जीर्यते
 प्राणायामेन सिध्यन्ति दिव्याः शांत्यादयः क्रमात् ५७
 शांतिः प्रशांतिर्दीप्तिश्च प्रसादश्च तथा क्रमात्
 आदौ चतुष्टयस्येह प्रोक्ता शांतिरिह द्विजाः ५८
 सहजागंतुकानां च पापानां शांतीरुच्यते
 प्रशांतिः संयमः सम्यग्वचसामिति संस्मृता ५९
 प्रकाशो दीप्तिरित्युक्तः सर्वतः सर्वदा द्विजाः
 सर्वेन्द्रियप्रसादस्तु बुद्धेर्वै मरुतामपि ६०
 प्रसाद इति संप्रोक्तः स्वांते त्विह चतुष्टये
 प्राणोऽपानः समानश्च उदानो व्यान एव च ६१
 नागः कूर्मस्तु कृकलो देवदत्तो धनंजयः
 एतेषां यः प्रसादस्तु मरुतामिति संस्मृतः ६२
 प्रयाणं कुरुते तस्माद्वायुः प्राण इति स्मृतः
 अपानयत्यपानस्तु आहारादीन् क्रमेण च ६३
 व्यानो व्यानामयत्यंगं व्याध्यादीनां प्रकोपकः
 उद्वेजयति मर्माणि उदानोऽयं प्रकीर्तितः ६४
 समं नयति गात्राणि समानः पंच वायवः

उद्गारे नाग आख्यातः कूर्म उन्मीलने तु सः ६५
 कृकलः क्षुतकायैव देवदत्तो विजृम्भणे
 धनंजयो महाघोषः सर्वगः स मृतेऽपि हि ६६
 इति यो दशवायूनां प्राणायामेन सिध्यति
 प्रसादोऽस्य तुरीया तु संज्ञा विप्राश्चतुष्टये ६७
 विस्वरस्तु महान् प्रज्ञो मनो ब्रह्माचितिः स्मृतिः
 ख्यातिः संवीततः पश्चादीश्वरो मतिरेव च ६८
 बुद्धेरेताः द्विजाः संज्ञा महतः परिकीर्तिताः
 अस्य बुद्धेः प्रसादस्तु प्राणायामेन सिद्ध्यति ६९
 विस्वरो विस्वरीभावो द्वंद्वानां मुनिसत्तमाः
 अग्रजः सर्व तत्त्वानां महान्यः परिमाणतः ७०
 यत्प्रमाणगुहा प्रज्ञा मनस्तु मनुते यतः
 बृहत्वाद्बृहणत्वाच्च ब्रह्मा ब्रह्मविदांवराः ७१
 सर्वकर्माणि भोगार्थं यच्चिनोति चितिः स्मृता
 स्मरते यत्स्मृतिः सर्वं संविद्वै विंदते यतः ७२
 ख्यायते यत्त्विति ख्यातिर्ज्ञानादिभिरनेकशः
 सर्वतत्त्वाधिपः सर्वं विजानाति यदीश्वरः ७३
 मनुते मन्यते यस्मान्मतिर्मतिमतांवराः
 अर्थं बोधयते यच्च बुद्ध्यते बुद्धिरुच्यते ७४
 अस्य बुद्धेः प्रसादस्तु प्राणायामेन सिद्ध्यति
 दोषान्विनिर्दहेत्सर्वान् प्राणायामादसौ यमी ७५
 पातकं धारणाभिस्तु प्रत्याहारेण निर्दहेत्
 विषयान्विषवद्भ्यात्वा ध्यानेनानीश्वरान् गुणान् ७६
 समाधिना यतिश्रेष्ठाः प्रज्ञावृद्धिं विवर्धयेत्
 स्थानं लब्ध्वैव कुर्वीत योगाष्टांगानि वै क्रमात् ७७
 लब्ध्वासनानि विधिवद्योगसिद्ध्यर्थमात्मवित्

आदेशकाले योगस्य दर्शनं हि न विद्यते ७८
 अग्रयभ्यासे जले वापि शुष्कपर्णचये तथा
 जंतुव्याप्ते श्मशाने च जीर्णगोष्ठे चतुष्पथे ७९
 सशब्दे सभये वापि चैत्यवल्मीकसंचये
 अशुभे दुर्जनाक्रांते मशकादिसमन्विते ८०
 नाचरेद्देहबाधायां दौर्मनस्यादिसंभवे
 सुगुप्ते तु शुभे रम्ये गुहायां पर्वतस्य तु ८१
 भवक्षेत्रे सुगुप्ते वा भवारामे वनेपि वा
 गृहे तु सुशुभे देशे विजने जंतुवर्जिते ८२
 अत्यंतनिर्मले सम्यक् सुप्रलिप्ते विचित्रिते
 दर्पणोदरसंकाशे कृष्णागरुसुधूपिते ८३
 नानापुष्पसमाकीर्णे वितानोपरि शोभिते
 फलपल्लवमूलाढये कुशपुष्पसमन्विते ८४
 समासनस्थो योगांगान्यभ्यसेद्धृषितः स्वयम्
 प्रणिपत्य गुरुं पश्चाद्भवं देवीं विनायकम् ८५
 योगीश्वरान् सशिष्यांश्च योगं युंजीत योगवित्
 आसनं स्वस्तिकं बध्वा पद्ममर्धासनं तु वा ८६
 समजानुस्तथा धीमानेकजानुरथापिवा
 समं दृढासनो भूत्वा संहृत्य चरणावुभौ ८७
 संवृतास्योपबद्धाक्ष उरो विष्टभ्य चाग्रतः
 पार्श्विभ्यां वृषणौ रक्षंस्तथा प्रजननं पुनः ८८
 किंचिदुन्नामितशिरा दतैर्दतान्न संस्पृशेत्
 संप्रेक्ष्य नासिकाग्रं स्वं दिशश्चानवलोकयन् ८९
 तमः प्रच्छाद्य रजसा रजः सत्त्वेन छादयेत्
 ततः सत्त्वस्थितो भूत्वा शिवध्य न समभ्यसेत् ९०
 ॐकारवाच्यं परमं शुद्धं दीपशिखाकृतिम्

ध्यायेद्वै पुंडरीकस्य कर्णिकायां समाहितः ६१
 नाभेरधस्ताद्वा विद्वान् ध्यात्वा कमलमुत्तमम्
 त्र्यंगुले चाष्टकोणं वा पंचकोणमथापि वा ६२
 त्रिकोणं च तथाग्रेयं सौम्यं सौरं स्वशक्तिभिः
 सौरं सौम्यं तथाग्रेयमथ वानुक्रमेण तु ६३
 आग्रेयं च ततः सौरं सौम्यमेवं विधानतः
 अग्रेरधः प्रकल्प्यैवं धर्मादीनां चतुष्टयम् ६४
 गुणत्रयं क्रमेणैव मंडलोपरि भावयेत्
 सत्त्वस्थं चिंतयेद्बुद्धं स्वशक्त्या परिमंडितम् ६५
 नाभौ वाथ गले वापि श्रूमध्ये वा यथाविधि
 ललाट फलिकायां वा मूर्ध्नि ध्यानं समाचरेत् ६६
 द्विदले षोडशारे वा द्वादशारे क्रमेण तु
 दशारे वा षडस्रे वा चतुरस्रे स्मरेच्छिवम् ६७
 कनकाभे तथांगारसन्निभे सुसितेऽपि वा
 द्वादशादित्यसंकाशे चंद्रबिंबसमेऽपि वा ६८
 विद्युत्कोटिनिभे स्थाने चिंतयेत्परमेश्वरम्
 अग्निवर्णेऽथ वा विद्युद्वलयाभे समाहितः ६९
 वज्रकोटिप्रभे स्थाने पद्मरागनिभेऽपि वा
 नीललोहितबिंबे वा योगी ध्यानं समभ्यसेत् १००
 महेश्वरं हृदि ध्यायेन्नाभिपद्मे सदाशिवम्
 चंद्रचूडं ललाटे तु श्रूमध्ये शंकरं स्वयम् १०१
 दिव्ये च शाश्वतस्थाने शिवध्यानं समभ्यसेत्
 निर्मलं निष्कलं ब्रह्म सुशांतं ज्ञानरूपिणम् १०२
 अलक्षणमनिर्देश्यमणोरल्पतरं शुभम्
 निरालंबमतर्क्यं च विनाशोत्पत्तिवर्जितम् १०३
 कैवल्यं चैव निर्वाणं निःश्रेयसमनूपमम्

अमृतं चाक्षरं ब्रह्म ह्यपुनर्भवमद्भुतम् १०४
 महानंदं परानंदं योगानंदमनामयम्
 हेयोपादेयरहितं सूक्ष्मात्सूक्ष्मतरं शिवम् १०५
 स्वयंवेद्यमवेद्यं तच्छिवं ज्ञानमयं परम्
 अतीन्द्रियमनाभासं परं तत्त्वं परात्परम् १०६
 सर्वोपाधिविनिर्मुक्तं ध्यानगम्यं विचारतः
 अद्वयं तमसश्चैव परस्तात्संस्थितं परम् १०७
 मनस्येवं महादेवं हृत्पद्मे वापि चिंतयेत्
 नाभौ सदाशिवं चापि सर्वदेवात्मकं विभुम् १०८
 देहमध्ये शिवं देवं शुद्धज्ञानमयं विभुम्
 कन्यसेनैव मार्गेण चोद्घातेनापि शंकरम् १०९
 क्रमशः कन्यसेनैव मध्यमेनापि सुव्रतः
 उत्तमेनापि वै विद्वान् कुंभकेन समभ्यसेत् ११०
 द्वात्रींशद्रेचयेद्धीमान् हृदि नाभौ समाहितः
 रेचकं पूरकं त्यक्त्वा कुंभकं च द्विजोत्तमाः १११
 साक्षात्समरसेनैव देहमध्ये स्मरेच्छिवम्
 एकीभावं समेत्यैवं तत्र यद्रससंभवम् ११२
 आनंदं ब्रह्मणो विद्वान् साक्षात्समरसे स्थितः
 धारणा द्वादशायामा ध्यानं द्वादश धारणम् ११३
 ध्यानं द्वादशकं यावत्समाधिरभिधीयते
 अथवा ज्ञानिनां विप्राः संपकदिव जायते ११४
 प्रयत्नाद्वा तयोस्तुल्य चिराद्वा ह्यचिराद्द्विजाः
 योगांतरायास्तस्याथ जायंते युंजतः पुनः ११५
 नश्यंत्यभ्यासतस्तेऽपि प्रणिधानेन वै गुरोः ११६
 इति श्रीलिङ्गे महापुराणे पूर्वभागेऽष्टांगयोगनिरूपणं
 नामाष्टमोऽध्यायः ८

सूत उवाच

आलस्यं प्रथमं पश्चाद्ब्रह्माधिपीडा प्रजायते
 प्रमादः संशयस्थाने चित्तस्येहानवस्थितिः १
 अश्रद्धादर्शनं भ्रांतिर्दुःखं च त्रिविधं ततः
 दौर्मनस्यमयोग्येषु विषयेषु च योगता २
 दशधाभिप्रजायन्ते मुनेर्योगांतरायकाः
 आलस्यं चाप्रवृत्तिश्च गुरुत्वात्कायचित्तयोः ३
 व्याधयो धातुवैषम्यात् कर्मजा दोषजास्तथा
 प्रमादस्तु समाधेस्तु साधनानामभावनम् ४
 इदं वेत्युभयस्पृक्तं विज्ञानं स्थानसंशयः
 अनवस्थितचित्तत्वमप्रतिष्ठा हि योगिनः ५
 लब्धायामपि भूमौ च चित्तस्य भवबंधनात्
 अश्रद्धाभावरहिता वृत्तिर्वै साधनेषु च ६
 साध्ये चित्तस्य हि गुरौ ज्ञानाचारशिवादिषु
 विपर्ययज्ञानमिति भ्रांतिदर्शनमुच्यते ७
 अनात्मन्यात्मविज्ञानमज्ञानात्तस्य संनिधौ
 दुःखमाध्यात्मिकं प्रोक्तं तथा चैवाधिभौतिकम् ८
 आधिदैविकमित्युक्तं त्रिविधं सहजं पुनः
 इच्छाविघातात्संक्षोभश्चेतसस्तदुदाहृतम् ९
 दौर्मनस्यं निरोद्धव्यं वैराग्येण परेण तु
 तमसा रजसा चैव संस्पृष्टं दुर्मनः स्मृतम् १०
 तदा मनसि संजातं दौर्मनस्यमिति स्मृतम्
 हठात्स्वीकरणं कृत्वा योग्यायोग्यविवेकतः ११
 विषयेषु विचित्रेषु जंतोर्विषयलोलता
 अंतराया इति ख्याता योगस्यैते हि योगिनाम् १२
 अत्यंतोत्साह युक्तस्य नश्यन्ति न च संशयः

प्रनष्टेष्वंतरायेषु द्विजाः पश्चाद्धि योगिनः १३
 उपसर्गाः प्रवर्तते सर्वे तेऽसिद्धिसूचकाः
 प्रतिभा प्रथमा सिद्धिर्द्वितीया श्रवणा स्मृता १४
 वार्ता तृतीया विप्रेन्द्रास्तुरीया चेह दर्शना
 आस्वादा पंचमी प्रोक्ता वेदना षष्ठिका स्मृता १५
 स्वल्पषट्सिद्धिसंत्यागात्सिद्धिदाः सिद्धयो मुनेः
 प्रतिभा प्रतिभावृत्तिः प्रतिभाव इति स्थितिः १६
 बुद्धिर्विवेचना वेद्यं बुद्ध्यते बुद्धिरुच्यते
 सूक्ष्मे व्यवहितेतीते विप्रकृष्टे त्वनागते १७
 सर्वत्र सर्वदा ज्ञानं प्रतिभानुक्रमेण तु
 श्रवणात्सर्वशब्दानामप्रयत्नेन योगिनः १८
 ह्रस्वदीर्घप्लुतादीनां गुह्यानां श्रवणादपि
 स्पर्शस्याधिगमो यस्तु वेदना तूपपादिता १९
 दर्शनाद्विव्यरूपाणां दर्शनं चाप्रयत्नतः
 संविद्धिव्यरसे तस्मिन्नास्वादो ह्यप्रयत्नतः २०
 वार्ता च दिव्यगंधानां तन्मात्रा बुद्धिसंविदा
 विन्दन्ते योगिनस्तस्मादाब्रह्मभुवनं द्विजाः २१
 जगत्यस्मिन् हि देहस्थं चतुःषष्टिगुणं समम्
 औपसर्गिकमेतेषु गुणेषु गुणितं द्विजाः २२
 संत्याज्यं सर्वथा सर्वमौपसर्गिकमात्मनः
 पैशाचे पार्थिवं चाप्यं राक्षसानां पुरे द्विजाः २३
 याच्ने तु तैजसं प्रोक्तं गांधर्वे श्वसनात्मकम्
 ऐन्द्रे व्योमात्मकं सर्वं सौम्ये चैव तु मानसम् २४
 प्राजापत्ये त्वहंकारं ब्राह्मे बोधमनुत्तमम्
 आद्ये चाष्टौ द्वितीये च तथा षोडशरूपकम् २५
 चतुर्विंशत्तृतीये तु द्वात्रिंशच्च चतुर्थके

चत्वारिंशत्पंचमे तु भूतमात्रात्मकं स्मृतम् २६
 गंधो रसस्तथा रूपं शब्दः स्पर्शस्तथैव च
 प्रत्येकमष्टधा सिद्धं पंचमेतच्छतक्रतोः २७
 तथाष्टचत्वारिंशच्च षट्पंचाशत्तथैव च
 चतुःषष्टिगुणं ब्राह्मं लभते द्विजसत्तमाः २८
 औपसर्गिकमाब्रह्मभुवनेषु परित्यजेत्
 लोकेष्वालोक्य योगेन योगवित्परमं सुखम् २९
 स्थूलता ह्रस्वता बाल्यं वार्धक्यं यौवनं तथा
 नानाजातिस्वरूपं च चतुर्भिर्देहधारणम् ३०
 पार्थिवांशं विना नित्यं सुरभिर्गंधसंयुतः
 एतदष्टगुणं प्रोक्तमैश्वर्यं पार्थिवं महत् ३१
 जले निवसनं यद्वद्भूम्यामिव विनिर्गमः
 इच्छेच्छक्तः स्वयं पातुं समुद्रमपि नातुरः ३२
 यत्रेच्छति जगत्यस्मिंस्तत्रास्य जलदर्शनम्
 यद्यद्वस्तु समादाय भोक्तुमिच्छति कामतः ३३
 तत्तद्रसान्वितं तस्य त्रयाणां देहधारणम्
 भांडं विनाथ हस्तेन जलपिंडस्य धारणम् ३४
 अब्रणत्वं शरीरस्य पार्थिवेन समन्वितम्
 एतत् षोडशकं प्रोक्तमाप्यमैश्वर्यमुत्तमम् ३५
 देहादग्निविनिर्माणं तत्तापभयवर्जितम्
 लोकं दग्धमपीहान्यददग्धं स्वविधानतः ३६
 जलमध्ये हुतवहं चाधाय परिरक्षणम्
 अग्निनिग्रहणं हस्ते स्मृतिमात्रेण चागमः ३७
 भस्मीभूतविनिर्माणं यथापूर्वं सकामतः
 द्वाभ्यां रूपविनिष्पत्तिर्विना तैस्त्रिभिरात्मनः ३८
 चतुर्विंशात्मकं ह्येतत्तैजसं मुनिपुंगवाः

मनोगतित्वं भूतानामंतर्निवसनं तथा ३६
पर्वतादिमहाभारस्कंधेनोद्ग्रहणं पुनः
लघुत्वं च गुरुत्वं च पाणिभ्यां वायुधारणम् ४०
अंगुल्यग्रनिघातेन भूमेः सर्वत्र कंपनम्
एकेन देहनिष्पत्तिवैश्वर्यं स्मृतं बुधैः ४१
छायाविहीननिष्पत्तिरिन्द्रियाणां च दर्शनम्
आकाशगमनं नित्यमिन्द्रियार्थैः समन्वितम् ४२
दूरे च शब्दग्रहणं सर्वशब्दावगाहनम्
तन्मात्रलिंगग्रहणं सर्वप्राणिनिदर्शनम् ४३
ऐंद्रमैश्वर्यमित्युक्तमेतैरुक्तः पुरातनः
यथाकामोपलब्धिश्च यथाकामविनिर्गमः ४४
सर्वत्राभिभवश्चैव सर्वगुह्यनिदर्शनम्
कामानुरूपनिर्माणं वशित्वं प्रियदर्शनम् ४५
संसारदर्शनं चैव मानसं गुणलक्षणम्
छेदनं ताडनं बंधं संसारपरिवर्तनम् ४६
सर्वभूतप्रसादश्च मृत्युकालजयस्तथा
प्राजापत्यमिदं प्रोक्तमाहङ्कारिकमुत्तमम् ४७
अकारणजगत्सृष्टिस्तथानुग्रह एव च
प्रलयश्चाधिकारश्च लोकवृत्तप्रवर्तनम् ४८
असादृश्यमिदं व्यक्तं निर्माणं च पृथक्पृथक्
संसारस्य च कर्तृत्वं ब्राह्ममेतदनुत्तमम् ४९
एतावत्तत्त्वमित्युक्तं प्राधान्यं वैष्णवं पदम्
ब्रह्मणा तद्गुणं शक्यं वेत्तुमन्यैर्न शक्यते ५०
विद्यते तत्परं शैवं विष्णुना नावगम्यते
असंख्येयगुणं शुद्धं को जानीयाच्छिवात्मकम् ५१
व्युत्स्थाने सिद्धयश्चैता ह्युपसर्गाश्च कीर्तिताः

निरोद्धव्याः प्रयत्नेन वैराग्येण परेण तु ५२
 नाशातिशयतां ज्ञात्वा विषयेषु भयेषु च
 अश्रद्धया त्यजेत्सर्वं विरक्त इति कीर्तितः ५३
 वैतृष्ययं पुरुषे ख्यातं गुणवैतृष्ययमुच्यते
 वैराग्येणैव संत्याज्याः सिद्धयश्चौपसर्गिकाः ५४
 औपसर्गिकमाब्रह्मभुवनेषु परित्यजेत्
 निरुद्धयैव त्यजेत्सर्वं प्रसीदति महेश्वरः ५५
 प्रसन्ने विमला मुक्तिर्वैराग्येण परेण वै
 अथवानुग्रहार्थं च लीलार्थं वा तदा मुनिः ५६
 अनिरुद्धय विचेष्टेद्यः सोप्येवं हि सुखी भवेत्
 क्वचिद्भूमिं परित्यज्य ह्याकाशे क्रीडते श्रिया ५७
 उद्दिरेच्च क्वचिद्वेदान् सूक्ष्मानर्थान् समासतः
 क्वचिच्छ्रुते तदर्थेन श्लोकबंधं करोति सः ५८
 क्वचिदंडकबंधं तु कुर्याद्वंधं सहस्रशः
 मृगपक्षिसमूहस्य रुतज्ञानं च विंदति ५९
 ब्रह्माद्यं स्थावरान्तं च हस्तामलकवद्भवेत्
 बहुनात्र किमुक्तेन विज्ञानानि सहस्रशः ६०
 उत्पद्यंते मुनिश्रेष्ठा मुनेस्तस्य महात्मनः
 अभ्यासेनैव विज्ञानं विशुद्धं च स्थिरं भवेत् ६१
 तेजोरूपाणि सर्वाणि सर्वं पश्यति योगवित्
 देवबिंबान्यनेकानि विमानानि सहस्रशः ६२
 पश्यति ब्रह्मविष्णवींद्रयमाग्निवरुणादिकान्
 ग्रहनक्षत्रताराश्च भुवनानि सहस्रशः ६३
 पातालतलसंस्थाश्च समाधिस्थः स पश्यति
 आत्मविद्याप्रदीपेन स्वस्थेनाचलनेन तु ६४
 प्रसादामृतपूर्णेन सत्त्वपात्रस्थितेन तु

तमो निहत्य पुरुषः पश्यति ह्यात्मनीश्वरम् ६५
तस्य प्रसादाद्धर्मश्च ऐश्वर्यं ज्ञानमेव च
वैराग्यमपवर्गश्च नात्र कार्या विचारणा ६६
न शक्यो विस्तरो वक्तुं वर्षाणामयुतैरपि
योगे पाशुपते निष्ठा स्थातव्यं च मुनीश्वराः ६७
इति श्रीलिङ्गपुराणे पूर्वभागे योगांतरायकथनं नाम नवमोऽध्यायः ६

सूत उवाच

सतां जितात्मनां साक्षाद्द्विजातीनां द्विजोत्तमाः
धर्मज्ञानां च साधूनामाचार्याणां शिवात्मनाम् १
दयावतां द्विजश्रेष्ठास्तथा चैव तपस्विनाम्
संन्यासिनां विरक्तानां ज्ञानिनां वशगात्मनाम् २
दानिनां चैव दान्तानां त्रयाणां सत्यवादिनाम्
अलुब्धानां सयोगानां श्रुतिस्मृतिविदां द्विजाः ३
श्रौतस्मार्ताविरुद्धानां प्रसीदति महेश्वरः
सदिति ब्रह्मणः शब्दस्तदंते ये लभन्त्युत ४
सायुज्यं ब्रह्मणो यांति तेन संतः प्रचक्षते
दशात्मके ये विषये साधने चाष्टलक्षणे ५
न क्रुध्यन्ति न हृष्यन्ति जितात्मानस्तु ते स्मृताः
सामान्येषु च द्रव्येषु तथा वैशेषिकेषु च ६
ब्रह्मक्षत्रविशेषे यस्माद्युक्तास्तस्माद्द्विजातयः
वर्णाश्रमेषु युक्तस्य स्वर्गादिसुखकारिणः ७
श्रौतस्मार्तस्य धर्मस्य ज्ञानाद्धर्मज्ञ उच्यते
विद्यायाः साधनात्साधुब्रह्मचारी गुरोर्हितः ८
क्रियाणां साधनाच्चैव गृहस्थः साधुरुच्यते
साधनात्तपसोऽरण्ये साधुर्वैखानसः स्मृतः ९

यतमानो यतिः साधुः स्मृतो योगस्य साधनात्
 एवमाश्रमधर्माणां साधनात्साधवः स्मृताः १०
 गृहस्थो ब्रह्मचारी च वानप्रस्थो यतिस्तथा
 धर्माधर्माविह प्रोक्तौ शब्दावेतौ क्रियात्मकौ ११
 कुशलाकुशलं कर्म धर्माधर्माविति स्मृतौ
 धारणार्थं महान् ह्येष धर्मशब्दः प्रकीर्तितः १२
 अधारणे महत्त्वे च अधर्म इति चोच्यते
 अत्रेष्टप्रापको धर्म आचार्यैरुपदिश्यते १३
 अधर्मश्चानिष्टफलो ह्याचार्यैरुपदिश्यते
 वृद्धाश्चालोलुपाश्चैव आत्मवंतो ह्यदांभिकाः १४
 सम्यग्विनीता ऋजवस्तानाचार्यान्प्रचक्षते
 स्वयमाचरते यस्मादाचारे स्थापयत्यपि १५
 आचिनोति च शास्त्रार्थानाचार्यस्तेन चोच्यते
 विज्ञेयं श्रवणाच्छ्रौतं स्मरणात्स्मार्तमुच्यते १६
 इज्या वेदात्मकं श्रौतं स्मार्तं वर्णाश्रमात्मकम्
 दृष्ट्वानुरूपमर्थं यः पृष्टो नैवापि गूहति १७
 यथादृष्टप्रवादस्तु सत्यं लैङ्गेऽत्र पठ्यते
 ब्रह्मचर्यं तथा मौनं निराहारत्वमेव च १८
 अहिंसा सर्वतः शान्तिस्तप इत्यभिधीयते
 आत्मवत्सर्वभूतेषु यो हितायाहिताय च १९
 वर्तते त्वसकृद्भक्तिः कृत्स्ना ह्येषा दया स्मृता
 यद्यदिष्टतमं द्रव्यं न्यायेनैवागतं क्रमात् २०
 तत्तद्गुणवते देयं दातुस्तदानलक्षणम्
 दानं त्रिविधमित्येतत्कनिष्ठज्येष्ठमध्यमम् २१
 कारुण्यात्सर्वभूतेभ्यः संविभागस्तु मध्यमः
 श्रुतिस्मृतिभ्यां विहितो धर्मो वर्णाश्रमात्मकः २२

शिष्टाचाराविरुद्धश्च स धर्मः साधुरुच्यते
 मायाकर्मफलत्यागी शिवात्मा परिकीर्तितः २३
 निवृत्तः सर्वसंगेभ्यो युक्तो योगी प्रकीर्तितः
 असक्तो भयतो यस्तु विषयेषु विचार्य च २४
 अलुब्धः संयमी प्रोक्तः प्रार्थितोपि समंततः
 आत्मार्थं वा परार्थं वा इंद्रियाणीह यस्य वै २५
 न मिथ्या संप्रवर्तते शमस्यैव तु लक्षणम्
 अनुद्विग्नो ह्यनिष्टेषु तथेष्टान्नाभिनंदति २६
 प्रीतितापविषादेभ्यो विनिवृत्तिर्विरक्तता
 संन्यासः कर्मणां न्यासः कृतानामकृतैः सह २७
 कुशलाकुशलानां तु प्रहाणं न्यास उच्यते
 अव्यक्ताद्यविशेषांते विकारेऽस्मिन्नचेतने २८
 चेतनाचेतनान्यत्वविज्ञानं ज्ञानमुच्यते
 एवं तु ज्ञानयुक्तस्य श्रद्धायुक्तस्य शंकरः २९
 प्रसीदति न संदेहो धर्मश्चायं द्विजोत्तमाः
 किं तु गुह्यतमं वदये सर्वत्र परमेश्वरे ३०
 भवे भक्तिर्न संदेहस्तया युक्तो विमुच्यते
 अयोग्यस्यापि भगवान् भक्तस्य परमेश्वरः ३१
 प्रसीदति न संदेहो निगृह्य विविधं तमः
 ज्ञानमध्यापनं होमो ध्यानं यज्ञस्तपः श्रुतम् ३२
 दानमध्ययनं सर्वं भवभक्त्यै न संशयः
 चांद्रायणसहस्रैश्च प्राजापत्यशतैस्तथा ३३
 मासोपवासैश्चान्यैर्वा भक्तिर्मुनिवरोत्तमाः
 अभक्ता भगवत्यस्मिँल्लोके गिरिगुहाशये ३४
 पतंति चात्मभोगार्थं भक्तो भावेन मुच्यते
 भक्तानां दर्शनादेव नृणां स्वर्गादयो द्विजाः ३५

न दुर्लभा न सन्देहो भक्तानां किं पुनस्तथा
 ब्रह्मविष्णुसुरेंद्राणां तथान्येषामपि स्थितिः ३६
 भक्त्या एव मुनीनां च बलसौभाग्यमेव च
 भवेन च तथा प्रोक्तं संप्रेक्ष्योमां पिनाकिना ३७
 देव्यै देवेन मधुरं वाराणस्यां पुरा द्विजाः
 अविमुक्ते समासीना रुद्रेण परमात्मना ३८
 रुद्राणी रुद्रमाहेदं लब्ध्वा वाराणसीं पुरीम्
 श्रीदेव्युवाच
 केन वश्यो महादेव पूज्यो दृश्यस्त्वमीश्वरः ३९
 तपसा विद्यया वापि योगेनेह वद प्रभो
 सूत उवाच
 निशम्य वचनं तस्यास्तथा ह्यालोक्य पार्वतीम् ४०
 आह बालेंदुतिलकः पूर्णेन्दुवदनां हसन्
 स्मृत्वाथ मेनया पत्न्या गिरेर्गां कथितां पुरा ४१
 चिरकालस्थितिं प्रेक्ष्य गिरौ देव्या महात्मनः
 देवि लब्धा पुरी रम्या त्वया यत्प्रष्टुमर्हसि ४२
 स्थानार्थं कथितं मात्रा विस्मृतेह विलासिनि
 पुरा पितामहेनापि पृष्टः प्रश्नवतां वरे ४३
 यथा त्वयाद्य वै पृष्टो द्रष्टुं ब्रह्मत्मकं त्वहम्
 श्वेते श्वेतेन वर्णेन दृष्ट्वा कल्पे तु मां शुभे ४४
 सद्योजातं तथा रक्ते रक्तं वामं पितामहः
 पीते तत्पुरुषं पीतमघोरे कृष्णमीश्वरम् ४५
 ईशानं विश्वरूपारूयो विश्वरूपं तदाह माम् ४६
 पितामह उवाच
 वाम तत्पुरुषाघोर सद्योजात महेश्वर
 दृष्टो मया त्वं गायत्र्या देवदेव महेश्वर

केन वश्यो महादेव ध्येयः कुत्र घृणानिधे ४७
दृश्यः पूज्यस्तथा देव्या वक्तुमर्हसि शंकर
श्रीभगवानुवाच
अवोचं श्रद्धयैवेति वश्यो वारिजसंभव ४८
ध्येयो लिंगे त्वया दृष्टे विष्णुना पयसां निधौ
पूज्यः पंचास्यरूपेण पवित्रैः पञ्चभिर्द्विजैः ४९
भवभक्त्याद्य दृष्टोहं त्वयांडज जगद्गुरो
सोपि मामाह भावार्थं दत्तं तस्मै मया पुरा ५०
भावं भावेन देवेशि दृष्टवान्मां हृदीश्वरम्
तस्मात्तु श्रद्धया वश्यो दृश्यः श्रेष्ठगिरेः सुते ५१
पूज्यो लिंगे न संदेहः सर्वदा श्रद्धया द्विजैः
श्रद्धा धर्मः परः सूक्ष्मः श्रद्धा ज्ञानं हुतं तपः ५२
श्रद्धा स्वर्गश्च मोक्षश्च दृश्योहं श्रद्धया सदा ५३
इति श्रीलिङ्गमहापुराणे पूर्वभागे भक्तिभावकथनं नाम दशमोऽध्यायः

१०

ऋषय ऊचुः
कथं वै दृष्टवान्ब्रह्मा सद्योजातं महेश्वरम्
वामदेवं महात्मानं पुराणपुरुषोत्तमम् १
अघोरं च तथेशानं यथावद्वक्तुमर्हसि
सूत उवाच
एकोनत्रिंशकः कल्पो विज्ञेयः श्वेतलोहितः २
तस्मिंस्तत्परमं ध्यानं ध्यायतो ब्रह्मणस्तदा
उत्पन्नस्तु शिखायुक्तः कुमारः श्वेतलोहितः ३
तं दृष्ट्वा पुरुषं श्रीमान्ब्रह्मा वै विश्वतोमुखः
हृदि कृत्वा महात्मानं ब्रह्मरूपिणमीश्वरम् ४

सद्योजातं ततो ब्रह्मा ध्यानयोगपरोऽभवत्
 ध्यानयोगात्परं ज्ञात्वा ववन्दे देवमीश्वरम् ५
 सद्योजातं ततो ब्रह्मा ब्रह्म वै समचिंतयत्
 ततोस्य पार्श्वतः श्वेताः प्रादुर्भूता महायशाः ६
 सुनंदो नंदनश्चैव विश्वनंदोपनंदनौ
 शिष्यास्ते वै महात्मानो यैस्तद्ब्रह्म सदावृतम् ७
 तस्याग्रे श्वेतवर्णाभिः श्वेतो नाम महामुनिः
 विजज्ञेऽथ महातेजास्तस्माञ्जज्ञे हरस्त्वसौ ८
 तत्र ते मुनयः सर्वे सद्योजातं महेश्वरम्
 प्रपन्नाः परया भक्त्या गृणंतो ब्रह्म शाश्वतम् ९
 तस्माद्विश्वेश्वरं देवं ये प्रपद्यन्ति वै द्विजाः
 प्राणायामपरा भूत्वा ब्रह्मतत्परमानसाः १०
 ते सर्वे पापनिर्मुक्ता विमला ब्रह्मवर्चसः
 विष्णुलोकमतिक्रम्य रुद्रलोकं व्रजन्ति ते ११

इति श्रीलिङ्गमहापुराणे पूर्वभागे सद्योजातमाहत्म्यं
 नामैकादशोऽध्यायः ११

सूत उवाच

ततस्त्रिंशत्तमः कल्पो रक्तो नाम प्रकीर्तितः
 ब्रह्मा यत्र महातेजा रक्तवर्णमधारयत् १
 ध्यायतः पुत्रकामस्य ब्रह्मणः परमेष्ठिनः
 प्रादुर्भूतो महातेजाः कुमारो रक्तभूषणः २
 रक्तमाल्यांबरधरो रक्तनेत्रः प्रतापवान्
 स तं दृष्ट्वा महात्मानं कुमारं रक्तवाससम् ३
 परं ध्यानं समाश्रित्य बुबुधे देवमीश्वरम्
 स तं प्रणम्य भगवान् ब्रह्मा परमयंत्रितः ४

वामदेवं ततो ब्रह्मा ब्रह्म वै समचिंतयत्
 तथा स्तुतो महादेवो ब्रह्मणा परमेश्वरः ५
 प्रतीतहृदयः सर्व इदमाह पितामहम्
 ध्यायता पुत्रकामेन यस्मात्तेहं पितामह ६
 दृष्टः परमया भक्त्या स्तुतश्च ब्रह्मपूर्वकम्
 तस्माद्ध्यानबलं प्राप्य कल्पेकल्पे प्रयत्नतः ७
 वेत्स्यसे मां प्रसंख्यातं लोकधातारमीश्वरम्
 ततस्तस्य महात्मानश्चत्वारस्ते कुमारकाः ८
 संबभूवुर्महात्मानो विशुद्धा ब्रह्मवर्चसः
 विरजाश्च विबाहुश्च विशोको विश्वभावनः ९
 ब्रह्मण्या ब्रह्मणस्तुल्या वीरा अध्यवसायिनः
 रक्तांबरधराः सर्वे रक्तमाल्यानुलेपनाः १०
 रक्तकुंकुमलिप्तांगा रक्तभस्मानुलेपनाः
 ततो वर्षसहस्रांते ब्रह्मत्वेध्यवसायिनः ११
 गृणंतश्च महात्मानो ब्रह्म तद्वामदैविकम्
 अनुग्रहार्थं लोकानां शिष्याणां हितकाम्यया १२
 धर्मोपदेशमखिलं कृत्वा ते ब्रह्मणः प्रियाः
 पुनरेव महादेवं प्रविष्टा रुद्रमव्ययम् १३
 येपि चान्ये द्विजश्रेष्ठा युंजाना वाममीश्वरम्
 प्रपश्यन्ति महादेवं तद्भक्तास्तत्परायणाः १४
 ते सर्वे पापनिर्मुक्ता विमला ब्रह्मचारिणः
 रुद्रलोकं गमिष्यन्ति पुनरावृत्तिदुर्लभम् १५
 इति श्रीलिङ्गमहापुराणे पूर्वभागे वामदेवमाहात्म्यं नाम
 द्वादशोध्यायः १२

सूत उवाच

एकत्रिंशत्तमः कल्पः पीतवासा इति स्मृतः
 ब्रह्मा यत्र महाभागः पीतवासा बभूव ह १
 ध्यायतः पुत्रकामस्य ब्रह्मणः परमेष्ठिनः
 प्रादुर्भूतो महातेजाः कुमारः पीतवस्त्रधृक् २
 पीतगंधानुलिप्तांगः पीतमाल्यांबरो युवा
 हेमयज्ञोपवीतश्च पीतोष्णीषो महाभुजः ३
 तं दृष्ट्वा ध्यानसंयुक्तो ब्रह्मा लोकमहेश्वरम्
 मनसा लोकधातारं प्रपेदे शरणं विभुम् ४
 ततो ध्यानगतस्तत्र ब्रह्मा माहेश्वरीं वराम्
 गां विश्वरूपां ददृशे महेश्वरमुखाच्च्युताम् ५
 चतुष्पदां चतुर्वक्त्रां चतुर्हस्तां चतुःस्तनीम्
 चतुर्नेत्रां चतुःशृंगीं चतुर्दंष्ट्रां चतुर्मखीम् ६
 द्वात्रिंशद्गुणसंयुक्तामीश्वरीं सर्वतोमुखाम्
 स तां दृष्ट्वा महातेजा महादेवीं महेश्वरीम् ७
 पुनराह महादेवः सर्वदेवनमस्कृतः
 मतिः स्मृतिर्बुद्धिरिति गायमानः पुनः पुनः ८
 एह्येहीति महादेवि सातिष्ठत्प्रांजलिर्विभुम्
 विश्वमावृत्य योगेन जगत्सर्वं वशीकुरु ९
 अथ तामाह देवेशो रुद्राणी त्वं भविष्यसि
 ब्राह्मणानां हितार्थाय परमार्था भविष्यसि १०
 तथैनां पुत्रकामस्य ध्यायतः परमेष्ठिनः
 प्रददौ देवदेवेशः चतुष्पादां जगद्गुरुः ११
 ततस्तां ध्यानयोगेन विदित्वा परमेश्वरीम्
 ब्रह्मा लोकगुरोः सोथ प्रतिपेदे महेश्वरीम् १२
 गायत्रीं तु ततो रौद्रीं ध्यात्वा ब्रह्मानुयंत्रितः
 इत्येतां वैदिकीं विद्यां रौद्रीं गायत्रिमीरिताम् १३

जपित्वा तु महादेवीं ब्रह्मा लोकनमस्कृताम्
प्रपन्नस्तु महादेवं ध्यानयुक्तेन चेतसा १४
ततस्तस्य महादेवो दिव्ययोगं बहुश्रुतम्
ऐश्वर्यं ज्ञानसंपत्तिं वैराग्यं च ददौ प्रभुः १५
ततोस्य पार्श्वतो दिव्याः प्रादुर्भूताः कुमारकाः
पीतमाल्यांबरधराः पीतस्रगनुलेपनाः १६
पीताभोष्णीषशिरसः पीतास्याः पीतमूर्धजाः
ततो वर्षसहस्रांत उषित्वा विमलौजसः १७
योगात्मानस्तपोह्लादाः ब्राह्मणानां हितैषिणः
धर्मयोगबलोपेता मुनीनां दीर्घसत्त्रिणाम् १८
उपदिश्य महायोगं प्रविष्टास्ते महेश्वरम्
एव मेर्तेन विधिना ये प्रपन्ना महेश्वरम् १९
अन्येपि नियतात्मानो ध्यानयुक्ता जितेंद्रियाः
ते सर्वे पापमुत्सृज्य विमला ब्रह्मवर्चसः २०
प्रविशन्ति महादेवं रुद्रं ते त्वपुनर्भवाः २१

इति श्रीलिङ्गमहापुराणे पूर्वभागे तत्पुरुषमाहात्म्यं नाम
त्रयोदशोऽध्यायः १३

सूत उवाच

ततस्तस्मिन्गते कल्पे पीतवर्णे स्वयंभुवः
पुनरन्यः प्रवृत्तस्तु कल्पो नाम्नाऽसितस्तु सः १
एकार्णवे तदा वृत्ते दिव्ये वर्षसहस्रके
स्रष्टुकामः प्रजा ब्रह्मा चिंतयामास दुःखितः २
तस्य चिंतयमानस्य पुत्रकामस्य वै प्रभोः
कृष्णः समभवद्वर्णो ध्यायतः परमेष्ठिनः ३
अथापश्यन्महातेजाः प्रादुर्भूतं कुमारकम्

कृष्णवर्णं महावीर्यं दीप्यमानं स्वतेजसा ४
 कृष्णांबरधरोष्णीषं कृष्णयज्ञोपवीतिनम्
 कृष्णेन मौलिना युक्तं कृष्णस्त्रगनुलेपनम् ५
 स तं दृष्ट्वा महात्मानमघोरं घोरविक्रमम्
 वन्दे देवदेवेशमद्भुतं कृष्णपिंगलम् ६
 प्राणायामपरः श्रीमान् हृदि कृत्वा महेश्वरम्
 मनसा ध्यानयुक्तेन प्रपन्नस्तुतमीश्वरम् ७
 अघोरं तु ततो ब्रह्मा ब्रह्मरूपं व्यचिंतयत्
 तथा वै ध्यायमानस्य ब्रह्मणः परमेष्ठिनः ८
 प्रददौ दर्शनं देवो ह्यघोरो घोरविक्रमः
 अथास्य पार्श्वतः कृष्णाः कृष्णस्त्रगनुलेपनाः ९
 चत्वारस्तु महात्मानः संबभूवुः कुमारकाः
 कृष्णाः कृष्णशिखश्चैव कृष्णास्यः कृष्णवस्त्रधृक् १०
 ततो वर्षसहस्रं तु योगतः परमेश्वरम्
 उपासित्वा महायोगं शिष्येभ्यः प्रददुः पुनः ११
 योगेन योगसंपन्नाः प्रविश्य मनसा शिवम्
 अमलं निर्गुणं स्यानं प्रविष्टा विश्वमीश्वरम् १२
 एवमेतेन योगेन येपि चान्ये मनीषिणः
 चिंतयन्ति महादेवं गंतारो रुद्रमव्ययम् १३
 इति श्रीलिङ्गमहापुराणे पूर्वभागे अघोरोत्पत्तिवर्णनं नाम
 चतुर्दशोऽध्यायः १४

सूत उवाच

ततस्तस्मिन् गते कल्पे कृष्णवर्णं भयानके
 तुष्टाव देवदेवेशं ब्रह्मा तं ब्रह्मरूपिणम् १
 अनुगृह्य ततस्तुष्टो ब्रह्माणमवदद्धरः

अनेनैव तु रूपेण संहरामि न संशयः २
 ब्रह्महत्यादिकान् घोरांस्तथान्यानपि पातकान्
 हीनांश्चैव महाभाग तथैव विविधान्यपि ३
 उपपातकमप्येवं तथा पापानि सुव्रत
 मानसानिं सुतीक्ष्णानि वाचिकानि पितामह ४
 कायिकानि सुमिश्राणि तथा प्रासंगिकानि च
 बुद्धिपूर्वं कृतान्येव सहजागंतुकानि च ५
 मातृदेहोत्थितान्येवं पितृदेहे च पातकम्
 संहरामि न संदेहः सर्वं पातकजं विभो ६
 लक्षं जप्त्वा ह्यघोरेभ्यो ब्रह्महा मुच्यते प्रभो
 तदर्धं वाचिके वत्स तदर्धं मानसे पुनः ७
 चतुर्गुणं बुद्धिपूर्वं क्रोधादष्टगुणं स्मृतम्
 वीरहा लक्षमात्रेण भ्रूणहा कोटिमभ्यसेत् ८
 मातृहा नियुतं जप्त्वा शुद्ध्यते नात्र संशयः
 गोघ्नश्चैव कृतघ्नश्च स्त्रीघ्नः पापयुतो नरः ९
 अयुताघोरमभ्यस्य मुच्यते नात्र संशयः
 सुरापो लक्षमात्रेण बुद्ध्याबुद्ध्यापि वै प्रभो १०
 मुच्यते नात्र संदेहस्तदर्धेन च वारुणीम्
 अस्नाताशी सहस्रेण अजपी च तथा द्विजः ११
 अहुताशी सहस्रेण अदाता च विशुद्ध्यति
 ब्राह्मणस्वापहर्ता च स्वर्णस्तेयी नराधमः १२
 नियुतं मानसं जप्त्वा मुच्यते नात्र संशयः
 गुरुतल्परतो वापि मातृघ्नो वा नराधमः १३
 ब्रह्मघ्नश्च जपेदेवं मानसं वै पितामह
 संपर्कात्पापिनां पापं तत्समं परिभाषितम् १४
 तथाप्ययुतमात्रेण पातकाद्वै प्रमुच्यते

संसर्गात्पातकी लक्षं जपेद्वै मानसं धिया १५
उपांशु यच्चतुर्धा वै वाचिकं चाष्टधा जपेत्
पातकादर्धमेव स्यादुपपातकिनां स्मृतम् १६
तदर्धं केवले पापे नात्र कार्या विचारणा
ब्रह्महत्या सुरापानं सुवर्णस्तेयमेव च १७
कृत्वा च गुरुतल्पं पापकृद्ब्राह्मणो यदि
रुद्रगायत्रिया ग्राह्यं गोमूत्रं कापिलं द्विजाः १८
गंधद्वारेति तस्या वै गोमयं खस्थमाहरेत्
तेजोसि शुक्तमित्याज्यं कापिलं संहरेद्बुधः १९
आप्यायस्वेति च क्षीरं दधिक्राव्येति चाहरेत्
गव्यं दधि नवं साक्षात्कापिलं वै पितामह २०
देवस्य त्वेत्तिमंत्रेण संग्रहेद्वै कुशोदकम्
एकस्थं हेमपात्रे वा कृत्वाघोरेण राजते २१
ताम्रे वा पद्मपात्रे वा पालाशे वा दले शुभे
सकूर्चं सर्वरत्नाढ्यं क्षिप्त्वा तत्रैव कांचनम् २२
जपेल्लक्ष्मणघोराख्यं हुत्वा चैव घृतादिभिः
घृतेन चरुणा चैव समिद्धिश्च तिलैस्तथा २३
यवैश्च ब्रीहिभिश्चैव जुहुयाद्वै पृथक्पृथक्
प्रत्येकं सप्तवारं तु द्रव्यालाभे घृतेन तु २४
हुत्वावोरेण देवेशं स्नात्वाऽघोरेण वै द्विजाः
अष्टद्रोणघृतेनैव स्नाप्य पश्चाद्विशोध्य च २५
अहोरात्रोषितः स्नातः पिबेत्कूर्चं शिवाग्रतः
ब्राह्मं ब्रह्मजपं कुर्यादाचम्य च यथा विधि २६
एवं कृत्वा कृतघ्नोऽपि ब्रह्महा भ्रूणहा तथा
वीरहा गुरुवाती च मित्रविश्वासघातकः २७
स्तेयी सुवर्णस्तेयी च गुरुतल्परतः सदा

मद्यपो वृषलीसक्तः परदाविधर्षकः २८
 ब्रह्मस्वहा तथा गोघ्नो मातृहा पितृहा तथा
 देवप्रच्यावकश्चैव लिंगप्रध्वंसकस्तथा २९
 तथान्यानि च पापानि मानसानि द्विजो यदि
 वाचिकानि तथान्यानि कायिकानि सहस्रशः ३०
 कृत्वा विमुच्यते सद्यो जन्मांतरशतैरपि
 एतद्रहस्यं कथितमघोरेशप्रसंगतः ३१
 तस्माज्जपेद्द्विजो नित्यं सर्वपापविशुद्धये ३२
 इति श्रीलिङ्गमहापुराणे पूर्वभागेऽघोरेशमाहात्म्यं नाम
 पंचदशोऽध्यायः १५

सूत उवाच

अथान्यो ब्रह्मणः कल्पो वर्तते मुनिपुंगवाः
 विश्वरूप इति ख्यातो नामतः परमाद्भुतः १
 विनिवृत्ते तु संहारे पुनः सृष्टे चराचरे
 ब्रह्मणः पुत्रकामस्य ध्यायतः परमेष्ठिनः २
 प्रादुर्भूता महानादा विश्वरूपा सरस्वती
 विश्वमाल्यांबरधरा विश्वयज्ञोपवीतिनी ३
 विश्वोष्णीषा विश्वगंधा विश्वमाता महोष्ठिका
 तथाविधं स भगवानीशानं परमेश्वरम् ४
 शुद्धस्फटिकसंकाशं सर्वाभरणभूषितम्
 अथ तं मनसा ध्यात्वा युक्तात्मा वै पितामहः ५
 ववंदे देवमीशानं सर्वेशं सर्वगं प्रभुम्
 ओमीशान नमस्तेऽस्तु महादेव नमोस्तु ते ६
 नमोस्तु सर्वविद्यानामीशान परमेश्वर
 नमोस्तु सर्वभूतानामीशान वृषवाहन ७

ब्रह्मणोधिपते तुभ्यं ब्रह्मणे ब्रह्मरूपिणे
 नमो ब्रह्माधिपतये शिवं मेऽस्तु सदाशिव ८
 ओंकारमूर्ते देवेश सद्योजात नमोनमः
 प्रपद्ये त्वां प्रपन्नोऽस्मि सद्योजाताय वै नमः ९
 अभवे च भवे तुभ्यं तथा नातिभवे नमः
 भवोद्भव भवेशान मां भजस्व महाद्युते १०
 वामदेव नमस्तुभ्यं ज्येष्ठाय वरदाय च
 नमो रुद्राय कालाय कलनाय नमो नमः ११
 नमो विकरणायैव कालवर्णाय वर्णिने
 बलाय बलिनां नित्यं सदा विकरणाय ते १२
 बलप्रमथनायैव बलिने ब्रह्मरूपिणे
 सर्वभूतेश्वरेशाय भूतानां दमनाय च १३
 मनोन्मनाय देवाय नमस्तुभ्यं महाद्युते
 वामदेवाय वामाय नमस्तुभ्यं महात्मने १४
 ज्येष्ठाय चैव श्रेष्ठाय रुद्राय वरदाय च
 कालहंत्रे नमस्तुभ्यं नमस्तुभ्यं महात्मने १५
 इति स्तवेन देवेशं ननाम वृषभध्वजम्
 यः पठेत् सकृदेवेह ब्रह्मलोकं गमिष्यति १६
 श्रावयेद्वा द्विजान् श्राद्धे स याति परमां गतिम्
 एवं ध्यानगतं तत्र प्रणमंतं पितामहम् १७
 उवाच भगवानीशः प्रीतोहं ते किमिच्छसि
 ततस्तु प्रणतो भूत्वा वाग्विशुद्धं महेश्वरम् १८
 उवाच भगवान् रुद्रं प्रीतं प्रीतेन चेतसा
 यदिदं विश्वरूपं ते विश्वगौः श्रेयसीश्वरी १९
 एतद्वेदितुमिच्छामि यथेयं परमेश्वर
 कैषा भगवती देवी चतुष्पादा चतुर्मुखी २०

चतुःशृंगी चतुर्वक्त्रा चतुर्दंष्ट्रा चतुःस्तनी
 चतुर्हस्ता चतुर्नेत्रा विश्वरूपा कथं स्मृता २१
 किंनामगोत्रा कस्येयं किंवीर्या चापि कर्मतः
 तस्य तद्वचनं श्रुत्वा देवदेवो वृषध्वजः २२
 प्राह देववृषं ब्रह्मा ब्रह्माणं चात्मसंभवम्
 रहस्यं सर्वमंत्राणां पावनं पुष्टिवर्धनम् २३
 शृणुष्वैतत्परं गुह्यमादिसर्गे यथा तथा
 एवं यो वर्तते कल्पो विश्वरूपस्त्वसौ मतः २४
 ब्रह्मस्थानमिदं चापि यत्र प्राप्तं त्वया प्रभो
 त्वत्तः परतरं देव विष्णुना तत्पदं शुभम् २५
 वैकुण्ठेन विशुद्धेन मम वामांगजेन वा
 तदाप्रभृति कल्पश्च त्रयस्त्रिंशत्तमो ह्ययम् २६
 शतं शतसहस्राणामतीता ये स्वयंभुवः
 पुरस्तात्तव देवेश तच्छृणुष्व महामते २७
 आनन्दस्तु स विज्ञेय आनन्दत्वे व्यवस्थितः
 माण्डव्यगोत्रस्तपसा मम पुत्रत्वमागतः २८
 त्वयि योगं च सांख्यं च तपोविद्याविधिक्रियाः
 ऋतं सत्यं दया ब्रह्म अहिंसा सन्मतिः क्षमा २९
 ध्यानं ध्येयं दमः शांतिर्विद्याऽविद्या मतिर्धृतिः
 कांतिर्नितिः प्रथा मेधा लज्जा दृष्टिः सरस्वती ३०
 तुष्टिः पुष्टिः क्रिया चैव प्रसादश्च प्रतिष्ठिताः
 द्वात्रिंशत्सुगुणा ह्येषा द्वात्रिंशत्तरसंज्ञया ३१
 प्रकृतिर्विहिता ब्रह्मंस्त्वत्प्रसूतिर्महेश्वरी
 विष्णोर्भगवतश्चापि तथान्येषामपि प्रभो ३२
 सैषा भगवती देवी मत्प्रसूतिः प्रतिष्ठिता
 चतुर्मुखी जगद्योनिः प्रकृतिर्गौः प्रतिष्ठिता ३३

गौरी माया च विद्या च कृष्णा हैमवतीति च
 प्रधानं प्रकृतिश्चैव यामाहुस्तत्त्वचिंतकाः ३४
 अजामेकां लोहितां शुक्लकृष्णां विश्वप्रजां सृजमानां सरूपाम्
 अजोहं मां विद्धि तां विश्वरूपं गायत्रीं गां विश्वरूपां हि बुद्ध्या ३५
 एवमुक्त्वा महादेवः ससर्ज परमेश्वरः
 ततश्च पार्श्वगा देव्याः सर्वरूपकुमारकाः ३६
 जटी मुंडी शिखंडी च अर्धमुंडश्च जज्ञिरे
 ततस्तेन यथोक्तेन योगेन सुमहौजसः ३७
 दिव्यवर्षसहस्रांते उपासित्वा महेश्वरम्
 धर्मोपदेशमखिलं कृत्वा योगमयं दृढम् ३८
 शिष्टाश्च नियतात्मानः प्रविष्टा रुद्रमीश्वरम् ३९
 इति श्रीलिङ्गमहापुराणे पूर्वभागे ईशानमाहात्म्यकथनं नाम
 षोडशोऽध्यायः १६

सूत उवाच
 एवं संक्षेपतः प्रोक्तः सद्यादीनां समुद्भवः
 यः पठेच्छृणुयाद्वापि श्रावयेद्वा द्विजोत्तमान् १
 स याति ब्रह्मसायुज्यं प्रसादात्परमेष्ठिनः
 ऋषय ऊचुः
 कथं लिङ्गमभूल्लिङ्गे समभ्यर्च्यः स शंकरः २
 किं लिङ्गं कस्तथा लिङ्गी सूत वक्तुमिहार्हसि
 रोमहर्षण उवाच
 एवं देवाश्च ऋषयः प्रणिपत्य पितामहम् ३
 अपृच्छन् भगवाँल्लिङ्गं कथमासीदिति स्वयम्
 लिङ्गे महेश्वरो रुद्रः समभ्यर्च्यः कथं त्विति ४
 किं लिङ्गं कस्तथा लिङ्गी सोप्याह च पितामहः

पितामह उवाच

प्रधानं लिंगमाख्यातं लिंगी च परमेश्वरः ५
 रक्षार्थमंबुधौ मह्यं विष्णोस्त्वासीत्सुरोत्तमाः
 वैमानिके गते सर्गे जनलोकं सहर्षिभिः ६
 स्थितिकाले तदा पूर्णे ततः प्रत्याहृते तथा
 चतुर्युगसहस्रांते सत्यलोकं गते सुराः ७
 विनाधिपत्यं समतां गतेऽन्ते ब्रह्मणो मम
 शुष्के च स्थावरे सर्वे त्वनावृष्ट्या च सर्वशः ८
 पशवो मानुषा वृक्षाः पिशाचाः पिशिताशनाः
 गंधर्वाद्याः क्रमेणैव निर्दग्धा भानुभानुभिः ९
 एकार्णवे महाघोरे तमोभूते समंततः
 सुष्वापांभसि योगात्मा निर्मलो निरुपप्लवः १०
 सहस्रशीर्षा विश्वात्मा सहस्राक्षः सहस्रपात्
 सहस्रबाहुः सर्वज्ञः सर्वदेवभवोद्भवः ११
 हिरण्यगर्भो रजसा तमसा शंकरः स्वयम्
 सत्त्वेन सर्वगो विष्णुः सर्वात्मत्वे महेश्वरः १२
 कालात्मा कालनाभस्तु शुक्लः कृष्णस्तु निर्गुणः
 नारायणो महाबाहुः सर्वात्मा सदसन्मयः १३
 तथाभूतमहं दृष्ट्वा शयानं पंकजेक्षणम्
 मायया मोहितस्तस्य तमवोचममर्षितः १४
 कस्त्वं वदेति हस्तेन समुत्थाप्य सनातनम्
 तदा हस्तप्रहारेण तीव्रेण स दृढेन तु १५
 प्रबुद्धोहीयशयनात्समासीनः क्षणं वशी
 ददर्श निद्राविक्लिन्न नीरजामललोचनः १६
 मामग्रे संस्थितं भासाध्यासितो भगवान् हरिः
 आह चोत्थाय भगवान् हसन्मां मधुरं सकृत् १७

स्वागतंस्वागतं वत्स पितामह महाद्युते
 तस्य तद्वचनं श्रुत्वा स्मितपूर्वं सुरर्षभाः १८
 रजसा बद्धवैरश्च तमवोचं जनार्दनम्
 भाषसे वत्सवत्सेति सर्गसंहारकारणम् १९
 मामिहांतः स्मितं कृत्वा गुरुः शिष्यमिवानघ
 कर्तारं जगतां साक्षात्प्रकृतेश्च प्रवर्तकम् २०
 सनातनमजं विष्णुं विरिंचिं विश्वसंभवम्
 विश्वात्मानं विधातारं धातारं पंकजेक्षणम् २१
 किमर्थं भाषसे मोहाद्भक्तुमर्हसि सत्वरम्
 सोपि मामाह जगतां कर्ताहमिति लोकय २२
 भर्ता हर्ता भवानंगादवतीर्णो ममाव्ययात्
 विस्मृतोऽसि जगन्नाथं नारायणमनामयम् २३
 पुरुषं परमात्मानं पुरुहूतं पुरुष्टुतम्
 विष्णुमच्युतमीशानं विश्वस्य प्रभवोद्भवम् २४
 तवापराधो नास्त्यत्र मम मायाकृतं त्विदम्
 शृणु सत्यं चतुर्वक्त्र सर्वदेवेश्वरो ह्ययम् २५
 कर्ता नेता च हर्ता च न मयास्ति समो विभुः
 अहमेव परं ब्रह्म परं तत्त्वं पितामह २६
 अहमेव परं ज्योतिः परमात्मा त्वहं विभुः
 यद्यदृष्टं श्रुतं सर्वं जगत्यस्मिंश्चराचरम् २७
 तत्तद्विद्धि चतुर्वक्त्र सर्वं मन्मयमित्यथ
 मया सृष्टं पुराव्यक्तं चतुर्विंशतिकं स्वयम् २८
 नित्यांता ह्यणवो बद्धाः सृष्टाः क्रोधोद्भवादयः
 प्रसादाद्धि भवानंडान्यनेकानीह लीलया २९
 सृष्टा बुद्धिर्मया तस्यामहंकारस्त्रिधा ततः
 तन्मात्रापंचकं तस्मान्मनः षष्ठेन्द्रियाणि च ३०

आकाशादीनि भूतानि भौतिकानि च लीलया
 इत्युक्तवति तस्मिंश्च मयि चापि वचस्तथा ३१
 आवयोश्चाभवद्युद्धं सुघोरं रोमहर्षणम्
 प्रलयार्णवमध्ये तु रजसा बद्धवैरयोः ३२
 एतस्मिन्नन्तरे लिंगमभवद्भावयोः पुरः
 विवादशमनार्थं हि प्रबोधार्थं च भास्वरम् ३३
 ज्वालामालासहस्राढ्यं कालानलशतोपमम्
 क्षयवृद्धिविनिर्मुक्तमादिमध्यांतवर्जितम् ३४
 अनौपम्यमनिर्देश्यमव्यक्तं विश्वसंभवम्
 तस्य ज्वालासहस्रेण मोहितो भगवान् हरिः ३५
 मोहितं प्राह मामत्र परिक्षावोऽग्निसंभवम्
 अधोगमिष्याम्यनलस्तंभस्यानुपमस्य च ३६
 भवानूर्ध्वं प्रयत्नेन गंतुमर्हसि सत्वरम्
 एवं व्याहृत्य विश्वात्मा स्वरूपमकरोत्तदा ३७
 वाराहमहमप्याशु हंसत्वं प्राप्तवान्सुराः
 तदाप्रभृति मामाहुर्हंसं हंसो विराडिति ३८
 हंसहंसेति यो ब्रूयान्मां हंसः स भविष्यति
 सुश्वेतो ह्यनलाक्षश्च विश्वतः पक्षसंयुतः ३९
 मनोनिलजवो भूत्वा गतोहं चोर्ध्वतः सुराः
 नारायणोपि विश्वात्मा नीलांजनचयोपमम् ४०
 दशयोजनविस्तीर्णं शतयोजनमायतम्
 मेरुपर्वतवर्ष्माणं गौरतीक्ष्णाग्रदंष्ट्रिणम् ४१
 कालादित्यसमाभासं दीर्घघोणं महास्वरम्
 ह्रस्वपादं विचित्रांगं जैत्रं दृढमनौपमम् ४२
 वाराहमसितं रूपमास्थाय गतवानधः
 एवं वर्षसहस्रं तु त्वरन्विष्णुरधोगतः ४३

नापश्यदल्पमप्यस्य मूलं लिङ्गस्य सूकरः
 तावत्कालं गतो ह्यूर्ध्वमहमप्यरिसूदनः ४४
 सत्वरं सर्वयत्नेन तस्यान्तं ज्ञातुमिच्छया
 श्रांतो ह्यदृष्ट्वा तस्यांतमहङ्कारादधो गतः ४५
 तथैव भगवान् विष्णुः श्रांतः संत्रस्तलोचनः
 सर्वदेवभवस्तूर्णमुत्थितः स महावपुः ४६
 समागतो मया सार्धं प्रणिपत्य महामनाः
 मायया मोहितः शंभोस्तस्थौ संविग्रमानसः ४७
 पृष्ठतः पार्श्वतश्चैव चाग्रतः परमेश्वरम्
 प्रणिपत्य मया सार्धं सस्मार किमिदं त्विति ४८
 तदा समभवत्तत्र नादो वै शब्दलक्षणः
 ओमोमिति सुरश्रेष्ठाः सुव्यक्तः प्लुतलक्षणः ४९
 किमिदं त्विति संचिंत्य मया तिष्ठन्महास्वनम्
 लिङ्गस्य दक्षिणे भागे तदापश्यत्सनातनम् ५०
 आद्यवर्णमकारं तु उकारं चोत्तरे ततः
 मकारं मध्यतश्चैव नादांतं तस्य चोमिति ५१
 सूर्यमंडलवदृष्ट्वा वर्णमाद्यं तु दक्षिणे
 उत्तरे पावकप्रख्यमुकारं पुरुषर्षभः ५२
 शीतांशुमंडलप्रख्यं मकारं मध्यमं तथा
 तस्योपरि तदापश्यच्छुद्धस्फटिकवत् प्रभुम् ५३
 तुरीयातीतममृतं निष्कलं निरुपप्लवम्
 निर्द्वंद्वं केवलं शून्यं बाह्याभ्यंतरवर्जितम् ५४
 सबाह्याभ्यंतरं चैव सबाह्याभ्यंतरस्थितम्
 आदिमध्यांतरहितमानंदस्यापि कारणम् ५५
 मात्रास्तिस्त्रस्त्वर्धमात्रं नादाख्यं ब्रह्मसंज्ञितम्
 ऋग्यजुःसामवेदा वै मात्रारूपेण माधवः ५६

वेदशब्देभ्य एवेशं विश्वात्मानमचिंतयत्
 तदाभवदृषिर्वेद ऋषेः सारतमं शुभम् ५७
 तेनैव ऋषिणा विष्णुर्ज्ञातवान्परमेश्वरम्
 देव उवाच
 चिंतया रहितो रुद्रो वाचो यन्मनसा सह ५८
 अप्राप्य तं निवर्तते वाच्यस्त्वेकाक्षरेण सः
 एकाक्षरेण तद्वाच्यमृतं परमकारणम् ५९
 सत्यमानंदममृतं परं ब्रह्म परात्परम्
 एकाक्षरादकाराख्यो भगवान्कनकांडजः ६०
 एकाक्षरादुकाराख्यो हरिः परमकारणम्
 एकाक्षरान्मकाराख्यो भगवान्नीललोहितः ६१
 सर्गकर्ता त्वकाराख्यो ह्युकाराख्यस्तु मोहकः
 मकाराख्यस्तयोर्नित्यमनुग्रहकरोऽभवत् ६२
 मकाराख्यो विभुर्वीजी ह्यकारो बीजमुच्यते
 उकाराख्यो हरिर्योनिः प्रधानपुरुषेश्वरः ६३
 बीजी च बीजं तद्योनिर्नादाख्यश्च महेश्वरः
 बीजी विभज्य चात्मानं स्वेच्छया तु व्यवस्थितः ६४
 अस्य लिंगादभूद्वीजमकारो बीजिनः प्रभोः
 उकारयोनौ निक्षिप्तमवर्धत समंततः ६५
 सौवर्णमभवच्चांडमावेष्ट्याद्यं तदक्षरम्
 अनेकाब्दं तथा चाप्सु दिव्यमंडं व्यवस्थितम् ६६
 ततो वर्षसहस्रांते द्विधा कृतमजोद्भवम्
 अंडमप्सु स्थितं साक्षादाद्याख्येनेश्वरेण तु ६७
 तस्यांडस्य शुभं हैमं कपालं चोद्ध्वंसंस्थितम्
 जज्ञे यद्द्यौस्तदपरं पृथिवी पंचलक्षणा ६८
 तस्मादंडोद्भवो जज्ञे त्वकाराख्यश्चतुर्मुखः

स स्रष्टा सर्वलोकानां स एव त्रिविधः प्रभुः ६६
 एवमोमोमिति प्रोक्तमित्याहुर्यजुषां वराः
 यजुषां वचनं श्रुत्वा ऋचः सामानि सादरम् ७०
 एवमेव हरे ब्रह्मन्नित्याहुः श्रुतयस्तदा
 ततो विज्ञाय देवेशं यथावच्छ्रुतिसंभवैः ७१
 मंत्रैर्महेश्वरं देवं तुष्टाव सुमहोदयम्
 आवयोः स्तुतिसंतुष्टो लिंगे तस्मिन्निरंजनः ७२
 दिव्यं शब्दमयं रूपमास्थाय प्रहसन् स्थितः
 अकारस्तस्य मूर्द्धा तु ललाटं दीर्घमुच्यते ७३
 इकारो दक्षिणं नेत्रमीकारो वामलोचनम्
 उकारो दक्षिणं श्रोत्रमूकारो वाममुच्यते ७४
 ऋकारो दक्षिणं तस्य कपोलं परमेष्ठिनः
 वामं कपोलमूकारो लृलृ नासापुटे उभे ७५
 एकारमोष्ठमूर्द्ध्वश्च एकारस्त्वधरो विभोः
 ओकारश्च तथौकारो दंतपंक्तिद्वयं क्रमात् ७६
 अमस्तु तालुनी तस्य देवदेवस्य धीमतः
 कादिपंचाक्षराण्यस्य पंच हस्तानि दक्षिणे ७७
 चादिपंचाक्षराण्येवं पंच हस्तानि वामतः
 टादिपंचाक्षरं पादस्तादिपंचाक्षरं तथा ७८
 पकारमुदरं तस्य फकारः पार्श्वमुच्यते
 बकारो वामपार्श्वं वै भकारं स्कंधमस्य तत् ७९
 मकारं हृदयं शंभोर्महादेवस्य योगिनः
 यकारादिसकारांता विभोर्वै सप्त धातवः ८०
 हकार आत्मरूपं वै क्षकारः क्रोध उच्यते
 तं दृष्ट्वा उमया सार्द्धं भगवंतं महेश्वरम् ८१
 प्रणम्य भगवान् विष्णुः पुनश्चापश्यदूर्ध्वतः

ॐकारप्रभवं मंत्रं कलापंचक संयुतम् ८२
शुद्धस्फटिकसंकाशं सुभाष्टत्रिंशदक्षरम्
मेधाकरमभूद्भूयः सर्वधर्मार्थसाधकम् ८३
गायत्रीप्रभवं मंत्रं हरितं वश्यकारकम्
चतुर्विंशतिवर्णाढ्यं चतुष्कलमनुत्तमम् ८४
अथर्वमसितं मंत्रं कलाष्टकसमायुतम्
अभिचारिकमत्यर्थं त्रयस्त्रिंशच्छुभाक्षरम् ८५
यजुर्वेदसमायुक्तं पंचत्रिंशच्छुभाक्षरम्
कलाष्टकसमायुक्तं सुश्वेतं शांतिकं तथा ८६
त्रयोदशकलायुक्तं बालाद्यैः सह लोहितम्
सामोद्भवं जगत्याद्यं वृद्धिसंहारकारणम् ८७
वर्णाः षडधिकाः षष्टिरस्य मंत्रवरस्य तु
पंच मंत्रांस्तथा लब्ध्वा जजाप भगवान् हरिः ८८
अथ दृष्ट्वा कलावर्णमृग्यजुःसामरूपिणम्
ईशानमीशमुकुटं पुरुषास्यं पुरातनम् ८९
अघोरहृदयं हृद्यं वामगुह्यं सदाशिवम्
सद्यः पादं महादेवं महाभोगीन्द्रभूषणम् ९०
विश्वतः पादवदनं विश्वतोक्षिकरं शिवम्
ब्रह्मणोधिपतिं सर्गस्थितिसंहारकारणम् ९१
तुष्टाव पुनरिष्टाभिर्वाग्भिर्वरदमीश्वरम् ९२
इति श्रीलिङ्गमहापुराणे पूर्वभागे लिङ्गोद्भवो नाम
सप्तदशोऽध्यायः १७

विष्णुरुवाच

एकाक्षराय रुद्राय अकारायात्मरूपिणे
उकारायादिदेवाय विद्यादेहाय वै नमः १

तृतीयाय मकाराय शिवाय परमात्मने
 सूर्याग्निसोमवर्णाय यजमानाय वै नमः २
 अग्रये रुद्ररूपाय रुद्राणां पतये नमः
 शिवाय शिवमंत्राय सद्योजाताय वेधसे ३
 वामाय वामदेवाय वरदायामृताय ते
 अघोरायातिघोराय सद्योजाताय रंहसे ४
 ईशानाय श्मशानाय अतिवेगाय वेगिने
 नमोस्तु श्रुतिपादाय ऊर्ध्वलिंगाय लिंगिने ५
 हेमलिंगाय हेमाय वारिलिंगाय चांभसे
 शिवाय शिवलिंगाय व्यापिने व्योमव्यापिने ६
 वायवे वायुवेगाय नमस्ते वायुव्यापिने
 तेजसे तेजसां भर्त्रे नमस्तेजोधिव्यापिने ७
 जलाय जलभूताय नमस्ते जलव्यापिने
 पृथिव्यै चांतरिक्षाय पृथिवीव्यापिने नमः ८
 शब्दस्पर्शस्वरूपाय रसगंधाय गंधिने
 गणाधिपतये तुभ्यं गुह्याद्गुह्यतमाय ते ९
 अनंताय विरूपाय अनंतानामयाय च
 शाश्वताय वरिष्ठाय वारिगर्भाय योगिने १०
 संस्थितायाम्भसां मध्ये आवयोर्मध्यवर्चसे
 गोप्त्रे हर्त्रे सदा कर्त्रे निधनायेश्वराय च ११
 अचेतनाय चिंत्याय चेतनायासहारिणे
 अरूपाय सुरूपाय अनंगायाङ्गहारिणे १२
 भस्मदिग्धशरीराय भानुसोमाग्निहेतवे
 श्वेताय श्वेतवर्णाय तुहिनाद्रिचराय च १३
 सुश्वेताय सुवक्त्राय नमः श्वेतशिखाय च
 श्वेतास्याय महास्याय नमस्ते श्वेतलोहित १४

सुताराय विशिष्टाय नमो दुंदुभिने हर
शतरूप विरुपाय नमः केतुमते सदा १५
ऋद्धिशोकविशोकाय पिनाकाय कपर्दिने
विपाशाय सुपाशाय नमस्ते पाशनाशिने १६
सुहोत्राय हविष्याय सुब्रह्मण्याय सूरिणे
सुमुखाय सुवक्त्राय दुर्दमाय दमाय च १७
कंकाय कंकरूपाय कंकणीकृतपन्नग
सनकाय नमस्तुभ्यं सनातन सनंदन १८
सनत्कुमार सारंगमारणाय महात्मने
लोकाक्षिणे त्रिधामाय नमो विरजसे सदा १९
शंखपालाय शंखाय रजसे तमसे नमः
सारस्वताय मेघाय मेघवाहन ते नमः २०
सुवाहाय विवाहाय विवादवरदाय च
नमः शिवाय रुद्राय प्रधानाय नमोनमः २१
त्रिगुणाय नमस्तुभ्यं चतुर्व्यूहात्मने नमः
संसाराय नमस्तुभ्यं नमः संसारहेतवे २२
मोक्षाय मोक्षरूपाय मोक्षकर्त्रे नमोनमः
आत्मने ऋषये तुभ्यं स्वामिने विष्णवे नमः २३
नमो भगवते तुभ्यं नागानां पतये नमः
ओंकाराय नमस्तुभ्यं सर्वज्ञाय नमो नमः २४
सर्वाय च नमस्तुभ्यं नमो नारायणाय च
नमो हिरण्यगर्भाय आदिदेवाय ते नमः २५
नमोस्त्वजाय पतये प्रजानां व्यूहहेतवे
महादेवाय देवानामीश्वराय नमो नमः २६
शर्वाय च नमस्तुभ्यं सत्याय शमनाय च
ब्रह्मणे चैव भूतानां सर्वज्ञाय नमो नमः २७

महात्मने नमस्तुभ्यं प्रज्ञारूपाय वै नमः
चितये चितिरूपाय स्मृतिरूपाय वै नमः २८
ज्ञानाय ज्ञानगम्याय नमस्ते संविदे सदा
शिखराय नमस्तुभ्यं नीलकंठाय वै नमः २९
अर्धनारीशरीराय अव्यक्ताय नमोनमः
एकादशविभेदाय स्थाणवे ते नमः सदा ३०
नमः सोमाय सूर्याय भवाय भवहारिणे
यशस्कराय देवाय शंकरायेश्वराय च ३१
नमोंबिकाधिपतये उमायाः पतये नमः
हिरण्यबाहवे तुभ्यं नमस्ते हेमरेतसे ३२
नीलकेशाय वित्ताय शितिकंठाय वै नमः
कपर्दिने नमस्तुभ्यं नागांगाभरणाय च ३३
वृषारूढाय सर्वस्य हर्त्रे कर्त्रे नमोनमः
वीररामातिरामाय रामनाथाय ते विभो ३४
नमो राजाधिराजाय राज्ञामधिगताय ते
नमः पालाधिपतये पालाशाकृतते नमः ३५
नमः केयूरभूषाय गोपते ते नमोनमः
नमः श्रीकंठनाथाय नमो लिक्चपाणये ३६
भुवनेशाय देवाय वेदशास्त्र नमोस्तु ते
सारंगाय नमस्तुभ्यं राजहंसाय ते नमः ३७
कनकांगदहाराय नमः सर्पोपवीतिने
सर्पकुंडलमालाय कटिसूत्रीकृताहिने ३८
वेदगर्भाय गर्भाय विश्वगर्भाय ते शिव
ब्रह्मोवाच
विररामेति संस्तुत्वा ब्रह्मणा सहितो हरिः ३९
एतत्स्तोत्रवरं पुरयं सर्वपापप्रणाशनम्

यः पठेच्छ्रावयेद्वापि ब्राह्मणान् वेदपारगान् ४०

स याति ब्रह्मणो लोके पापकर्मरतोपि वै

तस्माज्जपेत्पठेन्नित्यं श्रावयेद्ब्राह्मणाञ्छुभान् ४१

सर्वपापविशुद्धयर्थं विष्णुना परिभाषितम् ४२

इति श्रीलिङ्गमहापुराणे पूर्वभागे विष्णुस्तवो

नामाष्टादशोऽध्यायः १८

सूत उवाच

अथोवाच महादेवः प्रीतोहं सुरसत्तमौ

पश्यतां मां महादेवं भयं सर्वं विमुच्यताम् १

युवां प्रसूतौ गात्राभ्यां मम पूर्वं महाबलौ

अयं मे दक्षिणे पार्श्वे ब्रह्मा लोकपितामहः २

वामे पार्श्वे च मे विष्णुर्विश्वात्मा हृदयोद्भवः

प्रीतोहं युवयोः सम्यग्वरं दधि यथेप्सितम् ३

एवमुक्त्वा तु तं विष्णुं कराभ्यां परमेश्वरः

पस्पर्श सुभगाभ्यां तु कृपया तु कृपानिधिः ४

ततः प्रहृष्टमनसा प्रणिपत्य महेश्वरम्

प्राह नारायणो नाथं लिङ्गस्थं लिङ्गवर्जितम् ५

यदि प्रीतिः समुत्पन्ना यदि देयो वरश्च नौ

भर्त्किर्भवतु नौ नित्यं त्वयि चाव्यभिचारिणी ६

देवः प्रदत्तवान् देवाः स्वात्मन्यव्यभिचारिणीम्

ब्रह्मणे विष्णवे चैव श्रद्धां शीतांशुभूषणः ७

जानुभ्यामवनीं गत्वा पुनर्नारायणः स्वयम्

प्रणिपत्य च विश्वेशं प्राह मंदतरं वशी ८

आवयोर्देवदेवेश विवादमतिशोभनम्

इहागतो भवान् यस्माद्विवादशमनाय नौ ९

तस्य तद्वचनं श्रुत्वा पुनः प्राह हरो हरिम्
प्रणिपत्य स्थितं मूर्ध्ना कृतांजलिपुटं स्मयन् १०

श्रीमहादेव उवाच

प्रलयस्थितिसर्गाणां कर्ता त्वं धरणीपते
वत्सवत्स हरे विष्णो पालयैतच्चराचरम् ११
त्रिधा भिन्नो ह्यहं विष्णो ब्रह्मविष्णुभवाख्यया
सर्गरक्षालयगुणैर्निष्कलः परमेश्वरः १२
संमोहं त्यज भो विष्णो पालयैनं पितामहम्
पाद्मे भविष्यति सुतः कल्पे तव पितामहः १३
तदा द्रक्ष्यसि मां चैवं सोपि द्रक्ष्यति पद्मजः
एवमुक्त्वा स भगवांस्तत्रैवांतरधीयत १४
तदाप्रभृति लोकेषु लिंगाच्चा सुप्रतिष्ठिता
लिंगवेदी महादेवी लिंगं साक्षान्महेश्वरः १५
लयनाल्लिंगमित्युक्तं तत्रैव निखिलं सुराः
यस्तु लिंगं पठेन्नित्यमाख्यानं लिंगसन्निधौ १६
स याति शिवतां विप्रो नात्र कार्या विचारणा १७

इति श्रीलिंगमहापुराणे पूर्वभागे विष्णुप्रबोधो
नामैकोनविंशोऽध्यायः १६

ऋषय ऊचुः

कथं पाद्मे पुरा कल्पे ब्रह्मा पद्मोद्भवोऽभवत्
भवं च दृष्ट्वांस्तेन ब्रह्मणा पुरुषोत्तमः १
एतत्सर्वं विशेषेण सांप्रतं वक्तुमर्हसि
सूत उवाच

आसीदेकार्णवं घोरमविभागं तमोमयम् २
मध्ये चैकार्णवे तस्मिन् शंखचक्रगदाधरः

जीमूतांभोऽम्बुजाक्षश्च किरीटी श्रीपतिर्हरिः ३
 नारायणमुखोद्गीर्णसर्वात्मा पुरुषोत्तमः
 अष्टबाहुर्महावक्षा लोकानां योनिरुच्यते ४
 किमप्यचिंत्यं योगात्मा योगमास्थाय योगवित्
 फणासहस्रकलितं तमप्रतिमवर्चसम् ५
 महाभोगपतेर्भोगं साध्वास्तीर्य महोच्छ्रयम्
 तस्मिन्महति पर्यके शेते चैकार्णवे प्रभुः ६
 एवं तत्र शयानेन विष्णुना प्रभविष्णुना
 आत्मारामेण क्रीडार्थं लीलयाक्लिष्टकर्मणा ७
 शतयोजनविस्तीर्णं तरुणादित्यसन्निभम्
 वज्रदंडं महोत्सेधं नाभ्यां सृष्टं तु पुष्करम् ८
 तस्यैवं क्रीडमानस्य समीपं देवमीदृषः
 हेमगर्भाडजो ब्रह्मा रुक्मवर्णो ह्यतीन्द्रियः ९
 चतुर्वक्त्रो विशालाक्षः समागम्य यदृच्छया
 श्रिया युक्तेन दिव्येन सुशुभेन सुगंधिना १०
 क्रीडमानं च पद्मेन दृष्ट्वा ब्रह्मा शुभेक्षणम्
 सविस्मयमथागम्य सौम्यसंपन्नया गिरा ११
 प्रोवाच को भवाञ्छेते ह्याश्रितो मव्यमंभसाम्
 अथ तस्याच्युतः श्रुत्वा ब्रह्मणस्तु शुभं वचः १२
 उदतिष्ठत पर्यकाद्विस्मयोत्फुल्ललोचनः
 प्रत्युवाचोत्तरं चैव कल्पेकल्पे प्रतिश्रयः १३
 कर्तव्यं च कृतं चैव क्रियते यच्च किंचन
 द्यौरंतरिक्षं भूश्चैव परं पदमहं भुवः १४
 तमेवमुक्त्वा भगवान् विष्णुः पुनरथाब्रवीत्
 कस्त्वं खलु समायातः समीपं भगवान्कुतः १५
 क्व वा भूयश्च गंतव्यं कश्च वा ते प्रतिश्रयः

को भवान् विश्वमूर्तिर्वै कर्तव्यं किं च ते मया १६
 एवं ब्रुवंतं वैकुण्ठं प्रत्युवाच पितामहः
 मायया मोहितः शंभोरविज्ञाय जनार्दनम् १७
 मायया मोहितं देवमविज्ञातं महात्मनः
 यथा भवांस्तथैवाहमादिकर्ता प्रजापतिः १८
 सविस्मयं वचः श्रुत्वा ब्रह्मणो लोकतंत्रिणः
 अनुज्ञातश्च ते नाथ वैकुण्ठो विश्वसंभवः १९
 कौतूहलान्महायोगी प्रविष्टो ब्रह्मणो मुखम्
 इमानष्टादश द्वीपान्समुद्रान् सपर्वतान् २०
 प्रविश्य सुमहातेजाश्चातुर्वर्ग्यसमाकुलान्
 ब्रह्मणस्तंबपर्यंतं सप्तलोकान् सनातनान् २१
 ब्रह्मणस्तूदरे दृष्ट्वा सर्वान्विष्णुर्महाभुजः
 अहोस्य तपसो वीर्यमित्युक्त्वा च पुनःपुनः २२
 अटित्वा विविधाँल्लोकान् विष्णुर्नानाविधाश्रयान्
 ततो वर्षसहस्रांते नांतं हि ददृशे यदा २३
 तदास्य वक्त्रान्निष्क्रम्य पन्नगेंद्रनिकेतनः
 नारायणो जगद्धाता पितामहमथाब्रवीत् २४
 भगवानादिरंतश्च मध्यं कालो दिशो नभः
 नाहमंतं प्रपश्यामि उदरस्य तवानघ २५
 एवमुक्त्वाब्रवीद्भूयः पितामहमिदं हरिः
 भगवानेवमेवाहं शाश्वतं हि ममोदरम् २६
 प्रविश्य लोकान् पश्यैताननौपम्यान्सुरोत्तम
 ततः प्राह्लादिनीं वाणीं श्रुत्वा तस्याभिनंद्य च २७
 श्रीपतेरुदरं भूयः प्रविवेश पितामहः
 तानेव लोकान् गर्भस्थानपश्यत्सत्यविक्रमः २८
 पर्यटित्वा तु देवस्य ददृशेऽन्तं न वै हरेः

ज्ञात्वा गतिं तस्य पितामहस्य द्वाराणि सर्वाणि पिधाय विष्णुः
 विभुर्मनः कर्तुमियेष चाशु सुखं प्रसुप्तोहमिति प्रचिंत्य २६
 ततो द्वाराणि सर्वाणि पिहितानि समीक्ष्य वै
 सूक्ष्मं कृत्वात्मनो रूपं नाभ्यां द्वारमविंदत ३०
 पद्मसूत्रानुसारेण चान्वपश्यत्पितामहः
 उज्जहारात्मनो रूपं पुष्कराच्चतुराननः ३१
 विररा जारविंदस्थः पद्मगर्भसमद्युतिः
 ब्रह्मा स्वयंभूर्भगवाञ्जगद्योनिः पितामहः ३२
 एतस्मिन्नंतरे ताभ्यामेकैकस्य तु कृत्स्नशः
 वर्तमाने तु संघर्षे मध्ये तस्यार्णवस्य तु ३३
 कुतोप्यपरिमेयात्मा भूतानां प्रभुरीश्वरः
 शूलपाणिर्महादेवो हेमवीरांबरच्छदः ३४
 अगच्छद्यत्र सोनंतो नागभोगपतिर्हरिः
 शीघ्रं विक्रमतस्तस्य पद्मामाक्रांतपीडिताः ३५
 उद्भूतास्तूर्णमाकाशे पृथुलास्तोयबिंदवः
 अत्युष्णश्चातिशीतश्च वायुस्तत्र ववौ पुनः ३६
 तद्दृष्ट्वा महदाश्चर्यं ब्रह्मा विष्णुमभाषत
 अब्बिंदवश्च शीतोष्णाः कंपयंत्यंबुजं भृशम् ३७
 एतन्मे संशयं ब्रूहि किं वा त्वन्यच्चिकीर्षसि
 एतदेवंविधं वाक्यं पितामहमुखोद्गतम् ३८
 श्रुत्वाप्रतिमकर्मा हि भगवानसुरांतकृत्
 किं नु खल्वत्र मे नाभ्यां भूतमन्यत्कृतालयम् ३९
 वदति प्रियमत्यर्थं मन्युश्चास्य मया कृतः
 इत्येवं मनसा ध्यात्वा प्रत्युवाचेदमुत्तरम् ४०
 किमत्र भगवानद्य पुष्करे जातसंभ्रमः
 किं मया च कृतं देव यन्मां प्रियमनुत्तमम् ४१

भाषसे पुरुषश्रेष्ठ किमर्थं ब्रूहि तत्त्वतः
 एवं ब्रुवाणं देवेशं लोकयात्रानुगं ततः ४२
 प्रत्युवाचाम्बुजाभाक्षं ब्रह्मा वेदनिधिः प्रभुः
 योऽसौ तवोदरं पूर्वं प्रविष्टोऽहं त्वदिच्छया ४३
 यथा ममोदरे लोकाः सर्वे दृष्टास्त्वया प्रभो
 तथैव दृष्टाः कात्स्नर्येण मया लोकास्तवोदरे ४४
 ततो वर्षसहस्रात्तु उपावृत्तस्य मेऽनघ
 त्वया मत्सरभावेन मां वशीकर्तुमिच्छता ४५
 आशु द्वाराणि सर्वाणि पिहितानि समंततः
 ततो मया महाभाग संचित्य स्वेन तेजसा ४६
 लब्धो नाभिप्रदेशेन पद्मसूत्राद्विनिर्गमः
 माभूत्ते मनसोऽल्पोपि व्याघातोऽयं कथंचन ४७
 इत्येषानुगतिर्विष्णो कार्याणामौपसर्पिणी
 यन्मयानंतरं कार्यं ब्रूहि किं करवाण्यहम् ४८
 ततःपरममेयात्मा हिरण्यकशिपो रिपुः
 अनवद्यां प्रियामिष्टां शिवां वाणीं पितामहात् ४९
 श्रुत्वा विगतमात्सर्यं वाक्यमस्मै ददौ हरिः
 न ह्येवमीदृशं कार्यं मयाध्यवसितं तव ५०
 त्वां बोधयितुकामेन क्रीडापूर्वं यदृच्छया
 आशु द्वाराणि सर्वाणि घाटितानि मयात्मनः ५१
 न तेऽन्यथावगंतव्यं मान्यः पूज्यश्च मे भवान्
 सर्वं मर्षय कल्याण यन्मयापकृतं तव ५२
 अस्मान् मयोह्यमानस्त्वं पद्मादवतर प्रभो
 नाहं भवंतं शक्नोमि सोढुं तेजोमयं गुरुम् ५३
 सहोवाच वरं ब्रूहि पद्मादवतर प्रभो
 पुत्रो भव ममारिघ्न मुदं प्राप्स्यसि शोभनाम् ५४

सद्भाववचनं ब्रूहि पद्मादवतर प्रभो
स त्वं च नो महायोगी त्वमीड्यः प्रणवात्मकः ५५
अद्यप्रभृति सर्वेशः श्वेतोष्णीषविभूषितः
पद्मयोनिरिति ह्येवं ख्यातो नाम्ना भविष्यसि ५६
पुत्रो मे त्वं भव ब्रह्मन् सप्तलोकाधिपः प्रभो
ततः स भगवान्देवो वरं दत्त्वा किरीटिने ५७
एवं भवतु चेत्युक्त्वा प्रीतात्मा गतमत्सरः
प्रत्यासन्नमथायातं बालार्काभं महाननम् ५८
भवमत्यद्भुतं दृष्ट्वा नारायणमथाब्रवीत्
अप्रमेयो महावक्त्रो दंष्ट्री ध्वस्तशिरोरुहः ५९
दशबाहुस्त्रिशूलाङ्को नयनैर्विश्वतः स्थितः
लोकप्रभुः स्वयं साक्षाद्विकृतो मुञ्जमेखली ६०
मेंढ्रेणोर्ध्वेन महता नर्दमानोतिभैरवम्
कः खल्वेष पुमान् विष्णो तेजोराशिर्महाद्युतिः ६१
व्याप्य सर्वा दिशो द्यां च इत एवाभिवर्तते
तेनैवमुक्तो भगवान् विष्णुर्ब्रह्माणमब्रवीत् ६२
पद्भ्यां तलनिपातेन यस्य विक्रमतोर्णवे
वेगेन महताकाशेष्युत्थिताश्च जलाशयाः ६३
स्थूलाद्भिर्विश्वतोत्यर्थं सिच्यसे पद्मसंभव
घ्राणजेन च वातेन कंप्यमानं त्वया सह ६४
दोधूयते महापद्मं स्वच्छंदं मम नाभिजम्
समागतो भवानीशो ह्यनादिश्चांतकृत्प्रभुः ६५
भवानहं च स्तोत्रेण उपतिष्ठाव गोध्वजम्
ततः क्रुद्धोऽम्बुजाभाक्षं ब्रह्मा प्रोवाच केशवम् ६६
भवान्न नूनमात्मानं वेत्ति लोकप्रभुं विभुम्
ब्रह्माणं लोककर्तारं मां न वेत्सि सनातनम् ६७

को ह्यसौ शंकरो नाम आवयोर्व्यतिरिच्यते
 तस्य तत्क्रोधजं वाक्यं श्रुत्वा हरिरभाषत ६८
 मा मैवं वद कल्याण परिवादं महात्मनः
 महायोगेधनो धर्मो दुराधर्षो वरप्रदः ६९
 हेतुरस्याथ जगतः पुराणपुरुषोऽव्ययः
 बीजी खल्वेष बीजानां ज्योतिरेकः प्रकाशते ७०
 बालक्रीडनकैर्देवः क्रीडते शंकरः स्वयम्
 प्रधानमव्ययो योनिरव्यक्तं प्रकृतिस्तमः ७१
 मम चैतानि नामानि नित्यं प्रसवधर्मिणः
 यः कः स इति दुःखार्तेर्दृश्यते यतिभिः शिवः ७२
 एष बीजी भवान्बीजमहं योनिः सनातनः
 स एवमुक्तो विश्वात्मा ब्रह्मा विष्णुमपृच्छत ७३
 भवान् योनिरहं बीजं कथं बीजी महेश्वरः
 एतन्मे सूक्ष्ममव्यक्तं संशयं छेत्तुमर्हसि ७४
 ज्ञात्वा च विविधोत्पत्तिं ब्रह्मणो लोकतंत्रिणः
 इमं परमसादृश्यं प्रश्नमभ्यवदद्धरिः ७५
 अस्मान्महत्तरं भूतं गुह्यमन्यन्न विद्यते
 महतः परमं धाम शिवमध्यात्मिनां पदम् ७६
 द्विविधं चैवमात्मानं प्रविभज्य व्यवस्थितः
 निष्कलस्तत्र योव्यक्तः सकलश्च महेश्वरः ७७
 यस्य मायाविधिज्ञस्य अगम्यगहनस्य च
 पुरा लिंगोद्भवं बीजं प्रथमं त्वादिसर्गिकम् ७८
 मम योनौ समायुक्तं तद्वीजं कालपर्ययात्
 हिरण्यमयमकूपारे योन्यामंडमजायत ७९
 शतानि दशवर्षाणामंडमप्सु प्रतिष्ठितम्
 अंते वर्षसहस्रस्य वायुना तद्द्विधा कृतम् ८०

कपालमेकं द्यौर्जज्ञे कपालमपरं क्षितिः
 उल्बं तस्य महोत्सेधो योसौ कनकपर्वतः ८१
 ततश्च प्रतिसंध्यात्मा देवदेवो वरः प्रभुः
 हिरण्यगर्भो भगवांस्त्वभिजज्ञे चतुर्मुखः ८२
 आताराकेन्दुनक्षत्रं शून्यं लोकमवेक्ष्य च
 कोहमित्यपि च ध्याते कुमारास्तेऽभवंस्तदा ८३
 प्रियदर्शनास्तु यतयो यतीनां पूर्वजास्तव
 भूयो वर्षसहस्रांते तत एवात्मजास्तव ८४
 भुवनानलसंकाशाः पद्मपत्रायतेक्षणाः
 श्रीमान्सनत्कुमारश्च ऋभुश्चैवोर्ध्वं रेतसौ ८५
 सनकः सनातनश्चैव तथैव च सनंदनः
 उत्पन्नाः समकालं ते बुद्ध्यातीन्द्रियदर्शनाः ८६
 उत्पन्नाः प्रतिभात्मानो जगतां स्थितिहेतवः
 नारप्स्यंते च कर्माणि तापत्रयविवर्जिताः ८७
 अल्पसौख्यं बहुक्लेशं जराशोकसमन्वितम्
 जीवनं मरणं चैव संभवश्च पुनः पुनः ८८
 अल्पभूतं सुखं स्वर्गे दुःखानि नरके तथा
 विदित्वा चागमं सर्वमवश्यं भवितव्यताम् ८९
 ऋभुं सनत्कुमारं च दृष्ट्वा तव वशे स्थितौ
 त्रयस्तु त्रीन् गुणान् हित्वा चात्मजाः सनकादयः ९०
 वैवर्तेन तु ज्ञानेन प्रवृत्तास्ते महौजसः
 ततस्तेषु प्रवृत्तेषु सनकादिषु वै त्रिषु ९१
 भविष्यसि विमूढस्त्वं मायया शंकरस्य तु
 एवं कल्पे तु वै वृत्ते संज्ञा नश्यति तेऽनघ ९२
 कल्पे शेषाणि भूतानि सूक्ष्माणि पार्थिवानि च
 सर्वेषां ह्यैश्वरी माया जागृतिः समुदाहता ९३

यथैष पर्वतो मेरुर्देवलोको ह्युदाहतः
 तस्य चेदं हि माहात्म्यं विद्धि देववरस्य ह ६४
 ज्ञात्वा चेश्वरसद्भावं ज्ञात्वा मामंबुजेक्षणम्
 महादेवं महाभूतं भूतानां वरदं प्रभुम् ६५
 प्रणवेनाथ साम्ना तु नमस्कृत्य जगद्गुरुम्
 त्वां च मां चैव संक्रुद्धो निःश्वासान्निर्दहेदयम् ६६
 एवं ज्ञात्वा महायोगमभ्युत्तिष्ठन्महाबलम्
 अहं त्वामग्रतः कृत्वा स्तोष्याम्यनलसप्रभम् ६७

इति श्रीलिङ्गमहापुराणे पूर्वभागे ब्रह्मप्रबोधनं नाम
 विंशोऽध्यायः २०

सूत उवाच

ब्रह्मणमग्रतः कृत्वा ततः स गरुडध्वजः
 अतीतैश्च भविष्यैश्च वर्तमानैस्तथैव च १
 नामभिश्छांदसैश्चैव इदं स्तोत्रमुदीरयत्
 विष्णुरुवाच
 नमस्तुभ्यं भगवते सुव्रतानंततेजसे २
 नमः क्षेत्राधिपतये बीजिने शूलिने नमः
 सुमेन्द्रायार्च्यमेन्द्राय दंडिने रूक्षरेतसे ३
 नमो ज्येष्ठाय श्रेष्ठाय पूर्वाय प्रथमाय च
 नमो मान्याय पूज्याय सद्योजाताय वै नमः ४
 गह्वराय घटेशाय व्योमचीरांबराय च
 नमस्ते ह्यस्मदादीनां भूतानां प्रभवे नमः ५
 वेदानां प्रभवे चैव स्मृतीनां प्रभवे नमः
 प्रभवे कर्मदानानां द्रव्याणां प्रभवे नमः ६
 नमो योगस्य प्रभवे सांख्यस्य प्रभवे नमः

नमो ध्रुवनिबद्धानामृषीणां प्रभवे नमः ७
 ऋक्षाणां प्रभवे तुभ्यं ग्रहाणां प्रभवे नमः
 वैद्युताशनिमेघानां गर्जितप्रभवे नमः ८
 महोदधीनां प्रभवे द्वीपानां प्रभवे नमः
 अद्रीणां प्रभवे चैव वर्षाणां प्रभवे नमः ९
 नमो नदीनां प्रभवे नदानां प्रभवे नमः
 महौषधीनां प्रभवे वृक्षाणां प्रभवे नमः १०
 धर्मवृक्षाय धर्माय स्थितीनां प्रभवे नमः
 प्रभवे च परार्धस्य परस्य प्रभवे नमः ११
 नमो रसानां प्रभवे रत्नानां प्रभवे नमः
 क्षणानां प्रभवे चैव लवानां प्रभवे नमः १२
 अहोरात्रार्धमासानां मासानां प्रभवे नमः
 ऋतूनां प्रभवे तुभ्यं संख्यायाः प्रभवे नमः १३
 प्रभवे चापरार्धस्य परार्धप्रभवे नमः
 नमः पुराणप्रभवे सर्गाणां प्रभवे नमः १४
 मन्वंतराणां प्रभवे योगस्य प्रभवे नमः
 चतुर्विधस्य सर्गस्य प्रभवेऽनंतचक्षुषे १५
 कल्पोदयनिबंधानां वातानां प्रभवे नमः
 नमो विश्वस्य प्रभवे ब्रह्माधिपतये नमः १६
 विद्यानां प्रभवे चैव विद्याधिपतये नमः
 नमो व्रताधिपतये व्रतानां प्रभवे नमः १७
 मंत्राणां प्रभवे तुभ्यं मंत्राधिपतये नमः
 पितृणां पतये चैव पशूनां पतये नमः १८
 वाग्वृषाय नमस्तुभ्यं पुराणवृषभाय च
 नमः पशूनां पतये गोवृषेन्द्रध्वजाय च १९
 प्रजापतीनां पतये सिद्धीनां पतये नमः

दैत्यदानवसंघानां रक्षसां पतये नमः २०
 गंधर्वाणां च पतये यक्षाणां पतये नमः
 गरुडोरगसर्पाणां पक्षिणां पतये नमः २१
 सर्वगुह्यपिशाचानां गुह्याधिपतये नमः
 गोकर्णाय च गोप्त्रे च शंकुकर्णाय वै नमः २२
 वराहायाप्रमेयाय ऋक्षाय विरजाय च
 नमो सुराणां पतये गणानां पतये नमः २३
 अंभसां पतये चैव ओजसां पतये नमः
 नमोस्तु लक्ष्मीपतये श्रीपाय क्षितिपाय च २४
 बलाबलसमूहाय अक्षोभ्यक्षोभणाय च
 दीप्तशृंगैकशृंगाय वृषभाय ककुद्दिने २५
 नमः स्थैर्याय वपुषे तेजसानुव्रताय च
 अतीताय भविष्याय वर्तमानाय वै नमः २६
 सुवर्चसे च वीर्याय शूराय ह्यजिताय च
 वरदाय वरेण्याय पुरुषाय महात्मने २७
 नमो भूताय भव्याय महते प्रभवाय च
 जनाय च नमस्तुभ्यं तपसे वरदाय च २८
 अणवे महते चैव नमः सर्वगताय च
 नमो बंधाय मोक्षाय स्वर्गाय नरकाय च २९
 नमो भवाय देवाय इज्याय याजकाय च
 प्रत्युदीर्णाय दीप्ताय तत्त्वायातिगुणाय च ३०
 नमः पाशाय शस्त्राय नमस्त्वाभरणाय च
 हुताय उपहूताय प्रहुतप्राशिताय च ३१
 नमोस्त्विष्टाय पूर्ताय अग्निष्टोमद्विजाय च
 सदस्याय नमश्चैव दक्षिणावभृथाय च ३२
 अहिंसायाप्रलोभाय पशुमंत्रौषधाय च

नमः पुष्टिप्रदानाय सुशीलाय सुशीलिने ३३
 अतीताय भविष्याय वर्तमानाय ते नमः
 सुवर्चसे च वीर्याय शूराय ह्यजिताय च ३४
 वरदाय वरेण्याय पुरुषाय महात्मने
 नमो भूताय भव्याय महते चाभयाय च ३५
 जरासिद्ध नमस्तुभ्यमयसे वरदाय च
 अधरे महते चैव नमः सस्तुपताय च ३६
 नमश्चेंद्रियपत्राणां लेलिहानाय स्रग्विणे
 विश्वाय विश्वरूपाय विश्वतः शिरसे नमः ३७
 सर्वतः पाणिपादाय रुद्रायाप्रतिमाय च
 नमो हव्याय कव्याय हव्यवाहाय वै नमः ३८
 नमः सिद्धाय मेध्याय इष्टायेज्यापराय च
 सुवीराय सुघोराय अक्षोभ्यक्षोभणाय च ३९
 सुप्रजाय सुमेधाय दीप्ताय भास्कराय च
 नमो बुद्धाय शुद्धाय विस्तृताय मताय च ४०
 नमः स्थूलाय सूक्ष्माय दृश्यादृश्याय सर्वशः
 वर्षते ज्वलते चैव वायवे शिशिराय च ४१
 नमस्ते वक्रकेशाय ऊरुवक्षःशिखाय च
 नमो नमः सुवर्णाय तपनीयनिभाय च ४२
 विरूपाक्षाय लिंगाय पिंगलाय महौजसे
 वृष्टिघ्नाय नमश्चैव नमः सौम्येक्षणाय च ४३
 नमो धूम्राय श्वेताय कृष्णाय लोहिताय च
 पिशिताय पिशंगाय पीताय च निषंगिणे ४४
 नमस्ते सविशेषाय निर्विशेषाय वै नमः
 नम ईज्याय पूज्याय उपजीव्याय वै नमः ४५
 नमः क्षेम्याय वृद्धाय वत्सलाय नमोनमः

नमो भूताय सत्याय सत्यासत्याय वै नमः ४६
 नमो वै पद्मवर्णाय मृत्युघ्नाय च मृत्यवे
 नमो गौराय श्यामाय कद्रवे लोहिताय च ४७
 महासंध्याभ्रवर्णाय चारुदीप्ताय दीक्षिणे
 नमः कमलहस्ताय दिग्वासाय कपर्दिने ४८
 अप्रमाणाय सर्वाय अव्ययायामराय च
 नमो रूपाय गंधाय शाश्वतायाक्षताय च ४९
 पुरस्ताद्बृंहते चैव विभ्रान्ताय कृताय च
 दुर्गमाय महेशाय क्रोधाय कपिलाय च ५०
 तर्क्यातर्क्यशरीराय बलिने रंहसाय च
 सिकत्याय प्रवाह्याय स्थिताय प्रसृताय च ५१
 सुमेधसे कुलालाय नमस्ते शशिखंडिने
 चित्राय चित्रवेषाय चित्रवर्णाय मेधसे ५२
 चेकितानाय तुष्टाय नमस्ते निहिताय च
 नमः क्षान्ताय दांताय वज्रसंहननाय च ५३
 रक्षोघ्नाय विषघ्नाय शितिकंठोर्ध्वमन्यवे
 लेलिहाय कृतांताय तिग्मायुधधराय च ५४
 प्रमोदाय संमोदाय यतिवेद्याय ते नमः
 अनामयाय सर्वाय महाकालाय वै नमः ५५
 प्रणवप्रणवेशाय भगनेत्रांतकाय च
 मृगव्याधाय दक्षाय दक्षयज्ञांतकाय च ५६
 सर्वभूतात्मभूताय सर्वेशाति शयाय च
 पुरघ्नाय सुशस्त्राय धन्विनेऽथ परश्वधे ५७
 पूषदंतविनाशाय भगनेत्रांतकाय च
 कामदाय वरिष्ठाय कामांगदहनाय च ५८
 रंगे करालवक्राय नागेंद्रवदनाय च

दैत्यानामंतकेशाय दैत्याक्रंदकराय च ५६
 हिमघ्नाय च तीक्ष्णाय आर्द्रचर्मधराय च
 श्मशानरतिनित्याय नमोस्तूल्मुकधारिणे ६०
 नमस्ते प्राणपालाय मुंडमालाधराय च
 प्रहीणशोकैर्विविधैर्भूतैः परिवृताय च ६१
 नरनारीशरीराय देव्याः प्रियकराय च
 जटिने मुंडिने चैव व्यालयज्ञोपवीतिने ६२
 नमोऽस्तु नृत्यशीलाय उपनृत्यप्रियाय च
 मन्यवे गीतशीलाय मुनिभिर्गायते नमः ६३
 कटकटाय तिग्माय अप्रियाय प्रियाय च
 विभीषणाय भीष्माय भगप्रमथनाय च ६४
 सिद्धसंघानुगीताय महाभागाय वै नमः
 नमो मुक्ताट्टहासाय क्ष्वेडितास्फोटिताय च ६५
 नर्दते कूर्दते चैव नमः प्रमुदितात्मने
 नमो मृडाय श्वसते धावतेऽधिष्ठिते नमः ६६
 ध्यायते जृम्भते चैव रुदते द्रवते नमः
 वल्गते क्रीडते चैव लंबोदरशरीरिणे ६७
 नमोऽकृत्याय कृत्याय मुंडाय कीकटाय च
 नम उन्मत्तदेहाय किंकिणीकाय वै नमः ६८
 नमो विकृतवेषाय क्रूरायामर्षणाय च
 अप्रमेयाय गोप्त्रे च दीप्तायानिर्गुणाय च ६९
 वामप्रियाय वामाय चूडामणिधराय च
 नमस्तोकाय तनवे गुणैरप्रमिताय च ७०
 नमो गुण्याय गुह्याय अगम्यगमनाय च
 लोकधात्री त्वियं भूमिः पादौ सज्जनसेवितौ ७१
 सर्वेषां सिद्धियोगानामधिष्ठानं तवोदरम्

मध्येऽन्तरिक्षं विस्तीर्णं तारागणविभूषितम् ७२
 स्वातेः पथ इवाभाति श्रीमान् हारस्तवोरसि
 दिशो दशभुजास्तुभ्यं केयूरांगदभूषिताः ७३
 विस्तीर्णपरिणाहश्च नीलांजनचयोपमः
 कंठस्ते शोभते श्रीमान् हेमसूत्रविभूषितः ७४
 दंष्ट्राकरालं दुर्धर्मनौपम्यं मुखं तथा
 पद्ममालाकृतोष्णीषं शिरो द्यौः शोभतेऽधिकम् ७५
 दीप्तिः सूर्ये वपुश्चन्द्रे स्थैर्यं शैलेऽनिले बलम्
 औष्ण्यमग्नौ तथा शैत्यमप्सु शब्दोऽम्बरे तथा ७६
 अक्षरांतरनिष्पंदाद्गुणानेतान्विदुर्बुधाः
 जपो जप्यो महादेवो महायोगो महेश्वरः ७७
 पुरेशयो गुहावासी खेचरो रजनीचरः
 तपोनिधिर्गुहगुरुर्नन्दनो नन्दवर्धनः ७८
 हयशीर्षा पयोधाता विधाता भूतभावनः
 बोद्धव्यो बोधिता नेता दुर्धर्मो दुष्प्रकंपनः ७९
 बृहद्रथो भीमकर्मा बृहत्कीर्तिर्धनंजयः
 घंटाप्रियो ध्वजी छत्री पिनाकी ध्वजिनीपतिः ८०
 कवची पट्टिशी खड्गी धनुर्हस्तः परमश्वधी
 अघस्मरोऽनघः शूरो देवराजोऽरिमर्दनः ८१
 त्वां प्रसाद्य पुरास्माभिर्द्विषंतो निहता युधि
 अग्निः सदार्णवांभस्त्वं पिबन्नपि न तृप्यसे ८२
 क्रोधाकारः प्रसन्नात्मा कामदः कामगः प्रियः
 ब्रह्मचारी चागाधश्च ब्रह्मण्यः शिष्टपूजितः ८३
 देवानामक्षयः कोशस्तत्वया यज्ञः प्रकल्पितः
 हव्यं तवेदं वहति वेदोक्तं हव्यवाहनः
 प्रीते त्वयि महादेव वयं प्रीति भवामहे ८४

भवानीशोऽनादिमांस्त्वं च सर्वलोकानां त्वं ब्रह्मकर्तादिसर्गः ।
सांख्याः प्रकृतेः परमं त्वां विदित्वा क्षीणध्यानास्त्वाममृत्युं विशन्ति

८५

योगाश्च त्वां ध्यायिनो नित्यसिद्धं ज्ञात्वा योगान् संत्यजन्ते पुनस्तान्
ये चाप्यन्ये त्वां प्रसन्ना विशुद्धाः स्वकर्मभिस्ते दिव्यभोगा भवन्ति

८६

अप्रसंख्येय तत्त्वस्य यथा विद्यः स्वशक्तितः

कीर्तितं तव माहात्म्यमपारस्य महात्मनः ८७

शिवो नो भव सर्वत्र योऽसि सोऽसि नमोऽस्तु ते

सूत उवाच

य इदं कीर्तयेद्भक्त्या ब्रह्मनारायणस्तवम् ८८

श्रावयेद्वा द्विजान् विद्वान् शृणुयाद्वा समाहितः

अश्वमेधायुतं कृत्वा यत्फलं तदवाप्नुयात् ८९

पापाचारोऽपि यो मर्त्यः शृणुयाच्छिवसन्निधौ

जपेद्वापि विनिर्मुक्तो ब्रह्मलोकं स गच्छति ९०

श्राद्धे वा दैविके कार्ये यज्ञे वावभृथांतिके

कीर्तयेद्वा सतां मध्ये स याति ब्रह्मणोंतिकम् ९१

इति श्रीलिङ्गमहापुराणे पूर्वभागे

ब्रह्मविष्णुस्तुतिर्नामैकविंशोऽध्यायः २१

सूत उवाच

अत्यन्तावनतौ दृष्ट्वा मधुपिंगायतेक्षणः

प्रहृष्टवदनोऽत्यर्थमभवत्सत्यकीर्तनात् १

उमापतिर्विरूपाक्षो दक्षयज्ञविनाशनः

पिनाकी खंडपरशुः सुप्रीतस्तु त्रिलोचनः २

ततः स भगवान्देवः श्रुत्वा वागमृतं तयोः

जानन्नपि महादेवः क्रिडापूर्वमथाब्रवीत् ३
 कौ भवंतौ महात्मानौ परस्परहितैषिणौ
 समेतावंबुजाभाक्षावस्मिन्धोरे महाप्लवे ४
 तावूचतुर्महात्मानौ सन्निरिद्वय परस्परम्
 भगवान्किं तु यत्तेऽद्य न विज्ञानं त्वया विभो ५
 विभो रुद्र महामाय इच्छया वां कृतौ त्वया
 तयोस्तद्वचनं श्रुत्वा अभिनन्द्याभिमान्य च ६
 उवाच भगवान्देवो मधुरं श्लक्ष्णया गिरा
 भो भो हिरण्यगर्भ त्वां त्वां च कृष्ण ब्रवीम्यहम् ७
 प्रीतोऽहमनया भक्त्या शाश्वताक्षरयुक्तया
 भवंतौ हृदयस्यास्य मम हृद्यतरावुभौ ८
 युवाभ्यां किं ददाम्यद्य वराणां वरमीप्सितम्
 अथोवाच महाभागो विष्णुर्भवमिदं वचः ९
 सर्वं मम कृतं देव परितुष्टोऽसि मे यदि
 त्वयि मे सुप्रतिष्ठा तु भक्तिर्भवतु शंकर १०
 एवमुक्तस्तु विज्ञाय संभावयत केशवम्
 प्रददौ च महादेवो भक्तिं निजपदांबुजे ११
 भवान्सर्वस्य लोकस्य कर्ता त्वमधिदैवतम्
 तदेवं स्वस्ति ते वत्स गमिष्याम्यंबुजेक्षण १२
 एवमुक्त्वा तु भगवान् ब्रह्माणं चापि शंकरः
 अनुगृह्याऽस्पृशद्देवो ब्रह्माणं परमेश्वरः १३
 कराभ्यां सुशुभाभ्यां च प्राह हृष्टतरः स्वयम्
 मत्समस्त्वं न संदेहो वत्स भक्तश्च मे भवान् १४
 स्वस्त्यस्तु ते गमिष्यामि संज्ञा भवतु सुव्रत
 एवमुक्त्वा तु भगवांस्ततोन्तर्धानमीश्वरः १५
 गतवान् गणपो देवः सर्वदेवनमस्कृतः

अवाप्य संज्ञां गोविंदात् पद्मयोनिः पितामहः १६
 प्रजाः स्रष्टुमनाश्चक्रे तप उग्रं पितामहः
 तस्यैवं तप्यमानस्य न किञ्चित्समवर्तत १७
 ततो दीर्घेण कालेन दुःखात्क्रोधो ह्यजायत
 क्रोधाविष्टस्य नेत्राभ्यां प्रापतन्नश्रुबिंदवः १८
 ततस्तेभ्योऽश्रुबिंदुभ्यो वातपित्तकफात्मकाः
 महाभागा महासत्त्वाः स्वस्तिकैरप्यलंकृताः १९
 प्रकीर्णकेशाः सर्पास्ते प्रादुर्भूता महा विषाः
 सर्पास्तानग्रजान्दृष्ट्वा ब्रह्मात्मानमनिन्दयत् २०
 अहो धिक् तपसो मह्यं फलमीदृशकं यदि
 लोकवैनाशिकी जज्ञे आदावेव प्रजा मम २१
 तस्य तीव्राभवन्मूर्च्छा क्रोधामर्षसमुद्भवा
 मूर्च्छाभिपरितापेन जहौ प्राणान्प्रजापतिः २२
 तस्याप्रतिमवीर्यस्य देहात्कारुण्यपूर्वकम्
 अथैकादश ते रुद्रा रुदंतोऽभ्यक्रमंस्तथा २३
 रोदनात्खलु रुद्रत्वं तेषु वै समजायत
 ये रुद्रास्ते खलु प्राणा ये प्राणास्ते तदात्मकाः २४
 प्राणाः प्राणवतां ज्ञेयाः सर्वभूतेष्ववस्थिताः
 अत्युग्रस्य महत्त्वस्य साधुराचरितस्य च २५
 प्राणांस्तस्य ददौ भूयस्त्रिशूली नीललोहितः
 लब्ध्वासून् भगवान्ब्रह्म देवदेवमुमापतिम् २६
 प्रणम्य संस्थितोऽपश्यद्गायत्र्या विश्वमीश्वरम्
 सर्वलोकमयं देवं दृष्ट्वा स्तुत्वा पितामहः २७
 ततो विस्मयमापन्नः प्रणिपत्य मुहुर्मुहुः
 उवाच वचनं शर्वं सद्यादित्वं कथं विभो २८

इति श्रीलिङ्गमहापुराणे पूर्वभागे रुद्रोत्पत्तिवर्णनं नाम

द्वाविंशतितमोऽध्यायः २२

सूत उवाच

तस्य तद्वचनं श्रुत्वा ब्रह्मणो भगवान् भवः
 ब्रह्मरूपी प्रबोधार्थं ब्रह्माणं प्राह सस्मितम् १
 श्वेतकल्पो यदा ह्यासीदहमेव तदाभवम्
 श्वेतोष्णीषः श्वेतमाल्यः श्वेतांबरधरः सितः २
 श्वेतास्थिः श्वेतरोमा च श्वेतासृक् श्वेतलोहितः
 तेन नाम्ना च विख्यातः श्वेतकल्पस्तदा ह्यसौ ३
 मत्प्रसूता च देवेशी श्वेतांगा श्वेतलोहिता
 श्वेतवर्णा तदा ह्यासीद्गायत्री ब्रह्मसंज्ञिता ४
 तस्मादहं च देवेश त्वया गुह्येन वै पुनः
 विज्ञातः स्वेन तपसा सद्योजातत्वमागतः ५
 सद्योजातेति ब्रह्मैतद्गुह्यं चैतत्प्रकीर्तितम्
 तस्माद्गुह्यत्वमापन्नं ये वेत्स्यन्ति द्विजातयः ६
 मत्समीपं गमिष्यन्ति पुनरावृत्तिदुर्लभम्
 यदा चैव पुनस्त्वासील्लोहितो नाम नामतः ७
 मत्कृतेन च वर्णेन कल्पो वै लोहितः स्मृतः
 तदा लोहितमांसास्थिलोहितक्षीरसंभवा ८
 लोहिताक्षी स्तनवती गायत्री गौः प्रकीर्तिता
 ततोऽस्या लोहितत्वेन वर्णस्य च विपर्ययात् ९
 वामत्वाच्चैव देवस्य वामदेवत्वमागतः
 तत्रापि च महासत्त्व त्वयाहं नियतात्मना १०
 विज्ञातः स्वेन योगेन तस्मिन्वर्णान्तरे स्थितः
 ततश्च वामदेवेति ख्यातिं यातोऽस्मि भूतले ११
 ये चापि वामदेव त्वां ज्ञास्यन्तीह द्विजातयः

रुद्रलोकं गमिष्यन्ति पुनरावृत्तिदुर्लभम् १२
 यदाहं पुनरेवेह पीतवर्णो युगक्रमात्
 मत्कृतेन च नाम्ना वै पीतकल्पोऽभवत्तदा १३
 मत्प्रसूता च देवेशी पीतांगी पीतलोहिता
 पीतवर्णा तदा ह्यासीद्गायत्री ब्रह्मसंज्ञिता १४
 तत्रापि च महासत्त्व योगयुक्तेन चेतसा
 यस्मादहं तैर्विज्ञातो योगतत्परमानसैः १५
 तत्र तत्पुरुषत्वेन विज्ञातोऽहं त्वया पुनः
 तस्मात्तत्पुरुषत्वं वै ममैतत्कनकांडज १६
 ये मां रुद्रं च रुद्राणीं गायत्रीं वेदमातरम्
 वेत्स्यन्ति तपसा युक्ता विमला ब्रह्मसंगताः १७
 रुद्रलोकं गमिष्यन्ति पुनरावृत्तिदुर्लभम्
 यदाहं पुनरेवासं कृष्णवर्णो भयानकः १८
 मत्कृतेन च वर्णेन संकल्पः कृष्ण उच्यते
 तत्राहं कालसंकाशः कालो लोकप्रकालकः १९
 विज्ञातोऽहं त्वया ब्रह्मन्धोरो घोरपराक्रमः
 मत्प्रसूता च गायत्री कृष्णांगी कृष्णलोहिता २०
 कृष्णरूपा च देवेश तदासीद्ब्रह्मसंज्ञिता
 तस्माद्धोरत्वमापन्नं ये मां वेत्स्यन्ति भूतले २१
 तेषामघोरः शांतश्च भविष्याम्यहमव्ययः
 पुनश्च विश्वरूपत्वं यदा ब्रह्मन्ममाभवत् २२
 तदाप्यहं त्वया ज्ञातः परमेण समाधिना
 विश्वरूपा च संवृत्ता गायत्री लोकधारिणी २३
 तस्मिन्विश्वत्वमापन्नं ये मां वेत्स्यन्ति भूतले
 तेषां शिवश्च सौम्यश्च भविष्यामि सदैव हि २४
 यस्माच्च विश्वरूपो वै कल्पोऽयं समुदाहृतः

विश्वरूपा तथा चेयं सावित्री समुदाहता २५
 सर्वरूपा तथा चेमे संवृत्ता मम पुत्रकाः
 चत्वारस्ते मया ख्याताः पुत्रा वै लोकसंमताः २६
 यस्माच्च सर्ववर्णत्वं प्रजानां च भविष्यति
 सर्वभक्षा च मेध्या च वर्णतश्च भविष्यति २७
 मोक्षो धर्मस्तथार्थश्च कामश्चेति चतुष्टयम्
 यस्माद्भेदाश्च वेद्यं च चतुर्धा वै भविष्यति २८
 भूतग्रामाश्च चत्वार आश्रमाश्च तथैव च
 धर्मस्य पादाश्चत्वारश्चत्वारो मम पुत्रकाः २९
 तस्माच्चतुर्युगावस्थं जगद्वै सचराचरम्
 चतुर्धावस्थितश्चैव चतुष्पादो भविष्यति ३०
 भूर्लोकोऽथ भुवर्लोकः स्वर्लोकश्च महस्तथा
 जनस्तपश्च सत्यं च विष्णुलोकस्ततः परम् ३१
 अष्टाक्षरस्थितो लोकः स्थानेस्थाने तदक्षरम्
 भूर्भुवः स्वर्महश्चैव पादाश्चत्वार एव च ३२
 भूर्लोकः प्रथमः पादो भुवर्लोकस्ततः परम्
 स्वर्लोको वै तृतीयश्च चतुर्थस्तु महस्तथा ३३
 पंचमस्तु जनस्तत्र षष्ठश्च तप उच्यते
 सत्यं तु सप्तमो लोको ह्यपुनर्भवगामिनाम् ३४
 विष्णुलोकः स्मृतं स्थानं पुनरावृत्तिदुर्लभम्
 स्कांदमौमं तथा स्थानं सर्वसिद्धिसमन्वितम् ३५
 रुद्रलोकः स्मृतस्तस्मात्पदं तद्योगिनां शुभम्
 निर्ममा निरहंकाराः कामक्रोध विविर्जिताः ३६
 द्रव्यंति तद्दिद्वजा युक्ता ध्यानतत्परमानसाः
 यस्माच्चतुष्पदा ह्येषा त्वया दृष्टा सरस्वती ३७
 पादांतं विष्णुलोकं वै कौमारं शांतमुत्तमम्

औमं माहेश्वरं चैव तस्माद्दृष्टा चतुष्पदा ३८
 तस्मात्तु पशवः सर्वे भविष्यन्ति चतुष्पदाः
 ततश्चैषां भविष्यन्ति चत्वारस्ते पयोधराः ३९
 सोमश्च मंत्रसंयुक्तो यस्मान्मम मुखाच्चयुतः
 जीवः प्राणभृतां ब्रह्मन्पुनः पीतस्तनाः स्मृताः ४०
 तस्मात्सोममयं चैव अमृतं जीवसंज्ञितम्
 चतुष्पादा भविष्यन्ति श्वेतत्वं चास्य तेन तत् ४१
 यस्माच्चैव क्रिया भूत्वा द्विपदा च महेश्वरी
 दृष्टा पुनस्तथैवैषा सावित्री लोकभाविनी ४२
 तस्माच्च द्विपदाः सर्वे द्विस्तनाश्च नराः शुभाः
 तस्माच्चेयमजा भूत्वा सर्ववर्णा महेश्वरी ४३
 या वै दृष्टा महासत्त्वा सर्वभूतधरा त्वया
 तस्माच्च विश्वरूपत्वं प्रजानां वै भविष्यति ४४
 अजश्चैव महातेजा विश्वरूपो भविष्यति
 अमोघरेताः सर्वत्र मुखे चास्य हुताशनः ४५
 तस्मात्सर्वगतो मेध्यः पशुरूपी हुताशनः
 तपसा भावितात्मानो ये मां द्रक्ष्यन्ति वै द्विजाः ४६
 ईशित्वे च वशित्वे च सर्वगं सर्वतः स्थितम्
 रजस्तमोभ्यां निर्मुक्तास्त्यक्त्वा मानुष्यकं वपुः ४७
 मत्समीपमुपेष्यन्ति पुनरावृत्तिदुर्लभम्
 इत्येवमुक्तो भगवान्ब्रह्मा रुद्रेण वै द्विजाः ४८
 प्रणम्य प्रयतो भूत्वा पुनराह पितामहः
 य एवं भगवान् विद्वान् गायत्र्या वै महेश्वरम् ४९
 विश्वात्मानं हि सर्वं त्वां गायत्र्यास्तव चेश्वर
 तस्य देहि परं स्थानं तथास्त्विति च सोब्रवीत् ५०
 तस्माद्विद्वान् हि विश्वत्वमस्याश्चास्य महात्मनः

स याति ब्रह्मसायुज्यं वचनाद्ब्रह्मणः प्रभोः ५१

इति श्रीलिङ्गमहापुराणे पूर्वभागे त्रयोविंशोऽध्यायः २३

सूत उवाच

श्रुत्वैवमखिलं ब्रह्मा रुद्रेण परिभाषितम्
पुनः प्रणम्य देवेशं रुद्रमाह प्रजापतिः १
भगवन्देवदेवेश विश्वरूपं महेश्वर
उमाधव महादेव नमो लोकाभिवंदित २
विश्वरूप महाभाग कस्मिन्काले महेश्वर
या इमास्ते महादेव तनवो लोकवंदिताः ३
कस्यां वा युगसंभूत्यां द्रक्ष्यंतीह द्विजातयः
केन वा तपसा देव ध्यानयोगेन केन वा ४
नमस्ते वै महादेव शक्यो द्रष्टुं द्विजातिभिः
तस्य तद्वचनं श्रुत्वा शर्वः संप्रेक्ष्य तं पुरः ५
स्मयन्प्राह महादेवो ऋग्यजुःसामसंभवः

श्रीभगवानुवाच

तपसा नैव वृत्तेन दानधर्मफलेन च ६
न तीर्थफलयोगेन क्रतुभिर्वाप्तदक्षिणैः
न वेदाध्ययनैर्वापि न वित्तेन न वेदनैः ७
न शक्यं मानवैर्द्रष्टुमृते ध्यानादहं त्विह
सप्तमे चैव वाराहे ततस्तस्मिन्पितामह ८
कल्पेश्वरोऽथ भगवान् सर्वलोकप्रकाशनः
मनुर्वैवस्वतश्चैव तव पौत्रो भविष्यति ९
तदा चतुर्युगावस्थे तस्मिन्कल्पे युगांतिके
अनुग्रहार्थं लोकानां ब्राह्मणानां हिताय च १०
उत्पत्स्यामि तदा ब्रह्मन्पुनरस्मिन्युगांतिके

युगप्रवृत्त्या च तदा तस्मिंश्च प्रथमे युगे ११
 द्वापरे प्रथमे ब्रह्मन्यदा व्यासः स्वयं प्रभुः
 तदाहं ब्राह्मणार्थाय कलौ तस्मिन् युगांतिके १२
 भविष्यामि शिखायुक्तः श्वेतो नाम महामुनिः
 हिमवच्छिखरे रम्ये छागले पर्वतोत्तमे १३
 तत्र शिष्याः शिखायुक्ता भविष्यन्ति तदा मम
 श्वेतः श्वेतशिखश्चैव श्वेतास्यः श्वेतलोहितः १४
 चत्वारस्तु महात्मानो ब्राह्मणा वेदपारगाः
 ततस्ते ब्रह्मभूयिष्ठा दृष्ट्वा ब्रह्मगतिं पराम् १५
 मत्समीपं गमिष्यन्ति ध्यानयोगपरायणाः
 ततः पुनर्यदा ब्रह्मन् द्वितीये द्वापरे प्रभुः १६
 प्रजापतिर्यदा व्यासः सद्यो नाम भविष्यति
 तदा लोकहितार्थाय सुतारो नाम नामतः १७
 भविष्यामि कलौ तस्मिन् शिष्यानुग्रहकाम्यया
 तत्रापि मम ते शिष्या नामतः परिकीर्तिताः १८
 दुन्दुभिः शतरूपश्च ऋचीकः केतुमांस्तदा
 प्राप्य योगं तथा ध्यानं स्थाप्य ब्रह्म च भूतले १९
 रुद्रलोकं गमिष्यन्ति सहचारित्वमेव च
 तृतीये द्वापरे चैव यदा व्यासस्तु भार्गवः २०
 तदाप्यहं भविष्यामि दमनस्तु युगांतिके
 तत्रापि च भविष्यन्ति चत्वारो मम पुत्रकाः २१
 विकोशश्च विकेशश्च विपाशः शापनाशनः
 तेपि तेनैव मार्गेण योगोक्तेन महौजसः २२
 रुद्रलोकं गमिष्यन्ति पुनरावृत्तिदुर्लभम्
 चतुर्थे द्वापरे चैव यदा व्यासोऽङ्गिराः स्मृतः २३
 तदाप्यहं भविष्यामि सुहोत्रो नाम नामतः

तत्रापि मम ते पुत्राश्चत्वारोपि तपोधनाः २४
 द्विजश्रेष्ठा भविष्यन्ति योगात्मानो दृढव्रताः
 सुमुखो दुर्मुखश्चैव दुर्दरो दुरतिक्रमः २५
 प्राप्य योगगतिं सूक्ष्मां विमला दग्धकिल्बिषाः
 तेपि तेनैव मार्गेण योगयुक्ता महौजसः २६
 रुद्रलोकं गमिष्यन्ति पुनरावृत्तिदुर्लभम्
 पंचमे द्वापरे चैव व्यासस्तु सविता यदा २७
 तदा चापि भविष्यामि कंको नाम महातपाः
 अनुग्रहार्थं लोकानां योगात्मैककलागतिः २८
 चत्वारस्तु महाभागा विमलाः शुद्धयोनयः
 शिष्या मम भविष्यन्ति योगात्मानो दृढव्रताः २९
 सनकः सनंदनश्चैव प्रभुर्यश्च सनातनः
 विभुः सनत्कुमारश्च निर्ममा निरहंकृताः ३०
 मत्समीपमुपेक्ष्यन्ति पुनरावृत्तिदुर्लभम्
 परिवर्ते पुनः षष्ठे मृत्युर्व्यासो यदा विभुः ३१
 तदाप्यहं भविष्यामि लोगाक्षिर्नाम नामतः
 तत्रापि मम ते शिष्या योगात्मानो दृढव्रताः ३२
 भविष्यन्ति महाभागाश्चत्वारो लोकसंमताः
 सुधामा विरजाश्चैव शंखपाद्रज एव च ३३
 योगात्मानो महात्मानः सर्वे वै दग्धकिल्बिषाः
 तेपि तेनैव मार्गेण ध्यानयोगसमन्विताः ३४
 मत्समीपं गमिष्यन्ति पुनरावृत्तिदुर्लभम्
 सप्तमे परिवर्ते तु यदा व्यासः शतक्रतुः ३५
 विभुनामा महातेजाः प्रथितः पूर्वजन्मनि
 तदा प्यहं भविष्यामि कलौ तस्मिन् युगांतिके ३६
 जैगीषव्यो विभुः ख्यातः सर्वेषां योगिनां वरः

तत्रापि मम ते पुत्रा भविष्यन्ति युगे तथा ३७
 सारस्वतश्च मेघश्च मेघवाहः सुवाहनः
 तेपि तेनैव मार्गेण ध्यानयोगपरायणाः ३८
 गमिष्यन्ति महात्मानो रुद्रलोकं निरामयम्
 वसिष्ठश्चाष्टमे व्यासः परिवर्ते भविष्यति ३९
 यदा तदा भविष्यामि नाम्नाहं दधिवाहनः
 तत्रापि मम ते पुत्रा योगात्मानो दृढव्रताः ४०
 भविष्यन्ति महायोगा येषां नास्ति समो भुवि
 कपिलश्चासुरिश्चैव तथा पंचशिखो मुनिः ४१
 बाष्कलश्च महायोगी धर्मात्मानो महौजसः
 प्राप्य माहेश्वरं योगं ज्ञानिनो दग्धकिल्बिषाः ४२
 मत्समीपं गमिष्यन्ति पुनरावृत्तिदुर्लभम्
 परिवर्ते तु नवमे व्यासः सारस्वतो यदा ४३
 तदाप्यहं भविष्यामि ऋषभो नाम नामतः
 तत्रापि मम ते पुत्रा भविष्यन्ति महौजसः ४४
 पराशरश्च गर्गश्च भार्गवांगिरसौ तदा
 भविष्यन्ति महात्मानो ब्राह्मणा वेदपारगाः ४५
 ध्यानमार्गं समासाद्य गमिष्यन्ति तथैव ते
 सर्वे तपोबलोत्कृष्टाः शापानुग्रहकोविदाः ४६
 तेपि तेनैव मार्गेण योगोक्तेन तपस्विनः
 रुद्रलोकं गमिष्यन्ति पुनरावृत्तिदुर्लभम् ४७
 दशमे द्वापरे व्यासः त्रिपाद्वै नाम नामतः
 यदा भविष्यते विप्रस्तदाहं भविता मुनिः ४८
 हिमवच्छिखरे रम्ये भृगुतुङ्गे नगोत्तमे
 नाम्ना भृगोस्तु शिखरं प्रथितं देवपूजितम् ४९
 तत्रापि मम ते पुत्रा भविष्यन्ति दृढव्रताः

बलबंधुर्निरामित्रः केतुशृंगस्तपोधनः ५०
 योगात्मानो महात्मानस्तपोयोगसमन्विताः
 रुद्रलोकं गमिष्यन्ति तपसा दग्धकिल्बिषाः ५१
 एकादशे द्वापरे तु व्यासस्तु त्रिव्रतो यदा
 तदाप्यहं भविष्यामि गंगाद्वारे कलौ तथा ५२
 उग्रो नाम महातेजाः सर्वलोकेषु विश्रुतः
 तत्रापि मम ते पुत्रा भावेष्यन्ति महौजसः ५३
 लंबोदरश्च लंबाक्षो लंबकेशः प्रलंबकः
 प्राप्य माहेश्वरं योगं रुद्रलोकं गता हि ते ५४
 द्वादशे परिवर्ते तु शततेजा यदा मुनिः
 भविष्यति महातेजा व्यासस्तु कविसत्तमः ५५
 तदाप्यहं भविष्यामि कलाविह युगांतिके
 हैतुकं वनमासाद्य अत्रिर्नाम्ना विश्रुतः ५६
 तत्रापि मम ते पुत्रा भस्मस्नानानुलेपनाः
 भविष्यन्ति महायोगा रुद्रलोकपरायणाः ५७
 सर्वज्ञः समबुद्धिश्च साध्यः सर्वस्तथैव च
 प्राप्य माहेश्वरं योगं रुद्रलोकं गता हि ते ५८
 त्रयोदशे पुनः प्राप्ते परिवर्ते क्रमेण तु
 धर्मो नारायणो नाम व्यासस्तु भविता यदा ५९
 तदाप्यहं भविष्यामि वालिर्नाम महामुनिः
 वालखिल्याश्रमे पुण्ये पर्वते गंधमादने ६०
 तत्रापि मम ते पुत्रा भविष्यन्ति तपोधनाः
 सुधामा काश्यपश्चैव वासिष्ठो विरजास्तथा ६१
 महायोगबलोपेता विमला ऊर्ध्वरेतसः
 प्राप्य माहेश्वरं योगं रुद्रलोकं गता हि ते ६२
 यदा व्यासस्तरक्षुस्तु पर्याये तु चतुर्दशे

तत्रापि पुनरेवाहं भविष्यामि युगांतिके ६३
 वंशे त्वंगिरसां श्रेष्ठे गौतमो नाम नामतः
 भविष्यति महापुण्यं गौतमं नाम तद्वनम् ६४
 तत्रापि मम ते पुत्रा भविष्यन्ति कलौ तदा
 अत्रिर्देवसदश्चैव श्रवणोऽथ श्रविष्ठकः ६५
 योगात्मानो महात्मानः सर्वे योगसमन्विताः
 प्राप्य माहेश्वरं योगं रुद्रलोकाय ते गताः ६६
 ततः पंचदशे प्राप्ते परिवर्ते क्रमागते
 त्रैय्यारुणिर्यदा व्यासो द्वापरे समपद्यत ६७
 तदाप्यहं भविष्यामि नाम्ना वेदशिरा द्विजः
 तत्र वेदशिरो नाम अस्त्रं तत्पारमेश्वरम् ६८
 भविष्यति महावीर्यं वेदशीर्षश्च पर्वतः
 हिमवत्पृष्ठमासाद्य सरस्वत्यां नगोत्तमे ६९
 तत्रापि मम ते पुत्रा भविष्यन्ति तपोधनाः
 कुणिश्च कुणिबाहुश्च कुशरीरः कुनेत्रकः ७०
 योगात्मानो महात्मानः सर्वे ते द्यूध्वरेतसः
 प्राप्य माहेश्वरं योगं रुद्रलोकाय ते गताः ७१
 व्यासो युगे षोडशे तु यदा देवो भविष्यति
 तत्र योगप्रदानाय भक्तानां च यतात्मनाम् ७२
 तदाप्यहं भविष्यामि गोकर्णो नाम नामतः
 भविष्यति सुपुण्यं च गोकर्णं नाम तद्वनम् ७३
 तत्रापि मम ते पुत्रा भविष्यन्ति च योगिनः
 काश्यपो ह्युशनाश्चैव च्यवनोथ बृहस्पतिः ७४
 तेपि तेनैव मार्गेण ध्यानयोगसमन्विताः
 प्राप्य माहेश्वरं योगं गंतारो रुद्रमेव हि ७५
 ततः सप्तदशे चैव परिवर्ते क्रमागते

यदा भविष्यति व्यासो नाम्ना देवकृतं जयः ७६
 तदाप्यहं भविष्यामि गुहावासीति नामतः
 हिमवच्छिखरे रम्ये महोत्तुंगे महालये ७७
 सिद्धक्षेत्रं महापुरयं भविष्यति महालयम्
 तत्रापि मम ते पुत्रा योगज्ञा ब्रह्मवादिनः ७८
 भविष्यन्ति महात्मानो निर्ममा निरहंकृताः
 उतथ्यो वामदेवश्च महायोगो महाबलः ७९
 तेषां शतसहस्रं तु शिष्याणां ध्यानयोगिनाम्
 भविष्यन्ति तदा काले सर्वे ते ध्यानयुंजकाः ८०
 योगाभ्यासरताश्चैव हृदि कृत्वा महेश्वरम्
 महालये पदं न्यस्तं दृष्ट्वा यांति शिवं पदम् ८१
 ये चान्येपि महात्मानः कलौ तस्मिन् युगांतिके
 ध्याने मनः समाधाय विमलाः शुद्धबुद्धयः ८२
 मम प्रसादाद्यास्यन्ति रुद्रलोकं गतज्वराः
 गत्वा महालयं पुरयं दृष्ट्वा माहेश्वरं पदम् ८३
 तीर्णस्तारयते जंतुर्दश पूर्वान्दशोत्तरान्
 आत्मानमेकविंशं तु तारयित्वा महालये ८४
 मम प्रसादाद्यास्यन्ति रुद्रलोकं गतज्वराः
 ततोष्टादशमे चैव परिवर्ते यदा विभो ८५
 तदा ऋतंजयो नाम व्यासस्तु भविता मुनिः
 तदाप्यहं भविष्यामि शिखंडी नाम नामतः ८६
 सिद्धक्षेत्रे महापुरये देवदानवपूजिते
 हिमवच्छिखरे रम्ये सिखंडी नाम पर्वतः ८७
 शिखंडिनो वनं चापि यत्र सिद्धनिषेवितम्
 तत्रापि मम ते पुत्रा भविष्यन्ति तपोधनाः ८८
 वाचश्रवा ऋचीकश्च श्यावाश्वश्च यतीश्वरः

योगात्मानो महात्मानः सर्वे ते वेदपारगाः ८६
 प्राप्य माहेश्वरं योगं रुद्रलोकाय संवृताः
 अथ एकोनविंशे तु परिवर्त्ते क्रमागते ९०
 व्यासस्तु भविता नाम्ना भरद्वाजो महामुनिः
 तदाप्यहं भविष्यामि जटामाली च नामतः ९१
 हिमवच्छिखरे रम्ये जटायुर्यत्र पर्वतः
 तत्रापि मम ते पुत्रा भविष्यन्ति महौजसः ९२
 हिरण्यनाभः कौशल्यो लोकाक्षी कुथुमिस्तथा
 ईश्वरा योगधर्माणः सर्वे ते ह्यूध्वरेतसः ९३
 प्राप्य माहेश्वरं योगं रुद्रलोकाय संस्थिताः
 ततो विंशतिमश्चैव परिवर्तो यदा तदा ९४
 गौतमस्तु तदा व्यासो भविष्यति महामुनिः
 तदाप्यहं भविष्यामि अट्टहासस्तु नामतः ९५
 अट्टहासप्रियाश्चैव भविष्यन्ति तदा नराः
 तत्रैव हिमवत्पृष्ठे अट्टहासो महागिरिः ९६
 देवदानवयक्षेन्द्रसिद्धचारणसेवितः
 तत्रापि मम ते पुत्रा भविष्यन्ति महौजसः ९७
 योगात्मानो महात्मानो ध्यायिनो नियतव्रताः
 सुमंतुर्बर्बरी विद्वान् कबंधः कुशिकंधरः ९८
 प्राप्य माहेश्वरं योगं रुद्रलोकाय ते गताः
 एकविंशे पुनिः प्राप्ते परिवर्त्ते क्रमागते ९९
 वाचश्रवाः स्मृतो व्यासो यदा स ऋषिसत्तमः
 तदाप्यहं भविष्यामि दारुको नाम नामतः १००
 तस्माद्भविष्यते पुण्यं देवदारु वनं शुभम्
 तत्रापि मम ते पुत्रा भविष्यन्ति महौजसः १०१
 प्लक्षो दार्भायणिश्चैव केतुमान् गौतमस्तथा

योगात्मानो महात्मानो नियता ऊर्ध्वरितसः १०२
 नैष्ठिकं व्रतमास्थाय रुद्रलोकाय ते गताः
 द्वाविंशे परिवर्ते तु व्यासः शुष्मायणो यदा १०३
 तदाप्यहं भविष्यामि वाराणस्यां महामुनिः
 नाम्ना वै लांगली भीमो यत्र देवाः सवासवाः १०४
 द्रक्ष्यन्ति मां कलौ तस्मिन् भवं चैव हलायुधम्
 तत्रापि मम ते पुत्रा भविष्यन्ति सुधार्मिकाः १०५
 भल्लवी मधुपिंगश्च श्वेतकेतुः कुशस्तथा
 प्राप्य माहेश्वरं योगं तेपि ध्यानपरायणाः १०६
 विमला ब्रह्मभूयिष्ठा रुद्रलोकाय संस्थिताः
 परिवर्ते त्रयोविंशे तृणबिन्दुर्यदा मुनिः १०७
 व्यासो हि भविता ब्रह्मंस्तदाहं भविता पुनः
 श्वेतो नाम महाकायो मुनिपुत्रस्तु धार्मिकः १०८
 तत्र कालं जरिष्यामि तदा गिरिवरोत्तमे
 तेन कालंजरो नाम भविष्यति स पर्वतः १०९
 तत्रापि मम ते शिष्या भविष्यन्ति तपस्विनः
 उशिको बृहदश्वश्च देवलः कविरेव च ११०
 प्राप्य माहेश्वरं योगं रुद्रलोकाय ते गताः
 परिवर्ते चतुर्विंशे व्यासो ऋक्षो यदा विभो १११
 तदाप्यहं भविष्यामि कलौ तस्मिन् युगांतिके
 शूली नाम महायोगी नैमिषे देववंदिते ११२
 तत्रापि मम ते शिष्या भविष्यन्ति तपोधनाः
 शालिहोत्रोग्निवेशश्च युवनाश्वः शरद्वसुः ११३
 तेऽपि तेनैव मार्गेण रुद्रलोकाय संस्थिताः
 पंचविंशे पुनः प्राप्ते परिवर्ते क्रमागते ११४
 वासिष्ठस्तु यदा व्यासः शक्तिर्नाम्ना भविष्यति

तदाप्यहं भविष्यामि दंडी मुंडीश्वरः प्रभुः ११५
 तत्रापि मम ते पुत्रा भविष्यन्ति तपोधनाः
 छगलः कुंडकर्णश्च कुभांडश्च प्रवाहकः ११६
 प्राप्य माहेश्वरं योगममृतत्वाय ते गताः
 षड्विंशे परिवर्ते तु यदा व्यासः पराशरः ११७
 तदाप्यहं भविष्यामि सहिष्णुर्नाम नामतः
 पुरं भद्रवटं प्राप्य कलौ तस्मिन् युगांतिके ११८
 तत्रापि मम ते पुत्रा भविष्यन्ति सुधार्मिकाः
 उलूको विद्युतश्चैव शंबूको ह्याश्वलायनः ११९
 प्राप्य माहेश्वरं योगं रुद्रलोकाय ते गताः
 सप्तविंशे पुनः प्राप्ते परिवर्ते क्रमागते १२०
 जातूकर्यो यदा व्यासो भविष्यति तपोधनः
 तदाप्यहं भविष्यामि सोमशर्मा द्विजोत्तमः १२१
 प्रभासतीर्थमासाद्य योगात्मा योगविश्रुतः
 तत्रापि मम ते शिष्या भविष्यन्ति तपोधनाः १२२
 अक्षपादः कुमारश्च उलूको वत्स एव च
 योगात्मानो महात्मानो विमलाः शुद्धबुद्धयः १२३
 प्राप्य माहेश्वरं योगं रुद्रलोकं ततो गताः
 अष्टाविंशे पुनः प्राप्ते परिवर्ते क्रमागते १२४
 पराशरसुतः श्रीमान् विष्णुर्लोकपितामहः
 यदा भविष्यति व्यासो नाम्ना द्वैपायनः प्रभुः १२५
 तदा षष्ठेन चांशेन कृष्णः पुरुषसत्तमः
 वसुदेवाद्यदुश्रेष्ठो वासुदेवो भविष्यति १२६
 तदाप्यहं भविष्यामि योगात्मा योगमायया
 लोकविस्मयनार्थाय ब्रह्मचारिशरीरकः १२७
 शमशाने मृतमुत्सृष्टं दृष्ट्वा कायमनाथकम्

ब्राह्मणानां हितार्थाय प्रविष्टो योगमायया १२८
 दिव्यां मेरुगुहां पुरयां त्वया सार्धं च विष्णुना
 भविष्यामि तदा ब्रह्मल्लकुली नाम नामतः १२९
 कायावतार इत्येवं सिद्धक्षेत्रं च वै तदा
 भविष्यति सुविख्यातं यावद्भूमिर्धरिष्यति १३०
 तत्रापि मम ते पुत्रा भविष्यन्ति तपस्विनः
 कुशिकश्चैव गर्गश्च मित्रः कौरुष्य एव च १३१
 योगात्मानो महात्मानो ब्राह्मणा वेदपारगाः
 प्राप्य माहेश्वरं योगं विमला ह्यूध्वरेतसः १३२
 रुद्रलोकं गमिष्यन्ति पुनरावृत्तिदुर्लभम्
 एते पाशुपताः सिद्धा भस्मोदद्भूलितविग्रहाः १३३
 लिंगार्चनरता नित्यं बाह्याभ्यन्तरतः स्थिताः
 भक्त्या मयि च योगेन ध्याननिष्ठा जितेंद्रियाः १३४
 संसारबंधच्छेदार्थं ज्ञानमार्गप्रकाशकम्
 स्वरूपज्ञानसिद्धयर्थं योगं पाशुपतं महत् १३५
 योगमार्गा अनेकाश्च ज्ञानमार्गास्त्वनेकशः
 न निवृत्तिमुपायांति विना पंचाक्षरीं क्वचित् १३६
 यदाचरेत्तपश्चायं सर्वद्वंद्वविवर्जितम्
 तदा स मुक्तो मंतव्यः पक्वं फलमिव स्थितः १३७
 एकाहं यः पुमान्सम्यक् चरेत्पाशुपतव्रतम्
 न सांख्ये पंचरात्रे वा न प्राप्नोति गतिं कदा १३८
 इत्येतद्वै मया प्रोक्तमवतारेषु लक्षणम्
 मन्वादि कृष्णपर्यन्तमष्टाविंशद्युगक्रमात् १३९
 तत्र श्रुतिसमूहानां विभागो धर्मलक्षणः
 भविष्यति तदा कल्पे कृष्णद्वैपायनो यदा १४०
 सूत उवाच

निशम्यैवं महातेजा महादेवेन कीर्तितम्
 रुद्रावतारं भगवान् प्रणिपत्य महेश्वरम् १४१
 तुष्टाव वाग्भिरिष्टाभिः पुनः प्राह च शंकरम्
 पितामह उवाच
 सर्वे विष्णुमया देवाः सर्वे विष्णुमया गणाः १४२
 न हि विष्णुसमा काचिद्गतिरन्या विधीयते
 इत्येवं सततं वेदा गायन्ति नात्र संशयः १४३
 स देवदेवो भगवांस्तव लिंगार्चने रतः
 तव प्रणामपरमः कथं देवो ह्यभूत्प्रभुः १४४
 सूत उवाच
 निशम्य वचनं तस्य ब्रह्मणः परमेष्ठिनः
 प्रपिबन्निव चक्षुर्भ्यां प्रीतस्तत्प्रश्नगौरवात् १४५
 पूजाप्रकरणं तस्मै तमालोक्याह शंकरः
 भवान्नारायणश्चैव शक्रः साक्षात्सुरोत्तमः १४६
 मुनयश्च सदा लिंगं संपूज्य विधिपूर्वकम्
 स्वंस्वं पदं विभो प्राप्तास्तस्मात्संपूजयन्ति ते १४७
 लिंगार्चनं विना निष्ठा नास्ति तस्माज्जनार्दनः
 आत्मनो यजते नित्यं श्रद्धया भगवान्प्रभुः १४८
 इत्येवमुक्त्वा ब्रह्माणमनुगृह्य मभेश्वरः
 पुनः संप्रेक्ष्य देवेशं तत्रैवांतरधीयत १४९
 तमुद्दिश्य तदा ब्रह्मा नमस्कृत्य कृताञ्जलिः
 स्रष्टुं त्वशेषं भगवाँल्लब्धसंज्ञस्तु शंकरात् १५०
 इति श्रीलिङ्गमहापुराणे पूर्वभागे चतुर्विंशतितमोऽध्यायः २४

ऋषय ऊचुः

कथं पूज्यो महादेवो लिंगमूर्तिर्महेश्वरः

वक्तुमर्हसि चास्माकं रोमहर्षण सांप्रतम् १
 सूत उवाच
 देव्या पृष्टो महादेवः कैलासे तां नगात्मजाम्
 अंकस्थामाह देवेशो लिंगार्चनविधिं क्रमात् २
 तदा पार्श्वे स्थितो नंदी शालंकायनकात्मजः
 श्रुत्वाखिलं पुरा प्राह ब्रह्मपुत्राय सुव्रताः ३
 सनत्कुमाराय शुभं लिंगार्चनविधिं परम्
 तस्माद्ब्रह्मासो महातेजाः श्रुतवाञ्छृतिसंमितम् ४
 स्नानयोगोपचारं च यथा शैलादिनो मुखात्
 श्रुतवान् तत्प्रवक्ष्यामि स्नानाद्यं चार्चनाविधिम् ५
 शैलादिरुवाच
 अथ स्नानविधिं वक्ष्ये ब्राह्मणानां हिताय च
 सर्वपापहरं साक्षाच्छिवेन कथितं पुरा ६
 अनेन विधिना स्नात्वा सकृत्पूज्य च शंकरम्
 ब्रह्मकूर्चं च पीत्वा तु सर्वपापैः प्रमुच्यते ७
 त्रिविधं स्नानमाख्यातं देवदेवेन शंभुना
 हिताय ब्राह्मणाद्यानां चतुर्मुखसुतोत्तम ८
 वारुणं पुरतः कृत्वा ततश्चाग्नेयमुत्तमम्
 मंत्रस्नानं ततः कृत्वा पूजयेत्परमेश्वरम् ९
 भावदुष्टोऽम्भसि स्नात्वा भस्मना च न शुद्ध्यति
 भावशुद्धश्चरेच्छौचमन्यथा न समाचरेत् १०
 सरित्सरस्तडागेषु सर्वेष्वप्रलयं नरः
 स्नात्वापि भावदुष्टश्चेन्न शुव्यति न संशयः ११
 नृणां हि चित्तकमलं प्रबुद्धमभवद्यदा
 प्रसुप्तं तमसा ज्ञानभानोर्भासा तदा शुचिः १२
 मृच्छकृत्तिलपुष्पं च स्नानार्थं भसितं तथा

आदाय तीरे निःक्षिप्य स्नानतीर्थे कुशानि च १३
 प्रक्षाल्याचम्य पादौ च मलं देहाद्विशोधय च
 द्रव्यैस्तु तीरदेशस्थैस्ततः स्नानं समाचरेत् १४
 उद्धृतासीतिमंत्रेण पुनर्देहं विशोधयेत्
 मृदादाय ततश्चान्यद्वस्त्रं स्नात्वा ह्यनुल्बणम् १५
 गंधद्वारां दुराधर्षामिति मंत्रेण मंत्रवित्
 कपिलागोमयेनैव खस्थेनैव तु लेपयेत् १६
 पुनः स्नात्वा परित्यज्य तद्वस्त्रं मलिनं ततः
 शुक्लवस्त्रपरीधानो भूत्वा स्नानं समाचरेत् १७
 सर्वपापविशुद्ध्यर्थमावाह्य वरुणं तथा
 संपूज्य मनसा देवं ध्यानयज्ञेन वै भवम् १८
 आचम्य त्रिस्तदा तीर्थे ह्यवगाह्य भवं स्मरन्
 पुनराचम्य विधिवदभिमन्त्र्य महाजलम् १९
 अवगाह्य पुनस्तस्मिन् जपेद्वै चाघमर्षणम्
 ततोये भानुसोमाग्निमंडलं च स्मरेद्वशी २०
 आचम्य च पुनस्तस्माज्जलादुत्तीर्य मंत्रवित्
 प्रविश्य तीर्थमध्ये तु पुनः पुण्यविवृद्धये २१
 शृंगेण पर्णपुटकैः पालाशैः क्षालितैस्तथा
 सकुशेन सपुष्येण जलेनैवाभिषेचयेत् २२
 रुद्रेण पवमानेन त्वरितारुख्येन मंत्रवित्
 तरत्समंदीवर्गाद्यैस्तथा शांतिद्वयेन च २३
 शांतिधर्मेण चैकेन पंचब्रह्मपवित्रकैः
 तत्तन्मंत्राधिदेवानां स्वरूपं च ऋषीन् स्मरन् २४
 एवं हि चाभिषिच्याथ स्वमूर्ध्नि पयसा द्विजाः
 ध्यायेच्च त्र्यंबकं देवं हृदि पंचास्यमीश्वरम् २५
 आचम्याचमनं कुर्यात्स्वसूत्रोक्तं समीक्ष्य च

पवित्रहस्तः स्वासीनः शुचौ देशे यथाविधि २६
 अभ्युक्ष्य सकुशं चापि दक्षिणेन करेण तु
 पिबेत्प्रक्षिप्य त्रिस्तोयं चक्री भूत्वा ह्यतंद्रितः २७
 प्रदक्षिणं ततः कुर्याद्धिंसापापप्रशांतये
 एवं संक्षेपतः प्रोक्तं स्नानाचमनमुत्तमम् २८
 सर्वेषां ब्राह्मणानां तु हितार्थे द्विजसत्तमाः २९

इति श्रीलिङ्गमहापुराणे पूर्वभागे स्नानविधिर्नाम
 पंचविंशोऽध्यायः २५

नंद्युवाच

आवाहयेत्ततो देवीं गायत्रीं वेदमातरम्
 आयातु वरदा देवीत्यनेनैव महेश्वरीम् १
 पाद्यमाचमनीयं च तस्याश्चार्घ्यं प्रदापयेत्
 प्राणायामत्रयं कृत्वा समासीनः स्थितोपि वा २
 सहस्रं वा तदर्धं वा शतमष्टोत्तरं तु वा
 गायत्रीं प्रणवेनैव त्रिविधेष्वेकमाचरेत् ३
 अर्घ्यं दत्त्वा समभ्यर्च्य प्रणम्य शिरसा स्वयम्
 उत्तमे शिखरे देवीत्युक्त्वोद्वास्य च मातरम् ४
 प्राच्यालोक्याभिवंद्येशां गायत्रीं वेदमातरम्
 कृतांजलिपुटो भूत्वा प्रार्थयेद्भास्करं तथा ५
 उदुत्यं च तथा चित्रं जातवेदसमेव च
 अभिवंद्य पुनः सूर्यं ब्रह्माणं च विधानतः ६
 तथा सौराणि सूक्तानि ऋग्यजुःसामजानि च
 जप्त्वा प्रदक्षिणं पश्चात्त्रिः कृत्वा च विभावसोः ७
 आत्मानं चांतरात्मानं परमात्मानमेव च
 अभिवंद्य पुनः सूर्यं ब्रह्माणं च विभावसुम् ८

मुनीन्पितृन् यथान्यायं स्वनाम्नावाहयेत्ततः
सर्वानावाहयामीति देवानावाह्य सर्वतः ९
तर्पयेद्विधिना पश्चात्प्राङ्मुखो वा ह्युदङ्मुखः
ध्यात्वा स्वरूपं तत्तत्त्वमभिवंद्य यथाक्रमम् १०
देवानां पुष्पतोयेन ऋषीणां तु कुशांभसा
पितृणां तिलतोयेन गंधयुक्तेन सर्वतः ११
यज्ञोपवीति देवानां निवीती ऋषितर्पणम्
प्राचीनावीती विप्रेन्द्र पितृणां तर्पयेत् क्रमात् १२
अंगुल्यग्रेण वै धीमांस्तर्पयेद्देवतर्पणम्
ऋषीन् कनिष्ठांगुलिना श्रोत्रियः सर्वसिद्धये १३
पितृस्तु तर्पयेद्विद्वान्दाक्षिणांगुष्ठकेन तु
तथैवं मुनिशार्दूल ब्रह्मयज्ञं यजेद्द्विजः १४
देवयज्ञं च मानुष्यं भूतयज्ञं तथैव च
पितृयज्ञं च पूतात्मा यज्ञकर्मपरायणः १५
स्वशाखाध्ययनं विप्र ब्रह्मयज्ञ इति स्मृतः
अग्नौ जुहोति यच्चान्नं देवयज्ञ इति स्मृतः १६
सर्वेषामेव भूतानां बलिदानं विधानतः
भूतयज्ञ इति प्रोक्तो भूतिदः सर्वदेहिनाम् १७
सदारान्सर्वतत्त्वज्ञान्ब्राह्मणान्वेदपारगान्
प्रणम्य तेभ्यो यदत्तमन्नं मानुष उच्यते १८
पितृनुद्दिश्य यदत्तं पितृयज्ञः स उच्यते
एवं पंच महायज्ञान्कुर्यात् सर्वार्थसिद्धये १९
सर्वेषां शृणु यज्ञानां ब्रह्मयज्ञः परः स्मृतः
ब्रह्मयज्ञरतो मर्त्यो ब्रह्मलोके महीयते २०
ब्रह्मयज्ञेन तुष्यन्ति सर्वे देवाः सवासवाः
ब्रह्मा च भगवान्विष्णुः शंकरो नीललोहितः २१

वेदाश्च पितरः सर्वे नात्र कार्या विचारणा
 ग्रामाद्बहिर्गतो भूत्वा ब्राह्मणो ब्रह्मयज्ञवित् २२
 यावत्त्वदृष्टमभवदुटजानां छदं नरः
 प्राच्यामुदीच्यां च तथा प्रागुदीच्यामथापि वा २३
 पुण्यमाचमनं कुर्याद्ब्रह्मयज्ञार्थमेव तत्
 प्रीत्यर्थं च ऋचां विप्राः त्रिः पीत्वा प्लाव्यप्लाव्य च २४
 यजुषां परिमृज्यैवं द्विः प्रक्षाल्य च वारिणा
 प्रीत्यर्थं सामवेदानामुपस्पृश्य च मूर्धनि २५
 स्पृशेदथर्ववेदानां नेत्रे चांगिरसां तथा
 नासिके ब्राह्मणोऽङ्गानां क्षाल्यक्षाल्य च वारिणा २६
 अष्टादशपुराणानां ब्रह्माद्यानां तथैव च
 तथा चोपपुराणानां सौरादीनां यथाक्रमम् २७
 पुण्यानामितिहासानां शैवादीनां तथैव च
 श्रोत्रे स्पृशेद्धि तुष्ट्यर्थं हृद्देश्यं तु ततः स्पृशेत् २८
 कल्पादीनां तु सर्वेषां कल्पवित्कल्पवित्तमाः
 एवमाचम्य चास्तीर्य दर्भपिंजूलमात्मनः २९
 कृत्वा पाणितले धीमानात्मनो दक्षिणोत्तरम्
 हेमांगुलीयसंयुक्तो ब्रह्मबंधयुतोपि वा ३०
 विधिवद्ब्रह्मयज्ञं च कुर्यात्सूत्री समाहितः
 अकृत्वा च मुनिः पंच महायज्ञान्द्विजोत्तमः ३१
 भुक्त्वा च सूकराणां तु योनौ वै जायते नरः
 तस्मात्सर्वप्रयत्नेन कर्तव्याः शुभमिच्छता ३२
 ब्रह्मयज्ञादथ स्नानं कृत्वादौ सर्वथात्मनः
 तीर्थं संगृह्य विधिवत्प्रविशेच्छिबिरं वशी ३३
 बहिरेव गृहात्पादौ हस्तौ प्रक्षाल्य वारिणा
 भस्मस्नानं ततः कुर्याद्विधिवद्देहशुद्धये ३४

शोध्य भस्म यथान्यायं प्रणवेनाग्निहोत्रजम्
ज्योतिः सूर्य इति प्रातर्जुह्यादुदिते यतः ३५
ज्योतिरग्निस्तथा सायं सम्यक् चानुदिते मृषा
तस्मादुदितहोमस्थं भसितं पावनं शुभम् ३६
नास्ति सत्यसमं यस्मादसत्यं पातकं च यत्
ईशानेन शिरोदेशं मुखं तत्पुरुषेण च ३७
उरोदेशमघोरेण गुह्यं वामेन सुव्रताः
सद्येन पादौ सर्वाङ्गं प्रणवेनाभिषेचयेत् ३८
ततः प्रक्षालयेत्पादं हस्तं ब्रह्मविदां वरः
व्यपोह्य भस्म चादाय देवदेवमनुस्मरन् ३९
मंत्रस्नानं ततः कुर्यादापोहिष्ठादिभिः क्रमात्
पुरयैश्चैव तथा मंत्रैर्ऋग्यजुः सामसंभवैः ४०
द्विजानां तु हितायैवं कथितं स्नानमद्य ते
संक्षिप्य यः सकृत्कुर्यात्स याति परमं पदम् ४१

इति श्रीलिङ्गमहापुराणे पूर्वभागे पञ्चयज्ञविधानं नाम
षड्विंशोऽध्यायः २६

शैलादिरुवाच

वक्ष्यामि शृणु संक्षेपाल्लिंगार्चनविधिक्रमम्
वक्तुं वर्षशतेनापि न शक्यं विस्तरेण यत् १
एवं स्नात्वा यथान्यायं पूजास्थानं प्रविश्य च
प्राणायामत्रयं कृत्वा ध्यायेद्देवं त्रियंबकम् २
पंचवक्त्रं दश भुज शुद्धस्फटिकसन्निभम्
सर्वाभरणसंयुक्तं चित्रांबरविभूषितम् ३
तस्य रूपं समाश्रित्य दाहनप्लावनादिभिः
शैवीं तनुं समास्थाय पूजयेत्परमेश्वरम् ४

देहशुद्धिं च कृत्वैव मूलमंत्रं न्यसेत्क्रमात्
 सर्वत्र प्रणवेनैव ब्रह्माणि च यथाक्रमम् ५
 सूत्रे नमः शिवायेति छंदांसि परमे शुभे
 मंत्राणि सूक्ष्मरूपेण संस्थितानि यतस्ततः ६
 न्यग्रोधबीजे न्यग्रोधस्तथा सूत्रे तु शोभने
 महत्यपि महद्ब्रह्म संस्थितं सूक्ष्मवत्स्वयम् ७
 सेचयेदर्चनस्थानं गंधचदनवारिणा
 द्रव्याणि शोधयेत्पश्चात्क्षालनप्रोक्षणादिभिः ८
 क्षालनं प्रोक्षणं चैव प्रणवेन विधीयते
 प्रोक्षणी चार्घ्यपात्रं च पाद्यपात्रमनुक्रमत् ९
 तथा ह्याचमनीयार्थं कल्पितं पात्रमेव च
 स्थापये द्विधिना धीमानवगुंठय यथाविधि १०
 दुर्भैराच्छादयेच्चैव प्रोक्षयेच्छुद्धवारिणा
 तेषु तेष्वथ सर्वेषु क्षिपेत्तोयं सुशीतलम् ११
 प्रणवेन क्षिपेत्तेषु द्रव्याण्यालोक्य बुद्धिमान्
 उशीरं चंदनं चैव पाद्ये तु परिकल्पयेत् १२
 जातिकंकोलकर्पूरबहुमूलतमालकम्
 चूणयित्वा यथान्यायं क्षिपेदाचमनीयके १३
 एवं सर्वेषु पात्रेषु दापयेच्चंदनं तथा
 कर्पूरं च यथान्यायं पुष्पाणि विविधानि च १४
 कुशाग्रमक्षतांश्चैव यवव्रीहितिलानि च
 आज्यसिद्धार्थपुष्पाणि भसितं चार्घ्यपात्रके १५
 कुशपुष्पयवव्रीहिबहुमूलतमालकम्
 दापयेत्प्रोक्षणीपात्रे भसितं प्रणवेन च १६
 न्यसेत्पंचाक्षरं चैव गायत्रीं रुद्रदेवताम्
 केवलं प्रणवं वापि वेदसारमनुत्तमम् १७

अथ संप्रोक्षयेत्पश्चाद्द्रव्याणि प्रणवेन तु
 प्रोक्षणीपात्रसंस्थेन ईशानाद्यैश्च पंचभिः १८
 पार्श्वतो देवदेवस्य नंदिनं मां समर्चयेत्
 दीप्तानलायुतप्रख्यं त्रिनेत्रं त्रिदशेश्वरम् १९
 बालेंदुमुकुटं चैव हरिवक्त्रं चतुर्भुजम्
 पुष्पमालाधरं सौम्यं सर्वाभरणभूषितम् २०
 उत्तरे चात्मनः पुण्यां भार्यां च मरुतां शुभाम्
 सुयशां सुव्रतां चांबापादमंडनतत्पराम् २१
 एवं पूज्य प्रविश्यांतर्भवनं परमेष्ठिनः
 दत्त्वा पुष्पांजलिं भक्त्या पंचमूर्धसु पंचभिः २२
 गंधपुष्पैस्तथा धूपैर्विविधैः पूज्य शंकरम्
 स्कंदं विनायकं देवीं लिंगशुद्धिं च कारयेत् २३
 जप्त्वा सर्वाणि मंत्राणि प्रणवादिनमोतकम्
 कल्पयेदासनं पश्चात्पद्धारख्यं प्रणवेन तत् २४
 तस्य पूर्वदलं साक्षादणिमामयमक्षरम्
 लघिमा दक्षिणं चैव महिमा पश्चिमं तथा २५
 प्राप्तिस्तथोत्तरं पत्रं प्राकाम्यं पावकस्य तु
 ईशित्वं नैऋतं पत्रं वशित्वं वायुगोचरे २६
 सर्वज्ञत्वं तथैशान्यं कर्णिका सोम उच्यते
 सोमस्याधस्तथा सूर्यस्तस्याधः पावकः स्वयम् २७
 धर्मादयो विदिक्ष्वेते त्वनंतं कल्पयेत्क्रमात्
 अव्यक्तादिचतुर्दिक्षु सोमस्यांते गुणत्रयम् २८
 आत्मत्रयं ततश्चोर्ध्वं तस्यांते शिवपीठिका
 सद्योजातं प्रपद्यामीत्यावाह्य परमेश्वरम् २९
 वामदेवेन मंत्रेण स्थापयेदासनोपरि
 सान्निध्यं रुद्रगायत्र्या अघोरेण निरुद्धय च ३०

ईशानः सर्वविद्यानामिति मंत्रेण पूजयेत्
 पाद्यमाचमनीयं च विभोश्चार्घ्यं प्रदापयेत् ३१
 स्नापयेद्विधिना रुद्रं गंधचंदनवारिणा
 पंचगव्य विधानेन गृह्य पात्रेभिमंत्र्य च ३२
 प्रणवेनैव गव्यैस्तु स्नापयेच्च यथाविधि
 आज्येन मधुना चैव तथा चेक्षुरसेन च ३३
 पुण्यैर्द्रव्यैर्महादेवं प्रणवेनाभिषेचयेत्
 जलभांडैः पवित्रैस्तु मंत्रैस्तोयं क्षिपेत्ततः ३४
 शुद्धिं कृत्वा यथान्यायं सितवस्त्रेण साधकः
 कुशापामार्गकपूरजातिपुष्पकचंपकैः ३५
 करवीरैः सितैश्चैव मल्लिकाकमलोत्पलैः
 आपूर्य पुष्पैः सुशुभैः चंदनाद्यैश्च तज्जलम् ३६
 न्यसेन्मंत्राणि ततोये सद्योजातादिकानि तु
 सुवर्णकलशेनाथ तथा वै राजतेन वा ३७
 ताम्रेण पद्मपत्रेण पालाशेन दलेन वा
 शंखेन मृन्मयेनाथ शोधितेन शुभेन वा ३८
 सकूर्चेन सपुष्पेण स्नापयेन्मंत्रपूर्वकम्
 मंत्राणि ते प्रवक्ष्यामि शृणु सर्वार्थसिद्धये ३९
 यैर्लिङ्गं सकृदप्येवं स्नाप्य मुच्येत मानवः
 पवमानेन मंत्रज्ञाः तथा वामीयकेन च ४०
 रुद्रेण नीलरुद्रेण श्रीसूक्तेन शुभेन च
 रजनीसूक्तकेनैव चमकेन शुभेन च ४१
 होतारेणाथ शिरसा अथर्वेण शुभेन च
 शांत्या चाथ पुनः शान्त्या भारुंडेनारुणेन च ४२
 वारुणेन च ज्येष्ठेन तथा वेदव्रतेन च
 तथांतरेण पुण्येन सूक्तेन पुरुषेण च ४३

त्वरितेनैव रुद्रेण कपिना च कपिर्दिना
 आवोसजेति साम्ना तु बृहच्चन्द्रेण विष्णुना ४४
 विरूपाक्षेण स्कंदेन शतऋग्भिः शिवैस्तथा
 पंच ब्रह्मैश्च सूत्रेण केवलप्रणवेन च ४५
 स्नापयेद्देवदेवेशं सर्वपापप्रशांतये
 वस्त्रं शिवोपवीतं च तथा ह्याचमनीयकम् ४६
 गंधं पुष्पं तथा धूपं दीपमन्नं क्रमेण तु
 तोयं सुगंधितं चैव पुनराचमनीयकम् ४७
 मुकुटं च शुभं छन्नं तथा वै भूषणानि च
 दापयेत्प्रणवेनैव मुखवासादिकानि च ४८
 ततः स्फटिकसंकाशं दवे निष्कलमक्षरम्
 कारणं सर्वदेवानां सर्वलोकमयं परम् ४९
 ब्रह्मेन्द्रविष्णुरुद्राद्यैर्ऋषिदेवैरगोचरम्
 वेदविद्भिर्हि वेदान्तैस्त्वगोचरमिति श्रुतिः ५०
 आदिमध्यांतरहितं भेषजं भवरोगिणाम्
 शिवतत्त्वमिति ख्यातं शिवलिङ्गे व्यवस्थितम् ५१
 प्रणवेनैव मंत्रेण पूजयेत्लिङ्गमूर्धनि
 स्तोत्रं जपेच्च विधिना नमस्कारं प्रदक्षिणम् ५२
 अर्घ्यां दत्त्वाथ पुष्पाणि पादयोस्तु विकीर्य च
 प्रणिपत्य च देवेशमात्मन्यारोपये च्छिवम् ५३
 एवं संचिप्य कथितं लिंगार्चनमनुत्तमम्
 आभ्यंतरं प्रवक्ष्यामि लिंगार्चनमिहाद्य ते ५४

इति श्रीलिङ्गमहापुराणे पूर्व भागे लिंगार्चनविधिर्नाम
 सप्तविंशोऽध्यायः २७

शैलादिरुवाच

आग्नेयं सौरममृतं बिंबं भाव्यं ततोपरि
 गुणत्रयं च हृदये तथा चात्मत्रयं क्रमात् १
 तस्योपरि महादेवं निष्कलं सकलाकृतिम्
 कांतार्धारूढदेहं च पूजयेद्ध्यानविद्यया २
 ततो बहुविधं प्रोक्तं चिंत्यं तत्रास्ति चेद्यतः
 चिंतकस्य ततश्चिंता अन्यथा नोपपद्यते ३
 तस्माद्ध्येयं तथा ध्यानं यजमानः प्रयोजनम्
 स्मरेत्तन्नान्यथा जातु बुद्धयते पुरुषस्य ह ४
 पुरे शेते पुरं देहं तस्मात्पुरुष उच्यते
 याज्यं यज्ञेन यजते यजमानस्तु स स्मृतः ५
 ध्येयो महेश्वरो ध्यानं चिंतनं निर्वृतिः फलम्
 प्रधानपुरुषेशानं याथातथ्यं प्रपद्यते ६
 इह षड्विंशको ध्येयो ध्याता वै पंचविंशकः
 चतुर्विंशकमव्यक्तं महदाद्यास्तु सप्त च ७
 महांस्तथा त्वहंकारं तन्मात्रं पंचकं पुनः
 कर्मेन्द्रियाणि पञ्चैव तथा बुद्धीन्द्रियाणि च ८
 मनश्च पंच भूतानि शिवः षड्विंशकस्ततः
 स एव भर्ता कर्ता च विधेरपि महेश्वरः ९
 हिरण्यगर्भं रुद्रोसौ जनयामास शंकरः
 विश्वाधिकश्च विश्वात्मा विश्वरूप इति स्मृतः १०
 विना यथा हि पितरं मातरं तनयास्त्वह
 न जायंते तथा सोमं विना नास्ति जगत्त्रयम् ११
 सनत्कुमार उवाच
 कर्ता यदि महादेवः परमात्मा महेश्वरः
 तथा कारयिता चैव कुर्वतोल्पात्मनस्तथा १२

नित्यो विशुद्धो बुद्धश्च निष्कलः परमेश्वरः
 त्वयोक्तो मुक्तिदः किं वा निष्कलश्चेत्करोति किम् १३
 शैलादिरुवाच
 कालः करोति सकलं कालं कलयते सदा
 निष्कलं च मनः सर्वं मन्यते सोपि निष्कलः १४
 कर्मणा तस्य चैवेह जगत्सर्वं प्रतिष्ठितम्
 किमत्र देवदेवस्य मूर्त्यष्टकमिदं जगत् १५
 विनाकाशं जगन्नैव विना द्दमां वायुना विना
 तेजसा वारिणा चैव यजमानं तथा विना १६
 भानुना शशिना लोकस्तस्यैतास्तनवः प्रभोः
 विचारतस्तु रुद्रस्य स्थूलमेतच्चराचरम् १७
 सूक्ष्मं वदन्ति ऋषयो यन्न वाच्यं द्विजोत्तमाः
 यतो वाचो निवर्तते अप्राप्य मनसा सह १८
 आनन्दं ब्रह्मणो विद्वान्न बिभेति कुतश्चन
 न भेतव्यं तथा तस्माज्ज्ञात्वानन्दं पिनाकिनः १९
 विभूतयश्च रुद्रस्य मत्वा सर्वत्र भावतः
 सर्वं रुद्र इति प्राहुर्मुनयस्तत्त्वदर्शिनः २०
 नमस्कारेण सततं गौरवात्परमेष्ठिनः
 सर्वं तु खल्विदं ब्रह्म सर्वो वै रुद्र ईश्वरः २१
 पुरुषो वै महादेवो महेशानः परः शिवः
 एवं विभुर्विर्निदष्टो ध्यानं तत्रैव चिन्तनम् २२
 चतुर्व्यूहेण मार्गेण विचार्यालोक्य सुव्रत
 संसारहेतुः संसारो मोक्षहेतुश्च निर्वृतिः २३
 चतुर्व्यूहः समाख्यातश्चिन्तकस्येह योगिनः
 चिन्ता बहुविधा ख्याता सैकत्र परमेष्ठिना २४
 सुनिष्ठेत्यत्र कथिता रुद्रं रोद्री न संशयः

एन्द्री चैन्द्रे तथा सौम्या सोमे नारायणे तथा २५
 सूर्ये वह्नौ च सर्वेषां सर्वत्रैवं विचारतः
 सैवाहं सोहमित्येवं द्विधा संस्थाप्य भावतः २६
 भक्तोसौ नास्ति यस्तस्माच्चिन्ता ब्राह्मी न संशयः
 एवं ब्रह्ममयं ध्यायेत्पूर्वे विप्र चराचरम् २७
 चराचरविभागं च त्यजेदभिमतं स्मरन्
 त्याज्यं ग्राह्यमलभ्यं च कृत्यं चाकृत्यमेव च २८
 यस्य नास्ति सुतृप्तस्य तस्य ब्राह्मी न चान्यथा
 आभ्यन्तरं समाख्यातमेवमभ्यर्चनं क्रमात् २९
 आभ्यन्तरार्चकाः पूज्या नमस्कारादिभिस्तथा
 विरूपा विकृताश्चापि न निन्द्या ब्रह्मवादिनः ३०
 आभ्यन्तरार्चकाः सर्वे न परीक्ष्या विजानता
 निन्दका एव दुःखार्ता भविष्यन्त्यल्पचेतसः ३१
 यथा दारुवने रुद्रं विनिन्द्य मुनयः पुरा
 तस्मात्सेव्या नमस्कार्याः सदा ब्रह्मविदस्तथा ३२
 वर्णाश्रमविनिर्मुक्ता वर्णाश्रमपरायणैः ३३

इति श्रीलिङ्गमहापुराणे पूर्वभागे शिवार्चनतत्त्वसंख्यादिवर्णनं
 नामाऽष्टाविंशोऽध्यायः २८

सनत्कुमार उवाच

इदानीं श्रोतुमिच्छामि पुरा दारुवने विभो
 प्रवृत्तं तद्वनस्थानां तपसा भावितात्मनाम् १
 कथं दारुवनं प्राप्तो भगवान्नीललोहितः
 विकृतं रूपमास्थाय चोर्ध्वरेता दिगंबरः २
 किं प्रवृत्तं वने तस्मिन् रुद्रस्य परमात्मनः
 वक्तुमर्हसि तत्त्वेन देवदेवस्य चेष्टितम् ३

सूत उवाच

तस्य तद्वचनं श्रुत्वा श्रुतिसारविदां वरः

शिलादसूनुर्भगवान्प्राह किञ्चिद्भवं हसन् ४

शैलादिरुवाच

मुनयो दारुगहने तपस्तेपुः सुदारुणम्

तुष्ट्यर्थं देवदेवस्य सदारतनयाग्रयः ५

तुष्टो रुद्रो जगन्नाथश्चेकितानो वृषध्वजः

धूर्जटिः परमेशानो भगवान्नीललोहितः ६

प्रवृत्तिलक्षणं ज्ञानं ज्ञातुं दारुवनौकसाम्

परीक्षार्थं जगन्नाथः श्रद्धया क्रीडया च सः ७

निवृत्तिलक्षणज्ञानप्रतिष्ठार्थं च शंकरः

देवदारुवनस्थानां प्रवृत्तिज्ञानचेतसाम् ८

विकृतं रूपमास्थाय दिग्वासा विषमेक्षणः

मुग्धो द्विहस्तः कृष्णांगो दिव्यं दारुवनं ययौ ९

मन्दस्मितं च भगवान् स्त्रीणां मनसिजोद्भवम्

भ्रविलासं च गानं च चकारातीव सुन्दरः १०

संप्रेक्ष्य नारीवृन्दं वै मुहुर्मुहुरनंगहा

अनगवृद्धिमकरोदतीव मधुराकृतिः ११

वने तं पुरुषं दृष्ट्वा विकृतं नीललोहितम्

स्त्रियः पतिव्रताश्चापि तमेवान्वयुरादरात् १२

वनोटजद्वारगताश्च नार्यो विस्रस्तवस्त्राभरणा विचेष्टाः ।

लब्ध्वा स्मितं तस्य मुखारविंदाद्द्रुमालयस्थास्तमथान्वयुस्ताः १३

दृष्ट्वा काश्चिद्भवं नार्यो मदघूर्णितलोचनाः

विलासबाह्यास्ताश्चापि भ्रूविलासं प्रचक्रिरे १४

अथ दृष्ट्वापरा नार्यः किञ्चित्प्रहसिताननाः

किञ्चिद्विस्रस्तवसनाः स्त्रस्तकांचीगुणा जगुः १५

काश्चित्तदा तं विपिने तु दृष्ट्वा विप्रांगनाः स्रस्तनवांशुकं वा ।
 स्वान्स्वान्विचित्रान् वलयान्प्रविध्य मदान्विता बंधुजनांश्च जग्मुः १६
 काश्चित्तदा तं न विवेद दृष्ट्वा विवासना स्रस्तमहांशुका च ।
 शाखाविचित्रान् विटपान्प्रसिद्धान्मदान्विता बंधुजनांस्तथान्याः १७
 काश्चिज्जगुस्तं ननृतुर्निपेतुश्च धरातले
 निषेदुर्गजवच्चान्या प्रोवाच द्विजपुंगवाः १८
 अन्योन्यं सस्मितं प्रेक्ष्य चालिलिङ्गुः समंततः
 निरुध्य मार्गं रुद्रस्य नैपुणानि प्रचक्रिरे १९
 को भवानिति चाहुस्तं आस्यतामिति चापराः
 कुत्रेत्यथ प्रसीदेति जजल्पुः प्रीतमानसाः २०
 विपरीता निपेतुर्वै विस्त्रस्तांशुकमूर्धजाः
 पतिव्रताः पतीनां तु सन्निधौ भवमायया २१
 दृष्ट्वा श्रुत्वा भवस्तासां चेष्टावाक्यानि चाव्ययः
 शुभं वाप्यशुभं वापि नोक्तवान्परमेश्वरः २२
 दृष्ट्वा नारीकुलं विप्रास्तथाभूतं च शंकरम्
 अतीव परुषं वाक्यं जजल्पुस्ते मुनीश्वराः २३
 तपांसि तेषां सर्वेषां प्रत्याहन्यंत शंकरे
 यथादित्यप्रकाशेन तारका नभसि स्थिताः २४
 श्रूयते ऋषिशापेन ब्रह्मणस्तु महात्मनः
 समृद्धश्रेयसां योनिर्यज्ञो वै नाशमाप्तवान् २५
 भृगोरपि च शापेन विष्णुः परमवीर्यवान्
 प्रादुर्भावान्दश प्राप्तो दुःखितश्च सदा कृतः २६
 इंद्रस्यापि च धर्मज्ञं छिन्नं सवृषणं पुरा
 ऋषिणा गौतमेनोर्व्यां क्रुद्धेन विनिपातितम् २७
 गर्भवासो वसूनां च शापेन विहितस्तथा
 ऋषीणां चैव शापेन नहुषः सर्पतां गतः २८

क्षीरोदश्च समुद्रोसौ निवासः सर्वदा हरेः
 द्वितीयश्चामृताधारो ह्यपेयो ब्राह्मणैः कृतः २६
 अविमुक्तेश्वरं प्राप्य वाराणस्यां जनार्दनः
 क्षीरेण चाभिषिच्येशं देवदेवं त्रियंबकम् ३०
 श्रद्धया परया युक्तो देहाश्लेषामृतेन वै
 निषिक्तेन स्वयं देवः क्षीरेण मधुसूदनः ३१
 सेचयित्वाथ भगवान्ब्रह्मणा मुनिभिः समम्
 क्षीरोदं पूर्ववच्चक्रे निवासं चात्मनः प्रभुः ३२
 धर्मश्चैव तथा शप्तो मांडव्येन महात्मना
 वृष्णायश्चैव कृष्णेन दुर्वासाद्यैर्महात्मभिः ३३
 राघवः सानुजश्चापि दुर्वासेन महात्मना
 श्रीवत्सश्च मुनेः पादपतनात्तस्य धीमतः ३४
 एते चान्ये च बहवो विप्राणां वशमागताः
 वर्जयित्वा विरूपाक्षं देवदेवमुमापतिम् ३५
 एवं हि मोहितास्तेन नावबुध्यन्त शंकरम्
 अत्युग्रवचनं प्रोचुश्चोग्रोप्यन्तरधीयत ३६
 तेपि दारुवनात्तस्मात्प्रातः संविग्रमानसाः
 पितामहं महात्मानमासीनं परमासने ३७
 गत्वा विज्ञापयामासुः प्रवृत्तमखिलं विभोः
 शुभे दारुवने तस्मिन् मुनयः क्षीणचेतसः ३८
 सोपि संचिन्त्य मनसा क्षणादेव पितामहः
 तेषां प्रवृत्तमखिलं पुण्ये दारुवने पुरा ३९
 उत्थाय प्राञ्जलिर्भूत्वा प्रणिपत्य भवाय च
 उवाच सत्वरं ब्रह्मा मुनीन्दारुवनालयान् ४०
 धिग्युष्मान्प्राप्तनिधनान्महानिधिमनुत्तमम्
 वृथाकृतं यतो विप्रा युष्माभिर्भाग्यवर्जितैः ४१

यस्तु दारुवने तस्मिल्लिङ्गी दृष्टोप्यलिङ्गिभिः
 युष्माभिर्विकृताकारः स एव परमेश्वरः ४२
 गृहस्थैश्च न निंद्यास्तु सदा ह्यतिथयो द्विजाः
 विरूपाश्च सुरूपाश्च मलिनाश्चाप्यपंडिताः ४३
 सुदर्शनेन मुनिना कालमृत्युरपि स्वयम्
 पुरा भूमौ द्विजाग्रयेण जितो ह्यतिथिपूजया ४४
 अन्यथा नास्ति संतर्तुं गृहस्थैश्च द्विजोत्तमैः
 त्यक्त्वा चातिथिपूजां तामात्मनो भुवि शोधनम् ४५
 गृहस्थोपि पुरा जेतुं सुदर्शन इति श्रुतः
 प्रतिज्ञामकरोज्जायां भार्यामाह पतिव्रताम् ४६
 सुव्रते सुभ्रु सुभगे शृणु सर्वं प्रयत्नतः
 त्वया वै नावमंतव्या गृहे ह्यतिथयः सदा ४७
 सर्वं एव स्वयं साक्षादतिथिर्यत्पिनाकधृक्
 तस्मादतिथये दत्त्वा आत्मानमपि पूजय ४८
 एवमुक्त्वाथ संतप्ता विवशा सा पतिव्रता
 पतिमाह रुदंती च किमुक्तं भवता प्रभो ४९
 तस्यास्तद्वचनं श्रुत्वा पुनः प्राह सुदर्शनः
 देयं सर्वं शिवायार्ये शिव एवातिथिः स्वयम् ५०
 तस्मात्सर्वे पूजनीयाः सर्वेष्यतिथयः सदा
 एवमुक्त्वा तदा भर्त्रा भार्या तस्य पतिव्रता ५१
 शेषामिवाज्ञामादाय मूर्ध्ना सा प्राचरत्तदा
 परीक्षितुं तथा श्रद्धां तयोः साक्षाद्द्विजोत्तमाः ५२
 धर्मो द्विजोत्तमो भूत्वा जगामाथ मुनेर्गृहम्
 तं दृष्ट्वा चार्चयामास सार्घाद्यैरनघा द्विजम् ५३
 संपूजितस्तया तां तु प्राह धर्मो द्विजः स्वयम्
 भद्रे कुतः पतिर्धीमांस्तव भर्ता सुदर्शनः ५४

अन्नाद्यैरलमद्यार्यै स्वं दातुमिह चार्हसि
 सा च लज्जावृता नारी स्मरंती कथितं पुरा ५५
 भर्त्रा न्यमीलयन्नेत्रे चचाल च पतिव्रता
 किंचैत्याह पुनस्तं वै धर्मे चक्रे च सा मतिम् ५६
 निवेदितुं किलात्मानं तस्मै पत्युरिहाज्ञया
 एतस्मिन्नन्तरे भर्ता तस्या नार्याः सुदर्शनः ५७
 गृहद्वारं गतो धीमांस्तामुवाच महामुनिः
 एह्येहि क्व गता भद्रे तमुवाचातिथिः स्वयम् ५८
 भार्यया त्वनया सार्धं मैथुनस्थोऽहमद्य वै
 सुदर्शन महाभाग किं कर्तव्यमिहोच्यताम् ५९
 सुरतांतस्तु विप्रेन्द्र संतुष्टोहं द्विजोत्तम
 सुदर्शनस्ततः प्राह सुप्रहृष्टो द्विजोत्तमः ६०
 भुङ्क्व चैनां यथाकामं गमिष्येहं द्विजोत्तम
 हृष्टोथ दर्शयामास स्वात्मानं धर्मराट् स्वयम् ६१
 प्रददौ चेप्सितं सर्वं तमाह च महाद्युतिः
 एषा न भुक्ता विप्रेन्द्र मनसापि सुशोभना ६२
 मया चैषा न संदेहः श्रद्धां ज्ञातुमिहागतः
 जितो वै यस्त्वया मृत्युर्धर्मैशैकेन सुव्रत ६३
 अहोस्य तपसो वीर्यमित्युक्त्वा प्रययौ च सः
 तस्मात्तथा पूजनीयाः सर्वे ह्यतिथयः सदा ६४
 बहुनात्र किमुक्तेन भाग्यहीना द्विजोत्तमाः
 तमेव शरणं तूर्णं गंतुमर्हथ शंकरम् ६५
 तस्य तद्वचनं श्रुत्वा ब्रह्मणो ब्राह्मणर्षभाः
 ब्रह्माणमभिवंद्यार्ताः प्रोचुराकुलितेक्षणाः ६६
 ब्राह्मणा ऊचुः
 नापेक्षितं महाभाग जीवितं विकृताः स्त्रियः

दृष्टोस्माभिर्महादेवो निन्दितो यस्त्वनिन्दितः ६७
 शप्तश्च सर्वगः शूली पिनाकी नीललोहितः
 अज्ञानाच्छापजा शक्तिः कुंठितास्य निरीक्षणात् ६८
 वक्तुमर्हसि देवेश संन्यासं वै क्रमेण तु
 द्रष्टुं वै देवदेवेशमुग्रं भीमं कपर्दिनम् ६९
 पितामह उवाच
 आदौ वेदानधीत्यैव श्रद्धया च गुरोः सदा
 विचार्यार्थं मुनेर्धर्मान् प्रतिज्ञाय द्विजोत्तमाः ७०
 ग्रहणान्तं हि वा विद्वानथ द्वादश वार्षिकम्
 स्नात्वाहृत्य च दारान्वै पुत्रानुत्पाद्य सुव्रतान् ७१
 वृत्तिभिश्चानुरूपाभिस्तान्विभज्य सुतान्मुनिः
 अग्निष्टोमादिभिश्चेष्ट्वा यज्ञैर्यज्ञेश्वरं विभुम् ७२
 पूजयेत्परमात्मानं प्राप्यारण्यं विभावसौ
 मुनिर्द्वादशवर्षं वा वर्षमात्रमथापि वा ७३
 पक्षद्वादशकं वापि दिनद्वादशकं तु वा
 क्षीरभुक् संयुतः शांतः सर्वान् संपूजयेत्सुरान् ७४
 इष्ट्वैवं जुहुयादग्नौ यज्ञपात्राणि मंत्रतः
 अप्सु वै पार्थिवं न्यस्य गुरवे तैजसानि तु ७५
 स्वधनं सकलं चैव ब्राह्मणेभ्यो विशंकया
 प्रणिपत्य गुरुं भूमौ विरक्तः संन्यसेद्यतिः ७६
 निकृत्य केशान्सशिखानुपवीतं विसृज्य च
 पंचभिर्जुहुयादप्सु भूः स्वाहेति विचक्षणः ७७
 ततश्चोर्ध्वं चरेदेवं यतिः शिवविमुक्तये
 व्रतेनानशनेनापि तोयवृत्त्यापि वा पुनः ७८
 पर्णवृत्त्या पयोवृत्त्या फलवृत्त्यापि वा यतिः
 एवं जीवन्मृतो नो चेत् षणमासाद्वत्सरात्तु वा ७९

प्रस्थानादिकमायासं स्वदेहस्य चरेद्यतिः
 शिवसायुज्यमाप्नोति कर्मणाप्येवमाचरन् ८०
 सद्योपि लभते मुक्तिं भक्तियुक्तो दृढव्रताः ८१
 त्यागेन वा किं विधिनाप्यनेन भक्तस्य रुद्रस्य शुभैर्व्रतैश्च ।
 यज्ञैश्च दानैर्विविधैश्च होमैर्लब्धैश्च शास्त्रैर्विविधैश्च वेदैः ८२
 श्वेतेनैवं जितो मृत्युर्भवभक्त्या महात्मना
 वोस्तु भक्तिर्महादेवे शंकरे परमात्मनि ८३
 इति श्रीलिङ्गमहापुराणे पूर्वभागे एकोनत्रिंशोऽध्यायः २६

शैलादिरुवाच

एवमुक्त्वास्तदा तेन ब्रह्मणा ब्राह्मणषभाः
 श्वेतस्य च कथां पुण्यामपृच्छन्परमर्षयः १
 पितामह उवाच
 श्वेतो नाम मुनिः श्रीमान् गतायुर्गिरिगह्वरे
 सक्तो ह्यभ्यर्च्य यद्भक्त्या तुष्टाव च महेश्वरम् २
 रुद्राध्यायेन पुण्येन नमस्तेत्यादिना द्विजाः
 ततः कालो महातेजाः कालप्राप्तं द्विजोत्तमम् ३
 नेतुं संचित्य विप्रेन्द्रास्सान्निध्यमकरोन्मुनेः
 श्वेतोपि दृष्ट्वा तं कालं कालप्राप्तोपि शंकरम् ४
 पूजयामास पुण्यात्मा त्रियंबकमनुस्मरन्
 त्रियंबकं यजेदेवं सुगंधिं पुष्टिवर्धनम् ५
 किं करिष्यति मे मृत्युर्मृत्योर्मृत्युरहं यतः
 तं दृष्ट्वा सस्मितं प्राह श्वेतं लोकभयंकरः ६
 एह्येहि श्वेत चानेन विधिना किं फलं तव
 रुद्रो वा भगवान् विष्णुर्ब्रह्मा वा जगदीश्वरः ७
 कः समर्थः परित्रातुं मया ग्रस्तं द्विजोत्तम

अनेन मम किं विप्र रौद्रेण विधिना प्रभोः ८
 नेतुं यस्योत्थितश्चाहं यमलोकं क्षणेन वै
 यस्माद्गतायुस्त्वं तस्मान्मुने नेतुमिहोद्यतः ९
 तस्य तद्वचनं श्रुत्वा भैरवं धर्ममिश्रितम्
 हा रुद्र रुद्ररुद्रेति ललाप मुनिपुंगवः १०
 तं प्राह च महादेवं कालं संप्रेक्ष्य वै दृशा
 नेत्रेण बाष्पमिश्रेण संभ्रांतेन समाकुलः ११
 श्वेत उवाच

त्वया किं काल नो नाथश्चास्ति चेद्धि वृषध्वजः
 लिंगेऽस्मिन् शंकरो रुद्रः सर्वदेवभवोद्भवः १२
 अतीव भवभक्तानां मद्धिधानां महात्मनाम्
 विधिना किं महाबाहो गच्छ गच्छ यथागतम् १३
 ततो निशम्य कुपितस्तीक्ष्णदंष्ट्रो भयंकरः
 श्रुत्वा श्वेतस्य तद्वाक्यं पाशहस्तो भयावहः १४
 सिंहनादं महत्कृत्वा चास्फाटय च मुहुमुहुः
 बबन्ध च मुनिं कालः कालप्राप्तं तमाह च १५
 मया बद्धोसि विप्रर्षे श्वेतं नेतुं यमालयम्
 अद्य वै देवदेवेन तव रुद्रेण किं कृतम् १६
 क्व शर्वस्तव भक्तिश्च क्व पूजा पूजया फलम्
 क्व चाहं क्व च मे भीतिः श्वेत बद्धोसि वै मया १७
 लिंगेऽस्मिन् संस्थितः श्वेत तव रुद्रो महेश्वरः
 निश्चेष्टोसौ महादेवः कथं पूज्यो महेश्वरः १८
 ततः सदाशिवः स्वयं द्विजं निहन्तुमागतम्
 निहन्तुमंतकं स्मयन् स्मरारियज्ञहा हरः १९
 त्वरन् विनिर्गतः परः शिवः स्वयं त्रिलोचनः
 त्रियंबकोऽम्बया समं सनंदिना गणेश्वरैः २०

ससर्ज जीवितं क्षणाद्भवं निरीक्ष्य वै भयात्
 पपात चाशु वै बली मुनेस्तु सन्निधौ द्विजाः २१
 ननाद चोर्ध्वमुच्चधीर्निरीक्ष्य चांतकांतकम्
 निरीक्षणैः वै मृतं भवस्य विप्रपुंगवाः २२
 विनेदुरुच्चमीश्वराः सुरेश्वरा महेश्वरम्
 प्रणेमुरंबिकामुमां मुनीश्वरास्तु हर्षिताः २३
 ससर्जुरस्य मूर्ध्नि वै मुनेर्भवस्य खेचराः
 सुशोभनं सुशीतलं सुपुष्पवर्षमंबरात् २४
 अहो निरीक्ष्य चांतकं मृतं तदा सुविस्मितः
 शिलाशनात्मजोऽव्ययं शिवं प्रणम्य शंकरम् २५
 उवाच बालधीर्मृतः प्रसीद चेति वै मुनेः
 महेश्वरं महेश्वरस्य चानुगो गणेश्वरः २६
 ततो विवेश भगवाननुगृह्य द्विजोत्तमम्
 क्षणाद्गूढशरीरं हि ध्वस्त दृष्ट्वांतकं क्षणात् २७
 तस्मान्मृत्युंजयं चैव भक्त्या संपूजये द्विजाः
 मुक्तिदं भुक्तिदं चैव सर्वेषामपि शंकरम् २८
 बहुना किं प्रलापेन संन्यस्याभ्यर्च्य वै भवम्
 भक्त्या चापरया तस्मिन् विशोका वै भविष्यथ २९
 शैलादिरुवाच
 एवमुक्तास्तदा तेन ब्रह्मणा ब्रह्मवादिनः
 प्रसीदभक्तिर्देवेशे भवेद्बुद्धे पिनाकिनि ३०
 केन वा तपसा देव यज्ञेनाप्यथ केन वा
 ब्रतैर्वा भगवद्भक्ता भविष्यन्ति द्विजातयः ३१
 पितामह उवाच
 न दानेन मुनिश्रेष्ठास्तपसा च न विद्यया
 यज्ञैर्होमैर्व्रतैर्वैदैर्योगशास्त्रैर्निरोधनैः ३२

प्रसादे नैव सा भक्तिः शिवे परमकारणे
 अथ तस्य वचः श्रुत्वा सर्वे ते परमर्षयः ३३
 सदारतनयाः श्रांताः प्रणेमुश्च पितामहम्
 तस्मात्पाशुपती भक्तिर्धर्मकामार्थसिद्धिदा ३४
 मुनेर्विजयदा चैव सर्वमृत्युजयप्रदा
 दधीचस्तु पुरा भक्त्या हरिं जित्वामरैर्विभुम् ३५
 क्षयं जघान पादेन वज्रास्थित्वं च लब्धवान्
 मयापि निर्जितो मृत्युर्महादेवस्य कीर्तनात् ३६
 श्वेतेनापि गतेनास्यं मृत्योर्मुनिवरेण तु
 महादेवप्रसादेन जितो मृत्युर्यथा मया ३७

इति श्रीलिङ्गमहापुराणे पूर्वभागे त्रिंशोऽध्यायः ३०

सनत्कुमार उवाच

कथं भव प्रसादेन देवदारुवनौकसः
 प्रपन्नाः शरणं देवं वक्तुमर्हसि मे प्रभो १
 शैलादिरुवाच

तानुवाच महाभागान्भगवानात्ममूः स्वयम्
 देवदारुवनस्थांस्तु तपसा पावकप्रभान् २
 पितामह उवाच

एष देवो महादेवो विज्ञेयस्तु महेश्वरः
 न तस्मात्परमं किञ्चित्पदं समधिगम्यते ३
 देवानां च ऋषीणां च पितृणां चैव स प्रभुः
 सहस्रयुगपर्यन्ते पुलये सर्वदेहिनः ४
 संहरत्येष भगवान् कालो भूत्वा महेश्वरः
 एष चैव प्रजाः सर्वाः सृजत्येकः स्वतेजसा ५
 एष चक्री च वज्री च श्रीवत्सकृतलक्षणः

योगी कृतयुगे चैव त्रेतायां क्रतुरुच्यते ६
 द्वापरे चैव कालाग्निर्धर्मकेतुः कलौ स्मृतः
 रुद्रस्य मूर्तयस्त्वेता येऽभिध्यायन्ति पंडिताः ७
 चतुरस्रं बहिश्चांतरष्टास्रं पिंडिकाश्रये
 वृत्तं मुदर्शनं योग्यमेवं लिङ्गं प्रपूजयेत् ८
 तमो ह्यग्नी रजो ब्रह्मा सत्त्वं विष्णुः प्रकाशकम्
 मूर्तिरेका स्थिता चास्य मूर्तयः परिकीर्तिताः ९
 यत्र तिष्ठति तद्ब्रह्म योगेन तु समन्वितम्
 तस्माद्धि देवदेवेशमीशानं प्रभुमव्ययम् १०
 आराधयन्ति विप्रेन्द्रा जितक्रोधा जितेंद्रियाः
 लिंगं कृत्वा यथान्यायं सर्वलक्षणसंयुतम् ११
 अंगुष्ठमात्रं सुशुभं सुवृत्तं सर्वसंमतम्
 समनाभं तथाष्टास्रं षोडशास्रमतापि वा १२
 सुवृत्तं मंडलं दिव्यं सर्वकामफलप्रदम्
 वेदिका द्विगुणा तस्य समा वा सर्वसंमता १३
 गोमुखी च त्रिभागैका वेद्या लक्षणसयुता
 पट्टिका च समंताद्वै यवमात्रा द्विजोत्तमाः १४
 सौवर्णं राजतं शैलं कृत्वा ताम्रमयं तथा
 वेदिकायाश्च विस्तारं त्रिगुणं वै समन्ततः १५
 वर्तुलं चतुरस्रं वा षडस्रं वा त्रिरस्रकम्
 समंतान्निर्वर्णं शुभ्रं लक्षणैस्तत्सुलक्षितम् १६
 प्रतिष्ठाप्य यथान्यायं पूजालक्षणसंयुतम्
 कलशं स्थापयेत्तस्य वेदिमध्ये तथा द्विजाः १७
 सहिरण्यं सबीजं च ब्रह्मभिश्चाभिमंत्रितम्
 सेचयेच्च ततो लिंगं पवित्रैः पञ्चभिः शुभैः १८
 पूजयेच्च यथालाभं ततः सिद्धिमवाप्स्यथ

समाहिताः पूजयध्वं सपुत्राः सह बंधुभिः १९
सर्वे प्रांजलयो भूत्वा शूलपाणिं प्रपद्यत
ततो द्रक्ष्यथ देवेशं दुर्दर्शमकृतात्मभिः २०
यं दृष्ट्वा सर्वमज्ञानमधर्मश्च प्रणश्यति
ततः प्रदक्षिणं कृत्वा ब्रह्माणममितौजसम् २१
संप्रस्थिता वनौकास्ते देवदारुवनं ततः
आराधयितुमारब्धा ब्रह्मणा कथितं यथा २२
स्थंडिलेषु विचित्रेषु पर्वतानां गुहासु च
नदीनां च विविक्तेषु पुलिनेषु शुभेषु च २३
शैवालशोभनाः केचित्केचिदंतर्जलेशयाः
केचिद्दर्भावकाशास्तु पादांगुष्ठाग्रधिष्ठिताः २४
दंतोलूखलिनस्त्वन्ये अश्मकुट्टास्तथा परे
स्थानवीरासनास्त्वन्ये मृगचर्यारताः परे २५
कालं नयन्ति तपसा पूजया च महाधियः
एवं संवत्सरे पूर्णे वसन्ते समुपस्थिते २६
ततस्तेषां प्रसादार्थं भक्तानामनुकंपया
देवः कृतयुगे तस्मिन्गिरौ हिमवतः शुभे २७
देवदारुवनं प्राप्तः प्रसन्नः परमेश्वरः
भस्मपांसूपदिग्धांगो नग्नो विकृतलक्षणः २८
उल्मुकव्यग्रहस्तश्च रक्तपिंगललोचनः
क्वचिच्च हसते रौद्रं क्वचिद्गायति विस्मितः २९
क्वचिन्नृत्यति शृंगारं क्वचिद्रौति मुहुर्मुहुः
आश्रमे ह्यटते भैक्ष्यं याचते च पुनःपुनः ३०
मायां कृत्वा तथारूपां देवस्तद्वनमागतः
ततस्ते मुनयः सर्वे तुष्टुवुश्च समाहिताः ३१
अद्भिर्विविधमाल्यैश्च धूपैर्गन्धैस्तथैव च

सपत्नीका महाभागाः सपुत्राः सपरिच्छदाः ३२
 मुनयस्ते तथा वाग्भिरीश्वरं चेदमब्रुवन्
 अज्ञानाद्देवदेवेश यदस्माभिरनुष्ठितम् ३३
 कर्मणा मनसा वाचा तत्सर्वं क्षंतुमर्हसि
 चरितानि विचित्राणि गुह्यानि गहनानि च ३४
 ब्रह्मादीनां च देवानां दुर्विज्ञेयानि ते हर
 अगतिं ते न जानीमो गतिं नैव च नैव च ३५
 विश्वेश्वर महादेव योसि सोसि नमोस्तु ते
 स्तुवंति त्वां महात्मानो देवदेवं महेश्वरम् ३६
 नमो भवाय भव्याय भावनायोद्भवाय च
 अनंतबलवीर्याय भूतानां पतये नमः ३७
 संहर्त्रे च पिशंगाय अव्ययाय व्ययाय च
 गंगासलिलधाराय आधाराय गुणात्मने ३८
 त्र्यंबकाय त्रिनेत्राय त्रिशूलवरधारिणे
 कंदर्पाय हुताशाय नमोस्तु परमात्मने ३९
 शंकराय वृषांकाय गणानां पतये नमः
 दंडहस्ताय कालाय पाशहस्ताय वै नमः ४०
 वेदमंत्रप्रधानाय शतजिह्वाय वै नमः
 भूतं भव्यं भविष्यं च स्थावरं जंगमं च यत् ४१
 तव देहात्समुत्पन्नं देव सर्वमिदं जगत्
 पासि हंसि च भद्रं ते प्रसीद भगवंस्ततः ४२
 अज्ञानाद्यदि विज्ञानाद्यत्किंचित्कुरुते नरः
 तत्सर्वं भगवानेव कुरुते योगमायया ४३
 एवं स्तुत्वा तु मुनयः प्रहृष्टैरंतरात्मभिः
 याचन्त तपसा युक्तः पश्यामस्त्वां यथापुरा ४४
 ततो देवः प्रसन्नात्मा स्वमेवास्थाय शंकरः

रूपं त्र्यक्षं च संद्रष्टुं दिव्यं चक्षुरदात्प्रभुः ४५

लब्धदृष्ट्या तथा दृष्ट्वा देवदेवं त्रियंबकम्

पुनस्तुष्टुवुरीशानं देवदारुवनौकसः ४६

इति श्रीलिङ्गमहापुराणे पूर्वभागे एकत्रिंशोऽध्यायः ३१

ऋषय ऊचुः

नमो दिग्वाससे नित्यं कृतांताय त्रिशूलिने

विकटाय करालाय करालवदनाय च १

अरूपाय सुरूपाय विश्वरूपाय ते नमः

कटकटाय रुद्राय स्वाहाकाराय वै नमः २

सर्वप्रणतदेहाय स्वयं च प्रणतात्मने

नित्यं नीलशिखंडाय श्रीकंठाय नमोनमः ३

नीलकंठाय देवाय चिताभस्मांगधारिणे

त्वं ब्रह्मा सर्वदेवानां रुद्राणां नीललोहितः ४

आत्मा च सर्वभूतानां सांख्यैः पुरुष उच्यते

पर्वतानां महामेरुर्नक्षत्राणां च चंद्रमाः ५

ऋषीणां च वसिष्ठसत्त्वं देवानां वासवस्तथा

ओङ्कारः सर्ववेदानां श्रेष्ठ साम च सामसु ६

आरण्यानां पशूनां च सिंहस्त्वं परमेश्वरः

ग्राम्याणामृषभश्चासि भगवाँल्लोकपूजितः ७

सर्वथा वर्तमानोपि योयो भावो भविष्यति

त्वामेव तत्र पश्यामो ब्रह्मणा कथितं तथा ८

कामः क्रोधश्च लोभश्च विषादो मद एव च

एतदिच्छामहे बोद्धुं प्रसीद परमेश्वर ९

महासंहरणे प्राप्ते त्वया देव कृतात्मना

करं ललाटे संविध्य वह्निरुत्पादितस्त्वया १०

तेनाग्निना तदा लोका अर्चिभिः सर्वतो वृताः
तस्मादग्निसमा ह्येते बहवो विकृताग्रयः ११
कामः क्रोधश्च लोभश्च मोहो दंभ उपद्रवः
यानि चान्यानि भूतानि स्थावराणि चराणि च १२
दह्यन्ते प्राणिनस्ते तु त्वत्समुत्थेन वह्निना
अस्माकं दह्यमानानां त्राता भव सुरेश्वर १३
त्वं च लोकहितार्थाय भूतानि परिषिंचसि
महेश्वर महाभाग प्रभो शुभनिरीक्षक १४
आज्ञापय वयं नाथ कर्तारो वचनं तव
भूतकोटिसहस्रेषु रूपकोटिशतेषु च १५
अन्तं गंतुं न शक्ताः स्म देवदेव नमोऽस्तु ते १६
इति श्रीलिङ्गमहापुराणे पूर्वभागे द्वात्रिंशोऽध्यायः ३२

नंद्युवाच

ततस्तुतोष भगवाननुगृह्य महेश्वरः
स्तुतिं श्रुत्वा स्तुतस्तेषामिदं वचनमब्रवीत् १
यः पठेच्छृणुयाद्वापि युष्माभिः कीर्तितं स्तवम्
श्रावयेद्वा द्विजान्विप्रो गाणपत्यमवाप्नुयात् २
वक्ष्यामि वो हितं पुण्यं भक्तानां मुनिपुंगवाः
स्त्रीलिङ्गमखिलं देवी प्रकृतिर्मम देहजा ३
पुँल्लिङ्गं पुरुषो विप्रा मम देहसमुद्भवः
उभाभ्यामेव वै सृष्टिर्मम विप्रा न संशयः ४
न निंदेद्यतिनं तस्माद्दिग्वाससमनुत्तमम्
बालोन्मत्तविचेष्टं तु मत्परं ब्रह्मवादिनम् ५
ये हि मां भस्मनिरता भस्मना दग्धकिल्बिषाः
यथोक्तकारिणो दांता विप्रा ध्यानपरायणाः ६

महादेवपरा नित्यं चरंतो ह्यूर्ध्वरितसः
 अचयंति महादेवं वाङ्मनः कायसंयताः ७
 रुद्रलोकमनुप्राप्य न निवर्तति ते पुनः
 तस्मादेतद्ब्रतं दिव्यमव्यक्तं व्यक्तलिङ्गिनः ८
 भस्मव्रताश्च मुंडाश्च व्रतिनो विश्वरूपिणः
 न तान्परिवदेद्विद्वान्न चैतान्नाभिलंघयेत् ९
 न हसेन्नाप्रियं ब्रूयादमुत्रेह हितार्थवान्
 यस्तान्निंदति मूढात्मा महादेवं स निंदति १०
 यस्त्वेतान्पूजयेन्नित्यं स पूजयति शंकरम्
 एवमेष महादेवो लोकानां हितकाम्यया ११
 युगेयुगे महायोगी क्रीडते भस्मगुण्ठितः
 एवं चरत भद्रं वस्ततः सिद्धिमवाप्स्यथ १२
 अतुलमिह महाभयप्रणाशहेतुं शिवकथितं परमं पदं विदित्वा ।
 व्यापगतभवलोभमोहचित्ताः प्रणिपतिताः सहसा शिरोभिरुग्रम् १३
 ततः प्रमुदिता विप्राः श्रुत्वेवं कथितं तदा
 गंधोदकैः सुशुद्धैश्च कुशपुष्पविमिश्रितैः १४
 स्नापयंति महाकुंभैरद्भिरेव महेश्वरम्
 गायंति विविधैर्गुह्यैर्हुकारैश्चापि सुस्वरैः १५
 नमो देवाधिदेवाय महादेवाय वै नमः
 अर्धनारीशरीराय सांख्ययोगप्रवर्तिने १६
 मेघवाहनकृष्णाय गजचर्मनिवासिने
 कृष्णाजिनोत्तरीयाय व्यालयज्ञोपवीतिने १७
 सुरचितसुविचित्रकुंडलाय सुरचितमाल्यविभूषणाय तुभ्यम्
 मृगपतिवरचर्मवाससे च प्रथितयशसे नमोऽस्तु शंकराय १८
 ततस्तान्स मुनीन्प्रीतः प्रत्युवाच महेश्वरः
 प्रीतोस्मि तपसा युषमान्वरं वृणुत सुव्रताः १९

ततस्ते मुनयः सर्वे प्रणिपत्य महेश्वरम्
भृग्वंगिरा वसिष्ठश्च विश्वामित्रस्तथैव च २०
गौतमोऽत्रिः सुकेशश्च पुलस्त्यः पुलहः क्रतुः
मरीचिः कश्यपः कण्वः संवर्तश्च महातपाः २१
ते प्रणम्य महादेवमिदं वचनमब्रुवन्
भस्मस्नानं च नग्नत्वं वामत्वं प्रतिलोमता २२
सेव्यासेव्यत्वमेवं च ह्येतदिच्छाम वेदितुम्
ततस्तेषां वचः श्रुत्वा भगवान्परमेश्वरः २३
सस्मितं प्राहं संप्रेक्ष्य सर्वान्मुनिवरांस्तदा २४

इति श्रीलिङ्गमहापुराणे पूर्वभागे ऋषिवाक्यं नाम
त्रयस्त्रिंशोऽध्यायः ३३

श्रीभगवानुवाच

एतद्धः संप्रवक्ष्यामि कथा सर्वस्वमद्य वै
अग्निर्ह्यहं सोमकर्ता सोमश्चाग्निमुपाश्रितः १
कृतमेतद्धृत्यग्निर्भूयो लोकसमाश्रयात्
असकृत्त्वग्निना दग्धं जगत् स्थावरजंगमम् २
भस्मसाद्विहितं सर्वं पवित्रमिदमुत्तमम्
भस्मना वीर्यमास्थाय भूतानि पिरषिंचति ३
अग्निकार्यं च यः कृत्वा करिष्यति त्रियायुषम्
भस्मना मम वीर्येण मुच्यते सर्वकिल्बिषैः ४
भासतेत्येव यद्भस्म शुभं भावयते च यत्
भक्षणात् सर्वपापानां भस्मेति परिकीर्तितम् ५
ऊष्मपाः पितरो ज्ञेया देवा वै सोमसंभवाः
अग्नीषोमात्मकं सर्वं जगत्स्थावरजंगमम् ६
अहमग्निर्महातेजाः सोमश्चैषा महांबिका

अहमग्निश्च सोमश्च प्रकृत्या पुरुषः स्वयम् ७
 तस्माद्भस्म महाभागा मदीर्यमिति चोच्यते
 स्ववीर्यं वपुषा चैव धारयामीति वै स्थितिः ८
 तदाप्रभृति लोकेषु रक्षार्थमशुभेषु च
 भस्मना क्रियते रक्षा सूतिकानां गृहेषु च ९
 भस्मस्नानविशुद्धात्मा जितक्रोधो जितेन्द्रियः
 मत्समीपं समागम्य न भूयो विनिवर्तते १०
 व्रतं पाशुपतं योगं कापिलं चैव निर्मितम्
 पूर्वं पाशुपतं ह्येतन्निर्मितं तदनुत्तमम् ११
 शेषाश्चाश्रमिणः सर्वे पश्चात्सृष्टाः स्वयंभुवा
 सृष्टिरेषा मया सृष्टा लज्जामोहभयात्मिका १२
 नग्रा एव हि जायंते देवता मुनयस्तथा
 ये चान्ये मानवा लोके सर्वे जायंत्यवाससः १३
 इंद्रियैरजितैर्नग्नो दुकूलेनापि संवृतः
 तैरेव संवृतैर्गुप्तो न वस्त्रं कारणं स्मृतम् १४
 क्षमा धृतिरहिंसा च वैराग्यं चैव सर्वशः
 तुल्यौ मानावमानौ च तदावरणमुत्तमम् १५
 भस्मस्नानेन दिग्धांगो ध्यायते मनसा भवम्
 यद्यकार्यसहस्राणि कृत्वा यः स्नाति भस्मना १६
 तत्सर्वं दहते भस्म यथाग्निस्तेजसा वनम्
 तस्माद्यत्नपरो भूत्वा त्रिकालमपि यः सदा १७
 भस्मना कुरुते स्नानं गाणपत्यं स गच्छति
 समाहृत्य क्रतून् सर्वान्गृहीत्वा व्रतमुत्तमम् १८
 ध्यायंति ये महादेवं लीलासद्भावभाविताः
 उत्तरेणार्यपंथानं तेऽमृतत्वमवाप्नुयुः १९
 दक्षिणेन च पंथानं ये श्मशानानि भेजिरे

अणिमा गरिमा चैव लघिमा प्राप्तिरेव च २०
 इच्छा कामावसायित्वं तथा प्राकाम्यमेव च
 ईशित्वं च वशित्वं च अमरत्वं च ते गताः २१
 इंद्रादयस्तथा देवाः कामिकव्रतमास्थिताः
 ऐश्वर्यं परमं प्राप्य सर्वे प्रथिततेजसः २२
 व्यपगतमदमोहमुक्तरागस्तमरजदोषविवर्जितस्वभावः
 परिभवमिदमुत्तमं विदित्वा पशुपतियोगपरो भवेत्सदैव २३
 इमं पाशुपतं ध्यायन् सर्वपापप्रणाशनम्
 यः पठेच्च शुचिर्भूत्वा श्रद्धधानो जितेन्द्रियः २४
 सर्वपापविशुद्धात्मा रुद्रलोकं स गच्छति
 ते सर्वे मुनयः श्रुत्वा वसिष्ठाद्या द्विजोत्तमाः २५
 भस्मपांडुरदिग्धांगा बभूवुर्विगतस्पृहाः
 रुद्रलोकाय कल्पान्ते संस्थिताः शिवतेजसा २६
 तस्मान्न निंद्याः पूज्याश्च विकृता मलिना अपि
 रूपान्विताश्च विप्रेन्द्राः सदा योगिंद्रशंकया २७
 बहुना किं प्रलापेन भवभक्ता द्विजोत्तमाः
 संपूज्याः सर्वयत्नेन शिववन्नात्र संशयः २८
 मलिनाश्चैव विप्रेन्द्रा भवभक्ता दृढव्रताः
 दधीचस्तु यथा देवदेवं जित्वा व्यवस्थितः २९
 नारायणं तथा लोके रुद्रभक्त्या न संशयः
 तस्मात्सर्वप्रयत्नेन भस्मदिग्धतनूरुहाः ३०
 जटिनो मुंडिनश्चैव नग्रा नानाप्रकारिणः
 संपूज्याः शिववन्नित्यं मनसा कर्मणा गिरा ३१
 इति श्रीलिङ्गमहापुराणे पूर्वभागे योगिप्रशंसानाम
 चुतस्त्रिंशोऽध्यायः ३४

सनत्कुमार उवाच

कथं जघान राजानं क्षुपं पादेन सुव्रत
दधीचः समरे जित्वा देवदेवं जनार्दनम् १
वज्रास्थित्वं कथं लेभे महादेवान्महातपाः
वक्तुमर्हसि शैलादे जितो मृत्युस्त्वया यथा २
शैलादिरुवाच

ब्रह्मपुत्रो महातेजा राजा क्षुप इति स्मृतः
अभून्मित्रो दधीचस्य मुनीन्द्रस्य जनेश्वरः ३
चिरात्तयोः प्रसंगाद्द्वै वादः क्षुपदधीचयोः
अभवत् क्षत्रियश्रेष्ठो विप्र एवेति विश्रुतः ४
अष्टानां लोकपालानां वपुर्धारयते नृपः
तस्मादिन्द्रो ह्ययं वह्निर्यमश्च निर्ऋतिस्तथा ५
वरुणश्चैव वायुश्च सोमो धनद एव च
ईश्वरोऽहं न संदेहो नावमन्तव्य एव च ६
महती देवता या सा महतश्चापि सुव्रत
तस्मात्त्वया महाभाग च्यावनेय सदा ह्यहम् ७
नावमन्तव्य एवेह पूजनीयश्च सर्वथा
श्रुत्वा तथा मतं तस्य क्षुपस्य मुनिसत्तमः ८
दधीचश्चावनिश्चोग्रो गौरवादात्मनो द्विजः
अताडयत्क्षुपं मूर्ध्नि दधीचो वाम मुष्टिना
चिच्छेद वज्रेण च तं दधीचं बलवान् क्षुपः ९
ब्रह्मलोके पुरासौ हि ब्रह्मणः क्षुतसंभवः
लब्धं वज्रं च कार्यार्थं वज्रिणा चोदितः प्रभुः १०
स्वेच्छयैव नरो भूत्वा नरपालो बभूव सः
तस्माद्राजा स विप्रेन्द्रमजयद्वै महाबलः ११
यथा वज्रधरः श्रीमान्बलवांस्तमसान्वितः

पपात भूमौ निहतो वज्रेण द्विजपुंगवः १२
 सस्मार च तदा तत्र दुःखाद्वै भार्गवं मुनिम्
 शुक्रोपि संधयामास ताडितं कुलिशेन तम् १३
 योगादेत्य दधीचस्य देहं देहभृतांवरः
 संधाय पूर्ववद्देहं दधीचस्याह भार्गवः १४
 भो दधीच महाभाग देवदेवमुमापतिम्
 संपूज्य पूज्यं ब्रह्माद्यैर्देवदेवं निरंजनम् १५
 अत्रध्यो भव विप्रर्षे प्रसादात्त्र्यम्बकस्य तु
 मृतसंजीवनं तस्माल्लब्धमेतन्मया द्विज १६
 नास्ति मृत्युभयं शंभोर्भक्तानामिह सर्वतः
 मृतसंजीवनं चापि शैवमद्य वदामि ते १७
 त्रियंबकं यजामहे त्रैलोक्यपितरं प्रभुम्
 त्रिमंडलस्य पितरं त्रिगुणस्य महेश्वरम् १८
 त्रितत्त्वस्य त्रिवह्नेश्च त्रिधाभूतस्य सर्वतः
 त्रिवेदस्य महादेवं सुगंधिं पुष्टिवर्धनम् १९
 सर्वभूतेषु सर्वत्र त्रिगुणे प्रकृतौ तथा
 इंद्रियेषु तथाऽन्येषु देवेषु च गणेषु च २०
 पुष्पेषु गंधवत्सूक्ष्मः सुगंधिः परमेश्वरः
 पुष्टिश्च प्रकृतिर्यस्मात्पुरुषस्य द्विजोत्तम २१
 महदादिविशेषांतविकल्पस्यापि सुव्रत
 विष्णोः पितामहस्यापि मुनीनां च महामुने २२
 इन्द्रस्यापि च देवानां तस्माद्वै पुष्टिवर्धनः
 तं देवममृतं रुद्रं कर्मणा तपसा तथा २३
 स्वाध्यायेन च योगेन ध्यानेन च यजामहे
 सत्येनानेन मुक्षीयान्मृत्युपाशाद्भवः स्वयम् २४
 बंधमोक्षकरो यस्मादुर्वारुकमिव प्रभुः

मृतसंजीवनो मंत्रो मया लब्धस्तु शंकरात् २५
 जप्त्वा हुत्वाभिमन्त्र्यैवं जलं पीत्वा दिवानिशम्
 लिंगस्य सन्निधौ ध्यात्वा नास्ति मृत्युभयं द्विज २६
 तस्य तद्वचनं श्रुत्वा तपसाराध्य शंकरम्
 वज्रास्थित्वमवध्यत्वमदीनत्वं च लब्धवान् २७
 एवमाराध्य देवेशं दधीचो मुनिसत्तमः
 प्राप्यावध्यत्वमन्यैश्च वज्रास्थित्वं प्रयत्नतः २८
 अताडयच्च राजेंद्रं पादमूलेन मूर्धनि
 क्षुपो दधीचं वज्रेण जघानोरसि च प्रभुः २९
 नाभून्नाशाय तद्वज्रं दधीचस्य महात्मनः
 प्रभावात्परमेशस्य वज्रबद्धशरीरिणः ३०
 दृष्ट्वाप्यवध्यत्वमदीनतां च क्षुपा दधीचस्य तदा प्रभावम्
 आराधयामास हरिं मुकुन्दमिन्द्रानुजं प्रेक्ष्य तदांबुजाक्षम् ३१
 इति श्रीलिंगमहापुराणे पूर्वभागे क्षुपाभिधनृपपराभववर्णनं नाम
 पञ्चत्रिंशोऽध्यायः ३५

नंद्युवाच

पूजया तस्य संतुष्टो भगवान्पुरुषोत्तमः
 श्रीभूमिसहितः श्रीमाञ्छंखचक्रगदाधरः १
 किरीटी पद्महस्तश्च सर्वाभरणभूषितः
 पीतांबरश्च भगवान्देवैर्देित्यैश्च संवृतः २
 प्रददौ दर्शनं तस्मै दिव्यं वै गरुडध्वजः
 दिव्येन दर्शनेनैव दृष्ट्वा देवं जनार्दनम् ३
 तुष्टाव वाग्भिरिष्टाभिः प्रणम्य गरुडध्वजम्
 त्वमादिस्त्वमनादिश्च प्रकृतिस्त्वं जनार्दनः ४
 पुरुषस्त्वं जगन्नाथो विष्णुर्विश्वेश्वरो भवान्

योयं ब्रह्मासि पुरुषो विश्वमूर्तिः पितामहः ५
 तत्त्वमाद्यं भवानेव परं ज्योतिर्जनार्दन
 परमात्मा परंधाम श्रीपते भूपते प्रभो ६
 त्वत्क्रोधसंभवो रुद्रस्तमसा च समावृतः
 त्वत्प्रसादाज्जगद्धाता रजसा च पितामहः ७
 त्वत्प्रसादात्स्वयं विष्णुः सत्त्वेन पुरुषोत्तमः
 कालमूर्ते हरे विष्णो नारायण जगन्मय ८
 महांस्तथा च भूतादिस्तन्मात्राणीन्द्रियाणि च
 त्वयैवाधिष्ठितान्येव विश्वमूर्ते महेश्वर ९
 महादेव जगन्नाथ पितामह जगद्गुरो
 प्रसीद देवदेवेश प्रसीदपरमेश्वर १०
 प्रसीद त्वं जगन्नाथ शरण्यं शरणं गतः
 वैकुण्ठ शौरे सर्वज्ञ वासुदेव महाभुज ११
 संकर्षण महाभाग प्रद्युम्न पुरुषोत्तम
 अनिरुद्ध महाविष्णो सदा विष्णो नमोस्तु ते १२
 विष्णो तवासनं दिव्यमव्यक्तं मध्यतो विभुः
 सहस्रफणसंयुक्तस्तमोमूर्तिर्धराधरः १३
 अधश्च धर्मो देवेश ज्ञानं वैराग्यमेव च
 ऐश्वर्यमासनस्यास्य पादरूपेण सुव्रत १४
 सप्तपातालपादस्त्वं धराजघनमेव च
 वासांसि सागराः सप्त दिशश्चैव महाभुजाः १५
 द्यौर्मूर्धा ते विभो नाभिः खं वायुर्नासिकां गतः
 नेत्रे सोमश्च सूर्यश्च सूर्यश्च केशा वै पुष्करादयः १६
 नक्षत्रतारका द्यौश्च ग्रैवेयकविभूषणम्
 कथं स्तोष्यामि देवेशं पूज्यश्च पुरुषोत्तमः १७
 श्रद्धया च कृतं दिव्यं यच्छ्रुतं यच्च कीर्तितम्

यदिष्टं तत्क्षमस्वेश नारायण नमोस्तु ते १८

शैलादिरुवाच

इदं तु वैष्णवं स्तोत्रं सर्वपापप्रणाशनम्

यः पठेच्छृणुयाद्वापि क्षुपेण परिकीर्तितम् १९

श्रावयेद्वा द्विजान् भक्त्या विष्णुलोकं स गच्छति २०

संपूज्य चैवं त्रिदशेश्वराद्यैः स्तुत्वा स्तुतं देवमजेयमीशम्

विज्ञापयामास निरीक्ष्य भक्त्या जनार्दनाय प्रणिपत्य मूर्ध्ना २१

राजोवाच

भगवन्ब्राह्मणः कश्चिद्दधीच इति विश्रुतः

धर्मवेत्ता विनीतात्मा सखा मम पुराभवत् २२

अवध्यः सर्वदा सर्वैः शंकरार्चनतत्परः

सावज्ञं वामपादेन स मां मूर्ध्नि सदस्यथ २३

ताडयामास देवेश विष्णो विश्वजगत्पते

उवाच च मदाविष्टो न बिभेमीति सर्वतः २४

जेतुमिच्छामि तं विप्रं दधीचं जगदीश्वर

यथा हितं तथा कर्तुं त्वमर्हसि जनार्दन २५

शैलादिरुवाच

ज्ञात्वा सोपि दधीचस्य ह्यवध्यत्वं महात्मनः

सस्मार च महेशस्य प्रभावमतुलं हरिः २६

एवं स्मृत्वा हरिः प्राह ब्रह्मणः क्षुतसंभवम्

विप्राणां नास्ति राजेंद्र भयमेत्य महेश्वरम् २७

विशेषाद्बुद्धभक्तानामभयं सर्वदा नृप

नीचानामपि सर्वत्र दधीचस्यास्य किं पुनः २८

तस्मात्तव महाभाग विजयो नास्ति भूपते

दुःखं करोमि विप्रस्य शापार्थं ससुरस्य मे २९

भविता तस्य शापेन दक्षयज्ञे सुरैः समम्

विनाशो मम राजेंद्र पुनरुत्थानमेव च ३०
 तस्मात्समेत्य विप्रेन्द्रं सर्वयत्नेन भूपते
 करोमि यत्नं राजेंद्र दधीचविजयाय ते ३१
 शैलादिरुवाच
 श्रुत्वा वाक्यं क्षुपः प्राह तथास्त्विति जनार्दनम्
 भगवानपि विप्रस्य दधीचस्याश्रमं ययौ ३२
 आस्थाय रूपं विप्रस्य भगवान् भक्तवत्सलः
 दधीचमाह ब्रह्मर्षिमभिवन्द्य जगद्गुरुः ३३
 श्रीभगवानुवाच
 भोभो दधीच ब्रह्मर्षे भवार्चनरताव्यय
 वरमेकं वृणे त्वत्तस्तं भवान्दातुमर्हति ३४
 याचितो देवदेवेन दधीचः प्राह विष्णुना
 ज्ञातं तवेप्सितं सर्वं न बिभेमि तवाप्यहम् ३५
 भवान् विप्रस्य रूपेण आगतोसि जनार्दन
 भूतं भविष्यं देवेश वर्तमानं जनार्दन ३६
 ज्ञातं प्रसादाद्बुद्धस्य द्विजत्वं त्यज सुव्रत
 आराधितोसि देवेश क्षुपेण मधुसूदन ३७
 जाने तवैनां भगवन्भक्तवत्सलतां हरे
 स्थाने तवैषा भगवन्भक्तवात्सल्यता हरे ३८
 अस्ति चेद्भगवन् भीतिर्भवार्चनरतस्य मे
 वक्तुमर्हसि यत्नेन वरदांबुजलोचन ३९
 वदामि न मृषा तस्मान्न बिभेमि जनार्दन
 न बिभेमि जगत्यस्मिन् देवदैत्यद्विजादपि ४०
 नन्द्युवाच
 श्रुत्वा वाक्यं दधीचस्य तदास्थाय जनार्दनः
 स्वरूपं सस्मितं प्राह संत्यज्य द्विजतां क्षणात् ४१

श्रीभगवानुवाच

भयं दधीच सर्वत्र नास्त्येव तव सुव्रत
 भवार्चनरतो यस्माद्भवान् सर्वज्ञ एव च ४२
 बिभेमीति सकृद्भक्तुं त्वमर्हसि नमस्तव
 नियोगान्मम विप्रेन्द क्षुपं प्रति सदस्यथ ४३
 एवं श्रुत्वापि तद्वाक्यं सांत्वं विष्णोर्महामुनिः
 न बिभेमीति तं प्राह दधीचो देवसत्तमम् ४४
 प्रभावाद्देवदेवस्य शंभोः साक्षात्पिनाकिनः
 शर्वस्य शंकरस्यास्य सर्वज्ञस्य महामुनिः ४५
 ततस्तस्य मुनेः श्रुत्वा वचनं कुपितो हरिः
 चक्रमुद्यम्य भगवान्दिधक्षुर्मुनिसत्तमम् ४६
 अभवत्कुंठिताग्रं हि विष्णोश्चक्रं सुदर्शनम्
 प्रभावाद्धि दधीचस्य क्षुपस्यैव हि सन्निधौ ४७
 दृष्ट्वा तत्कुंठिताग्रं हि चक्रं चक्रिणमाह सः
 दधीचः सस्मितं साक्षात्सदसद्व्यक्तिकारणम् ४८
 भगवन् भवता लब्धं पुरातीव सुदारुणम्
 सुदर्शनमिति ख्यातं चक्रं विष्णो प्रयत्नतः ४९
 भवस्यैतच्छुभं चक्रं न जिघांसति मामिह
 ब्रह्मास्त्राद्यैस्तथान्यैर्हि प्रयत्नं कर्तुमर्हसि ५०
 शैलादिरुवाच

तस्य तद्वचनं श्रुत्वा दृष्ट्वा निर्वीर्यमायुधम्
 ससर्ज च पुनस्तस्मै सर्वस्त्राणि समंततः ५१
 चक्रुर्देवास्ततस्तस्य विष्णोः साहाय्यमव्ययाः
 द्विजेनैकेन योद्धुं हि प्रवृत्तस्य महाबलाः ५२
 कुशमुष्टिं तदादाय दधीचः संस्मरन्भवम्
 ससर्ज सर्वदेवेभ्यो वज्रास्थिः सर्वतो वशी ५३

दिव्यं त्रिशुलमभवत्कालाग्निसदृशप्रभम्
 दग्धुं देवान्मतिं चक्रे युगांताग्निरिवापरः ५४
 इंद्रनारायणाद्यैश्च देवैस्त्यक्तानि यानि तु
 आयुधानि समस्तानि प्रणेमुस्त्रिशिखं मुने ५५
 देवाश्च दुद्रुवुः सर्वे ध्वस्तवीर्या द्विजोत्तम
 ससर्ज भगवान् विष्णुः स्वदेहात्पुरुषोत्तमः ५६
 आत्मनः सदृशान्दिव्यांल्लक्षलक्षायुतान् गणान्
 तानि सर्वाणि सहसा ददाह मुनिसत्तमः ५७
 ततो विस्मयनार्थाय विश्वमूर्तिरभूद्धरिः
 तस्य देहे हरेः साक्षादपश्यद्द्विजसत्तमः ५८
 दधीचो भगवान्निप्रः देवतानां गणान् पृथक्
 रुद्राणां कोटयश्चैव गणानां कोटयस्तदा ५९
 अंडानां कोटयश्चैव विश्वमूर्तेस्तनौ तदा
 दृष्ट्वैतदखिलं तत्र च्यावनिर्विस्मितं तदा ६०
 विष्णुमाह जगन्नाथं जगन्मयमजं विभुम्
 अंभसाभ्युक्ष्य तं विष्णुं विश्वरूपं महामुनिः ६१
 मायां त्यज महाबाहो प्रतिभासा विचारतः
 विज्ञानानां सहस्राणि दुर्विज्ञेयानि माधव ६२
 मयि पश्य जगत्सर्वं त्वया सार्धमनिन्दित
 ब्रह्माणं च तथा रुद्रं दिव्यां दृष्टिं ददामि ते ६३
 इत्युक्त्वा दर्शयामास स्वतनौ निखिलं मुनिः
 तं प्राह च हरिं देवं सर्वदेवभवोद्भवम् ६४
 मायया ह्यनया किं वा मंत्रशक्त्याथ वा प्रभो
 वस्तुशक्त्याथ वा विष्णो ध्यानशक्त्याथ वा पुनः ६५
 त्यक्त्वा मायामिमां तस्माद्योद्धुमर्हसि यत्नतः
 एवं तस्य वचः श्रुत्वा दृष्ट्वा माहात्म्यमद्भुतम् ६६

देवाश्च दुद्रुवुर्भूयो देवं नारायणं च तम्
 वारयामास निश्चेष्टं पद्मयोनिर्जगद्गुरुः ६७
 निशम्य वचनं तस्य ब्रह्मणस्तेन निर्जितः
 जगाम भगवान् विष्णुः प्रणिपत्य महामुनिम् ६८
 क्षुपो दुःखातुरो भूत्वा संपूज्य च मुनीश्वरम्
 दधीचमभिवंद्याशु प्रार्थयामास विक्लवः ६९
 दधीच क्षम्यतां देव मयाऽज्ञानात्कृतं सखे
 विष्णुना हि सुरैर्वापि रुद्रभक्तस्य किं तव ७०
 प्रसीद परमेशाने दुर्लभा दुर्जनैर्द्विज
 भक्तिर्भक्तिमतां श्रेष्ठ मद्विधैः क्षत्रियाधमैः ७१
 श्रुत्वानुगृह्य तं विप्रो दधीचस्तपतां वरः
 राजानं मुनिशार्दूलः शशाप च सुरोत्तमान् ७२
 रुद्रकोपाग्निना देवाः सदेवेन्द्रा मुनीश्वरैः
 ध्वस्ता भवन्तु देवेन विष्णुना च समन्विताः ७३
 प्रजापतेर्मखे पुण्ये दक्षस्य सुमहात्मनः
 एवं शप्त्वा क्षुपं प्रेक्ष्य पुनराह द्विजोत्तमः ७४
 देवैश्च पूज्या राजेंद्र नृपैश्च विविधैर्गणैः
 ब्राह्मणा एव राजेंद्र बलिनः प्रभविष्णावः ७५
 इत्युक्त्वा स्वोटजं विप्रः प्रविवेश महाद्युतिः
 दधीचमभिवंद्यैव जगाम स्वं नृपः क्षयम् ७६
 तदेव तीर्थमभवत्स्थानेश्वरमिति स्मृतम्
 स्थानेश्वरमनुप्राप्य शिवसायुज्यमाप्नुयात् ७७
 कथितस्तव संक्षेपाद्विवादः क्षुब्धधीचयोः
 प्रभावश्च दधीचस्य भवस्य च महामुने ७८
 य इदं कीर्तयेद्दिव्यं विवादं क्षुब्धधीचयोः
 जित्वापमृत्युं देहांते ब्रह्मलोकं प्रयाति सः ७९

य इदं कीर्त्य संग्रामं प्रविशेत्तस्य सर्वदा
नास्ति मृत्युभयं चैव विजयी च भविष्यति ८०

इति श्रीलिङ्गमहापुराणे पूर्वभागे क्षुपदधीचिसंवादो नाम
षट्त्रिंशोऽध्यायः ३६

सनत्कुमार उवाच

भवान्कथमनुप्राप्तो महादेवमुमापतिम्
श्रोतुमिच्छामी तत्सर्वं वक्तुमर्हसि मे प्रभो १
शैलादिरुवाच

प्रजाकामः शिलादोभूत्पिता मम महामुने
सोप्यंधः सुचिरं कालं तपस्तेपे सुदुश्चरम् २
तपतस्तस्य तपसा संतुष्टो वज्रधृक् प्रभुः
शिलादमाह तुष्टोस्मि वरयस्व वरानिति ३
ततः प्रणम्य देवेशं सहस्राक्षं सहामरैः
प्रोवाच मुनिशार्दूल कृतांजलिपुटो हरिम् ४
शिलाद उवाच

भगवन्देवतारिघ्न सहस्राक्ष वरप्रद
अयोनिजं मृत्युहीनं पुत्रमिच्छामि सुव्रत ५
शक्र उवाच

पुत्रं दास्यामि विप्रर्षे योनिजं मृत्युसंयुतम्
अन्यथा ते न दास्यामि मृत्युहीना न संति वै ६
न दास्यति सुतं तेऽत्र मृत्युहीनमयोनिजम्
पितामहोपि भगवान्किमुतान्ये महामुने ७
सोपि देवः स्वयं ब्रह्मा मृत्युहीनो न चेश्वरः
योनिजश्च महातेजाश्चारुडजः पद्मसंभवः ८
महेश्वरांगजश्चैव भवान्यास्तनयः प्रभुः

तस्याप्यायुः समारख्यातं परार्धद्वयसंमितम् ९
 कोटिकोटिसहस्राणि अहर्भूतानि यानि वै
 समतीतानि कल्पानां तावच्छेषा परत्र ये १०
 तस्मादयोनिजे पुत्रे मृत्युहीने प्रयत्नतः
 परित्यजाशां विप्रेन्द्र गृहाणात्मसमं सुतम् ११
 शैलादिरुवाच

तस्य तद्वचनं श्रुत्वा पिता मे लोकविश्रुतः
 शिलाद इति पुण्यात्मा पुनः प्राह शचीपतिम् १२
 शिलाद उवाच

भगवन्नडयोनित्वं पद्मयोनित्वमेव च
 महेश्वरांगयोनित्वं श्रुतं वै ब्रह्मणो मया १३
 पुरा महेंद्रदायादाद्गदतश्चास्य पूर्वजात्
 नारदाद्वै महाबाहो कथमत्राशु नो वद १४
 दाक्षायणी सा दक्षोपि देवः पद्मोद्भवात्मजः
 पौजी कनकगर्भस्य कथं तस्याः सुतो विभुः १५
 शक्र उवाच

स्थाने संशयितुं विप्र तव वक्ष्यामि कारणम्
 कल्पे तत्पुरुषे वृत्तं ब्रह्मणः परमेष्ठिनः १६
 ससर्ज सकलं ध्यात्वा ब्रह्माणं परमेश्वरः
 जनार्दनो जगन्नाथः कल्पे वै मेघवाहने १७
 दिव्यं वर्षसहस्रं तु मेघो भूत्वावहद्धरम्
 नारायणो महादेवं बहुमानेन सादरम् १८
 दृष्ट्वा भावं महादेवो हरेः स्वात्मनि शंकरः
 प्रददौ तस्य सकलं स्रष्टुं वै ब्रह्मणा सह १९
 तदा तं कल्पमाहुर्वै मेघवाहनसंज्ञया
 हिरण्यगर्भस्तं दृष्ट्वा तस्य देहोद्भवस्तदा २०

जनार्दनसुतः प्राह तपसा प्राप्य शंकरम्
 तव वामांगजो विष्णुर्दक्षिणांगभवो ह्यहम् २१
 मया सह जगत्सर्वं तथाप्यसृजदच्युतः
 जगन्मयोवहद्यस्मान्मेघो भूत्वा दिवानिशम् २२
 भवंतमवहद्विष्णुर्देवदेवं जगद्गुरुम्
 नारायणादपि विभो भक्तोहं तव शंकर २३
 प्रसीद देहि मे सर्वं सर्वात्मत्वं तव प्रभो
 तदाथ लब्ध्वा भगवान् भवात्सर्वात्मतां क्षणात् २४
 त्वरमाणोथ संगम्य ददर्श पुरुषोत्तमम्
 एकार्णवालये शुभ्रे त्वन्धकारे सुदारुणे २५
 हेमरत्नचिते दिव्ये मनसा च विनिर्मिते
 दुष्प्राप्ये दुर्जनैः पुण्यैः सनकाद्यैरगोचरे २६
 जगदावासहृदयं ददर्श पुरुषं त्वजः
 अनंतभोगशय्यायां शायिनं पंकजेक्षणम् २७
 शंखचक्रगदापद्मं धारयन्तं चतुर्भुजम्
 सर्वाभरणसंयुक्तं शशिमंडलसन्निभम् २८
 श्रीवत्स लक्षणं देवं प्रसन्नास्यं जनार्दनम्
 रमामृदुकरांभोजस्पर्शरक्तपदांबुजम् २९
 परमात्मानमीशानं तमसा कालरूपिणम्
 रजसा सर्वलोकानां सर्गलीलाप्रवर्तकम् ३०
 सत्त्वेन सर्वभूतानां स्थापकं परमेश्वरम्
 सर्वात्मानं महात्मानं परमात्मानमीश्वरम् ३१
 क्षीरार्णवेऽमृतमये शायिनं योगनिद्रया
 तं दृष्ट्वा प्राह वै ब्रह्मा भगवन्तं जनार्दनम् ३२
 ग्रसामि त्वां प्रसादेन यथापूर्वं भवानहम्
 स्मयमानस्तु भगवान् प्रतिबुध्य पितामहम् ३३

उदैक्षत महाबाहुः स्मितमीषच्चकार सः
 विवेश चांडजं तं तु ग्रस्तस्तेन महात्मना ३४
 ततस्तं चासृजद्ब्रह्मा भ्रुवोर्मध्येन चाच्युतम्
 सृष्टस्तेन हरिः प्रेक्ष्य स्थितस्तस्याथ सन्निधौ ३५
 एतस्मिन्नंतरे रुद्रः सर्वदेवभवोद्भवः
 विकृतं रूपमास्थाय पुरा दत्तवरस्तयोः ३६
 आगच्छद्यत्र वै विष्णुर्विश्वात्मा परमेश्वरः
 प्रसादमतुलं कर्तुं ब्रह्मणश्च हरेः प्रभुः ३७
 ततः समेत्य तौ देवौ सर्वदेवभवोद्भवम्
 अपश्यतां भवं देवं कालाग्निसदृशं प्रभुम् ३८
 तौ तं तुष्टुवतुश्चैव शर्वमुग्रं कपर्दिनम्
 प्रणेमतुश्च वरदं बहुमानेन दूरतः ३९
 भवोपि भगवान् देवमनुगृह्य पितामहम्
 जनार्दनं जगन्नाथस्तत्रैवांतरधीयत ४०

इति श्रीलिङ्गमहापुराणे पूर्वभागे ब्रह्मणो वरप्रदानं नाम
 सप्तत्रिंशोऽध्यायः ३७

शैलादिरुवाच
 गते महेश्वरे देवे तमुद्दिश्य जनार्दनः
 प्रणम्य भगवान्प्राह पद्मयोनिमजोद्भवः १
 श्रीविष्णुरुवाच
 परमेशो जगन्नाथः शंकरस्त्वेष सर्वगः
 आवयोरखिलस्येशः शरणं च महेश्वरः २
 अहं वामांगजो ब्रह्मन् शंकरस्य महात्मनः
 भवान् भवस्य देवस्य दक्षिणांगभवः स्वयम् ३
 मामाहुर्ऋषयः प्रेक्ष्य प्रधानं प्रकृतिं तथा

अव्यक्तमजमित्येवं भवंतं पुरुषस्त्विति ४
 एवमाहुर्महादेवमावयोरपि कारणम्
 ईशं सर्वस्य जगतः प्रभुमव्ययमीश्वरम् ५
 सोपि तस्यामरेशस्य वचनाद्वारिजोद्भवः
 वरेण्यं वरदं रुद्रमस्तुवत्प्रणनाम च ६
 अथाम्भसा प्लुतां भूमिं समाधाय जनार्दनः
 पूर्ववत्स्थापयामास वाराहं रूपमास्थितः ७
 नदीनदसमुद्रांश्च पूर्ववच्चाकरोत्प्रभुः
 कृत्वा चोर्वीं प्रयत्नेन निम्नोन्नतविवर्जिताम् ८
 धरायां सोचिनोत्सर्वान् भूधरान् भूधराकृतिः
 भूराद्यांश्चतुरो लोकान् कल्पयामास पूर्ववत् ९
 स्रष्टुं च भगवाँश्चक्रे मतिं मतिमतां वरः
 मुख्यं च तैर्यग्योन्यं चं दैविकं मानुषं तथा १०
 विभुश्चानुग्रहं तत्र कौमारकमदीनधीः
 पुरस्तादसृजद्देवः सनन्दं सनकं तथा ११
 सनातनं सतां श्रेष्ठं नैष्कर्म्येण गताः परम्
 मरीचिभृग्वंगिरसं पुलस्त्यं पुलहं क्रतुम् १२
 दक्षमत्रिं वसिष्ठं च सोसृजद्योगविद्यया
 संकल्पं चैव धर्मं च ह्यंधर्मं भगवान्प्रभुः १३
 द्वादशैव प्रजास्त्वेता ब्रह्मणोऽव्यक्तजन्मनः
 ऋभुं सनत्कुमारं च ससर्जादौ सनातनः १४
 तौ चोर्ध्वरितसौ दिव्यौ चाग्रजो ब्रह्मवादिनौ
 कुमारौ ब्रह्मणस्तुल्यौ सर्वज्ञौ सर्वभाविनौ १५
 एवं मुख्यादिकान् सृष्ट्वा पद्मयोनिः शिलाशन
 युगधर्मानशेषांश्च कल्पयामास विश्वसृक् १६

इति श्रीलिङ्गमहापुराणे पूर्वभागे वैष्णवकथनं

नामाष्टत्रिंशोऽध्यायः ३८

शैलादिरुवाच

श्रुत्वा शक्रेण कथितं पिता मम महामुनिः

पुनः पप्रच्छ देवेशं प्रणम्य रचितांजलिः १

शिलाद उवाच

भगवन् शक्र सर्वज्ञ देवदेवनमस्कृत

शचीपते जगन्नाथ सहस्राक्ष महेश्वरः २

युगधर्मान्कथं चक्रे भगवान्पद्मसंभवः

वक्तुमर्हसि मे सर्वं सांप्रतं प्रणताय मे ३

शैलादिरुवाच

तस्य तद्वचनं श्रुत्वा शिलादस्य महात्मनः

व्याजहार यथादृष्टं युगधर्मं सुविस्तरम् ४

शक्र उवाच

आद्यं कृतयुगं विद्धि ततस्त्रेतायुगं मुने

द्वापरं तिष्यमित्येते चत्वारस्तु समासतः ५

सत्त्वं कृतं रजस्त्रेता द्वापरं च रजस्तमः

कलिस्तमश्च विज्ञेयं युगवृत्तिर्युगेषु च ६

ध्यानं परं कृतयुगे त्रेतायां यज्ञ उच्यते

भजनं द्वापरे शुद्धं दानमेव कलौ युगे ७

चत्वारि च सहस्राणि वर्षाणां तत्कृतं युगम्

तस्य तावच्छती संध्या संध्यांशश्च तथाविधः ८

चत्वारि च सहस्राणि मानुषाणि शिलाशन

आयुः कृतयुगे विद्धि प्रजानामिह सुव्रत ९

ततः कृतयुगे तस्मिन् संध्यांशे च गते तु वै

पादा वशिष्ठो भवति युगधर्मस्तु सर्वतः १०

चतुर्भागैकहीनं तु त्रेतायुगमनुत्तमम्
 कृतार्धं द्वापरं विद्धि तदर्धं तिष्यमुच्यते ११
 त्रिशती द्विशती संध्या तथा चैकशती मुने
 संध्यांशकं तथाप्येवं कल्पेष्वेवं युगेयुगे १२
 आद्ये कृतयुगे धर्मश्चतुष्पादः सनातनः
 त्रेतायुगे त्रिपादस्तु द्विपादो द्वापरे स्थितः १३
 त्रिपादहीनस्तिष्ये तु सत्तामात्रेण धिष्ठितः
 कृते तु मिथुनोत्पत्तिर्वृत्तिः साक्षाद्रसोल्लसा १४
 प्रजास्तृप्ताः सदा सर्वाः सर्वानंदाश्च भोगिनः
 अधमोत्तमता तासां न विशेषाः प्रजाः शुभाः १५
 तुल्यमायुः सुखं रूपं तासां तस्मिन्कृते युगे
 तासां प्रीतिर्न च द्वंद्वं न द्वेषो नास्ति च क्लमः १६
 पर्वतोदधिवासिन्यो ह्यनिकेताश्रयास्तु ताः
 विशोकाः सत्त्वबहुला एकांतबहुलास्तथा १७
 ता वै निष्कामचारिण्यो नित्यं मुदितमानसाः
 अप्रवृत्तिः कृतयुगे कर्मणोः शुभपापयोः १८
 वर्णाश्रमव्यवस्था च तदासीन्न च संकरः
 रसोल्लासः कालयोगात्त्रेताख्ये नश्यते द्विज १९
 तस्यां सिद्धौ प्रनष्टायामन्या सिद्धिः प्रजायते
 अपां सौक्ष्म्ये प्रतिगते तदा मेघात्मना तु वै २०
 मेघेभ्यस्तनयित्बुभ्यः प्रवृत्तं वृष्टिसर्जनम्
 सकृदेव तथा वष्ट्या संयुक्ते पृथिवीतले २१
 प्रादुरासंस्तदा तासां वृक्षास्ते गृहसंज्ञिताः
 सर्ववृत्त्युपभोगस्तु तासां तेभ्यः प्रजायते २२
 वर्तयन्ति स्म तेभ्यस्तास्त्रेतायुगमुखे प्रजाः
 ततः कालेन महता तासामेव विपर्ययात् २३

रागलोभात्मको भावस्तदा ह्याकस्मिकोऽभवत्
 विपर्ययेण तासां तु तेन तत्कालभाविना २४
 प्रणश्यन्ति ततः सर्वे वृक्षास्ते गृहसंज्ञिताः
 ततस्तेषु प्रनष्टेषु विभ्रान्ता मैथुनोद्भवाः २५
 अपि ध्यायन्ति तां सिद्धिं सत्याभिध्यायिनस्तदा
 प्रादुर्बभूवुस्तासां तु वृक्षास्ते गृहसंज्ञिताः २६
 वस्त्राणि ते प्रसूयन्ते फलान्याभरणानि च
 तेष्वेव जायते तासां गन्धवर्णरसान्वितम् २७
 अमाक्षिकं महावीर्यं पुटकेपुटके मधु
 तेन ता वर्तयन्ति स्म सुखमायुः सदैव हि २८
 हृष्टपुष्टास्तया सिद्ध्या प्रजा वै गिगतज्वराः
 ततः कालान्तरेणैव पुनर्लोभावृतास्तु ताः २९
 वृक्षांस्तान्पर्यगृह्णन्ति मधु वा माक्षिकं बलात्
 तासां तेनोपचारेण पुनर्लोभकृतेन वै ३०
 प्रनष्टा मधुना सार्धं कल्पवृक्षाः क्वचित्क्वचित्
 तस्यामेवाल्पशिष्टायां सिद्ध्यां कालवशात्तदा ३१
 आवर्तनात्तु त्रेतायां द्वंद्वान्यभ्युत्थितानि वै
 शीतवर्षा तपैस्तीव्रैस्ततस्ता दुःखिता भृशम् ३२
 द्वंद्वैः संपीडयमानाश्च चक्रुरावरणानि तु
 कृतद्वंद्वप्रतीघाताः केतनानि गिरौ ततः ३३
 पूर्वं निकामचारास्ता ह्यनिकेता अथावसन्
 यथायोगं यथाप्रीति निकेतेष्ववसन्पुनः ३४
 कृत्वा द्वंद्वोपघातांस्तान्वृत्युपायमचिन्तयन्
 नष्टेषु मधुना सार्धं कल्पवृक्षेषु वै तदा ३५
 विवादव्याकुलास्ता वै प्रजास्तृष्णाक्षुधार्दिताः
 ततः प्रादुर्बुभौ तासां सिद्धिस्त्रेतायुगे पुनः ३६

वार्तायाः साधिकाप्यन्या वृष्टिस्तासां निकामतः
 तासां वृष्ट्युदकादीनि ह्यभवन्निम्नगानि तु ३७
 अभवन्वृष्टिसंतत्या स्रोतस्थानानि निम्नगाः
 एवं नद्यः प्रवृत्तास्तु द्वितीये वृष्टिसर्जने ३८
 ये पुनस्तदपां स्तोकाः पतिताः पृथिवीतले
 अपां भूमेश्च संयोगादोषध्यस्तास्तदाभवन् ३९
 अथाल्पकृष्टाश्चानुष्ठा ग्राम्यारण्याश्चतुर्दश
 ऋतुपुष्पफलाश्चैव वृक्षगुल्माश्च जज्ञिरे ४०
 प्रादुर्भूतानि चैतानि वृक्षजात्यौषधानि च
 तेनौषधेन वर्तते प्रजास्त्रेता युगे तदा ४१
 ततः पुनरभूत्तासां रागो लोभश्च सर्वशः
 अवश्यं भाविनार्थेन त्रेतायुगवशेन च ४२
 ततस्ताः पर्यगृह्णन्त नदीक्षेत्राणि पर्वतान्
 वृक्षगुल्मौषधीश्चैव प्रसह्य तु यथाबलम् ४३
 विपर्ययेण चौषध्यः प्रनष्टास्ताश्चतुर्दश
 मत्वा धरां प्रविष्टास्ता इत्यौषध्यः पितामहः ४४
 दुदोह गां प्रयत्नेन सर्वभूतहिताय वै
 तदाप्रभृति चौषध्यः फालकृष्टास्त्वितस्ततः ४५
 वार्ता कृषिं समायाता वर्तुकामाः प्रयत्नतः
 वाता वृत्तिः समाख्याता कृषिकामप्रयत्नतः ४६
 अन्यथा जीवितं तासां नास्ति त्रेतायुगात्यये
 हस्तोद्भवा ह्यपश्चैव भवंति बहुशस्तदा ४७
 तत्रापि जगृहुः सर्वे चान्योन्यं क्रोधमूर्च्छिताः
 सुतदारधनाद्यांस्तु बलाद्युगबलेन तु ४८
 मर्यादायाः प्रतिष्ठार्थं ज्ञात्वा तदखिलं विभुः
 ससर्ज क्षत्रियांस्त्रातुं क्षतात्कमलसंभवः ४९

वर्णाश्रमप्रतिष्ठां च चकार स्वेन तेजसा
 वृत्तेन वृत्तिना वृत्तं विश्वात्मा निर्ममे स्वयम् ५०
 यज्ञप्रवर्तनं चैव त्रेतायामभवत्क्रमात्
 पशुयज्ञं न सेवन्ते केचित्त्रापि सुव्रताः ५१
 बलाद्विष्णुस्तदा यज्ञमकरोत्सर्वदृक् क्रमात्
 द्विजास्तदा प्रशंसन्ति ततस्त्वाहिंसकं मुने ५२
 द्वापरेष्वपि वर्तते मतिभेदास्तदा नृणाम्
 मनसा कर्मणा वाचा कृच्छ्राद्वार्ता प्रसिध्यति ५३
 तदा तु सर्वभूतानां काय क्लेशवशात्क्रमात्
 लोभो भृतिर्वणिग्युद्धं तत्त्वानामविनिश्चयः ५४
 वेदशाखाप्रणयनं धर्माणां संकरस्तथा
 वर्णाश्रमपरिध्वंसः कामद्वेषौ तथैव च ५५
 द्वापरे तु प्रवर्तते रागो लोभो मदस्तथा
 वेदो व्यासैश्चतुर्धा तु व्यस्यते द्वापरादिषु ५६
 एको वेदश्चतुष्पादस्त्रेतास्विह विधीयते
 संक्षयादायुषश्चैव व्यस्यते द्वापरेषु सः ५७
 ऋषिपुत्रैः पुनर्भेदा भिद्यन्ते दृष्टिविभ्रमैः
 मंत्रब्राह्मणविन्यासैः स्वरवर्णविपर्ययैः ५८
 संहिता ऋग्यजुःसाम्नां संहन्यन्ते मनीषिभिः
 सामान्या वैकृताश्चैव द्रष्टृभिस्तैः पृथक्पृथक् ५९
 ब्राह्मणं कल्पसूत्राणि मंत्रप्रवचनानि च
 अन्ये तु प्रस्थितास्तान्वै केचित्तान्प्रत्यवस्थिताः ६०
 इतिहासपुराणानि भिद्यन्ते कालगौरवात्
 ब्राह्मं पाद्यं वैष्णवं च शैवं भागवतं तथा ६१
 भविष्यं नारदीयं च मार्कण्डेयमतः परम्
 आग्नेयं ब्रह्मवैवर्तं लैङ्गं वाराहमेव च ६२

वामनाख्यं ततः कूर्मं मात्स्यं गारुडमेव च
 स्कादं तथा च ब्रह्मांडं तेषां भेदः प्रकथ्यते ६३
 लैङ्गमेकादशविधं प्रभिन्नं द्वापरे शुभम्
 मन्वत्रिविष्णुहारीतयाज्ञवल्क्योशनोङ्गिराः ६४
 यमापस्तंबसंवर्ताः कात्यायनबृहस्पती
 पराशख्यासशंखलिखिता दक्षगौतमौ ६५
 शातातपो वसिष्ठश्च एवमाद्यौः सहस्रशः
 अवृष्टिर्मरणं चैव तथा व्याध्याद्युपद्रवाः ६६
 वाङ्मनः कर्मजैर्दुःखैर्निर्वेदो जायते ततः
 निर्वेदाज्जायते तेषां दुःखमोक्षविचारणा ६७
 विचारणाच्च वैराग्यं वैराग्याद्दोषदर्शनम्
 दोषाणां दर्शनाच्चैव द्वापरे ज्ञानसंभवः ६८
 एषा रजस्तमोयुक्ता वृत्तिर्वै द्वापरे स्मृता
 आद्ये कृते तु धर्मोस्ति स त्रेतायां प्रवर्तते ६९
 द्वापरे व्याकुलीभूत्वा प्रणश्यति कलौ युगे ७०

इति श्रीलिङ्गमहापुराणे पूर्वभागे एकोनचत्वारिंशोऽध्यायः ३६

शक्र उवाच

तिष्ठे मायामसूयां च वधं चैव तपस्विनाम्
 साधयन्ति नरास्तत्र तमसा व्याकुलेन्द्रियाः १
 कलौ प्रमादको रोगः सततं क्षुब्धयानि च
 अनावृष्टिभयं घोरं देशानां च विपर्ययः २
 न प्रामाण्यं श्रुतेरस्ति नृणां चाधर्मसेवनम्
 अधार्मिकास्त्वनाचारा महाकोपाल्पचेतसः ३
 अनृतं ब्रुवते लुब्धास्तिष्ठे जाताश्च दुष्प्रजाः
 दुरिष्टैर्दुरधीतैश्च दुराचारैर्दुरागमैः ४

विप्राणां कर्म दोषेण प्रजानां जायते भयम्
 नाधीयन्ते तदा वेदान्न यजन्ति द्विजातयः ५
 उत्सीदन्ति नराश्चैव क्षत्रियाश्च विशः क्रमात्
 शूद्राणां मंत्रयोगेन संबन्धो ब्राह्मणैः सह ६
 भवतीह कलौ तस्मिञ्शयनासनभोजनैः
 राजानः शूद्रभूयिष्ठा ब्राह्मणान् बाधयन्ति ते ७
 भ्रूणहत्या वीरहत्या प्रजायन्ते प्रजासु वै
 शूद्राश्च ब्राह्मणाचाराः शूद्राचाराश्च ब्राह्मणाः ८
 राजवृत्तिस्थिताश्चौराश्चौराचाराश्च पार्थिवाः
 एकपत्न्यो न शिष्यन्ति वर्धिष्यन्त्यभिसारिकाः ९
 वर्णाश्रमप्रतिष्ठानो जायते नृषु सर्वतः
 तदा स्वल्पफला भूमिः क्वचिच्चापि महाफला १०
 अरक्षितारो हर्तारः पार्थिवाश्च शिलाशन
 शूद्रा वै ज्ञानिनः सर्वे ब्राह्मणैरभिवन्दिताः ११
 अक्षत्रियाश्च राजानो विप्राः शूद्रोपजीविनः
 आसनस्था द्विजान्दृष्ट्वा न चलन्त्यल्पबुद्धयः १२
 ताडयन्ति द्विजेन्द्रांश्च शूद्रा वै स्वल्पबुद्धयः
 आस्ये निधाय वै हस्तं कर्णं शूद्रस्य वै द्विजाः १३
 नीचस्येव तदा वाक्यं वदन्ति विनयेन तम्
 उच्चासनस्थान् शूद्रांश्च द्विजमध्ये द्विजर्षभ १४
 ज्ञात्वा न हिंसते राजा कलौ कालवशेन तु
 पुष्पैश्च वासितैश्चैव तथान्यैर्मंगलैः शुभैः १५
 शूद्रानभ्यर्चयन्त्यल्पश्रुतभाग्यबलान्विताः
 न प्रेक्षन्ते गर्विताश्च शूद्रा द्विजवरान् द्विज १६
 सेवावसरमालोक्य द्वारे तिष्ठन्ति वै द्विजाः
 वाहनस्थान् समावृत्य शूद्राञ्शूद्रोपजीविनः १७

सेवन्ते ब्राह्मणास्तत्र स्तुवंति स्तुतिभिः कलौ
 तपोयज्ञफलानां च विक्रेतारो द्विजोत्तमाः १८
 यतयश्च भविष्यन्ति बहवोस्मिन्कलौ युगे
 पुरुषाल्पं बहुस्त्रीकं युगांते समुपस्थिते १९
 निन्दन्ति वेदविद्यां च द्विजाः कर्माणि वै कलौ
 कलौ देवो महादेवः शंकरो नीललोहितः २०
 प्रकाशते प्रतिष्ठार्थं धर्मस्य विकृताकृतिः
 ये तं विप्रा निषेवन्ते येन केनापि शंकरम् २१
 कलिदोषान् विनिर्जित्य प्रयांति परमं पदम्
 श्वापदप्रबलत्वं च गवां चैव परिक्षयः २२
 साधूनां विनिवृत्तिश्च वेद्या तस्मिन्युगक्षये
 तदा सूक्ष्मो महोदको दुर्लभो दानमूलवान् २३
 चातुराश्रमशौथिल्ये धर्मः प्रतिचलिष्यति
 अरक्षितारो हर्तारो बलिभागस्य पार्थिवाः २४
 युगान्तेषु भविष्यन्ति स्वरक्षणपरायणाः
 अट्टशूला जनपदाः शिवशूलाश्चतुष्पथाः २५
 प्रमदाः केशशूलिन्यो भविष्यन्ति कलौ युगे
 चित्रवर्षी तदा देवो यदा प्राहुर्युगक्षयम् २६
 सर्वे वणिग्जनाश्चापि भविष्यन्त्यधमे युगे
 कुशीलचर्याः पाषण्डैर्वृथारूपैः समावृताः २७
 बहुयाजनको लोको भविष्यति परस्परम्
 नाव्याहतक्रूरवाक्यो नार्जवी नानसूयकः २८
 न कृते प्रतिकर्ता च युगक्षीणे भविष्यति
 निन्दकाश्चैव पतिता युगांतस्य च लक्षणम् २९
 नृपशून्या वसुमती न च धान्यधनावृता
 मंडलानि भविष्यन्ति देशेषु नगरेषु च ३०

अल्पोदका चाल्पफला भविष्यति वसुंधरा
 गोप्ताश्चाप्यगोप्ताः संभविष्यंत्यशासनाः ३१
 हर्तारः परवित्तानां परदारप्रधर्षकाः
 कामात्मानो दुरात्मानो ह्यधमाः साहसप्रियाः ३२
 प्रनष्टचेष्टनाः पुंसो मुक्तकेशाश्च शूलिनः
 जनाः षोडशवर्षाश्च प्रजायन्ते युगक्षये ३३
 शुक्लदंताजिनाक्षाश्च मुंडाः काषायवाससः
 शूद्रा धर्मं चरिष्यन्ति युगांते समुपस्थिते ३४
 सस्यचौरा भविष्यन्ति दृढचैलाभिलाषिणः
 चौराश्चोरस्वहर्तारो हर्तुर्हर्ता तथापरः ३५
 योग्यकर्मण्युपरते लोके निष्क्रियतां गते
 कटिमूषकसर्पाश्च धर्षयिष्यन्ति मानवान् ३६
 सुभिन्नं क्षेममारोग्यं सामर्थ्यं दुर्लभं तदा
 कौशिकीं प्रतिपत्स्यन्ते देशान्क्षुब्धयपीडिताः ३७
 दुःखेनाभिप्लुतानां च परमायुः शतं तदा
 दृश्यन्ते न च दृश्यन्ते वेदाः कलियुगेऽखिलाः ३८
 उत्सीदन्ति तदा यज्ञा केवलाधर्मपीडिताः
 काषायिणोऽप्यनिर्ग्रन्थाः कापालीबहुलास्त्वह ३९
 वेदविक्रयिणश्चान्ये तीर्थविक्रयिणः परे
 वर्णाश्रमाणां ये चान्ये पाषण्डाः परिपन्थिनः ४०
 उत्पद्यन्ते तदा ते वै संप्राप्ते तु कलौ युगे
 अधीयन्ते तदा वेदाञ्छूद्रा धर्मार्थकोविदाः ४१
 यजन्ते चाश्वमेधेन राजानः शूद्रयोनयः
 स्त्रीबालगोवधं कृत्वा हत्वा चैव परस्परम् ४२
 उपद्रवांस्तथान्योन्यं साधयन्ति तदा प्रजाः
 दुःखप्रभूतमल्पायुर्देहोत्सादः सरोगता ४३

अधर्माभिनिवेशित्वात्तमोवृत्तं कलौ स्मृतम्
 प्रजासु ब्रह्महत्यादि तदा वै संप्रवर्तते ४४
 तस्मादायुर्बलं रूपं कलिं प्राप्य प्रहीयते
 तदा त्वल्पेन कालेन सिद्धिं गच्छंति मानवाः ४५
 धन्या धर्मं चरिष्यन्ति युगांते द्विजसत्तमाः
 श्रुतिस्मृत्युदितं धर्मं ये चरन्त्यनसूयकाः ४६
 त्रेतायां वार्षिको धर्मो द्वापरे मासिकः स्मृतः
 यथाक्लेशं चरन्प्राज्ञस्तदह्ना प्राप्नुते कलौ ४७
 एषा कलियुगावस्था संध्यांशं तु निबोध मे
 युगेयुगे च हीयन्ते त्रींस्त्रीन्पादांस्तु सिद्धयः ४८
 युगस्वभावाः संध्यास्तु तिष्ठन्तीह तु पादशः
 संध्यास्वभावाः स्वांशेषु पादशस्ते प्रतिष्ठिताः ४९
 एवं सन्ध्यांशके काले संप्राप्ते तु युगांतिके
 तेषां शास्ता ह्यसाधूनां भूतानां निधनोत्थितः ५०
 गोत्रेऽस्मिन्वै चन्द्रमसो नाम्ना प्रमितिरुच्यते
 मानवस्य तु संशेन पूर्वं स्वायंभुवेन्तरे ५१
 समाः स विंशतिः पूर्णापर्यटन्वै वसुंधराम्
 अनुकर्षन् स वै सेनां सवाजिरथकुंजराम् ५२
 प्रगृहीतायुधैर्विप्रैः शतशोथ सहस्रशः
 स तदा तैः परिवृतो म्लेच्छान् हन्ति सहस्रशः ५३
 स हत्वा सर्वशश्चैव राज्ञस्ताञ्जूद्रयोनिजान्
 पाखंडांस्तु ततः सर्वान्निःशेषं कृतवान् प्रभुः ५४
 नात्यर्थं धार्मिका ये च तान् सर्वान् हन्ति सर्वतः
 वर्णव्यत्यासजाताश्च ये च ताननुजीविनः ५५
 प्रवृत्तचक्रो बलवान् म्लेच्छानामंतकृत्स तु
 अधृष्यः सर्वभूतानां चचाराथ वसुंधराम् ५६

मानवस्य तु सोंशेन देवस्येह विजज्ञिवान्
 पूर्वजन्मनि विष्णोस्तु प्रमितिर्नाम वीर्यवान् ५७
 गोत्रतो वै चन्द्रमसः पूर्णे कलियुगे प्रभुः
 द्वात्रिंशेऽभ्युदिते वर्षे प्रक्रांतो विंशतिः समाः ५८
 विनिघ्नन्सर्वभूतानि शतशोथसहस्रशः
 कृत्वा बीजावशेषां तु पृथिवीं क्रूरकर्मणः ५९
 परस्परनिमित्तेन कोपेनाकस्मिकेन तु
 स साधयित्वा वृषलान् प्रायशस्कतानधार्मिकान् ६०
 गंगायमुनयोर्मध्ये स्थितिं प्राप्तः सहानुगः
 ततो व्यतीते काले तु सामात्यः सहसैनिकः ६१
 उत्साद्य पार्थिवान् सर्वान् म्लेच्छांश्चैव सहस्रशः
 तत्र संध्यांशके काले संप्राप्ते तु युगांतिके ६२
 स्थितास्वल्पावशिष्टासु प्रजास्विह क्वचित्क्वचित्
 अप्रग्रहास्ततस्ता वै लोभाविष्टास्तु कृत्स्नशः ६३
 उपहिंसन्ति चान्योन्यं प्रणिपत्य परस्परम्
 अराजके युगवशात्संशये समुपस्थिते ६४
 प्रजास्ता वै ततः सर्वाः परस्परभयार्दिताः
 व्याकुलाश्च परिभ्रंतास्त्यक्त्वा दारान् गृहाणि च ६५
 स्वान्प्राणाननपेक्षन्तो निष्कारुणयाः सुदुःखिताः
 नष्टे श्रौते स्मार्तधर्मे परस्परहतास्तदा ६६
 निर्मर्यादा निराक्रांता निःस्नेहा निरपत्रपाः
 नष्टे धर्मे प्रतिहताः ह्रस्वकाः पंचविंशकाः ६७
 हित्वा पुत्रांश्च दारांश्च विवादव्याकुलेन्द्रियाः
 अनावृष्टिहताश्चैव वार्तामुत्सृज्य दूरतः ६८
 प्रत्यंतानुपसेवंते हित्वा जनपदान् स्वकान्
 सरित्सागरकूपांस्ते सेवंते पर्वतांस्तथा ६९

मधुमांसैर्मूलफलैर्वर्तयन्ति सुदुःखिताः
चरिपत्राजिनधरा निष्क्रिया निष्परिग्रहाः ७०
वर्णाश्रमपरिभ्रष्टाः संकटं घोरमास्थिताः
एवं कष्टमनुप्राप्ता अल्पशेषाः प्रजास्तदा ७१
जराव्याधिदुधाविष्टा दुःखान्निर्वेदमानसाः
विचारणा तु निर्वेदात्साम्यावस्था विचारणा ७२
साम्यावस्थात्मको बोधः संबोधाद्धर्मशीलता
अरूपशमयुक्तास्तु कलिशिष्टा हि वै स्वयम् ७३
अहोरात्रात्तदा तासां युगं तु परिवर्तते
चित्तसंमोहनं कृत्वा तासां वै सुप्तमत्तवत् ७४
भाविनोर्थस्य च बलात्ततः कृतमवर्तत
प्रवृत्ते तु ततस्तस्मिन्पुनः कृतयुगे तु वै ७५
उत्पन्नाः कलिशिष्टास्तु प्रजाः कार्तयुगास्तदा
तिष्ठन्ति चेह ये सिद्धा अदृष्टा विचरन्ति च ७६
सप्त सप्तर्षिभिश्चैव तत्र ते तु व्यवस्थिताः
ब्रह्मक्षत्रविशः शूद्रा बीजार्थं ये स्मृता इह ७७
कलिजैः सह ते सर्वे निर्विशेषास्तदाऽभवन्
तेषां सप्तर्षयो धर्मं कथयन्तीतरेपि च ७८
वर्णाश्रमाचारयुतं श्रौतं स्मार्तं द्विधा तु यम्
ततस्तेषु क्रियावत्सु वर्धन्ते वै प्रजाः कृते ७९
श्रौतस्मार्तकृतानां च धर्मे सप्तर्षिदर्शिते
केचिद्धर्मव्यवस्थार्थं तिष्ठन्तीह युगक्षये ८०
मन्वंतराधिकारेषु तिष्ठन्ति मुनयस्तु वै
यथा दावप्रदग्धेषु तृणेष्विह ततः क्षितौ ८१
वनानां प्रथमं वृष्ट्या तेषां मूलेषु संभवः
तथा कार्तयुगानां तु कलिजेष्विह संभवः ८२

एवं युगाद्युगस्येह संतानं तु परस्परम्
 वर्तते ह्यव्यवच्छेदाद्यावन्मन्वन्तरक्षयः ८३
 सुखमायुर्बलं रूपं धर्मोऽर्थः काम एव च
 युगेष्वेतानि हीयन्ते त्रींस्त्रीन्पादान्क्रमेण तु ८४
 ससंध्यांशेषु हीयन्ते युगानां धर्मसिद्धयः
 इत्येषा प्रतिसिद्धिर्वै कीर्तितैषा क्रमेण तु ८५
 चतुर्युगानां सर्वेषामनेनैव तु साधनम्
 एषा चतुर्युगावृत्तिरासहस्राद्गुणीकृता ८६
 ब्रह्मणस्तदहः प्रोक्तं रात्रिश्चैतावती स्मृता
 अनार्जवं जडीभावो भूतानामायुगक्षयात् ८७
 एतदेव तु सर्वेषां युगानां लक्षणं स्मृतम्
 एषां चतुर्युगाणां च गुणिता ह्येकसप्ततिः ८८
 क्रमेण परिवृत्ता तु मनोरन्तरमुच्यते
 चतुर्युगे यथैकस्मिन्भवतीह यदा तु यत् ८९
 तथा चान्येषु भवति पुनस्तद्वै यथाक्रमम्
 सर्गसर्गे यथा भेदा उत्पद्यन्ते तथैव तु ९०
 पंचविंशत्परिमिता न न्यूना नाधिकास्तथा
 तथा कल्पा युगैः सार्धं भवन्ति सह लक्षणैः ९१
 मन्वन्तराणां सर्वेषामेतदेव तु लक्षणम् ९२
 यथा युगानां परिवर्तनानि चिरप्रवृत्तानि युगस्वभावात्
 तथा तु संतिष्ठति जीवलोकः क्षयोदयाभ्यां परिवर्तमानः ९३
 इत्येतल्लक्षणं प्रोक्तं युगानां वै समासतः
 अतीतानागतानां हि सर्वमन्वन्तरेषु वै ९४
 मन्वन्तरेण चैकेन सर्वाण्येवान्तराणि च
 व्याख्यातानि न संदेहः कल्पः कल्पेन चैव हि ९५
 अनागतेषु तद्वच्च तकः कार्यो विजानता

मन्वंतरेषु सर्वेषु अतीतानागतेष्विह ६६
तुल्याभिमानिनः सर्वे नामरूपैर्भवंत्युत
देवा ह्यष्टविधा ये च ये च मन्वंतरेश्वराः ६७
ऋषयो मनवश्चैव सर्वे तुल्यप्रयोजनाः
एवं वर्णाश्रमाणां तु प्रविभागो युगेयुगे ६८
युगस्वभावश्च तथा विधत्ते वै तदा प्रभुः
वर्णाश्रमविभागाश्च युगानि युगसिद्धयः ६९
युगानां परिमाणं ते कथितं हि प्रसङ्गतः
वदामि देविपुत्रत्वं पद्मयोनेः समासतः १००

इति श्रीलिङ्गमहापुराणे पूर्वभागे चतुर्युगपरिमाणं नाम
चत्वारिंशोऽध्यायः ४०

इन्द्र उवाच

पुनः ससर्ज भगवान्प्रभ्रष्टाः पूर्ववत्प्रजाः
सहस्रयुगपर्यन्ते प्रभाते तु पितामहः १
एवं परार्धे विप्रेन्द्र द्विगुणे तु तथा गते
तदा धराम्भसि व्याप्ता ह्यापो वह्नौ समीरणे २
वह्निः समीरणश्चैव व्योम्नि तन्मात्रसंयुतः
इंद्रियाणि दशैकं च तन्मात्राणि द्विजोत्तम ३
अहंकारमनुप्राप्य प्रलीनास्तत्क्षणादहो
अभिमानस्तदा तत्र महान्तं व्याप्य वै क्षणात् ४
महानपि तथा व्यक्तं प्राप्य लीनोभवद्द्विज
अव्यक्तं स्वगुणैः सार्धं प्रलीनमभवद्भवे ५
ततः सृष्टिरभूत्तस्मात्पूर्ववत्पुरुषाच्छिवात्
अथ सृष्टास्तदा तस्य मनसा तेन मानसाः ६
न व्यवर्धत लोकेऽस्मिन्प्रजाः कमलयोनिना

वृद्धयर्थं भगवान्ब्रह्मा पुत्रैर्वै मानसैः सह ७
 दुश्चरं विचचारेणं समुद्दिश्य तपः स्वयम्
 तुष्टस्तु तपसा तस्य भवो ज्ञात्वा स वाञ्छितम् ८
 ललाटमध्यं निर्भिद्य ब्रह्मणः पुरुषस्य तु
 पुत्रस्नेहमिति प्रोच्य स्त्रीपुरुषोभवत्तदा ९
 तस्य पुत्रो महादेवो ह्यर्धनारीश्वरोभवत्
 ददाह भगवान्सर्वं ब्रह्माणं च जगद्गुरुम् १०
 अथार्धमात्रां कल्याणीमात्मनः परमेश्वरीम्
 बुभुजे योगमार्गेण वृद्धयर्थं जगतां शिवः ११
 तस्यां हरिं च ब्रह्माणं ससर्ज परमेश्वरः
 विश्वेश्वरस्तु विश्वात्मा चास्त्रं पाशुपतं तथा १२
 तस्माद्ब्रह्मा महादेव्याश्चांशजश्च हरिस्तथा
 अण्डजः पद्मजश्चैव भवांगभव एव च १३
 एतत्ते कथितं सर्वमितिहासं पुरातनम्
 परार्धं ब्रह्मणो यावत्तावद्भूतिः समासतः १४
 वैराग्यं ब्रह्मणो वक्ष्ये तमोद्भूतं समासतः
 नारायणोपि भगवान्द्विधा कृत्वात्मनस्तनुम् १५
 ससर्ज सकलं तस्मात्स्वांगादेव चराचरम्
 ततो ब्रह्माणमसृजद्ब्रह्मा रुद्रं पितामहः १६
 मुने कल्पांतरे रुद्रो हरिं ब्रह्माणमीश्वरम्
 ततो ब्रह्माणमसृजन्मुने कल्पांतरे हरिः १७
 नारायणं पुनर्ब्रह्मा ब्रह्माणं च पुनर्भवः
 तदा विचार्य वै ब्रह्मा दुःखं संसार इत्यजः १८
 सर्गं विसृज्य चात्मानमात्मन्येव नियोज्य च
 संहत्य प्राणसञ्चारं पाषाण इव निश्चलः १९
 दशवर्षसहस्राणि समाधिस्थोऽभवत्प्रभुः

अधोमुखं तु यत्पद्मं हृदि संस्थं सुशोभनम् २०
 पूरितं पूरकेणैव प्रबुद्धं चाभवत्तदा
 तदूर्ध्ववक्त्रमभवत्कुंभकेन निरोधितम् २१
 तत्पद्मकर्णिकामध्ये स्थापयामास चेश्वरम्
 तदोमिति शिवं देवमर्धमात्रापरं परम् २२
 मृणालतन्तुभागैकशतभागे व्यवस्थितम्
 यमी यमविशुद्धात्मा नियम्यैवं हृदीश्वरम् २३
 यमपुष्पादिभिः पूज्यं याज्यो ह्ययजदव्ययम्
 तस्य हृत्कमलस्थस्य नियोगाच्चांशजो विभुः २४
 ललाटमस्य निर्भिद्य प्रादुरासीत्पितामहात्
 लोहितोऽभूत्स्वयं नीलः शिवस्य हृदयोद्भवः २५
 वहेश्चैव तु संयोगात्प्रकृत्या पुरुषः प्रभुः
 नीलश्च लोहितश्चैव यतः कालाकृतिः पुमान् २६
 नीललोहित इत्युक्तस्तेन देवेन वै प्रभुः
 ब्रह्मणा भगवान्कालः प्रीतात्मा चाभवद्विभुः २७
 सुप्रीतमनसं देवं तुष्टाव च पितामहः
 नामाष्टकेन विश्वात्मा विश्वात्मानं महामुने २८
 पितामह उवाच
 नमस्ते भगवन् रुद्र भास्करामिततेजसे
 नमो भवाय देवाय रसायाम्बुमयाय ते २९
 शर्वाय क्षितिरूपाय सदा सुरभिणे नमः
 ईशाय वायवे तुभ्यं संस्पर्शाय नमो नमः ३०
 पशूनां पतये चैव पावकायातितेजसे
 भीमाय व्योमरूपाय शब्दमात्राय ते नमः ३१
 महादेवाय सोमाय अमृताय नमोस्तु ते
 उग्राय यजमानाय नमस्ते कर्मयोगिने ३२

यः पठेच्छृणुयाद्वापि पैतामहमिमं स्तवम्
 रुद्राय कथितं विप्राञ्श्रावयेद्वा समाहितः ३३
 अष्टमूर्तेस्तु सायुज्यं वर्षादिकादवाप्नुयात्
 एवं स्तुत्वा महादेवमवैक्षत पितामहः ३४
 तदाष्टधा महादेवः समातिष्ठत्समंततः
 तदा प्रकाशते भानुः कृष्णवर्त्मा निशाकरः ३५
 क्षितिर्वायुः पुमानंभः सुषिरं सर्वगं तथा
 तदाप्रभृति तं प्राहरष्टमूर्तिरितीश्वरम् ३६
 अष्टमूर्तेः प्रसादेन विरंचिश्वासृजत्पुनः
 सृष्ट्वैतदखिलं ब्रह्मा पुनः कल्पांतरे प्रभुः ३७
 सहस्रयुगपर्यंतं संसृप्ते च चराचरे
 प्रजाः स्रष्टुमनास्तेपे तत उग्रं तपो महत् ३८
 तस्यैवं तप्यमानस्य न किञ्चित्समवर्तत
 ततो दीर्घेण कालेन दुःखात्क्रोधो व्यजायत ३९
 क्रोधाविष्टस्य नेत्राभ्यां प्रापतन्नश्रुबिन्दवः
 ततस्तेभ्योश्रुबिन्दुभ्यो भूताः प्रेतास्तदाभवन् ४०
 सर्वास्तानग्रजान्दृष्ट्वा भूतप्रेतनिशाचरान्
 अनिंदत तदा देवो ब्रह्मात्मानमजो विभुः ४१
 जहौ प्राणांश्च भगवान् क्रोधाविष्टः प्रजापतिः
 ततः प्राणमयो रुद्रः प्रादुरासीत्प्रभोर्मुखात् ४२
 अधनारीश्वरो भूत्वा बालार्कसदृशद्युतिः
 तदैकादशधात्मानं प्रविभज्य व्यवस्थितः ४३
 अर्धेनांशेन सर्वात्मा ससर्जासौ शिवामुमाम्
 सा चासृजत्तदा लक्ष्मीं दुर्गां श्रेष्ठां सरस्वतीम् ४४
 वामां रौद्रीं महामायां वैष्णवीं वारिजेक्षणाम्
 कलां विकरिणीं चैव कालीं कमलवासिनीम् ४५

बलविकरिणीं देवीं बलप्रमथिनीं तथा
 सर्वभूतस्य दमनीं ससृजे च मनोन्मनीम् ४६
 तथान्या बहवः सृष्टास्तया नार्यः सहस्रशः
 रुद्रैश्चैव महादेवस्ताभिस्त्रिभुवनेश्वरः ४७
 सर्वात्मनश्च तस्याग्रे ह्यतिष्ठत्परमेश्वरः
 मृतस्य तस्य देवस्य ब्रह्मणः परमेष्ठिनः ४८
 घृणी ददौ पुनः प्राणान्ब्रह्मपुत्रो महेश्वरः
 ब्रह्मणः प्रददौ प्राणानात्मस्थांस्तु तदा प्रभुः ४९
 प्रहृष्टो भूततो रुद्रः किञ्चित्प्रत्यागतासवम्
 अभ्यभाषत देवेशो ब्रह्माणं परमं वचः ५०
 मा भैर्देव महाभाग विरिञ्च जगतां गुरो
 मयेह स्थापिताः प्राणास्तस्मादुत्तिष्ठ वै प्रभा ५१
 श्रुत्वा वचस्ततस्तस्य स्वप्रभूतं मनोगतम्
 पितामहः प्रसन्नात्मा नेत्रैः फुल्लांबुजप्रभैः ५२
 ततः प्रत्यागतप्राणः समुदैक्षन्महेश्वरम्
 स उद्वीक्ष्य चिरं कालं स्निग्धगंभीरया गिरा ५३
 उवाच भगवान् ब्रह्मा समुत्थाय कृताञ्जलिः
 भो भो वद महाभाग आनन्दयसि मे मनः ५४
 को भवानष्टमूर्तिर्वै स्थित एकादशात्मकः
 इन्द्र उवाच
 तस्य तद्वचनं श्रुत्वा व्याजहार महेश्वरः ५५
 स्पृशन्कराभ्यां ब्रह्माणं सुखाभ्यां स सुरारिहा
 श्रीशंकर उवाच
 मां विद्धि परमात्मानमेनां मायामजामिति ५६
 एते वै संस्थिता रुद्रास्त्वां रक्षितुमिहागताः
 ततः प्रणम्य तं ब्रह्मा देवदेवमुवाच ह ५७

कृतां जलिपुटो भूत्वा हर्षगद्गदया गिरा
 भगवन्देवदेवेश दुःखैराकुलितो ह्यहम् ५८
 संसारान्मोक्तुमीशान मामिहार्हसि शंकर
 ततः प्रहस्य भगवान्पितामहमुमापतिः ५९
 तदा रुद्रैर्जगन्नाथस्तया चान्तर्दधे विभुः

इन्द्र उवाच

तस्माच्छिलाद लोकेषु दुर्लभो वै त्वयोनिजः ६०
 मृत्युहीनः पुमान्विद्धि समृत्युः पद्मजोपि सः
 किं तु देवेश्वरो रुद्रः प्रसीदति यदीश्वरः ६१
 न दुर्लभो मृत्युहीनस्तव पुत्रो ह्ययोनिजः

मया च विष्णुना चैव ब्रह्मणा च महात्मना ६२
 अयोनिजं मृत्युहीनमसमर्थं निवेदितुम्
 शैलादिरुवाच

एवं व्याहृत्य विप्रेन्द्रमनुगृह्य च तं घृणी ६३
 देवैर्वृतो ययौ देवः सितेनेभेन वै प्रभुः ६४

इति श्रीलिङ्गमहापुराणे पूर्वभागे इन्द्रवाक्यं
 नामैकचत्वारिंशोऽध्यायः ४१

सूत उवाच

गते पुण्ये च वरदे सहस्राक्षे शिलाशनः
 आराधयन्महादेवं तपसाऽतोषयद्भवम् १
 अथ तस्यैवमनिशं तत्परस्य द्विजस्य तु
 दिव्यं वर्षसहस्रं तु गतं क्षणमिवाद्भुतम् २
 वल्मीकेनावृतांगश्च लक्ष्यः कीटगणैर्मुनिः
 वज्रसूचीमुखैश्चान्यै रक्तकीटैश्च सर्वतः ३
 निर्मासरुधिरत्वग्वै निर्लेपः कुडचवत्स्थितः

अस्थिशेषोऽभवत्पश्चात्तममन्यत शंकरः ४
 यदा स्पृष्टो मुनिस्तेन करेण च स्मरारिणा
 तदैव मुनिशार्दूलश्चोत्ससर्ज क्लमं द्विजः ५
 तपतस्तस्य तपसा प्रभुस्तुष्टाथ शंकरः
 तुष्टस्तवेत्यथोवाच सगणश्चोमया सह ६
 तपसानेन किं कार्यं भवतस्ते महामते
 ददामि पुत्रं सर्वज्ञं सर्वशास्त्रार्थपारगम् ७
 ततः प्रणम्य देवेशं स्तुत्वोवाच शिलाशनः
 हर्षगद्गदया वाचा सोमं सोमविभूषणम् ८
 शिलाद उवाच
 भगवन्देवदेवेश त्रिपुरार्दन शंकर
 अयोनिजं मृत्युहीनं पुत्रमिच्छामि सत्तम ९
 सूत उवाच
 पूर्वमाराधितः प्राह तपसा परमेश्वरः
 शिलादं ब्रह्मणा रुद्रः प्रीत्या परमया पुनः १०
 श्रीदेवदेव उवाच
 पूर्वमाराधितो विप्र ब्रह्मणाहं तपोधन
 तपसा चावतारार्थं मुनिभिश्च सुरोत्तमैः ११
 तव पुत्रो भविष्यामि नंदिनाम्ना त्वयोनिजः
 पिता भविष्यसि मम पितुर्वै जगतां मुने १२
 एवमुक्त्वा मुनिं प्रेक्ष्य प्रणिपत्य स्थितं घृणी
 सोमः सोमोपमः प्रीतस्तत्रैवांतरधीयत १३
 लब्धपुत्रः पिता रुद्रात्प्रीतो मम महामुने
 यज्ञाङ्गणं महत्प्राप्य यज्ञार्थं यज्ञवित्तमः १४
 तदंगणादहं शंभोस्तनुजस्तस्य चाज्ञया
 संजातः पूर्वमेवाहं युगांताग्निसमप्रभः १५

ववर्षुस्तदा पुष्करावर्तकाद्या जगुः खेचराः किन्नराः सिद्धसाध्याः
शिलादात्मजत्वं गते मय्युपेन्द्रः ससर्जाथ वृष्टिं सुपुष्पौघमिश्राम्

१६

मां दृष्ट्वा कालसूर्याभं जटामुकुटधारिणम्
त्र्यक्षं चतुर्भुजं बालं शूलटंकगदाधरम् १७
वज्रिणं वज्रदंष्ट्रं च वज्रिणाराधितं शिशुम्
वज्रकुंडलिनं घोरं नीरदोपमनिः स्वनम् १८
ब्रह्माद्यास्तुष्टुवुः सर्वे सुरेन्द्रश्च मुनीश्वराः
नेदुः समंततः सर्वे ननृतुश्चाप्सरोगणाः १९
ऋषयो मुनिशार्दूल ऋग्यजुःसामसंभवैः
मंत्रैर्माहेश्वरैः स्तुत्वा संप्रणेमुर्मुदान्विताः २०
ब्रह्मा हरिश्च रुद्रश्च शक्रः साक्षाच्छिवांबिका
जीवश्चेन्दुर्महातेजा भास्करः पवनोनलः २१
ईशानो निर्ऋतिर्यक्षो यमो वरुण एव च
विश्वेदेवास्तथा रुद्रा वसवश्च महाबलाः २२
लक्ष्मीः साक्षाच्छजी ज्येष्ठा देवी चैव सरस्वती
अदितिश्च दितिश्चैव श्रद्धा लज्जा धृतिस्तथा २३
नंदा भद्रा च सुरभी सुशीला सुमनास्तथा
वृषेन्द्रश्च महातेजा धर्मो धर्मात्मजस्तथा २४
आवृत्य मां तथालिङ्ग्य तुष्टुवुर्मुनिसत्तम
शिलादोपि मुनिर्दृष्ट्वा पिता मे तादृशं तदा २५
प्रीत्या प्रणम्य पुण्यात्मा तुष्टावेष्टप्रदं सुतम्
शिलाद उवाच
भगवन्देवदेवेश त्रियंबक ममाव्यय २६
पुत्रोसि जगतां यस्मात्प्राता दुःखाद्धि किं पुनः
रक्षको जगतां यस्मात्पिता मे पुत्र सर्वग २७

अयोनिज नमस्तुभ्यं जगद्योने पितामह
 पिता पुत्र महेशान जगतां च जगद्गुरो २८
 वत्सवत्स महाभाग पाहि मां परमेश्वर
 त्वयाऽहं नंदितो यस्मान्नदी नाम्ना सुरेश्वर २९
 तस्मान्नंदय मां नंदिन्नमामि जगदीश्वरम्
 प्रसीद पितरौ मेघ रुद्रलोकं गतौ विभो ३०
 पितामहाश्च भो नंदिन्नवतीर्णे महेश्वरे
 ममैव सफलं लोके जन्म वै जगतां प्रभो ३१
 अवतीर्णे सुते नंदिन् रक्षार्थं मह्यमीश्वर
 तुभ्यं नमः सुरेशान नंदीश्वर नमोस्तु ते ३२
 पुत्र पाहि महाबाहो देवदेव जगद्गुरो
 पुत्रत्वमेव नंदीश मत्वा यत्कीर्तितं मया ३३
 त्वया तत्क्षम्यतां वत्स स्तवस्तव्य सुरासुरैः
 यः पठेच्छृणुयाद्वापि मम पुत्र प्रभाषितम् ३४
 श्रावयेद्वा द्विजान् भक्त्या मया सार्धं स मोदते
 एवं स्तुत्वा सुतं बालं प्रणम्य बहुमानतः ३५
 मुनीश्वरांश्च संप्रेक्ष्य शिलादोवाच सुव्रतः
 पश्यध्वं मुनयः सर्वे महाभाग्यं ममाव्ययः ३६
 नन्दी यज्ञाङ्गणे देवश्चावतीर्णो यतः प्रभुः
 मत्समः कः पुमाँल्लोके देवो वा दानवोपि ३७
 एष नन्दी यतो जातो यज्ञभूमौ हिताय मे ३८

इति श्रीलिङ्गमहापुराणे पूर्वभागे नंदिकेश्वरोत्पत्तिर्नाम
 द्विचत्वारिंशोऽध्यायः ४२

नंदिकेश्वर उवाच

मया सह पिता हृष्टः प्रणम्य च महेश्वरम्

उटजं स्वं जगामाशु निधिं लब्ध्वेव निर्धनः १
 यदागतोहमुटजं शिलादस्य महामुने
 तदा वै दैविकं रूपं त्यक्त्वा मानुष्यमास्थितः २
 नष्टा चैव स्मृतिर्दिव्या येन केनापि कारणात्
 मानुष्यमास्थितं दृष्ट्वा पिता मे लोकपूजितः ३
 विललापाति दुःखार्तः स्वजनैश्च समावृतः
 जातकर्मादिकाश्चैव चकार मम सर्ववित् ४
 शालंकायनपुत्रो वै शिलादः पुत्रवत्सलः
 उपदिष्टा हि तेनैव ऋक्शाखा यजुषस्तथा ५
 सामशाखासहस्रं च साङ्गोपाङ्गं महामुने
 आयुर्वेदं धनुर्वेदं गांधर्वं चाश्वलक्षणम् ६
 हरितनां चरितं चैव नराणां चैव लक्षणम्
 संपूर्णं सप्तमे वर्षे ततोथ मुनिसत्तमौ ७
 मित्रावरुणनामानौ तपोयोगबलान्वितौ
 तस्याश्रमं गतौ दिव्यौ द्रष्टु मां चाज्ञया विभोः ८
 ऊचतुश्च महात्मानौ मां निरीक्ष्य मुहुर्मुहुः
 तात नंद्ययमल्पायुः सर्वशास्त्रार्थपारगः ९
 न दृष्टमेवमाश्चर्यमायुर्वर्षादतः परम्
 इत्युक्तवति विप्रेन्द्रः शिलादः पुत्रवत्सलः १०
 समालिङ्ग्य च दुःखार्तो रुरोदातीव विस्वरम्
 हा पुत्र पुत्र पुत्रेति पपात च समंततः ११
 अहो बलं दैवविधेर्विधातुश्चेति दुःखितः
 तस्य चार्तस्वरं श्रुत्वा तदाश्रमनिवासिनः १२
 निपेतुर्विह्वलात्यर्थं रक्षाश्चक्रुश्च मंगलम्
 तुष्टुवुश्च महादेव त्रियंबकमुमापतिम् १३
 हत्वा त्रियंबकेनैव मधुनैव च संप्लुताम्

दूर्वामयुतसंख्यातां सर्वद्रव्यसमन्विताम् १४
 पिता विगतसंज्ञश्च तथा चैव पितामहः
 विचेष्टश्च ललापासौ मृतवन्निपपात च १५
 मृत्योर्भीतोहमचिराच्छिरसा चाभिवंद्य तम्
 मृतवत्पतितं साक्षात्पितरं च पितामहम् १६
 प्रदक्षिणीकृत्य च तं रुद्रजाप्यरतोऽभवम्
 हृत्पुंडरीके सुषिरे ध्यात्वा देवं त्रियंबकम् १७
 त्र्यक्षं दशभुजं शान्तं पंचवक्त्रं सदाशिवम्
 सरितश्चांतरे पुण्ये स्थितं मां परमेश्वरः १८
 तुष्टोब्रवीन्महादेवः सोमः सोमार्धभूषणः
 वत्स नंदिन्महाबाहो मृत्योर्भीतिः कुतस्तव १९
 मयैव प्रेषितौ विप्रौ मत्समस्त्वं न संशयः
 वत्सैनत्तव देहं च लौकिकं परमार्थतः २०
 नास्त्येव दैविकं दृष्टं शिलादेन पुरा तव
 देवैश्च मुनिभिः सिद्धैर्गर्धर्वैर्दानवोत्तमैः २१
 पूजितं यत्पुरा वत्स दैविकं नंदिकेश्वर
 संसारस्य स्वभावोयं सुखं दुःखं पुनः पुनः २२
 नृणां योनिपरित्यागः सर्वथैव विवेकिनः
 एवमुक्त्वा तु मां साक्षात्सर्वदेवमहेश्वरः २३
 कराभ्यां सुशुभाभ्यां च उभाभ्यां परमेश्वरः
 पस्पर्श भगवान् रुद्रः परमार्तिहरो हरः २४
 उवाच च महादेवस्तुष्टात्मा वृषभध्वजः
 निरीक्ष्य गणपांश्चैव देवीं हिमवतः सुताम् २५
 समालोक्य च तुष्टात्मा महादेवः सुरेश्वरः
 अजरो जरया त्यक्तो नित्यं दुःखविवर्जितः २६
 अक्षयश्चाव्ययश्चैव सपिता ससुहृन्ननः

ममेष्टो गणपश्चैव मद्दीर्यो मत्पराक्रमः २७
 इष्टो मम सदा चैव मम पार्श्वगतः सदा
 मद्बलश्चैव भविता महायोगबलान्वितः २८
 एवमुक्त्वा च मां देवो भगवान् सगणस्तदा
 कुशेशयमयीं मालां समुन्मुच्यात्मनस्तदा २९
 आबन्ध महातेजा मम देवो वृषध्वजः
 तथाहं मालया जातः शुभया कण्ठसक्तया ३०
 त्र्यक्षो दशभुजश्चैव द्वितीय इव शंकरः
 तत एव समादाय हस्तेन परमेश्वरः ३१
 उवाच ब्रूहि किं तेद्य ददामि वरमुत्तमम्
 ततो जटाश्रितं वारि गृहीत्वा चातिनिर्मलम् ३२
 उक्ता नदी भवस्वेति उत्ससर्ज वृषध्वजः
 ततः सा दिव्यतोया च पूर्णासितजला शुभा ३३
 पद्मोत्पलवनोपेता प्रावर्तत महानदी
 तामाह च महादेवो नदीं परमशोभनाम् ३४
 यस्माञ्जटोदकादेव प्रवृत्ता त्वं महानदी
 तस्माञ्जटोदका पुण्या भविष्यसि सरिद्वरा ३५
 त्वयि स्नात्वा नरः कश्चित्सर्वपापैः प्रमुच्यते
 ततो देव्या महादेवः शिलादतनयं प्रभुः ३६
 पुत्रस्तेऽयमिति प्रोच्य पादयोः संन्यपातयत्
 सा मामाघ्राय शिरसि पाणिभ्यां परिमार्जती ३७
 पुत्रप्रेम्णाभ्यषिञ्चन्न स्रोतोभिस्तनयैस्त्रिभिः
 पयसा शंखगौरेण देवदेवं निरीक्ष्य सा ३८
 तानि स्रोतांसि त्रीण्यस्याः स्रोतस्त्विन्योभवंस्तदा
 नदीं त्रिस्रोतसं देवो भगवानवदद्भवः ३९
 त्रिस्रोतसं नदीं दृष्ट्वा वृषः परमहर्षितः

ननाद नादात्तस्माच्च सरिदन्या ततोऽभवत् ४०
 वृषध्वनिरिति ख्याता देवदेवेन सा नदी
 जांबूनदमयं चित्रं सर्वरत्नमयं शुभम् ४१
 स्वं देवश्चाद्भुतं दिव्यं निर्मितं विश्वकर्मणा
 मुकुटं चाबबंधेशो मम मूर्ध्नि वृषध्वजः ४२
 कुंडले च शुभे दिव्ये वज्रवैडूर्यभूषिते
 आबबंध महादेवः स्वयमेव महेश्वरः ४३
 मां तथाभ्यर्चितं व्योम्नि दृष्ट्वा मवैः प्रभाकरः
 मेघांभसा चाभ्यषिंचच्छिलादनमथो मुने ४४
 तस्याभिषिक्तस्य तदा प्रवृत्ता स्रोतसा भृशम्
 यस्मात्सुवर्णान्निःसृत्य नद्येषा संप्रवर्तते ४५
 स्वर्णोदकेति तामाह देवदेवस्त्रियंबकः
 जाम्बूनदमयाद्यस्माद्द्वितीया मुकुटाच्छुभा ४६
 प्रावर्तत नदी पुण्या ऊवुर्जांबूनदीति ताम्
 एतत्पंचनदं नाम जप्येश्वरसमीपगम् ४७
 यः पंचनदमासाद्य स्नात्वा जप्येश्वरेश्वरम्
 पूजयेच्छिवसायुज्यं त्रयात्येव न संशयः ४८
 अथ देवो महादेवः सर्वभूतपतिर्भवः
 देवीमुवाच शर्वाणीमुमां गिरिसुतामजाम् ४९
 देवी नंदीश्वरं देवमभिषिंचामि भूतपम्
 गणेन्द्रं व्याहरिष्यामि किं वा त्वं मन्यसेऽव्यये ५०
 तस्य तद्वचनं श्रुत्वा भवानी हर्षितानना
 स्मयंती वरदं प्राह भवं भूतपतिं पतिम् ५१
 सर्वलोकाधिपत्यं च गणेशत्वं तथैव च
 दातुमर्हसि देवेश शैलादिस्तनयो मम ५२
 ततः स भगवाञ्शर्वः सर्वलोकेश्वरेश्वरः

सस्मार गणपान् दिव्यान्देवदेवो वृषध्वजः ५३
इति श्रीलिङ्गमहापुराणे पूर्वभागे
नन्दिकेश्वरप्रादुर्भावनन्दिकेश्वराभिषेकमंत्रो नाम
त्रिचत्वारिंशोऽध्यायः ४३

शैलादिरुवाच

स्मरणादेव रुद्रस्य संप्राप्ताश्च गणेश्वराः
सर्वे सहस्रहस्ताश्च सहस्रायुधपाणयः १
त्रिनेत्राश्च महात्मानस्त्रिदशैरपि वंदिताः
कोटिकालाग्निसंकाशा जटामुकुटधारिणः २
दंष्ट्राकरालवदना नित्या बुद्धाश्च निर्मलाः
कोटिकोटिगणैस्तुल्यैरात्मना च गणेश्वराः
असंख्याता महात्मानस्तत्राजग्मुर्मुदा युताः ३
गायंतश्च द्रवंतश्च नृत्यंतश्च महाबलाः
मुखाडंबरवाद्यानि वादयंतस्तथैव च ४
रथैर्नागैर्हयैश्चैव सिंहमर्कटवाहनाः
विमानेषु तथारूढा हेमचित्रेषु वै गणाः ५
भेरीमृदंगकाद्यैश्च पणवानकगोमुखैः
वादित्रैर्विविधैश्चान्यैः पटहैरेकपुष्करैः ६
भेरीमुरजसंनादैराडंबरकडिंडिमैः
मर्दलैर्वेणुवीणाभिर्विविधैस्तालनिःस्वनैः ७
ददुरैस्तलघातैश्च कच्छपैः पणवैरपि
वाद्यमानैर्महायोगा आजग्मुर्देवसंसदम् ८
ते गणेशा महासत्त्वाः सर्वदेवेश्वरेश्वराः
प्रणम्य देवं देवीं च इदं वचनमब्रुवन् ९
भगवन्देवदेवेश त्रियंबक वृषध्वज

किमर्थं च स्मृता देव आज्ञापय महाद्युते १०
 किं सागराञ्शोषयामो यमं वा सह किंकरैः
 हन्मो मृत्युसुतां मृत्युं पशुवद्धन्म पद्मजम् ११
 बद्ध्वेन्द्रं सह देवैश्च सह विष्णुं च वायुना
 आनयामः सुसंकुद्धा दैत्यान्वा सह दानवैः १२
 कस्याद्य व्यसनं घोरं करिष्यामस्तवाज्ञया
 कस्य वाद्योत्सवो देव सर्वकामसमृद्धये १३
 तांस्तथावादिनः सर्वान् गणेशान् सर्वसंमतान्
 उवाच देवः संपूज्य कोटिकोटिशतान्प्रभुः १४
 शृणुध्वं यत्कृते यूयमिहाहूता जगद्धिताः
 श्रुत्वा च प्रयतात्मानः कुरुध्वं तदशंकिताः १५
 नंदीश्वरोऽयं पुत्रो नः सर्वेषामीश्वरेश्वरः
 विप्रोयं नायकश्चैव सेनानीर्वः समृद्धिमान् १६
 तमिमं मम संदेशाद्ययं सर्वेपि संमताः
 सेनान्यमभिषिंचध्वं महायोगपतिं पतिम् १७
 एवमुक्ता भगवता गणपाः सर्व एव ते
 एवमस्त्विति संमंत्र्य संभारानाहरंस्ततः १८
 तस्य सर्वाश्रयं दिव्यं जांबूनदमयं शुभम्
 आसनं मेरुसंकाशं मनोहरमुपाहरन् १९
 नैकस्तंभमयं चापि चामीकरवरप्रभम्
 मुक्तादामावलंबं च मणिरत्नावभासितम् २०
 स्तंभैश्च वैडूर्यमयैः किंकिणी जालसंवृतम्
 चारुरत्नकसंयुक्तं मंडपं विश्वतोमुखम् २१
 कृत्वा विन्यस्य तन्मध्ये तदासनवरं शुभम्
 तस्याग्रतः पादपीठं नीलवज्रावभासितम् २२
 चक्रुः पादप्रतिष्ठार्थं कलशौ चास्य पार्श्वगौ

संपूर्णौ परमाम्भोभिररविंदावृताननौ २३
कलशानां सहस्रं तु सौवर्णं राजतं तथा
ताम्रजं मृन्मयं चैव सर्वतीर्थांबुपूरितम् २४
वासोयुगं तथा दिव्यं गंधं दिव्यं तथैव च
केयूरे कुंडले चैव मुकुटं हारमेव च २५
छत्रं शतशलाकं च वालव्यजनमेव च
दत्तं महात्मना तेन ब्रह्मणा परमेष्ठिना २६
शंखहारांगगौरेण पृष्ठेनापि विराजितम्
व्यजनं चंद्रशुभ्रं च हेमदंडं सुचामरम् २७
ऐरावतः सुप्रतीको गजावेतौ सुपूजितौ
मुकुटं कांचनं चैव निर्मितं विश्वकर्मणा २८
कुंडले चामले दिव्ये वज्रं चैव वरायुधम्
जांबूनदमयं सूत्रं केयूरद्वयमेव च २९
संभाराणि तथान्यानि विविधानि बहून्यपि
समंतान्निन्युव्यग्रा गणपा देवसंमताः ३०
ततो देवाश्च सेंद्राश्च नारायणमुखास्तथा
मुनयो भगवान्ब्रह्मा नवब्रह्माण एव च ३१
देवैश्च लोकाः सर्वे ते ततो जग्मुर्मुदा युताः
तेष्वागतेषु सर्वेषु भगवान्परमेश्वरः ३२
सर्वकार्यविधिं कर्तुमादिदेश पितामहम्
पितामहोपि भगवान् नयोगादेव तस्य तु ३३
चकार सर्वं भगवानभिषेकं समाहितः
अर्चयित्वा ततो ब्रह्मा स्वयमेवाभ्यषेचयत् ३४
ततो विष्णुस्ततः शक्रो लोकपालास्तथैव च
अभ्यषिंचंत विधिवद्गणेन्द्रं शिवशासनात् ३५
ऋषयस्तुष्टुवुश्चैव पिता महपुरोगमाः

स्तुतवत्सु ततस्तेषु विष्णुः सर्वजगत्पतिः ३६
 शिरस्यंजलिमादाय तुष्टाव च समाहितः
 प्रांजलिः प्रणतो भूत्वा जयशब्दं चकार च ३७
 ततो गणाधिपाः सर्वे ततो देवास्ततोऽसुराः
 एवं स्तुतश्चाभिषिक्तो देवैः सब्रह्मकैस्तदा ३८
 उद्वाहश्च कृतस्तत्र नियोगात्परमेष्ठिनः
 मरुतां च सुता देवी सुयशाख्या बभूव या ३९
 लब्धं शशिप्रभं छत्रं तथा तत्र विभूषितम्
 चामरे चामरासक्तहस्ताग्रैः स्त्रीगणैर्युता ४०
 सिंहासनं च परमं तथा चाधिष्ठितं मया
 अलंकृता महालक्ष्म्या मुकुटाद्यैः सुभूषणैः ४१
 लब्धो हारश्च परमो देव्याः कंठगतस्तथा
 वृषेन्द्रश्च सितो नागः सिंहः सिंहध्वजस्तथा ४२
 रथश्च हेमच्छत्रं च चंद्रबिंबसमप्रभम्
 अद्यापि सदृशः कश्चिन्मया नास्ति विभुः क्वचित् ४३
 सान्वयं च गृहीत्वेशस्तथा संबन्धिबांधवैः
 आरुह्य वृषमीशानो मया देव्या गतः शिवः ४४
 तदा देवीं भवं दृष्ट्वा मया च प्रार्थयन् गणैः
 मुनिदेवर्षयः सिद्धा आज्ञां पाशुपतीं द्विजाः ४५
 अथाज्ञां प्रददौ तेषामर्हाणामज्ञया विभोः
 नंदिको नगजाभर्तुस्तेषां पाशुपतीं शुभाम् ४६
 तस्माद्धि मुनयो लब्ध्वा तदाज्ञां मुनिपुंगवात्
 भवभक्तास्तदा चासंस्तस्मादेवं समर्चयेत् ४७
 नमस्कारविहीनस्तु नाम उद्गिरयेद्भवे
 ब्रह्मघ्नदशसंतुल्यं तस्य पापं गरीयसम् ४८
 तस्मात्सर्वप्रकारेण नमस्कारादिमुच्चरेत्

आदौ कुर्यान्नमस्कारं तदन्ते शिवतां व्रजेत् ४६
इति श्रीलिङ्गमहापुराणे पूर्वभागे नन्दिकेश्वराभिषेको नाम
चतुश्चत्वारिंशोऽध्यायः ४४

ऋषय ऊचुः

सूत सुव्यक्तमखिलं कथितं शंकरस्य तु
सर्वात्मभावं रुद्रस्य स्वरूपं वक्तुमर्हसि १
सूत उवाच
भूर्भुवः स्वर्महश्चैव जनः साक्षात्तपस्तथा
सत्यलोकश्च पातालं नरकार्णवकोटयः २
तारकाग्रहसोमार्का ध्रुवः सप्तर्षयस्तथा
वैमानिकास्तथान्ये च तिष्ठन्त्यस्य प्रसादतः ३
अनेन निर्मितास्त्वेवं तदात्मानो द्विजर्षभाः
समाष्टिरूपः सर्वात्मा संस्थितः सर्वदा शिवः ४
सर्वात्मानं महात्मानं महादेवं महेश्वरम्
न विजानन्ति समूढा मायया तस्य मोहिताः ५
तस्य देवस्य रुद्रस्य शरीरं वै जगत्त्रयम्
तस्मात्प्रणम्य तं वक्ष्ये जगतां निर्णयं शुभम् ६
पुरा वः कथितं सर्वं मयाण्डस्य यथा कृतिः
भुवनानां स्वरूपं च ब्रह्माण्डे कथयाम्यहम् ७
पृथिवीचांतरिक्षं च स्वर्महर्जन एव च
तपः सत्यं च सप्तैते लोकास्त्वंडोद्भवाः शुभाः ८
अधस्तादत्र चैतेषां द्विजाः सप्त तलानि तु
महातलादयस्तेषां अधस्तान्नरकाः क्रमात् ९
महातलं हेमतलं सर्वरत्नोपशोभितम्
प्रासादैश्च विचित्रैश्च भवस्यायतनैस्तथा १०

अनंतेन च संयुक्तं मुचुकुंदेन धीमता
 नृपेण बलिना चैव पातालस्वर्गवासिना ११
 शैलं रसातलं विप्राः शार्करं हि तलातलम्
 पीतं सुतलमित्युक्तं वितलं विद्रुमप्रभम् १२
 सितं हि अतलं तच्च तलं यच्च सितेतरम्
 क्षमायास्तु यावद्विस्तारो ह्यधस्तेषां च सुव्रताः १३
 तलानां चैव सर्वेषां तावत्संख्या समाहिता
 सहस्रयोजनं व्योम दशसाहस्रमेव च १४
 लक्षं सप्तसहस्रं हि तलानां सघनस्य तु
 व्योम्नः प्रमाणं मूलं तु त्रिंशत्साहस्रकेण तु १५
 सुवर्णेन मुनिश्रेष्ठास्तथा वासुकिना शुभम्
 रसातलमति ख्यातं तथान्यैश्च निषेवितम् १६
 विरोचनहिरण्यार्क्षनरकाद्यैश्च सेवितम्
 तलातलमिति ख्यातं सर्वशोभासमन्वितम् १७
 वैनावकादिभिश्चैव कालनेमिपुरोगमैः
 पूर्वदेवैः समाकीर्णं सुतलं च तथापरैः १८
 वितलं दानवाद्यैश्च तारकाग्निमुखैस्तथा
 महांत काद्यैर्नागैश्च ग्रह्णादेनासुरेण च १९
 वितलं चात्र विख्यातं कंबलाश्चनिषेवितम्
 महाकुंभेन वीरेण हयग्रीवेण धीमता २०
 शंकुकर्णेन संभिन्नं तथा नमुचिपूर्वकैः
 तथान्यैर्विधैर्वरिस्तलं चैव सुशोभितम् २१
 तलेषु तेषु सर्वेषु चांबया परमेश्वरः
 स्कन्देन नंदिना सार्धं गणपैः सर्वतो वृतः २२
 तलानां चैव सर्वेषामूर्ध्वतः सप्तसप्तमाः
 क्षमातलानि धरा चापि सप्तधा कथयामि वः २३

इति श्रीलिङ्गमहापुराणे पूर्वभागे पातालवर्णनं नाम
पंचचत्वारिंशोऽध्यायः ४५

सूत उवाच

सप्तद्वीपा तथा पृथ्वी नदीपर्वतसंकुला
समुद्रैः सप्तभिश्चैव सर्वतः समलंकृता १
जंबूः प्लक्षः शाल्मलिश्च कुशः क्रौञ्चस्तथैव च
शाकः पुष्करनामा च द्वीपास्त्वभ्यन्तरे क्रमात् २
सप्तद्वीपेषु सर्वेषु सांबः सर्वगणैर्वृतः
नानावेषधरो भूत्वा सान्निध्यं कुरुते हरः ३
क्षारोदेक्षुरसोदश्च सुरोदश्च घृतोदधिः
दध्यर्णवश्च क्षीरोदः स्वादूदश्चाप्यनुक्रमात् ४
समुद्रेष्विह सर्वेषु सर्वदा सगणः शिवः
जलरूपी भवः श्रीमान् क्रीडते चोर्मिबाहुभिः ५
क्षीरार्णवामृतमिव सदा क्षीरार्णवे हरिः
शेते शिवज्ञानधिया साक्षाद्वै योगनिद्रया ६
यदा प्रबुद्धो भगवान्प्रबुद्धमखिलं जगत्
यदा सुप्तस्तदा सुप्तं तन्मयं च चराचरम् ७
तेनैव सृष्टमखिलं धृतं रक्षितमेव च
संहतं देवदेवस्य प्रसादात्परमेष्ठिनः ८
सुषेणा इति विख्याता यजंते पुरुषर्षभम्
अनिरुद्धं मुनिश्रेष्ठाः शंखचक्रगदाधरम् ९
ये चानिरुद्धं पुरुषं ध्यायंत्यात्मविदां वराः
नारायणसमाः सर्वे सर्वसंपत्समन्विताः १०
सनंदनश्च भगवान् सनकश्च सनातनः
वालखिल्याश्च सिद्धाश्च मित्रावरुणकौ तथा ११

यजंति सततं तत्र विश्वस्य प्रभवं हरिम्
 सप्तद्वीपेषु तिष्ठन्ति नानाशृंगा महोदयाः १२
 आसमुद्रायताः केचिद्भिरयो गह्वरैस्तथा
 धरायाः पतयश्चासन् बहवः कालगौरवात् १३
 सामर्थ्यात्परमेशानाः क्रौञ्चारेर्जनकात्प्रभोः
 मन्वन्तरेषु सर्वेषु अतीतानागतेष्विह १४
 प्रवक्ष्यामि धरेशान् वो वक्ष्ये स्वायंभुवेन्तरे
 मन्वन्तरेषु सर्वेषु अतीतानागतेषु च १५
 तुल्याभिमानिनश्चैव सर्वे तुल्यप्रयोजनाः
 स्वायंभुवस्य च मनोः पौत्रास्त्वासन्महाबलाः १६
 प्रियव्रतात्मजा वीरास्ते दशेह प्रकीर्तिताः
 आग्नीध्रश्चाग्निबाहुश्च मेधा मेधातिथिर्वसुः १७
 ज्योतिष्मान्द्युतिमान् हव्यः सवनः पुत्र एव च
 प्रियव्रतोऽभ्यषिंचत्तान् सप्त सप्तसु पार्थिवान् १८
 जंबूद्वीपेश्वरं चक्रे आग्नीध्रं सुमहाबलम्
 प्लक्षद्वीपेश्वरश्चापि तेन मेधातिथिः कृतः १९
 शाल्मलेश्च वपुष्मन्तं राजानमभिषिक्तवान्
 ज्योतिष्मन्तं कुशद्वीपे राजानं कृतवानृपः २०
 द्युतिमन्तं च राजानं क्रौंचद्वीपे समादिशत्
 शाकद्वीपेश्वरं चापि हव्यं चक्रे प्रियव्रतः २१
 पुष्कराधिपतिं चक्रे सवनं चापि सुव्रताः
 पुष्करे सवनस्यापि महावीतः सुतोऽभवत् २२
 धातकी चैव द्वावेतौ पुत्रौ पुत्रवतां वरौ
 महावीतं स्मृतं वर्षं तस्य नाम्ना महात्मनः २३
 नाम्ना तु धातकेश्चैव धातकीखंडमुच्यते
 हव्योप्यजनयत्पुत्राञ्छाकद्वीपेश्वरः प्रभुः २४

जलदं च कुमारं च सुकुमारं मणीचकम्
कुसुमोत्तरमोदाकी सप्तमस्तु महाद्रुमः २५
अलदं जलदस्याथ वर्षं प्रथममुच्यते
कुमारस्य तु कौमारं द्वितीयं परिकीर्तितम् २६
सुकुमारं तृतीयं तु सुकुमारस्य कीर्त्यते
मणीचकं चतुर्थं तु मणीचकमिहोच्यते २७
कुसुमोत्तरस्य वै वर्षं पंचमं कुसुमोत्तरम्
मोदकं चापि मोदाकेर्वर्षं षष्ठं प्रकीर्तितम् २८
महाद्रुमस्य नाम्ना तु सप्तमं तन्महाद्रुमम्
तेषां तु नामभिस्तानि सप्त वर्षाणि तत्र वै २९
क्रौंचद्वीपेश्वरस्यापि पुत्रा द्युतिमतस्तु वै
कुशलो मनुगश्चोष्णः पीवरश्चांधकारकः ३०
मुनिश्च दुंदुभिश्चैव सुता द्युतिमतस्तु वै
तेषां स्वनामभिर्देशाः क्रौंचद्वीपाश्रयाः शुभाः ३१
कुशलदेशः कुशलो मनुगस्य मनोनुगः
उष्णस्योष्णः स्मृतो देशः पीवरः पीवरस्य च ३२
अंधकारस्य कथितो देशो नाम्नांधकारकः
मुनेर्देशो मुनिः प्रोक्तो दुंदुभेर्दुदुभिः स्मृतः ३३
एते जनपदाः सप्त क्रौंचद्वीपेषु भास्वराः
ज्योतिष्मंतः कुशद्वीपे सप्त चासन्महौजसः ३४
उद्भिदो वेणुमांश्चैव द्वैरथो लवणो धृतिः
षष्ठः प्रभाकरश्चापि सप्तमः कपिलः स्मृतः ३५
उद्भिदं प्रथमं वर्षं द्वितीयं वेणुमंडलम्
तृतीयं द्वैरथं चैव चतुर्थं लवणं स्मृतम् ३६
पंचमं धृतिमत्षष्ठं प्रभाकरमनुत्तमम्
सप्तमं कपिलं नाम कपिलस्य प्रकीर्तितम् ३७

शाल्मलस्येश्वराः सप्त सुतास्ते वै वपुष्मतः
 श्वेतश्च हरितश्चैव जीमूतो रोहितस्तथा ३८
 वैद्युतो मानसश्चैव सुप्रभः सप्तमस्तथा
 श्वेतस्य देशः श्वेतस्तु हरितस्य च हारितः ३९
 जीमूतस्य च जीमूतो रोहितस्य च रोहितः
 वैद्युतो वैद्युतस्यापि मानसस्य च मानसः ४०
 सुप्रभः सुप्रभस्यापि सप्त वै देशलांछकाः
 प्लक्षद्वीपे तु वक्ष्यामि जंबूद्वीपादनंतरम् ४१
 सप्त मेधातिथेः पुत्राः प्लक्षद्वीपेश्वरा नृपाः
 ज्येष्ठः शांतभयस्तेषां सप्तवर्षाणि तानि वै ४२
 तस्माच्छांतभयाच्चैव शिशिरस्तु सुखोदयः
 आनंदश्च शिवश्चैव क्षेमकश्च ध्रुवस्तथा ४३
 तानि तेषां तु नामानि सप्तवर्षाणि भागशः
 निवेशितानि तैस्तानि पूर्वं स्वायंभुवेन्तरे ४४
 मेधातिथेस्तु पुत्रैस्तैः प्लक्षद्वीपनिवासिभिः
 वर्णाश्रमाचारयुताः प्रजास्तत्र निवेशिताः ४५
 प्लक्षद्वीपादिवर्षेषु शाकद्वीपांतिकेषु वै
 ज्ञेयः पंचसु धर्मो वै वर्णाश्रमविभागशः ४६
 सुखमायुः स्वरूपं च बलं धर्मो द्विजोत्तमाः
 पंचस्वेतेषु द्वीपेषु सर्वसाधारणं स्मृतम् ४७
 रुद्रार्चनरता नित्यं महेश्वरपरायणाः
 अन्ये च पुष्करद्वीपे प्रजाताश्च प्रजेश्वराः ४८
 प्रजापतेश्च रुद्रस्य भावामृतसुखोत्कटाः ४९
 इति श्रीलिङ्गमहापुराणे पूर्वभागे भुवनकोशे द्वीपद्वीपेश्वरकथनं नाम
 षट्चत्वारिंशोऽध्यायः ४६

सूत उवाच

आग्नीध्रं ज्येष्ठदायादं काम्यपुत्रं महाबलम्
 प्रियव्रतोऽभ्यषिंचद्वै जंबूद्वीपेश्वरं नृपः १
 सोतीव भवभक्तश्च तपस्वी तरुणः सदा
 भवार्चनरतः श्रीमान्गोमान्धीमान्द्विजर्षभाः २
 तस्य पुत्रा बभूवुस्ते प्रजापतिसमा नव
 सर्वे माहेश्वराश्चैव महादेवपरायणाः ३
 ज्येष्ठो नाभिरिति ख्यातस्तस्य किंपुरुषोऽनुजः
 हरिवर्षस्तृतीयस्तु चतुर्थो वै त्विलावृतः ४
 रम्यस्तु पंचमस्तत्र हिरण्मान् षष्ठ उच्यते
 कुरुस्तु सप्तमस्तेषां भद्राश्वस्त्वष्टमः स्मृतः ५
 नवमः केतुमालस्तु तेषां देशान्निबोधत
 नाभेस्तु दक्षिणं वर्षं हेमाख्यं तु पिता ददौ ६
 हेमकूटं तु यद्वर्षं ददौ किंपुरुषाय सः
 नैषधं यत्स्मृतं वर्षं हरये तत्पिता ददौ ७
 इलावृताय प्रददौ मेरुर्यत्र तु मध्यमः
 नीलाचलाश्रितं वर्षं रम्याय प्रददौ पिता ८
 श्वेतं यदुत्तरं तस्मात्पित्रा दत्तं हिरण्मते
 यदुत्तरं शृंगवर्षं पिता तत्कुरवे ददौ ९
 वर्षं माल्यवतं चापि भद्राश्वस्य न्यवेदयत्
 गंधमादनवर्षं तु केतुमालाय दत्तवान् १०
 इत्येतानि महान्तीह नव वर्षाणि भागशः
 आग्नीध्रस्तेषु वर्षेषु पुत्रांस्तानभिषिच्य वै ११
 यथाक्रमं स धर्मात्मा ततस्तु तपसि स्थितः
 तपसा भावितश्चैव स्वाध्याय निरतस्त्वभूत् १२
 स्वाध्यायनिरतः पश्चाच्छिध्यानरतस्त्वभूत्

यानि किंपुरुषाद्यानि वर्षाण्यष्टौ शुभानि च १३
 तेषां स्वभावतः सिद्धिः सुखप्राया ह्ययत्नतः
 विपर्ययो न तेष्वस्ति जरामृत्युभयं न च १४
 धर्माधर्मौ न तेष्वास्तां नोत्तमाधममध्यमाः
 न तेष्वस्ति युगावस्था क्षेत्रेष्वष्टसु सर्वतः १५
 रुद्रक्षेत्रे मृताश्चैव जंगमाः स्थावरास्तथा
 भक्ताः प्रासंगिकाश्चापि तेषु क्षेत्रेषु यांति ते १६
 तेषां हिताय रुद्रेण चाष्टक्षेत्रं विनिर्मितम्
 तत्र तेषां महादेवः सान्निध्यं कुरुते सदा १७
 दृष्ट्वा हृदि महादेवमष्टक्षेत्रनिवासिनः
 सुखिनः सर्वदा तेषां स एवेह परा गतिः १८
 नाभेर्निसर्गं वक्ष्यामि हिमांकेऽस्मिन्निबोधत
 नाभिस्त्वजनयत्पुत्रं मेरुदेव्यां महामतिः १९
 ऋषभं पार्थिवश्रेष्ठं सर्वक्षत्रस्य पूजितम्
 ऋषभाद्भरतो जज्ञे वीरः पुत्रशताग्रजः २०
 सोभिषिच्याथ ऋषभो भरतं पुत्रवत्सलः
 ज्ञानवैराग्यमाश्रित्य जित्वेन्द्रियमहोरगान् २१
 सर्वात्मनात्मनि स्थाप्य परमात्मानमीश्वरम्
 नग्नो जटी निराहारो चीरी ध्वांतगतो हि सः २२
 निराशस्त्यक्तसंदेहः शैवमाप परं पदम्
 हिमाद्रेर्दक्षिणं वर्षं भरताय न्यवेदयत् २३
 तस्मात्तु भारतं वर्षं तस्य नाम्ना विदुर्बुधाः
 भरतस्यात्मजो विद्वान्सुमतिर्नामधार्मिकः २४
 बभूव तस्मिंस्तद्राज्यं भरतः संन्यवेशयत्
 पुत्रसंक्रामितश्रीको वनं राजा विवेश सः २५

इति श्रीलिङ्गमहापुराणे पूर्वभागे भरतवर्षकथनं नाम

सप्तचत्वारिंशोऽध्यायः ४७

सूत उवाच

अस्य द्वीपस्य मध्ये तु मेरुर्नाम महागिरिः
 नानारत्नमयैः शृंगैः स्थितः स्थितिमतां वरः १
 चतुराशीतिसाहस्रमुत्सेधेन प्रकीर्तितः
 प्रविष्टः षोडशाधस्ताद्विंस्तृतः षोडशैव तु २
 शराववत्संस्थितत्वाद्द्वात्रिंशन्मूर्ध्नि विस्तृतः
 विस्तारात्त्रिगुणश्चास्य परिणाहोनुमंडलः ३
 हैमीकृतो महेशस्य शुभांगस्पर्शनेन च
 धत्तूरपुष्पसंकाशः सर्वदेवनिकेतनः ४
 क्रीडाभूमिश्च देवानामनेकाश्चर्यसंयुतः
 लक्षयोजन आयामस्तस्यैवं तु महागिरेः ५
 ततः षोडशसाहस्रं योजनानि क्षितेरधः
 शेषं चोपरि विप्रेन्दा धरायास्तस्य शृंगिणः ६
 मूलायामप्रमाणं तु विस्तारान्मूतो गिरेः
 ऊचुर्विस्तारमस्यैव द्विगुणं मूलतो गिरेः ७
 पूर्वतः पद्मरागाभो दक्षिणे हेमसन्निभः
 पश्चिमे नीलसंकाश उत्तरे विद्रुमप्रभः ८
 अमरावती पूर्वभागे नानाप्रासादसंकुला
 नानादेवगणैः कीर्णा मणिजालसमावृता ९
 गोपुरैर्विधाकारैर्हेमरत्नविभूषितैः
 तोरणैर्हेमचित्रैस्तु मणिक्लृप्तैः पथि स्थितैः १०
 संल्लापालापकुशलैः सर्वाभरणभूषितैः
 स्तनभारविनम्रैश्च मदघूर्णितलोचनैः ११
 स्त्रीसहस्रैः समाकीर्णा चाप्सरोभिः समंततः

दीर्घिकाभिर्विचित्राभिः फुल्लांभोरुहसंकुलैः १२
 हेमसोपानसंयुक्तैर्हेमसैकतराशिभिः
 नीलोत्पलैश्चोत्पलैश्च हैमैश्चापि सुगंधिभिः १३
 एवंविधैस्तटाकैश्च नदीभिश्च नदैर्युता
 विराजते पुरी शुभ्रा तथासौ पर्वतः शुभः १४
 तेजस्विनी नामपुरी आग्नेय्यां पावकस्य तु
 अमरावतीसमा दिव्या सर्वभोगसमन्विता १५
 वैवस्वती दक्षिणे तु यमस्य यमिनां वराः
 भवनैरावृता दिव्यैर्जाबूनदमयैः शुभैः १६
 नैर्ऋते कृष्णवर्णा च तथा शुद्धवती शुभा
 तादृशी गंधवंती च वायव्यां दिशि शोभना १७
 महोदया चोत्तरे च ऐशान्यां तु यशोवती
 पर्वतस्य दिगंतेषु शोभते दिवि सर्वदा १८
 ब्रह्मविष्णुमहेशानां तथान्येषां निकेतनम्
 सर्वभोगयुतं पुण्यं दीर्घिकाभिर्नगोत्तमम् १९
 सिद्धैर्यज्ञैस्तु संपूर्णं गंधर्वैर्मुनिपुंगवैः
 तथान्यैर्विधाकारैर्भूतसंघैश्चतुर्विधैः २०
 गिरेरुपरि विप्रेन्द्राः शुद्धस्फटिकसन्निभम्
 सहस्रभौमं विस्तीर्णं विमानं वामतः स्थितम् २१
 तस्मिन्महाभुजः शर्वः सोमसूर्याग्निलोचनः
 सिंहासने मणिमये देव्यास्ते षण्मुखेन च २२
 हरेस्तदर्धं विस्तीर्णं विमानं तत्र सोपि च
 पद्मरागमयं दिव्यं पद्मजस्य च दक्षिणे २३
 तस्मिन् शक्रस्य विपुलं पुरं रम्यं यमस्य च
 सोमस्य वरुणस्याथ निर्ऋतेः पावकस्य च २४
 वायोश्चैव तु रुद्रस्य शर्वालयासमन्ततः

तेषां तेषां विमानेषु दिव्येषु विविधेषु च २५
 ईशान्यामीश्वरक्षेत्रे नित्यार्चा च व्यवस्थिता
 सिद्धेश्वरैश्च भगवाञ्छैलादिः शिष्यसंमतः २६
 सनत्कुमारः सिद्धैस्तु सुखासीनः सुरेश्वरः
 सनकश्च सनंदश्च सदृशाश्च सहस्रशः २७
 योगभूमिः क्वचित्स्मिन् भोगभूमिः क्वचित्क्वचित्
 बालसूर्यप्रतीकाशं विमानं तत्र शोभनम् २८
 शैलादिनः शुभं चास्ति तस्मिन्नास्ते गणेश्वरः
 षण्मुखस्य गणेशस्य गणानां तु सहस्रशः २९
 सुयशायाः सुनेत्रायाः मातृणां मदनस्य च
 तस्य जंबूनदी नाम मूलमावेष्टय संस्थिता ३०
 तस्य दक्षिणपार्श्वे तु जंबूवृक्षः सुशोभनः
 अत्युच्छ्रितः सुविस्तीर्णः सर्वकालफलप्रदः ३१
 मेरोः समंताद्विस्तीर्णं शुभं वर्षमिलावृतम्
 तत्र जंबूफलाहाराः केचिद्भामृतभोजनाः ३२
 जांबूनदसमप्रख्या नानावर्णाश्च भोगिनः
 मेरुपादाश्रितो विप्रा द्वीपोयं मध्यमः शुभः ३३
 नववर्षान्वितश्चैव नदीनदगिरीश्वरैः
 नववर्षं तु वक्ष्यामि जंबूद्वीपं यथातथम् ३४
 विस्तारान्मंडलाच्चैव योजनैश्च निबोधत ३५

इति श्रीलिङ्गमहापुराणे पूर्वभागेऽष्टचत्वारिंशोऽध्यायः ४८

सूत उवाच

शतमेकं सहस्राणां योजनानां स तु स्मृतः
 अनुद्वीपं सहस्राणां द्विगुणं द्विगुणोत्तरम् १
 पंचाशत्कोटिविस्तीर्णा ससमुद्रा धरा स्मृता

द्वीपैश्च सप्तभिर्युक्ता लोकालोकावृता शुभा २
 नीलस्तथोत्तरे मेरोः श्वेतस्तस्योत्तरे पनः
 शृंगी तस्योत्तरे विप्रास्त्रयस्ते वर्षपर्वताः ३
 जठरो देवकूटश्च पूर्वस्यां दिशि पर्वतौ
 निषधो दक्षिणे मेरोस्तस्य दक्षिणतो गिरिः
 हेमकूट इति ख्यातो हिमवांस्तस्य दक्षिणे ४
 मेरोः पश्चिमतश्चैव पर्वतौ द्वौ धराधरौ
 माल्यवान्गंधमादश्च द्वावेतावुदगायतौ ५
 एते पर्वतराजानः सिद्धचारणसेविताः
 तेषामंतरविष्कंभो नवसाहस्रमेकशः ६
 इदं हैमवतं वर्षं भारतं नाम विश्रुतम्
 हेमकूटं परं तस्मान्नाम्ना किंपुरुषं स्मृतम् ७
 नैषधं हेमकूटात्तु हरिवर्षं तदुच्यते
 हरिवर्षात्परं चैव मेरोः शुभमिलावृतम् ८
 इलावृतात्परं नीलं रम्यकं नाम विश्रुतम्
 रम्यात्परतरं श्वेतं विख्यातं तद्धिरण्यमयम् ९
 हिरण्ययात्परं चापि शृंगी चैव कुरुः स्मृतः
 धनुः संस्थे तु विज्ञेये द्वे वर्षे दक्षिणोत्तरे १०
 दीर्घाणि तत्र चत्वारि मध्यतस्तदिलावृतम्
 मेरोः पश्चिमपूर्वेण द्वे तु दीर्घे तरे स्मृते ११
 अर्वाक्तु निषधस्याथ वेद्यर्धं चोत्तरं स्मृतम्
 वेद्यर्धं दक्षिणे त्रीणि वर्षाणि त्रीणि चोत्तरे १२
 तयोर्मध्ये च विज्ञेयं मेरुमध्यमिलावृतम्
 दक्षिणेन तु नीलस्य निषधस्योत्तरेण तु १३
 उदगायतो महाशैलो माल्यवान्नाम पर्वतः
 योजनानां सहस्रे द्वे उपरिष्ठात्तु विस्तृतः १४

आयामतश्चतुस्त्रिंशत्सहस्राणि प्रकीर्तितः
 तस्य प्रतीच्यां विज्ञेयः पर्वतो गंधमादनः १५
 आयामतः स विज्ञेयो माल्यवानिव विस्तृतः
 जंबूद्वीपस्य विस्तारात्समेन तु समंततः १६
 प्रागायताः सुपर्वाणः षडेते वर्षपर्वताः
 अवगाढाश्चोभयतः समुद्रौ पूर्वपश्चिमौ १७
 हिमप्रायस्तु हिमवान् हेमकूटस्तु हेमवान्
 तरुणादित्यसंकाशो हौरगयो निषधः स्मृतः १८
 चतुर्वर्णः ससौवर्णो मेरुश्चोर्ध्वायतः स्मृतः
 वृत्ताकृतिपरीणाहश्चतुरस्रः समुत्थितः १९
 नीलश्च वैडूर्यमयः श्वेतः शुक्लो हिरण्यमयः
 मयूरबर्हवर्णस्तु शातकुंभस्त्रिशृंगवान् २०
 एवं संक्षेपतः प्रोक्ताः पुनः शृणु गिरीश्वरान्
 मंदरो देवकूटश्च पूर्वस्यां दिशि पर्वतौ २१
 कैलासो गंधमादश्च हेमवांश्चैव पर्वतौ
 पूर्वतश्चायतावेतावर्णवांतर्व्यवस्थितौ २२
 निषधः पारियात्रश्च द्वावेतौ वरपर्वतौ
 यथा पूर्वौ तथा याम्यावेतौ पश्चिमतः श्रितौ २३
 त्रिशृंगो जारुचिश्चैव उत्तरौ वरपर्वतौ
 पूर्वतश्चायतावेतावर्णवांतर्व्यवस्थितौ २४
 मर्यादापर्वतानेतानष्टावाहर्मनीषिणः
 योसौ मेरुर्द्विजश्रेष्ठाः प्रांशुः कनकपर्वतः २५
 तस्य पादास्तु चत्वारश्चतुर्दिक्षु नगोत्तमाः
 यैर्विष्टब्धा न चलति सप्तद्वीपवती मही २६
 दशयोजनसाहस्रमायामस्तेषु पठ्यते
 पूर्वे तु मंदरो नाम दक्षिणे गंधमादनः २७

विपुलः पश्चिमे पार्श्वे सुपार्श्वश्चोत्तरे स्मृतः
 महावृक्षाः समुत्पन्नाश्चत्वारो द्वीपकेतवः २८
 मंदरस्य गिरेः शृंगे महावृक्षः सकेतु राट्
 प्रलंबशाखाशिखरः कदंबश्चैत्यपादपः २९
 दक्षिणस्यापि शैलस्य शिखरे देवसेविता
 जंबूः सदा पुण्यफला सदा माल्योपशोभिता ३०
 सकेतुर्दक्षिणे द्वीपे जंबूलोकेषु विश्रुता
 विपुलस्यापि शैलस्य पश्चिमे च महात्मनः ३१
 संजातः शिखरेऽश्वत्थः स महान् चैत्यपादपः
 सुपार्श्वस्योत्तरस्यापि शृंगे जातो महाद्रुमः ३२
 न्यग्रोधो विपुलस्कंधोऽनेकयोजनमंडलः
 तेषां चतुर्णां वक्ष्यामि शैलेन्द्राणां यताक्रमम् ३३
 अमानुष्याणि रम्याणि सर्वकालर्तुकानि च
 मनोहराणि चत्वारि देवक्रीडनकानि च ३४
 वनानि वै चतुर्दिक्षु नामतस्तु निबोधत
 पूर्वे चैत्ररथं नाम दक्षिणे गंधमादनम् ३५
 वैभ्राजं पश्चिमे विद्यादुत्तरे सवितुर्वनम्
 मित्रेश्वरं तु पूर्वे तु षष्ठेश्वरमतः परम् ३६
 वर्येश्वरं पश्चिमे तु उत्तरे चाम्रकेश्वरम्
 महासरांसि च तथा चत्वारि मुनिपुंगवाः ३७
 यत्र क्रीडन्ति मुनयः पर्वतेषु वनेषु च
 अरुणोदं सरः पूर्वं दक्षिणं मानसं स्मृतम् ३८
 सितोदं पश्चिमसरो महाभद्रं तथोत्तरम्
 शाखस्य दक्षिणे क्षेत्रं विशाखस्य च पश्चिमे ३९
 उत्तरे नैगमेयस्य कुमारस्य च पूर्वतः
 अरुणोदस्य पूर्वेण शैलेन्द्रा नामतः स्मृताः ४०

तांस्तु संक्षेपतो वक्ष्ये न शक्यं विस्तरेण तु
 सितांतश्च कुरंडश्च कुरश्चाचलोत्तमः ४१
 विकरो मणिशैलश्च वृक्षवांश्चाचलोत्तमः
 महानीलोथ रुचकः सविन्दुर्दुर्दुरस्तथा ४२
 वेणुमांश्च समेघश्च निषधो देवपर्वतः
 इत्येते पर्वतवरा ह्यन्ये च गिरयस्तथा ४३
 पूर्वेण मंदरस्यैते सिद्धावासा उदाहताः
 तेषुतेषु गिरींद्रेषु गुहासु च वनेषु च ४४
 रुद्रक्षेत्राणि दिव्यानि विष्णोर्नारायणस्य च
 सरसो मानसस्येह दक्षिणेन महाचलाः ४५
 ये कीर्त्यमानास्तान्सर्वान् संक्षिप्य प्रवदाम्यहम्
 शैलश्च विशिराश्चैव शिखरश्चाचलोत्तमः ४६
 एकशृंगो महाशूलो गजशैलः पिशाचकः
 पंचशैलोथ कैलासो हिमवांश्चाचलोत्तमः ४७
 इत्येते देवचरिता उत्कटाः पर्वतोत्तमाः
 तेषुतेषु च सर्वेषु पर्वतेषु वनेषु च ४८
 रुद्रक्षेत्राणि दिव्यानि स्थापितानि सुरोत्तमैः
 दिग्भागे दक्षिणे प्रोक्ताः पश्चिमे च वदामि वः ४९
 अपरेण सितोदश्च सुरपश्च महाबलः
 कुमुदो मधुमांश्चैव ह्यंजनो मुकुटस्तथा ५०
 कृष्णश्च पांडुरश्चैव सहस्रशिखरश्च यः
 पारिजातश्च शैलेन्द्रः श्रीशृंगश्चाचलोत्तमः ५१
 इत्येते देवचरिता उत्कटाः पर्वतोत्तमाः
 सर्वे पश्चिमदिग्भागे रुद्रक्षेत्रसमन्विताः ५२
 महाभद्रस्य सरसश्चोत्तरे च महाबलाः
 ये स्थिताः कीर्त्यमानांस्तान्संक्षिप्येह निबोधत ५३

शंखकूटो महाशैलो वृषभो हंसपर्वतः
 नागश्च कपिलश्चैव इंद्रशैलश्च सानुमान् ५४
 नीलः कंटकशृंगश्च शतशृंगश्च पर्वतः
 पुष्पकोशः प्रशैलश्च विरजश्चाचलोत्तमः ५५
 वराहपर्वतश्चैव मयूरश्चाचलोत्तमः
 जारुधिश्चैव शैलेन्द्र एत उत्तरसंस्थिताः ५६
 तेषु शैलेषु दिव्येषु देवदेवस्य शूलिनः
 असंख्यातानि दिव्यानि विमानानि सहस्रशः ५७
 एतेषां शैलमुख्यानामंतरेषु यथाक्रमम्
 संति चैवांतरद्रोणयः सरांस्युपवनानि च ५८
 वसन्ति देवा मुनयः सिद्धाश्च शिवभाविताः
 कृतवासाः सपत्नीकाः प्रसादात्परमेष्ठिनः ५९
 लक्ष्म्याद्यानां बिल्ववने ककुभे कश्यपादयः
 तथा तालवने प्रोक्तमिन्द्रोपेंद्रोरगात्मनाम् ६०
 उदुंबरे कर्दमस्य तथान्येषां महात्मनाम्
 विद्याधराणां सिद्धानां पुण्ये त्वाम्रवने शुभे ६१
 नागानां सिद्धसंघानां तथा निंबवने स्थितिः
 सूर्यस्य किंशुकवने तथा रुद्रगणस्य च ६२
 बीजपूरवने पुण्ये देवाचार्यो व्यवस्थितः
 कौमुदे तु वने विष्णुप्रमुखानां महात्मनाम् ६३
 स्थलपद्मवनांतस्थन्यग्रोधेऽशेषभोगिनः
 शेषस्त्वशेषजगतां पतिरास्तेऽतिगर्वितः ६४
 स एव जगतां कालः पाताले च व्यवस्थितः
 विष्णोर्विश्वगुरोर्मूर्तिर्दिव्यः साक्षाद्धलायुधः ६५
 शयनं देवदेवस्य स हरेः कंकणं विभोः
 वने पनसवृक्षाणां सशुक्रा दानवादयः ६६

किन्नरैरुरगाश्चैव विशाखकवने स्थिताः
 मनोहरवने वृक्षाः सर्वकोटिसमन्विताः ६७
 नंदीश्वरो गणवरैः स्तूयमानो व्यवस्थितः
 संतानकस्थलीमध्ये साक्षाद्देवी सरस्वती ६८
 एवं संक्षेपतः प्रोक्ता वनेषु वनवासिनः
 असंख्याता मयाप्यत्र वक्तुं नो विस्तरेण तु ६९

इति श्रीलिङ्गमहापुराणे पूर्वभागे एकोनपंचाशत्तमोऽध्यायः ४६

सूत उवाच

शितांतशिखरे शक्रः पारिजातवने शुभे
 तस्य प्राच्यां कुमुदाद्रिकूटोसौ बहुविस्तरः १
 अष्टौ पुराणयुदीर्णानि दानवानां द्विजोत्तमाः
 सुवर्णकोटरे पुण्ये राक्षसानां महात्मनाम् २
 नीलकानां पुराण्याहरष्टषष्टिर्द्विजोत्तमाः
 महानीलेपि शैलेन्द्रे पुराणि दश पंच च ३
 हयाननानां मुख्यानां किन्नराणां च सुव्रताः
 वेणुसौधे महाशैले विद्याधरपुरत्रयम् ४
 वैकुण्ठे गरुडः श्रीमान् करंजे नीललोहितः
 वसुधारे वसूनां तु निवासः परिकीर्तितः ५
 रत्नधारे गिरिवरे सप्तर्षीणां महात्मनाम्
 सप्तस्थानानि पुण्यानि सिद्धावासुयुतानि च ६
 महत्प्रजापतेः स्थानमेकशृंगे नगोत्तमे
 गजशैले तु दुर्गाद्याः सुमेधे वसवस्तथा ७
 आदित्याश्च तथा रुद्राः कृतावासास्तथाश्विनौ
 अशीतिर्देवपुर्यस्तु हेमकक्षे नगोत्तमे ८
 सुनीले रत्नसां वासाः पंचकोटिशतानि च

पंचकूटे पुराण्यासन्पंचकोटिप्रमाणतः ६
 शकशृंगे पुरशतं यक्षाणाममितौजसाम्
 ताम्राभे काद्रवेयाणां विशाखे तु गुहस्य वै १०
 श्वेतोदरे मुनिश्रेष्ठाः सुपर्णस्य महात्मनः
 पिशाचके कुबेरस्य हरिकूटे हरेर्गृहम् ११
 कुमुदे किंनरावासस्त्वंजने चारणालयः
 कृष्णे गंधर्वनिलयः पांडुरे पुरसप्तकम् १२
 विद्याधराणां विप्रेन्द्रा विश्वभोगसमन्वितम्
 सहस्रशिखरे शैले दैत्यानामुग्रकर्मणाम् १३
 पुराणां तु सहस्राणि सप्त शक्रारिणां द्विजाः
 मुकुटे पन्नगावासः पुष्पकेतौ मुनीश्वराः १४
 वैवस्वतस्य सोमस्य वायोर्नागाधिपस्य च
 तक्षके चैव शैलेन्द्रे चत्वार्यायतनानि च १५
 ब्रह्मेन्द्रविष्णुरुद्राणां गुहस्य च महात्मनः
 कुबेरस्य च सोमस्य तथान्येषां महात्मनाम् १६
 संत्यायतनमुख्यानि मर्यादापर्वतेष्वपि
 श्रीकंठाद्रिगुहावासी सर्वावासः सहोमया १७
 श्रीकंठस्याधिपत्यं वै सर्वदेवेश्वरस्य च
 अंडस्यास्य प्रवृत्तिस्तु श्रीकंठेन न संशयः १८
 अनंतेशादयस्त्वेवं प्रत्येकं चारणपालकाः
 चक्रवर्तिन इत्युक्तास्ततो विद्येश्वरास्त्वह १९
 श्रीकंठाधिष्ठितान्यत्र स्थानानि च समासतः
 मर्यादापर्वतेष्वद्य शृण्वंतु प्रवदाम्यहम् २०
 श्रीकंठाधिष्ठितं विश्वं चराचरमिदं जगत्
 कालाग्निशिवपर्यंतं कथं वक्ष्ये सविस्तरम् २१

इति श्रीलिङ्गमहापुराणे पूर्वभागे भुवनविन्यासोद्देशस्थानवर्णनं

नाम पंचाशत्तमोध्यायः ५०

सूत उवाच

देवकूटे गिरौ मध्ये महाकूटे सुशोभने
हेमवैडूर्यमाणिक्यनीलगोमेदकांतिभिः १
तथान्यैर्मणिमुख्यैश्च निर्मिते निर्मले शुभे
शाखाशत सहस्राढये सर्वद्रुमविभूषिते १
चंपकाशोकपुंनागवकुलासनमंडिते
पारिजातकसंपूर्णे नानापक्षिगणान्विते ३
नैकधातुशतैश्चित्रे विचित्रकुसुमाकुले
नितंबपुष्पसालंबे नैकसत्त्वगणान्विते ४
विमलस्वादुपनीये नैकप्रस्रवणैर्युते
निर्भरैः कुसुमाकीर्णैरनेकैश्च विभूषिते ५
पुष्पोडुपवहाभिश्च स्रवंतीभिरलंकृते
स्निग्धवर्णं महामूलमनेकस्कंधपादपम् ६
रम्यं ह्यविरलच्छायं दशयोजनमंडलम्
तत्र भूतवनं नाम नानाभूतगणालयम् ७
महादेवस्य देवस्य शंकरस्य महात्मनः
दीप्तमायतनं तत्र महामणिविभूषितम् ८
हेमप्राकारसंयुक्तं मणितोरणमंडितम्
स्फाटिकैश्च विचित्रैश्च गोपुरैश्च समन्वितम् ९
सिंहासनैर्मणिमयैः शुभास्तरणसंयुतैः
क्षितावितस्ततः सम्यक् शर्वेणाधिष्ठितैः शुभैः १०
अम्लानमालानिचितैर्नानावर्णैर्गृहोत्तमैः
मंडपैः सुविचित्रैस्तु स्फाटिकस्तंभसंयुतैः ११
संयुतं सर्वभूतेन्द्रैर्ब्रह्मेन्द्रोपेन्द्रपूजितैः

वराहगजसिंहर्क्षशार्दूलकरभाननैः १२
 गृध्रोलूकमुखैश्चान्यैर्मृगोष्ट्राजमुखैरपि
 प्रमथैर्विविधैः स्थूलैर्गिरिकूटोपमैः शुभैः १३
 करालैर्हरिकेशैश्च रोमशैश्च महाभुजैः
 नानावर्णाकृतिधरैर्नानासंस्थानसंस्थितैः १४
 दीप्तास्यैर्दीप्तचरितैर्नन्दीश्वरमुखैः शुभैः
 ब्रह्मेन्द्रविष्णुसंकाशैरणिमादि गुणान्वितैः १५
 अशून्यममरैर्नित्यं महापरिषदैस्तथा
 तत्र भूतपतेर्देवाः पूजां नित्यं प्रयुञ्जते १६
 भ्रूमरैः शंखपटहैर्भेरीडिंडिमगौमुखैः
 ललितावसितोद्गीतैर्वृत्तवल्गितगर्जितैः १७
 पूजितो वै महादेवः प्रमथैः प्रमथेश्वरः
 सिद्धर्षिदेवगंधर्वैर्ब्रह्मणा च महात्मना १८
 उपेन्द्रप्रमुखैश्चान्यैः पूजितस्तत्र शकरः
 विभक्तचारुशिखरं यत्र तच्छंखवर्चसम् १९
 कैलासो यक्षराजस्य कुबेरस्य महात्मनः
 निवासः कोटियक्षाणां तथान्येषां महात्मनाम् २०
 तत्रापि देवदेवस्य भवस्यायतनं महत्
 तस्मिन्नायतने सोमः सदास्ते सगणो हरः २१
 यत्र मंदाकिनी नाम नलिनी विपुलोदका
 सवर्णमणिसोपाना कुबेरशिखरे शुभे २२
 जांबूनदमयैः पद्मैर्गंधस्पर्शगुणान्वितैः
 नीलवैडूर्यपत्रैश्च गंधोपेतैर्महोत्पलैः २३
 तथा कुमुदषण्डैश्च महापद्मैरलंकृता
 यक्षगंधर्वनारीभिरप्सरोभिश्च सेविता २४
 देवदानवगंधर्वैर्यक्षराक्षसकिन्नरैः

उपस्पृष्टजला पुण्या नदी मंदाकिनी शुभा २५
 तस्याश्चोत्तरपार्श्वे तु भवस्यायतनं शुभम्
 वैडूर्यमणिसंपन्नं तत्रास्ते शंकरोऽव्ययः २६
 द्विजाः कनकनंदायास्तीरे वै प्राचिदक्षिणे
 वनं द्विजसहस्राढ्यं मृगपक्षिसमाकुलम् २७
 तत्रापि सगणः सांबः क्रीडतेद्रिसमे गृहे
 नंदायाः पश्चिमे तीरे किञ्चिद्वै दक्षिणाश्रिते २८
 पुरं रुद्रपुरी नाम नानाप्रासादसंकुलम्
 तत्रापि शतधा कृत्वा ह्यात्मानं चांबया सह २९
 क्रीडते सगणः सांबस्तच्छिवालयमुच्यते
 एवं शतसहस्राणि शर्वस्यायतनानि तु ३०
 प्रतिद्वीपे मुनिश्रेष्ठाः पर्वतेषु वनेषु च
 नदीनदतटाकानां तीरेष्वर्णवसंधिषु ३१
 इति श्रीलिङ्गमहापुराणे पूर्वभागे एकपञ्चाशत्तमोऽध्यायः ५१

सूत उवाच

नद्यश्च बहवः प्रोक्ताः सदा बहुजलाः शुभाः
 सरोवरेभ्यः संभूतास्त्वसंख्याता द्विजोत्तमाः १
 प्राङ्मुखा दक्षिणास्यास्तु चोत्तरप्रभवाः शुभाः
 पश्चिमाग्राः पवित्राश्च प्रतिवर्षं प्रकीर्तिताः २
 आकाशांभोनिधिर्योसौ सोम इत्यभिधीयते
 आधारः सर्वभूतानां देवानाममृताकरः ३
 अस्मात्प्रवृत्ता पुण्योदा नदी त्वाकाशगामिनी
 सप्तमेनानिलपथा प्रवृत्ता चामृतोदका ४
 सा ज्योतींष्यनुवर्तन्ती ज्योतिर्गणनिषेविता
 ताराकोटिसहस्राणां नभसश्च समा युता ५

परिवर्तत्यहरहो यथा सोमस्तथैव सा
 चत्वार्यशीतिश्च तथा सहस्राणां समुच्छ्रितः ६
 योजनानां महामेरुः श्रीकंठाक्रीडकोमलः
 तत्रासीनो यतः शर्वः सांबः सह गणेश्वरैः ७
 क्रीडते सुचिरं कालं तस्मात्पुरणजला शिवा
 गिरिं मेरुं नदी पुरया सा प्रयाति प्रदक्षिणम् ८
 विभज्यमानसलिला सा जवेनानिलेन च
 मेरोरंतरकूटेषु निपपात चतुर्ष्वपि ९
 समंतात्समतिक्रम्य सर्वाद्रीन्प्रविभागशः
 नियोगाद्देवदेवस्य प्रविष्टा सा महार्णवम् १०
 अस्य विनिर्गता नद्यः शतशोथ सहस्रशः
 सर्वद्वीपाद्रिवर्षेषु बहवः परिकीर्तिताः ११
 क्षुद्रनद्यस्त्वसंख्याता गंगा यद्गं गताम्बरात्
 केतुमाले नराः कालाः सर्वे पनसभोजनाः १२
 स्त्रियश्चोत्पलवर्णाभा जीवितं चायुतं स्मृतम्
 भद्राश्चे शुक्लवर्णाश्च स्त्रियश्चन्द्रांशु सन्निभाः १३
 कालाम्रभोजनाः सर्वे निरातंका रतिप्रियाः
 दशवर्षसहस्राणि जीवंति शिवभाविताः १४
 हिरण्मया इवात्यर्थमीश्वरार्पितचेतसः
 तथा रमणके जीवा न्यग्रोधफलभोजनाः १५
 दशवर्षसहस्राणि शतानि दशपंच च
 जीवंति शुक्लास्ते सर्वे शिवध्यानपरायणाः १६
 हैरण्मया महाभागा हिरण्मयवनाश्रयाः
 एकादश सहस्राणि शतानि दशपंच च १७
 वर्षाणां तत्र जीवंति अश्वत्थाशनजीवनाः
 हैरण्मया इवात्यर्थमीश्वरार्पितमानसाः १८

कुरुवर्षे तु कुरवः स्वर्गलोकात्परिच्युताः
 सर्वे मैथुनजाताश्च क्षीरिणः क्षीरभोजनाः १६
 अन्योन्यमनुरक्ताश्च चक्रवाकसधर्मिणः
 अनामया ह्यशोकाश्च नित्यं सुखनिषेविणः २०
 त्रयोदश सहस्राणि शतानि दशपंच च
 जीवंति ते महावीर्या न चान्यस्त्रीनिषेविणः २१
 सहैव मरणं तेषां कुरूणां स्वर्गवासिनाम्
 हृष्टानां सुप्रवृद्धानां सर्वान्नामृतभोजिनाम् २२
 सदा तु चंद्रकान्तानां सदा यौवनशालिनाम्
 श्यामांगानां सदा सर्वभूषणास्पददेहिनाम् २३
 जंबूद्वीपे तु तत्रापि कुरुवर्षं सुशोभनम्
 तत्र चन्द्रप्रभं शम्भोर्विमानं चंद्रमौलिनः २४
 वर्षे तु भारते मर्त्याः पुण्याः कर्मवशायुषः
 शतायुषः समाख्याता नानावर्णाल्पदेहिनः २५
 नानादेवार्चने युक्ता नानाकर्मफलाशिनः
 नानाज्ञानार्थसंपन्ना दुर्बलाश्चाल्पभोगिनः २६
 इंद्रद्वीपे तथा केचित्तथैव च कसेरुके
 ताम्रद्वीपं गताः केचित्केचिद्देशं गभस्तिमत् २७
 नागद्वीपं तथा सौम्यं गांधर्वं वारुणं गताः
 केचिन्म्लेच्छाः पुलिंदाश्च नानाजातिसमुद्भवाः २८
 पूर्वे किरातास्तस्यांते पश्चिमे यवनाः स्मृताः
 ब्राह्मणाः क्षत्रिया वैश्या मध्ये शूद्राश्च सर्वशः २९
 इज्यायुद्धवणिज्याभिर्वर्तयंतो व्यवस्थिताः
 तेषां संव्यवहारोयं वर्ततेऽत्र परस्परम् ३०
 धर्मार्थकामसंयुक्तो वर्णानां तु स्वकर्मसु
 संकल्पश्चाभिमानश्च आश्रमाणां यथाविधि ३१

इह स्वर्गापवर्गार्थं प्रवृत्तिर्यत्र मानुषी
 तेषां च युगकर्माणि नान्यत्र मुनिपुंगवाः ३२
 दशवर्षसहस्राणि स्थितिः किंपुरुषे नृणाम्
 सुवर्णवर्णाश्च नरास्त्रियश्चाप्सरसोपमाः ३३
 अनामया ह्यशोकाश्च सर्वे ते शिवभाविताः
 शुद्धसत्त्वाश्च हेमाभाः सदाराः प्लक्षभोजनाः ३४
 महारजतसंकाशा हरिवर्षेपि मानवाः
 देवलोकाच्च्युताः सर्वे देवाकाराश्च सर्वशः ३५
 हरं यजन्ति सर्वेशं पिबन्तीक्षुरसं शुभम्
 न जरा बाधते तेन न च जीर्यति ते नराः ३६
 दशवर्षसहस्राणि तत्र जीवन्ति मानवाः
 मध्यमं यन्मया प्रोक्तं नाम्ना वर्षमिलावृतम् ३७
 न तत्र सूर्यस्तपति न ते जीर्यति मानवाः
 चंद्रसूर्यौ न नक्षत्रं न प्रकाशमिलावृते ३८
 पद्मप्रभाः पद्ममुखाः पद्मपत्रनिभेक्षणाः
 पद्मपत्रसुगंधाश्च जायन्ते भवभाविताः ३९
 जंबूफलरसाहारा अनिष्पन्दाः सुगंधिनः
 देवलोकागतास्तत्र जायन्ते ह्यजरामराः ४०
 त्रयोदशसहस्राणि वर्षाणां ते नरोत्तमाः
 आयुःप्रमाणं जीवन्ति वर्षे दिव्ये त्विलावृते ४१
 जंबूफलरसं पीत्वा न जरा बाधते त्विमान्
 न क्षुधा न क्लमश्चापि न जनो मृत्युमांस्तथा ४२
 तत्र जाम्बूनदं नाम कनकं देवभूषणम्
 इंद्रगोपप्रतीकाशं जायते भास्वरं तु तत् ४३
 एवं मया समाख्याता नववर्षानुवर्तिनः
 वर्णायुर्भोजनाद्यानि संचिप्य न तु विस्तरात् ४४

हेमकूटे तु गंधर्वा विज्ञेयाश्चाप्सरोगणाः
 सर्वे नागाश्च निषधे शेषवासुकितक्षकाः ४५
 महाबलास्त्रयास्त्रिंशद्रमंते याज्ञिकाः सुराः
 नीले तु वैडूर्यमये सिद्धा ब्रह्मर्षयोऽमलाः ४६
 दैत्यानां दानवानां च श्वेतः पर्वत उच्यते
 शृंगवान् पर्वतश्चैव पितृणां निलयः सदा ४७
 हिमवान् यक्षमुख्यानां भूतानामीश्वरस्य च
 सर्वाद्रिषु महादेवो हरिणा ब्रह्मणांबया ४८
 नंदिना च गणैश्चैव वर्षेषु च वनेषु च
 नीलश्वेतत्रिशृंगे च भगवान्नीललोहितः ४९
 सिद्धैर्देवैश्च पितृभिर्दृष्टो नित्यं विशेषतः
 नीलश्च वैडूर्यमयः श्वेतः शुक्लो हिरण्यमयः ५०
 मयूरबर्हवर्णस्तु शातकुंभस्त्रिशृंगवान्
 एते पर्वतराजानो जंबूद्वीपे व्यवस्थिताः ५१
 इति श्रीलिङ्गमहापुराणे पूर्वभागे भुवनकोशस्वभाववर्णनं नाम
 द्विपञ्चाशत्तमोऽध्यायः ५२

सूत उवाच

प्लक्षद्वीपादिद्वीपेषु सप्त सप्तसु पर्वताः
 ऋज्वायताः प्रतिदिशं निवृष्टा वर्षपर्वताः १
 प्लक्षद्वीपे तु वक्ष्यामि सप्त दिव्यान् महाचलान्
 गोमेदकोत्र प्रथमो द्वितीयश्चांद्र उच्यते २
 तृतीयो नारदो नाम चतुर्थो दुंदुभिः स्मृतः
 पंचमः सोमको नाम सुमनाः षष्ठ उच्यते ३
 स एव वैभवः प्रोक्तो वैभ्राजः सप्तमः स्मृतः
 सप्तैते गिरयः प्रोक्ताः प्लक्षद्वीपे विशेषतः ४

सप्त वै शाल्मलिद्वीपे तांस्तु वक्ष्याम्यनुक्रमात्
कुमुदश्चोत्तमश्चैव पर्वतश्च बलाहकः ५
द्रोणः कंकश्च महिषः ककुद्धान् सप्तमः स्मृतः
कुशद्वीपे सप्तैव द्वीपाश्च कुलपर्वताः ६
तांस्तु संक्षेपतो वक्ष्ये नाममात्रेण वै क्रमात्
विद्रुमः प्रथमः प्रोक्तो द्वितीयो हेमपर्वतः ७
तृतीयो द्युतिमान्नाम चतुर्थः पुष्पितः स्मृतः
कुशेशयः पंचमस्तु षष्ठो हरिगिरिः स्मृतः ८
सप्तमो मंदरः श्रीमान्महादेवनिकेतनम्
मंदा इति ह्यपां नाम मंदरो धारणादपाम् ९
तत्र साक्षाद्दृषांकस्तु विश्वेशो विमलः शिवः
सोमः सनंदी भगवानास्ते हेमगृहोत्तमे १०
तपसा तोषितः पूर्वं मंदरेण महेश्वरः
अविमुक्ते महाक्षेत्रे लेभे स परमं वरम् ११
प्रार्थितश्च महादेवो निवासार्थं सहांबया
अविमुक्तादुपागम्य चक्रे वासं स मंदरे १२
सनंदी सगणः सोमस्तेनासौ तन्न मुंचति
क्रौञ्चद्वीपे तु सप्तेह क्रौंचाद्याः कुलपर्वताः १३
क्रौंचो वामनकः पश्चात्तृतीयश्चांधकारकः
अंधकारात्परश्चापि दिवावृन्नाम पर्वतः १४
दिवावृतः परश्चापि विविंदो गिरिरुच्यते
विविंदात्परतश्चापि पुंडरीको महागिरिः १५
पुंडरीकात्परश्चापि प्रोच्यते दुन्दुभिस्वनः
एते रत्नमयाः सप्त क्रौञ्चद्वीपस्य पर्वताः १६
शाकद्वीपे च गिरयः सप्त तांस्तु निबोधत
उदयो रैवतश्चापि शतामको मुनिसत्तमाः १७

राजतश्च गिरिः श्रीमानांबिकेयः शुशोभनः
 आंबिकेयात्परो रम्यः सर्वौषधिसमन्वितः १८
 तथैव केसरीत्युक्तो यतो वायुः प्रजायते
 पुष्करे पर्वतः श्रीमानेक एव महाशिलः १९
 चित्रैर्मणिमयैः कूटैः शिलाजालैः समुच्छ्रितैः
 द्वीपस्य तस्य पूर्वार्धे चित्रसानुस्थितो महान् २०
 योजनानां सहस्राणि ऊर्ध्वं पंचाशदुच्छ्रितः
 अधश्चैव चुतस्त्रिंशत्सहस्राणि महाचलः २१
 द्वीपस्यार्धे परिक्षिप्तः पर्वतो मानसोत्तरः
 स्थितो वेलासमीपे तु नवचंद्रइवोदितः २२
 योजनानां सहस्राणि ऊर्ध्वं पंचाशदुच्छ्रितः
 तावदेव तु विस्तीर्णः पार्श्वतः परिमंडलः २३
 स एव द्वीपपश्चार्धे मानसः पृथिवीधरः
 एक एव महासानुः सन्निवेशादिद्वधा कृतः २४
 तस्मिन्द्वीपे स्मृतौ द्वौ तु पुण्यौ जनपदौ शुभौ
 राजतौ मानसस्याथ पर्वतस्यानुमंडलौ २५
 महावीतं तु यद्वर्षं बाह्यतो मानसस्य तु
 तस्यैवाभ्यंतरो यस्तु धातकीखण्ड उच्यते २६
 स्वादूदकेनोदधिना पुष्करः परिवारितः
 पुष्करद्वीपविस्तारविस्तीर्णोसौ समंततः २७
 विस्तारान्मंडलाच्चैव पुष्करस्य समेन तु
 एवं द्वीपाः समुद्रैस्तु सप्तसप्तभिरावृताः २८
 द्वीपस्यानंतरो यस्तु समुद्रः सप्तमस्तु वै
 एवं द्वीपसमुद्राणां वृद्धिर्ज्ञेया परस्परम् २९
 परेण पुष्करस्याथ अनुवृत्य स्थितो महान्
 स्वादूदकसमुद्रस्तु समंतात्परिवेष्टय च ३०

परेण तस्य महती दृश्यते लोकसंस्थितिः
 कांचनी द्विगुणा भूमिः सर्वा चैकशिलोपमा ३१
 तस्याः परेण शैलस्तु मर्यादापारमंडलः
 प्रकाशश्चाप्रकाशश्च लोकालोकः स उच्यते ३२
 दृश्यादृश्यगिरिर्यावत्तावदेषा धरा द्विजाः
 योजनानां सहस्राणि दश तस्योच्छ्रयः स्मृतः ३३
 तावांश्च विस्तरस्तस्य लोकालोकमहागिरेः
 अर्वाचीने तु तस्यार्धे चरन्ति रविरश्मयः ३४
 परार्धे तु तमो नित्यं लोकालोकस्ततः स्मृतः
 एवं संक्षेपतः प्रोक्तो भूर्लोकस्य च विस्तरः ३५
 आभानोर्वै भुवः स्वस्तु आध्रुवान्मुनिसत्तमाः
 आवहाद्या निविष्टास्तु वायोर्वै सप्त नेमयः ३६
 आवहः प्रवहश्चैव ततश्चानुवहस्तथा
 संवहो विवहश्चाथ ततश्चोर्ध्वं परावहः ३७
 द्विजाः परिवहश्चेति वायोर्वै सप्त नेमयः
 बलाहकास्तथा भानुश्चंद्रो नक्षत्रराशयः ३८
 ग्रहाणि ऋषयः सप्त ध्रुवो विप्राः क्रमादिह
 योजनानां महीपृष्ठादूर्ध्वं पंचदशाध्रुवात् ३९
 नियुतान्येकनियुतं भूपृष्ठाद्भ्रानुमंडलम्
 रथः षोडशसाहस्रो भास्करस्य तथोपरि ४०
 चतुराशीतिसाहस्रो मेरुश्चोपरि भूतलात्
 कोटियोजनमाक्रम्य महर्लोको ध्रुवादध्रुवः ४१
 जनलोको महर्लोकात्तथा कोटिद्वयं द्विजाः
 जनलोकात्तपोलोकश्चतस्रः कोटयो मतः ४२
 प्राजापत्याद्ब्रह्मलोकः कोटिषट्कं विसृज्य तु
 पुण्यलोकास्तु सप्तैते ह्यंडेस्मिन्कथिता द्विजाः ४३

अधः सप्ततलानां तु नरकाणां हि कोटयः
 मायान्ताश्चैव घोराद्या अष्टाविंशतिरेव तु ४४
 पापिनस्तेषु पच्यंते स्वस्वकर्मानुरूपतः
 अवीच्यंतानि सर्वाणि रौरवाद्यानि तेषु च ४५
 प्रत्येकं पंचकान्याहूर्नरकाणि विशेषतः
 अंडमादौ मया प्रोक्तमंडस्यावरणानि च ४६
 हिरण्यगर्भसर्गश्च प्रसंगाद्बहुविस्तरात्
 अंडानामीदृशानां तु कोटयो ज्ञेयाः सहस्रशः ४७
 सर्वगत्वात्प्रधानस्य तिर्यगूर्ध्वमधस्तथा
 अण्डेष्वेतेषु सर्वेषु भुवनानि चतुर्दश ४८
 प्रत्यंडं द्विजशार्दूलास्तेषां हेतुर्महेश्वरः
 अण्डेषु चाण्डबाह्येषु तथांडावरणेषु च ४९
 तमोऽन्ते च तमःपारे चाष्टमूर्तिर्व्यवस्थितः
 अस्यात्मनो महेशस्य महादेवस्य धीमतः ५०
 अदेहिनस्त्वहो देहमखिलं परमात्मनः
 अस्याष्टमूर्तेः शर्वस्य शिवस्य गृहमधिनः ५१
 गृहिणी प्रकृतिर्दिव्या प्रजाश्च महदादयः
 पशवः किंकरास्तस्य सर्वे देहाभिमानिनः ५२
 आद्यंतहीनो भगवाननंतः पुमान्प्रधानप्रमुखाश्च सप्त
 प्रधानमूर्तिस्त्वथ षोडशांगो महेश्वरश्चाष्टतनुः स एव ५३
 आज्ञाबलात्तस्य धरा स्थितेह धराधरा वारिधराः समुद्राः
 ज्योतिर्गणः शक्रमुखाः सुराश्च वैमानिकाः स्थावरजंगमाश्च ५४
 दृष्ट्वा यक्षं लक्ष्मणैर्हीनमीशं दृष्ट्वा सेन्द्रास्ते किमेतत्त्वहेति
 यक्षं गत्वा निश्चयात्पावकाद्याः शक्तिक्षीणाश्चाभवन्त्यत्ततोपि ५५
 दग्धुं तृणं वापि समक्षमस्य यक्षस्य वह्निर्न शशाक विप्राः
 वायुस्तृणं चालयितुं तथान्ये स्वान्स्वान्प्रभावान् सकलामरेन्द्राः ५६

तदा स्वयं वृत्ररिपुः सुरेन्द्रैः सुरेश्वरः सर्वसमृद्धिहेतुः
 सुरेश्वरं यक्षमुवाच को वा भवानितीत्यं स कुतूहलात्मा ५७
 तदा ह्यदृश्यं गत एव यक्षस्तदांबिका हैमवती शुभास्या
 उमा शुभैराभरगैरनेकैः सुशोभमाना त्वनु चाविरासीत् ५८
 तां शक्रमुख्या बहुशोभमानामुमामजां हैमवतीमपृच्छन्
 किमेतदीशे बहुशोभमाने को वांबीके यक्षवपुश्चकास्ति ५९
 निशम्य तद्यक्षमुमाम्बिकाह त्वगोचरश्चेति सुराः सशक्राः
 प्रणेमुरेनां मृगराजगामिनीमुमामजां लोहितशुक्लकृष्णाम् ६०
 संभाविता सा सकलामरेन्द्रैः सर्वप्रवृत्तिस्तु सुरासुराणाम्
 अहं पुरासं प्रकृतिश्च पुंसो यक्षस्य चाज्ञावशगेत्यथाह ६१
 तस्माद्द्विजाः सर्वमजस्य तस्य नियोगतश्चांडमभूदजाद्वै
 अजश्च अंडादखिलं च तस्माज्ज्योतिर्गणैर्लोकमजात्मकं तत् ६२
 इति श्रीलिङ्गमहापुराणे पूर्वभागे भुवनकोशविन्यासनिर्णयो नाम
 त्रिपंचाशत्तमोऽध्यायः ५३

सूत उवाच
 ज्योतिर्गणप्रचारं वै सन्धिप्यांडे ब्रवीम्यहम्
 देवक्षेत्राणि चालोक्य ग्रहचारप्रसिद्धये १
 मानसोपरि माहेन्द्री प्राच्यां मेरोः पुरी स्थिता
 दक्षिणे भानुपुत्रस्य वरुणस्य च वारुणी २
 सौम्ये सोमस्य विपुला तासु दिग्देवताः स्थिताः
 अमरावती संयमनी सुखा चैव विभा क्रमात् ३
 लोकपालोरिष्टात्तु सर्वतो दक्षिणायने
 काष्ठां गतस्य सूर्यस्य गतिर्या तां निबोधत ४
 दक्षिणप्रक्रमे भानुः क्षिप्तेषुरिव धावति
 ज्योतिषां चक्रमादाय सततं परिगच्छति ५

पुरांतगो यदा भानुः शक्रस्य भवति प्रभुः
 सर्वैः सायमनैः सौरो ह्युदयो दृश्यते द्विजाः ६
 स एव सुखवत्यां तु निशांतस्थः प्रदृश्यते
 अस्तमेति पुनः सूर्यो विभायां विश्वदृग्विभुः ७
 मया प्रोक्तोमरावत्यां यथासौ वारितस्करः
 तथा संयमनीं प्राप्य सुखां चैव विभां खगः ८
 यदापराह्णस्त्वाम्रेय्यां पूर्वाह्णो नैर्ऋते द्विजाः
 तदा त्वपररात्रश्च वायुभागे सुदारुणः ९
 ईशान्यां पूर्वरत्रस्तु गतिरेषा च सर्वतः
 एवं पुष्करमध्ये तु यदा सर्पति वारिपः १०
 त्रिंशांशकं तु मेदिन्यां मुहूर्तेनैव गच्छति
 योजनानां मुहूर्तस्य इमां संख्यां निबोधत ११
 पूर्णा शतसहस्राणामेकत्रिंशत्तु सा स्मृता
 पंचाशच्च तथान्यानि सहस्राण्यधिकानि तु १२
 मौहूर्तिकी गतिर्ह्येषा भास्करस्य महात्मनः
 एतेन गतियोगेन यदा काष्ठां तु दक्षिणाम् १३
 पर्यपृच्छेत् पतंगोपि सौम्याशां चोत्तरेऽहनि
 मध्ये तु पुष्करस्याथ भ्रमते दक्षिणायने १४
 मानसोत्तरशैले तु महातेजा विभावसुः
 मंडलानां शतं पूर्णं तदशीत्यधिकं विभुः १५
 बाह्यं चाभ्यंतरं प्रोक्तमुत्तरायणदक्षिणे
 प्रत्यहं चरते तानि सूर्यो वै मंडलानि तु १६
 कुलालचक्रपर्यंतो यथा शीघ्रं प्रवर्तते
 दक्षिणप्रक्रमे देवस्तथा शीघ्रं प्रवर्तते १७
 तस्मात्प्रकृष्टां भूमिं तु कालेनाल्पेन गच्छति
 सूर्यो द्वादशभिः शीघ्रं मुहूर्तेर्दक्षिणायने १८

त्रयोदशार्धमृक्षाणामह्ना तु चरते रविः
 मुहूर्तैस्तावदृक्षाणि नक्तमष्टादशैश्चरन् १९
 कुलालचक्रमध्यं तु यथा मंदं प्रसर्पति
 तथोदगयने सूर्यः सर्पति मंदविक्रमः २०
 तस्माद्दीर्घेण कालेन भूमिमल्पां तु गच्छति
 स रथो धिष्ठितो भानोरादित्यैर्मुनिभिस्तथा २१
 गंधर्वैरप्सरोभिश्च ग्रामणीः सर्पराक्षसैः
 प्रदीपयन् सहस्रांशुरग्रतः पृष्ठतोप्यधः २२
 ऊर्ध्वतश्च करं त्यक्त्वा सभां ब्राह्मीमनुत्तमाम्
 अंभोभिर्मुनिभिस्त्यक्तैः संध्यायां तु निशाचरान् २३
 हत्वा हत्वा तु संप्राप्तान्ब्राह्मणैश्चरते रविः
 अष्टादश मुहूर्तं तु उत्तरायणपश्चिमम् २४
 अर्हर्भवति तच्चापि चरते मंदविक्रमः
 त्रयोशार्धमृक्षाणि नक्तं द्वादशभी रविः
 मुहूर्तैस्तावदृक्षाणि दिवाष्टादशभिश्चरन् २५
 ततो मंदतरं नाभ्यां चक्रं भ्रमति वै यथा
 मृत्पिंड इव मध्यस्थो ध्रुवो भ्रमति वै तथा २६
 त्रिंशन्मुहूर्तैरेवाहुरहोरात्रं पुराविदः
 उभयोः काष्ठयोर्मध्ये भ्रमतो मंडलानि तु २७
 कुलालचक्रनाभिस्तु यथा तत्रैव वर्तते
 औत्तानपादो भ्रमति ग्रहैः सार्धं ग्रहाग्रणीः २८
 गणो मुनिज्योतिषां तु मनसा तस्य सर्पति
 अधिष्ठितः पुनस्तेन भानुस्त्वादाय तिष्ठति २९
 किरणैः सर्वतस्तोयं देवो वै ससमीरणः
 औत्तानपादस्य सदा ध्रुवत्वं वै प्रसादतः ३०
 विष्णोरौत्तानपादेन चाप्तं तातस्य हेतुना

आपः पीतास्तु सूर्येण क्रमंते शशिनः क्रमात् ३१
 निशाकरान्निस्त्रवंते जीमूतान्प्रत्यपः क्रमात्
 वृन्दं जलमुचां चैव श्वसनेनाभिताडितम् ३२
 क्षमायां सृष्टिं विसृजतेऽभासयत्तेन भास्करः
 तोयस्य नास्ति वै नाशः तदैव परिवर्तते ३३
 हिताय सर्वजंतूनां गतिः शर्वेण निर्मिता
 भूर्भुवः स्वस्तथा ह्यापो ह्यन्नं चामृतमेव च ३४
 प्राणा वै जगतामापो भूतानि भुवनानि च
 बहुनात्र किमुक्तेन चराचरमिदं जगत् ३५
 अपां शिवस्य भगवानाधिपत्ये व्यवस्थितः
 अपां त्वधिपतिर्देवो भव इत्येव कीर्तितः ३६
 भवात्मकं जगत्सर्वमिति किं चेह चाद्भुतम्
 नारायणत्वं देवस्य हरेश्चाद्भिः कृतं विभोः
 जगतामालयो विष्णुस्त्वापस्तस्यालयानि तु ३७
 दन्दह्यमानेषु चराचरेषु गोधूमभूतास्त्वथ निष्क्रमन्ति ।
 या या ऊर्ध्वं मारुतेनेरिता वै तास्तास्त्वभ्राण्यग्निना वायुना च ३८
 अतो धूमाग्निवातानां संयोगस्त्वभ्रमुच्यते
 वारीणि वर्षतीत्यभ्रमभ्रस्येशः सहस्रदृक् ३९
 यज्ञधूमोद्भवं चापि द्विजानां हितकृत्सदा
 दावाग्निधूमसंभूतमभ्रं वनहितं स्मृतम् ४०
 मृतधूमोद्भवं त्वभ्रमशुभाय भविष्यति
 अभिचाराग्निधूमोत्थं भूतनाशाय वै द्विजाः ४१
 एवं धूमविशेषेण जागतां वै हिताहितम्
 तस्मादाच्छादयेद्धूममभिचारकृतं नरः ४२
 अनाच्छाद्य द्विजः कुर्याद्धूमं यश्चाभिचारिकम्
 एवमुद्दिश्य लोकस्य क्षयकृच्च भविष्यति ४३

अपां निधानं जीमूताः षणमासानिह सुव्रताः
 वर्षयंत्येव जगतां हिताय पवनाज्ञया ४४
 स्तनितं चेह वायव्यं वैद्युतं पावकोद्भवम्
 त्रिधा तेषामिहोत्पत्तिरभ्राणां मुनिपुंगवाः ४५
 न भ्रश्यंति यतोभ्राणि मेहनान्मेघ उच्यते
 काष्ठा वाह्याश्च वैरिंच्याः पक्षाश्चैव पृथग्विधाः ४६
 आज्यानां काष्ठसंयोगादग्नेर्धूमः प्रवर्तितः
 द्वितीयानां च संभूतिर्विरिंचोच्छ्वासवायुना ४७
 भूभृतां त्वथ पक्षैस्तु मघवच्छेदितैस्ततः
 वाह्येयास्त्वथ जीमूतास्त्वावहस्थानगाः शुभाः ४८
 विरिंचोच्छ्वासजाः सर्वे प्रवहस्कंधजास्ततः
 पक्षजाः पुष्कराद्याश्च वर्षति च यदा जलम् ४९
 मूकाः सशब्ददुष्टाशास्त्वेतैः कृत्यं यथाक्रमम्
 क्षामवृष्टिप्रदा दीर्घकालं शीतसमीरिणः ५०
 जीवकाश्च तथा क्षीणा विद्युद्ध्वनिविवर्जिताः
 तिष्ठंत्याक्रोशमात्रे तु धरापृष्ठादितस्ततः ५१
 अर्धक्रोशे तु सर्वे वै जीमूता गिरिवासिनः
 मेघा योजनमात्रं तु साध्यत्वाद्बहुतोयदाः ५२
 धरापृष्ठादिद्वजाः क्षमायां विद्युद्गुणसमन्विताः
 तेषां तेषां वृष्टिसर्गं त्रेधा कथितमत्र तु ५३
 पक्षजाः कल्पजाः सर्वे पर्वतानां महत्तमाः
 कल्पान्ते ते च वर्षन्ति रात्रौ नाशाय शारदाः ५४
 पक्षजाः पुष्कराद्याश्च वर्षति च यदा जलम्
 तदारणवमभूत्सर्वं तत्र शेते निशीश्वरः ५५
 आग्नेयानां श्वासजानां पक्षजानां द्विजर्षभाः
 जलदानां सदा धूमो ह्याप्यायन इति स्मृतः ५६

पौण्ड्रास्तु वृष्टयः सर्वा वैद्युताः शीतसस्यदाः
 पुंड्रदेशेषु पतिता नागानां शीकरा हिमाः ५७
 गाङ्गा गङ्गाम्बुसंभूता पर्जन्येन परावहैः
 नगानां च नदीनां च दिग्गजानां समाकुलम् ५८
 मेघानां च पृथग्भूतं जलं प्रायादगादगम्
 परावहो यः श्वसनश्चानयत्यम्बिकागुरुम् ५९
 मेनापतिमतिक्रम्य वृष्टिशेषं द्विजाः परम्
 अभ्येति भारते वर्षे त्वपरान्तविवृद्धये ६०
 वृष्टयः कथिता ह्यद्य द्विधा वस्तु विवृद्धये
 सस्यद्वयस्य संक्षेपात्प्रब्रवीमि यथामति ६१
 स्रष्टा भानुर्महातेजा वृष्टीनां विश्वदृग्विभुः
 सोपि साक्षाद्द्विजश्रेष्ठाश्चेशानः परमः शिवः ६२
 स एव तेजस्त्वोजस्तु बलं विप्रा यशः स्वयम्
 चक्षुः श्रोत्रं मनो मृत्युरात्मा मन्युर्विदिग्दिशः ६३
 सत्यं ऋतं तथा वायुरंबरं खचरश्च सः
 लोकपालो हरिर्ब्रह्मा रुद्रः साक्षान्महेश्वरः ६४
 सहस्रकिरणः श्रीमानष्टहस्तः सुमंगलः
 अर्धनारीवपुः साक्षात्त्रिनेत्रस्त्रिदशाधिपः ६५
 अस्यैवेह प्रसादात्तु वृष्टिर्नानाभवद्द्विजाः
 सहस्रगुणमुत्स्रष्टुमादत्ते किरणैर्जलम् ६६
 जलस्य नाशो वृद्धिर्वा नास्त्येवास्य विचारतः
 ध्रुवेणाधिष्ठितो वायुर्वृष्टिं संहरते पुनः ६७
 ग्रहान्निस्सृत्य सूर्यात्तु कृत्स्ने नक्षत्रमंडले
 चारस्यान्ते विशत्यर्के ध्रुवेण समधिष्ठिता ६८
 इति श्रीलिङ्गमहापुराणे पूर्वभागे ज्योतिश्चक्रे सूर्यगत्यादिकथनं नाम
 चतुःपञ्चाशत्तमोऽध्यायः ५४

सूत उवाच

सौरं संक्षेपतो वक्ष्ये रथं शशिन एव च
 ग्रहाणामितरेषां च यथा गच्छति चांबुपः १
 सौरस्तु ब्रह्मणा सृष्टो रथस्त्वर्थवशेन सः
 संवत्सरस्यावयवैः कल्पितश्च द्विजर्षभाः २
 त्रिणा भिना तु चक्रेण पंचारेण समन्वितः
 सौवर्णः सर्वदेवानामावासो भास्करस्य तु ३
 नवयोजनसाहस्रो विस्तारायामतः स्मृतः
 द्विगुणोपि रथोपस्थादीषादण्डः प्रमाणतः ४
 असंगैस्तु हयैर्युक्तो यतश्चक्रं ततः स्थितैः
 वाजिनस्तस्य वै सप्त छन्दोभिर्निर्मितास्तु ते ५
 चक्रपक्षे निबद्धास्तु ध्रुवे चाक्षः समर्पितः
 सहाश्वचक्रो भ्रमते सहाक्षो भ्रमते ध्रुवः ६
 अक्षः सहैकचक्रेण भ्रमतेऽसौ ध्रुवेरितः
 प्रेरको ज्योतिषां धीमान् ध्रुवो वै वातरश्मिभिः ७
 युगाक्षकोटिसंबद्धौ द्वौ रश्मी स्यन्दनस्य तु
 ध्रुवेण भ्रमते रश्मिनिबद्धः स युगाक्षयोः ८
 भ्रमतो मंडलानि स्युः खेचरस्य रथस्य तु
 युगाक्षकोटी ते तस्य दक्षिणे स्यन्दनस्य हि ९
 ध्रुवेण प्रगृहीते वै विचक्राश्चे च रज्जुभिः
 भ्रमंतमनुगच्छंति ध्रुवं रश्मी च तावुभौ १०
 युगाक्षकोटिस्त्वेतस्य वातोर्मिस्यन्दनस्य तु
 कीले सक्ता यथा रज्जुर्भ्रमते सर्वतोदिशम् ११
 भ्राम्यतस्तस्य रश्मी तु मंडलेषूत्तरायणे
 वर्धते दक्षिणे चैव भ्रमता मंडलानि तु १२
 आकृष्येते यदा ते वै ध्रुवेणाधिष्ठिते तदा

आभ्यन्तरस्थः सूर्योथ भ्रमते मंडलानि तु १३
 अशीतिमंडलशतं काष्ठयोरन्तरं द्वयोः
 ध्रुवेण मुच्यमानाभ्यां रश्मिभ्यां पुनरेव तु १४
 तथैव बाह्यतः सूर्यो भ्रमते मंडलानि तु
 उद्वेष्टयन् स वेगेन मंडलानि तु गच्छति १५
 देवाश्चैव तथा नित्यं मुनयश्च दिवानिशम्
 यजन्ति सततं देवं भास्करं भवमीश्वरम् १६
 स रथोधिष्ठितो देवैरादित्यैर्मुनिभिस्तथा
 गन्धर्वैरप्सरोभिश्च ग्रामणीसर्पराक्षसैः १७
 एते वसन्ति वै सूर्ये द्वौ द्वौ मासौ क्रमेण तु
 आप्याययन्ति चादित्यं तेजोभिर्भास्करं शिवम् १८
 ग्रथितैः स्वैर्वचोभिस्तु स्तुवंति मुनयो रविम्
 गन्धर्वाप्सरसश्चैव नृत्यगेयैरुपासते १९
 ग्रामणीयक्षभूतानि कुर्वन्तेऽभीषुसंग्रहम्
 सर्पा वहन्ति वै सूर्यं यातुधानानुयांति च २०
 वालखिल्या नयन्त्यस्तं परिवार्योदयाद्रविम्
 इत्येते वै वसन्तीह द्वै द्वै मासौ दिवाकरे २१
 मधुश्च माधवश्चैव शुक्रश्च शुचिरेव च
 नभोनभस्यौ विप्रेन्द्रा इषश्चोर्जस्तथैव च २२
 सहःसहस्यौ च तथा तपस्यश्च तपः पुनः
 एते द्वादश मासास्तु वर्षं वै मानुषं द्विजाः २३
 वासन्तिकस्तथा ग्रैष्मः शुभो वै वार्षिकस्तथा
 शारदश्च हिमश्चैव शैशिरो ऋतवः स्मृताः २४
 धाताऽर्यमाऽथ मित्रश्च वरुणश्चेन्द्र एव च
 विवस्वांश्चैव पूषा च पर्जन्योऽशुर्भगस्तथा २५
 त्वष्टा विष्णुः पुलस्त्यश्च पुलहश्चात्रिरेव च

वसिष्ठश्चाङ्गिराश्चैव भृगुर्बुद्धिमतां वरः २६
 भारद्वाजो गौतमश्च कश्यपश्च क्रतुस्तथा
 जमदग्निः कौशिकश्च वासुकिः कंकणी करः २७
 तक्षकश्च तथा नाग एलापत्रस्तथा द्विजाः
 शंखपालस्तथा चान्यस्त्वैरावत इति स्मृतः २८
 धनंजयो महापद्मस्तथा कर्कोटकः स्मृतः
 कंबलोऽश्वतरश्चैव तुंबुरुर्नारदस्तथा २९
 हाहा हूहूर्मुनिश्रेष्ठा विश्वावसुरनुत्तमः
 उग्रसेनोऽथ सुरुचिरन्यश्चैव परावसुः ३०
 चित्रसेनो महातेजाश्चोर्णायुश्चैव सुव्रताः
 धृतराष्ट्रः सूर्यवर्चा देवी साक्षात्कृतस्थला ३१
 शुभानना शुभश्रोणिर्दिव्या वै पुंजिकस्थला
 मेनका सहजन्या च प्रम्लोचाऽथ शुचिस्मिता ३२
 अनुम्लोचा घृताची च विश्वाची चोर्वशी तथा
 पूर्वचित्तिरिति ख्याता देवी साक्षात्तिलोत्तमा ३३
 रंभा चांभोजवदना रथकृद्ग्रामणीः शुभः
 रथौजा रथचित्रश्च सुबाहुर्वै रथस्वनः ३४
 वरुणश्च तथैवान्यः सुषेणः सेनजिच्छुभः
 तार्क्ष्यश्चारिष्टनेमिश्च क्षतजित्सत्यजित्तथा ३५
 रक्षो हेतिः प्रहेतिश्च पौरुषेयो वधस्तथा
 सर्पो व्याघ्रः पुनश्चापो वातो विद्युद्दिवाकरः ३६
 ब्रह्मोपेतश्च रक्षेन्द्रो यज्ञोपेतस्तथैव च
 एते देवादयः सर्वे वसंत्यर्के क्रमेण तु ३७
 स्थानाभिमानिनो ह्येते गणा द्वादश सप्तकाः
 धात्रादिविष्णुपर्यन्ता देवा द्वादश कीर्तिताः ३८
 आदित्यं परमं भानुं भाभिराप्याययन्ति ते

पुलस्त्याद्याः कौशिकांता मुनयो मुनिसत्तमाः ३६
 द्वादशैव स्तवैर्भानुं स्तुवन्ति च यथाक्रमम्
 नागाश्चाश्वतरान्तास्तु वासुकिप्रमुखाः शुभाः ४०
 द्वादशैव महादेवं वहंत्येवं यथाक्रमम्
 क्रमेण सूर्यवर्चान्तास्तुंबुरु प्रमुखांबुपम् ४१
 गीतैरेनमुपासन्ते गंधर्वा द्वादशोत्तमाः
 कृतस्थलाद्या रंभांता दिव्याश्चाप्सरसो रविम् ४२
 तांडवैः सरसैः सर्वाश्चोपासन्ते यथाक्रमम्
 दिव्याः सत्यजिदन्ताश्च ग्रामण्यो रथकृन्मुखाः ४३
 द्वादशास्य क्रमेणैव कुर्वतेभीषुसंग्रहम्
 प्रयांति यज्ञोपेतांता रक्षोहेतिमुखाः सह ४४
 सायुधा द्वादशैवैते राक्षसाश्चा यथाक्रमम्
 धातार्यमा पुलस्त्यश्च पुलहश्च प्रजापतिः ४५
 उरगो वासुकिश्चैव कंकणीकश्च तावुभौ
 तुंबुरुर्नारदश्चैव गंधर्वौ गायतां वरौ ४६
 कृतस्थलाऽप्सराश्चैव तथा वै पुंजिकस्थला
 ग्रामणी रथकृच्चैव रथौजाश्चैव तावुभौ ४७
 रक्षो हेतिः प्रहेतिश्च यातुधानावुदाहतौ
 मधुमाधवयोरेष गणो वसति भास्करे ४८
 वसन्ति ग्रीष्मकौ मासौ मित्रश्च वरुणश्च ह
 ऋषिरत्रिर्वसिष्ठश्च तक्षको नाग एव च ४९
 मेनका सहजन्या च गंधर्वौ च हहाहुहूः
 सुबाहुनामा ग्रामण्यौ रथचित्रश्च तावुभौ ५०
 पौरुषेयो वधश्चैव यातुधानावुदाहतौ
 एते वसन्ति वै सूर्ये मासयोः शुचिशुक्रयोः ५१
 ततः सूर्ये पुनश्चान्या निवसन्तीह देवताः

इन्द्रश्चैव विवस्वांश्च आंगिरा भृगुरेव च ५२
 एलापत्रस्तथा सर्पः शंखपालश्च तावुभौ
 विश्वावसूग्रसेनौ च वरुणश्च रथस्वनः ५३
 प्रम्लोचा चैव विख्याता अनुम्लोचा च ते उभे
 यातुधानास्तथा सर्पो व्याघ्रश्चैव तु तावुभौ ५४
 नभोनभस्ययोरेष गणो वसति भास्करे
 पर्जन्यश्चैव पूषा च भरद्वाजोऽथ गौतमः ५५
 धनंजय इरावांश्च सुरुचिः सपरावसुः
 घृताची चाप्सरः श्रेष्ठा विश्वाची चातिशोभना ५६
 सेनजिच्च सुषेणश्च सेनानीग्रामणीश्च तौ
 आपो वातश्च तावेतौ यातुधानावुभौ स्मृतौ ५७
 वसंत्येते तु वै सूर्ये मास ऊर्ज इषे च ह
 हैमंतिकौ तु द्वौ मासौ वसन्ति च दिवाकरे ५८
 अंशुर्भगश्च द्वावेतौ कश्यपश्च क्रतुः सह
 भुजंगश्च महापद्मः सर्पः कर्कोटकस्तथा ५९
 चित्रसेनश्च गन्धर्व ऊर्णायुश्चैव तावुभौ
 उर्वशी पूर्वचित्तिश्च तथैवाप्सरसावुभे ६०
 तार्क्ष्यश्चारिष्टनेमिश्च सेनानीग्रामणीश्च तौ
 विद्युद्दिवाकरश्चोभौ यातुधानावुदाहतौ ६१
 सहे चैव सहस्ये च वसंत्येते दिवाकरे
 ततः शैशिरयोश्चापि मासयोर्निवसन्ति वै ६२
 त्वष्टा विष्णुर्जमदग्निर्विश्वामित्रस्तथैव च
 काद्रवेयौ तथा नागौ कंबलाश्चतरवुभौ ६३
 धृतराष्ट्रः सगंधर्वः सूर्यवर्चास्तथैव च
 तिलोत्तमाप्सराश्चैव देवी रंभा मनोहरा ६४
 रथजित्सत्यजिच्चैव ग्रामरयौ लोकविश्रुतौ

ब्रह्मोपेतस्तथा रक्षो यज्ञोपेतश्च यः स्मृतः ६५
 एते देवा वसंत्यर्के द्वौ द्वौ मासौ क्रमेण तु
 स्थानाभिमानिनो ह्येते गणा द्वादश सप्तकाः ६६
 सूर्यमाप्याययंत्येते तेजसा तेज उत्तमम्
 ग्रथितैः स्वैर्वचोभिस्तु स्तुवंति मुनयो रविम् ६७
 गंधर्वाप्सरसश्चैव नृत्यगेयैरुपासते
 ग्रामणीयक्षभूतानि कुर्वतेभीषुसंग्रहम् ६८
 सर्पा वहन्ति वै सूर्यं यातुधानानुयांति वै
 वालखिल्या नयंत्यस्तं परिवार्योदयाद्रविम् ६९
 एतेषामेव देवानां यथा तेजो यथा तपः
 यथा योगं यथा मन्त्रं यथा धर्मं यथा बलम् ७०
 तथा तपत्यसौ सूर्यस्तेषामिद्धस्तु तेजसा
 इत्येते वै वसन्तीह द्वौ द्वौ मासौ दिवाकरे ७१
 ऋषयो देवगंधर्वपन्नगाप्सरसां गणाः
 ग्रामण्यश्च तथा यक्षा यातुधानाश्च मुख्यतः ७२
 एते तपन्ति वर्षति भांति वांति सृजन्ति च
 भूतानामशुभं कर्म व्यपोहन्तीह कीर्तिताः ७३
 मानवानां शुभं ह्येते हरन्ति च दुरात्मनाम्
 दुरितं सुप्रचाराणां व्यपोहन्ति क्वचित् क्वचित् ७४
 विमाने च स्थिता दिव्ये कामगे वातरंहसि
 एते सहैव सूर्येण भ्रमन्ति दिवसानुगाः ७५
 वर्षन्तश्च तपन्तश्च ह्लादयन्तश्च वै द्विजाः
 गोपायन्तीह भूतानि सर्वाणि ह्यामनुक्षयात् ७६
 स्थानाभिमानिनामेतत्स्थानं मन्वन्तरेषु वै
 अतीतानागतानां वै वर्तते सांप्रतं च ये ७७
 एते वसन्ति वै सूर्ये सप्तकास्ते चतुर्दश

चतुर्दशसु सर्वेषु गणा मन्वन्तरेष्विह ७८
संक्षेपाद्विस्तराच्चैव यथावृत्तं यथाश्रुतम्
कथितं मुनिशार्दूला देवदेवस्य धीमतः ७९
एते देवा वसन्त्यर्के द्वौद्वौ मासौ क्रमेण तु
स्थानाभिमानिनो ह्येते गणा द्वादश सप्तकाः ८०
इत्येष एकचक्रेण सूर्यस्तूर्णं रथेन तु
हरितैरक्षरैरश्वैः सर्पतेऽसौ दिवाकरः ८१
अहोरात्रं रथेनासावेक चक्रेण तु भ्रमन्
सप्तद्वीपसमुद्रा गां सप्तभिः सर्पते दिवि ८२

इति श्रीलिङ्गमहापुराणे पूर्वभागे सूर्यरथनिर्णयो नाम
पंचपंचाशत्तमोऽध्यायः ५५

सूत उवाच
वीथ्याश्रयाणि चरति नक्षत्राणि निशाकरः
त्रिचक्रोभयतोश्चश्च विज्ञेयस्तस्य वै रथः १
शतारैश्च त्रिभिश्चक्रैर्युक्तः शुक्लैर्हयोत्तमैः
दशभिस्त्वकृशैर्दिव्यैरसंगैस्तैर्मनोजवैः २
रथेनानेन देवैश्च पितृभिश्चैव गच्छति
सोमो ह्यम्बुमयैर्गोभिः शुक्लैः शुक्लगभस्तिमान् ३
क्रमते शुक्लपक्षादौ भास्करात्परमास्थितः
आपूर्यते परस्यांतः सततं दिवसक्रमात् ४
देवैः पीतं क्षये सोममाप्याययति नित्यशः
पीतं पञ्चदशाहं तु रश्मिनैकेन भास्करः ५
आपूरयन् सुषुप्तेन भागंभागमनुक्रमात्
इत्येषा सूर्यवीर्येण चंद्रस्याप्यायिता तनुः ६
स पौर्णमास्यां दृश्येत शुक्लः संपूर्णमंडलः

एवमाप्यायितं सोमं शुक्लपक्षे दिनक्रमात् ७
 ततो द्वितीयाप्रभृति बहुलस्य चतुर्दशीम्
 पिबन्त्यम्बुमयं देवा मधु सौम्यं सुधामृतम् ८
 संभृतं त्वर्धमासेन ह्यमृतं सूर्यतेजसा
 पानार्थममृतं सोमं पौर्णमास्यामुपासते ९
 एकरात्रिं सुराः सर्वे पितृभिस्त्वृषिभिः सह
 सोमस्य कृष्णपक्षादौ भास्कराभिमुखस्य च १०
 प्रक्षीयन्ते परस्यांतः पीयमानाः कलाः क्रमात्
 त्रयस्त्रिंशच्छताश्चैव त्रयस्त्रिंशत्तथैव च ११
 त्रयस्त्रिंशत्सहस्राणि देवाः सोमं पिबन्ति वै
 एवं दिनक्रमात्पीते विबुधैस्तु निशाकरे १२
 पीत्वार्धमासं गच्छन्ति अमावास्यां सुरोत्तमाः
 पितरश्चोपतिष्ठन्ति अमावास्यां निशाकरम् १३
 ततः पंचदशे भागे किञ्चिच्चिष्टे कलात्मके
 अपराह्णे पितृगणा जघन्यं पर्युपासते १४
 पिबन्ति द्विकलं कालं शिष्टा तस्य कला तु या
 निस्सृतं तदमावास्यां गभस्तिभ्यः स्वधामृतम् १५
 मासतृप्तिमवाप्याग्र्यां पीत्वा गच्छन्ति तेऽमृतम्
 पितृभिः पीयमानस्य पंचदश्यां कला तु या १६
 यावत्तु क्षीयते तस्य भागः पंचदशस्तु सः
 अमावास्यां ततस्तस्या अंतरा पूर्यते पुनः १७
 वृद्धिद्वयौ वै पक्षादौ षोडश्यां शशिनः स्मृतौ
 एवं सूर्यनिमित्तैषा पक्षवृद्धिर्निशाकरे १८

इति श्रीलिङ्गमहापुराणे पूर्वभागे सोमवर्णनं नाम

षट्पंचाशत्तमोऽध्यायः ५६

सूत उवाच

अष्टभिश्च हयैर्युक्तः सोमपुत्रस्य वै रथः
 वारितेजोमयश्चाथ पिशङ्गैश्चैव शोभनैः १
 दशभिश्चाकृशैरश्वैर्नानावर्णै रथः स्मृतः
 शुक्रस्य क्षमामयैर्युक्तो दैत्याचार्यस्य धीमतः २
 अष्टाश्वश्चाथ भौमस्य रथो हैमः सुशोभनः
 जीवस्य हैमश्चाष्टाश्वो मंदस्यायसनिर्मितः ३
 रथ आपोमयैरश्वैर्दशभिस्तु सितेतरैः
 स्वर्भानोर्भास्करारेश्च तथा चाष्टहयः स्मृतः ४
 सर्वे ध्रुवनिबद्धा वै ग्रहास्ते वातरश्मिभिः
 एतेन भ्राम्यमाणाश्च यथायोगं व्रजन्ति वै ५
 यावंत्यश्वैव ताराश्च तावन्तश्चैव रश्मयः
 सर्वे ध्रुवनिबद्धाश्च भ्रमन्तो भ्रामयन्ति तम् ६
 अलातचक्रवद्घांति वातचक्रेरितानि तु
 यस्माद्ब्रह्मति ज्योतींषि प्रवहस्तेन स स्मृतः ७
 नक्षत्रसूर्याश्च तथा ग्रहतारागणैः सह
 उन्मुखाभिमुखाः सर्वे चक्रभूताः श्रिता दिवि ८
 ध्रुवेणाधिष्ठिताश्चैव ध्रुवमेव प्रदक्षिणम्
 प्रयांति चेश्वरं द्रष्टुं मेढीभूतं ध्रुवं दिवि ९
 नवयोजनसाहस्रो विष्कंभः सवितुः स्मृतः
 त्रिगुणस्तस्य विस्तारो मंडलस्य प्रमाणतः १०
 द्विगुणः सूर्यविस्ताराद्विस्तारः शशिनः स्मृतः
 तुल्यस्तयोस्तु स्वर्भानुर्भूत्वाधस्तात्प्रसर्पति ११
 उद्धृत्य पृथिवीछायां निर्मितां मंडलाकृतिम्
 स्वर्भानोस्तु बृहत्स्थानं तृतीयं यत्तमोमयम् १२
 चंद्रस्य षोडशो भागो भार्गवस्य विधीयते

विष्कंभान्मंडलाच्चैव योजनाच्च प्रमाणतः १३
 भार्गवात्पादहीनस्तु विज्ञेयो वै बृहस्पतिः
 पादहीनौ वक्रसौरी तथाऽऽयामप्रमाणतः १४
 विस्तारान्मंडलाच्चैव पादहीनस्तयोर्बुधः
 तारा नक्षत्ररूपाणि वपुष्मंतीह यानि वै १५
 बुधेन तानि तुल्यानि विस्तारान्मंडलादपि
 प्रायशश्चंद्रयोगीनि विद्यादृक्षाणि तत्त्ववित् १६
 तारानक्षत्ररूपाणि हीनानि तु परस्परम्
 शतानि पंच चत्वारि त्रीणि द्वे चैव योजने १७
 सर्वोपरि निकृष्टानि तारकामंडलानि तु
 योजनद्वयमात्राणि तेभ्यो ह्रस्वं न विद्यते १८
 उपरिष्ठात्रयस्तेषां ग्रहा ये दूरसर्पिणः
 सौरोद्गिराश्च वक्रश्च ज्ञेया मंदविचारिणः १९
 तेभ्यो धस्तात्तु चत्वारः पुनरन्ये महाग्रहाः
 सूर्यः सोमो बुधश्चैव भार्गवश्चैव शीघ्रगाः २०
 तावन्त्यस्तारकाः कोटयो यावन्त्यृक्षाणि सर्वशः
 ध्रुवात्त नियमाच्चैषामृक्षमार्गे व्यवस्थितिः २१
 सप्ताश्वस्यैव सूर्यस्य नीचोच्चत्वमनुक्रमात्
 उत्तरायणमार्गस्थो यदा पर्वसु चंद्रमाः २२
 उच्चत्वाद्दृश्यते शीघ्रं नातिव्यक्तैर्गभस्तिभिः
 तदा दक्षिणमार्गस्थो नीचां वीथिमुपाश्रितः २३
 भूमिरेखावृतः सूर्यः पौर्णिमावास्ययोस्तदा
 ददृशे च यथाकालं शीघ्रमस्तमुपैति च २४
 तस्मादुत्तरमार्गस्थो ह्यमावास्यां निशाकरः
 ददृशे दक्षिणे मार्गे नियमाद्दृश्यते न च २५
 ज्योतिषां गतियोगेन सूर्यस्य तमसा वृतः

समानकालास्तमयौ विषुवत्सु समोदयौ २६
उत्तरासु च वीथीषु व्यंतरास्तमनोदयौ
पौर्णिमावास्ययोर्ज्ञेयौ ज्योतिश्चक्रानुवर्तिनौ २७
दक्षिणायनमार्गस्थौ यदा चरति रश्मिवान्
ग्रहणां चैव सर्वेषां सूर्योऽधस्तात्प्रसर्पति २८
विस्तीर्णं मंडलं कृत्वा तस्योर्ध्वं चरते शशी
नक्षत्रमंडलं कृत्स्नं सोमादूर्ध्वं प्रसर्पति २९
नक्षत्रेभ्यो बुधश्चोर्ध्वं बुधादूर्ध्वं तु भार्गवः
वक्रस्तु भार्गवादूर्ध्वं वक्रादूर्ध्वं बृहस्पतिः ३०
तस्माच्छनैश्चरश्चोर्ध्वं तस्मात्सप्तर्षिमंडलम्
ऋषीणां चैव सप्तानां ध्रुवस्योर्ध्वं व्यवस्थितिः ३१
तं विष्णुलोकं परमं ज्ञात्वा मुच्येत किल्बिषात्
द्विगुणेषु सहस्रेषु योजनानां शतेषु च ३२
ग्रहनक्षत्रतारासु उपरिष्ठाद्यथाक्रमम्
ग्रहाश्च चंद्रसूर्यौ च युतौ दिव्येन तेजसा ३३
नित्यमृक्षेषु युज्यंते गच्छंतोहर्निशं क्रमात्
ग्रहनक्षत्रसूर्यास्ते नीचोच्चऋजुसंस्थिताः ३४
समागमे च भेदे च पश्यंति युगपत्प्रजाः
ऋतवः षट् स्मृताः सर्वे समागच्छंति पंचधा ३५
परस्परास्थिता ह्येते युज्यंते च परस्परम्
अंसकरेण विज्ञेयस्तेषां योगस्तु वै बुधैः ३६
एवं संचिप्य कथितं ग्रहाणां गमनं द्विजाः
भास्करप्रमुखानां च यथादृष्टं यथाश्रुतम् ३७
ग्रहाधिपत्ये भगवान् ब्रह्मणा पद्मयोनिना
अभिषिक्तः सहस्रांशू रुद्रेण तु यथा गुहः ३८
तस्माद्ग्रहार्चना कार्या अग्नौ चोद्यं यताविधि

आदित्यग्रहपीडायां सद्भिः कार्योऽर्थसिद्धये ३६

इति श्रीलिंगमहापुराणे पूर्वभागे ज्योतिश्चक्रे ग्रहचारकथनं नाम

सप्तपंचाशत्तमोऽध्यायः ५७

ऋषय ऊचुः

अभ्यषिंचत्कथं ब्रह्मा चाधिपत्ये प्रजापतिः

देवदैत्यमुखान् सर्वान् सर्वात्मा वद सांप्रतम् १

सूत उवाच

ग्रहाधिपत्ये भगवानभ्यषिंचद्विवाकरम्

ऋक्षाणामोषधीनां च सोमं ब्रह्मा प्रजापतिः २

अपां च वरुणं देवं धनानां यक्षपुंगवम्

आदित्यानां तथा विष्णुं वसूनां पावकं तथा ३

प्रजापतीनां दक्षं च मरुतां शक्रमेव च

दैत्यानां दानवानां च प्रह्लाददैत्यपुंगवम् ४

धर्मं पितृणामधिपं निऋतिं पिशिताशिनाम्

रुद्रं पशूनां भूतानां नंदिनां गणनायकम् ५

वीराणां वीरभद्रं च पिशाचानां भयंकरम्

मातृणां चैव चामुण्डां सर्वदेवनमस्कृताम् ६

रुद्राणां देवदेवेशं नीललोहितमीश्वरम्

विघ्नानां व्योमजं देवं गजास्यं तु विनायकम् ७

स्त्रीणां देवीमुमादेवीं वचसां च सरस्वतीम्

विष्णुं मायाविनां चैव स्वात्मानं जगतां तथा ८

हिमवंतं गिरीणां तु नदीनां चैव जाह्नवीम्

समुद्राणां च सर्वेषामधिपं पयसां निधिम् ९

वृक्षाणां चैव चाश्वत्थं प्लक्षं च प्रपितामहः १०

गंधर्वविद्याधरकिन्नराणामीशं पुनाश्चित्ररथं चकार

नागाधिपं वासुकिमुग्रवीर्यं सर्पाधिपं तक्षकमुग्रवीर्यम् ११
 दिग्वारणानामधिपं चकार गजेन्द्रमैरावतमुग्रवीर्यम्
 सुपर्णमीशं पततामथाश्वराजानमुच्चैःश्रवसं चकार १२
 सिंहं मृगाणां वृषभं गवां च मृगाधिपानां शरभं चकार
 सेनाधिपानां गुहमप्रमेयं श्रुतिस्मृतीनां लकुलीशमीशम् १३
 अभ्यषिंचत्सुधर्माणं तथा शंखपदं दिशाम्
 केतुमंतं क्रमेणैव हेमरोमाणमेव च १४
 पृथिव्यां पृथुमीशानं सर्वेषां तु महेश्वरम्
 चतुर्मूर्तिषु सर्वज्ञं शंकरं वृषभध्वजम् १५
 प्रसादाद्भगवाञ्छम्भोश्चाभ्यषिंचद्यथाक्रमम्
 पुराभिषिच्य पुरयात्मा रराज भुवनेश्वरः १६
 एतद्वो विस्तरेणैव कथितं मुनिपुंगवाः
 अभिषिक्तास्ततस्त्वेते विशिष्टा विश्वयोनिना १७
 इति श्रीलिङ्गमहापुराणे सूर्याद्यभिषेककथनं
 नामाष्टपंचाशत्तमोऽध्यायः ५८

सूत उवाच
 एतच्छ्रुत्वा तु मुनयः पुनस्तं संशयान्विताः
 पप्रच्छुरुत्तरं भूयस्तदा ते रोमहर्षणम् १
 ऋषय ऊचुः
 यदेतदुक्तं भवता सूतेह वदतां वर
 एतद्विस्तरतो ब्रूहि ज्योतिषां च विनिर्णयम् २
 श्रुत्वा तु वचनं तेषां तदा सूतः समाहितः
 उवाच परमं वाक्यं तेषां संशयनिर्णये ३
 अस्मिन्नर्थे महाप्राज्ञैर्यदुक्तं शांतबुद्धिभिः
 एतद्वोहं प्रवक्ष्यामि सूर्यचन्द्रमसोर्गतिम् ४

यथा देवगृहाणीह सूर्यचंद्रादयो ग्रहाः
 अतः परं तु त्रिविधमग्नेर्वक्ष्ये समुद्भवम् ५
 दिव्यस्य भौतिकस्याग्नेरथोग्नेः पार्थिवस्य च
 व्युष्टायां तु रजन्यां च ब्रह्मणोऽव्यक्तजन्मनः ६
 अव्याकृतमिदं त्वासीन्नैशेन तमसा वृतम्
 चतुर्भागावशिष्टेऽस्मिन् लोके नष्टे विशेषतः ७
 स्वयंभूर्भगवांस्तत्र लोकसर्वाथसाधकः
 खद्योतवत्स व्यचरदाविर्भावचिकीर्षया ८
 सोग्निं सृष्ट्वाथ लोकादौ पृथिवीजलसंश्रितः
 संहृत्य तत्प्रकाशार्थं त्रिधा व्यभजदीश्वरः ९
 पवनो यस्तु लोकेस्मिन्पार्थिवो वह्निरुच्यते
 यश्चासौ तपते सूर्ये शुचिरग्निस्तु स स्मृतः १०
 वैद्युतोब्जस्तु विज्ञेयस्तेषां वक्ष्ये तु लक्षणम्
 वैद्युतो जाठरः सौरो वारिगर्भास्त्रयोऽग्नयः ११
 तस्मादपः पिबन्सूर्यो गोभिर्दीप्यत्यसौ विभुः
 जले चाब्जः समाविष्टो नाद्भिरग्निः प्रशाम्यति १२
 मानवानां च कुक्षिस्थो नाग्निः शाम्यति पावकः
 अर्चिष्मान्पवनः सोग्निर्निष्प्रभो जाठरः स्मृतः १३
 यश्चायं मंडली शुक्ली निरूष्मा संप्रजायते
 प्रभा सौरी तु पादेन ह्यस्तं याते दिवाकरे १४
 अग्निमाविशते रात्रौ तस्माद्दृरात्प्रकाशते
 उद्यंतं च पुनः सूर्यमौषायमग्नेः समाविशेत् १५
 पादेन पार्थिवस्याग्नेस्तस्मादग्निस्तपत्यसौ
 प्रकाशोष्णास्वरूपे च सौराग्नेये तु तेजसी १६
 परस्परानुप्रवेशादाप्यायेते परस्परम्
 उत्तरे चैव भूम्यर्धे तथा ह्यग्निश्च दक्षिणे १७

उत्तिष्ठति पुनः सूर्यः पुनर्वै प्रविशत्यपः
 तस्मात्ताम्रा भवंत्यापो दिवारात्रिप्रवेशनात् १८
 अस्तं याति पुनः सूर्यो उहर्वै प्रविशत्यपः
 तस्मान्नक्तं पुनः शुक्ला आपो दृश्यन्ति भास्वराः १९
 एतेन क्रमयोगेन भूम्यर्धे दक्षिणोत्तरे
 उदयास्तमने नित्यमहोरात्रं विशत्यपः २०
 यश्चासौ तपते सूर्यः पिबन्नभो गभस्तिभिः
 पार्थिवाग्निविमिश्रोऽसौ दिव्यः शुचिरिति स्मृतः २१
 सहस्रपादसौ वह्निर्वृत्तकुंभनिभः स्मृतः
 आदत्ते स तु नाडीनां सहस्रेण समंततः २२
 नादेयीश्चैव सामुद्रीः कूपाश्चैव तथा घनाः
 स्थावरा जंगमाश्चैव वापीकुल्यादिका अपः २३
 तस्य रश्मिसहस्रं तच्छीतवर्षोष्णानिस्त्रवम्
 तासां चतुःशता नाड्यो वर्षते चित्रमूर्तयः २४
 भजनाश्चैव माल्याश्च केतनाः पतनास्तथा
 अमृता नामतः सर्वा रश्मयो वृष्टिसर्जनाः २५
 हिमोद्गहाश्च ता नाड्यो रश्मयस्त्रिशताः पुनः
 रेशा मेघाश्च वात्स्याश्च ह्लादिन्यो हिमसर्जनाः २६
 चंद्रभा नामतः सर्वाः पीताभाश्च गभस्तयः
 शुक्लाश्च ककुभाश्चैव गावो विश्वभृतस्तथा २७
 शुक्लास्ता नामतः सर्वास्त्रिशतीर्धर्मसर्जनाः
 सोमो बिभर्ति ताभिस्तु मनुष्यपितृदेवताः २८
 मनुष्यानौषधेनेह स्वधया च पितृनपि
 अमृतेन सुरान्सर्वास्तिमृभिस्तर्पयत्यसौ २९
 वसन्ते चैव ग्रीष्मे च शतैः स तपते त्रिभिः
 वर्षास्वथो शरदि च चतुर्भिः संप्रवर्षति ३०

हेमन्ते शिशिरे चैव हिममुत्सृजते त्रिभिः
 इंद्रो धाता भगः पूषा मित्रोथ वरुणोर्यमा ३१
 अंशुर्विवस्वांस्त्वष्टा च पर्जन्यो विष्णुरेव च
 वरुणो माघमासे तु सूर्य एव तु फाल्गुने ३२
 चैत्रे मासि भवेदंशुर्धाता वैशाखतापनः
 ज्येष्ठे मासि भवेदिन्द्र आषाढे चार्यमा रविः ३३
 विवस्वात् श्रवणे मासि प्रोष्ठपादे भगः स्मृतः
 पर्जन्याश्चयुजे मासि त्वष्टा वै कार्तिके रविः ३४
 मार्गशीर्षे भवेन्मित्रः पौषे विष्णुः सनातनः
 पंचरश्मिसहस्राणि वरुणस्यार्ककर्मणि ३५
 षड्भिः सहस्रैः पूषा तु देवोंशुः सप्तभिस्तथा
 धाताष्टभिः सहस्रैस्तु नवभिस्तु शतक्रतुः ३६
 विवस्वान् दशभिर्याति यात्येकादशभिर्भगः
 सप्तभिस्तपते मित्रस्त्वष्टा चौवाष्टभिः स्मृतः ३७
 अर्यमा दशभिर्याति पर्जन्यो नवभिस्तथा
 षड्भी रश्मिसहस्रैस्तु विष्णुस्तपति मेदिनीम् ३८
 वसन्ते कपिलः सूर्यो ग्रीष्मे कांचनसप्रभः
 श्वेतो वर्षासु वर्णेन पांडुः शरदि भास्करः ३९
 हेमन्ते ताम्रवर्णस्तु शिशिरे लोहितो रविः
 इति वर्णाः समाख्याता मया सूर्यसमुद्भवाः ४०
 ओषधीषु बलं धत्ते स्वधया च पितृष्वपि
 सूर्योऽमरेष्वप्यमृतं त्रयं त्रिषु नियच्छति ४१
 एवं रश्मिसहस्रं तत्सौरं लोकार्थसाधकम्
 भिद्यते लोकमासाद्य जलशीतोष्णनिस्त्रवम् ४२
 इत्येतन्मंडलं शुक्लं भास्वरं सूर्यसंज्ञितम्
 नक्षत्रग्रहसोमानां प्रतिष्ठायोनिरेव च ४३

चंद्रऋक्षग्रहाः सर्वे विज्ञेयाः सूर्यसंभवाः
नक्षत्राधिपतिः सोमो नयनं वाममीशितुः ४४
नयनं चैवमीशस्य दक्षिणं भास्करः स्वयम्
तेषां जनानां लोकेस्मिन्नयनं नयते यतः ४५

इति श्रीलिङ्गमहापुराणे पूर्वभागे सूर्यरश्मिस्वरूपकथनं
नामैकोनषष्टितमोऽध्यायः ५६

सूत उवाच

शेषाः पंच ग्रहा ज्ञेया ईश्वराः कामचारिणः
पठ्यते चाग्निरादित्य उदकं चन्द्रमाः स्मृतः १
शेषाणां प्रकृतिं सम्यग्वक्ष्यमाणां निबोधत
सुरसेनापतिः स्कंदः पठ्यतेऽङ्गारको ग्रहः २
नारायणं बुधं प्राहुर्देवं ज्ञानविदो जनाः
सर्वलोकप्रभुः साक्षाद्यमो लोकप्रभुः स्वयम् ३
महाग्रहो द्विजश्रेष्ठा मंदगामी शनैश्चरः
देवासुरगुरू द्वौ तु भानुमंतौ महाग्रहौ ४
प्रजापतिसुतावुक्तौ ततः शुक्रबृहस्पती
आदित्यमूलमखिलं त्रैलोक्यं नात्र संशयः ५
भवत्यस्माज्जगत्कृत्स्नं सदेवासुरमानुषम्
रुद्रेन्द्रोपेन्द्रचन्द्राणां विप्रेन्द्राग्निदिवोकसाम् ६
द्युतिर्द्युतिमतां कृत्स्नं यत्तेजः सार्वलौकिकम्
सर्वात्मा सर्वलोकेशो महादेवः प्रजापतिः ७
सूर्य एव त्रिलोकेशो मूलं परमदैवतम्
ततः संजायते सर्वं तत्रैव प्रविलीयते ८
भावाभावौ हि लोकानामादित्याग्निस्सृतौ पुरा
अविज्ञेयो ग्रहो विप्रा दीप्तिमान्सुप्रभो रविः ९

अत्र गच्छन्ति निधनं जायन्ते च पुनः पुनः
 क्षणा मुहूर्ता दिवसा निशाः पक्षाश्च कृत्स्नशः १०
 मासाः संवत्सरश्चैव ऋतवोऽथ युगानि च
 तदादित्यादृते ह्येषा कालसंख्या न विद्यते ११
 कालादृते न नियमो न दीक्षा नाह्निकक्रमः
 ऋतूनां च विभागश्च पुष्पं मूलं फलं कुतः १२
 कुतः सस्यविनिष्पत्तिस्तृणौषधिगणोपि च
 अभावो व्यवहाराणां जन्तूनां दिवि चेह च १३
 जगत्प्रतापनमृते भास्करं रुद्ररूपिणम्
 स एष कालश्चाग्निश्च द्वादशात्मा प्रजापतिः १४
 तपत्येष द्विजश्रेष्ठास्त्रैलोक्यं सचराचरम्
 स एष तेजसां राशिः समस्तः सार्वलौकिकः १५
 उत्तमं मार्गमास्थाय रात्र्यहोभिरिदं जगत्
 पार्श्वतोर्ध्वमधश्चैव तापयत्येष सर्वशः १६
 यथा प्रभाकरो दीपो गृहमध्येऽवलंबितः
 पार्श्वतोर्ध्वमधश्चैव तमो नाशयते समम् १७
 तद्वत्सहस्रकिरणो ग्रहराजो जगत्प्रभुः
 सूर्यो गोभिर्जगत्सर्वमादीपयति सर्वतः १८
 रवे रश्मिसहस्रं यत्प्राङ्गया समुदाहृतम्
 तेषां श्रेष्ठा पुनः सप्त रश्मयो ग्रहयोनयः १९
 सुषुम्नो हरिकेशश्च विश्वकर्मा तथैव च
 विश्वव्यचाः पुनश्चाद्यः सन्नद्धश्च ततः परः २०
 सर्वावसुः पुनश्चान्यः स्वराडन्यः प्रकीर्तितः
 सुषुम्नः सूर्यरश्मिस्तु दक्षिणां राशिमैधयत् २१
 न्यगूर्ध्वाधः प्रचारोऽस्य सुषुम्नः परिकीर्तितः
 हरिकेशः पुरस्ताद्यो ऋक्षयोनिः प्रकीर्त्यते २२

दक्षिणे विश्वकर्मा च रश्मिर्वर्धयते बुधम्
विश्वव्यचास्तु यः पश्चाच्छुक्रयोनिः स्मृतो बुधैः २३
सन्नद्धश्च तु यो रश्मिः स योनिलोहितस्य तु
षष्ठः सर्वावसू रश्मिः स योनिस्तु बृहस्पतेः २४
शनैश्चरं पुनश्चापि रश्मिराप्यायते स्वराट्
एवं सूर्यप्रभावेन नक्षत्रग्रहतारकाः २५
दृश्यन्ते दिवि ताः सर्वाः विश्वं चेदं पुनर्जगत्
न क्षीयन्ते यतस्तानि तस्मान्नक्षत्रता स्मृता २६
इति श्रीलिङ्गमहापुराणे पूर्वभागे षष्टितमोऽध्यायः ६०

सूत उवाच

क्षेत्राण्येतानि सर्वाणि आतपन्ति गभस्तिभिः
तेषां क्षेत्राण्यथादत्ते सूर्यो नक्षत्रतारकाः १
चीर्णेन सुकृतेनेह सुकृतांते ग्रहाश्रयाः
तारणात्तारका ह्येताः शुक्लत्वाच्चैव तारकाः २
दिव्यानां पार्थिवानां च नैशानां चैव सर्वशः
आदानान्नित्यमादित्यस्तेजसां तमसामपि ३
सवने स्यन्दनेऽर्थे च धातुरेष विभाष्यते
सवनात्तेजसोऽपां च तेनासौ सविता मतः ४
बहुलश्चंद्र इत्येष ह्लादने धातुरुच्यते
शुक्लत्वे चामृतत्वे च शीतत्वे च विभाव्यते ५
सूर्याचंद्रमसोर्दिव्ये मंडले भास्वरे खगे
जलतेजोमये शुक्ले वृत्तकुंभनिभे शुभे ६
घनतोयात्मकं तत्र मंडलं शशिनः स्मृतम्
घनतेजोमयं शुक्लं मंडलं भास्करस्य तु ७
वसन्ति सर्वदेवाश्च स्थानान्येतानि सर्वशः

मन्वंतरेषु सर्वेषु ऋक्षसूर्यग्रहाश्रयाः ८
तेन ग्रहागृहाणयेव तदारख्यास्ते भवंति च
सौरं सूर्योऽविशत्स्थानं सौम्यं सोमस्तथैव च ९
शौक्रं शुक्रोऽविशत्स्थानं षोडशार्चिः प्रतापवान्
बृहद्बृहस्पतिश्चैव लोहितश्चैव लोहितम् १०
शनैश्चरं तथा स्थानं देवश्चापि शनैश्चरः
बौधं बुधस्तु स्वर्भानुः स्वर्भानुस्थानमाश्रितः ११
नक्षत्राणि च सर्वाणि नक्षत्राणि विशन्ति च
गृहाणयेतानि सर्वाणि ज्योतींषि सुकृतात्मनाम् १२
कल्पादौ संप्रवृत्तानि निर्मितानि स्वयंभुवा
स्थानान्येतानि तिष्ठन्ति यावदाभूतसंप्लवम् १३
मन्वंतरेषु सर्वेषु देवस्थानानि तानि वै
अभिमानिनोऽवतिष्ठन्ते देवाः स्थानं पुनःपुनः १४
अतीतैस्तु सहैतानि भाव्याभाव्यैः सुरैः सह
वर्तते वर्तमानैश्च स्थानिभिस्तैः सुरैः सह १५
अस्मिन्मन्वंतरे चैव ग्रहा वैमानिकाः स्मृताः
विवस्वानदितेः पुत्रः सूर्यो वैवस्वतेतरे १६
द्युतिमानृषिपुत्रस्तु सोमो देवो वसुः स्मृतः
शुक्रो देवस्तु विज्ञेयो भार्गवोऽसुरयाजकः १७
बृहत्तेजाः स्मृतो देवो देवाचार्योऽङ्गिरासुतः
बुधो मनोहरश्चैव ऋषिपुत्रस्तु स स्मृतः १८
शनैश्चरो विरूपस्तु संज्ञापुत्रो विवस्वतः
अग्निर्विकेश्यां जज्ञे तु युवाऽसौ लोहितार्चिषः १९
नक्षत्रऋक्षनामिन्यो दाक्षायण्यस्तु ताः स्मृताः
स्वर्भानुः सिंहिकापुत्रो भूतसं तापनोऽसुरः २०
सोमर्क्षग्रहसूर्येषु कीर्तितास्त्वभिमानिनः

स्थानान्येतान्यथोक्तानि स्थानिन्यश्चैव देवताः २१
 सौरमग्निमयं स्थानं सहस्रांशोर्विवस्वतः
 हिमांशोस्तु स्मृतं स्थानमम्मयं शुक्लमेव च २२
 आप्यं श्यामं मनोज्ञं च बुधरश्मिगृहं स्मृतम्
 शुक्लस्याप्यम्मयं शुक्लं पदं षोडशरश्मिवत् २३
 नवरश्मि तु भौमस्य लोहितं स्थानमुत्तमम्
 हरिद्रभं बृहद्वापि षोडशार्चिर्बृहस्पतेः २४
 अष्टरश्मिगृहं चापि प्रोक्तं कृष्णं शनैश्चरे
 स्वर्भानोस्तामसं स्थानं भूतसंतापनालयम् २५
 विज्ञेयस्तारकाः सर्वास्त्वृषयस्त्वेकरश्मयः
 आश्रयाः पुरयकीर्तीनां शुक्लाश्चापि स्ववर्णतः २६
 घनतोयात्मिका ज्ञेयाः कल्पादावेव निर्मिताः
 आदित्यरश्मिसंयोगात्संप्रकाशात्मिकाः स्मृताः २७
 नवयोजनसाहस्रो विष्कंभः सवितुः स्मृतः
 त्रिगुणस्तस्य विस्तारो मंडलस्य प्रमाणतः २८
 द्विगुणः सूर्यविस्ताराद्विस्तारः शशिनः स्मृतः
 तुल्यस्तयोस्तु स्वर्भानुर्भूत्वाधस्तात्प्रसर्पति २९
 उद्धृत्य पृथिवीछायां निर्मितं मंडलाकृतिम्
 स्वर्भानोस्तु बृहत्स्थानं तृतीयं यत्तमोमयम् ३०
 आदित्यात्तच्च निष्क्रम्य समं गच्छति पर्वसु
 आदित्यमेति सोमाच्च पुनः सौरिषु पर्वसु ३१
 स्वर्भानुं नुदते यस्मात्तस्मात्स्वर्भानुरुच्यते
 चन्द्रस्य षोडशो भागो भार्गवस्य विधीयते ३२
 विष्कंभान्मण्डलाच्चैव योजनाग्रात्प्रमाणतः
 भार्गवात्पादहीनस्तु विज्ञेयो वै बृहस्पतिः ३३
 बृहस्पतेः पादहीनौ वक्रसौरी उभौ स्मृतौ

विस्तारान्मण्डलाच्चैव पादहीनस्तयोर्बुधः ३४
 तारानक्षत्ररूपाणि वपुष्मंतीह यानि वै
 बुधेन तानि तुल्यानि विस्तारान्मण्डलाच्च वै ३५
 प्रायशश्चन्द्रयोगीनि विद्यादृक्षाणि तत्त्ववित्
 तारानक्षत्ररूपाणि हीनानि तु परस्परम् ३६
 शतानि पंच चत्वारि त्रीणि द्वे चैव योजने
 सर्वोपरि निकृष्टानि तारका मंडलानि तु ३७
 योजनान्यर्धमात्राणि तेभ्यो ह्रस्वं न विद्यते
 उपरिष्ठात्रयस्तेषां ग्रहास्ते दूरसर्पिणः ३८
 सौरोद्गिराश्च वक्रश्च ज्ञेया मंदविचारिणः
 पूर्वमेव समाख्याता गतिस्तेषां यथाक्रमम् ३९
 एतेष्वेव ग्रहाः सर्वे नक्षत्रेषु समुत्थिताः
 विवस्वानदितेः पुत्रः सूर्यो वै मुनिसत्तमाः ४०
 विशाखासु समुत्पन्नो ग्रहाणां प्रथमो ग्रहः
 त्विषिमान् धर्मपुत्रस्तु सोमो देवो वसुस्तु सः ४१
 शीतरश्मिः समुत्पन्नः कृत्तिकासु निशाकरः
 षोडशार्चिर्भृगोः पुत्रः शुक्रः सूर्यादनंतरम् ४२
 ताराग्रहाणां प्रवरस्तिष्ये क्षेत्रे समुत्थितः
 ग्रहश्चांगिरसः पुत्रो द्वादशार्चिर्बृहस्पतिः ४३
 फाल्गुनीषु समुत्पन्नः पूर्वाख्यासु जगद्गुरुः
 नवार्चिर्लोहितांगश्च प्रजापतिसुतो ग्रहः ४४
 आषाढास्विह पूर्वासु समुत्पन्न इति स्मृतः
 रेवतीष्वेव सप्तार्चिःस्थाने सौरिः शनैश्चरः ४५
 सौम्यो बुधो धनिष्ठासु पञ्चार्चिरुदितो ग्रहः
 तमोमयो मृत्युसुतः प्रजाक्षयकरः शिखी ४६
 आश्लेषासु समुत्पन्नः सर्वहारी महाग्रहः

तथा स्वनामधेयेषु दाक्षायण्यः समुत्थिताः ४७
 तमोवीर्यमयो राहुः प्रकृत्या कृष्णमंडलः
 भरणीषु समुत्पन्नो ग्रहश्चन्द्रार्कमर्दनः ४८
 एते तारा ग्रहाश्चापि बोद्धव्या भार्गवादयः
 जन्मनक्षत्रपीडासु यान्ति वैगुण्यतां यतः ४९
 मुच्यते तेन दोषेण ततस्तद्ग्रहभक्तितः
 सर्वग्रहाणामेतेषामादिरादित्य उच्यते ५०
 ताराग्रहाणां शुक्रस्तु केतूनां चापि धूमवान्
 ध्रुवः किल ग्रहाणां तु विभक्तानां चतुर्दिशम् ५१
 नक्षत्राणां श्रविष्ठा स्यादयनानां तथोत्तरम्
 वर्षाणां चैव पञ्चानामाद्यः संवत्सरः स्मृतः ५२
 ऋतूनां शिशिरश्चापि मासानां माघ उच्यते
 पक्षाणां शुक्लपक्षस्तु तिथीनां प्रतिपत्तथा ५३
 अहोरात्रविभागानामहश्चादिः प्रकीर्तितः
 मुहूर्तानां तथैवादिर्मुहूर्तो रुद्रदैवतः ५४
 क्षणश्चापि निमेषादिः कालः कालविदां वराः
 श्रवणांतं धनिष्ठादि युगं स्यात्पंचवार्षिकम् ५५
 भानोर्गतिविशेषेण चक्रवत्परिवर्तते
 दिवाकरः स्मृतस्तस्मात्कालकृद्धिभुरीश्वरः ५६
 चतुर्विधानां भूतानां प्रवर्तकनिवर्तकः
 तस्यापि भगवान् रुद्रः साक्षाद्देवः प्रवर्तकः ५७
 इत्येष ज्योतिषामेवं सन्निवेशोर्थनिश्चयः
 लोकसंव्यवहारार्थं महादेवेन निर्मितः ५८
 बुद्धिपूर्वं भगवता कल्पादौ संप्रवर्तितः
 स आश्रयोभिमानी च सर्वस्य ज्योतिरात्मकः ५९
 एकरूपप्रधानस्य परिणामोयमद्भुतः

नैष शक्यः प्रसंख्यातुं याथातथ्येन केन चित् ६०
 गतागतं मनुष्येण ज्योतिषां मांसचक्षुषा
 आगमादनुमानाच्च प्रत्यक्षादुपपत्तितः ६१
 परीक्ष्य निपुणं बुद्ध्या श्रद्धातव्यं विपश्चिता
 चक्षुः शास्त्रं जलं लेख्यं गणितं मुनिसत्तमाः ६२
 पञ्चैते हेतवो ज्ञेया ज्योतिर्मानविनिर्णये ६३

इति श्रीलिङ्गमहापुराणे पूर्वभागे ग्रहसंख्यावर्णनं
 नामैकषष्टितमोऽध्यायः ६१

ऋषय ऊचुः

कथं विष्णोः प्रसादाद्वै ध्रुवो बुद्धिमतां वरः
 मेढीभूतो ग्राहाणां वै वक्तुमर्हसि सांप्रतम् १
 सूत उवाच
 एतमर्थं मया पृष्टो नानाशास्त्रविशारदः
 मार्कण्डेयः पुरा प्राह मह्यं शुश्रूषवे द्विजाः २
 मार्कण्डेय उवाच
 सार्वभौमो महातेजाः सर्वशस्त्रभृतां वरः
 उत्तानपादो राजा वै पालयामास मेदिनीम् ३
 तस्य भार्याद्वयमभूत्सुनीतिः सुरुचिस्तथा
 अग्रजायामभूत्पुत्रः सुनीत्यां तु महायशाः ४
 ध्रुवो नाम महाप्राज्ञः कुलदीपो महामतिः
 कदाचित्सप्तवर्षोपि पितुरङ्गमुपाविशत् ५
 सुरुचिस्तं विनिर्धूय स्वपुत्रं प्रीतिमानसा
 न्यवेशयत्तं विप्रेन्द्रा ह्यङ्गं रूपेण मानिता ६
 अलब्ध्वा स पितुर्धीमानङ्गं दुःखितमानसः
 मातुः समीपमागम्य रुरोदस पुनः पुनः ७

रुदन्तं पुत्रमाहेदं माता शोकपरिप्लुता
 सुरुचिर्दयिता भर्तुस्तस्याः पुत्रोपि तादृशः ८
 मम त्वं मंदभाग्याया जातः पुत्रोप्यभाग्यवान्
 किं शोचसि किमर्थं त्वं रोदमानः पुनः पुनः ९
 सन्तप्तहृदयो भूत्वा मम शोकं करिष्यसि
 स्वस्थस्थानं ध्रुवं पुत्र स्वशक्त्या त्वं समाप्नुयाः १०
 इत्युक्तः स तु मात्रा वै निर्जगाम तदा वनम्
 विश्वामित्रं ततो दृष्ट्वा प्रणिपत्य यथाविधि ११
 उवाच प्राञ्जलिर्भूत्वा भगवन् वक्तुमर्हसि
 सर्वेषामुपरिस्थानं केन प्राप्स्यामि सत्तम १२
 पितुरङ्गे समासीनं माता मां सुरुचिर्मुने
 व्यधूनयत्स तं राजा पिता नोवाच किञ्चन १३
 एतस्मात्कारणाद्ब्रह्मंस्त्रस्तोहं मातरं गतः
 सुनीतिराह मे माता माकृथाः शोकमुत्तमम् १४
 स्वकर्मणा परं स्थानं प्राप्तुमर्हसि पुत्रक
 तस्या हि वचनं श्रुत्वा स्थानं तव महामुने १५
 प्राप्तो वनमिदं ब्रह्मन्नद्य त्वां दृष्टवान्प्रभो
 तव प्रसादात्प्राप्स्येहं स्थानमद्भुतमुत्तमम् १६
 इत्युक्तः स मुनिः श्रीमान्प्रहसन्निदमब्रवीत्
 राजपुत्र शृणुष्वेदं स्थानमुत्तममाप्स्यसि १७
 आराध्य जगतामीशं केशवं क्लेशनाशनम्
 दक्षिणांगभवं शंभोर्महादेवस्य धीमतः १८
 जप नित्यं महाप्राज्ञ सर्वपापविनाशनम्
 इष्टदं परमं शुद्धं पवित्रममलं परम् १९
 ब्रूहि मंत्रमिमं दिव्यं प्रणवेन समन्वितम्
 नमोस्तु वासुदेवाय इत्येवं नियतेन्द्रियः २०

ध्यायन्सनातनं विष्णुं जपहोमपरायणः
 इत्युक्तः प्रणिपत्यैनं विश्वामित्रं महायशाः २१
 प्राङ्मुखो नियतो भूत्वा जजाप प्रीतमानसः
 शाकमूलफलाहारः संवत्सरमतंद्रितः २२
 जजाप मंत्रमनिशमजस्रं स पुनःपुनः
 वेताला राक्षसा घोराः सिंहाद्याश्च महामृगाः २३
 तमभ्ययुर्महात्मानं बुद्धिमोहाय भीषणाः
 जपन् स वासुदेवेति न किञ्चित्प्रत्यपद्यत २४
 सुनीतिरस्य या माता तस्या रूपेण संवृता
 पिशाची समनुप्राप्ता रुरोद भृशदुःखिता २५
 मम त्वमेकः पुत्रोसि किमर्थं क्लिश्यते भवान्
 मामनाथामपहाय तप आस्थितवानसि २६
 एवमादीनि वाक्यानि भाषमाणां महातपाः
 अनिरीक्ष्यैव हृष्टात्मा हरेर्नाम जजाप सः २७
 ततः प्रशेमुः सर्वत्र विघ्नरूपाणि तत्र वै
 तता गरुडमारुह्य कालमघसमद्युतिः २८
 सर्वदेवैः परिवृतः स्तूयमानो महर्षिभिः
 आययौ भगवान्विष्णुः ध्रुवांतिकमरातिहा २९
 समागतं विलोक्याथ कोसावित्येव चिंतयन्
 पिबन्निव हृषीकेशं नयनाभ्यां जगत्पतिम् ३०
 जपन् स वासुदेवेति ध्रुवस्तस्थौ महाद्युतिः
 शंखप्रांतेन गोविंदः पस्पर्शास्यं हि तस्य वै ३१
 ततः स परमं ज्ञानमवाप्य पुरुषोत्तमम्
 तुष्टाव प्रांजलिभूत्वा सर्वलोकेश्वरं हरिम् ३२
 प्रसीद देवदेवेश शंखचक्रगदाधर
 लोकात्मन् वेदगुह्यात्मन् त्वां प्रपन्नोस्मि केशव ३३

न विदुस्त्वां महात्मानं सनकाद्या महर्षयः
 तत्कथं त्वामहं विद्यां नमस्ते भुवनेश्वर ३४
 तमाह प्रहसन्विष्णुरेहि वत्स ध्रुवो भवान्
 स्थानं ध्रुवं समासाद्य ज्योतिषामग्रभुग्भव ३५
 मात्रा त्वं सहितस्तत्र ज्योतिषां स्थानमाप्नुहि
 मत्स्थानमेतत्परमं ध्रुवं नित्यं सुशोभनम् ३६
 तपसाराध्य देवेशं पुरा लब्धं हि शंकरात्
 वासुदेवेति यो नित्यं प्रणवेन समन्वितम् ३७
 नमस्कारसमायुक्तं भगवच्छब्दसंयुतम्
 जपेदेवं हि यो विद्वान्ध्रुवं स्थानं प्रपद्यते ३८
 ततो देवाः सगंधर्वाः सिद्धाश्च परमर्षयः
 मात्रा सह ध्रुवं सर्वे तस्मिन् स्थाने न्यवेशयन् ३९
 विष्णोराज्ञां पुरस्कृत्य ज्योतिषां स्थानमाप्तवान्
 एवं ध्रुवो महातेजा द्वादशाक्षरविद्यया ४०
 अवाप महतीं सिद्धिमेतत्ते कथितं मया ४१
 सूत उवाच
 तस्माद्यो वासुदेवाय प्रणामं कुरुते नरः
 स याति ध्रुवसालोक्यं ध्रुवत्वं तस्य तत्तथा ४२
 इति श्रीलिङ्गमहापुराणे पूर्वभागे भुवनकोशे ध्रुवसंस्थानवर्णनं
 नाम द्विषष्टितमोऽध्यायः ६२

ऋषय ऊचुः
 देवानां दानवानां च गंधर्वोरगरक्षसाम्
 उत्पत्तिं ब्रूहि सूताद्य यथाक्रममनुत्तमम् १
 सूत उवाच
 संकल्पाद्दर्शनात्स्पर्शात्पूर्वेषां सृष्टिरुच्यते

दक्षात्प्राचेतसादूर्ध्वं सृष्टिमैथुनसंभवा २
 यदा तु सृजतस्तस्य देवर्षिगणपन्नगान्
 न वृद्धिमगमल्लोकस्तदा मैथुनयोगतः ३
 दक्षः पुत्रसहस्राणि पंच सूत्यामजीजनत्
 तांस्तु दृष्ट्वा महाभागान् सिसृक्षुर्विविधाः प्रजाः ४
 नारदः प्राह हर्यश्चान्दक्षपुत्रान्समागतान्
 भुवः प्रमाणं सर्वं तु ज्ञात्वोर्ध्वमध एव च ५
 ततः सृष्टिं विशेषेण कुरुध्वं मुनिसत्तमाः
 ते तु तद्वचनं श्रुत्वा प्रयाताः सर्वतोदिशम् ६
 अद्यापि न निवर्तते समुद्रादिव सिंधवः
 हर्यश्वेषु च नष्टेषु पुनर्दक्षः प्रजापतिः ७
 सूत्यामेव च पुत्राणां सहस्रमसृजत्प्रभुः
 शबला नाम ते विप्राः समेताः सृष्टिहेतवः ८
 नारदोनुगतान्प्राह पुनस्तान्सूर्यवर्चसः
 भुवः प्रमाणं सर्वं तु ज्ञात्वा भ्रातृन् पुनः पुनः ९
 आगत्य वाथ सृष्टिं वै करिष्यथ विशेषतः
 तेपि तेनैव मार्गेण जग्मुर्भ्रातृगतिं तथा १०
 ततस्तेष्वपि नष्टेषु षष्टिकन्याः प्रजापतिः
 वैरिण्यां जनयामास दक्षः प्राचेतसस्तदा ११
 प्रादात्स दशकं धर्मे कश्यपाय त्रयोदश
 विंशत्सप्त च सोमाय चतस्रोऽरिष्टनेमये १२
 द्वे चैव भृगुपुत्राय द्वे कृशाश्वाय धीमते
 द्वे चैवाङ्गिरसे तद्वत्तासां नामानि विस्तरात् १३
 शृणुध्वं देवमातृणां प्रजाविस्तारमादितः
 मरुत्वती वसूर्यामिर्लंबा भानुररुंधती १४
 संकल्पा च मुहूर्ता च साध्या विश्वा च भामिनी

धर्मपत्न्यः समाख्यातास्तासां पुत्रान्वदामि वः १५
 विश्वेदेवास्तु विश्वायाः साध्या साध्यानजीजनत्
 मरुत्वत्यां मरुत्वंतो वसोस्तु वसवस्तथा १६
 भानोस्तु भानवः प्रोक्ता मुहूर्ताया मुहूर्तकाः
 लंबाया घोषनामानो नागवीथिस्तु यामिजः १७
 संकल्पायास्तु संकल्पो वसुसर्गं वदामि वः
 ज्योतिष्मंतस्तु ये देवा व्यापकाः सर्वतोदिशम् १८
 वसवस्ते समाख्याताः सर्वभूतहितैषिणः
 आपो ध्रुवश्च सोमश्च धरश्चैवानिलोनलः १९
 प्रत्यूषश्च प्रभासश्च वसवोष्टौ प्रकीर्तिताः
 अजैकपादहिर्बुध्न्यो विरूपाक्षः सभैरवः २०
 हरश्च बहुरूपश्च त्र्यंबकश्च सुरेश्वरः
 सावित्रश्च जयंतश्च पिनाकी चापराजितः २१
 एते रुद्राः समाख्याता एकादश गणेश्वराः
 कश्यपस्य प्रवक्ष्यामि पत्नीभ्यः पुत्रपौत्रकम् २२
 अदितिश्च दितिश्चैव अरिष्टा सुरसा मुनिः
 सुरभिर्विनता ताम्रा तद्वत् क्रोधवशा इला २३
 कद्रूस्त्वषा दनुस्तद्वत्तासां पुत्रान्वदामि वः
 तुषिता नाम ये देवाश्चाक्षुषस्यांतरे मनोः २४
 वैवस्वतांतरे ते वै आदित्या द्वादश स्मृताः
 इंद्रो धाता भगस्त्वष्टा मित्रोथ वरुणोर्यमा २५
 विवस्वान्सविता पूषा अंशुमान् विष्णुरेव च
 एते सहस्रकिरणा आदित्या द्वादश स्मृताः २६
 दितिः पुत्रद्वयं लेभे कश्यपादिति नः श्रुतम्
 हिरण्यकशिपुं चैव हिरण्यक्षं तथैव च २७
 दनुः पुत्रशतं लेभे कश्यपाद्वलदर्पितम्

विप्रचित्तिः प्रधानोभूतेषां मध्ये द्विजोत्तमाः २८
 ताम्रा च जनयामास षट् कन्या द्विजपुंगवाः
 शुकीं श्येनीं च भासीं च सुग्रीवीं गृध्रिकां शुचिम् २९
 शुकी शुकानुलूकांश्च जनयामास धर्मतः
 श्येनी श्येनांस्तथा भासी कुरंगांश्च व्यजीजनत् ३०
 गृध्री गृध्रान् कपोतांश्च पारावतविहंगमान्
 हंससारसकारंडप्लवाञ्छुचिरजीजनत् ३१
 अजाश्वमेषोष्ट्रखरान् सुग्रीवी चाप्यजीजनत्
 विनता जनयामास गरुडं चारुणं शुभा ३२
 सौदामिनीं तथा कन्यां सर्वलोकभयंकरीम्
 सुरसायाः सहस्रं तु सर्पाणामभवत्पुरा ३३
 कद्रूः सहस्रशिरसां सहस्रं प्राप सुव्रता
 प्रधानास्तेषु विख्याताः षड्विंशतिरनुत्तमाः ३४
 शेषवासुकिकर्कोटशंखैरावतकंबलाः
 धनंजयमहानीलपद्माश्वतरतक्षकाः ३५
 एलापत्रमहापद्मधृतराष्ट्रबलाहकाः
 शंखपालमहाशंखपुष्पदंष्ट्रशुभाननाः ३६
 शंखलोमा च नहुषो वामनः फणितस्तथा
 कपिलो दुर्मुखश्चापि पतंजलिरिति स्मृतः ३७
 रत्नोगणं क्रोधवशा महामायं व्यजीजनत्
 रुद्राणां च गणं तद्वद्गोमहिष्यौ वरांगना ३८
 सुरभिर्जनयामास कश्यपादिति नः श्रुतम्
 मुनिर्मुनीनां च गणं गणमप्सरसां तथा ३९
 तथा किंनरगंधर्वानरिष्टाजनयद्वहून्
 तृणवृक्षलतागुल्ममिला सर्वमजीजनत् ४०
 त्विषा तु यक्षरक्षांसि जनयामास कोटिशः

एते तु काश्यपेयाश्च संक्षेपात्परिकीर्तिताः ४१
 एतेषां पुत्रपौत्रादिवंशाश्च बहवः स्मृताः
 एवं प्रजासु सृष्टासु कश्यपेन महात्मना ४२
 प्रतिष्ठितासु सर्वासु चरासु स्थावरासु च
 अभिषिच्याधिपत्येषु तेषां मुख्यान्प्रजापतिः ४३
 ततो मनुष्याधिपतिं चक्रे वैवस्वतं मनुम्
 स्वायंभुवेन्तरे पूर्वं ब्रह्मणा येऽभिषेचिताः ४४
 तैरियं पृथिवी सर्वा सप्तद्वीपा सपर्वता
 यथोपदेशमद्यापि धर्मेण प्रतिपाल्यते ४५
 स्वायंभुवेन्तरे पूर्वं ब्रह्मणा येऽभिषेचिताः
 ते ह्येते चाभिषिच्यन्ते मनवश्च भवन्ति ते ४६
 मन्वन्तरेष्वतीतेषु गता ह्येतेषु पार्थिवाः
 एवमन्येभिषिच्यन्ते प्राप्ते मन्वन्तरे ततः ४७
 अतीतानागताः सर्वे नृपा मन्वन्तरे स्मृताः
 एतानुत्पाद्य पुत्रांस्तु प्रजासंतानकारणात् ४८
 कश्यपो गोत्रकामस्तु चचार स पुनस्तपः
 पुत्रो गोत्रकरो मह्यं भवतादिति चिंतयन् ४९
 तस्यैवं ध्यायमानस्य कश्यपस्य महात्मनः
 ब्रह्मयोगात्सुतौ पश्चात्प्रादुर्भूतौ महौजसौ ५०
 वत्सरश्चासितश्चैव तावुभौ ब्रह्मवादिनौ
 वत्सरान्नैध्रुवो जज्ञे रैभ्यश्च सुमहायशाः ५१
 रैभ्यस्य रैभ्या विज्ञेया नैध्रुवस्य वदामि वः
 च्यवनस्य तु कन्यायां सुमेधाः समपद्यत ५२
 नैध्रुवस्य तु सा पत्नी माता वै कुंडपायिनाम्
 असितस्यैकपर्णायां ब्रह्मिष्ठः समपद्यत ५३
 शांडिल्यानां वरः श्रीमान्देवलः सुमहातपाः

शांडिल्या नैध्रुवा रैभ्यास्त्रयः पक्षास्तु काश्यपाः ५४
 नव प्रकृतयो देवाः पुलस्त्यस्य वदामि वः
 चतुर्युगे ह्यतिक्रान्ते मनोरेकादशे प्रभोः ५५
 अर्धावशिष्टे तस्मिंस्तु द्वापरे संप्रवर्तिते
 मानवस्य नरिष्यन्तः पुत्र सीद्मः किल ५६
 दमस्य तस्य दायादस्तृणबिंदुरिति स्मृतः
 त्रेतायुगमुखे राजा तृतीये संबभूव ह ५७
 तस्य कन्या त्विलविला रूपेणाप्रतिमाभवत्
 पुरस्त्याय स राजर्षिस्तां कन्यां प्रत्यपादयत् ५८
 ऋषिरैरविलो यस्यां विश्रवाः समपद्यत
 तस्य पत्न्यश्चतस्रस्तु पौलस्त्यकुलवर्धनाः ५९
 बृहस्पतेः शुभा कन्या नाम्ना वै देववर्णिनी
 पुष्पोत्कटा बलाका च सुते माल्यवतः स्मृते ६०
 कैकसी मालिनः कन्या तासां वै शृणुत प्रजाः
 ज्येष्ठं वैश्रवणं तस्मात्सुषुवे देववर्णिनी ६१
 कैकसी चाप्यजनयद्रावणं राक्षसाधिपम्
 कुंभकर्णं शूर्पनखां धीमन्तं च विभीषणम् ६२
 पुष्पोत्कटा ह्यजनयत्पुत्रांस्तस्माद्द्विजोत्तमाः
 महोदरं प्रहस्तं च महापार्श्वं खरं तथा ६३
 कुंभीनसीं तथा कन्यां बलायाः शृणुत प्रजाः
 त्रिशिरा दूषणश्चैव विद्युज्जिह्वश्च राक्षसः ६४
 कन्या वै मालिका चापि बलायाः प्रसवः स्मृतः
 इत्येते क्रूरकर्माणः पौलस्त्या राक्षसा नव ६५
 विभीषणोतिशुद्धात्मा धर्मज्ञः परिकीर्तितः
 पुलस्त्यस्य मृगाः पुत्राः सर्वे व्याघ्राश्च दंष्ट्रिणः ६६
 भूताः पिशाचाः सर्पाश्च सूकरा हस्तिनस्तथा

वानराः किंनराश्चैव ये च किंपुरुषास्तथा ६७
 अनपत्यः क्रतुस्तस्मिन् स्मृतो वैवस्वतेन्तरे
 अत्रेः पत्न्यो दशैवासन् सुन्दर्यश्च पतिव्रताः ६८
 भद्राश्वस्य घृताच्यां वै दशाप्सरसि सूनवः
 भद्राभद्रा च जलदा मंदा नंदा तथैव च ६९
 बलाबला च विप्रेन्द्रा या च गोपाबला स्मृता
 तथा तामरसा चैव वरक्रीडा च वै दश ७०
 आत्रेयवंशप्रभवास्तासां भर्ता प्रभाकरः
 स्वर्भानुपिहिते सूर्ये पतितेस्मिन्दिवो महीम् ७१
 तमोऽभिभूते लोकेस्मिन्प्रभा येन प्रवर्तिता
 स्वस्त्यस्तु हि तवेत्युक्ते पतन्निह दिवाकरः ७२
 ब्रह्मर्षेर्वचनात्तस्य पपात न विभुर्दिवः
 ततः प्रभाकरेत्युक्तः प्रभुरत्रिर्महर्षिभिः ७३
 भद्रायां जनयामास सोमं पुत्रं यशस्विनम्
 स तासु जनयामास पुनः पुत्रांस्तपोधनः ७४
 स्वस्त्यात्रेया इति ख्याता ऋषयो वेदपारगाः
 तेषां द्वौ ख्यातयशसौ ब्रह्मिष्ठौ च महौजसौ ७५
 दत्तो ह्यत्रिवरो ज्येष्ठो दुर्वासास्तस्य चानुजः
 यवीयसी स्वसा तेषाममला ब्रह्मवादिनी ७६
 तस्य गोत्रद्वये जाताश्चत्वारः प्रथिता भुवि
 श्यावश्च प्रत्वसश्चैव ववल्गुश्चाथ गह्वरः ७७
 आत्रेयाणां च चत्वारः स्मृताः पद्मा महात्मनाम्
 काश्यपो नारदश्चैव पर्वतानुद्धतस्तथा ७८
 जज्ञिरे मानसा ह्येते अरुंधत्या निबोधत
 नारदस्तु वसिष्ठायारुन्धतीं प्रत्यपादयत् ७९
 ऊर्ध्वरेता महातेजा दक्षशापात्तु नारदः

पुरा देवासुरे युद्धे घोरे वै तारकामये ८०
 अनावृष्ट्या हते लोके ह्युग्रे लोकेश्वरैः सह
 वसिष्ठस्तपसा धीमान्धारयामास वै प्रजाः ८१
 अन्नोदकं मूलफलमोषधीश्च प्रवर्तयन्
 तानेताञ्जीवयामास कारुण्यादौषधेन च ८२
 अरुन्धत्यां वसिष्ठस्तु सुतानुत्पादयच्छतम्
 ज्यायसोजनयच्छक्तेरदृश्यंती पराशरम् ८३
 रक्षसा भक्षिते शक्तौ रुधिरेण तु वै तदा
 काली पराशराञ्जज्ञे कृष्णद्वैपायनं प्रभुम् ८४
 द्वैपायनो ह्यरण्यां वै शुकमुत्पादयत्सुतम्
 उपमन्युं च पीवर्यां विद्धीमे शुकसूनवः ८५
 भूरिश्रवाः प्रभुः शंभुः कृष्णो गौरस्तु पंचमः
 कन्या कीर्तिमती चैव योगमाता धृतव्रता ८६
 जननी ब्रह्मदत्तस्य पत्नी सा त्वनुहस्य च
 श्वेतः कृष्णश्च गौरश्च श्यामो धूम्रस्तथारुणः ८७
 नीलो बादरिकश्चैव सर्वे चैते पराशराः
 पराशराणामष्टौ ते पक्षाः प्रोक्ता महात्मनाम् ८८
 अत ऊर्ध्वं निबोधध्वमिंद्रप्रमितिसंभवम्
 वसिष्ठस्य कपिंजल्यो घृताच्यामुदपद्यत ८९
 त्रिमूर्तिर्यः समाख्यात इंद्रप्रमितिरुच्यते
 पृथोः सुतायां संभूतो भद्रस्तस्याभवद्वसुः ९०
 उपमन्युः सुतस्तस्य बहवो ह्यौपमन्यवः
 मित्रावरुणयोश्चैव कौण्डिन्या ये परिश्रुताः ९१
 एकार्षेयास्तथा चान्ये वासिष्ठा नाम विश्रुताः
 एते पक्षा वसिष्ठानां स्मृता दश महात्मनाम् ९२
 इत्येते ब्रह्मणः पुत्रा मानसा विश्रुता भुवि

भर्तारश्च महाभागा एषां वंशाः प्रकीर्तिताः ६३

त्रिलोकधारणे शक्ता देवर्षिकुलसंभवाः

तेषां पुत्राश्च पौत्राश्च शतशोथ सहस्रशः ६४

यैस्तु व्याप्तास्त्रयो लोकाः सूर्यस्येव गभस्तिभिः ६५

इति श्रीलिङ्गमहापुराणे पूर्वभागे देवादिसृष्टिकथनं नाम

त्रिषष्टितमोऽध्यायः ६३

ऋषय ऊचुः

कथं हि रक्षसा शक्तिर्भक्षितः सोनुजैः सह

वासिष्ठो वदतां श्रेष्ठ सूत वक्तुमिहार्हसि १

सूत उवाच

राक्षसो रुधिरो नाम वसिष्ठस्य सुतं पुरा

शक्तिं स भक्षयामास शक्तेः शापात्सहानुजैः २

वसिष्ठयाज्यं विप्रेन्द्रास्तदा दिश्यैव भूपतिम्

कल्माषपादं रुधिरो विश्वामित्रेण चोदितः ३

भक्षितः स इति श्रुत्वा वसिष्ठस्तेन रक्षसा

शक्तिः शक्तिमतां श्रेष्ठो भ्रातृभिः सह धर्मवित् ४

हा पुत्र पुत्र पुत्रेति क्रंदमानो मुहुर्मुहुः

अरुंधत्या सह मुनिः पपात भुवि दुःखितः ५

नष्टं कुलमिति श्रुत्वा मर्तुं चक्रे मतिं तदा

स्मरन्पुत्रशतं चैव शक्तिज्येष्ठं च शक्तिमान् ६

न तं विनाहं जीविष्ये इति निश्चित्य दुःखितः ७

आरुह्य मूर्धानमजात्मजोसौ तयात्मवान् सर्वविदात्मविच्च

धराधरस्यैव तदा धरायां पपात पत्न्या सहसाश्रुदृष्टिः ८

धराधरात्तं पतितं धरा तदा दधार तत्रापि विचित्रकण्ठी

करांबुजाभ्यां करिखेलगामिनी रुदन्तमादाय रुरोद सा च ९

तदा तस्य स्नुषा प्राह पत्नी शक्तेर्महामुनिम्
 वसिष्ठं वदतां श्रेष्ठं रुदंती भयविह्वला १०
 भगवन्ब्राह्मणश्रेष्ठ तव देवमिदं शुभम्
 पालयस्व विभो द्रष्टुं तव पौत्रं ममात्मजम् ११
 न त्याज्यं तव विप्रेन्द्र देहमेतत्सुशोभनम्
 गर्भस्थो मम सर्वार्थसाधकः शक्तिजो यतः १२
 एवमुक्त्वाथ धर्मज्ञा कराभ्यां कमलेक्षणा
 उत्थाप्य श्वशुरं नत्वा नेत्रे संमृज्य वारिणा १३
 दुःखितापि परित्रातुं श्वशुरं दुःखितं तदा
 अरुन्धतीं च कल्याणीं प्रार्थयामास दुःखिताम् १४
 स्नुषावाक्यं ततः श्रुत्वा वसिष्ठोत्थाय भूतलात्
 संज्ञामवाप्य चालिङ्ग्य सा पपात सुदुःखिता १५
 अरुन्धती कराभ्यां तां संस्पृश्यास्त्राकुलेक्षणाम्
 रुरोद मुनिशार्दूलो भार्यया सुतवत्सलः १६
 अथ नाभ्यंबुजे विष्णोर्यथा तस्याश्चतुर्मुखः
 आसीनो गर्भशय्यायां कुमार ऋचमाह सः १७
 ततो निशम्य भगवान्वसिष्ठ ऋचमादरात्
 केनोक्तमिति संचिंत्य तदातिष्ठत्समाहितः १८
 व्योमाङ्गणस्थोथ हरिः पुंडरीकनिभेक्षणः
 वसिष्ठमाह विश्वात्मा घृणया स घृणानिधिः १९
 भो वत्सवत्स विप्रेन्द्र वसिष्ठ सुतवत्सल
 तव पौत्रमुखांभोजादृगेषाद्य विनिःसृता २०
 मत्समस्तव पौत्रोसौ शक्तिजः शक्तिमान्मुने
 तस्मादुत्तिष्ठ संत्यस्य शोकं ब्रह्मसुतोत्तम २१
 रुद्रभक्तश्च गर्भस्थो रुद्रपूजापरायणः
 रुद्रदेवप्रभावेण कुलं ते संतरिष्यति २२

एवमुक्त्वा घृणी विप्रं भगवान् पुरुषोत्तमः
वसिष्ठं मुनिशार्दूलं तत्रैवान्तरधीयत २३
ततः प्रणम्य शिरसा वसिष्ठो वारिजेक्षणम्
अदृश्यंत्या महातेजाः पस्पर्शोदरमादरात् २४
हा पुत्र पुत्र पुत्रेति पपात च सुदुःखितः
ललापारुंधती प्रेक्ष्य तदासौ रुदतीं द्विजाः २५
स्वपुत्रं च स्मरन् दुःखात्पुनरेह्येहि पुत्रक
तव पुत्रमिमं दृष्ट्वा भो शक्ते कुलधारणम् २६
तवांतिकं गमिष्यामि तव मात्रा न संशयः

सूत उवाच

एवमुक्त्वा रुदन्विप्र आलिंग्यारुंधतीं तदा २७
पपात ताडयंतीव स्वस्य कुक्षी करेण वै
अदृस्यंती जघानाथ शक्तिजस्यालयं शुभा २८
स्वोदरं दुःखिता भूमौ ललाप च पपात च
अरुंधती तदा भीता वसिष्ठश्च महामतिः २९
समुत्थाप्य स्नुषां बालामूचतुर्भयविह्वलौ ३०
विचारमुग्धे तव गर्भमंडलं करांबुजाभ्यां विनिहत्य दुर्लभम्
कुलं वसिष्ठस्य समस्तमप्यहो निहंतुमार्ये कथमुद्यता वद ३१
तवात्मजं शक्तिसुतं च दृष्ट्वा चास्वाद्य वक्त्रामृतमार्यसूनोः
त्रातुं यतो देहमिमं मुनींद्रः सुनिश्चितः पाहि ततः शरीरम् ३२

सूत उवाच

एवं स्नुषामुपालभ्य मुनिं चारुंधती स्थिता
अरुंधती वसिष्ठस्य प्राह चार्तेतिविह्वला ३३
त्वय्येव जीवितं चास्य मुनेर्यत्सुव्रते मम
जीवितं रक्ष देहस्य धात्री च कुरु यद्धितम् ३४

अदृश्यंती उवाच

मया यदि मुनिश्रेष्ठो त्रातुं वै निश्चितं स्वकम्
ममाशुभं शुभं देहं कथंचित्पालयाम्यहम् ३५
प्रियदुःखमहं प्राप्त ह्यसती नात्र संशयः
मुने दुःखादहं दग्धा यतः पुत्री मुने तव ३६
अहोद्भुतं मया दृष्टं दुःखपात्री ह्यहं विभो
दुःखत्राता भव ब्रह्मन्ब्रह्मसूनो जगद्गुरो ३७
तथापि भर्तृरहिता दीना नारी भवेदिह
पाहि मां तत आर्येन्द्र परिभूता भविष्यति ३८
पिता माता च पुत्राश्च पौत्राः श्वशुर एव च
एते न बांधवाः स्त्रीणां भर्ता बंधुः परा गतिः ३९
आत्मनो यद्धि कथितमप्यर्धमिति पंडितैः
तदप्यत्र मृषा ह्यासीद्गतः शक्तिरहं स्थिता ४०
अहो ममात्र काठिन्यं मनसो मुनिपुंगव
पतिं प्राणसमं त्यक्त्वा स्थिता यत्र क्षणं यतः ४१
वसिष्ठाश्चत्थमाश्रित्य ह्यमृता तु यथा लता
निर्मूलाप्यमृता भर्त्रात्यक्ता दीना स्थिताप्यहम् ४२
स्नुषा वाक्यं निशम्यैव वसिष्ठो भार्यया सह
तदा चक्रे मतिं धीमान् यातुं स्वाश्रममाश्रमी ४३
कृच्छ्रात्सभार्यो भगवान्वासिष्ठः स्वाश्रमं क्षणात्
अदृश्यंत्या च पुण्यात्मा संविवेश स चिंतयन् ४४
सा गर्भं पालयामास कथंचिन्मुनिपुंगवाः
कुलसंधारणार्थाय शक्तिपत्नी पतिव्रता ४५
ततः सासूत तनयं दशमे मासि सुप्रभम्
शक्तिपत्नी यथा शक्तिं शक्तिमंतमरुंधती ४६
असूत सा दितिर्विष्णुं यथा स्वाहा गुहं सुतम्
अग्निं यथारणिः पत्नी शक्तेः साक्षात्पराशरम् ४७

यदा तदा शक्तिसूनुरवतीर्णो महीतले
 शक्तिस्त्यक्त्वा तदा दुःखं पितृणां समतां ययौ ४८
 भ्रातृभिः सह पुण्यात्मा आदित्यैरिव भास्करः
 रराज पितृलोकस्थो वासिष्ठो मुनिपुंगवाः ४९
 जगुस्तदा च पितरो ननृतुश्च पितामहाः
 प्रपितामहाश्च विप्रेन्द्रा ह्यवतीर्णे पराशरे ५०
 ये ब्रह्मवादिनो भूमौ ननृतुर्दिवि देवताः
 पुष्कराद्याश्च ससृजुः पुष्पवर्षं च खेचराः ५१
 पुरेषु राक्षसानां च प्रणादं विषमं द्विजाः
 आश्रमस्थाश्च मुनयः समूहर्हर्षसंततिम् ५२
 अवतीर्णो यथा ह्यंडाद्भानुः सोपि पराशरः
 अदृश्यंत्याश्चतुर्वक्त्रो मेघजालाद्दिवाकरः ५३
 सुखं च दुःखमभवददृश्यंत्यास्तथा द्विजाः
 दृष्ट्वा पुत्रं पतिं स्मृत्वा अरुंधत्या मुनेस्तथा ५४
 दृष्ट्वा च तनयं बाला पराशरमतिद्युतिम्
 ललाप विह्वला बाला सन्नकंठी पपात च ५५
 सा पराशरमहो महामतिं देवदानवगणैश्च पूजितम्
 जातमात्रमनघं शुचिस्मिता बुध्य साश्रुनयना ललाप च ५६
 हा वसिष्ठसुत कुत्रचिद्गतः पश्य पुत्रमनघं तवात्मजम्
 त्यज्य दीनवदनां वनान्तरे पुत्रदर्शनपरामिमां प्रभो ५७
 शक्ते स्वं च सुतं पश्य भ्रातृभिः सह षण्मुखम्
 यथा महेश्वरोपश्यत्सगणो हृषिताननः ५८
 अथ तस्यास्तदालापं वसिष्ठो मुनिसत्तमः
 श्रुत्वा स्नुषामुवाचेदं मारोदीरिति दुःखितः ५९
 आज्ञया तस्य सा शोकं विसिष्ठस्य कुलांगना
 त्यक्त्वा ह्यपालयद्बालं बाला बालमृगेक्षण ६०

दृष्ट्वा तामबलां प्राह मङ्गलाभरणैर्विना
 आसीनामाकुलां साध्वीं बाष्पपर्याकुले क्षणाम् ६१
 शाक्तेय उवाच
 अंब मंगलविभूषणैर्विना देहयष्टिरनघे न शोभते
 वक्तुमर्हसि तवाद्य कारणं चंद्रबिंबरहितेव शर्वरी ६२
 मातर्मातः कथं त्यक्त्वा मंगलाभरणानि वै
 आसीना भर्तृहीनेव वक्तुमर्हसि शोभने ६३
 अदृश्यंती तदा वाक्यं श्रुत्वा तस्य सुतस्य सा
 न किञ्चिदब्रवीत्पुत्रं शुभं वा यदि वेतरत् ६४
 अदृश्यंतीं पुनः प्राह शाक्तेयो भगवान्मम
 मातः कुत्र महातेजाः पिता वद वदेति ताम् ६५
 श्रुत्वा रुरोद सा वाक्यं पुत्रस्यातीव विह्वला
 भक्षितो रक्षसा तातस्तवेति निपपात च ६६
 श्रुत्वा वसिष्ठोपि पपात भूमौ पौत्रस्य वाक्यं स रुदन्दयालुः
 अरुंधती चाश्रमवासिनस्तदा मुनेर्वसिष्ठस्य मुनीश्वराश्च ६७
 भक्षितो रक्षसा मातुः पिता तव मुखादिति
 श्रुत्वा पराशरो धीमान्प्राह चास्त्राविलेक्षणः ६८
 पराशर उवाच
 अभ्यर्च्य देवदेवेशं त्रैलोक्यं सचराचरम्
 क्षणेन मातः पितरं दर्शयामीति मे मतिः ६९
 सा निशम्य वचनं तदा शुभं सस्मिता तनयमाह विस्मिता
 तथ्यमेतदिति तं निरीक्ष्य सा पुत्रपुत्र भवमर्चयेति च ७०
 ज्ञात्वा शक्तिसुतस्यास्य संकल्पं मुनिपुंगवः
 वसिष्ठो भगवान्प्राह पौत्रं धीमान् घृणानिधिः ७१
 स्थाने पौत्रं मुनिश्रेष्ठ संकल्पस्तव सुव्रत
 तथापि शृणु लोकस्य क्षयं कर्तुं न चार्हसि ७२

राक्षसानामभावाय कुरु सर्वेश्वरार्चनम्
 त्रैलोक्यं शृणु शाक्तेय अपराध्यति किं तव ७३
 ततस्तस्य वसिष्ठस्य नियोगाच्छक्तिनन्दनः
 राक्षसानामभावाय मतिं चक्रे महामतिः ७४
 अदृश्यंतीं वसिष्ठं च प्रणम्यारुन्धतीं ततः
 कृत्वैकलिंगं क्षणिकं पांसुना मुनिसन्निधौ ७५
 संपूज्य शिवसूक्तेन त्र्यंबकेन शुभेन च
 जप्त्वा त्वरितरुद्रं च शिवसंकल्पमेव च ७६
 नीलरुद्रं च शाक्तेयस्तथा रुद्रं च शोभनम्
 वामीयं पवमानं च पंचब्रह्म तथैव च ७७
 होतारं लिंगसूक्तं च अथर्वशिर एव च
 अष्टांगमर्घ्यं रुद्राय दत्त्वाभ्यर्च्य यथाविधि ७८
 पराशर उवाच
 भगवन्नक्षसा रुद्र भक्षितो रुधिरेण वै
 पिता मम महातेजा भ्रातृभिः सह शंकर ७९
 द्रष्टुमिच्छामि भगवन् पितरं भ्रातृभिः सह
 एवं विज्ञापयँल्लिङ्गं प्रणिपत्य मुहुर्मुहुः ८०
 हा रुद्र रुद्ररुद्रेति रुरोद निपपात च
 तं दृष्ट्वा भगवान् रुद्रो देवीमाह च शंकरः ८१
 पश्य बालं महाभागे बाष्पपर्याकुलेक्षणम्
 ममानुस्मरणे युक्तं मदाराधनतत्परम् ८२
 सा च दृष्ट्वा महादेवी पराशरमनिन्दिता
 दुःखात्संक्लिन्नसर्वाङ्गमस्त्राकुलविलोचनम् ८३
 लिंगार्चनविधौ सक्तं हर रुद्रेति वादिनम्
 प्राह भर्तारमीशानं शंकरं जगतामुमा ८४
 ईप्सितं यच्छ सकलं प्रसीद परमेश्वर

निशम्य वचनं तस्याः शंकरः परमेश्वरः ८५
 भार्याभार्यामुमां प्राह ततो हालाहलाशनः
 रक्षाम्येनं द्विजं बालं फुल्लेन्दीवरलोचनम् ८६
 ददामि दृष्टिं मद्रूपदर्शनक्षम एष वै
 एवमुक्त्वा गणैर्दिव्यैर्भगवान्नीललोहितः ८७
 ब्रह्मेन्द्रविष्णुरुद्राद्यैः संवृतः परमेश्वरः
 ददौ च दर्शनं तस्मै मुनिपुत्राय धीमते ८८
 सोपि दृष्ट्वा महादेवमानन्दास्त्राविलेक्षणः
 निपपात च हृष्टात्मा पादयोस्तस्य सादरम् ८९
 पुनर्भवान्याः पादौ च नंदिनश्च महात्मनः
 सफलं जीवितं मेघ ब्रह्माद्यांस्तांस्तदाह सः ९०
 रक्षार्थमागतस्त्वद्य मम बालेन्दुभूषणः
 कोन्यः समो मया लोके देवो वा दानवोपि वा ९१
 अथ तस्मिन्क्षणादेव ददर्श दिवि संस्थितम्
 पितरं भ्रातृभिः सार्धं शाक्तेयस्तु पराशरः ९२
 सूर्यमंडलसंकाशे विमाने विश्वतो मुखे
 भ्रातृभिः सहितं दृष्ट्वा ननाम च जहर्ष च ९३
 तदा वृषध्वजो देवः सभार्यः सगणेश्वरः
 वसिष्ठपुत्रं प्राहेदं पुत्रदर्शनतत्परम् ९४
 श्रीदेव उवाच
 शक्ते पश्य सुतं बालमानन्दास्त्राविलेक्षणम्
 अदृश्यन्तीं च विप्रेन्द्र वसिष्ठं पितरं तव ९५
 अरुंधतीं महाभागां कल्याणीं देवतोपमाम्
 मातरं पितरं चोभौ नमस्कुरु महामते ९६
 तदा हरं प्रणम्याशु देवदेवमुमां तथा
 वसिष्ठं च तदा श्रेष्ठं शक्तिर्वै शंकराज्ञया ९७

मातरं च महाभागां कल्याणीं पतिदेवताम्
 अरुंधतीं जगन्नाथनियोगात्प्राह शक्तिमान् ६८
 वासिष्ठ उवाच
 भो वत्सवत्स विप्रेन्द्र पराशर महाद्युते
 रक्षितोहं त्वया तात गर्भस्थेन महात्मना ६९
 अणिमादिगुणैश्वर्यं मया वत्स पराशर
 लब्धमद्याननं दृष्टं तव बाल ममाज्ञया १००
 अदृश्यन्तीं महाभागां रक्ष वत्स महामते
 अरुंधतीं च पितरं वसिष्ठं मम सर्वदा १०१
 अन्वयः सकलो वत्स मम संतारितस्त्वया
 पुत्रेण लोकाञ्जयतीत्युक्तं सद्भिः सदैव हि १०२
 ईप्सितं वरयेशानं जगतां प्रभवं प्रभुम्
 गमिष्याम्यभिवन्द्येशं भ्रातृभिः सह शंकरम् १०३
 एवं पुद्गुपामन्त्र्य प्रणम्य च महेश्वरम्
 निरीक्ष्य भार्या सदसि जगाम पितरं वशी १०४
 गतं दृष्ट्वाथ पितरं तदाभ्यर्च्यैव शंकरम्
 तुष्टाव वाग्भिरिष्टाभिः शाक्तेयः शशिभूषणम् १०५
 ततस्तुष्टो महादेवो मन्मथांधकमर्दनः
 अनुगृह्याथ शाक्तेयं तत्रैवांतरधीयत १०६
 गते महेश्वरे सांबे प्रणम्य च महेश्वरम्
 ददाह राक्षसानां तु कुलं मंत्रेण मंत्रवित् १०७
 तदाह पौत्रं धर्मज्ञो वसिष्ठो मुनिभिर्वृतः
 अलमत्यंतकोपेन तात मन्युमिमं जहि १०८
 राक्षसा नापराध्यन्ति पितुस्ते विहितं तथा
 मूढानामेव भवति क्रोधो बुद्धिमतां न हि १०९
 हन्यते तात कः केन यतः स्वकृतभुक्पुमान्

संचितस्यातिमहता वत्स क्लेशेन मानवैः ११०
 यशसस्तपसश्चैव क्रोधो नाशकरः स्मृतः
 अलं हि राक्षसैर्दग्धैर्दीनैरनपराधिभिः १११
 सत्रं ते विरमत्वेतत्क्षमासारा हि साधवः
 एवं वसिष्ठवाक्येन शाक्तेयो मुनिपुंगवः ११२
 उपसंहृतवान् सत्रं सद्यस्तद्वाक्यगौरवात्
 ततः प्रीतश्च भगवान्वसिष्ठो मुनिसत्तमः ११३
 संप्राप्तश्च तदा सत्रं पुलस्त्यो ब्रह्मणः सुतः
 वसिष्ठेन तु दत्तार्घ्यः कृतासनपरिग्रहः ११४
 पराशरमुवाचेदं प्रणिपत्य स्थितं मुनिः
 वैरे महति यद्वाक्याद्गुरोरद्याश्रिताक्षमा ११५
 त्वया तस्मात्समस्तानि भवाञ्छास्त्राणि वेत्स्यति
 संततेर्मम न च्छेदः क्रुद्धेनापि यतः कृतः ११६
 त्वया तस्मान्महाभाग ददम्यन्यं महावरम्
 पुराणसंहिताकर्ता भवान्वत्स भविष्यति ११७
 देवतापरमार्थं च यथावद्वेत्स्यते भवान्
 प्रवृत्तौ वा निवृत्तौ वा कर्मणस्तेऽमला मतिः ११८
 मत्प्रसादादसंदिग्धा तव वत्स भविष्यति
 ततश्च प्राह भगवान्वसिष्ठो वदतां वरः ११९
 पुलस्त्येन यदुक्तं ते सर्वमेतद्भविष्यति
 अथ तस्य पुलस्त्यस्य वसिष्ठस्य च धीमतः १२०
 प्रसादाद्वैष्णवं चक्रे पुराणं वै पराशरः
 षट्प्रकारं समस्तार्थसाधकं ज्ञानसंचयम् १२१
 षट्साहस्रमितं सर्वं वेदार्थेन च संयुतम्
 चतुर्थं हि पुराणानां संहितासु सुशोभनम् १२२
 एष वः कथितः सर्वो वासिष्ठानां समासतः

प्रभवः शक्तिसूनोश्च प्रभावो मुनिपुंगवाः १२३
इति श्रीलिङ्गमहापुराणे पूर्वभागे वासिष्ठकथनं नाम
चतुःषष्टिमोऽध्यायः ६४

ऋषय ऊचुः

आदित्यवंशं सोमस्य वंशं वंशविदां वर
वक्तुमर्हसि चास्माकं संक्षेपाद्रोमहर्षणम् १
सूत उवाच
अदितिः सुषुवे पुत्रमादित्यं कश्यपाद्द्विजाः
तस्यादित्यस्य चैवासीद्भार्यात्रयमथापरम् २
संज्ञा राज्ञी प्रभा छाया पुत्रांस्तासां वदामि वः
संज्ञा त्वाष्ट्री च सुषुवे सूर्यान्मनुमनुत्तमम् ३
यमं च यमुनां चैव राज्ञी रेवतमेव च
प्रभा प्रभातमादित्याच्छायां संज्ञाप्यकल्पयत् ४
छाया च तस्मात्सुषुवे सावर्णिं भास्कराद्द्विजाः
ततः शनिं च तपतीं विष्टिं चैव यताक्रमम् ५
छाया स्वपुत्राभ्यधिकं स्नेहं चक्रे मनौ तदा
पूर्वो मनुर्न चक्षाम यमस्तु क्रोधमूर्च्छितः ६
संताडयामास रुषा पादमुद्यम्य दक्षिणम्
यमेन ताडिता सा तु छाया वै दुःखिताभवत् ७
छायाशापात्पदं चैकं यमस्य क्लिन्नमुत्तमम्
पूयशोणितसंपूर्णं कृमीणां निचयान्वितम् ८
सोपि गोकर्णमाश्रित्य फलकेनानिलाशनः
आराधयन्महादेवं यावद्वर्षायुतायुतम् ९
भवप्रसादादागत्य लोकपालत्वमुत्तमम्
पितृणामाधिपत्यं तु शापमोक्षं तथैव च १०

लब्धवान्देवदेवस्य प्रभावाच्छूलपाणिनः
असहंती पुरा भानोस्तेजोमयमनिंदिता ११
रूपं त्वाष्ट्री स्वदेहात्तु छायाख्यां सा त्वकल्पयत्
वडवारूपमास्थाय तपस्तेपे तु सुव्रता १२
कालात्प्रयत्नतो ज्ञात्वा छायां छायापतिः प्रभुः
वडवामगमत्संज्ञामश्चरूपेण भास्करः १३
वडवा च तदा त्वाष्ट्री संज्ञा तस्माद्दिवाकरात्
सुषुवे चाश्विनौ देवौ देवानां तु भिषग्वरौ १४
लिखितो भास्करः पश्चात्संज्ञापित्रा महात्मना
विष्णोश्चक्रं तु यद्घोरं मंडलाद्भास्करस्य तु १५
निर्ममे भगवांस्त्वष्टा प्रधानं दिव्यमायुधम्
रुद्रप्रसादाच्च शुभं सुदर्शनमिति स्मृतम् १६
लब्धवान् भगवांश्चक्रं कृष्णः कालाग्निसन्नभम्
मनोस्तु प्रथमस्यासन्नव पुत्रास्तु तत्समाः १७
इक्ष्वाकुर्नभगश्चैव धृष्णुः शर्यातिरेव च
नरिष्यंतश्च वै धीमान् नाभागोरिष्ट एव च १८
करूषश्च पृषधश्च नवैते मानवाः स्मृताः
इला ज्येष्ठा वरिष्ठा च पुंस्त्वं प्राप च या पुरा १९
सुद्युम्न इति विख्याता पुंस्त्वं प्राप्ता त्विला पुरा
मित्रावरुणयोस्त्वत्र प्रसादान्मुनिपुंगवाः २०
पुनः शरवणं प्राप्य स्त्रीत्वं प्राप्तो भवाज्ञया
सुद्युम्नो मानवः श्रीमान् सोमवंशप्रवृद्धये २१
इक्ष्वाकोरश्वमेधेन इला किंपुरुषोऽभवत्
इला किंपुरुषत्वे च सुद्युम्न इति चोच्यते २२
मासमेकं पुमान्वीरः स्त्रीत्वं मासमभूत्पुनः
इला बुधस्य भवनं सोमपुत्रस्य चाश्रिता २३

बुधेनांतरमासाद्य मैथुनाय प्रवर्तिता
 सोमपुत्राद्बुधाद्यापि ऐलो जज्ञे पुरुरवाः २४
 सोमवंशाग्रजो धीमान्भवभक्तः प्रतापवान्
 इक्ष्वाकोर्वशविस्तारं पश्चाद्द्वये तपोधनाः २५
 पुत्रत्रयमभूत्तस्य सुद्युम्नस्य द्विजोत्तमाः
 उत्कलश्च गयश्चैव विनताश्चस्तथैव च २६
 उत्कलस्योत्कलं राष्ट्रं विनताश्चस्य पश्चिमम्
 गया गयस्य चाख्याता पुरी परमशोभना २७
 सुराणां संस्थितिर्यस्यां पितृणां च सदा स्थितिः
 इक्ष्वाकुज्येष्ठदायादो मध्यदेशमवाप्तवान् २८
 कन्याभावाच्च सुद्युम्नो नैव भागमवाप्तवान्
 वसिष्ठवचनात्त्वासीत्प्रतीष्ठाने महाद्युतिः २९
 प्रतिष्ठा धर्मराजस्य सुद्युम्नस्य महात्मनः
 तत्पुरुरवसे प्रादाद्राज्यं प्राप्य महायशाः ३०
 मानवेयो महाभागः स्त्रीपुंसोर्लक्षणान्वितः
 इक्ष्वाकोरभवद्वीरो विकुक्षिर्धर्मवित्तमः ३१
 ज्येष्ठः पुत्रशतस्यासीद्दश पंच च तत्सुताः
 अभूज्ज्येष्ठः ककुत्स्थश्च ककुत्स्थात्तु सुयोधनः ३२
 ततः पृथुर्मुनिश्रेष्ठा विश्वकः पार्थिवस्तथा
 विश्वकस्यार्द्रको धीमान्युवनाश्चस्तु तत्सुतः ३३
 शाबस्तिश्च महातेजा वंशकस्तु ततोभवत्
 निर्मिता येन शाबस्ती गौडदेशे द्विजोत्तमाः ३४
 वंशाच्च बृहदश्वोभूत्कुवलाश्चस्तु तत्सुतः
 धुंधुमारत्वमापन्नो धुंधुं हत्वा महाबलम् ३५
 धंधुमारस्य तनयास्त्रयस्त्रैलोक्यविश्रुताः
 दृढाश्चैव चंडाश्चः कपिलाश्च ते स्मृताः ३६

दृढाश्वस्य प्रमोदस्तु हर्यश्वस्तस्य वै सुतः
 हर्यश्वस्य निकुंभस्तु संहताश्वस्तु तत्सुतः ३७
 कृशाश्वोथरणाश्वश्च संहताश्वात्मजावुभौ
 युवनाश्वो रणाश्वस्य मांधाता तस्य वै सुतः ३८
 मांधातुः पुरुकुत्सोभूदंबरीषश्च वीर्यवान्
 मुचुकुंदश्च पुण्यात्मा त्रयस्त्रैलोक्यविश्रुताः ३९
 अंबरीषस्य दायादो युवानाश्वोपरः स्मृतः
 हरितो युवनाश्वस्य हरितास्तु यतः स्मृताः ४०
 एते ह्यंगिरसः पक्षे क्षत्रोपेता द्विजातयः
 पुरुकुत्सस्य दायादस्त्रसद्स्युर्महायशाः ४१
 नर्मदायां समुत्पन्नः संभूतिस्तस्य चात्मजः
 विष्णुवृद्धः सुतस्तस्य विष्णुवृद्धा यतः स्मृताः ४२
 एते ह्यंगिरसः पक्षे क्षत्रोपेताः समाश्रिताः
 संभूतिरपरं पुत्रमनरण्यमजीजनत् ४३
 रावणेन हतो योऽसौ त्रैलोक्यविजये द्विजाः
 बृहदश्वोऽनरण्यस्य हर्यश्वस्तस्य चात्मजः ४४
 हर्यश्वात्तु दृषद्वत्यां जज्ञे वसुमना नृपः
 तस्य पुत्रोभवद्राजा त्रिधन्वा भवभावितः ४५
 प्रसादाद्ब्रह्मसूनोर्वै तंडिनः प्राप्य शिष्यताम्
 अश्वमेधसहस्रस्य फलं प्राप्य तदाज्ञया ४६
 गणैश्वर्यमनुप्राप्तो भवभक्तः प्रतापवान्
 कथं चैवाश्वमेधं वै करोमीति विचिंतयन् ४७
 धनहीनश्च धर्मात्मा दृष्टवान् ब्रह्मणः सुतम्
 तंडिसंज्ञं द्विजं तस्माल्लब्धवान्द्विजसत्तमाः ४८
 नाम्नां सहस्रं रुद्रस्य ब्रह्मणा कथितं पुरा
 तेन नाम्नां सहस्रेण स्तुत्वा तशिडर्महेश्वरम् ४९

लब्धवान्गाणपत्यं च ब्रह्मयोनिर्द्विजोत्तमः
ततस्तस्मान्नृपो लब्ध्वा तशिडना कथितं पुरा ५०
नाम्नां सहस्रं जप्त्वा वै गाणपत्यमवाप्तवान्
ऋषय ऊचुः
नाम्नां सहस्रं रुद्रस्य तांडिना ब्रह्मयोनिना ५१
कथितं सर्ववेदार्थसंचयं सूत सुव्रत
नाम्नां सहस्रं विप्राणां वक्तमर्हसि शोभनम् ५२
सूत उवाच
सर्वभूतात्मभूतस्य हरस्यामिततेजसः
अष्टोत्तरसहस्रं तु नाम्नां शृणुत सुव्रताः ५३
यज्जप्त्वा तु मुनिश्रेष्ठा गाणपत्यमवाप्तवान्
ॐ स्थिरः स्थाणुः प्रभुर्भानुः प्रवरो वरदो वरः ५४
सर्वात्मा सर्वविख्यातः सर्वः सर्वकरो भवः
जटी दंडी शिखंडी च सर्वगः सर्वभावनः ५५
हरिश्च हरिणाक्षश्च सर्वभूतहरः स्मृतः
प्रवृत्तिश्च निवृत्तिश्च शांतात्मा शाश्वतो ध्रुवः ५६
श्मशानवासी भगवान्खचरो गोचरोर्दनः
अभिवाद्यो महाकर्मा तपस्वी भूतधारणः ५७
उन्मत्तवेषः प्रच्छन्नः सर्वलोकः प्रजापतिः
महारूपो महाकायः सर्वरूपो महायशाः ५८
महात्मा सर्वभूतश्च विरूपो वामनो नरः
लोकपालोऽन्तर्हितात्मा प्रसादोऽभयदो विभुः ५९
पवित्रश्च महांश्चैव नियतो नियताश्रयः
स्वयंभूः सर्वकर्मा च आदिरादिकरो निधिः ६०
सहस्राक्षो विशालाक्षः सोमो नक्षत्रसाधकः
चन्द्रः सूर्यः शनिः केतुर्ग्रहो ग्रहपतिर्मतः ६१

राजा राज्योदयः कर्ता मृगबाणार्पणो घनः
 महातपा दर्धितपा अदृश्यो धनसाधकः ६२
 संवत्सरः कृतो मंत्रः प्राणायामः परंतपः
 योगी योगो महाबीजो महारेता महाबलः ६३
 सुवर्णरेताः सर्वज्ञः सुबीजो वृषवाहनः
 दशबाहुस्त्वनिमिषो नीलकंठ उमापतिः ६४
 विश्वरूपः स्वयंश्रेष्ठो बलवीरो बलाग्रणीः
 गणकर्ता गणपतिर्दिग्वासाः काम्य एव च ६५
 मंत्रवित्परमो मंत्रः सर्वभावकरो हरः
 कमंडलुधरो धन्वी बाणहस्तः कपालवान् ६६
 शरी शतघ्नी खड्गी च पट्टिशी चायुधी महान्
 अजश्च मृगरूपश्च तेजस्तेजस्करो विधिः ६७
 उष्णीषी च सुवक्त्रश्च उदग्रो विनतस्तथा
 दीर्घश्च हरिकेशश्च सुतीर्थः कृष्ण एव च ६८
 शृगालरूपः सर्वार्थो मुंडः सर्वशुभंकरः
 सिंहशार्दूलरूपश्च गंधकारी कपर्द्यपि ६९
 ऊर्ध्वरेतोर्ध्वलिङ्गी च ऊर्ध्वशायी नभस्तलः
 त्रिजटी चीरवासाश्च रुद्रः सेना पतिर्विभुः ७०
 अहोरात्रं च नक्तं च तिग्ममन्युः सुवर्चसः
 गजहा दैत्यहा कालो लोकधाता गुणाकरः ७१
 सिंहशार्दूलरूपाणामार्द्रचर्मांबरंधरः
 कालयोगी महानादः सर्वावासश्चतुष्पथः ७२
 निशाचरः प्रेतचारी सर्वदर्शी महेश्वरः
 बहु भूतो बहुधनः सर्वसारोऽमृतेश्वरः ७३
 नृत्यप्रियो नित्यनृत्यो नर्तनः सर्वसाधकः
 सकार्मुको महाबाहुर्महाघोरो महातपाः ७४

महाशरो महापाशो नित्यो गिरिचरो मतः
सहस्रहस्तो विजयो व्यवसायो ह्यनिन्दितः ७५
अमर्षणो मर्षणात्मा यज्ञहा कामनाशनः
दक्षहा परिचारी च प्रहसो मध्यमस्तथा ७६
तेजोपहारी बलवान्विदितोऽभ्युदितो बहुः
गंभीरघोषो योगात्मा यज्ञहा कामनाऽशनः ७७
गंभीररोषो गंभीरो गंभीरबलवाहनः
न्यग्रोधरूपो न्यग्रोधो विश्वकर्मा च विश्वभुक् ७८
तीक्ष्णोपायश्च हर्यश्वः सहायः कर्मकालवित्
विष्णुः प्रसादितो यज्ञः समुद्रो वडवामुखः ७९
हुताशनसहायश्च प्रशांतात्मा हुताशनः
उग्रतेजा महातेजा जयो विजयकालवित् ८०
ज्योतिषामयनं सिद्धिः संधिर्विग्रह एव च
खड्गी शंखी जटी ज्वाली खचरो द्युचरो बली ८१
वैष्णवी पण्वी कालः कालकंठः कटं कटः
नक्षत्रविग्रहो भावो निभावः सवतोमुखः ८२
विमोचनस्तु शरणो हिरण्यकवचोद्भवः
मेखलाकृतिरूपश्च जलाचारः स्तुतस्तथा ८३
वीणी च पण्वी ताली नाली कलिकटुस्तथा
सर्वतूर्यनिनादी च सर्वव्याप्य परिग्रहः ८४
व्यालरूपी बिलावासी गुहावासी तरंगवित्
वृक्षः श्रीमालकर्मा च सर्वबंधविमोचनः ८५
बंधनस्तु सुरेन्द्राणां युधि शत्रुविनाशनः
सखा प्रवासो दुर्वापः सर्वसाधुनिषेवितः ८६
प्रस्कंदोप्यविभावश्च तुल्यो यज्ञविभागवित्
सर्ववासः सर्वचारी दुर्वासा वासवो मतः ८७

हैमो हेमकरो यज्ञः सर्वधारी धरोत्तमः
 आकाशो निर्विरूपश्च विवासा उरगः खगः ८८
 भिन्नुश्च भिन्नरूपी च रौद्ररूपः सुरूपवान्
 वसुरेताः सुवर्चस्वी वसुवेगो महाबलः ८९
 मनो वेगो निशाचारः सर्वलोकशुभप्रदः
 सर्वावासी त्रयीवासी उपदेशकरो धरः ९०
 मुनिरात्मा मुनिर्लोकः सभाग्यश्च सहस्रभुक्
 पक्षी च पक्षरूपश्च अतिदीप्तो निशाकरः ९१
 समीरो दमनाकारो ह्यर्थो ह्यर्थकरो वशः
 वासुदेवश्च देवश्च वामदेवश्च वामनः ९२
 सिद्धियोगापहारी च सिद्धः सर्वार्थसाधकः
 अक्षुराणः क्षुराणरूपश्च वृषणो मृदुरव्ययः ९३
 महासेनो विशाखश्च षष्टिभागो गवां पतिः
 चक्रहस्तस्तु विष्टंभी मूलस्तम्भन एव च ९४
 ऋतुर्ऋतुकरस्तालो मधुर्मधुकरो वरः
 वानस्पत्यो वाजसनो नित्यमाश्रमपूजितः ९५
 ब्रह्मचारी लोकचारी सर्वचारी सुचारवित्
 ईशान ईश्वरः कालो निशाचारी ह्यनेकदृक् ९६
 निमित्तस्थो निमित्तं च नंदिर्नन्दिकरो हरः
 नन्दीश्वरः सुनन्दी च नन्दनो विषमर्दनः ९७
 भगहारी नियन्ता च कालो लोकपितामहः
 चतुर्मुखो महालिंगश्चारुलिङ्गस्तथैव च ९८
 लिंगाध्यक्षः सुराध्यक्षः कालाध्यक्षो युगावहः
 बीजाध्यक्षो बीजकर्ता अध्यात्मानुगतो बलः ९९
 इतिहासश्च कल्पश्च दमनो जगदीश्वरः
 दंभो दंभकरो दाता वंशो वंशकरः कलिः १००

लोककर्ता पशुपतिर्महाकर्ता ह्यधोक्षजः
 अक्षरं परमं ब्रह्म बलवाञ्छुक्र एव च १
 नित्यो ह्यनीशः शुद्धात्मा शुद्धो मानो गतिर्हविः
 प्रासादस्तु बलो दर्पो दर्पणो हव्य इन्द्रजित् २
 वेदकारः सूत्रकारो विद्वांश्च परमर्दनः
 महामेघनिवासी च महाघोरो वशी करः ३
 अग्निज्वालो महाज्वालः परिधूम्रावृतो रविः
 धिषणः शंकरो नित्यो वर्चस्वी धूम्रलोचनः ४
 नीलस्तथाङ्गलुप्तश्च शोभनो नरविग्रहः
 स्वस्ति स्वस्तिस्वभावश्च भोगी भोगकरो लघुः ५
 उत्संगश्च महांगश्च महागर्भः प्रतापवान्
 कृष्णवर्णः सुवर्णश्च इन्द्रियः सर्ववर्णिकः ६
 महापादो महाहस्तो महाकायो महायशाः
 महामूर्धा महामात्रो महामित्रो नगालयः ७
 महास्कंधो महाकर्णो महोष्ठश्च महाहनुः
 महानासो महाकंठो महाग्रीवः श्मशानवान् ८
 महाबलो महातेजा ह्यंतरात्मा मृगालयः
 लंबितोष्ठश्च निष्ठश्च महामायः पयोनिधिः ९
 महादन्तो महादंष्ट्रो महाजिह्वो महामुखः
 महानखो महारोमा महाकेशो महाजटः १०
 असपत्नः प्रसादश्च प्रत्ययो गीतसाधकः
 प्रस्वेदनोऽस्वहेनश्च आदिकश्च महामुनिः ११
 वृषको वृषकेतुश्च अनलो वायुवाहनः
 मंडली मेरुवासश्च देववाहन एव च १२
 अथर्वशीर्षः सामास्य ऋक्सहस्रोर्जितेक्षणः
 यजुः पादभुजो गुह्यः प्रकाशौजास्तथैव च १३

अमोघार्थप्रसादश्च अंतर्भाव्यः सुदर्शनः
 उपहारः प्रियः सर्वः कनकः कांचनस्थितः १४
 नाभिर्नन्दिकरो हर्म्यः पुष्करः स्थपतिः स्थितः
 सर्वशास्त्रो धनश्चाद्यो यज्ञो यज्वा समाहितः १५
 नगो नीलः कविः कालो मकरः कालपूजितः
 सगणो गणकारश्च भूतभावनसारथिः १६
 भस्मशायी भस्मगोप्ता भस्मभूततनुर्गणः
 आगमश्च विलोपश्च महात्मा सर्वपूजितः १७
 शुक्लः स्त्रीरूपसंपन्नः शुचिर्भूतनिषेवितः
 आश्रमस्थः कपोतस्थो विश्वकर्मा पतिर्विराट् १८
 विशालशाखस्ताम्रोष्ठो ह्यंबुजालः सुनिश्चितः
 कपिलः कलशः स्थूल आयुधश्चैव रोमशः १९
 गंधर्वो ह्यदितिस्तादुर्यो ह्यविज्ञेयः सुशारदः
 परश्वधायुधो देवो ह्यर्थकारी सुबांधवः २०
 तुंबवीणो महाकोप ऊर्ध्वरेता जलेशयः
 उग्रो वंशकरो वंशो वंशवादी ह्यनिन्दितः २१
 सर्वांगरूपी मायावी सुहृदो ह्यनिलो बलः
 बंधनो बंधकर्ता च सुबंधनविमोचनः २२
 राक्षसघ्नोऽथ कामारिर्महादंष्ट्रो महायुधः
 लंबितो लंबितोष्ठश्च लंबहस्तो वरप्रदः २३
 बाहुस्त्वनिन्दितः सर्वः शंकरोथाप्यकोपनः
 अमरेशो महाघोरो विश्वदेवः सुरारिहा २४
 अहिर्बुध्यो निर्ऋतिश्च चेकितानो हली तथा
 अजैकपाञ्च कापाली शं कुमारो महागिरिः २५
 धन्वंतरिर्धूमकेतुः सूर्यो वैश्रवणस्तथा
 धाता विष्णुश्च शक्रश्च मित्रस्त्वष्टा धरो ध्रुवः २६

प्रभासः पर्वतो वायुरर्यमा सविता रविः
 धृतिश्चैव विधाता च मांधाता भूतभावनः २७
 नीरस्तीर्थश्च भीमश्च सर्वकर्मा गुणोद्भवः
 पद्मगर्भो महागर्भश्चंद्रवक्त्रो नभोऽनघः २८
 बलवांश्चोपशांतश्च पुराणः पुण्यकृत्तमः
 क्रूरकर्ता क्रूरवासी तनुरात्मा महौषधः २९
 सर्वाशयः सर्वचारी प्राणेशः प्राणिनां पतिः
 देवदेवः सुखोत्सिक्तः सदसत्सर्वरत्नवित् ३०
 कैलासस्थो गुहावासी हिमवद्गिरिसंश्रयः
 कुलहारी कुलाकर्ता बहुवित्तो बहुप्रजः ३१
 प्राणेशो बंधकी वृद्धो नकुलश्चाद्रिकस्तथा
 ह्रस्वग्रीवो महाजानुलोलश्च महौषधिः ३२
 सिद्धांतकारी सिद्धार्थश्छंदो व्याकरणोद्भवः
 सिंहनादः सिंहदंष्ट्रः सिंहास्यः सिंहवाहनः ३३
 प्रभावात्मा जगत्कालः कालः कंपी तरुस्तनुः
 सारंगो भूतचक्रांकः केतुमाली सुवेधकः ३४
 भूतालयो भूतपतिरहोरात्रो मलोऽमलः
 वसुभृत्सर्वभूतात्मा निश्चलः सुविदुर्बुधः ३५
 असुहृत्सर्वभूतानां निश्चलश्चलविद्बुधः
 अमोघः संयमो हृष्टो भोजनः प्राणधारणः ३६
 धृतिमान्मतिमांरुयक्षः सुकृतस्तु युधांपतिः
 गोपालो गोपतिर्ग्रामो गोचर्मवसनो हरः ३७
 हिरण्यबाहुश्च तथा गुहावासः प्रवेशनः
 महामना महाकामो चित्तकामो जितेन्द्रियः ३८
 गांधारश्च सुरापश्च तापकर्मरतो हितः
 महाभूतो भूतवृत्तो ह्यप्सरो गणसेवितः ३९

महाकेतुर्धराधाता नैकतानरतः स्वरः
 अवेदनीय आवेद्यः सर्वगश्च सुखावहः ४०
 तारणश्चरणो धाता परिधा परिपूजितः
 संयोगी वर्धनो वृद्धो गणिकोऽथ गणाधिपः ४१
 नित्यो धाता सहायश्च देवासुरपतिः पतिः
 युक्तश्च युक्तबाहुश्च सुदेवोपि सुपर्वणः ४२
 आषाढश्च सुषाढश्च स्कंधदो हरितो हरः
 वपुरावर्तमानोऽन्यो वपुःश्रेष्ठो महावपुः ४३
 शिरो विमर्शनः सर्वलक्ष्यलक्षणभूषितः
 अक्षयो रथगीतश्च सर्वभोगी महाबलः ४४
 साम्नायोथ महाम्नायस्तीर्थदेवो महायशाः
 निर्जीवो जीवनो मंत्रः सुभगो बहुकर्कशः ४५
 रत्नभूतोऽथ रत्नाङ्गो महार्णवनिपातवित्
 मूलं विशालो ह्यमृतं व्यक्ताव्यक्तस्तपोनिधिः ४६
 आरोहणोधिरोहश्च शीलधारी महातपाः
 महाकण्ठो महायोगी युगो युगकरो हरिः ४७
 युगरूपो महारूपो वहनो गहनो नगः
 न्यायो निर्वापणोऽपादः पण्डितो ह्यचलोपमः ४८
 बहुमालो महामालः शिपिविष्टः सुलोचनः
 विस्तारो लवणः कूपः कुसुमांगः फलोदयः ४९
 ऋषभो वृषभो भंगो मणिबिंबजटाधरः
 इन्दुर्विसर्गः सुमुखः शूरः सर्वायुधः सहः ५०
 निवदेनः सुधाजातः स्वर्गद्वारो महाधनुः
 गिरावासो विसर्गश्च सर्वलक्षणलक्षवित् ५१
 गन्धमाली च भगवाननन्तः सवलक्षणः
 संतानो बहुलो बाहुः सकलः सर्वपावनः ५२

करस्थाली कपाली च ऊर्ध्वसंहननो युवा
 यंत्रतंत्रसुविख्यातो लोकः सर्वाश्रयो मृदुः ५३
 मुण्डो विरूपो विकृतो दण्डी कुराडी विकुर्वणः
 वार्यक्षः ककुभो वज्री दीप्ततेजाः सहस्रपात् ५४
 सहस्रमूर्धा देवेन्द्रः सर्वदेवमयो गुरुः
 सहस्रबाहुः सर्वाङ्गः शरण्यः सर्वलोककृत् ५५
 पवित्रं त्रिमधुर्मत्रः कनिष्ठः कृष्णपिंगलः
 ब्रह्मदंडविनिर्माता शतघ्नः शतपाशधृक् ५६
 कला काष्ठा लवो मात्रा मुहूर्तोहः क्षपा क्षणः
 विश्वक्षेत्रप्रदो बीजं लिंगमाद्यस्तु निर्मुखः ५७
 सदसद्व्यक्तमव्यक्तं पिता माता पितामहः
 स्वर्गद्वारं मोक्षद्वारं प्रजाद्वारं त्रिविष्टपः ५८
 निर्वाणं हृदयश्चैव ब्रह्मलोकः परा गतिः
 देवासुरविनिर्माता देवासुरपरायणः ५९
 देवासुरगुरुर्देवो देवासुरनमस्कृतः
 देवासुरमहामात्रो देवासुरगणाश्रयः ६०
 देवासुरगणाध्यक्षो देवासुरगणाग्रणीः
 देवाधिदेवो देवर्षिदेवासुरवरप्रदः ६१
 देवासुरेश्वरो विष्णुर्देवासुरमहेश्वरः
 सर्वदेवमयोऽचिंत्यो देवतात्मा स्वयंभवः ६२
 उद्गतस्त्रिक्रमो वैद्यो वरदोऽवरजोंबरः
 इज्यो हस्ती तथा व्याघ्रो देवसिंहो महर्षभः ६३
 विबुधाग्र्यः सुरः श्रेष्ठः स्वर्गदेवस्तथोत्तमः
 संयुक्तः शोभनो वक्ता आशानां प्रभवोव्ययः ६४
 गुरुः कांतो निजः सर्गः पवित्रः सर्ववाहनः
 शृंगी शृंगप्रियो बभ्रू राजराजो निरामयः ६५

अभिरामः सुशरणो निरामः सर्वसाधनः
 ललाटाक्षो विश्वदेहो हरिणो ब्रह्मवर्चसः ६६
 स्थावराणां पतिश्चैव नियतेन्द्रियवर्तनः
 सिद्धार्थः सर्वभूतार्थोऽचिंत्यः सत्यः शुचिव्रतः ६७
 व्रताधिपः परं ब्रह्म मुक्तानां परमा गतिः
 विमुक्तो मुक्तकेशश्च श्रीमाञ्छ्रीवर्धनो जगत् ६८
 यथाप्रधानं भगवानिति भक्त्या स्तुतो मया
 भक्तिमेवं पुरुस्कृत्य मया यज्ञपतिर्विभुः ६९
 ततो ह्यनुज्ञां प्राप्यैवं स्तुतो भक्तिमतां गतिः
 तस्माल्लब्ध्वा स्तवं शंभोर्नृपस्त्रैलोक्यविश्रुतः ७०
 अश्वमेधसहस्रस्य फलं प्राप्य महायशाः
 गणाधिपत्यं संप्राप्तस्तंडिनस्तेजसा प्रभोः ७१
 यः पठेच्छ्रुयाद्वापि श्रावयेद्ब्राह्मणानपि
 अश्वमेधसहस्रस्य फलं प्राप्नोति वै द्विजाः ७२
 ब्रह्मघ्नश्च सुरापश्च स्तेयी च गुरुतल्पगः
 शरणागतघाती च मित्रविश्वासघातकः ७३
 मातृहा पितृहा चैव वीरहा भ्रूणहा तथा
 संवत्सरं क्रमाज्जप्त्वा त्रिसंध्यं शंकराश्रमे ७४
 देवमिष्ट्वा त्रिसंध्यं च सर्वपापैः प्रमुच्यते १७५
 इति श्रीलिङ्गमहापुराणे पूर्वभागे रुद्रसहस्रनामकथनं नाम
 पंचषष्टित्तमोऽध्यायः ६५

सूत उवाच

त्रिधन्वा देवदेवस्य प्रसादात्तंडिनस्तथा
 अश्वमेधसहस्रस्य फलं प्राप्य प्रयत्नतः १
 गाणपत्यं दृढं प्राप्तः सर्वदेवनमस्कृतः

आसीत्त्रिधन्वनश्चापि विद्वांस्रय्यारुणो नृपः २
 तस्य सत्यव्रतो नाम कुमारोऽभून्महाबलः
 तेन भार्या विदर्भस्य हता हत्वामितौजसम् ३
 पाणिग्रहणमंत्रेषु निष्ठामप्रापितेष्विह
 तेनाधर्मेण संयुक्तं राजा त्रय्यारुणोत्यजत् ४
 पितरं सोब्रवीत्यक्तः क्व गच्छामीति वै द्विजाः
 पिता त्वेनमथोवाच श्वपाकैः सह वर्तय ५
 इत्युक्तः स विचक्राम नगराद्वचनात् पितुः
 स तु सत्यव्रतो धीमाञ्छ्वपाकावसथान्तिके ६
 पित्रा त्यक्तोऽवसद्वीरः पिता चास्य वनं ययौ
 सर्वलोकेषु विख्यातस्त्रिशंकुरिति वीर्यवान् ७
 वसिष्ठकोपात्पुण्यात्मा राजा सत्यव्रतः पुरा
 विश्वामित्रो महातेजा वरं दत्त्वा त्रिशंकवे ८
 राज्येऽभिषिच्य तं पित्र्ये याजयामास तं मुनिः
 मिषतां देवतानां च वसिष्ठस्य च कौशिकः ९
 सशरीरं तदा तं वै दिवमारोपयद्विभुः
 तस्य सत्यव्रता नाम भार्या कैकयवंशजा १०
 कुमारं जनयामास हरिश्चंद्रमकल्मषम्
 हरिश्चंद्रस्य च सुतो रोहितो नाम वीर्यवान् ११
 हरितो रोहितस्याथ धुंधुर्हारित उच्यते
 विजयश्च सुतेजाश्च धुंधुपुत्रौ बभूवतुः १२
 जेता क्षत्रस्य सर्वत्र विजयस्तेन स स्मृतः
 रुचकस्तस्य तनयो राजा परमधार्मिकः १३
 रुचकस्य वृकः पुत्रस्तस्माद्बाहुश्च जज्ञिवान्
 सगरस्तस्य पुत्रोभूद्राजा परमधार्मिकः १४
 द्वे भार्ये सगरस्यापि प्रभा भानुमती तथा

ताभ्यामाराधितः पूर्वमौर्वोग्निः पुत्रकाम्यया १५
 और्वस्तुष्टस्तयोः प्रादाद्यथेष्टं वरमुत्तमम्
 एका षष्टिसहस्राणि सुतमेकं परा तथा १६
 अगृह्णाद्वंशकर्तारं प्रभागृह्णात्सुतान्बहून्
 एकं भानुमतिः पुत्रमगृह्णादसमंजसम् १७
 ततः षष्टिसहस्राणि सुषुवे सा तु वै प्रभा
 खनंतः पृथिवीं दग्धा विष्णुहंकारमार्गणैः १८
 असमंजस्य तनयः सोऽशुमान्नाम विश्रुतः
 तस्य पुत्रो दिलीपस्तु दिलीपात्तु भगीरथः १९
 येन भागीरथी गंगा तपः कृत्वाऽवतारिता
 भगीरथ सुतश्चापि श्रुतो नाम बभूव ह २०
 नाभागस्तस्य दायादो भवभक्तः प्रतापवान्
 अंबरीषः सुतस्तस्य सिंधुद्वीपस्ततोभवत् २१
 नाभागेनांबरीषेण भुजाभ्यां परिपालिता
 बभूव वसुधात्यर्थं तापत्रयविवर्जिता २२
 अयुतायुः सुतस्तस्य सिन्धुद्वीपस्य वीर्यवान्
 पुत्रोऽयुतायुषो धीमानृतुपर्णो महायशाः २३
 दिव्याक्षहृदयज्ञो वै राजा नलसखो बली
 नलौ द्वावेव विख्यातौ पुराणेषु दृढव्रतौ २४
 वीरसेनसुतश्चान्यो यश्चेद्ववाकुकुलोद्भवः
 ऋतुपर्णस्य पुत्रोभूत्सार्वभौमः प्रजेश्वरः २५
 सुदासस्तस्य नतयो राजा त्विन्द्रसमोभवत्
 सुदासस्य सुतः प्रोक्तः सौदासो नाम पार्थिवः २६
 ख्यातः कल्माषपादो वै नाम्ना मित्रसहश्च सः
 वसिष्ठस्तु महातेजाः क्षेत्रे कल्माषपादके २७
 अश्मकं जनयामास इद्ववाकुकुलवर्धनम्

अश्मकस्योत्तरायां तु मूलकस्तु सुतोभवत् २८
 स हि रामभयाद्राजा स्त्रीभिः परिवृतो वने
 बिभर्ति त्राणमिच्छन्वै नारीकवचमुत्तमम् २९
 मूलकस्यापि धर्मात्मा राजा शतरथः सुतः
 तस्माच्छतरथाञ्जज्ञे राजा त्विलविलो बली ३०
 आसीत्त्वैलविलिः श्रीमान्वृद्धशर्मा प्रतापवान्
 पुत्रो विश्वसहस्तस्य पितृकन्या व्यजीजनत् ३१
 दिलीपस्तस्य पुत्रोभूत्खट्वांग इति विश्रुतः
 येन स्वर्गादिहागत्य मुहूर्तं प्राप्य जीवितम् ३२
 त्रयोऽग्रयस्त्रयो लोका बुद्ध्या सत्येन वै जिताः
 दीर्घबाहुः सुतस्तस्य रघुस्तस्मादजायत ३३
 अजः पुत्रो रघोश्चापि तस्माञ्जज्ञे च वीर्यवान्
 राजा दशरथस्तस्माच्छ्रीमानिन्द्रवाकुवंशकृत् ३४
 रामो दशरथाद्वीरो धर्मज्ञो लोकविश्रुतः
 भरतो लक्ष्मणश्चैव शत्रुघ्नश्च महाबलः ३५
 तेषां श्रेष्ठो महातेजा रामः परमवीर्यवान्
 रावणं समरे हत्वा यज्ञैरिष्ट्वा च धर्मवित् ३६
 दशवर्षसहस्राणि रामो राज्यं चकार सः
 रामस्य तनयो जज्ञे कुश इत्यभिविश्रुतः ३७
 लवश्च सुमहाभागः सत्यवानभवत्सुधीः
 अतिथिस्तु कुशाञ्जज्ञे निषधस्तस्य चात्मजः ३८
 नलस्तु निषधाज्जातो नभस्तस्मादजायत
 नभसः पुंडरीकाख्यः क्षेमधन्वा ततः स्मृतः ३९
 तस्य पुत्रोभवद्वीरो देवानीकः प्रतापवान्
 अहीनरः सुतस्तस्य सहस्राश्वस्ततः परः ४०
 शुभश्चंद्रावलोकश्च तारापीडस्ततोभवत्

तस्यात्मजश्चन्द्रगिरिर्भानुचन्द्रस्ततोभवत् ४१
 श्रुतायुरभवत्तस्माद्बृहद्बल इति स्मृतः
 भारते यो महातेजाः सौभद्रेण निपातितः ४२
 एते इक्ष्वाकुदायादा राजानः प्रायशः स्मृताः
 वंशे प्रधाना एतस्मिन्प्राधान्येन प्रकीर्तिताः ४३
 सर्वे पाशुपते ज्ञानमधीत्य परमेश्वरम्
 समभ्यर्च्य यथाज्ञानमिष्ट्वा यज्ञैर्यथाविधि ४४
 दिवं गता महात्मानः केचिन्मुक्तात्मयोगिनः
 नृगो ब्राह्मणशापेन कृकलासत्वमागतः ४५
 धृष्टश्च धृष्टकेतुश्च यमबालश्च वीर्यवान्
 रणधृष्टश्च ते पुत्रास्त्रयः परमधार्मिकाः ४६
 आनर्तो नाम शर्यातिः सुकन्या नाम दारिका
 आनर्तस्याभवत् पुत्रो रोचमानः प्रतापवान् ४७
 रोचमानस्य रेवोभूद्रेवाद्रेवत एव च
 ककुद्घी चापरो ज्येष्ठपुत्रः पुत्रशतस्य तु ४८
 रेवती यस्य सा कन्या पत्नी रामस्य विश्रुता
 नरिष्यन्तस्य पुत्रोभूजितात्मा तु महाबली ४९
 नाभागादंबरीषस्तु विष्णुभक्तः प्रतापवान्
 ऋतस्तस्य सुतः श्रीमान्सर्वधर्मविदांवरः ५०
 कृतस्तस्य सुधर्माभूत्पृषितो नाम विश्रुतः
 करूषस्य तु कारूषाः सर्वे प्रख्यातकीर्तयः ५१
 पृषितो हिंसयित्वा गां प्राप सुकल्मषम्
 शापाच्छूद्रत्वमापन्नश्चयवनस्येति विश्रुतः ५२
 दिष्टपुत्रस्तु नाभागस्तस्मादपि भलंदनः
 भलंदनस्य विक्रांतो राजासीदजवाहनः ५३
 एते समासतः प्रोक्ता मनुपुत्रा महाभुजाः

इच्छ्वाकोः पुत्रपौत्राद्या ऐलस्याथ वदामि वः ५४
 सूत उवाच
 ऐलः पुरुरवा नाम रुद्रभक्तः प्रतापवान्
 चक्रे त्वकण्टकं राज्यं देशे पुण्यतमे द्विजाः ५५
 उत्तरे यमुनातीरे प्रयागे मुनिसेविते
 प्रतिष्ठानाधिपः श्रीमान्प्रतिष्ठाने प्रतिष्ठितः ५६
 तस्य पुत्राः सप्त भवन्सर्वे वितततेजसः
 गंधर्वलोकविदिता भवभक्ता महाबलाः ५७
 आयुर्मायुरमायुश्च विश्वायुश्चैव वीर्यवान्
 श्रुतायुश्च शतायुश्च दिव्याश्चैवोर्वशीसुताः ५८
 आयुषस्तनया वीराः पंचैवासन्महौजसः
 स्वर्भानुतनयायां ते प्रभायां जज्ञिरे नृपाः ५९
 नहुषः प्रथमस्तेषां धर्मज्ञो लोकविश्रुतः
 नहुषस्य तु दायादाः षडिन्द्रोपमतेजसः ६०
 उत्पन्नाः पितृकन्यायां विरजायां महौजसः
 यतिर्ययातिः संयातिरायातिः पंचमोऽन्धकः ६१
 विजातिश्चेति षडिमे सर्वे प्रख्यातकीर्तयः
 यतिर्ज्येष्ठश्च तेषां वै ययातिस्तु ततोऽवरः ६२
 ज्येष्ठस्तु यतिर्मोक्षार्थी ब्रह्मभूतोऽभवत्प्रभुः
 तेषां ययातिः पंचानां महाबलपराक्रमः ६३
 देवयानीमुशनसः सुतां भार्यामवाप सः
 शर्मिष्ठामासुरीं चैव तनयां वृषपर्वणः ६४
 यदुं च तुर्वसुं चैव देवयानी व्यजायत
 तावुभौ शुभकर्माणौ स्तुतौ विद्याविशारदौ ६५
 द्रुह्यं चानुं च पूरुं च शर्मिष्ठा वार्षपर्वणी
 ययातये रथं तस्मै ददौ सुक्रः प्रतापवान् ६६

तोषितस्तेन विप्रेन्द्रः प्रीतः परमभास्वरम्
 सुसंगं कांचनं दिव्यमक्षये च महेषुधी ६७
 युक्तं मनोजवैरश्चैर्येन कन्यां समुद्रहन्
 स तेन रथमुख्येन षण्मासेनाजयन्महीम् ६८
 ययातिर्युधि दुर्धर्षो देवदानवमानुषैः
 भवभक्तस्तु पुण्यात्मा धर्मनिष्ठः समंजसः ६९
 यज्ञयाजी जितक्रोधः सर्वभूतानुकंपनः
 कौरवाणां च सर्वेषां स भवद्रथ उत्तमः ७०
 यावन्नरेन्द्रप्रवरः कौरवो जनमेजयः
 पूरोर्वशस्य राज्ञस्तु राज्ञः पारीक्षितस्य तु ७१
 जगाम स रथो नाशं शापाद्गर्गस्य धीमतः
 गर्गस्य हि सुतं बालं स राजा जनमेजयः ७२
 अक्रूरं हिंसयामास ब्रह्महत्यामवाप सः
 स लोहगंधी राजर्षिः परिधावन्नितस्ततः ७३
 पौरजानपदौस्त्यक्तो न लेभे शर्म कर्हिचित्
 ततः स दुःखसंतप्तो न लेभे संविदं क्वचित् ७४
 जगाम शौनकमृषिं शरण्यं व्यथितस्तदा
 इन्द्रेतिर्नाम विख्यातो योऽसौ मुनिरुदारधीः ७५
 याजयामास चेंद्रेतिस्तं नृपं जनमेजयम्
 अश्वमेधेन राजानं पावनार्थं द्विजोत्तमाः ७६
 स लोहगंधान्नमुक्त एनसा च महायशाः
 यज्ञस्यावभृथे मध्ये यातो दिव्यो रथः शुभः ७७
 तस्माद्दंशात्परिभ्रष्टो वसोश्चेदिपतेः पुनः
 दत्तः शक्रेण तुष्टेन लेभे तस्माद्बृहद्रथः ७८
 ततो हत्वा जरासंधं भीमस्तं रथमुत्तमम्
 प्रददौ वासुदेवाय प्रीत्या कौरवनंदनः ७९

सूत उवाच

अभ्यषिंचत्पुरुं पुत्रं ययातिर्नाहुषः प्रभुः
कृतोपकारस्तेनैव पुरुणा द्विजसत्तमाः ८०
अभिषेक्तुकामं च नृपं पुरुं पुत्रं कनीयसम्
ब्राह्मणप्रमुखा वर्णा इदं वचनमब्रुवन् ८१
कथं शुक्रस्य नप्तारं देवयान्याः सुतं प्रभो
ज्येष्ठं यदुमतिक्रम्य कनीयान्नाज्यमर्हति ८२
एते संबोधयामस्त्वां धर्मं च अनुपालय ८३

इति श्रीलिङ्गमहापुराणे पूर्वभागे षट्षष्टितमोऽध्यायः ६६

ययातिरुवाच

ब्राह्मणप्रमुखा वर्णाः सर्वे शृण्वन्तु मे वचः
ज्येष्ठं प्रति यथा राज्यं न देयं मे कथंचन १
मम ज्येष्ठेन यदुना नियोगो नानुपालितः
प्रतिकूलमतिश्चैव न स पुत्रः सतां मतः २
मातापित्रोर्वचनकृत्सद्भिः पुत्रः प्रशस्यते
स पुत्रः पुत्रवद्यस्तु वर्तते मातृपितृषु ३
यदुनाहमवज्ञातस्तथा तुर्वसुनापि च
द्रुह्येन चानुना चैव मय्यवज्ञा कृता भृशम् ४
पुरुणा च कृतं वाक्यं मानितश्च विशेषतः
कनीयान्मम दायादो जरा येन धृता मम ५
शुक्रेण मे समादिष्टा देवयान्याः कृते जरा
प्रार्थितेन पुनस्तेन जरा संचारिणी कृता ६
शुक्रेण च वरो दत्तः काव्येनोशनसा स्वयम्
पुत्रो यस्त्वानुवर्तेत स ते राज्यधरस्त्विति ७
भवंतोऽप्यनुजानंतु पूरू राज्येऽभिषिच्यते

प्रकृतय ऊचुः

यः पुत्रो गुणसंपन्नो मातापित्रोर्हितः सदा ८
सर्वमर्हति कल्याणं कनीयानपि स प्रभुः
अर्हः पूरुरिदं राज्यं यः सुतो वाक्यकृत्तव ९
वरदानेन शुक्रस्य न शक्यं कर्तुमन्यथा

सूत उवाच

एवं जानपदैस्तुष्टैरित्युक्तो नाहुषस्तदा १०
अभिषिच्य ततो राज्ये पूरुं स सुतमात्मनः
दिशि दक्षिणपूर्वस्यां तुर्वसुं पुत्रमादिशत् ११
दक्षिणायामथो राजा यदुं ज्येष्ठं न्ययोजयेत्
प्रतीच्यामुत्तरस्यां तु द्रुह्युं चानुं च तावुभौ १२
सप्तद्वीपां ययातिस्तु जित्वा पृथ्वीं ससागराम्
व्यभजच्च त्रिधा राज्यं पुत्रेभ्यो नाहुषस्तदा १३
पुत्रसंक्रामितश्रीस्तु हर्षनिर्भरमानसः
प्रीतिमानभवद्राजा भारमावेश्य बंधुषु १४
अत्र गाथा महाराज्ञा पुरा गीता ययातिना
याभिः प्रत्याहरेत्कामान्सर्वतोंगानि कूर्मवत् १५
ताभिरेव नरः श्रीमान्नान्यथा कर्मकोटिकृत्
न जातु कामः कामानामुपभोगेन शाम्यति १६
हविषा कृष्णवर्त्मैव भूय एवाभिवर्धते
यत्पृथिव्यां व्रीहियवं हिरण्यं पशवः स्त्रियः १७
नालमेकस्य तत्सर्वमिति मत्वा शमं व्रजेत्
यदा न कुरुते भावं सर्वभूतेषु पापकम् १८
कर्मण मनसा वाचा ब्रह्म संपद्यते तदा
यदा परान्न बिभेति परे चास्मान्न बिभ्यति १९
यदा न निन्देन्न द्वेष्टि ब्रह्म संपद्यते तदा

या दुस्त्यजा दुर्मतिभिर्या न जीर्यति जीर्यतः २०
 योसौ प्राणान्तिको रोगस्तां तृष्णां त्यजतः सुखम्
 जीर्यन्ति जीर्यतः केशा दन्ता जीर्यति जीर्यतः २१
 चक्षुः श्रोत्रे च जीर्येते तृष्णैका निरुपद्रवा
 जीर्यति देहिनः सर्वे स्वभावादेव नान्यथा २२
 जीविताशा धनाशा च जीयतोपि न जीर्यते
 यच्च कामसुखं लोके यच्च दिव्यं महत्सुखम् २३
 तृष्णाक्षयसुखस्यैतत्कलां नार्हति षोडशीम्
 एवमुक्त्वा स राजर्षिः सदारः प्राविशद्वनम् २४
 भृगुतुंगे तपस्त वा तत्रैव च महायशाः
 साधयित्वा त्वनशनं सदारः स्वर्गमाप्तवान् २५
 तस्य वंशास्तु पंचैते पुण्या देवर्षिसत्कृताः
 यैर्व्याप्ता पृथिवी कृत्स्ना सूर्यस्येव मरीचिभिः २६
 धनी प्रजावानायुष्मान्कीर्तिमांश्च भवेन्नरः
 ययातिचरितं पुण्यं पठञ्छृण्वंश्च बुद्धिमान् २७
 सर्वपापविनिर्मुक्तः शिवलोके महीयते २८

इति श्रीलिङ्गमहापुराणे पूर्वभागे सोमवंशे ययातिचरितं नाम
 सप्तषष्टितमोऽध्यायः ६७

सूत उवाच

यदोर्वंशं प्रवक्ष्यामि ज्येष्ठस्योत्तमतेजसः
 संक्षेपेणानुपूर्व्याञ्च गदतो मे निबोधत १
 यदोः पुत्रा बभूवुर्हि पञ्च देव सुतोपमाः
 सहस्रजित्सुतो ज्येष्ठः क्रोष्टुर्नीलोजको लघुः २
 सहस्रजित्सुतस्तद्वच्छतजिन्नाम पार्थिवः
 सुताः शतजितः ख्यातास्त्रयः परमकीर्तयः ३

हैहयश्च हयश्चैव राजा वेणुहयश्च यः
 हैहयस्य तु दायादो धर्म इत्यभिविश्रुतः ४
 तस्य पुत्रोभवद्विप्रा धर्म नेत्र इति श्रुतः
 धर्मनेत्रस्य कीर्तिस्तु संजयस्तस्य चात्मजः ५
 सञ्जयस्य तु दायादो महिष्मान्नाम धार्मिकः
 आसीन्महिष्मतः पुत्रो भद्रश्रेणयः प्रतापवान् ६
 भद्रश्रेणयस्य दायादो दुर्दमो नाम पार्थिवः
 दुर्दमस्य सुतो धीमान्धनको नाम विश्रुतः ७
 धनकस्य तु दायादाश्चत्वारो लोकसंमताः
 कृतवीर्यः कृताग्निश्च कृतवर्मा तथैव च ८
 कृतौजाश्च चतुर्थोभूत्कार्तवीर्यस्ततोर्जुनः
 जज्ञे बाहुसहस्रेण सप्तद्वीपेश्वरोत्तमः ९
 तस्य रामस्तदा त्वासीन्मृत्युनारायणात्मकः
 तस्य पुत्रशतान्यासन्पंच तत्र महारथाः १०
 कृतास्त्रा बलिनः शूरा धर्मात्मानो मनस्विनः
 शूरश्च शूरसेनश्च धृष्टः कृष्णस्तथैव च ११
 जयध्वजश्च राजासीदावन्तीनां विशां पतिः
 जयध्वजस्य पुत्रोभूत्तालजंघो महाबलः १२
 शतं पुत्रास्तु तस्येह तालजंघाः प्रकीर्तिताः
 तेषां ज्येष्ठो महावीर्यो वीतिहोत्रोऽभवन्नृपः १३
 वृषप्रभृतयश्चान्ये तत्सुताः पुण्यकर्मणः
 वृषो वंशकरस्तेषां तस्य पुत्रोभवन्मधुः १४
 मधोः पुत्रशतं चासीद्वृष्णिस्तस्य तु वंशभाक्
 वृष्णोस्तु वृष्णायः सर्वे माधोर्वै माधवाः स्मृताः
 यादवा यदुवंशेन निरुच्यन्ते तु हैहयाः १५
 तेषां पञ्च गणा ह्येते हैहयानां महात्मनाम् १६

वीतिहोत्राश्च हर्याता भोजाश्चावन्तयस्तथा
 शूरसेनास्तु विख्यातास्तालजंघास्तथैव च १७
 शूरश्च शूरसेनश्च वृषः कृष्णस्तथैव च
 जयध्वजः पंचमस्तु विख्याता हैहयोत्तमाः १८
 शूरश्च शूरवीरश्च शूरसेनस्य चानघाः
 शूरसेना इति ख्याता देशास्तेषां महात्मनाम् १९
 वीतिहोत्रसुतश्चापि विश्रुतोऽनर्त इत्युत
 दुर्जयः कृष्णपुत्रस्तु बभूवामित्रकर्शनः २०
 क्रोष्टुश्च शृणु राजर्षे वंशमुत्तमपौरुषम्
 यस्यान्वये तु संभूतो विष्णुर्वृष्णिकुलोद्बहः २१
 क्रोष्टोरेकोऽभवत्पुत्रो वृजिनीवान्महायशाः
 तस्य पुत्रोभवत्स्वाती कुशंकुस्तत्सुतोभवत् २२
 अथ प्रसूतिमिच्छन्वै कुशंकुः सुमहाबलः
 महाक्रतुभिरीजेसौ विविधैराप्तदक्षिणैः २३
 जज्ञे चित्ररथस्तस्य पुत्रः कर्मभिरन्वितः
 अथ चैत्ररथो वीरो यज्वा विपुलदक्षिणः २४
 शशबिंदुस्तु वै राजा अन्वयाद्ब्रतमुत्तमम्
 चक्रवर्ती महासत्त्वो महावीर्यो बहुप्रजाः २५
 शशबिंदोस्तु पुत्राणां सहस्राणामभूच्छतम्
 शंसंति तस्य पुत्राणामनंतकमनुत्तमम् २६
 अनंतकात्सुतो यज्ञो यज्ञस्य तनयो धृतिः
 उशनास्तस्य तनयः संप्राप्य तु महीमिमाम् २७
 आजहाराश्वमेधानां शतमुत्तमधार्मिकः
 स्मृतश्चोशनसः पुत्रः सितेषुर्नाम पार्थिवः २८
 मरुतस्तस्य तनयो राजर्षिर्वंशवर्धनः
 वीरः कंबलबर्हिस्तु मरुस्तस्यात्मजः स्मृतः २९

पुत्रस्तु रुक्मकवचो विद्वान्कंबलबर्हिषः
 निहत्य रुक्मकवचो वीरान्कवचिनो रणे ३०
 धन्विनो विशितैर्बाणैरवाप श्रियमुत्तमाम्
 अश्वमेधे तु धर्मात्मा ऋत्विग्भ्यः पृथिवीं ददौ ३१
 जज्ञे तु रुक्मकवचात्परावृत्परवीरहा
 जज्ञिरे पंच पुत्रास्तु महासत्त्वाः परावृतः ३२
 रुक्मेषुः पृथुरुक्मश्च ज्यामघः परिघं हरिः
 परिघं च हरिं चैव विदेहेषु पिता न्यसत् ३३
 रुक्मेषुरभवद्राजा पृथुरुक्मस्तदाश्रयात्
 तैस्तु प्रव्राजितो राजा ज्या मघोऽवसदाश्रमे ३४
 प्रशांतः स वनस्थोपि ब्राह्मणैरेव बोधितः
 जगाम धनुरादाय देशमन्यं ध्वजी रथी ३५
 नर्मदातीरमेकाकी केवलं भार्यया युतः
 ऋक्षवंतं गिरं गत्वा त्यक्तमन्यैरुवास सः ३६
 ज्यामघस्याभवद्भार्या शैब्या शीलवती सती
 सा चैव तपसोग्रेण शैब्या वै संप्रसूयत ३७
 सुतं विदर्भं सुभगा वयःपरिणता सती
 राजपुत्रसुतायां तु विद्वांसौ क्रथकैशिकौ ३८
 पुत्रौ विदर्भराजस्य शूरौ रणविशारदौ
 रोमपादस्तृतीयश्च बभ्रुस्तस्यात्मजः स्मृतः ३९
 सुधृतिस्तनयस्तस्य विद्वान्परमधार्मिकः
 कौशिकस्तनयस्तस्मात्तस्माच्चैद्यान्वयः स्मृतः ४०
 क्रथो विदर्भस्य सुतः कुंतिस्तस्यात्मजोऽभवत्
 कुंतेर्वृतस्ततो जज्ञे रणधृष्टः प्रतापवान् ४१
 रणधृष्टस्य च सुतो निधृतिः परवीरहा
 दशार्हो नैधृतो नाम्ना महारिगणसूदनः ४२

दशार्हस्य सुतो व्याप्तो जीमूत इति तत्सुतः
 जीमूतपुत्रो विकृतिस्तस्य भीमरथः सुतः ४३
 अथ भीमरथस्यासीत्पुत्रो नवरथः किल
 दानधर्मरतो नित्यं सत्यशीलपरायणः ४४
 तस्य चासीद्दृढरथः शकुनिस्तस्य चात्मजः
 तस्मात्करंभः संभूतो देवरातोऽभवत्ततः ४५
 देवरातादभूद्राजा देवरातिर्महायशाः
 देवगर्भोपमो जज्ञे यो देवक्षत्रनामकः ४६
 देवक्षत्रसुतः श्रीमान् मधुर्नाम महायशाः
 मधूनां वंशकृद्राजा मधोस्तु कुरुवंशकः ४७
 कुरुवंशादनुस्तस्मात्पुरुत्वान्पुरुषोत्तमः
 अंशुर्जज्ञे च वैदर्भ्या भद्रवत्यां पुरुत्वतः ४८
 ऐक्ष्वाकीमवहद्द्व्यांशुः सत्त्वस्तस्मादजायत
 सत्त्वात्सर्वगुमोपेतः सात्त्वतः कुलवर्धनः ४९
 ज्यामघस्य मया प्रोक्ता सृष्टिर्वै विस्तरेण वः
 यः पठेच्छृणुयाद्वापि निसृष्टिं ज्यामघस्य तु ५०
 प्रजीवत्येति वै स्वर्गं राज्यं सौख्यं च विंदति ५१
 इति श्रीलिङ्गमहापुराणे पूर्वभागे वंशानुवर्णनं
 नामाष्टषष्टितमोऽध्यायः ६८

सूत उवाच

सात्त्वतः सत्यसंपन्नः प्रजज्ञे चतुरः सुतान्
 भजनं भ्राजमानं च दिव्यं देवावृधं नृपम् १
 अंधकं च महाभागं वृष्णिं च यदुन्दनम्
 तेषां निसर्गाश्चतुरः शृणुध्वं विस्तरेण वै २
 संजय्यां भजनाच्चैव भ्राजमानाद्विजज्ञिरे

अयुतायुः शतायुश्च बलवान् हर्षकृत्स्मृतः ३
 तेषां देवावृधो राजा चचार परमं तपः
 पुत्रः सर्वगुणोपेतो मम भूयादिति स्मरन् ४
 तस्य बभ्रुरिति ख्यातः पुण्यश्लोको नृपोत्तमः
 अनुवंशपुराणज्ञा गायंतीति परिश्रुतम् ५
 गुणान्देवावृधस्याथ कीर्तयंतो महात्मनः
 यथैव शृणुमो दूरात्संपश्यामस्तथांतिकात् ६
 बभ्रुः श्रेष्ठो मनुष्याणां देवैर्देवावृधः समः
 पुरुषाः पंच षष्टिस्तु षट् सहस्राणि चाष्ट च ७
 येऽमृतत्वमनुप्राप्ता बभ्रुर्देवावृधादपि
 यज्वा दानमतिर्वीरो ब्रह्मण्यस्तु दृढव्रतः ८
 कीर्तिमांश्च महातेजाः सात्त्वतानां महारथः
 तस्यान्ववाये संभूता भोजा वै दैवतोपमाः ९
 गांधारी चैव माद्री च वृष्णिभार्ये बभूवतुः
 गांधारी जनयामास सुमित्रं मित्रनंदनम् १०
 माद्री लेभे च तं पुत्रं ततः सा देवमीढषम्
 अनमित्रं शिनिं चैव तावुभौ पुरुषोत्तमौ ११
 अनमित्रसुतो निघ्नो निघ्नस्य द्वौ बभूवतुः
 प्रसेनश्च महाभागः सत्राजिच्च सुतावुभौ १२
 तस्य सत्राजितः सूर्यः सखा प्राणसमोऽभवत्
 स्यमंतको नाम मणिर्दत्तस्तस्मै विवस्वता १३
 पृथिव्यां सर्वरत्नानामसौ राजाऽभवन्मणिः
 कदाचिन्मृगयां यातः प्रसेनेन सहैव सः १४
 वधं प्राप्तो सहायश्च सिंहादेव सुदारुणात्
 अथ पुत्रः शिनेर्जज्ञे कनिष्ठाद्वृष्णिनंदनात् १५
 सत्यवाक् सत्यसंपन्नः सत्यकस्तस्य चात्मजः

सात्यकिर्युयुधानस्तु शिनेर्नप्ता प्रतापवान् १६
 असंगो युयुधानस्य कुणिस्तस्य सुतोऽभवत्
 कुणेर्युगंधरः पुत्रः शैनेया इति कीर्तिताः १७
 माद्र्याः सुतस्य संजज्ञे सुतो वाष्णिर्युधाजितः
 श्वफल्क इति विख्यातस्त्रैलोक्यहितकारकः १८
 श्वफल्कश्च महाराजो धर्मात्मा यत्र वर्तते
 नास्ति व्याधिभयं तत्र नावृष्टिभयमप्युत १९
 श्वफल्कः काशिराजस्य सुतां भार्यामवाप सः
 गांदिनीं नाम काश्यो हि ददौ तस्मै स्वकन्यकाम् २०
 सा मातुरुदरस्था वै बहून्वर्षगणान्किल
 वसन्ती न च संजज्ञे गर्भस्था तां पिताऽब्रवीत् २१
 जायस्व शीघ्रं भद्रं ते किमर्थं चाभितिष्ठसि
 प्रोवाच चैनं गर्भस्था सा कन्या गांदिनी तदा २२
 वर्षत्रयं प्रतिदिनं गामेकां ब्राह्मणाय तु
 यदि दद्यास्ततः कुक्षेर्निर्गमिष्याम्यहं पितः २३
 तथेत्युवाच तस्या वै पिता काममपूरयत्
 दाता शूरश्च यज्वा च श्रुतवानतिथिप्रियः २४
 तस्याः पुत्रः स्मृतोऽक्रूरः श्वफल्काद्भूरिदक्षिणः
 रत्ना कन्या च शैवस्य ह्यक्रूरस्तामवाप्तवान् २५
 अस्यामुत्पादयामास तनयांस्तान्निबोधत
 उपमन्युस्तथा मागुर्वृतस्तु जनमेजयः २६
 गिरिरक्षस्तथोपेक्षः शत्रुघ्नो योरिमर्दनः
 धर्मभृद्दृष्टधर्मा च गोधनोथ वरस्तथा २७
 आवाहप्रतिवाहौ च सुधारा च वरांगना
 अक्रूरस्योग्रसेन्यां तु पुत्रौ द्वौ कुलनन्दनौ २८
 देववानुपदेवश्च जज्ञाते देवसंमतौ

सुमित्रस्य सुतो जज्ञे चित्रकश्च महायशाः २६
चित्रकस्याभवन्पुत्रा विपृथुः पृथुरेव च
अश्वग्रीवः सुबाहुश्च सुधासूकगवेक्षणौ ३०
अरिष्टनेमिरश्वश्च धर्मो धर्मभृदेव च
सुभूमिर्बहुभूमिश्च श्रविष्ठाश्रवणे स्त्रियौ ३१
अंधकात्काश्यदुहिता लेभे च चतुरः सुतान्
कुकुरं भजमानं च शुचिं कंबलबर्हिषम् ३२
कुकुरस्य सुतो वृष्णिर्वृष्णेः शूरस्ततोऽभवत्
कपोतरोमातिबलस्तस्य पुत्रो विलोमकः ३३
तस्यासीत्तुंबुरुसखो विद्वान्पुत्रो नलः किल
ख्यायते स सुनाम्ना तु चंदनानकदुंदुभिः ३४
तस्मादप्यभिजित्पुत्र उत्पन्नोस्य पुनर्वसुः
अश्वमेधं स पुत्रार्थमाजहार नरोत्तमः ३५
तस्य मध्येतिरात्रस्य सदोमध्यात्समुत्थितः
ततस्तु विद्वान् सर्वज्ञो दाता यज्वा पुनर्वसुः ३६
तस्यापि पुत्रमिथुनं बभूवाभिजितः किल
आहुकश्चाहुकी चैव ख्यातौ कीर्तिमतां वरौ ३७
आहुकात्काश्यदुहितुर्द्वौ पुत्रौ संबभूवतुः
देवकश्चोग्रसेनश्च देवगर्भसमावुभौ ३८
देवकस्य सुता राज्ञो जज्ञिरे त्रिदशोपमाः
देववानुपदेवश्च सुदेवो देवरक्षितः ३९
तेषां स्वसारः सप्तासन् वसुदेवाय ता ददौ
वृषदेवोपदेवा च तथान्या देवरक्षिता ४०
श्रीदेवा शांतिदेवा च सहदेवा तथापरा
देवकी चापि तासां च वरिष्ठाऽभूत्सुमध्यमा ४१
नवोग्रसेनस्य सुतास्तेषां कंसस्तु पूर्वजः

तेषां पुत्राश्च पौत्रांश्च शतशोथ सहस्रशः ४२
 देवकस्य सुता पत्नी वसुदेवस्य धीमतः
 बभूव वंद्या पूज्या च देवैरपि पतिव्रता ४३
 रोहिणी च महाभागा पत्नी चानकदुंदुभेः
 पौरवी बाह्लिकसुता संपूज्यासीत्सुरैरपि ४४
 असूत रोहिणी रामं बलश्रेष्ठं हलायुधम्
 आश्रितं कंसभीत्या च स्वात्मानं शांततेजसम् ४५
 जाते रामेऽथ निहते षड्गर्भे चातिदक्षिणे
 वसुदेवो हरिं धीमान्देवक्यामुदपादयत् ४६
 स एव परमात्मासौ देवदेवो जनार्दनः
 हलायुधश्च भगवाननंतो रजतप्रभः ४७
 भृगुशापच्छलेनैव मानयन्मानुषीं तनुम्
 बभूव तस्यां देवक्यां वासुदेवो जनार्दनः ४८
 उमादेहसमुद्भूता योगनिद्रा च कौशिकी
 नियोगाद्देवदेवस्य यशोदातनया ह्यभूत् ४९
 सा चैव प्रकृतिः साक्षात्सर्वदेवनमस्कृता
 पुरुषो भगवान्कृष्णो धर्ममोक्षफलप्रदः ५०
 तां कन्यां जगृहे रक्षन्कंसात्स्वस्यात्मजं तदा
 चतुर्भुजं विशालाक्षं श्रीवत्सकृतलांछनम् ५१
 शंखचक्रगदापद्मं धारयंतं जनार्दनम्
 यशोदायै प्रदत्त्वा तु वसुदेवश्च बुद्धिमान् ५२
 दत्त्वैनं नंदगोपस्य रक्षतामिति चाब्रवीत्
 रक्षकं जगतां विष्णुं स्वेच्छया धृतविग्रहम् ५३
 प्रसादाच्चैव देवस्य शिवस्यामिततेजसः
 रामेण सार्धं तं दत्त्वा वरदं परमेश्वरम् ५४
 भूभारनिग्रहार्थं च ह्यवतीर्णं जगद्गुरुम्

अतो वै सर्वकल्याणं यादवानां भविष्यति ५५
 अयं स गर्भो देवक्या यो नः क्लेश्यान्हरिष्यति
 उग्रसेनात्मजायाथ कंसायानकदुंदुभिः ५६
 निवेदयामास तदा जातां कन्यां सुलक्षणाम्
 अस्यास्तवाष्टमो गर्भो देवक्याः कंस सुव्रत ५७
 मृत्युरेव न संदेह इति वाणी पुरातनी
 ततस्तां हंतुमारेभे कंसः सोल्लंघ्य चांबरम् ५८
 उवाचाष्टभुजा देवी मेघगंभीरया गिरा
 रक्षस्व तत्स्वकं देहमायातो मृत्युरेव ते ५९
 रक्षमाणस्य देहस्य मायावी कंसरूपिणः
 किं कृतं दुष्कृतं मूर्ख जातः खलु तवांतकृत् ६०
 देवक्याः स भयात्कंसो जघानैवाष्टमं त्विति
 स्मरन्ति विहितो मृत्युर्देवक्यास्तनयोऽष्टमः ६१
 यस्तत्प्रकृतौ यत्नो भोजस्यासीद्वृथा हरेः
 प्रभावान्मुनिशार्दूलास्तया चैव जडीकृतः ६२
 कंसोपि निहतस्तेन कृष्णेनाक्लिष्टकर्मणा
 निहता बहवश्चान्ये देवब्राह्मणघातिनः ६३
 तस्य कृष्णस्य तनयाः प्रद्युम्नप्रमुखास्तथा
 बहवः परिसंख्याताः सर्वे युद्धविशारदाः ६४
 कृष्णपुत्राः समाख्याताः कृष्णेन सदृशाः सुताः
 पुत्रेष्वेतेषु सर्वेषु चारुदेषणादयो हरेः ६५
 विशिष्टा बलवंतश्च रौक्मिण्यारिसूदनाः
 षोडशस्त्रीसहस्राणि शतमेकं तथाधिकम् ६६
 कृष्णस्य तासु सर्वासु प्रिया ज्येष्ठा च रुक्मिणी
 तथा द्वादशवर्षाणि कृष्णेनाक्लिष्टकर्मणा ६७
 उष्यता वायुभक्षेण पुत्रार्थं पूजितो हरः

चारुदेषणः सुचारुश्च चारुवेषो यशोधरः ६८
 चारुश्रवाश्चारुयशाः प्रद्युम्नः सांब एव च
 एते लब्धास्तु कृष्णेन शूलपाणिप्रसादतः ६९
 तान् दृष्ट्वा तनयान्वीरान् रौक्मिणेयांश्च रुक्मिणीम्
 जांबवत्यब्रवीत्कृष्णं भार्या कृष्णस्य धीमतः ७०
 मम त्वं पुंडरीकाक्ष विशिष्टं गुणवत्तरम्
 सुरेशसंमितं पुत्रं प्रसन्नो दातुमर्हसि ७१
 जांबवत्या वचः श्रुत्वा जगन्नाथस्ततो हरिः
 तपस्तप्तुं समारेभे तपोनिधिरनिंदितः ७२
 सोऽथ नारायणः कृष्णः शंखचक्रगदाधरः
 व्याघ्रपादस्य च मुनेर्गत्वा चैवाश्रमोत्तमम् ७३
 ऋषिं दृष्ट्वा त्वंगिरसं प्रणिपत्य जनार्दनः
 दिव्यं पाशुपतं योगं लब्धवांस्तस्य चाज्ञया ७४
 प्रलुप्तश्मश्रुकेशश्च घृताक्तो मुंजमेखली
 दीक्षितो भगवान्कृष्णस्तताप च परंतपः ७५
 ऊर्ध्वबाहुर्निरालंबः पादांगुष्ठाग्रधिष्ठितः
 फलाम्ब्वनिलभोजी च ऋतुत्रयमधोक्षजः ७६
 तपसा तस्य संतुष्टो ददौ रुद्रो बहून् वरान्
 सांबं जांबवतीपुत्रं कृष्णाय च महात्मने ७७
 तथा जांबवती चैव सांबं भार्या हरेः सुतम्
 प्रहर्षमतुलं लेभे लब्ध्वादित्यं यथादितिः ७८
 बाणस्य च तदा तेन च्छेदितं मुनिपुंगवाः
 भुजानां चैव साहस्रं शापाद्बुद्रस्य धीमतः ७९
 अथ दैत्यवधं चक्रे हलायुधसहायवान्
 तथा दुष्टक्षितीशानां लीलयैव रणाजिरे ८०
 स हत्वा देवसंभूतं नरकं दैत्यपुंगवम्

ब्राह्मणस्योर्ध्वचक्रस्य वरदानान्महात्मनः ८१
 स्वोपभोग्यानि कन्यानां षोडशातुलविक्रमः
 शताधिकानि जग्राह सहस्राणि महाबलः ८२
 शापव्याजेन विप्राणामुपसंहतवान् कुलम्
 संहत्य तत्कुलं चैव प्रभासेऽतिष्ठदच्युतः ८३
 तदा तस्यैव तु गतं वर्षाणामधिकं शतम्
 कृष्णस्य द्वारकायां वै जराक्लेशापहारिणः ८४
 विश्वामित्रस्य कण्वस्य नारदस्य च धीमतः
 शापं पिंडारकेऽरक्षद्वचो दुर्वाससस्तदा ८५
 त्यक्त्वा च मानुषं रूपं जरकास्त्रच्छलेन तु
 अनुगृह्य च कृष्णोपि लुब्धकं प्रययौ दिवम् ८६
 अष्टावक्रस्य शापेन भार्याः कृष्णस्य धीमतः
 चौरैश्चापहताः सर्वास्तस्य मायाबलेन च ८७
 बलभद्रोपि संत्यज्य नागो भूत्वा जगाम च
 महिष्यस्तस्य कृष्णस्य रुक्मिणीप्रमुखाः शुभाः ८८
 सहाग्निं विविशुः सर्वाः कृष्णेनावलिष्टकर्मणा
 रेवती च तथा देवी बलभद्रेण धीमता ८९
 प्रविष्टा पावकं विप्राः सा च भर्तृपथं गता
 प्रेतकार्यं हरेः कृत्वा पार्थः परमवीर्यवान् ९०
 रामस्य च तथान्येषां वृष्णीनामपि सुव्रतः
 कंदमूलफलैस्तस्य बलिकार्यं चकार सः ९१
 द्रव्याभावात्स्वयं पार्थो भ्रातृभिश्च दिवं गतः
 एवं संक्षेपतः प्रोक्तः कृष्णस्याक्लिष्टकर्मणः ९२
 प्रभावो विलयश्चैव स्वेच्छयैव महात्मनः
 इत्येतत्सोमवंशानां नृपाणां चरितं द्विजाः ९३
 यः पठेच्छृणुयाद्वापि ब्राह्मणान् श्रावयेदपि

स याति वैष्णवं लोकं नात्र कार्या विचारणा ६४

इति श्रीलिङ्गमहापुराणे पूर्वभागे सोमवंशानुकीर्तनं

नामैकोनसप्ततितमोऽध्यायः ६६

ऋषय ऊचुः

आदिसर्गस्त्वया सूत सूचितो न प्रकाशितः

सांप्रतं विस्तरेणैव वक्तुमर्हसि सुव्रत १

सूत उवाच

महेश्वरो महादेवः प्रकृतेः पुरुषस्य च

परत्वे संस्थितो देवः परमात्मा मुनीश्वराः २

अव्यक्तं चेश्वरात्तस्मादभवत्कारणं परम्

प्रधानं प्रकृतिश्चेति यदाहुस्तत्त्वचिंतकाः ३

गंधवर्णरसैर्हीनं शब्दस्पर्शविवर्जितम्

अजरं ध्रुवमक्षय्यं नित्यं स्वात्मन्यवस्थितम् ४

जगद्योनिं महाभूतं परं ब्रह्म सनातनम्

विग्रहः सर्वभूतानामीश्वराज्ञाप्रचोदितम् ५

अनाद्यंतमजं सूक्ष्मं त्रिगुणं प्रभवान्ययम्

अप्रकाशमविज्ञेयं ब्रह्माग्रे समवर्तत ६

अस्यात्मना सर्वमिदं व्याप्तं त्वासीच्छिवेच्छया

गुणसाम्ये तदा तस्मिन्नविभागे तमोमये ७

सर्गकाले प्रधानस्य क्षेत्रज्ञाधिष्ठितस्य वै

गुणभावाद्ब्रह्मज्यमानो महान्प्रादुर्बभूव ह ८

सूक्ष्मेण महता चाथ अव्यक्तेन समावृतम्

सत्त्वोद्रिक्तो महानग्रे सत्तामात्रप्रकाशकः ९

मनो महांस्तु विज्ञेयमेकं तत्कारणं स्मृतम्

समुत्पन्नं लिङ्गमात्रं क्षेत्रज्ञाधिष्ठितं हि तत् १०

धर्मादीनि च रूपाणि लोकतत्त्वार्थहेतवः
 महान् सृष्टिं विकुरुते चोद्यमानः सिसृक्षया ११
 मनो महान्मतिर्ब्रह्म पूर्बुद्धिः ख्यातिरीश्वरः
 प्रज्ञा चितिः स्मृतिः संविद्विश्वेशश्चेति स स्मृतः १२
 मनुते सर्वभूतानां यस्माच्चेष्टा फलं ततः
 सौक्ष्म्यात्तेन विभक्तं तु येन तन्मन उच्यते १३
 तत्त्वानामग्रजो यस्मान्महांश्च परिमाणतः
 विशेषेभ्यो गुणेभ्योपि महानिति ततः स्मृतः १४
 बिभर्ति मानं मनुते विभागं मन्यतेपि च
 पुरुषो भोगसंबन्धात्तेन चासौ मतिः स्मृतः १५
 बृहत्त्वात् बृंहणत्वाच्च भावानां सकलाश्रयात्
 यस्माद्धारयते भावान्ब्रह्म तेन निरुच्यते १६
 यः पूरयति यस्माच्च कृत्स्नान्देवाननुग्रहैः
 नयते तत्त्वभावं च तेन पूरिति चोच्यते १७
 बुध्यते पुरुषश्चात्र सर्वान् भावान् हितं तथा
 यस्माद्बोधयते चैव बुद्धिस्तेन निरुच्यते १८
 ख्यातिः प्रत्युपभोगश्च यस्मात्संवर्तते ततः
 भोगस्य ज्ञाननिष्ठत्वात्तेन ख्यातिरिति स्मृतः १९
 ख्यायते तद्गुणैर्वापि ज्ञानादिभिरनेकशः
 तस्माच्च महतः संज्ञा ख्यातिरित्यभिधीयते २०
 साक्षात्सर्वं विजानाति महात्मा तेन चेश्वरः
 यस्माज्ज्ञानानुगश्चैव प्रज्ञा तेन स उच्यते २१
 ज्ञानादीनि च रूपाणि बहुकर्मफलानि च
 चिनोति यस्माद्भोगार्थं तेनासौ चितिरुच्यते २२
 वर्तमानव्यतीतानि तथैवानागतान्यपि
 स्मरते सर्वकार्याणि तेनासौ स्मृतिरुच्यते २३

कृत्स्नं च विंदते ज्ञानं यस्मान्माहात्म्यमुत्तमम्
 तस्माद्द्विदेविदेशैव संविदित्यभिधीयते २४
 विद्यतेपि च सर्वत्र तस्मिन्सर्वं च विंदति
 तस्मात्संविदिति प्रोक्तो महद्भिर्मुनिसत्तमाः २५
 जानातेर्ज्ञानमित्याहुर्भगवान् ज्ञानसंनिधिः
 बंधनादिपरीभावादीश्वरः प्रोच्यते बुधैः २६
 पर्यायवाचकैः शब्दैस्तत्त्वमाद्यमनुत्तमम्
 व्याख्यातं तत्त्वभावज्ञैर्देवसद्भावचिंतकैः २७
 महान्सृष्टिं विकुरुते चोद्यमानः सिसृक्षया
 संकल्पोध्यवसायश्च तस्य वृत्तिद्वयं स्मृतम् २८
 त्रिगुणाद्रजसोद्रिक्तादहंकारस्ततोऽभवत्
 महता च वृतः सर्गो भूतादिर्बाह्यतस्तु सः २९
 तस्मादेव तमोद्रिक्तादहंकारादजायत
 भूततन्मात्रसर्गस्तु भूतादिस्तामसस्तु सः ३०
 भूतादिस्तु विकुर्वाणः शब्दमात्रं ससर्ज ह
 आकाशं सुषिरं तस्मादुत्पन्नं शब्दलक्षणम् ३१
 आकाशं शब्दमात्रं तु स्पर्शमात्रं समावृणोत्
 वायुश्चापि विकुर्वाणो रूपमात्रं ससर्ज ह ३२
 ज्योतिरुत्पद्यते वायोस्तद्रूप गुणमुच्यते
 स्पर्शमात्रस्तु वै वायू रूपमात्रं समावृणोत् ३३
 ज्योतिश्चापि विकुर्वाणं रसमात्रं ससर्ज ह
 संभवन्ति ततो ह्यापस्ता वै सर्वरसात्मिकाः ३४
 रसमात्रास्तु ता ह्यापो रूपमात्रोग्निरावृणोत्
 आपश्चापि विकुर्वत्यो गंधमात्रं ससर्जिरे ३५
 संघातो जायते तस्मात्तस्य गंधो गुणो मतः
 तस्मिंस्तस्मिंश्च तन्मात्रं तेन तन्मात्रता स्मृता ३६

अविशेषवाचकत्वादविशेषास्ततस्तु ते
 प्रशांतघोरमूढत्वादविशेषास्ततः पुनः ३७
 भूततन्मात्रसर्गोयं विज्ञेयस्तु परस्परम्
 वैकारिकादहंकारात्सत्त्वोद्रिक्तात्तु सात्त्विकात् ३८
 वैकारिकः ससर्गस्तु युगपत्संप्रवर्तते
 बुद्धीन्द्रियाणि पंचैव पंच कर्मेन्द्रियाणि च ३९
 साधकानीन्द्रियाणि स्युर्देवा वैकारिका दश
 एकादशं मनस्तत्र स्वगुणेनोभयात्मकम् ४०
 श्रोत्रं त्वक् चक्षुषी जिह्वा नासिका चैव पंचमी
 शब्दादीनामवाप्त्यर्थं बुद्धियुक्तानि तानि वै ४१
 पादौ पायुरुपस्थश्च हस्तौ वाग्दशमी भवेत्
 गतिर्विसर्गो ह्यानंदः शिल्पं वाक्यं च कर्म तत् ४२
 आकाशं शब्दमात्रं च स्पर्शमात्रं समाविशत्
 द्विगुणस्तु ततो वायुः शब्दस्पर्शात्मकोऽभवत् ४३
 रूपं तथैव विशतः सद्बदस्पर्शगुणावुभौ
 त्रिगुणस्तु ततस्त्वग्निः सशब्दस्पर्शरूपवान् ४४
 सशब्दस्पर्शरूपं च रसमात्रं समाविशत्
 तस्माच्चतुर्गुणा आपो विज्ञेयास्तु रसात्मिकाः ४५
 शब्दस्पर्शं च रूपं च रसो वै गंधमाविशत्
 संगता गंधमात्रेण आविशंतो महीमिमाम् ४६
 तस्मात्पंचगुणा भूमिः स्थूला भूतेषु शस्यते
 शांता घोराश्च मूढाश्च विशेषास्तेन ते स्मृताः ४७
 परस्परानुप्रवेशाद्धारयन्ति परस्परम्
 भूमेरन्तस्त्विदं सर्वं लोकालोकाचलावृतम् ४८
 विशेषाश्चेन्द्रियग्राह्या नियतत्वाच्च ते स्मृताः
 गुणं पूर्वस्य सर्गस्य प्राप्नुवंत्युत्तरोत्तराः ४९

तेषां यावच्च तद्यच्च यच्च तावद्गुणं स्मृतम्
 उपलभ्याप्सु वै गंधं केचिद्ब्रूयुरपां गुणम् ५०
 पृथिव्यामेव तं विद्यादपां वायोश्च संश्रयात्
 एते सप्त महात्मानो ह्यन्योन्यस्य समाश्रयात् ५१
 पुरुषाधिष्ठितत्वाच्च अव्यक्तानुग्रहेण च
 महादयो विशेषांता ह्यण्डमुत्पादयन्ति ते ५२
 एककालसमुत्पन्न जलबुद्बुदवच्च तत्
 विशेषेभ्योरण्डमभवन्महत्तदुदकेशयम् ५३
 अद्भिर्दशगुणाभिस्तु बाह्यतोण्डं समावृतम्
 आपो दशगुणेनैतास्तेजसा बाह्यतो वृताः ५४
 तेजो दशगुणेनैव वायुना बाह्यतो वृतम्
 वायुर्दशगुणेनैव बाह्यतो नभसा वृतः ५५
 आकाशेनावृतो वायुः खं तु भूतादिनावृतम्
 भूतादिर्महता चापि अव्यक्तेनावृतो महान् ५६
 शर्वश्चाण्डकपालस्थो भवश्चांभसि सुव्रताः
 रुद्रोऽग्निमध्ये भगवानुग्रो वायौ पुनः स्मृतः ५७
 भीमश्चावनिमध्यस्थो ह्यहंकारे महेश्वरः
 बुद्धौ च भगवानीशः सर्वतः परमेश्वरः ५८
 एतैरावरणैरंडं सप्तभिः प्राकृतैर्वृतम्
 एता आवृत्य चान्योन्यमष्टौ प्रकृतयः स्थिताः ५९
 प्रसर्गकाले स्थित्वा तु ग्रसन्त्येताः परस्परम्
 एवं परस्परोत्पन्ना धारयन्ति परस्परम् ६०
 आधाराधेयभावेन विकारास्ते विकारिषु
 महेश्वरः परोव्यक्तादण्डमव्यक्तसंभवम् ६१
 अंडाज्जज्ञे स एवेशः पुरुषोर्कसमप्रभः
 तस्मिन्कार्यस्य करणं संसिद्धं स्वेच्छयैव तु ६२

स वै शरीरी प्रथमः स वै पुरुष उच्यते
 तस्य वामाङ्गजो विष्णुः सर्वदेवनमस्कृतः ६३
 लक्ष्म्या देव्या ह्यभूदेव इच्छया परमेष्ठिनः
 दक्षिणाङ्गभवो ब्रह्मा सरस्वत्या जगद्गुरुः ६४
 तस्मिन्नडे इमे लोका अंतर्विश्वमिदं जगत्
 चन्द्रादित्यौ सनक्षत्रौ सग्रहौ सह वायुना ६५
 लोकालोकद्वयं किञ्चिदंडे ह्यस्मिन्समर्पितम्
 यत्तु सृष्टौ प्रसंख्यातं मया कालान्तरं द्विजाः ६६
 एतत्कालान्तरं ज्ञेयमहर्वै पारमेश्वरम्
 रात्रिश्चैतावती ज्ञेया परमेशस्य कृत्स्नशः ६७
 अहस्तस्य तु या सृष्टिः रात्रिश्च प्रलयः स्मृतः
 नाहस्तु विद्यते तस्य न रात्रिरिति धारयेत् ६८
 उपचारस्तु क्रियते लोकानां हितकाम्यया
 इन्द्रियाणीन्द्रियार्थाश्च महाभूतानि पञ्च च ६९
 तस्मात्सर्वाणि भूतानि बुद्धिश्च सह दैवतैः
 अहस्तिष्ठन्ति सर्वाणि परमेशस्य धीमतः ७०
 अहरंते प्रलीयंते रात्र्यंते विश्वसंभवः
 स्वात्मन्यवस्थिते व्यक्ते विकारे प्रतिसंहते ७१
 साधर्म्येणावतिष्ठेते प्रधानपुरुषावुभौ
 तमःसत्त्वरजोपेतौ समत्वेन व्यवस्थितौ ७२
 अनुपृक्तावभूतांतावोतप्रोतौ परस्परम्
 गुणसाम्ये लयो ज्ञेयो वैषम्ये सृष्टिरुच्यते ७३
 तिले यथा भवेत्तैलं घृतं पयसि वा स्थितम्
 तथा तमसि सत्त्वे च रजस्यनुसृत जगत् ७४
 उपास्य रजनीं कृत्स्नां परां माहेश्वरीं तथा
 अर्हमुखे प्रवृत्तश्च परः प्रकृतिसंभवः ७५

क्षोभयामास योगेन परेण परमेश्वरः
 प्रधानं पुरुषं चैव प्रविश्य स महेश्वरः ७६
 महेश्वरात्त्रयो देवा जज्ञिरे जगदीश्वरात्
 शाश्वताः परमा गुह्याः सर्वात्मानः शरीरिणः ७७
 एत एव त्रयो देवा एत एव त्रयो गुणाः
 एत एव त्रयो लोका एत एव त्रयोग्रयः ७८
 परस्पराश्रिता ह्येते परस्परमनुव्रताः
 परस्परेण वर्तते धारयन्ति परस्परम् ७९
 अन्योन्यमिथुना ह्येते अन्योन्यमुपजीविनः
 क्षणं वियोगो न ह्येषां न त्यजन्ति परस्परम् ८०
 ईश्वरस्तु परो देवो विष्णुश्च महतः परः
 ब्रह्मा च रजसा युक्तः सर्गादौ हि प्रवर्तते ८१
 परः स पुरुषो ज्ञेयः प्रकृतिः सा परा स्मृता ८२
 अधिष्ठिता सा हि महेश्वरेण प्रवर्तते चोद्यमने समन्तात्
 अनुप्रवृत्तस्तु महांस्तदेनां चिरस्थिरत्वाद्विषयं श्रियः स्वयम् ८३
 प्रधानगुणवैषम्यात्सर्गकालः प्रवर्तते
 ईश्वराधिष्ठितात्पूर्वं तस्मात्सदसदात्मकात् ८४
 संसिद्धः कार्यकरणे रुद्रश्चाग्रे ह्यवर्तत
 तेजसाप्रतिमो धीमानव्यक्तः संप्रकाशकः ८५
 स वै शरीरी प्रथमः स वै पुरुष उच्यते
 ब्रह्मा च भगवांस्तस्माच्चतुर्वक्त्रः प्रजापतिः ८६
 संसिद्धः कार्यकरणे तथा वै समवर्तत
 एक एव महादेवस्त्रिधैवं स व्यवस्थितः ८७
 अप्रतीपेन ज्ञानेन ऐश्वर्येण समन्वितः
 धर्मेण चाप्रतीपेन वैराग्येण च तेऽन्विताः ८८
 अव्यक्ताज्जायते तेषां मनसा यद्यदीहितम्

वशीकृतत्वात्त्रैगुण्यं सापेक्षत्वात्स्वभावतः ८६
 चतुर्मुखस्तु ब्रह्मत्वे कालत्वे चान्तिकः स्मृतः
 सहस्रमूर्धा पुरुषस्त्रोऽवस्थाः स्वयंभुवः ९०
 ब्रह्मत्वे सृजते लोकान्कालत्वे संक्षिपत्यपि
 पुरुषत्वे ह्युदासीनस्त्रोऽवस्थाः प्रजापतेः ९१
 ब्रह्मा कमलगर्भाभो रुद्रः कालाग्निसन्निभः
 पुरुषः पुंडरीकाक्षो रूपं तत्परमात्मनः ९२
 एकधा स द्विधा चैव त्रिधा च बहुधा पुनः
 महेश्वरः शरीराणि करोति विकरोति च ९३
 नानाकृतिक्रियारूपनामवंति स्वलीलया
 महेश्वरः शरीराणि करोति विकरोति च ९४
 त्रिधा यद्वर्तते लोके तस्मात्त्रिगुण उच्यते
 चतुर्धा प्रविभक्तत्वाच्चतुर्व्यूहः प्रकीर्तितः ९५
 यदाप्नोति यदादत्ते यच्चात्ति विषयानयम्
 यच्चास्य सततं भावस्तस्मादात्मा निरुच्यते ९६
 ऋषिः सर्वगतत्वाच्च शरीरी सोस्य यत्प्रभुः
 स्वामित्वमस्य यत्सर्वं विष्णुः सर्वप्रवेशनात् ९७
 भगवान् भगवद्भावाग्निर्मलत्वाच्छिवः स्मृतः
 परमः संप्रकृष्टत्वादवनादोमिति स्मृतः ९८
 सर्वज्ञः सर्वविज्ञानात्सर्वः सर्वमयो यतः
 त्रिधा विभज्य चात्मानं त्रैलोक्यं संप्रवर्तते ९९
 सृजते ग्रसते चैव रक्षते च त्रिभिः स्वयम्
 आदित्वादादिदेवोसावजातत्वादजः स्मृतः १००
 पाति यस्मात्प्रजाः सर्वाः प्रजापतिरिति स्मृतः
 देवेषु च महान्देवो महादेवस्ततः स्मृतः १०१
 सर्वगत्वाच्च देवानामवश्यत्वाच्च ईश्वरः

बृहत्त्वाच्च स्मृतो ब्रह्मा भूतत्वाद्भूत उच्यते १०२
 क्षेत्रज्ञः क्षेत्रविज्ञानादेकत्वात्केवलः स्मृतः
 यस्मात्पुर्यां स शेते च तस्मात्पूरुष उच्यते १०३
 अनादित्वाच्च पूर्वत्वात्स्वयंभूरिति संस्मृतः
 याज्यत्वादुच्यते यज्ञः कविर्विक्रांतदर्शनात् १०४
 क्रमणः क्रमणीयत्वात्पालकश्चापि पालनात्
 आदित्य संज्ञः कपिलो ह्यग्रजोग्निरिति स्मृतः १०५
 हिरण्यमस्य गर्भोभूद्धिरण्यस्यापि गर्भजः
 तस्माद्धिरण्यगर्भत्वं पुराणेऽस्मिन्निरुच्यते १०६
 स्वयंभुवोपि वृत्तस्य कालो विश्वात्मनस्तु यः
 न शक्यः परिसंख्यातुमपि वर्षशतैरपि १०७
 कालसंख्याविवृत्तस्य परार्धो ब्रह्मणः स्मृतः
 तावच्छेषोस्य कालोन्यस्तस्यांते प्रतिसृज्यते १०८
 कोटिकोटिसहस्राणि अहर्भूतानि यानि वै
 समतीतानि कल्पानां तावच्छेषाः परे तु ये
 यस्त्वयं वर्तते कल्पो वाराहस्तं निबोधत १०९
 प्रथमः सांप्रतस्तेषां कल्पोयं वर्तते द्विजाः
 यस्मिन्स्वायंभुवाद्यास्तु मनवस्ते चदुर्दश ११०
 अतीता वर्तमानाश्च भविष्या ये च वै पुनः
 तैरियं पृथिवी सर्वा सप्तद्वीपा सपर्वता १११
 पूर्णं युगसहस्रं वै परिपाल्या महेश्वरैः
 प्रजाभिस्तपसा चैव तेषां शृणुत विस्तरम् ११२
 मन्वंतरेण चैकेन सर्वाण्येवांतराणि च
 कथितानि भविष्यन्ति कल्पः कल्पेन चैव हि ११३
 अतीतानि च कल्पानि सोदर्काणि सहान्वयैः
 अनागतेषु तद्वच्च तर्कः कार्यो विजानता ११४

आपो ह्यग्रे समभवन्नष्टे च पृथिवीतले
 शांततरैकनीरेस्मिन्न प्राज्ञायत किञ्चन ११५
 एकार्णवे तदा तस्मिन्नष्टे स्तावरजंगमे
 तदा भवति वै ब्रह्मा सहस्राक्षः सहस्रपात् ११६
 सहस्रशीर्षा पुरुषो रुक्मवर्णस्त्वतीन्द्रियः
 ब्रह्मा नारायणाख्यस्तु सुष्वाप सलिले तदा ११७
 सत्त्वोद्रेकात्प्रबुद्धस्तु शून्यं लोकमुदैक्षत
 इमं चोदाहरन्त्यत्र श्लोकं नारायणं प्रति ११८
 आपो नाराश्च सूनव इत्यपां नाम शुश्रुमः
 आपूर्य ताभिरयनं कृतवानात्मनो यतः ११९
 अप्सु शेते यतस्तस्मात्ततो नारायणः स्मृतः
 चतुर्युगसहस्रस्य नैशं कालमुपास्यतः १२०
 शर्वर्यन्ते प्रकुरुते ब्रह्मत्वं सर्गकारणात्
 ब्रह्मा तु सलिले तस्मिन्वायुर्भूत्वा समाचरत् १२१
 निशायामिव खद्योतः प्रावृट्काले ततस्तु सः
 ततस्तु सलिले तस्मिन् विज्ञायांतर्गतां महीम् १२२
 अनुमानादसं मूढो भूमेरुद्धरणं पुनः
 अकरोत्स तनूमन्यां कल्पादिषु यथापुरा १२३
 ततो महात्मा भगवान्दिव्यरूपमचिंतयत्
 सलिलेनाप्लुतां भूमिं दृष्ट्वा स तु समंततः १२४
 किंनु रूपमहं कृत्वा उद्धरेयं महीमिमाम्
 जलक्रीडानुसदृशं वाराहं रूपमाविशत् १२५
 अधृष्यं सर्वभूतानां वाङ्मयं ब्रह्मसंज्ञितम्
 पृथिव्युद्धरणार्थाय प्रविवेश रसातलम् १२६
 अब्धिः संछादितां भूमिं स तामाशु प्रजापतिः
 उपगम्योज्जहारैनामापश्चापि समाविशत् १२७

सामुद्रा वै समुद्रेषु नादेयाश्च नदीषु च
रसातलतले मग्नां रसातलपुटे गताम् १२८
प्रभुर्लोकहितार्थाय दंष्ट्रयाभ्युज्जहार गाम्
ततः स्वस्थानमानीय पृथिवीं पृथिवीधरः १२९
मुमोच पूर्ववदसौ धारयित्वा धराधरः
तस्योपरि जलौघस्य महती नौरिव स्थिता १३०
तत्समा ह्युरुदेहत्वान्न मही याति संप्लवम्
तत उत्क्षिप्त तां देवो जगतः स्थापनेच्छया १३१
पृथिव्याः प्रविभागाय मनश्चक्रेम्बुजेक्षणः
पृथिवीं च समां कृत्वा पृथिव्यां सोचिनोद्विरीन् १३२
प्राक्सर्गे दह्यमाने तु तदा संवर्तकाग्निना
तेनाग्निना विशीर्णास्ते पर्वता भूरिविस्तराः १३३
शैत्यादेकार्णवे तस्मिन् वायुना तेन संहताः
निषिक्ता यत्रयत्रासंस्तत्रतत्राचलाभवन् १३४
तदाचलत्वादचलाः पर्वभिः पर्वताः स्मृताः
गिरयो हि निगीर्णत्वाच्छयानत्वाच्छिलोच्चयाः १३५
ततस्तेषु विकीर्णेषु कोटिशो हि गिरिष्वथ
विश्वकर्मा विभजते कल्पादिषु पुनःपुनः १३६
ससमुद्रामिमां पृथ्वीं सप्तद्वीपां सपर्वताम्
भूराद्यांश्च तुरो लोकान्पुनः सोथ व्यकल्पयत् १३७
लोकान्प्रकल्पायत्वाथ प्रजासर्गं ससर्ज ह
ब्रह्मा स्वयंभूर्भगवान्सिसृक्षुर्विविधाः प्रजाः १३८
ससर्ज सृष्टिं तद्रूपां कल्पादिषु यथापुरा
तस्याभिध्यायतः सर्गं तथा वै बुद्धिपूर्वकम् १३९
बुद्ध्याश्च समकाले वै प्रादुर्भूतस्तमोमयः
तमोमोहो महामोहस्तामिस्रश्चांधसंज्ञितः १४०

अविद्या पंचपर्वेषा प्रादुर्भूता महात्मनः
 पंचधावस्थितः सर्गो ध्यायतः सोभिमानिनः १४१
 संवृतस्तमसा चैव बीजांकुरवदावृतः
 बहिरन्तश्चाप्रकाशस्तब्धो निःसंज्ञ एव च १४२
 यस्मात्तेषां वृता बुद्धिर्दुःखानि करणानि च
 तस्मात्ते संवृतात्मानो नगा मुख्याः प्रकीर्तिताः १४३
 मुख्यसर्गं तथाभूतं दृष्ट्वा ब्रह्मा ह्यसाधकम्
 अप्रसन्नमनाः सोथ ततो न्यं सो ह्यमन्यत १४४
 तस्याभिध्यायतश्चैव तिर्यक्स्रोता ह्यवर्तत
 तस्मात्तिर्यक्प्रवृत्तः स तिर्यक्स्रोतास्ततः स्मृतः १४५
 पश्चादयस्ते विख्याता उत्पथग्राहिणो द्विजाः
 तस्याभिध्यायतो न्यं वै सात्त्विकः समवर्तत १४६
 ऊर्ध्वस्रोतास्तृतीयस्तु स वै चोर्ध्वं व्यवस्थितः
 यस्मात्प्रवर्तते चोर्ध्वमूर्ध्वस्रोतास्ततः स्मृतः १४७
 ते सुखप्रीतिबहुला बहिरन्तश्च संवृताः
 प्रकाशा बहिरन्तश्च ऊर्ध्वस्रोतोभवाः स्मृताः १४८
 ते सत्त्वस्य च योगेन सृष्टाः सत्त्वोद्भवाः स्मृताः
 ऊर्ध्वस्रोतास्तृतीयो वै देवसर्गस्तु स स्मृतः १४९
 प्रकाशाद्बहिरन्तश्च ऊर्ध्वस्रोतोद्भवाः स्मृताः
 ते ऊर्ध्वस्रोतसो ज्ञेयास्तुष्टात्मानो बुधैः स्मृताः १५०
 ऊर्ध्वस्रोतस्सु सृष्टेषु देवेषु वरदः प्रभुः
 प्रीतिमानभवद्ब्रह्मा ततो न्यं सोभ्यमन्यत १५१
 ससर्ज सर्गमन्यं हि साधकं प्रभुरीश्वरः
 ततोभिध्यायतस्तस्य सत्याभिध्ययिनस्तदा १५२
 प्रादुरासीत्तदा व्यक्तादर्वाक्स्रोतास्तु साधकः
 यस्मादर्वाक् न्यवर्तत ततोर्वाक्स्रोतसस्तु ते १५३

ते च प्रकाशबहुलास्तमःपृक्ता रजोधिकाः
 तस्मात्ते दुःखबहुला भूयोभूयश्च कारिणः १५४
 संवृता बहिरन्तश्च मनुष्याः साधकाश्च ते
 लक्ष्णैस्तारकाद्यैस्ते ह्यष्टधा तु व्यवस्थिताः १५५
 सिद्धात्मानो मनुष्यास्ते गंधर्वसहधर्मिणः
 इत्येष तैजसः सर्गो ह्यर्वाक्स्रोतः प्रकीर्तितः १५६
 पंचमोनुग्रहः सर्गश्चतुर्धा तु व्यवस्थितः
 विपर्ययेण शक्त्या च सिद्ध्या तुष्ट्या तथैव च १५७
 स्थावरेषु विपर्यासस्तिर्यग्योनिषु शक्तितः
 सिद्धात्मानो मनुष्यास्तु ऋषिदेवेषु कृत्स्नशः १५८
 इत्येष प्राकृतः सर्गो वैकृतोऽनवमः स्मृतः
 भूतादिकानां भूतानां षष्ठः सर्गः स उच्यते १५९
 निवृत्तं वर्तमानं च तेषां जानन्ति वै पुनः
 भूतादिकानां भूतानां सप्तमः सर्ग एव च १६०
 तेऽपरिग्राहिणः सर्वे संविभागरताः पुनः
 स्वादनाश्चाप्यशीलाश्च ज्ञेया भूतादिकाश्च ते १६१
 विपर्ययेण भूतादिरशक्त्या च व्यवस्थितः
 प्रथमो महतः सर्गो विज्ञेयो ब्रह्मणः स्मृतः १६२
 तन्मात्राणां द्वितीयस्तु भूतसर्गः स उच्यते
 वैकारिकस्तृतीयस्तु सर्ग ऐन्द्रियकः स्मृतः १६३
 इत्येष प्राकृतः सर्गः संभूतो बुद्धिपूर्वकः
 मुख्यसर्गश्चतुर्थश्च मुख्या वै स्थावराः स्मृताः १६४
 ततोर्वाक्स्रोतसां सर्गः सप्तमः स तु मानुषः
 अष्टमोऽनुग्रहः सर्गः सात्त्विकस्तामसश्च सः १६५
 पंचैते वैकृताः सर्गाः प्राकृतास्तु त्रयः स्मृताः
 प्राकृतो वैकृतश्चैव कौमारो नवमः स्मृतः १६६

अबुद्धिपूर्वकाः सर्गाः प्राकृतास्तु त्रय स्मृताः
 बुद्धिपूर्वं प्रवर्तन्ते षट् पुनर्ब्रह्मणस्तु ते १६७
 विस्तरानुग्रहः सर्गः कीर्त्यमानो निबोधत
 चतुर्धावस्थितः सोथ सर्वभूतेषु कृत्स्नशः १६८
 इत्येते प्राकृताश्चैव वैकृताश्च नवस्मृताः
 परस्परानुरक्ताश्च कारणैश्च बुधैः स्मृताः १६९
 अग्रे ससर्ज वै ब्रह्मा मानसानात्मनः समान्
 ऋभुः सनत्कुमारश्च द्वावेतावूर्ध्वरेतसौ १७०
 पूर्वोत्पन्नौ पुरा तेभ्यः सर्वेषामपि पूर्वजौ
 व्यतीते त्वष्टमे कल्पे पुराणौ लोकसाक्षिणौ १७१
 तौ वाराहे तु भूलोके तेजः संचिप्य धिष्ठितौ
 तावुभौ मोक्षकर्माणावारोप्यात्मानमात्मनि १७२
 प्रजां धर्मं च कामं च त्यक्त्वा वैराग्यमास्थितौ
 यथोत्पन्नस्तथैवेह कुमारः स इहोच्यते १७३
 तस्मात्सनत्कुमारेति नामास्येह प्रकीर्तितम्
 सनदं सनकं चैव विद्वांसं च सनातनम् १७४
 विज्ञानेन निवृत्तास्ते व्यवर्तत महौजसः
 संबुद्धाश्चैव नानात्वे अप्रवृत्ताश्च योगिनः १७५
 असृष्ट्वैव प्रजासर्गं प्रतिसर्गं गताः पुनः
 ततस्तेषु व्यतीतेषु ततो न्यान्साधकान्सुतान् १७६
 मानसानसृजद्ब्रह्मा पुनः स्थानाभिमानिनः
 आभूतसंप्लवावस्था यैरियं विधृता मही १७७
 आपोग्निं पृथिवीं वायुमंतरिक्षं दिवं तथा
 समुद्रांश्च नदीश्चैव तथा शैलवनस्पतीन् १७८
 ओषधीनां तथात्मानो वल्लीनां वृक्षवीरुधाम्
 लताः काष्ठाः कलाश्चैव मुहूर्ताः संधिरात्र्यहान् १७९

अर्धमासांश्च मासांश्च अयनाब्दयुगानि च
 स्थानाभिमानिनः सर्वे स्थानारख्याश्चैव ते स्मृताः १८०
 देवानृषींश्च महतो गदतस्तान्निबोधत
 मरीचिभृग्वंगिरसं पुलस्त्यं पुलहं क्रतुम् १८१
 दक्षमत्रिं वसिष्ठं च सोसृजन्मानसान्नव
 नव ब्रह्माण इत्येते पुराणे निश्चयं गताः १८२
 तेषां ब्रह्मात्मकानां वै सर्वेषां ब्रह्मवादिनाम्
 स्थानानि कल्पयामास पूर्ववत्पद्मसंभवः १८३
 ततोसृजच्च संकल्पं धर्मं चैव सुखावहम्
 सोसृजद्वयवसायात्तु धर्मं देवो महेश्वरः १८४
 संकल्पं चैव संकल्पात्सर्वलोकपितामहः
 मानसश्च रुचिर्नाम विजज्ञे ब्रह्मणः प्रभोः १८५
 प्राणाद्ब्रह्मासृजदक्षं चक्षुर्भ्यां च मरीचिनम्
 भृगुस्तु हृदयाज्ज्ञे ऋषिः सलिलजन्मनः १८६
 शिरसोद्गिरसश्चैव श्रोत्रादत्रिं ततासृजत्
 पुलस्त्यं च तथोदानाद्द्वयानाच्च पुलहं पुनः १८७
 समानजो वसिष्ठश्च अपानान्निर्ममे क्रतुम्
 इत्येते ब्रह्मणः पुत्रा दिव्या एकादश स्मृताः १८८
 धर्मादयः प्रथमजाः सर्वे ते ब्रह्मणः सुताः
 भृग्वादयस्तु ते सृष्टा नवैते ब्रह्मवादिनः १८९
 गृहमेधिनः पुराणास्ते धर्मस्तैः संप्रवर्तितः
 तेषां द्वादश ते वंशा दिव्या देवगुणान्विताः १९०
 क्रियावंतः प्रजावंतो महर्षिभिरलंकृताः
 ऋभुः सनत्कुमारश्च द्वावेतावूर्ध्वरितसौ १९१
 पूर्वोत्पन्नौ परं तेभ्यः सर्वेषामपि पूर्वजौ
 व्यतीते त्वष्टमे कल्पे पुराणौ लोकसाक्षिणौ १९२

विराजेतामुभौ लोके तेजः संचिप्य धिष्ठितौ
 तावुभौ योगकर्माणावारोप्यात्मानमात्मनि १६३
 प्रजां धर्मं च कामं च त्यक्त्वा वैराग्यमास्थितौ
 यथोत्पन्नः स एवेह कुमारः स इहोच्यते १६४
 तस्मात्सनत्कुमारेति नामास्येह प्रतिष्ठितम्
 ततोभिध्यायतस्तस्य जज्ञिरे मानसाः प्रजाः १६५
 तच्छरीरसमुत्पन्नैः कार्यैस्तैः कारणैः सह
 क्षेत्रज्ञाः समवर्तत गात्रेभ्यस्तस्य धीमतः १६६
 ततो देवासुरपितृन्मानुषांश्च चतुष्टयम्
 सिसृक्षुरंभास्येतानि स्वमात्मानमयूयुजत् १६७
 ततस्तु युञ्जतस्तस्य तमोमात्रसमुद्भवम्
 समभिध्यायतः सर्गं प्रयत्नेन प्रजापतेः १६८
 ततोस्य जघनात्पूर्वमसुरा जज्ञिरे सुताः
 असुः प्राणः स्मृतो विप्रास्तञ्जन्मानस्ततोसुराः १६९
 यथा सृष्टासुराः सर्वे तां तनुं स व्यपोहत
 सापविद्धा तनुस्तेन सद्यो रात्रिरजायत २००
 सा तमोबहुला यस्मात्ततो रात्रिर्नियामिका
 आवृतास्तमसा रात्रौ प्रजास्तस्मात्स्वपन्त्युत २०१
 सृष्ट्वासुरांस्ततः सो वै तनुमन्यामगृह्णत
 अव्यक्तां सत्त्वबहुलां ततस्तां सोभ्यपूजयत् २०२
 ततस्तां युञ्जस्तस्य प्रियमासीत्प्रजापतेः
 ततो मुखात्समुत्पन्ना दीव्यतस्तस्य देवताः २०३
 यतोस्य दीव्यतो जातास्तेन देवाः प्रकीर्तिताः
 धातुर्दिविति यः प्रोक्तः क्रीडायां स विभाव्यते २०४
 यस्मात्तस्य तु दीव्यंतो जज्ञिरे तेन देवताः
 देवान्सृष्ट्वाथ देवेशस्तनुमन्यामपद्यत २०५

उत्सृष्टा सा तनुस्तेन सद्योहः समजायत
 तस्मादहो धर्मयुक्तं देवताः समुपासते २०६
 सत्त्वमात्रात्मिकामेव ततोऽन्यां सोभ्यमन्यत
 पितृवन्मन्यमानस्य पुत्रांस्तान्ध्यायतः प्रभोः २०७
 पितरो ह्युपपक्षाभ्यां रात्र्यहोरंतरेभवन्
 तस्मात्ते पितरो देवाः पितृत्वं तेन तेषु तत् २०८
 यया सृष्टास्तु पितरस्तनुं तां स व्यपोहत
 सापविद्धा तनुस्तेन सद्यः संध्या व्यजायत २०९
 यस्मादहर्देवतानां रात्रिर्या सासुरी स्मृता
 तयोर्मध्ये तु पैत्री या तनुः सा तु गरीयसी २१०
 तस्माद्देवासुराः सर्वे ऋषयो मानवास्तथा
 उपासंते मुदायुक्ता रात्र्यहोर्मध्यमां तनुम् २११
 ततो ह्यन्यां पुनर्ब्रह्मा तनुं वै समगृह्णत
 रजोमात्रात्मिकायां तु मनसा सोसृजत्प्रभुः २१२
 रजः प्रियांस्ततः सोथ मानसानसृजत्सुतान्
 मनस्विनस्ततस्तस्य मानवा जज्ञिरे सुताः २१३
 सृष्ट्वा पुनः प्रजाश्चापि स्वां तनुं तामपोहत
 सापविद्धा तनुस्तेन ज्योत्स्ना सद्यस्त्वजायत २१४
 यस्माद्भवंति संहृष्टा ज्योत्स्नाया उद्भवे प्रजाः
 इत्येतास्तनवस्तेन ह्यपविद्धा महात्मना २१५
 सद्यो रात्र्यहनी चैव संध्या ज्योत्स्ना च जज्ञिरे
 ज्योत्स्ना संध्या अहश्चैव सत्त्वमात्रात्मिकं त्रयम् २१६
 तमोमात्रात्मिका रात्रिः सा वै तस्मान्निशात्मिका
 तस्माद्देवा दिवातन्वा तुष्ट्या सृष्टा मुखात्तु वै २१७
 यस्मात्तेषां दिवा जन्म बलिनस्तेन वै दिवा
 तन्वा ययासुरान् रात्रौ जघनादसृजत्प्रभुः २१८

प्राणेभ्यो निशिजन्मानो बलिनो निशि तेन ते
 एतान्येव भविष्याणां दंवानामसुरैः सह २१६
 पितृणां मानवानां च अतीतानागतेषु वै
 मन्वन्तरेषु सर्वेषु निमित्तानि भवन्ति हि २२०
 ज्योत्स्ना रात्र्यहनी संध्या चत्वार्यभांसि तानि वै
 भांति यस्मात्ततोभांसि शब्दोयं सुमनीषिभिः २२१
 भातिर्दीप्तौ निगदितः पुनश्चाथ प्रजापतिः
 सोऽम्भांस्येतानि सृष्ट्वा तु देवमानुषदानवान् २२२
 पितृंश्चैवासृजत्तन्वा आत्मना विविधान्पुनः
 तामुत्सृज्य तनुं ज्योत्स्नां ततो न्यां प्राप्य स प्रभुः २२३
 मूर्तिं तमोरजः प्रायां पुनरेवाभ्यपूजयत्
 अंधकारे क्षुधाविष्टांस्ततो न्यान्सोसृजत्प्रभुः २२४
 तेन सृष्टाः क्षुधात्मानो अंभांस्यादातुमुद्यताः
 अंभांस्येतानि रक्षाम उक्तवन्तस्तु तेषु ये २२५
 राक्षसा नाम ते यस्मात् क्षुधाविष्टा निशाचराः
 येषु ब्रुवन्त्यक्षमोम्भांसि तेषां हृष्टाः परस्परम् २२६
 तेन ते कर्मणा यक्षा गुह्यका गूढकर्मणा
 रक्षेति पालने चापि धातुरेषु विभाष्यते २२७
 एवं च यक्षतिर्धातुर्भक्षणे स निरुच्यते
 तं दृष्ट्वा ह्यप्रियेणास्य केशाः शीर्णास्तु धीमतः २२८
 ते शीर्णाश्चोत्थिता ह्यूर्ध्वं ते चैवारुरुधुः प्रभुम्
 हीनास्तच्छिरसो बाला यस्माच्चैवावसर्पिणः २२९
 व्यालात्मानः स्मृता बाला हीनत्वादहयः स्मृताः
 पतत्वात्पन्नगाश्चैव सर्पाश्चैवावसर्पणात् २३०
 तस्य क्रोधोद्भवो योसौ अग्निगर्भः सुदारुणः
 स तु सर्पान् सहोत्पन्नानाविवेश विषात्मकः २३१

सर्पान्सृष्ट्वा ततः क्रुद्धः क्रोधात्मानो विनिर्ममे
 वर्णेन कपिशेनोग्रास्ते भूताः पिशिताशनाः २३२
 भूतत्वात्ते स्मृता भूताः पिशाचाः पिशिताशनात्
 प्रसन्नं गायतस्तस्य गंधर्वा जज्ञिरे यदा २३३
 धयतीत्येष वै धातुः पानत्वे परिपठयते
 धयंतो जज्ञिरे वाचं गंधर्वास्तेन ते स्मृताः २३४
 अष्टस्वेतासु सृष्टासु देवयोनिषु स प्रभुः
 ततः स्वच्छंदतोन्यानि वयांसि वयसासृजत् २३५
 स्वच्छंदतः स्वच्छंदांसि वयसा च वयांसि च
 पशून्सृष्ट्वा स देवेशोऽसृजत्पक्षिगणानपि २३६
 मुखतोजाः ससर्जाथ वक्षसश्चावयोसृजत्
 गाश्चैवाथोदराद्ब्रह्मा पार्श्वाभ्यां च विनिर्ममे २३७
 पद्भ्यां चाश्वान् समातंगान् रासभानावयान्मृगान्
 उष्ट्रानश्वतरांश्चैव तथान्याश्चैव जातयः २३८
 ओषध्यः फलमूलिन्यो रोमभ्यस्तस्य जज्ञिरे
 एवं पश्वोषधीः सृष्ट्वायूयुजत्सोध्वरे प्रभुः २३९
 गौरजः पूरुषो मेषो ह्यश्वोश्चतरगर्दभौ
 एतान्ग्राम्यान्पशूनाहुरारण्यान्वै निबोधत २४०
 श्वापदो द्विखुरो हस्ती वानराः पक्षिपंचमाः
 आदकाः पशवः षष्ठाः सप्तमास्तु सरीसृपाः २४१
 महिषा गवयाक्षाश्च प्लवंगाः शरभा वृकाः
 सिंहस्तु सप्तमस्तेषामारण्याः पशवः स्मृताः २४२
 गायत्रं च ऋचं चैव त्रिवृत्साम रथंतरम्
 अग्निष्टोमं च यज्ञानां निर्ममे प्रथमान्मुखात् २४३
 यजूंषि त्रैष्टुभं छंदस्तोमं पंचदशं तथा
 वृहत्साम तथोक्थ्यं च दक्षिणादसृजन्मुखात् २४४

सामानि जगतीच्छंदस्तोमं सप्तदशं तथा
वैरूपमतिरात्रं च पश्चिमादसृजन्मुखात् २४५
एकविंशमथर्वाणमाप्तोर्या माणमेव च
अनुष्टुभं सवैराजमुत्तरादसृजन्मुखात् २४६
विद्युतोशनिमेषांश्च रोहितेंद्रधनूंषि च
तेजांसि च ससर्जादौ कल्पस्य भगवान्प्रभुः २४७
उच्चावचानि भूतानि गात्रेभ्यस्तस्य जज्ञिरे
ब्रह्मणस्तु प्रजासर्गं सृजतो हि प्रजापतेः २४८
सृष्ट्वा चतुष्टयं पूर्वं देवासुरनरान्पितृन्
ततोसृजत्स भूतानि स्थावराणि चराणि च २४९
यक्षान्पिशाचान् गंधर्वस्त्वथैवाप्सरसां गणान्
नरकिन्नररक्षांसि वयः पशुमृगोरगान् २५०
अव्ययं च व्ययं चापि यदिदं स्थाणुजंगमम्
तेषां वै यानि कर्माणि प्राक्सृष्ट्यां प्रतिपेदिरे २५१
तान्येव प्रतिपद्यंते सृज्यमानाः पुनः पुनः
हिंस्त्राहिंस्त्रे मृदुक्रूरे धर्माधर्मे नृतानृते २५२
तद्भ्राविताः प्रपद्यंते तस्मात्तत्तस्य रोचते
महाभूतेषु सृष्टेषु इंद्रियार्थेषु मूर्तिषु २५३
विनियोगं च भूतानां धातैव व्यादधात्स्वयम्
केचित्पुरुषकारं तु प्राहुः कर्म सुमानवाः २५४
दैवमित्यपरे विप्राः स्वभावं भूतचिंतकाः
पौरुषं कर्म दैवं च फलवृत्तिस्वभावतः २५५
न चैकं न पृथग्भावमधिकं न ततो विदुः
एतदेवं च नैकं च नामभेदेन नाप्युभे २५६
कर्मस्था विषमं ब्रूयुः सत्त्वस्थाः समदर्शनाः
नाम रूपं च भूतानां कृतानां च प्रपंचनम् २५७

वेदशब्देभ्य एवादौ निर्ममे स महेश्वरः
 ऋषीणां नामधेयानि याश्च वेदेषु वृत्तयः २५८
 शर्वर्यते प्रसूतानां तान्येवैभ्यो ददात्यजः
 एवंविधाः सृष्टयस्तु ब्रह्मणोव्यक्तजन्मनः २५९
 शर्वर्यते प्रदृश्यन्ते सिद्धिमाश्रित्य मानसीम्
 एवंभूतानि सृष्टानि स्थावराणि चराणि च २६०
 यदास्य ताः प्रजाः सृष्टा न व्यवर्धत सत्तमाः
 तमोमात्रावृतो ब्रह्मा तदा शोकेन दुःखितः २६१
 ततः स विदधे बुद्धिमर्थनिश्चयगामिनीम्
 अथात्मनि समद्राक्षीत्तमोमात्रां नियामिकाम् २६२
 रजः सत्त्वं परित्यज्य वर्तमानां स्वधर्मतः
 ततः स तेन दुःखेन दुःखं चक्रे जगत्पतिः २६३
 तमश्च व्यनुदत्पश्चाद्रजः सत्त्वं तमावृणोत्
 तत्तमः प्रतिनुन्नं वै मिथुनं समजायत २६४
 अधर्मस्तमसो जज्ञे हिंसा शोकादजायत
 ततस्तस्मिन्समुद्भूते मिथुने दारुणात्मिके २६५
 गतासुर्भगवानासीत्प्रीतिश्चैनमशिश्रियत्
 स्वां तनुं स ततो ब्रह्मा तामपोहत भास्वराम् २६६
 द्विधा कृत्वा स्वकं देहमर्धेन पुरुषोभवत्
 अर्धेन नारी सा तस्य शतरूपा व्यजायत २६७
 प्रकृतिं भूतधात्रिं तां कामाद्वै सृष्टवान्प्रभुः
 सा दिवं पृथिवीं चैव महिम्ना व्याप्यधिष्ठिता २६८
 ब्रह्मणः सा तनुः पूर्वा दिवमावृत्य तिष्ठति
 या त्वर्धात्सृजतो नारी शतरूपा व्यजायत २६९
 सा देवी नियुतं तप्त्वा तपः परमदुश्चरम्
 भर्तारं दीप्तयशसं पुरुषं प्रत्यपद्यत २७०

स वै स्वायंभुवः पूर्वं पुरुषो मनुरुच्यते
 तस्यैव सप्ततियुगं मन्वंतरमिहोच्यते २७१
 लेभे स पुरुषः पत्नीं शतरूपा मयोनिजाम्
 तथा सार्धं स रमते तस्मात्सा रतिरुच्यते २७२
 प्रथमः संप्रयोगात्मा कल्पादौ समपद्यत
 विराजमसृजद्ब्रह्मा सोभवत्पुरुषो विराट् २७३
 सम्राट् च शतरूपा वै वैराजः स मनुः स्मृतः
 स वैराजः प्रजासर्गं ससर्ज पुरुषो मनुः २७४
 वैराजात्पुरुषाद्वीराच्छतरूपा व्यजायत
 प्रियव्रतोत्तानपादौ पुत्रौ द्वौ लोकसंमतौ २७५
 कन्ये द्वे च महाभागे याभ्यां जाता इमाः प्रजाः
 देवी नाम तथाकूतिः प्रसूतिश्चैव ते उभे २७६
 स्वायंभुवः प्रसूतिं तु दक्षाय प्रददौ प्रभुः
 प्राणो दक्ष इति ज्ञेयः संकल्पो मनुरुच्यते २७७
 रुचेः प्रजापतेः सोथ आकूतिं प्रत्यपादयत्
 आकूत्यां मिथुनं जज्ञे मानसस्य रुचेः शुभम् २७८
 यज्ञश्च दक्षिणा चैव यमलौ संबभूवतुः
 यज्ञस्य दक्षिणायां तु पुत्रा द्वादश जज्ञिरे २७९
 यामा इति समाख्याता देवाः स्वायंभुवेंतरे
 एतस्य पुत्रा यज्ञस्य तस्माद्यामाश्च ते स्मृताः २८०
 अजितश्चैव शुक्रश्च गणौ द्वौ ब्रह्मणा कृतौ
 यामाः पूर्वं प्रजाता ये तेऽभवंस्तु दिवोकसः २८१
 स्वायंभुवसुतायां तु प्रसूत्यां लोकमातरः
 तस्यां कन्याश्चतुर्विंशद्दक्षस्त्वजनयत्प्रभुः २८२
 सर्वास्ताश्च महाभागाः सर्वाः कमललोचनाः
 भोगवत्यश्च ताः सर्वाः सर्वास्ता योगमातरः २८३

सर्वाश्च ब्रह्मवादिन्यः सर्वा विश्वस्य मातरः
 श्रद्धा लक्ष्मीर्धृतिस्तुष्टिः पुष्टिर्मेधा क्रिया तथा २८४
 बुद्धिर्लज्जा वपुः शांतिः सिद्धिः कीर्तिस्त्रयोदश
 पत्न्यर्थं प्रतिजग्राह धर्मो दाक्षायणीः प्रभुः २८५
 दाराण्येतानि वै तस्य विहितानि स्वयंभुवा
 ताभ्यः शिष्टा यवीयस्य एकादश सुलोचनाः २८६
 सती ख्यात्यथ संभूतिः स्मृतिः प्रीतिः क्षमा तथा
 संनतिश्चानसूया च ऊर्जा स्वाहा स्वधा तथा २८७
 तास्तथा प्रत्यपद्यंत पुनरन्ये महर्षयः
 रुद्रो भृगुर्मरिचिश्च अंगिराः पुलहः क्रतुः २८८
 पुलस्त्योत्रिर्वसिष्ठश्च पितरोग्निस्तथैव च
 सतीं भवाय प्रायच्छत् ख्यातिं च भृगवे ततः २८९
 मरीचये च संभूतिं स्मृतिमंगिरसे ददौ
 प्रीतिं चैव पुलस्त्याय क्षमां वै पुलहाय च २९०
 क्रतवे संनतिं नाम अनसूयां तथात्रये
 ऊर्जा ददौ वसिष्ठाय स्वाहामप्यग्रये ददौ २९१
 स्वधां चैव पितृभ्यस्तु तास्वपत्यानि बोधत
 एताः सर्वा महाभागाः प्रजास्वनुसृताः स्थिताः २९२
 मन्वंतरेषु सर्वेषु यावदाभूतसंप्लवम्
 श्रद्धा कामं विजज्ञे वै दर्पो लक्ष्मीसुतः स्मृतः २९३
 धृत्यास्तु नियमः पुत्रस्तुष्ट्याः संतोष एव च
 पुष्ट्या लोभः सुतश्चापि मेधापुत्रः श्रुतस्तथा २९४
 क्रियायामभवत्पुत्रो दंडः समय एव च
 बुद्ध्यां बोधः सुतस्तद्वत्प्रमादोप्युपजायत २९५
 लज्जायां विनयः पुत्रो व्यवसायो वसोः सुतः
 क्षेमः शांतिसुतश्चापि सुखं सिद्धेर्व्यजायत २९६

यशः कीर्तिसुतश्चापि इत्येते धर्मसूनवः
 कामस्य हर्षः पुत्रो वै देव्यां प्रीत्यां व्यजायत २६७
 इत्येष वै सुतोदर्कः सर्गो धर्मस्य कीर्तितः
 जज्ञे हिंसा त्वधर्माद्वै निकृतिं चानृतं सुतम् २६८
 निकृत्यां तु द्वयं जज्ञे भयं नरक एव च
 माया च वेदना चापि मिथुनद्वयमेतयोः २६९
 भूयो जज्ञेथ वै माया मृत्युं भूतापहारिणम्
 वेदनायाः सुतश्चापि दुःखं जज्ञे च रौरवः ३००
 मृत्योर्व्याधिजराशोकक्रोधासूयाश्च जज्ञिरे
 दुःखोत्तराः सुता ह्येते सर्वे चाधर्मलक्षणाः ३०१
 नैषां भार्यास्तु पुत्राश्च सर्वे ह्येते परिग्रहाः
 इत्येष तामसः सर्गो जज्ञे धर्मनियामकः ३०२
 प्रजाः सृजेति व्यादिष्टो ब्रह्मणा नीललोहितः
 सोभिध्याय सतीं भार्या निर्ममे ह्यात्मसंभवान् ३०३
 नाधिकान्न च हीनांस्तान्मानसानात्मनः समान्
 सहस्रं हि सहस्राणां सोसृजत्कृत्तिवाससः ३०४
 तुल्यानेवात्मनः सर्वान् रूपतेजोबलश्रुतैः
 पिंगलान्सनिषंगांश्च सकपर्दान्सलोहितान् ३०५
 विशिष्टान् हरिकेशांश्च दृष्टिघ्नांश्च कपालिनः
 महारूपान्विरूपांश्च विश्वरूपान्स्वरूपिणः ३०६
 रथिनश्चर्मिणश्चैव वर्मिणश्च वरूथिनः
 सहस्रशतबाहूँश्च दिव्यान्भौमांतरिक्षगान् ३०७
 स्थूलशीर्षानष्टदंष्ट्रान्द्विजिह्वांस्तांस्त्रिलोचनान्
 अन्नादान्पिशिताशांश्च आज्यपान्सोमपानपि ३०८
 मीढुषोतिकपालांश्च शितिकंठोर्ध्वरितसः
 हव्यादाज्छ्रुतधर्मांश्च धर्मिणो ह्यथ बर्हिणः ३०९

आसीनान्धावतश्चैव पंचभूतान्सहस्रशः
 अध्यापिनोध्यायिनश्च जपतो युंजतस्तथा ३१०
 धूमवंतो ज्वलंतश्च नदीमंतोतिदीप्तिनः
 वृद्धान्बुद्धिमतश्चैव ब्रह्मिष्ठाञ्शुभदर्शनान् ३११
 नीलग्रीवान्सहस्राक्षान्सर्वाश्चाथ क्षमाकरान्
 अदृश्यान्सर्वभूतानां महायोगान्महौजसः ३१२
 भ्रमंतोभिद्रवंतश्च प्लवंतश्च सहस्रशः
 अयातयामानसृजद्बुद्रानेतान् सुरोत्तमान् ३१३
 ब्रह्मा दृष्ट्वाब्रवीदेनं मास्त्राक्षीरीदृशीः प्रजाः
 स्रष्टव्या नात्मनस्तुल्याः प्रजा देव नमोस्तु ते ३१४
 अन्याः सृज त्वं भद्रं ते प्रजा वै मृत्युसंयुताः
 नारप्स्यंते हि कर्माणि प्रजावगतमृत्यवः ३१५
 एवमुक्तोऽब्रवीदेनं नाहं मृत्युजरान्विताः
 प्रजाः स्रक्ष्यामि भद्रं ते स्थितोहं त्वं सृज प्रजाः ३१६
 एते ये वै मया सृष्टा विरूपा नीललोहिताः
 सहस्राणां सहस्रं तु आत्मनो निस्सृताः प्रजाः ३१७
 एते देवा भविष्यंति रुद्रा नाम महाबलाः
 पृथिव्यामंतरिक्षे च दिक्षु चैव परिश्रिताः ३१८
 शतरुद्राः समात्मानो भविष्यंतीति याज्ञिकाः
 यज्ञभाजो भविष्यंति सर्वदेवगणैः सह ३१९
 मन्वंतरेषु ये देवा भविष्यंतीह भेदतः
 सार्धं तैरीज्यमानास्ते स्थास्यंतीहायुगक्षयात् ३२०
 एवमुक्तस्तदा ब्रह्मा महादेवेन धीमता
 प्रत्युवाच नमस्कृत्य हृष्यमाणः प्रजापतिः ३२१
 एवं भवतु भद्रं ते यथा ते व्याहृतं विभो
 ब्रह्मणा समनुज्ञाते तथा सर्वमभूत्किल ३२२

ततः प्रभृति देवेशो न चासूयत वै प्रजाः
 ऊर्ध्वरेताः स्थितः स्थाणुर्यावदाभूतसंप्लवम् ३२३
 यस्मादुक्तः स्थितोस्मीति तस्मात्स्थाणुरिति स्मृतः
 एष देवो महादेवः पुरुषोर्कसमद्युतिः ३२४
 अर्धनारीनरवपुस्तेजसा ज्वलनोपमः
 स्वेच्छयासौ द्विधाभूतः पृथक् स्त्री पुरुषः पृथक् ३२५
 स एवैकादशार्धेन स्थितोसौ परमेश्वरः
 तत्र या सा महाभागा शंकरस्यार्धकायिनी ३२६
 प्रागुक्ता तु महादेवी स्त्री सैवेह सती ह्यभूत्
 हिताय जगतां देवी दक्षेणाराधिता पुरा ३२७
 कार्यार्थं दक्षिणं तस्याः शुक्लं वामं तथासितम्
 आत्मानं विभजस्वेति प्रोक्ता देवेन शंभुना ३२८
 सा तथोक्ता द्विधाभूता शुक्ला कृष्णा च वै द्विजाः
 तस्या नामानि वक्ष्यामि शृण्वंतु च समाहिताः ३२९
 स्वाहा स्वधा महाविद्या मेधा लक्ष्मीः सरस्वती
 सती दाक्षायणी विद्या इच्छाशक्तिः क्रियात्मिका ३३०
 अपर्णा चैकपर्णा च तथा चैवैकपाटला
 उमा हैमवती चैव कल्याणी चैकमातृका ३३१
 ख्यातिः प्रज्ञा महाभागा लोके गौरीति विश्रुता
 गणांबिका महादेवी नंदिनी जातवेदसी ३३२
 एकरूपमथैतस्याः पृथग्देहविभावनात्
 सावित्री वरदा पुण्या पावनी लोकविश्रुता ३३३
 आज्ञा आवेशनी कृष्णा तामसी सात्त्विकी शिवा
 प्रकृतिर्विकृता रौद्री दुर्गा भद्रा प्रमाथिनी ३३४
 कालरात्रिर्महामाया रेवती भूतनायिका
 द्वापरांतविभागे च नामानीमानि सुव्रताः ३३५

गौतमी कौशिकी चार्या चंडी कात्यायनी सती
 कुमारी यादवी देवी वरदा कृष्णपिंगला ३३६
 बर्हिध्वजा शूलधरा परमा ब्रह्मचारिणी
 महेंद्रोपेंद्रभगिनी दृषद्वत्येकशूलधृक् ३३७
 अपराजिता बहुभुजा प्रगल्भा सिंहवाहिनी
 शुभादिदैत्यहंत्री च महामहिषमर्दिनी ३३८
 अमोघा विंध्यनिलया विक्रांता गणनायिका
 देव्या नामविकाराणि इत्येतानि यथाक्रमम् ३३९
 भद्रकाल्या मयोक्तानि सम्यक्फलप्रदानि च
 ये पठन्ति नरास्तेषां विद्यते न च पातकम् ३४०
 अरण्ये पर्वते वापि पुरे वाप्यथवा गृहे
 रक्षामेतां प्रयुंजीत जले वाथ स्थलेपि वा ३४१
 व्याघ्रकुंभीनचोरेभ्यो भयस्थाने विशेषतः
 आपत्स्वपि च सर्वासु देव्या नामानि कीर्तयेत् ३४२
 आर्यकग्रहभूतैश्च पूतनामातृभिस्तथा
 अभ्यर्दितानां बालानां रक्षामेतां प्रयोजयेत् ३४३
 महादेवीकले द्वे तु प्रज्ञा श्रीश्च प्रकीर्तिते
 आभ्यां देवीसहस्राणि यैर्व्याप्तमखिलं जगत् ३४४
 अनया देवदेवोसौ सत्या रुद्रो महेश्वरः
 आतिष्ठत्सर्वलोकानां हिताय परमेश्वरः ३४५
 रुद्रः पशुपतिश्चासीत्पुरा दग्धं पुरत्रयम्
 देवाश्च पशवः सर्वे बभूवुस्तस्य तेजसा ३४६
 यः पठेच्छृणुयाद्वापि आदिसर्गक्रमं शुभम्
 स याति ब्रह्मणो लोकं श्रावयेद्वा द्विजोत्तमान् ३४७
 इति श्रीलिङ्गमहापुराणे पूर्वभागे सृष्टिविस्तारो नाम
 सप्ततितमोऽध्यायः ७०

ऋषय ऊचुः

समासाद्विस्तराच्चैव सर्गः प्रोक्तस्त्वया शुभः
 कथं पशुपतिश्चासीत्पुरं दग्धुं महेश्वरः १
 कथं च पशवश्चासन्देवाः सब्रह्मकाः प्रभोः
 मयस्य तपसा पूर्वं सुदुर्गं निर्मितं पुरम् २
 हैमं च राजतं दिव्यमयस्मयमनुत्तमम्
 सुदुर्गं देवदेवेन दग्धमित्येव नः श्रुतम् ३
 कथं ददाह भगवान् भगनेत्रनिपातनः
 एकेनेषुनिपातेन दिव्येनापि तदा कथम् ४
 विष्णुनोत्पादितैर्भूतैर्न दग्धं तत्पुरत्रयम्
 पुरस्य संभवः सर्वो वरलाभः पुरा श्रुतः ५
 इदानीं दहनं सर्वं वक्तुमर्हसि सुव्रत
 तेषां तद्वचनं श्रुत्वा सूतः पौराणिकोत्तमः ६
 यथा श्रुतं तथा प्राह व्यासाद्विश्वार्थसूचकात्
 सूत उवाच
 त्रैलोक्यस्यास्य शापाद्धिमनोवाक्कायसंभवात् ७
 निहते तारके दैत्ये तारपुत्रे सबान्धवे
 स्कंदेन वा प्रयत्नेन तस्य पुत्रा महाबलाः ८
 विद्युन्माली तारकाक्षः कमलाक्षश्च वीर्यवान्
 तपस्तेपुर्महात्मानो महाबलपराक्रमाः ९
 तप उग्रं समास्थाय नियमे परमे स्थिताः
 तपसा कर्शयामासुर्देहान् स्वान्दानवोत्तमाः १०
 तेषां पितामहः प्रीतो वरदः प्रददौ वरम्
 दैत्या ऊचुः
 अवध्यत्वं च सर्वेषां सर्वभूतेषु सर्वदा ११
 सहिता वरयामासुः सर्वलोकपितामहम्

तानब्रवीत्तदा देवो लोकानां प्रभुरव्ययः १२
 नास्ति सर्वामरत्वं वै निवर्तध्वमतोसुराः
 अन्यं वृणीध्वं वै यादृशं संप्रोचते १३
 ततस्ते सहिता दैत्याः संप्रधार्य परस्परम्
 ब्रह्माणमब्रुवन्दैत्याः प्रणिपत्य जगद्गुरुम् १४
 वयं पुराणि त्रीण्येव समास्थाय महीमिमाम्
 विचरिष्याम लोकेश त्वत्प्रसादाञ्जगद्गुरो १५
 तथा वर्षसहस्रेषु समेष्यामः परस्परम्
 एकीभावं गमिष्यांति पुराणयेतानि चानघ १६
 समागतानि चैतानि यो हन्याद्भगवंस्तदा
 एकेनैवेषुणा देवः स नो मृत्युर्भविष्यति १७
 एवमस्त्विति तान्देवः प्रत्युक्त्वा प्राविशद्विवम्
 ततो मयः स्वतपसा चक्रे वीरः पुराणयथ १८
 कांचनं दिवि तत्रासीदंतरिक्षे च राजतम्
 आयसं चाभवद्भूमौ पुरं तेषां महात्मनाम् १९
 एकैकं योजनशतं विस्तारायामतः समम्
 कांचनं तारकाक्षस्य कमलाक्षस्य राजतम् २०
 विद्युन्मालेश्चायसं वै त्रिविधं दुर्गमुत्तमम्
 मयश्च बलवांस्तत्र दैत्यदानवपूजितः २१
 हैरण्ये राजते चैव कृष्णायसमये तथा
 आलयं चात्मनः कृत्वा तत्रास्ते बलवांस्तदा २२
 एवं बभूवुर्दैत्यानामतिदुर्गाणि सुव्रताः
 पुराणि त्रीणि विप्रेन्द्रास्त्रैलोक्यमिव चापरम् २३
 पुरत्रये तदा जाते सर्वे दैत्या जगत्त्रये
 पुरत्रयं प्रविश्यैव बभूवुस्ते बलाधिकाः २४
 कल्पद्रुमसमाकीर्णं गजवाजिसमाकुलम्

नानाप्रासादसंकीर्णं मणिजालैः समावृतम् २५
 सूर्यमंडलसंकाशैर्विमानैर्विश्वतोमुखैः
 पद्मरागमयैः सुभ्रैः शोभितं चंद्रसंनिभैः २६
 प्रासादैर्गोपुरैर्दिव्यैः कैलासशिखरोपमैः
 शोभितं त्रिपुरं तेषां पृथक्पृथगनुत्तमैः २७
 दिव्यस्त्रीभिः सुसंपूर्णं गंधर्वैः सिद्धचारणैः
 रुद्रालयैः प्रतिगृहं साग्निहोत्रैर्द्विजोत्तमाः २८
 वापीकूपतडागैश्च दीर्घिकाभिस्तु सर्वतः
 मत्तमातंगयूथैश्च तुरंगैश्च सुशोभनैः २९
 रथैश्च विविधाकारैर्विचित्रैर्विश्वतोमुखैः
 सभा प्रपादिभिश्चैव क्रीडास्थानैः पृथक्पृथक् ३०
 वेदाध्ययनशालाभिर्विविधाभिः समंततः
 अधृष्यं मनसाप्यन्यैर्मयस्यैव च मायया ३१
 पतिव्रताभिः सर्वत्र सेवितं मुनिपुंगवाः
 कृत्वापि सुमहत्पापामपापैः शंकरार्चनात् ३२
 दैत्यैश्चरैर्महाभागैः सदारैः ससुतैर्द्विजाः
 श्रौतस्मार्तार्थधर्मज्ञैस्तद्धर्मनिरतैः सदा ३३
 महादेवेतरं त्यक्त्वा देवं तस्यार्चनं स्थितैः
 व्यूढोरस्कैर्वृषस्कंधैः सर्वायुधधरैः सदा ३४
 सर्वदा क्षुधितैश्चैव दावाग्निसदृशेक्षणैः
 प्रशातैः कुपितैश्चैव कुब्जैर्वामनकैस्तथा ३५
 नीलोत्पल दलप्रख्यैर्नीलकुंचितमूर्धजैः
 नीलाद्रिमेरुसंकाशैर्नीरदोपमनिःस्वनैः
 मयेन रक्षितैः सर्वैः शिञ्जितैर्युद्धलालसैः ३६
 अथ समररतैः सदा समंताच्छिवपदपूजनया सुलब्धवीर्यैः
 रविमरुदमरेंद्रसन्निकाशैः सुरमथनैः सुदृढैः सुसेवितं तत् ३७

सेंद्रा देवा द्विजश्रेष्ठा द्रुमा दावाग्निना यथा
 पुरत्रयाग्निना दग्धा ह्यभवन्दैत्यवैभवात् ३८
 अथैवं ते तदा दग्धा देवा देवेश्वरं हरिम्
 अभिवंद्य तदा प्राहुस्तमप्रतिमवर्चसम् ३९
 सोपि नारायणः श्रीमान् चिंतयामास चेतसा
 किं कार्यं देवकार्येषु भगवानिति स प्रभुः ४०
 तदा सस्मार वै यज्ञं यज्ञमूर्तिर्जनार्दनः
 यज्वा यज्ञभुगीशानो यज्वनां फलदः प्रभुः ४१
 ततो यज्ञः स्मृतस्तेन देवकार्यार्थसिद्धये
 देवं ते पुरुषं चैव प्रणेमुस्तुष्टुवुस्तदा ४२
 भगवानपि तं दृष्ट्वा यज्ञं प्राह सनातनम्
 सनातनस्तदा सेन्द्रान्देवानालोक्य चाच्युतः ४३
 श्रीविष्णुरुवाच
 अनेनोपसदा देवा यजध्वं परमेश्वरम्
 पुरत्रयविनाशाय जगत्रयविभूतये ४४
 सूत उवाच
 अथ तस्य वचः श्रुत्वा देवदेवस्य धीमतः
 सिंहनादं महत्कृत्वा यज्ञेशं तुष्टुवुः सुराः ४५
 ततः संचिंत्य भगवान् स्वयमेव जनार्दनः
 पुनः प्राह स सर्वास्तांस्त्रिदशांस्त्रिदशेश्वरः ४६
 हत्वा दग्ध्वा च भूतानि भुक्त्वा चान्यायतोऽपि वा
 यजेद्यदि महादेवमपापो नात्र संशयः ४७
 अपापा नैव हंतव्याः पापा एव न संशयः
 हंतव्याः सर्वयत्नेन कथं वध्याः सुरोत्तमाः ४८
 असुरा दुर्मदाः पापा अपि देवैर्महाबलैः
 तस्मान्न वध्या रुद्रस्य प्रभावात्परमेष्ठिनः ४९

कोहं ब्रह्माथवा देवा दैत्या देवारिसूदनाः
 मुनयश्च महात्मानः प्रसादेन विना प्रभोः ५०
 यः सप्तविंशको नित्यः परात्परतरः प्रभुः
 विश्वामरेश्वरो वंद्यो विश्वाधारो महेश्वरः ५१
 स एव सर्वदेवेशः सर्वेषामपि शंकरः
 लीलया देवदैत्येंद्रविभागमकरोद्धरः ५२
 तस्यांशमेकं संपूज्य देवा देवत्वमागताः
 ब्रह्मा ब्रह्मत्वमा पन्नो ह्यहं विष्णुत्वमेव च ५३
 तमपूज्य जगत्यस्मिन् कः पुमान् सिद्धिमिच्छति
 तस्मात्तेनैव हंतव्या लिंगार्चनविधेर्बलात् ५४
 धर्मनिष्ठाश्च ते सर्वे श्रौतस्मार्तविधौ स्थिताः
 तथापि यजमानेन रौद्रेणोपसदा प्रभुम्
 रुद्रमिष्ट्वा यथान्यायं जेष्यामो दैत्यसत्तमान् ५५
 सतारकाक्षेण मयेन गुप्तं स्वस्थं च गुप्तं स्फटिकाभमेकम्
 को नाम हंतुं त्रिपुरं समर्थो मुक्त्वा त्रिनेत्रं भगवंतमेकम् ५६
 सूत उवाच
 एवमुक्त्वा हरिश्चेष्ट्वा यज्ञेनोपसदा प्रभुम्
 उपविष्टो ददर्शाथ भूतसंघान्सहस्रशः ५७
 शूलशक्तिगदाहस्तान् टंकोपलशिलायुधान्
 नानाप्रहरणोपेतान्नानावेषधरांस्तदा ५८
 कालाग्निरुद्रसंकाशान् कालरुद्रोपमांस्तदा
 प्राह देवो हरिः साक्षात्प्रणिपत्यस्थितान् प्रभुः ५९
 विष्णुरुवाच
 दग्ध्वा भित्त्वा च भुक्त्वा च गत्वा दैत्यपुरत्रयम्
 पुनर्यथागतं वीरा गंतुमर्हथ भूतये ६०
 ततः प्रणम्य देवेशं भूतसंघाः पुरत्रयम्

प्रविश्य नष्टास्ते सर्वे शलभा इव पावकम् ६१
 ततस्तु नष्टास्ते सर्वे भूता देवेश्वराज्ञया
 ननृतुर्मुमुदुश्चैव जगुर्दैत्याः सहस्रशः ६२
 तुष्टुवुर्देवदेवेशं परमात्मानमीश्वरम्
 ततः पराजिता देवा ध्वस्तवीर्याः क्षणेन तु ६३
 सेन्द्राः संगम्य देवेशमुपेन्द्रं धिष्ठिता भयात्
 तान्दृष्ट्वा चिंतयामास भगवान्पुरुषोत्तमः ६४
 किं कृत्यमिति संतप्तः संतप्तान्सेन्द्रकान्क्षणम्
 कथं तु तेषां दैत्यानां बलं हत्वा प्रयत्नतः ६५
 देवकार्यं करिष्यामि प्रसादात्परमेष्ठिनः
 पापं विचारतो नास्ति धर्मिष्ठानां न संशयः ६६
 तस्माद्दैत्या न वध्यास्ते भूतैश्चोपसदोद्भवैः
 पापं नुदति धर्मेण धर्मे सर्वं प्रतिष्ठितम् ६७
 धर्मादैश्वर्यमित्येषा श्रुतिरेषा सनातनी
 दैत्याश्चैते हि धर्मिष्ठाः सर्वे त्रिपुरवासिनः ६८
 तस्मादवध्यतां प्राप्ता नान्यथा द्विजपुंगवाः
 कृत्वापि सुमहत्पापं रुद्रमभ्यर्चयन्ति ये ६९
 मुच्यन्ते पातकैः सर्वैः पद्मपत्रमिवांभसा
 पूजसा भोगसंपत्तिरवश्यं जायते द्विजाः ७०
 तस्मात्ते भोगिनो दैत्या लिंगार्चनपरायणाः
 तस्मात्कृत्वा धर्मविघ्नमहं देवाः स्वमायया ७१
 दैत्यानां देवकार्यार्थं जेष्येहं त्रिपुरं क्षणात्
 सूत उवाच
 विचार्यैवं ततस्तेषां भगवान्पुरुषोत्तमः
 कर्तुं व्यवसितश्चाभूद्धर्मविघ्नं सुरारिणाम् ७२
 असृजच्च महातेजाः पुरुषं चात्मसंभवम्

मायी मायामयं तेषां धर्मविघ्नार्थमच्युतः ७३
 शास्त्रं च शास्ता सर्वेषामकरोत्कामरूपधृक्
 सर्वसंमोहनं मायी दृष्टप्रत्ययसंयुतम् ७४
 एतत्स्वांगभवायैव पुरुषायोपदिश्य तु
 मायी मायामयं शास्त्रं ग्रंथषोडशलक्षकम् ७५
 श्रौतस्मार्तविरुद्धं च वर्णाश्रमविवर्जितम्
 इहैव स्वर्गनरकं प्रत्ययं नान्यथा पुनः ७६
 तच्छास्त्रमुपदिश्यैव पुरुषायाच्युतः स्वयम्
 पुरत्रयविनाशाय प्राहेनं पुरुषं हरिः ७७
 गंतुमर्हसि नाशाय भो तूर्णं पुरवासिनाम्
 धर्मास्तथा प्रमश्यंतु श्रौतस्मार्ता न संशयः ७८
 ततः प्रणम्य तं मायी मायाशास्त्रविशारदः
 प्रविश्य तत्पुरं तूर्णं मुनिर्मायां तदाकरोत् ७९
 मायया तस्य ते दैत्याः पुरत्रयनिवासिनः
 श्रौतं स्मार्तं च संत्यज्य तस्य शिष्यास्तदाभवन् ८०
 तत्यजुश्च महादेवं शंकरं परमेश्वरम्
 नारदोपि तदा मायी नियोगान्मायिनः प्रभोः ८१
 प्रविश्य तत्पुरं तेन मायिना सह दीक्षितः
 मुनिः शिष्यैः प्रशिष्यैश्च संवृतः सर्वतः स्वयम् ८२
 स्त्रीधर्मं चाकरोत्स्त्रीणां दुश्चारफलसिद्धिदम्
 चक्रुस्ताः सर्वदा लब्ध्वा सद्य एव फलं स्त्रियः ८३
 जनासक्ता बभूवुस्ता विनिन्द्य पतिदेवताः
 अद्यापि गौरवात्तस्य नारदस्य कलौ मुनेः ८४
 नार्यश्चरन्ति संत्यज्य भर्तृन्स्वैरं वृथाधमाः
 स्त्रीणां माता पिता बंधुः सखा मित्रं च बांधवः ८५
 भर्ता एव न संदेहस्तथाप्यासहमायया

कृत्वापि सुमहत्पापं या भर्तुः प्रेमसंयुता ८६
 प्राप्नुयात्परमं स्वर्गं नरकं च विपर्ययात्
 पुरैकामुनिशार्दूलाः सर्वधर्मान् सदा पतिम् ८७
 संत्यज्यापूजयन्साध्यो देवानन्याञ्जगद्गुरून्
 ताः स्वर्गलोकमासाद्य मोदंते विगतज्वराः ८८
 नरकं च जगामान्या तस्माद्भर्ता परा गतिः
 तथापि भर्तृन्स्वास्त्यक्त्वा बभूवुः स्वैरवृत्तयः ८९
 मायया देवदेवस्य विष्णोस्तस्याज्ञया प्रभोः
 अलक्ष्मीश्च स्वयं तस्य नियोगात्त्रिपुरं गता ९०
 या लक्ष्मीस्तपसा तेषां लब्धा देवेश्वरादजात्
 बहिर्गता परित्यज्य नियोगाद्ब्रह्मणः प्रभोः ९१
 बुद्धि मोहं तथाभूतं विष्णुमायाविनिर्मितम्
 तेषां दत्त्वा क्षणं देवस्तासां मायी च नारदः ९२
 सुखासीनौ ह्यसंभ्रान्तौ धर्मविघ्नार्थमव्ययौ
 एवं नष्टे तदा धर्मे श्रौतस्मार्ते सुशोभने ९३
 पाषण्डे ख्यापिते तेन विष्णुना विश्वयोनिना
 त्यक्ते महेश्वरे दैत्यैस्त्यक्ते लिंगार्चने तथा ९४
 स्त्रीधर्मे निखिले नष्टे दुराचारे व्यवस्थिते
 कृतार्थ इव देवेशो देवैः सार्धमुमापतिम् ९५
 तपसा प्राप्य सर्वज्ञं तुष्टाव पुरुषोत्तमः
 श्रीभगवानुवाच
 महेश्वराय देवाय नमस्ते परमात्मने ९६
 नारायणाय शर्वाय ब्रह्मणे ब्रह्मरूपिणे
 शाश्वताय ह्यनन्ताय अव्यक्ताय च ते नमः ९७
 सूत उवाच
 एवं स्तुत्वा महादेवं दंडवत्प्रणिपत्य च

जजाप रुद्रं भगवान्कोटिवारं जले स्थितः ६८
देवाश्च सर्वे ते देवं तुष्टुवुः परमेश्वरम्
सैन्द्राः ससाध्याः सयमाः सरुद्राः समरुद्रणाः ६९
देवा ऊचुः
नमः सर्वात्मने तुभ्यं शंकरायार्तिहारिणे
रुद्राय नीलरुद्राय कद्रुद्राय प्रचेतसे १००
गतिर्नः सर्वदास्माभिर्वद्यो देवारिमर्दनः
त्वमादिस्त्वमनंतश्च अनंतश्चाक्षयः प्रभुः १०१
प्रकृतिः पुरुषः साक्षात्स्रष्टा हर्ता जगद्गुरो
त्राता नेता जगत्यस्मिन्द्विजानां द्विजवत्सल १०२
वरदो वाङ्मयो वाच्यो वाच्यवाचकवर्जितः
याज्यो मुक्त्यर्थमीशानो योगिभिर्योगविभ्रमैः १०३
हृत्पुंडरीकसुषिरे योगिनां संस्थितः सदा
वदन्ति सूरयः संतं परं ब्रह्मस्वरूपिणम् १०४
भवन्तं तत्त्वमित्यार्यास्तेजोराशिं परात्परम्
परमात्मानमित्याहरस्मिञ्जगति तद्विभो १०५
दृष्टं श्रुतं स्थितं सर्वं जायमानं जगद्गुरो
अणोरल्पतरं प्राहुर्महतोपि महत्तरम् १०६
सर्वतः पाणिपादं त्वां सर्वतोक्षिशिरोमुखम्
सर्वतः श्रुतिमल्लोके सर्वमावृत्य तिष्ठसि १०७
महादेवमनिर्देश्यं सर्वज्ञं त्वामनामयम्
विश्वरूपं विरूपाक्षं सदाशिवमनामयम् १०८
कोटिभास्करसंकाशं कोटिशीतांशुसन्निभम्
कोटिकालाग्निसंकाशं षड्विंशकमनीश्वरम् १०९
प्रवर्तकं जगत्यस्मिन्प्रकृतेः प्रपितामहम्
वदन्ति वरदं देवं सर्वावासं स्वयंभुवम् ११०

श्रुतयः श्रुतिसारं त्वां श्रुतिसारविदोजनाः १११
 अदृष्टमस्माभिरनेकमूर्ते विना कृतं यद्भवताथ लोके
 त्वमेव दैत्यासुरभूतसंघान्देवान्नास्थावरजंगमांश्च ११२
 पाहि नान्या गतिः शंभो विनिहत्यासुरोत्तमान्
 मायया मोहिताः सर्वे भवतः परमेश्वर ११३
 यथा तरंगा लहरीसमूहा युध्यन्ति चान्योन्यमपांनिधौ च
 जलाश्रयादेव जडीकृताश्च सुरासुरास्तद्भुजस्य सर्वम् ११४
 सूत उवाच

य इदं प्रातरुत्थाय शुचिर्भूत्वा जपेन्नरः
 शृणुयाद्वा स्तवं पुण्यं सर्वकाममवाप्नुयात् ११५
 स्तुतस्त्वेवं सुरैर्विष्णोर्जपेन च महेश्वरः
 सोमः सोमामथालिङ्ग्य नन्दिदत्तकरः स्मयन् ११६
 प्राह गंभीरया वाचा देवानालोक्य शंकरः
 ज्ञातं मयेदमधुना देवकार्यं सुरेश्वराः ११७
 विष्णोर्मायाबलं चैव नारदस्य च धीमतः
 तेषामधर्मनिष्ठानां दैत्यानां देवसत्तमाः ११८
 पुरत्रयविनाशं च करिष्येहं सुरोत्तमाः
 सूत उवाच

अथ सब्रह्मका देवाः सेंद्रोपेंद्राः समागताः ११९
 श्रुत्वा प्रभोस्तदा वाक्यं प्रणेमुस्तुष्टुवुश्च ते
 अप्येतदंतरं देवी देवमालोक्य विस्मिता १२०
 लीलांबुजेन चाहत्य कलमाह वृषध्वजम्
 देव्युवाच

क्रीडमानं विभो पश्य षण्मुखं रविसन्निभम् १२१
 पुत्रं पुत्रवतां श्रेष्ठं भूषितं भूषणैः शुभैः
 मुकुटैः कटकैश्चैव कुंडलैर्वलयैः शुभैः १२२

नूपुरैश्छन्नवारैश्च तथा ह्युदरबन्धनैः
 किंकिणीभिरनेकाभिर्हेमैरश्वत्थपत्रकैः १२३
 कल्पकद्रुमजैः पुष्पैः शोभितैरलकैः शुभैः
 हारैर्वारीजरागादिमणिचित्रैस्तथांगदैः १२४
 मुक्ताफलमयैहारैः पूर्णचंद्रसमप्रभैः
 तिलकैश्च महादेव पश्य पुत्रं सुशोभनम् १२५
 अंकितं कुंकुमाद्यैश्च वृत्तं भसितर्मितम्
 वक्त्रवृंदं च पश्येश वृंदं कामलकं यथा १२६
 नेत्राणि च विभो पश्य शुभानि त्वं शुभानि च
 अंजनानि विचित्राणि मंगलार्थं च मातृभिः १२७
 गंगादिभिः कृत्तिकाद्यैः स्वाहया च विशेषतः
 इत्येवं लोकमातुश्च वाग्भिः संबोधितः शिवः १२८
 न ययौ तृप्तिमीशानः पिबन्स्कंदाननामृतम्
 न सस्मार च तान्देवान्दैत्यशस्त्रनिपीडितान् १२९
 स्कंदमालिङ्ग्य चाघ्राय नृत्य पुत्रेत्युवाच ह
 सोपि लीलालसो बालो ननर्तार्तिहरः प्रभुः १३०
 सहैव ननृतुश्चान्ये सह तेन गणेश्वराः
 त्रैलोक्यमखिलं तत्र ननर्तेशाज्ञया क्षणम् १३१
 नागाश्च ननृतुः सर्वे देवाः सेंद्रपुरोगमाः
 तुष्टुवुर्गणपाः स्कंदं मुमोदांबा च मातरः १३२
 ससृजुः पुष्पवर्षाणि जगुर्गर्धर्वकिन्नराः
 नृत्यामृतं तदा पीत्वा पार्वतीपरमेश्वरौ
 अवापतुस्तदा तृप्तिं नंदिना च गणेश्वराः १३३
 ततः स नंदी सह षण्मुखेन तथा च सार्धं गिरिराजपुत्र्या
 विवेश दिव्यं भवनं भवोपि यथांबुदोऽन्यांबुदमंबुदाभः १३४
 द्वारस्य पार्श्वे ते तस्थुर्देवा देवस्य धीमतः

तुष्टुवुश्च महादेवं किञ्चिदुद्विग्नचेतसः १३५
 किंतु किंत्विति चान्योन्यं प्रेक्ष्य चैतत्समाकुलाः
 पापा वयमिति ह्यन्ये अभाग्याश्चेति चापरे १३६
 भाग्यवंतश्च दैत्येन्द्रा इति चान्ये सुरेश्वराः
 पूजाफलमिमं तेषामित्यन्ये नेति चापरे १३७
 एतस्मिन्नंतरे तेषां श्रुत्वा शब्दाननेकशः
 कुंभोदरो महातेजा दंडेनाताडयत्सुरान् १३८
 दुद्रुवुस्ते भयाविष्टा देवा हाहेतिवादिनः
 अपतन्मुनयश्चान्ये देवाश्च धरणीतले १३९
 अहो विधेर्बलं चेति मुनयः कश्यपादयः
 दृष्ट्वापि देवदेवेशं देवानां चासुरद्विषाम् १४०
 अभाग्यान्न समाप्तं तु कार्यमित्यपरे द्विजाः
 प्रोचुर्नमः शिवायेति पूज्य चाल्पतरं हृदि १४१
 ततः कपर्दी नंदीशो महादेवाप्रियो मुनिः
 शूली माली तथा हाली कुंडली वलयी गदी १४२
 वृषमारुह्य सुश्वेतं ययौ तस्याज्ञया तदा
 ततो वै नंदिनं दृष्ट्वा गणः कुंभोदरोपि सः १४३
 प्रणम्य नंदिनं मूर्ध्ना सह तेन त्वरन्त्ययौ
 नंदी भाति महातेजा वृषपृष्ठे वृषध्वजः १४४
 सगणो गणसेनानीर्मेघपृष्ठे यथा भवः
 दशयोजनविस्तीर्णं मुक्ताजालैरलंकृतम् १४५
 सितातपत्रं शैलादेराकाशमिव भाति तत्
 तत्रांतर्बद्धमाला सा मुक्ताफलमयी शुभा १४६
 गंगाकाशान्निपतिता भाति मूर्ध्नि विभोर्यथा
 अथ दृष्ट्वा गणाध्यक्षं देवदुंदुभयः शुभाः १४७
 नियोगाद्ब्रजिणः सर्वे विनेदुर्मुनिपुंगवाः

तुष्टुवुश्च गणेशानं वाग्भिरिष्टप्रदं शुभम् १४८
 यथा देवा भवं दृष्ट्वा प्रीतिकंठ कितत्वचः
 नियोगाद्ब्रजिणो मूर्ध्नि पुष्पवर्षं च खेचराः १४९
 ववृषुश्च सुगंधाढ्यं नंदिनो गगनोदितम्
 वृष्ट्या तुष्टस्तदा रेजे तुष्ट्या पुष्ट्या यथार्थया १५०
 नंदी भवश्चांद्रया तु स्नातया गंधवारिणा
 पुष्पैर्नानाविधैस्तत्र भाति पृष्ठं वृषस्य तत् १५१
 संकीर्णं तु दिवः पृष्ठं नक्षत्रैरिव सुव्रताः
 कुसुमैः संवृतो नंदी वृषपृष्ठे रराज सः १५२
 दिवः पृष्ठे यथा चंद्रो नक्षत्रैरिव सुव्रताः
 तं दृष्ट्वा नंदिनं देवाः सेंद्रोपेंद्रास्तथाविधम् १५३
 तुष्टुवुर्गणपेशानं देवदेवमिवापरम्
 देवा ऊचुः
 नमस्ते रुद्रभक्ताय रुद्रजाप्यरताय च १५४
 रुद्रभक्तार्तिनाशाय रौद्रकर्मरताय ते
 कूष्मांडगणनाथाय योगिनां पतये नमः १५५
 सर्वदाय शरण्याय सर्वज्ञायार्तिहारिणे
 वेदानां पतये चैव वेदवेद्याय ते नमः १५६
 वज्रिणे वज्रदंष्ट्राय वज्रिवज्रनिवारिणे
 वज्रालंकृतदेहाय वज्रिणाराधिताय ते १५७
 रक्ताय रक्तनेत्राय रक्तांबरधराय ते
 रक्तानां भवपादाब्जे रुद्रलोकप्रदायिने १५८
 नमः सेनाधिपतये रुद्राणां पतेय नमः
 भूतानां भुवनेशानां पतये पापहारिणे १५९
 रुद्राय रुद्रपतये रौद्रपापहराय ते
 नमः शिवाय सौम्याय रुद्रभक्ताय ते नमः १६०

सूत उवचा

ततः प्रीतो गणाध्यक्षः प्राह देवांश्छिलात्मजः
रथं च सारथिं शंभोः कार्मुकं शरमुत्तमम् १६१
कर्तुमर्हथ यत्नेन नष्टं मत्वा पुरत्रयम्
अथ ते ब्रह्मणा सार्धं तथा वै विश्वकर्मणा १६२
रथं चक्रुः सुसंरब्धा देवदेवस्य धीमतः १६३

इति श्रीलिङ्गमहापुराणे पूर्वभागे पुरदाहे नन्दिकेश्वरवाक्यं नाम
एकसप्ततितमोऽध्यायः ७१

सूत उवाच

अथ रुद्रस्य देवस्य निर्मितो विश्वकर्मणा
सर्वलोकमयो दिव्यो रथो यत्नेन सादरम् १
सर्वभूतमयश्चैव सर्वदेवनमस्कृतः
सर्वदेवमयश्चैव सौवर्णः सर्वसंमतः २
रथांगं दक्षिणं सूर्यो वामांगं सोम एव च
दक्षिणं द्वादशारं हि षोडशारं तथोत्तरम् ३
अरेषु तेषु विप्रेन्द्राश्चादित्या द्वादशैव तु
शशिनः षोडशारेषु कला वामस्य सुव्रताः ४
ऋक्षाणि च तदा तस्य वामस्यैव तु भूषणम्
नेम्यः षडृतवश्चैव तयोर्वै विप्रपुंगवाः ५
पुष्करं चांतरिक्षं वै रथनीडश्च मंदरः
अस्ताद्रिरुदयाद्रिश्च उभौ तौ कूबरौ स्मृतौ ६
अधिष्ठानं महामेरुराश्रयाः केसराचलाः
वेगः संवत्सरस्तस्य अयने चक्रसंगमौ ७
मुहूर्ता बंधुरास्तस्य शम्याश्चैव कलाः स्मृताः
तस्य काष्ठाः स्मृता घोणा चाक्षदंडा क्षणाश्च वै ८

निमेषाश्चानुकर्षाश्च ईषा चास्य लवाः स्मृताः
 द्यौर्वरूथं रथस्यास्य स्वर्गमोक्षावुभौ ध्वजौ ६
 धर्मो विरागो दंडोस्य यज्ञा दंडाश्रयाः स्मृताः
 दक्षिणाः संधयस्तस्य लोहाः पंचाशदग्रयः १०
 युगांतकोटी तौ तस्य धर्मकामावुभौ स्मृतौ
 ईषादंडस्तथाव्यक्तं बुद्धिस्तस्यैव नड्वलः ११
 कोणस्तथा ह्यहंकारो भूतानि च बलं स्मृतम्
 इंद्रियाणि च तस्यैव भूषणानि समंततः १२
 श्रद्धा च गतिरस्यैव वेदास्तस्य हयाः स्मृताः
 पदानि भूषणान्येव षडंगान्युपभूषणम् १३
 पुराणन्यायमीमांसाधर्मशास्त्राणि सुव्रताः
 वालाश्रयाः पटाश्चैव सर्वलक्षणसंयुताः १४
 मंत्रा घंटाः स्मृतास्तेषां वर्णाः पादास्तथाश्रमाः
 अवच्छेदो ह्यनंतस्तु सहस्रफणभूषितः १५
 दिशः पादा रथस्यास्य तथा चोपदिशश्च ह
 पुष्कराद्याः पताकाश्च सौवर्णा रत्नभूषिताः १६
 समुद्रास्तस्य चत्वारो रथकंबलिकाः समृताः
 गंगाद्याः सरितः श्रेष्ठाः सर्वाभरणभूषिताः १७
 चामरासक्तहस्ताग्राः सर्वाः स्त्रीरूपशोभिताः
 तत्रतत्र कृतस्थानाः शोभयांचक्रिरे रथम् १८
 आवहाद्यास्तथा सप्त सोपानं हैममुत्तमम्
 सारथिर्भगवान्ब्रह्मा देवाभीषुधराः स्मृताः १९
 प्रतोदो ब्रह्मणस्तस्य प्रणवो ब्रह्मदैवतम्
 लोकालोका चलस्तस्य ससोपानः समंततः २०
 विषमश्च तदाबाह्यो मानसाद्रिः सुशोभनः
 नासाः समंततस्तस्य सर्व एवाचलाः स्मृताः २१

तलाः कपोताः कापोताः सर्वे तलनिवासिनः
 मेरुरेव महाछत्रं मंदरः पार्श्वडिंडिमः २२
 शैलेन्द्रः कार्मुकं चैव ज्या भुंजगाधिपः स्वयम्
 कालरात्र्या तथैवेह तथेन्द्रधनुषा पुनः २३
 घंटा सरस्वती देवी धनुषः श्रुतिरूपिणी
 इषुर्विष्णुर्महातेजाः शल्यं सोमः शरस्य च २४
 कालाग्निस्तच्छरस्यैव साक्षात्तीक्ष्णः सुदारुणः
 अनीकं विषसंभूतं वायवो वाजकाः स्मृताः २५
 एवं कृत्वा रथं दिव्यं कार्मुकं च शरं तथा
 सारथिं जगतां चैव ब्रह्माणं प्रभुमीश्वरम् २६
 आरुरोह रथं दिव्यं रणमंडनधृग्भवः
 सर्वदेवगणैर्युक्तं कंपयन्निव रोहसी २७
 ऋषिभिः स्तूयमानश्च वंद्यमानश्च वंदिभिः
 उपनृत्यश्चाप्सरसां गणैर्नृत्यविशारदैः २८
 सुशोभमानो वरदः संप्रेक्ष्यैव च सारथिम्
 तस्मिन्नारोहति रथं कल्पितं लोकसंभृतम् २९
 शिरोभिः पतिता भूमिं तुरगा वेदसंभवाः
 अथाधस्ताद्रथस्यास्य भगवान् धरणीधरः ३०
 वृषेन्द्ररूपी चोत्थाप्य स्थापयामास वै क्षणम्
 क्षणांतरे वृषेन्द्रोपि जानुभ्यामगमद्धराम् ३१
 अभीषुहस्तो भगवानुद्यम्य च हयान् विभुः
 स्थापयामास देवस्य वचनाद्वै रथं शुभम् ३२
 ततोश्वांश्चोदयामास मनोमारुतरंहसः
 पुराणयुद्दिश्य खस्थानि दानवानां तरस्विनाम् ३३
 अथाह भगवान् रुद्रो देवानालोक्य शंकरः
 पशूनामाधिपत्यं मे दत्तं हन्मि ततोऽसुरान् ३४

पृथक्पशुत्वं देवानां तथान्येषां सुरोत्तमाः
 कल्पयित्वैव वध्यास्ते नान्यथा नैव सत्तमाः ३५
 इति श्रुत्वा वचः सर्वं देवदेवस्य धीमतः
 विषादमगमन् सर्वे पशुत्वं प्रति शंकिताः ३६
 तेषां भावं ततो ज्ञात्वा देवस्तानिदमब्रवीत्
 मा वोस्तु पशुभावेस्मिन् भयं विबुधसत्तमाः ३७
 श्रूयतां पशुभावस्य विमोक्षः क्रियतां च सः
 यो वै पाशुपतं दिव्यं चरिष्यति स मोक्षयति ३८
 पशुत्वादिति सत्यं च प्रतिज्ञातं समाहिताः
 ये चाप्यन्ये चरिष्यन्ति व्रतं पाशुपतं मम ३९
 मोक्षयन्ति ते न संदेहः पशुत्वात्सुरसत्तमाः
 नैष्ठिकं द्वादशाब्दं वा तदर्धं वर्षकत्रयम् ४०
 शुश्रूषां कारयेद्यस्तु स पशुत्वाद्धिमुच्यते
 तस्मात्परमिदं दिव्यं चरिष्यथ सुरोत्तमाः ४१
 तथेति चाब्रुवन्देवाः शिवे लोकनमस्कृते
 तस्माद्धै पशवः सर्वे देवासुरनराः प्रभोः ४२
 रुद्रः पशुपतिश्चैव पशुपाशविमोचकः
 यः पशुस्तत्पशुत्वं च व्रतेनानेन संत्यजेत् ४३
 तत्कृत्वा न च पापीयानिति शास्त्रस्य निश्चयः
 ततो विनायकः साक्षाद्बालोऽबालपराक्रमः ४४
 अपूजितस्तदा देवैः प्राह देवान्निवारयन्
 श्रीविनायक उवाच
 मामपूज्य जगत्यस्मिन् भक्ष्यभोज्यादिभिः शुभैः ४५
 कः पुमान्सिद्धिमाप्नोति देवो वा दानवोपि वा
 ततस्तस्मिन् क्षणादेव देवकार्ये सुरेश्वराः ४६
 विघ्नं करिष्ये देवेश कथं कर्तुं समुद्यताः

ततः सेंद्राः सुराः सर्वे भीताः संपूज्य तं प्रभुम् ४७
 भक्ष्यभोज्यादिभिश्चैव उंडरैश्चैव मोदकैः
 अब्रुवंस्ते गणेशानं निर्विघ्नं चास्तु नः सदा ४८
 भवोप्यनेकैः कुसुमैर्गणेशं भक्ष्यैश्च भोज्यैः सुरसैः सुगंधैः
 आलिंग्य चाघ्राय सुतं तदानीमपूजयत्सर्वसुरेन्द्रमुख्यः ४९
 संपूज्य पूज्यं सह देवसंघैर्विनायकं नायकमीश्वराणाम्
 गणेश्वरैरेव नगेन्द्रधन्वा पुरत्रयं दग्धुमसौ जगाम ५०
 तं देवदेवं सुरसिद्धसंघा महेश्वरं भूतगणाश्च सर्वे
 गणेश्वरा नंदिमुखास्तदानीं स्ववाहनैरन्वयुरीशमीशाः ५१
 अग्रे सुराणां च गणेश्वराणां तदाथ नंदी गिरिराजकल्पम्
 विमानमारुह्य पुरं प्रहर्तुं जगाम मृत्युं भगवानिवेशः ५२
 यान्तं तदानीं तु शिलादपुत्रमारुह्य नागेन्द्रवृषाश्ववर्यान्
 देवास्तदानीं गणपाश्च सर्वे गणा ययुः स्वायुधचिह्नहस्ताः ५३
 खगेन्द्रमारुह्य नगेन्द्रकल्पं खगध्वजो वामत एव शंभोः
 जगाम तूर्णं जगतां हिताय पुरत्रयं दग्धुमलुप्तशक्तिः ५४
 तं सर्वदेवाः सुरलोकनाथं समंततश्चान्वयुरप्रमेयम्
 सुरासुरेशं शितशक्तिटंकगदात्रिशूलासिवरायुधैश्च ५५
 रराज मध्ये भगवान्सुराणां विवाहनो वारिजपत्रवर्णः
 यथा सुमेरोः सिखराधिरूढः सहस्ररश्मिर्भगवान्सुतीक्ष्णः ५६
 सहस्रनेत्रः प्रथमः सुराणां गजेन्द्रमारुह्य च दक्षिणेऽस्य
 जगाम रुद्रस्य पुरं निहतुं यथोरगांस्तत्र तु वैनतेयः ५७
 तं सिद्धगंधर्वसुरेन्द्रवीराः सुरेन्द्रवृंदाधिपमिंद्रमीशम्
 समंततस्तुष्टुवुरिष्टदं ते जयेति शक्रं वरपुष्पवृष्ट्या ५८
 तदा ह्यहल्योपपतिं सुरेशं जगत्पतिं देवपतिं दिविष्ठाः
 प्रणेमुरालोक्य सहस्रनेत्रं सलीलमंबा तनयं यथेन्द्रम् ५९
 यमपावकवित्तेशा वायुर्निर्ऋतिरेव च

अपां पतिस्तथेशानो भवं चानुसमागताः ६०
 वीरभद्रो रणे भद्रो नैर्ऋत्यां वै रथस्य तु
 वृषभेद्रं समारुह्य रोमजैश्च समावृतः ६१
 सेवां चक्रे पुरं हंतुं देवदेवं त्रियंबकम्
 महाकालो महातेजा महादेव इवापरः ६२
 वायव्यां सगरैः सार्वं सेवांचक्रे रथस्य तु ६३
 षण्मुखोपि सह सिद्धचारणैः सेनया च गिरिराज सन्निभः
 देवनाथगणवृन्दसंवृतो वारणेन च तथाग्निसंभवः ६४
 विघ्नं गणेशोप्यसुरेश्वराणां कृत्वा सुराणां भगवानविघ्नम्
 विघ्नेश्वरो विघ्नगणैश्च सार्धं तं देशमीशानपदं जगाम ६५
 काली तदा कालनिशाप्रकाशं शूलं कपालाभरणा करेण
 प्रकंपयन्ती च तदा सुरेन्द्रान्महासुरासृङ्गधुपानमत्ता ६६
 मत्तेभगामी मदलोलनेत्रा मत्तैः पिशाचैश्च गणैश्च मत्तैः
 मत्तेभचर्माबिरवेष्टितांगी ययौ पुरस्ताच्च गणेश्वरस्य ६७
 तां सिद्धगंधर्वपिशाचयक्षविद्याधराहीन्द्रसुरेन्द्रमुख्याः
 प्रणेमुरुच्चैरभितुष्टुवुश्च जयेति देवीं हिमशैल पुत्रीम् ६८
 मातरः सुरवरारिसूदनाः सादरं सुरगणैः सुपूजिताः
 मातरं ययुरथ स्ववाहनैः स्वैर्गणैर्ध्वजधरैः समंततः ६९
 दुर्गारूढमृगाधिपा दुरतिगा दोर्दंडवृदैः शिवा
 बिभ्राणांकुशशूलपाशपरशुं चक्रासिशंखायुधम्
 प्रौढादित्यसहस्रवह्निसदृशैर्नेत्रैर्दहन्ती पथं
 बालाबालपराक्रमा भगवती दैत्यान्प्रहर्तुं ययौ ७०
 तं देवमीशं त्रिपुरं निहंतुं तदा तु देवेन्द्ररविप्रकाशाः
 गजैर्हयैः सिंहवरै रथैश्च वृषैर्ययुस्ते गणराजमुख्याः ७१
 हलैश्च फालैर्मुसलैर्भुशुंडैर्गिरीन्द्रकूटैर्द्वर्गिरिसन्निभास्ते
 ययुः पुरस्ताद्धि महेश्वरस्य सुरेश्वरा भूतगणेश्वराश्च ७२

तथेंद्रपद्मोद्भवविष्णुमुख्याः सुरा गणेशाश्च गणेशमीशम्
 जयेति वाग्भिर्भगवंतमूचुः किरीटदत्तांजलयः समंतात् ७३
 ननृतुर्मुनयः सर्वे दंडहस्ता जटाधराः
 ववृषुः पुष्पवर्षाणि खेचराः सिद्धचारणाः
 पुरत्रयं च विप्रेन्द्राः प्राणदत्सर्वतस्तथा ७४
 गणेश्वरैर्देवगणैश्च भृंगी सहावृतः सर्वगणेंद्रवर्यः
 जगाम योगी त्रिपुरं निहतुं विमानमारुह्य यथा महेंद्रः ७५
 केशो विगतवासाश्च महाकेशो महाज्वरः
 सोमवल्ली सवर्णश्च सोमपः सेनकस्तथा ७६
 सोमधृक् सूर्यवाचश्च सूर्यपेषणकस्था
 सूर्याक्षः सूरिनामा च सुरः सुंदर एव च ७७
 प्रकृदः ककुदंतश्च कंपनश्च प्रकंपनः
 इंद्रश्चेंद्रजयश्चैव महाभीर्भीमकस्तथा ७८
 शताक्षश्चैव पंचाक्षः सहस्राक्षो महोदरः
 यमजिह्वः शताश्वश्च कण्ठनः कंठपूजनः ७९
 द्विशिखस्त्रिशिखश्चैव तथा पंचशिखो द्विजाः
 मुंडोर्धमुंडो दीर्घश्च पिशाचास्यः पिनाकधृक् ८०
 पिप्पलायतनश्चैव तथा ह्यंगारकाशनः
 शिथिलः शिथिलास्यश्च अक्षपादो ह्यजः कुजः ८१
 अजवक्त्रो हयवक्त्रो गजवक्त्रोर्ध्ववक्त्रकः
 इत्याद्याः परिवार्येशं लक्ष्यलक्षणवर्जिताः ८२
 वृंदशस्तं समावृत्य जग्मुः सोमं गणैर्वृताः
 सहस्राणां सहस्राणि रुद्राणामूर्ध्वरितसाम् ८३
 समावृत्य महादेवं देवदेवं महेश्वरम्
 दग्धुं पुरत्रयं जग्मुः कोटिकोटिगणैर्वृताः ८४
 त्रयस्त्रिंशत्सुराश्चैव त्रयश्च त्रिशतास्तथा

त्रयश्च त्रिसहस्राणि जग्मुर्देवाः समंततः ८५
 मातरः सर्वलोकानां गणानां चैव मातरः
 भूतानां मातरश्चैव जग्मुर्देवस्य पृष्ठतः ८६
 भाति मध्ये गणानां च रथमध्ये गणेश्वरः
 नभस्यमलनक्षत्रे तारामध्य इवोडुराट् ८७
 रराज देवी देवस्य गिरिजा पार्श्वसंस्थिता
 तदा प्रभावतो गौरी भवस्येव जगन्मयी ८८
 शुभावती तदा देवी पार्श्वसंस्था विभाति सा
 चामरासक्तहस्ताग्रा सा हेमांबुजवर्णिका ८९
 अथ विभाति विभोर्विशदं वपुर्भसितभासितमंबिकया तथा
 सितमिवाभ्रमहो इह विद्युता नभसि देवपतेः परमेष्ठिनः ९०
 भातींद्रधनुषाकाशं मेरुणा च यथा जगत्
 हिरण्यधनुषा सौम्यं वपुः शंभोः शशिद्युति ९१
 सितातपत्रं रत्नांशुमिश्रितं परमेष्ठिनः
 यथोदये शशांकस्य भात्यखंडं हि मंडलम् ९२
 सदुकूला शिवे रक्ता लंबिता भाति मालिका
 छात्रांता रत्नजाकाशात्पतंतीव सरिद्वरा ९३
 अथ महेंद्रविरिंचिविभावसुप्रभृतिभिर्नतपादसरोरुहः
 सह तदा च जगाम तयांबया सकललोकहिताय पुरत्रयम् ९४
 दग्धुं समर्थो मनसा क्षणेन चराचरं सर्वमिदं त्रिशूली
 किमत्र दग्धुं त्रिपुरं पिनाकी स्वयं गतश्चात्र गणेश्च सार्धम् ९५
 रथेन किं चेषुवरेण तस्य गणेश्च किं देवगणेश्च शंभोः
 पुरत्रयं दग्धुमलुप्तशक्तेः किमेतदित्याहुरजेंद्रमुख्याः ९६
 मन्वाम नूनं भगवान्पिनाकी लीलार्थमेतत्सकलं प्रवर्तुम्
 व्यवस्थितश्चेति तथान्यथा चेदाडंबरेणास्य फलं किमन्यत् ९७
 पुरत्रयस्यास्य समीपवर्ती सुरेश्वरैर्नन्दिमुखैश्च नंदी

गणैर्गणेशस्तु रराज देव्या जगद्रथो मेरुरिवाष्टशृंगैः ६८
 अथ निरीक्ष्य सुरेश्वरमीश्वरं सगणमद्रिसुतासहितं तदा
 त्रिपुररंगतलोपरि संस्थितः सुरगणोनुजगाम स्वयं तथा ६९
 जगत्त्रयं सर्वमिवापरं तत् पुरत्रयं तत्र विभाति सम्यक्
 नरेश्वरैश्चैव गणैश्च देवैः सुरैश्च त्रिविधैर्मुनीन्द्राः १००
 अथ सज्यं धनुः कृत्वा शर्वः संधाय तं शरम्
 युक्त्वा पाशुपतास्त्रेण त्रिपुरं समचिंतयत् १०१
 तस्मिंस्थिते महादेवे रुद्रे विततकामुक्ते
 पुराणि तेन कालेन जग्मुरेकत्वमाशु वै १०२
 एकीभावं गते चैव त्रिपुरे समुपागते
 बभूव तुमुलो हर्षो देवतानां महात्मनाम् १०३
 ततो देवगणाः सर्वे सिद्धाश्च परमर्षयः
 जयेति वाचो मुमुचुः संस्तुवंतोष्टमूर्तिनम् १०४
 अथाह भगवान्ब्रह्मा भगनेत्रनिपातनम्
 पुष्ययोगेपि संप्राप्ते लीलावशमुमापतिम् १०५
 स्थाने तव महादेव चेष्टेयं परमेश्वर
 पूर्वदेवाश्च देवाश्च समास्तव यतः प्रभो १०६
 तथापि देवा धर्मिष्ठाः पूर्वदेवाश्च पापिनः
 यतस्तस्माज्जगन्नाथ लीलां त्यक्तुमिहार्हसि १०७
 किं रथेन ध्वजेनेश तव दग्धुं पुरत्रयम्
 इषुणा भूतसंघैश्च विष्णुना च मया प्रभो १०८
 पुष्ययोगे त्वनुप्राप्ते पुरं दग्धुमिहार्हसि
 यावन्न यांति देवेश वियोगं तावदेव तु १०९
 दग्धुमर्हसि शीघ्रं त्वं त्रीण्येतानि पुराणि वै
 अथ देवो महादेवः सर्वज्ञस्तदवैक्षत ११०
 पुरत्रयं विरूपाक्षस्तत्क्षणाद्भस्म वै कृतम्

सोमश्च भगवान्विष्णुः कालाग्निर्वायुरेव च १११
 शरे व्यवस्थिताः सर्वे देवमूचुः प्रणम्य तम्
 दग्धमप्यथ देवेश वीक्षणोऽप्यत्रयम् ११२
 अस्मद्धितार्थं देवेश शरं मोक्तुमिहार्हसि
 अथ संमृज्य धनुषो ज्यां हसन् त्रिपुरार्दनः ११३
 मुमोच बाणं विप्रेन्द्रा व्याकृष्याकर्णमीश्वरः
 तत्क्षणात्त्रिपुरं दग्ध्वा त्रिपुरांतकरः शरः ११४
 देवदेवं समासाद्य नमस्कृत्वा व्यवस्थितः
 रेजे पुरत्रयं दग्धं दैत्यकोटिशतैर्वृतम् ११५
 इषुणा तेन कल्पांते रुद्रेणैव जगत्त्रयम्
 ये पूजयन्ति तत्रापि दैत्या रुद्रं सर्वांधवाः ११६
 गाणपत्यं तदा शंभोर्ययुः पूजाविधेर्बलात्
 न किञ्चिद्ब्रुवन्देवाः सेन्द्रोपेन्द्रा गणेश्वराः ११७
 भयाद्देवं निरीक्ष्यैव देवीं हिमवतः सुताम्
 दृष्ट्वा भीतं तदानीकं देवानां देवपुंगवः ११८
 किं चेत्याह तदा देवान्प्रणोमुस्तं समंततः ११९
 ववंदिरे नंदिनमिदुंभूषणं ववंदिरे पर्वतराजसंभवाम्
 ववंदिरे चाद्रिसुतासुतं प्रभुं ववंदिरे देवगणा महेश्वरम् १२०
 तुष्टाव हृदये ब्रह्मा देवैः सह समाहितः
 विष्णुना च भवं देवं त्रिपुरारातिमीश्वरम् १२१
 श्रीपितामह उवाच
 प्रसीद देवदेवेश प्रसीद परमेश्वर
 प्रसीद जगतां नाथ प्रसीदानंददाव्यय १२२
 पंचास्य रुद्ररुद्राय पंचाशत्कोटिमूर्तये
 आत्मत्रयोपविष्टाय विद्यातत्त्वाय ते नमः १२३
 शिवाय शिवतत्त्वाय अघोराय नमोनमः

अघोराष्टकतत्त्वाय द्वादशात्मस्वरूपिणे १२४
 विद्युत्कोटिप्रतीकाशमष्टकाशं सुशोभनम्
 रूपमास्थाय लोकेस्मिन् संस्थिताय शिवात्मने १२५
 अग्निवर्णाय रौद्राय अंबिकार्धशरीरिणे
 धवलश्यामरक्तानां मुक्तिदायामराय च १२६
 ज्येष्ठाय रुद्ररूपाय सोमाय वरदाय च
 त्रिलोकाय त्रिदेवाय वषट्काराय वै नमः १२७
 मध्ये गगनरूपाय गगनस्थाय ते नमः
 अष्टक्षेत्राष्टरूपाय अष्टतत्त्वाय ते नमः ७३-१२८
 चतुर्धा च चतुर्धा च चतुर्धा संस्थिताय च
 पंचधा पंचधा चैव पंचमंत्रशरीरिणे १२९
 चतुःषष्टिप्रकाराय अकाराय नमोनमः
 द्वात्रिंशत्तत्त्वरूपाय उकाराय नमोनमः १३०
 षोडशात्मस्वरूपाय मकाराय नमोनमः
 अष्टधात्मस्वरूपाय अर्धमात्रात्मने नमः १३१
 ओंकाराय नमस्तुभ्यं चतुर्धा संस्थिताय च
 गगनेशाय देवाय स्वर्गेशाय नमोनमः १३२
 सप्तलोकाय पातालनरकेशाय वै नमः
 अष्टक्षेत्राष्टरूपाय परात्परतराय च १३३
 सहस्रशिरसे तुभ्यं सहस्राय च ते नमः
 सहस्रपादयुक्ताय शर्वाय परमेष्ठिने १३४
 नवात्मतत्त्वरूपाय नवाष्टात्मात्मशक्तये
 पुनरष्टप्रकाशाय तथाष्टाष्टकमूर्तये १३५
 चतुःषष्ट्यात्मतत्त्वाय पुनरष्टविधाय ते
 गुणाष्टकवृतायैव गुणिने निर्गुणाय ते १३६
 मूलस्थाय नमस्तुभ्यं शाश्वतस्थानवासिने

नाभिमंडलसंस्थाय हृदि निस्स्वनकारिणे १३७
 कंधरे च स्थितायैव तालुरंध्रस्थिताय च
 भ्रूमध्ये संस्थितायैव नादमध्ये स्थिताय च १३८
 चंद्रबिंबस्थितायैव शिवाय शिवरूपिणे
 वह्निसोमार्करूपाय षट्त्रिंशच्छक्तिरूपिणे १३९
 त्रिधा संवृत्य लोकान्वै प्रसुप्तभुजगात्मने
 त्रिप्रकारं स्थितायैव त्रेताग्रिमयरूपिणे १४०
 सदाशिवाय शांताय महेशाय पिनाकिने
 सर्वज्ञाय शरण्याय सद्योजाताय वै नमः १४१
 अघोराय नमस्तुभ्यं वामदेवाय ते नमः
 तत्पुरुषाय नमोस्तु ईशानाय नमोनमः १४२
 नमस्त्रिंशत्प्रकाशाय शांतातीताय वै नमः
 अनंतेशाय सूक्ष्माय उत्तमाय नमोस्तु ते १४३
 एकाक्षाय नमस्तुभ्यमेकरुद्राय ते नमः
 नमस्त्रिमूर्तये तुभ्यं श्रीकंठाय शिखंडिने १४४
 अनंतासनसंस्थाय अंतायांतकारिणे
 विमलाय विशालाय विमलांगाय ते नमः १४५
 विमलासनसंस्थाय विमलार्थार्थरूपिणे
 योगपीठांतरस्थाय योगिने योगदायिने १४६
 योगिनां हृदि संस्थाय सदा नीवारशूकवत्
 प्रत्याहाराय ते नित्यं प्रत्याहाररताय ते १४७
 प्रत्याहाररतानां च प्रतिस्थानस्थिताय च
 धारणायै नमस्तुभ्यं धारणाभिरताय ते १४८
 धारणाभ्यासयुक्तानां पुरस्तात्संस्थिताय च
 ध्यानाय ध्यानरूपाय ध्यानगम्याय ते नमः १४९
 ध्येयाय ध्येयगम्याय ध्येयध्यानाय ते नमः

ध्येयानामपि ध्येयाय नमो ध्येयतमाय ते १५०
 समाधानाभिगम्याय समाधानाय ते नमः
 समाधानरतानां तु निर्विकल्पार्थरूपिणे १५१
 दग्ध्वोद्धृतं सर्वमिदं त्वयाद्य जगत्त्रयं रुद्रपुरुत्रयं हि
 कस्तोतुमिच्छेत्कथमीदृशं त्वां स्तोष्येह तुष्टाय शिवाय तुभ्यम् १५२
 भक्त्या च तुष्ट्याद्भुतदर्शनाच्च मर्त्या अमर्त्या अपि देवदेव
 एते गणाः सिद्धगणैः प्रणामं कुर्वन्ति देवेश गणेश तुभ्यम् १५३
 निरीक्षणादेव विभोसि दग्धुं पुरत्रयं चैव जगत्त्रयं च
 लीलालसेनांबिकया क्षणेन दग्धं किलेषुश्च तदाथ मुक्तः १५४
 कृतो रथश्चैषुवरश्च शुभ्रं शरासनं ते त्रिपुरक्षयाय
 अनेकयत्नैश्च मयाथ तुभ्यं फलं न दृष्टं सुरसिद्धसंघैः १५५
 रथो रथी देववरो हरिश्च रुद्रः स्वयं शक्रपितामहौ च
 त्वमेव सर्वे भगवन् कथं तु स्तोष्ये ह्यतोष्यं प्रणिपत्य मूर्ध्ना १५६
 अनंतपादस्त्वमनंतबाहुरनंतमूर्धातकरः शिवश्च
 अनंतमूर्तिः कथमीदृशं त्वां तोष्ये ह्यतोष्यं कथमीदृशं त्वाम् १५७
 नमोनमः सर्वविदे शिवाय रुद्राय शर्वाय भवाय तुभ्यम्
 स्तूलाय सूक्ष्माय सुसूक्ष्मसूक्ष्मसूक्ष्माय सूक्ष्मार्थविदे विधात्रे १५८
 स्त्रष्ट्रे नमः सर्वसुरासुराणां भर्त्रे च हर्त्रे जगतां विधात्रे
 नेत्रे सुराणामसुरेश्वराणां दात्रे प्रशास्त्रे मम सर्वशास्त्रे १५९
 वेदांतवेद्याय सुनिर्मलाय वेदार्थविद्भिः सततं स्तुताय
 वेदात्मरूपाय भवाय तुभ्यमंताय मध्याय सुमध्यमाय १६०
 आद्यन्तशून्याय च संस्थिताय तथा त्वशून्याय च लिंगिने च
 अलिंगिने लिंगमयाय तुभ्यं लिगाय वेदादिमयाय साक्षात् १६१
 रुद्राय मूर्धाननिकृंतनाय ममादि देवस्य च यज्ञमूर्तेः
 विध्वांतभंगं मम कर्तुमीश दृष्ट्वैव भूमौ करजाग्रकोट्या १६२
 अहो विचित्रं तव देवदेव विचोष्टितं सर्वसुरासुरेश

देहीव देवैः सह देवकार्यं करिष्यसे निर्गुणरूपतत्त्व १६३
 एकं स्थूलं सूक्ष्ममेकं सुसूक्ष्मं मूर्तामूर्तं मूर्तमेकं ह्यमूर्तम्
 एकं दृष्टं वाङ्मयं चैकमीशं ध्येयं चैकं तत्त्वमत्राद्भुतं ते १६४
 स्वप्ने दृष्टं यत्पदार्थं ह्यलक्ष्यं दृष्टं नूनं भाति मन्ये न चापि
 मूर्तिर्नो वै देवमीशान देवैर्लक्ष्या यत्नैरप्यलक्ष्यं कथं तु १६५
 दिव्यः क्व देवेश भवत्प्रभावो वयं क्व भक्तिः क्व च ते स्तुतिश्च
 तथापि भक्त्या विलपंतमीश पितामहं मां भगवन्क्षमस्व १६६
 सूत उवाच

य इमं शृणुयाद्द्विजोत्तमा भुवि देवं प्रणिपत्य पठेत्
 स च मुंचति पापबंधनं भवभक्त्या पुरशासितुः स्तवम् १६७
 श्रुत्वा च भक्त्या चतुराननेन स्तुतो हसञ्जैलसुतां निरीक्ष्य
 स्तवं तदा प्राह महानुभावं महाभुजो मंदरशृंगवासी १६८
 शिव उवाच

स्तवेनानेन तुष्टोस्मि तव भक्त्या च पद्मज
 वरान् वरय भद्रं ते देवानां च यथेप्सितान् १६९
 सूत उवाच

ततः प्रणम्य देवेशं भगवान्पद्मसंभवः
 कृतांजलिपुटो भूत्वा प्राहेदं प्रीतमानसः १७०
 श्रीपितामह उवाच

भगवन्देवदेवेश त्रिपुरांतक शंकर
 त्वयि भक्तिं परां मेऽद्य प्रसीद परमेश्वर १७१
 देवानां चैव सर्वेषां त्वयि सर्वार्थदेश्वर
 प्रसीद भक्तियोगेन सारथ्येन च सर्वदा १७२
 जनार्दनोपि भगवान्नमस्कृत्य महेश्वरम्
 कृतांजलिपुटो भूत्वा प्राह सांबं त्रियंबकम् १७३
 वाहनत्वं तवेशान नित्यमीहे प्रसीद मे

त्वयि भक्तिं च देवेश देवदेव नमोस्तु ते १७४

सामर्थ्यं च सदा मह्यं भवंतं वोढुमीश्वरम्

सर्वज्ञत्वं च वरद सर्वगतं च शंकर १७५

सूत उवाच

तयोः श्रुत्वा महादेवो विज्ञप्तिं परमेश्वरः

सारथ्ये वाहनत्वे च कल्पयामास वै भवः १७६

दत्त्वा तस्मै ब्रह्मणे विष्णवे च दग्ध्वा दैत्यान्देवदेवो महात्मा

सार्धं देव्या नंदिना भूसंघैरन्तर्धानं कारयामास शर्वः १७७

ततस्तदा महेश्वरे गते रणाद्गणैः सह

सुरेश्वराः सुविस्मिता भवं प्रणम्य पार्वतीम् १७८

ययुश्च दुःखवर्जिताः स्ववाहनैर्दिवं ततः

सुरेश्वरा मुनीश्वरा गणेश्वराश्च भास्कराः १७९

त्रिपुरारेरिमं पुण्यं निर्मितं ब्रह्मणा पुरा

यः पठेच्छ्राद्धकाले वा दैवे कर्मणि च द्विजाः १८०

श्रावयेद्वा द्विजान् भक्त्या ब्रह्मलोकं स गच्छति

मानसैर्वाचिकैः पापैस्तथा वै कायिकैः पुनः १८१

स्थूलैः सूक्ष्मैः सुसूक्ष्मैश्च महापातकसंभवैः

पातकैश्च द्विजश्रेष्ठा उपपातकसंभवैः १८२

पापैश्च मुच्यते जंतुः श्रुत्वाऽध्यायमिमं शुभम्

शत्रवो नाशमायांति संग्रामे विजयीभवेत् १८३

सर्वरोगैर्न बाध्येत आपदो न स्पृशंति तम्

धनमायुर्यशो विद्यां प्रभावमतुलं लभेत् १८४

इति श्रीलिङ्गमहापुराणे पूर्वभागे त्रिपुरदाहे ब्रह्मस्तवो नाम

द्विसप्तितमोऽध्यायः ७२

सूत उवाच

गते महेश्वरे देवे दग्ध्वा च त्रिपुरं क्षणात्
सदस्याह सुरेंद्राणां भगवान्पद्मसंभवः १

पितामह उवाच

संत्यज्य देव देवेशं लिंगमूर्तिं महेश्वरम्
तारपौत्रो महातेजास्तारकस्य सुतो बली २
तारकाक्षोपि दितिजः कमलाक्षश्च वीर्यवान्
विद्युन्माली च दैत्येशः अन्ये चापि सर्वांधवाः ३

त्यक्त्वा देवं महादेवं मायया च हरेः प्रभोः
सर्वे विनष्टाः प्रध्वस्ताः स्वपुरैः पुरसंभवैः ४

तस्मात्सदा पूजनीयो लिंगमूर्तिः सदाशिवः
यावत्पूजा सुरेशानां तावदेव स्थितिर्यतः ५

पूजनीयः शिवो नित्यं श्रद्धया देवपुंगवैः
सर्वलिंगमयो लोकः सर्वं लिंगे प्रतिष्ठितम् ६

तस्मात्संपूजयेल्लिंगं य इच्छेत्सिद्धिमात्मनः
सर्वे लिंगार्चनादेव देवा दैत्याश्च दानवाः ७

यक्षा विद्याधराः सिद्धा राक्षसाः पिशिताशनाः
पितरो मुनयश्चापि पिशाचाः किन्नरादयः ८

अर्चयित्वा लिंगमूर्तिं संसिद्धा नात्र संशयः
तस्माल्लिंगं यजेन्नित्यं येन केनापि वा सुराः ९

पशवश्च वयं तस्य देवदेवस्य धीमतः
पशुत्वं च परित्यज्य कृत्वा पाशुपतं ततः १०

पूजनीयो महादेवो लिंगमूर्तिः सनातनः
विशोध्य चैव भूतानि पंचभिः प्रणवैः समम् ११

प्राणायामैः समायुक्तैः पंचभिः सुरपुंगवाः
चतुर्भिः प्रणवैश्चैव प्राणायामपरायणैः १२

त्रिभिश्च प्रणवैर्देवाः प्राणायामैस्तथाविधैः
 द्विधा न्यस्य तथोंकारं प्राणायामपरायणः १३
 ततश्चोंकारमुच्चार्य प्राणापानौ नियम्य च
 ज्ञानामृतेन सर्वाङ्गान्यापूर्य प्रणवेन च १४
 गुणत्रयं चतुर्धाख्यमहंकारं सुव्रताः
 तन्मात्राणि च भूतानि तथा बुद्धीन्द्रियाणि च १५
 कर्मेन्द्रियाणि संशोध्य पुरुषं युगलं तथा
 चिदात्मानं तनुं कृत्वा चाग्निर्भस्मेति संस्पृशेत् १६
 वायुर्भस्मेति च व्योम तथांभो पृथिवी तथा
 त्रियायुषं त्रिसंध्यं च धूलयेद्भसितेन यः १७
 स योगी सर्वतत्त्वज्ञो व्रतं पाशुपतं त्विदम्
 भवेन पाशमोक्षार्थं कथितं देवसत्तमाः १८
 एवं पाशुपतं कृत्वा संपूज्य परमेश्वरम्
 लिंगे पुरा मया दृष्टे विष्णुना च महात्मना १९
 पशवो नैव जायन्ते वर्षमात्रेण देवताः
 अस्माभिः सर्वकार्याणां देवमभ्यर्च्य यत्नतः २०
 बाह्ये चाभ्यन्तरे चैव मन्ये कर्तव्यमीश्वरम्
 प्रतिज्ञा मम विष्णोश्च दिव्यैषा सुरसत्तमाः २१
 मुनीनां च न संदेहस्तस्मात्संपूजयेच्छिवम्
 सा हानिस्तन्महच्छिद्रं स मोहः सा च मूकता २२
 यत्क्षरणं वा मुहूर्तं वा शिवमेकं न चिन्तयेत्
 भवभक्तिपरा ये च भवप्रणतचेतसः २३
 भवसंस्मरणोद्युक्ता न ते दुःखस्य भाजनम्
 भवनानि मनोज्ञानि दिव्यमाभरणं स्त्रियः २४
 धनं वा तुष्टिपर्यतं शिवपूजाविधेः फलम्
 ये वाञ्छन्ति महाभोगान् राज्यं च त्रिदशालये

तेऽर्चयंतु सदा कालं लिङ्गमूर्तिं महेश्वरम् २५
 हत्वा भित्त्वा च भूतानि दग्ध्वा सर्वमिदं जगत् २६
 यजेदेकं विरूपाक्षं न पापैः स प्रलिप्यते
 शैलं लिङ्गं मदीयं हि सर्वदेवनमस्कृतम् २७
 इत्युक्त्वा पूर्वमभ्यर्च्य रुद्रं त्रिभुवनेश्वरम्
 तुष्टाव वाग्भरिष्ठाभिर्देवदेवं त्रियंबकम् २८
 तदाप्रभृति शक्राद्याः पूजयामासुरीश्वरम्
 साक्षात्पाशुपतं कृत्वा भस्मोद्धूलितविग्रहाः २९

इति श्रीलिङ्गमहापुराणे पूर्वभागे ब्रह्मप्रोक्तलिङ्गार्चनविधिर्नाम
 त्रिसप्ततितमोध्यायः ७३

सूत उवाच

लिङ्गानि कल्पयित्वैवं स्वाधिकारानुरूपतः
 विश्वकर्मा ददौ तेषां नयोगाद्ब्रह्मणः प्रभोः १
 इन्द्रनीलमयं लिङ्गं विष्णुना पूजितं सदा
 पद्मरागमयं शक्रो हैमं विश्रवसः सुतः २
 विश्वेदेवास्तथा रौप्यं वसवः कांतिकं शुभम्
 आरकूटमयं वायुरश्विनौ पार्थिवं सदा ३
 स्फाटिकं वरुणो राजा आदित्यास्ताम्रनिर्मितम्
 मौक्तिकं सोमराड् धीमांस्तथा लिङ्गमनुत्तमम् ४
 अनंताद्या महानागाः प्रवालकमयं शुभम्
 दैत्या ह्ययोमयं लिङ्गं राक्षसाश्च महात्मनः ५
 त्रैलोहिकं गुह्यकाश्च सर्वलोहमयं गणाः
 चामुंडा सैकतं साक्षान्मातरश्च द्विजोत्तमाः ६
 दारुजं नैर्ऋतिर्भक्त्या यमो मारकतं शुभम्
 नीलाद्याश्च तथा रुद्राः शुद्धं भस्ममयं शुभम् ७

लक्ष्मीवृक्षमयं लक्ष्मीर्गुहो वै गोमयात्मकम्
मुनयो मुनिशार्दूलाः कुशाग्रमयमुत्तमम् ८
वामाद्याः पुष्पलिङ्गं तु गन्धलिङ्गं मनोन्मनी
सरस्वरी च रत्नेन कृतं रुद्रस्य वाम्भसा ९
दुर्गा हैमं महादेवं सवेदिकमनुत्तमम्
उग्रा पिष्टमयं सर्वे मंत्रा ह्याज्यमयं शुभम् १०
वेदाः सर्वे दधिमयं पिशाचाः सीसनिर्मितम्
लेभिरे च यथायोग्यं प्रसादाद्ब्रह्मणः पदम् ११
बहुनात्र किमुक्तेन चराचरमिदं जगत्
शिवलिङ्गं समभ्यर्च्य स्थितमत्र न संशयः १२
षड्विधं लिङ्गमित्याहुर्द्रव्याणां च प्रभेदतः
तेषां भेदाश्चतुर्युक्तचत्वारिंशदिति स्मृताः १३
शैलजं प्रथमं प्रोक्तं तद्धि साक्षाच्चतुर्विधम्
द्वितीयं रत्नजं तच्च सप्तधा मुनिसत्तमाः १४
तृतीयं धातुजं लिङ्गमष्टधा परमेष्ठिनः
तुरीयं दारुजं लिङ्गं तत्तु षोडशधोच्यते १५
मृन्मयं पंचमं लिङ्गं द्विधा भिन्नं द्विजोत्तमाः
षष्ठं तु क्षणिकं लिङ्गं सप्तधा परिकीर्तितम् १६
श्रीप्रद रत्नजं लिङ्गं शैलजं सर्वसिद्धिदम्
धातुजं धनदं साक्षाद्दारुजं भोगसिद्धिदम् १७
मृन्मयं चैव विप्रेन्द्राः सर्वसिद्धिकरं शुभम्
शैलजं चोत्तमं प्रोक्तं मध्यमं चैव धातुजम् १८
बहुधा लिङ्गभेदाश्च नव चैव समासतः
मूले ब्रह्मा तथा मध्ये विष्णुस्त्रिभुवनेश्वरः १९
रुद्रोपरि महादेवः प्रणवारुव्यः सदाशिवः
लिङ्गवेदी महादेवी त्रिगुणा त्रिमयांबिका २०

तथा च पूजयेद्यस्तु देवी देवश्च पूजितौ
 शैलजं रत्नजं वापि धातुजं वापि दारुजम् २१
 मृन्मयं क्षणिकं वापि भक्त्या स्थाप्य फलं शुभम्
 सुरेंद्रांभोजगर्भाग्नियमांबुपधनेश्वरैः २२
 सिद्धविद्याधराहीन्द्रैर्यक्षदानवकिन्नरैः
 स्तूयमानः सुपुण्यात्मा देवदुन्दुभिनिःस्वनैः २३
 भूर्भुवःस्वर्महर्लोकान्क्रमाद्वै जनतः परम्
 तपः सत्यं पराक्रम्य भासयन् स्वेन तेजसा २४
 लिंगस्थापनसन्मार्गनिहितस्वायतासिना
 आशु ब्रह्मांडमुद्भिद्य निर्गच्छन्निर्विशंकया २५
 शैलजं रत्नजं वापि धातुजं वापि दारुजम्
 मृन्मयं क्षणिकं त्यक्त्वा स्थापयेत्सकलं वपुः २६
 विधिना चैव कृत्वा तु स्कंदोमासहितं शुभम्
 कुंदगोक्षीरसंकाशं लिंगं यः स्थापयेन्नरः २७
 नृणां तनुं समास्थाय स्थितो रुद्रो न संशयः
 दर्शनात्स्पर्शनात्तस्य लभन्ते निर्वृतिं नराः २८
 तस्य पुण्यं मया वक्तुं सम्यग्युगशतैरपि
 शक्यते नैव विप्रेन्दास्तस्माद्वै स्थापयेत्तथा २९
 सर्वेषामेव मर्त्यानां विभोर्दिव्यं वपुः शुभम्
 सकलं भावनायोग्यं योगिनामेव निष्कलम् ३०

इति श्रीलिंगमहापुराणे पूर्वभागे शिवलिंगभेदसंस्थापनादिवर्णनं
 नाम चतुःसप्ततितमोऽध्यायः ७४

ऋषय ऊचुः

निष्कलो निर्मला नित्यः सकलत्वं कथं गतः
 वक्तुमर्हसि चास्माकं यथा पूर्वं यथा श्रुतम् १

सूत उवाच

परमार्थविदः केचिदूचुः प्रणवरूपिणम्
विज्ञानमिति विप्रेन्द्राः श्रुत्वा श्रुतिशिरस्यजम् २
शब्दादिविषयं ज्ञानं ज्ञानमित्यभिधीयते
तज्ज्ञानं भ्रांतिरहितमित्यन्ये नेति चापरे ३
यज्ज्ञानं निर्मलं शुद्धं निर्विकल्पं निराश्रयम्
गुरुप्रकाशकं ज्ञानमित्यन्ये मुनयो द्विजाः ४
ज्ञानेनैव भवेन्मुक्तिः प्रसादो ज्ञानसिद्धये
उभाभ्यां मुच्यते योगी तत्रानन्दमयो भवेत् ५
वदन्ति मुनयः केचित्कर्मणा तस्य संगतिम्
कल्पनाकल्पितं रूपं संहृत्य स्वेच्छयैव हि ६
द्यौर्मूर्धा तु विभोस्तस्य खं नाभिः परमेष्ठिनः
सोमसूर्याग्रयो नेत्रं दिशः श्रोत्रं महात्मनः ७
चरणौ चैव पातालं समुद्रस्तस्य चांबरम्
देवास्तस्य भुजाः सर्वे नक्षत्राणि च भूषणम् ८
प्रकृतिस्तस्य पत्नी च पुरुषो लिंगमुच्यते
वक्त्राद्वै ब्राह्मणाः सर्वे ब्रह्मा च भगवान्प्रभुः ९
इंद्रोपेंद्रौ भुजाभ्यां तु क्षत्रियाश्च महात्मनः
वैश्याश्चोरुप्रदेशात्तु शूद्राः पादात्पिनाकिनः १०
पुष्करावर्तकाद्यास्तु केशास्तस्य प्रकीर्तिताः
वायवो घ्राणजास्तस्य गतिः श्रौतं स्मृतिस्तथा ११
अथानेनैव कर्मात्मा प्रकृतेस्तु प्रवर्तकः
पुंसां तु पुरुषः श्रीमान् ज्ञानगम्यो न चान्यथा १२
कर्मयज्ञसहस्रेभ्यस्तपोयज्ञो विशिष्यते
तपोयज्ञसहस्रेभ्यो जपयज्ञो विशिष्यते १३
जपयज्ञसहस्रेभ्यो ध्यानयज्ञो विशिष्यते

ध्यानयज्ञात्परो नास्ति ध्यानं ज्ञानस्य साधनम् १४
 यदा समरसे निष्ठो योगी ध्यानेन पश्यति
 ध्यानयज्ञरतस्यास्य तदा सन्निहितः शिवः १५
 नास्ति विज्ञानिनां शौचं प्रायश्चित्तादि चोदना
 विशुद्धा विद्यया सर्वे ब्रह्मविद्याविदो जनाः १६
 नास्ति क्रिया च लोकेषु सुखं दुःखं विचारतः
 धर्माधर्मौ जपो होमो ध्यानिनां सन्निधिः सदा १७
 परानंदात्मकं लिंगं विशुद्धं शिवमक्षरम्
 निष्कलं सर्वगं ज्ञेयं योगिनां हृदि संस्थितम् १८
 लिंगं तु द्विविधं प्राहुर्बाह्यमाभ्यंतरं द्विजाः
 बाह्यं स्थूलं मुनिश्रेष्ठाः सूक्ष्ममाभ्यंतरं द्विजाः १९
 कर्मयज्ञरताः स्थूलाः स्थूललिंगार्चने रताः
 असतां भावनार्थाय नान्यथा स्थूलविग्रहः २०
 आध्यात्मिकं च यल्लिंगं प्रत्यक्षं यस्य नो भवेत्
 असौ मूढो बहिः सर्वं कल्पयित्वैव नान्यथा २१
 ज्ञानिनां सूक्ष्मममलं भवेत्प्रत्यक्षमव्ययम्
 यथा स्थूलमयुक्तानां मृत्काष्ठाद्यैः प्रकल्पितम् २२
 अर्थो विचारतो नास्तीत्यन्ये तत्त्वार्थवेदिनः
 निष्कलः सकलश्चेति सर्वं शिवमयं ततः २३
 व्योमैकमपि दृष्टं हि शरावं प्रति सुव्रताः
 पृथक्त्वं चापृथक्त्वं च शंकरस्येति चापरे २४
 प्रत्ययार्थं हि जगतामेकस्थोपि दिवाकरः
 एकोपि बहुधा दृष्टो जलाधारेषु सुव्रताः २५
 जंतवो दिवि भूमा च सर्वे वै पांचभौतिकाः
 तथापि बहुला दृष्टा जातिव्यक्तिविभेदतः २६
 दृश्यते श्रूयते यद्यत्तद्विद्धि शिवात्मकम्

भेदो जनानां लोकेस्मिन्प्रतिभासो विचारतः २७
 स्वप्ने च विपुलान् भोगान् भुक्त्वा मर्त्यः सुखी भवेत्
 दुःखी च भोगं दुःखं च नानुभूतं विचारतः २८
 एवमाहुस्तथान्ये च सर्वे वेदार्थतत्त्वगाः
 हृदि संसारिणां साक्षात्सकलः परमेश्वरः २९
 योगिनां निष्कलो देवो ज्ञानिनां च जगन्मयः
 त्रिविधं परमेशस्य वपुर्लोके प्रशस्यते ३०
 निष्कलं प्रथमं चैकं ततः सकलनिष्कलम्
 तृतीयं सकलं चैव नान्यथेति द्विजोत्तमाः ३१
 अर्चयन्ति मुहुः केचित्सदा सकलनिष्कलम्
 सर्वज्ञं हृदये केचिच्छिवलिंगे विभावसौ ३२
 सकलं मुनयः केचित्सदा संसारवर्तिनः
 एवमभ्यर्चयन्त्येव सदाराः ससुतानराः ३३
 यथा शिवस्तथा देवी यथा देवी तथा शिवः
 तस्मादभेदबुद्धयैव सप्तविंशत्प्रभेदतः ३४
 यजन्ति देहे बाह्ये च चतुष्कोणे षडस्रके
 दशारे द्वादशारे च षोडशारे त्रिरस्रके ३५
 स स्वेच्छया शिवः साक्षाद्देव्या सार्धं स्थितः प्रभुः
 संतारणार्थं च शिवः सदसद्व्यक्तिवर्जितः ३६
 तमेकमाहुर्द्विगुणं च केचित्केचित्तमाहुस्त्रिगुणात्मकं च
 ऊचुस्तथा तं च शिवं तथान्ये संसारिणां वेदविदो वदन्ति ३७
 भक्त्या च योगेन शुभेन युक्ता विप्राः सदा धर्मरता विशिष्टाः
 यजन्ति योगेशमशेषमूर्तिं षडस्रमध्ये भगवंतमेव ३८
 ये तत्र पश्यन्ति शिवं त्रिरस्रे त्रितत्त्वमध्ये त्रिगुणं त्रियज्ञम्
 ते यांति चैनं न च योगिनोऽन्ये तथा च देव्या पुरुषं पुराणम् ३९
 इति श्रीलिङ्गमहापुराणे पूर्वभागे शिवाद्वैतकथनं नाम

पंचसप्ततितमोऽध्यायः ७५

सूत उवाच

अतः परं प्रवक्ष्यामि स्वेच्छाविग्रहसंभवम्
 प्रतिष्ठायाः फलं सर्वं सर्वलोकहिताय वै १
 स्कंदोमासहितं देवमासीनं परमासने
 कृत्वा भक्त्या प्रतिष्ठाप्य सर्वान्कामानवाप्नुयात् २
 स्कंदोमासहितं देवं संपूज्य विधिना सकृत्
 यत्फलं लभते मर्त्यस्तद्ब्रूदामि यथाश्रुतम् ३
 सूर्यकोटिप्रतिकाशैर्विमानैः सार्वकामिकैः
 रुद्रकन्यासमाकीर्णैर्गेयनाट्यसमन्वितैः ४
 शिववत्क्रीडते योगी यावदाभूतसंप्लवम्
 तत्र भुक्त्वा महाभोगान् विमानैः सार्वकामिकैः ५
 औमं कौमारमैशानं वैष्णवं ब्राह्ममेव च
 प्राजापत्यं महातेजा जनलोकं महस्तथा ६
 ऐंद्रमासाद्य चैंद्रत्वं कृत्वा वर्षायुतं पुनः
 भुक्त्वा चैव भुवर्लोके भोगान् दिव्यान् सुशोभनान् ७
 मेरुमासाद्य देवानां भवनेषु प्रमोदते
 एकपादं चतुर्बाहुं त्रिनेत्रं शूलसंयुतम् ८
 सृष्ट्वा स्थितं हरीं वामे दक्षिणे चतुराननम्
 अष्टाविंशतिरुद्राणां कोटिः सर्वांगसुप्रभम् ९
 पंचविंशतिकं साक्षात्पुरुषं हृदयात्तथा
 प्रकृतिं वामतश्चैव बुद्धिं वै बुद्धिदेशतः १०
 अहंकारमहंकारात्तन्मात्राणि तु तत्र वै
 इंद्रियाणींद्रियादेव लीलया परमेश्वरम् ११
 पृथिवीं पादमूलात्तु गुह्यदेशाञ्जलं तथा

नाभिदेशात्तथा वह्निं हृदयाद्भास्करं तथा १२
कंठात्सोमं तथात्मानं भूमध्यान्मस्तकाद्विवम्
सृष्ट्वैवं संस्थितं साक्षाज्जगत्सर्वं चराचरम् १३
सर्वज्ञं सर्वगं देवं कृत्वा विद्याविधानतः
प्रतिष्ठाप्य यथान्यायं शिवसायुज्यमाप्नुयात् १४
त्रिपादं सप्तहस्तं च चतुःशृंगं द्विशीर्षकम्
कृत्वा यज्ञेशमीशानं विष्णुलोके महीयते १५
तत्र भुक्त्वा महाभोगान्कल्पलक्षं सुखीनरः
क्रमादागत्य लोकेऽस्मिन्सर्वयज्ञांतगो भवेत् १६
वृषारूढं तु यः कुर्यात्सोमं सोमार्धभूषणम्
हयमेधायुतं कृत्वा यत्पुरयं तदवाप्य सः १७
कांचनेन विमानेने किंकिणीजालमालिना
गत्वा शिवपुरं दिव्यं तत्रैव स विमुच्यते १८
नंदिना सहितं देवं सांबं सर्वगणैर्वृतम्
कृत्वा यत्फलमाप्नोति वक्ष्ये तद्वै यथाश्रुतम् १९
सूर्यमंडलसंकाशैर्विमानैर्वृषसंयुतैः
अप्सरो गणसंकीर्णैर्देवदानवदुर्लभैः २०
नृत्यद्भिरप्सरःसंघैः सर्वतः सर्वशोभितैः
गत्वा शिवपुरं दिव्यं गाणपत्यमवाप्नुयात् २१
नृत्यंतं देवदेवेशं शैलजासहितं प्रभुम्
सहस्रबाहुं सर्वज्ञं चतुर्बाहुमथापि वा २२
भृग्वाद्यैर्भूतसंघैश्च संवृतं परमेश्वरम्
शैलजासहितं साक्षाद्दूषभध्वजमीश्वरम् २३
ब्रह्मेन्द्रविष्णुसोमाद्यैः सदा सर्वैर्नमस्कृतम्
मातृभिर्मुनिभिश्चैव संवृतं परमेश्वरम् २४
कृत्वा भक्त्या प्रतिष्ठाप्य यत्फलं तद्वदाम्यहम्

सर्वयज्ञतपोदानतीर्थदेवेषु यत् फलम् २५
 तत्फलं कोटिगुणितं लब्ध्वा याति शिवं पदम्
 तत्र भुक्त्वा महाभोगान् यावदा भूतसंप्लवम् २६
 सृष्ट्यन्तरे पुनः प्राप्ते मानवं पदमाप्नुयात्
 नग्नं चतुर्भुजं श्वेतं त्रिनेत्रं सर्पमेखलम् २७
 कपालहस्तं देवेशं कृष्णकुंचितमूर्धजम्
 कृत्वा भक्त्या प्रतिष्ठाप्य शिवसायुज्यमाप्नुयात् २८
 इभेंद्रदारकं देवं सांबं सिद्धार्थदं प्रभुम्
 सुधूम्रवर्णं रक्ताक्षं त्रिनेत्रं चंद्रभूषणम् २९
 काकपक्षधरं मूर्धा नागटंकधरं हरम्
 सिंहाजिनोत्तरीयं च मृगचर्मांबरं प्रभुम् ३०
 तीक्ष्णदंष्ट्रं गदाहस्तं कपालोद्यतपाणिनम्
 हुंफट्कारे महाशब्दशब्दिताखिलदिङ्मुखम् ३१
 पुंडरीकाजिनं दोर्भ्यां बिभ्रंतं कंबुकं तथा
 हसंतं च नदंतं च पिबंतं कृष्णसागरम् ३२
 नृत्यंतं भूतसंघैश्च गणसंघैस्त्वलंकृतम्
 कृत्वा भक्त्या प्रतिष्ठाप्य यथाविभवविस्तरम् ३३
 सर्वविघ्नानतिक्रम्य शिवलोके महीयते
 तत्र भुक्त्वा महाभोगान् यावदाभूतसंप्लवम् ३४
 ज्ञानं विचारतो लब्ध्वा रुद्रेभ्यस्तत्र मुच्यते
 अर्धनारीश्वरं देवं चतुर्भुजमनुत्तमम् ३५
 वरदाभयहस्तं च शूलपद्मधरं प्रभुम्
 स्त्रीपुंभावेन संस्थानं सर्वाभरणभूषितम् ३६
 कृत्वा भक्त्या प्रतिष्ठाप्य शिवलोके महीयते
 तत्र भुक्त्वा महाभोगानिमादिगुरौर्युतः ३७
 आचंद्रतारकं ज्ञानं ततो लब्ध्वा विमुच्यते

यः कुर्याद्विवेकेशं सर्वज्ञं लकुलीश्वरम् ३८
 वृतं शिष्यप्रशिष्यैश्च व्याख्यानोद्यतपाणिनम्
 कृत्वा भक्त्या प्रतिष्ठाप्य शिवलोकं स गच्छति ३९
 भुक्त्वा तु विपुलांस्तत्र भोगान् युगशतं नरः
 ज्ञानयोगं समासाद्य तत्रैव च विमुच्यते ४०
 पूर्वदेवामराणां च यत्स्थानं सकलेप्सितम्
 कृतमुद्रस्य देवस्य चिताभस्मानुलेपिनः ४१
 त्रिपुण्ड्रधारिणस्तेषां शिरोमालाधरस्य च
 ब्रह्मणः केशकेनैकमुपवीतं च बिभ्रतः ४२
 बिभ्रतो वामहस्तेन कपालं ब्रह्मणो वरम्
 विष्णोः कलेवरं चैव बिभ्रतः परमेष्ठिनः ४३
 कृत्वा भक्त्या प्रतिष्ठाप्य मुच्यते भवसागरात्
 ओन्नमो नीलकण्ठाय इति पुण्याक्षराष्टकम् ४४
 मंत्रमाह सकृद्वा यः पातकैः स विमुच्यते
 मंत्रेणानेन गंधाद्यैर्भक्त्या वित्तानुसारतः ४५
 संपूज्य देवदेवेशं शिवलोके महीयते
 जालंधरांतकं देवं सुदर्शनधरं प्रभुम् ४६
 कृत्वा भक्त्या प्रतिष्ठाप्य द्विधाभूतं जलंधरम्
 प्रयाति शिवसायुज्यं नात्र कार्या विचारणा ४७
 सुदर्शनप्रदं देवं साक्षात्पूर्वोक्तलक्षणम्
 अर्चमानेन देवेन चार्चितं नेत्रपूजया ४८
 कृत्वा भक्त्या प्रतिष्ठाप्य शिवलोके महीयते
 तिष्ठतोथ निकुंभस्य पृष्ठतश्चरणांबुजम् ४९
 वामेतरं सुविन्यस्य वामे चालिङ्ग्य चाद्रिजाम्
 शूलाग्रे कूर्परं स्थाप्य किंकिणी कृतपन्नगम् ५०
 संप्रेक्ष्य चांधकं पार्श्वे कृतांजलिपुटं स्थितम्

रूपं कृत्वा यथान्यायं शिवसायुज्यमाप्नुयात् ५१
 यः कुर्याद्विवेशं त्रिपुरांतकमीश्वरम्
 धनुर्बाणसमायुक्तं सोमं सोमार्धभूषणम् ५२
 रथे सुसंस्थितं देवं चतुराननसारथिम्
 तदाकारतया सोपि गत्वा शिवपुरं सुखी ५३
 क्रीडते नात्र संदेहो द्वितीय इव शंकरः
 तत्र भुक्त्वा महाभोगान्यावदिच्छा द्विजोत्तमाः ५४
 ज्ञानं विचारितं लब्ध्वा तत्रैव स विमुच्यते
 गंगाधरं सुखासीनं चंद्रशेखरमेव च ५५
 गंगया सहितं चैव वामोत्संगेबिकान्वितम्
 विनायकं तथा स्कंदं ज्येष्ठं दुर्गां सुशोभनाम् ५६
 भास्करं च तथा सोमं ब्रह्मार्णीं च महेश्वरीम्
 कौमारीं वैष्णवीं देवीं वाराहीं वरदां तथा ५७
 इंद्रार्णीं चैव चामुंडां वीरभद्रसमन्विताम्
 विघ्नेशेन च यो धीमान् शिवसायुज्यमाप्नुयात् ५८
 लिंगमूर्तिं महाज्वालामालासंवृतमव्ययम्
 लिंगस्य मध्ये वै कृत्वा चंद्रशेखरमीश्वरम् ५९
 व्योम्नि कुर्यात्तथा लिंगं ब्रह्माणं हंसरूपिणम्
 विष्णुं वराहरूपेण लिंगस्याधस्त्वधोमुखम् ६०
 ब्रह्माणं दक्षिणे तस्य कृतांजलिपुटं स्थितम्
 मध्ये लिंगं महाघोरं च संस्थितम् ६१
 कृत्वा भक्त्या प्रतिष्ठाप्य शिवसायुज्यमाप्नुयात्
 क्षेत्रसंरक्षकं देवं तथा पाशुपतं प्रभुम् ६२
 कृत्वा भक्त्या यथान्यायं शिवलोके महीयते ६३

इति श्रीलिंगमहापुराणे पूर्वभागे शिवमूर्तिप्रतिष्ठाफलकथनं नाम

षट्सप्ततितमोऽध्यायः ७६

ऋषय ऊचुः

लिङ्गप्रतिष्ठापुण्यं च लिङ्गस्थापनमेव च
लिङ्गानां चैव भेदाश्च श्रुतं तव मुखादिह १
मृदादिरत्नपर्यतैर्द्रव्यैः कृत्वा शिवालयम्
यत्फलं लभते मर्त्यस्तत्फलं वक्तुमर्हसि २

सूत उवाच

यस्य भक्तोपि लोकेस्मिन्पुत्र दारगृहादिभिः
बाध्यते ज्ञानयुक्तश्चेन्न च तस्य गृहैस्तु किम् ३
तथापि भक्ताः परमेश्वरस्य कृत्वेष्टलोष्टैरपि रुद्रलोकम्
प्रयांति दिव्यं हि विमानवर्यं सुरेंद्रपद्मोद्भववंदितस्य ४
बाल्यात्तु लोष्टेन शिवं च कृत्वा मृदापि वा पांसुभिरादिदेवम्
गृहं च तादृग्विधमस्य शंभोः संपूज्य रुद्रत्वमवाप्नुवन्ति ५
तस्मात्सर्वप्रयत्नेन भक्त्या भक्तैः शिवालयम्
कर्तव्यं सर्वयत्नेन धर्मकामार्थसिद्धये ६
केसरं नागरं वापि द्राविडं वा तथापरम्
कृत्वा रुद्रालयं भक्त्या शिवलोके महीयते ७
कैलासारुख्यं च यः कुर्यात्प्रासादं परमेष्ठिनः
कैलासशिखराकारैर्विमानैर्मोदते सुखी ८
मंदरं वा प्रकुर्वीत शिवाय विधिपूर्वकम्
भक्त्या वित्तानुसारेण उत्तमाधममध्यमम् ९
मंदराद्रिप्रतीकाशैर्विमानैर्विश्वतोमुखैः
अप्सरोगणसंकीर्णैर्देवदानवदुर्लभैः १०
गत्वा शिवपुरं रम्यं भुक्त्वा भोगान् यथेप्सितान्
ज्ञानयोगं समासाद्य गाणपत्यं लभेन्नरः ११
यः कुर्यान्मेरुनामानं प्रासादं परमेष्ठिनः
स यत्फलमवाप्नोति न तत्सर्वैर्महामखैः १२

सर्वयज्ञतपोदानतीर्थवेदेषु यत्फलम्
 तत्फलं सकलं लब्ध्वा शिववन्मोदते चिरम् १३
 निषधं नाम यः कुर्यात्प्रासादं भक्तितः सुधीः
 शिवलोकमनुप्राप्य शिववन्मोदते चिरम् १४
 कुर्याद्वा यः शुभं विप्रा हिमशैलमनुत्तमम्
 हिमशैलोपमैर्यनैर्गत्वा शिवपुरं शुभम् १५
 ज्ञानयोगं समासाद्य गाणपत्यमवाप्नुयात्
 नीलाद्रिशिखराख्यं वा प्रासादं यः सुशोभनम् १६
 कृत्वा वित्तानुसारेण भक्त्या रुद्राय शंभवे
 यत्फलं लभते मर्त्यस्तत्फलं प्रवदाम्यहम् १७
 हिमशैले कृते भक्त्या यत्फलं प्राक्तवोदितम्
 तत्फलं सकलं लब्ध्वा सर्वदेवनमस्कृतः १८
 रुद्रलोकमनुप्राप्य रुद्रैः सार्धं प्रमोदते
 महेंद्रशैलनामानं प्रासादं रुद्रसंमतम् १९
 कृत्वा यत्फलमाप्नोति तत्फलं प्रवदाम्यहम्
 महेंद्रपर्वताकारैर्विमानैर्वृषसंयुतैः २०
 गत्वा शिवपुरं दिव्यं भुक्त्वा भोगान्यथेप्सितान्
 ज्ञानं विचारितं रुद्रैः संप्राप्य मुनिपुंगवाः २१
 विषयान् विषवत्त्यक्त्वा शिवसायुज्यमाप्नुयात्
 हेम्ना यस्तु प्रकृर्वीत प्रासादं रत्नशोभितम् २२
 द्रविडं नागरं वापि केसरं वा विधानतः
 कूटं वा मंडपं वापि समं वा दीर्घमेव च २३
 न तस्य शक्यते वक्तुं पुण्यं शतयुगैरपि
 जीर्णं वा पतितं वापि खंडितं स्फुटितं तथा २४
 पूर्ववत्कारयेद्यस्तु द्वाराद्यैः सुशुभं द्विजाः
 प्रसादं मंडपं वापि प्राकारं गोपुरं तु वा २५

कर्तुरप्यधिकं पुण्यं लभते नात्र संशयः
 वृत्त्यर्थं वा प्रकुर्वीत नरः कर्म शिवालये २६
 यः स याति न संदेहः स्वर्गलोकं सबांधवः
 यश्चात्मभोगसिद्धयर्थमपि रुद्रालये सकृत् २७
 कर्म कुर्याद्यदि सुखं लब्ध्वा चापि प्रमोदते
 तस्मादायतनं भक्त्या यः कुर्यान्मुनिसत्तमाः २८
 काष्ठेष्टकादिभिर्मर्त्यः शिवलोके महीयते
 प्रसादार्थं महेशस्य प्रासादो मुनिपुंगवाः २९
 कर्तव्यः सर्वयत्नेन धर्मकामार्थमुक्तये
 अशक्तश्चेन्मुनिश्रेष्ठाः प्रासादं कर्तुमुत्तमम् ३०
 संमार्जनादिभिर्वापि सर्वान्कामानवाप्नुयात्
 संमार्जनं तु यः कुर्यान्मार्जन्या मृदुसूक्ष्मया ३१
 चान्द्रायणसहस्रस्य फलं मासेन लभ्यते
 यः कुर्याद्वस्त्रपूतेन गंधगोमयवारिणा ३२
 आलेपनं यथान्यायं वर्षचांद्रायणं लभेत्
 अर्धक्रोशं शिवक्षेत्रं शिवलिङ्गात्समंततः ३३
 यस्त्यजेद्दुस्त्यजान्प्राणाञ्छिवसायुज्यमाप्नुयात्
 स्वायंभुवस्य मानं हि तथा बाणस्य सुव्रताः ३४
 स्वायंभुवे तदर्धं स्यात्स्यादार्धं च तदर्धकम्
 मानुषे च तदर्धं स्यात्क्षेत्रमानं द्विजोत्तमाः ३५
 एवं यतीनामावासे क्षेत्रमानं द्विजोत्तमाः
 रुद्रावतारे चाद्यं यच्छिष्ये चैव प्रशिष्यके ३६
 नरावतारे तच्छिष्ये तच्छिष्ये च प्रशिष्यके
 श्रीपर्वते महापुण्ये तस्य प्रांते च वा द्विजाः ३७
 तस्मिन्वा यस्त्यजेत्प्राणाञ्छिवसायुज्यमाप्नुयात्
 वाराणस्यां तथाप्येवमविमुक्ते विशेषतः ३८

केदारे च महाक्षेत्रे प्रयागे च विशेषतः
 कुरुक्षेत्रे च यः प्राणान्संत्यजेद्याति निर्वृतिम् ३६
 प्रभासे पुष्करेऽवत्यां तथा चैवामरेश्वरे
 वणीशेलाकुले चैव मृतो याति शिवात्मताम् ४०
 वाराणस्यां मृतो जंतुर्न जातु जंतुतां व्रजेत्
 त्रिविष्टपे विमुक्ते च केदारे संगमेश्वरे ४१
 शालके वा त्यजेत्प्राणांस्तथा वै जंबुकेश्वरे
 शुकेश्वरे वा गोकर्णे भास्करेशे गुहेश्वरे ४२
 हिरण्यगर्भे नंदीशे स याति परमां गतिम्
 नियमैः शोष्य यो देहं त्यजेत्क्षेत्रे शिवस्य तु ४३
 स याति शिवतां योगी मानुषे दैविकेपि वा
 आर्षे वापि मुनिश्रेष्ठास्तथा स्वायंभुवेपि वा ४४
 स्वयंभूते तथा देवे नात्र कार्या विचारणा
 आधायाम्निं शिवक्षेत्रे संपूज्य परमेश्वरम् ४५
 स्वदेहं पिंडं जुहुयाद्यः स याति परां गतिम्
 यावत्तावन्निराहारो भूत्वा प्राणान्परित्यजेत् ४६
 शिवक्षेत्रे मुनिश्रेष्ठाः शिवसायुज्यमाप्नुयात्
 छित्त्वा पादद्वयं चापि शिवक्षेत्रे वसेत्तु यः ४७
 स याति शिवतां चैव नात्र कार्या विचारणा
 क्षेत्रस्य दर्शनं पुण्यं प्रवेशस्तच्छताधिकः ४८
 तस्माच्छतगुणं पुण्यं स्पर्शनं च प्रदक्षिणम्
 तस्माच्छतगुणं पुण्यं जलस्नानमतः परम् ४९
 क्षीरस्नानं ततो विप्राः शताधिकमनुत्तमम्
 दध्ना सहस्रमारख्यातं मधुना तच्छताधिकम् ५०
 घृतस्नानेन चानंतं शार्करे तच्छताधिकम्
 शिवक्षेत्रसमीपस्थां नदीं प्राप्यावगाह्य च ५१

त्यजेद्देहं विहायान्नं शिवलोके महीयते
 शिवक्षेत्रसमीपस्था नद्यः सर्वाः सुशोभनाः ५२
 वापीकूपतडागाश्च शिवतीर्था इति स्मृताः
 स्नात्वा तेषु नरो भक्त्या तीर्थेषु द्विजसत्तमाः ५३
 ब्रह्महत्यादिभिः पापैर्मुच्यते नात्र संशयः
 प्रातः स्नात्वा मुनिश्रेष्ठाः शिवतीर्थेषु मानवः ५४
 अश्वमेधफलं प्राप्य रुद्रलोकं स गच्छति
 मध्याह्ने शिवतीर्थेषु स्नात्वा भक्त्या सकृन्नरः ५५
 गंगास्नानसमं पुण्यं लभते नात्र संशयः
 अस्तं गते तथा चार्के स्नात्वा गच्छेच्छिवं पदम् ५६
 पापकंचुकमुत्सृज्य शिवतीर्थेषु मानवः
 द्विजास्त्रिषवणं स्नात्वा शिवतीर्थे सकृन्नरः ५७
 शिवसायुज्यमाप्नोति नात्र कार्या विचारणा
 पुराथ सूकरः कश्चित् श्वानं दृष्ट्वा भयात्पथि ५८
 प्रसंगाद्द्वारमेकं तु शिवतीर्थेऽवगाह्य च
 मृतः स्वयं द्विजश्रेष्ठा गाणपत्यमवाप्तवान् ५९
 यः प्रातर्देवदेवेशं शिवं लिंगस्वरूपिणम्
 पश्येत्स याति सर्वस्मादधिकां गतिमेव च ६०
 मध्याह्ने च महादेवं दृष्ट्वा यज्ञफलं लभेत्
 सायाह्ने सर्वयज्ञानां फलं प्राप्य विमुच्यते ६१
 मानसैर्वाचिकैः पापैः कायिकैश्च महत्तरैः
 तथोपपातकैश्चैव पापैश्चैवानुपातकैः ६२
 संक्रमे देवमीशानं दृष्ट्वा लिंगाकृतिं प्रभुम्
 मासेन यत्कृतं पापं त्यक्त्वा याति शिवं पदम् ६३
 अयने चार्धमासेन दक्षिणे चोत्तरायणे
 विषुवे चैव संपूज्य प्रयाति परमां गतिम् ६४

प्रदक्षिणात्रयं कुर्याद्यः प्रासादं समंततः
 सव्यापसव्यन्यायेन मृदुगत्या शुचिर्नरः ६५
 पदेपदेऽश्वमेधस्य यज्ञस्य फलमाप्नुयात्
 वाचा यस्तु शिवं नित्यं संरौति परमेश्वरम् ६६
 सोपि याति शिवं स्थानं प्राप्य किं पुनरेव च
 कृत्वा मंडलकं क्षेत्रं गंधगोमयवारिणा ६७
 मुक्ताफलमयैश्चूर्णैरिंद्रनीलमयैस्तथा
 पद्मरागमयैश्चैव स्फाटिकैश्च सुशोभनैः ६८
 तथा मारकतैश्चैव सौवर्णै राजतैस्तथा
 तद्वर्णैर्लौकिकैश्चैव चूर्णैर्वित्तविवर्जितैः ६९
 आलिख्य कमलं भद्रं दशहस्तप्रमाणतः
 सकर्णिकं महाभागा महादेवसमीपतः ७०
 तत्रावाह्य महादेवं नवशक्तिसमन्वितम्
 पंचभिश्च तथा षड्भिरष्टाभिश्चेष्टदं परम् ७१
 पुनरष्टाभिरीशानं दशारे दशभिस्तथा
 पुनर्बाह्ये च दशभिः संपूज्य प्रणिपत्य च ७२
 निवेद्य देवदेवाय क्षितिदानफलं लभेत्
 शालिपिष्टादिभिर्वापि पद्ममालिख्य निर्धनः ७३
 पूर्वोक्तमखिलं पुण्यं लभते नात्र संशयः
 द्वादशारं तथालिख्य मंडलं पद्ममुत्तमम् ७४
 रत्नचूर्णादिभिश्चूर्णैस्तथा द्वादशमूर्तिभिः
 मंडलस्य च मध्ये तु भास्करं स्थाप्य पूजयेत् ७५
 ग्रहैश्च संवृतं वापि सूर्यसायुज्यमुत्तमम्
 एवं प्राकृतमप्यार्या षडस्रं परिकल्प्य च ७६
 मध्यदेशे च देवेशीं प्रकृतिं ब्रह्मरूपिणीम्
 दक्षिणे सत्त्वमूर्तिं च वामतश्च रजोगुणम् ७७

अग्रतस्तु तमोमूर्तिं मध्ये देवीं तथांबिकाम्
 पंचभूतानि तन्मात्रापंचकं चैव दक्षिणे ७८
 कर्मेन्द्रियाणि पंचैव तथा बुद्धीन्द्रियाणि च
 उत्तरे विधिवत्पूज्य षडस्रे चैव पूजयेत् ७९
 आत्मानं चांतरात्मानं युगलं बुद्धिमेव च
 अहंकारं च महता सर्वयज्ञफलं लभेत् ८०
 एवं वः कथितं सर्वं प्राकृतं मंडलं परम्
 अतो वक्ष्यामि विप्रेन्द्राः सर्वकामार्थसाधनम् ८१
 गोचर्ममात्रमालिख्य मंडलं गोमयेन तु
 चतुरस्रं विधानेन चाद्भिरभ्युक्ष्य मंत्रवित् ८२
 अलंकृत्य वितानाद्यैश्छत्रैर्वापि मनोरमैः
 बुद्बुदैरर्धचंद्रैश्च हैमैरश्वत्थपत्रकैः ८३
 सितैर्विकसितैः पद्मै रक्तैर्निलोत्पलैस्तथा
 मुक्तादामैर्वितानान्ते लंबितस्तु सितैर्ध्वजैः ८४
 सितमृत्पात्रकैश्चैव सुश्लक्ष्णैः पूर्णकुंभकैः
 फलपल्लवमालाभिर्वैजयंतीभिरंशुकैः ८५
 पंचाशद्दीपमालाभिर्धूपैः पंचविधैस्तथा
 पंचाशद्दलसंयुक्तमालिखेत्पद्ममुत्तमम् ८६
 तत्तद्वर्णैस्तथा चूर्णैः श्वेतचूर्णैरथापि वा
 एकहस्तप्रमाणेन कृत्वा पद्मं विधानतः ८७
 कर्णिकायां न्यसेद्देवं देव्या देवेश्वरं भवम्
 वर्णानि च न्यसेत्पत्रे रुद्रैः प्रागाद्यनुक्रमात् ८८
 प्रणवादिनमोंतानि सर्ववर्णानि सुव्रताः
 संपूज्यैवं मुनिश्रेष्ठा गंधपुष्पादिभिः क्रमात् ८९
 ब्राह्मणान् भोजयेत्तत्र पंचाशद्विधिपूर्वकम्
 अक्षमालोपवीतं च कुंडलं च कमंडलुम् ९०

आसनं च तथा दंडमुष्णीषं वस्त्रमेव च
 दत्त्वा तेषां मुनीन्द्राणां देवदेवाय शंभवे ६१
 महाचरुं निवेद्यैवं कृष्णं गोमिथुनं तथा
 अंते च देवदेवाय दापयेच्चूर्णमण्डलम् ६२
 यागोपयोगद्रव्याणि शिवाय विनिवेदयेत्
 ओंकाराद्यं जपेद्धीमान्प्रतिवर्णमनुक्रमात् ६२
 एवमालिख्य यो भक्त्या सर्वमंडलमुत्तमम्
 यत्फलं लभते मर्त्यस्तद्भुदामि समासतः ६४
 सांगान्वेदान्यथान्यायमधीत्य विधिपूर्वकम्
 इष्ट्वा यज्ञैर्यथान्यायं ज्योतिष्टोमादिभिः क्रमात् ६५
 ततो विश्वजिदतैश्च पुत्रानुत्पाद्य तादृशान्
 वानप्रस्थाश्रमं गत्वा सदारः साग्निरेव च ६६
 चांद्रायणादिकाः सर्वाः कृत्वा न्यस्य क्रिया द्विजाः
 ब्रह्मविद्यामधीत्यैव ज्ञानमासाद्य यत्नतः ६७
 ज्ञानेन ज्ञेनमालोक्य योगी यत्काममाप्नुयात्
 तत्फलं लभते सर्वं वर्णमंडलदर्शनात् ६८
 येन केनापि वा मर्त्यः प्रलिप्यायतनाग्रतः
 उत्तरे दक्षिणे वापि पृष्ठतो वा द्विजोत्तमाः ६९
 चतुष्कोणं तु वा चूर्णैरलंकृत्य समंततः
 पुष्पाक्षतादिभिः पूज्य सर्वपापैः प्रमुच्यते १००
 यस्तु गर्भगृहं भक्त्या सकृदालिप्य सर्वतः
 चंदनाद्यैः सकर्पूरैर्गंधद्रव्यैः समंततः १०१
 विकीर्य गंधकुसुमैर्धूपैर्धूप्य चतुर्विधैः
 प्रार्थयेद्देवमीशानं शिवलोकं स गच्छति १०२
 तत्र भुक्त्वा महाभोगान्कल्पकोटिशतं नरः
 स्वदेहगंधकुसुमैः पूरयञ्छिवमंदिरम् १०३

क्रमाद्गंधर्वमासाद्य गंधर्वैश्च सुपूजितः
 क्रमादागत्य लोकेऽस्मिन् राजा भवति वीर्यवान् १०४
 आदिदेवो महादेवः प्रलयस्थितिकारकः
 सर्गश्च भुवनाधीशः सर्वव्यापी सदाशिवः
 शिवब्रह्मामृतं ग्राह्यं मोक्षसाधनमुत्तमम् १०५
 व्यक्ताव्यक्तं सदा नित्यमचिंत्यमर्चयेत्प्रभुम् १०६

इति श्रीलिङ्गमहापुराणे पूर्वभागे उपलेपनादिकथनं नाम
 सप्तसप्ततितमोऽध्यायः ७७

सूत उवाच
 वस्त्रपूतेन तोयेन कार्यं चैवोपलेपनम्
 शिवक्षेत्रे मुनिश्रेष्ठा नान्यथा सिद्धिरिष्यते १
 आपः पूता भवन्त्येता वस्त्रपूताः समुद्धृताः
 अफेना मुनिशार्दूला नादेयाश्च विशेषतः २
 तस्माद्धै सर्वकार्याणि दैविकानि द्विजोत्तमाः
 अद्भिः कार्याणि पूताभिः सर्वकार्यप्रसिद्धये ३
 जंतुभिर्मिश्रिता ह्यापः सूक्ष्माभिस्तान्निहत्य तु
 यत्पापं सकलं चाद्भिरपूताभिश्चिरं लभेत् ४
 संमार्जने तथा नृणां मार्जने च विशेषतः
 अग्नौ कंडनके चैव पेषणे तोयसंग्रहे ५
 हिंसा सदा गृहस्थानां तस्माद्धिंसां विवर्जयेत्
 अहिंसेयं परो धर्मः सर्वेषां प्राणिनां द्विजाः ६
 तस्मात्सर्वप्रयत्नेन वस्त्रपूतं समाचरेत्
 तद्दानमभयं पुण्यं सर्वादानोत्तमोत्तमम् ७
 तस्मात्तु परिहर्तव्या हिंसा सर्वत्र सर्वदा
 मनसा कर्मणा वाचा सर्वदाऽहिंसकं नरम् ८

रक्षन्ति जंतवः सर्वे हिंसकं बाधयन्ति च
 त्रैलोक्यमखिलं दत्त्वा यत्फलं वेदपारगे ६
 तत्फलं कोटिगुणितं लभतेऽहिंसको नरः
 मनसा कर्मणा वाचा सर्वभूतहिते रताः १०
 दयादर्शितपंथानो रुद्रलोकं व्रजन्ति च
 स्वामिवत्परिरक्षन्ति बहूनि विविधानि च ११
 ये पुत्रपौत्रवत्स्नेहाद्भुद्रलोकं व्रजन्ति ते
 तस्मात्सर्वप्रयत्नेन वस्त्रपूतेन वारिणा १२
 कार्यमभ्युक्षणं नित्यं स्नपनं च विशेषतः
 त्रैलोक्यमखिलं हत्वा यत्फलं परिकीर्त्यते १३
 शिवालये निहत्यैकमपि तत्सकलं लभेत्
 शिवार्थं सर्वदा कार्या पुष्पहिंसा द्विजोत्तमाः १४
 यज्ञार्थं पशुहिंसा च क्षत्रियैर्दुष्टशासनम्
 विहिताविहितं नास्ति योगिनां ब्रह्मवादिनाम् १५
 यतस्तस्मान्न हंतव्या निषिद्धानां निषेवणात्
 सर्वकर्माणि विन्यस्य संन्यस्ता ब्रह्मवादिनः १६
 न हंतव्याः सदा पूज्याः पापकर्मरता अपि
 पवित्रास्तु स्त्रियः सर्वा अत्रेश्च कुलसंभवाः १७
 ब्रह्महत्यासमं पापमात्रेयीं विनिहत्य च
 स्त्रियः सर्वा न हंतव्याः पापकर्मरता अपि १८
 न यज्ञार्थं स्त्रियो ग्राह्याः सर्वैः सर्वत्र सर्वदा
 सर्ववर्णेषु विप्रेन्द्राः पापकर्मरता अपि १९
 मलिना रूपवत्यश्च विरूपा मलिनांबराः
 न हंतव्याः सदा मर्त्यैः शिववच्छंकया तथा २०
 वेदबाह्यव्रताचाराः श्रौतस्मार्तबहिष्कृताः
 पाषंडिन इति ख्याता न संभाष्या द्विजातिभिः २१

न स्पृष्टव्या न द्रष्टव्या दृष्ट्वा भानुं समीक्षते
 तथापि तेन वध्याश्च नृपैरन्यैश्च जंतुभिः २२
 प्रसंगाद्वापि यो मर्त्यः सतां सकृदहो द्विजाः
 रुद्रलोकमवाप्नोति समभ्यर्च्य महेश्वरम् २३
 भवंति दुःखिताः सर्वे निर्दया मुनिसत्तमाः
 भक्तिहीना नराः सर्वे भवे परमकारणे २४
 ये भक्ता देवदेवस्य शिवस्य परमेष्ठिनः
 भाग्यवंतो विमुच्यन्ते भुक्त्वा भोगानिहैव ते २५
 पुत्रेषु दारेषु गृहेषु नृणां भक्तं यथा चित्तमथादिदेवे
 सकृत्प्रसंगाद्यतितापसानां तेषां न दूरः परमेशलोकः २६
 इति श्रीलिङ्गमहापुराणे पूर्वभागे भक्तिमहिमावर्णनं
 नामाऽष्टसप्ततितमोऽध्यायः ७८

ऋषय ऊचुः
 कथं पूज्यो महादेवो मर्त्यैर्मदैर्महामते
 कल्पायुपैरल्पवीर्यैरल्पसत्त्वैः प्रजापतिः १
 संवत्सरसहस्रैश्च तपसा पूज्य शंकरम्
 न पश्यन्ति सुराश्चापि कथं देवं यजन्ति ते २
 सूत उवाच
 कथितं तथ्यमेवात्र युष्माभिर्मुनिपुंगवाः
 तथापि श्रद्धया दृश्यः पूज्यः संभाष्य एव च ३
 प्रसंगाच्चैव संपूज्य भक्तिहीनैरपि द्विजाः
 भावानुरूपफलदो भगवानिति कीर्तितः ४
 उच्छिष्टः पूजयन्त्याति पैशाचं तु द्विजाधमः
 संक्रुद्धो राक्षसं स्थानं प्राप्नुयान्मूढधीर्द्विजाः ५
 अभक्ष्यभक्षी संपूज्य याक्षं प्राप्नोति दुर्जनः

गानशीलश्च गांधर्वं नृत्यशीलस्तथैव च ६
 ख्यातिशीलस्तथा चांद्रं स्त्रीषु सक्तो नराधमः
 मदार्तः पूजयन् रुद्रं सोमस्थानमवाप्नुयात् ७
 गायत्र्या देवमभ्यर्च्य प्राजापत्यमवाप्नुयात्
 ब्राह्मं हि प्रणवेनैव वैष्णवं चाभिनंद्य च ८
 श्रद्धया सकृदेवापि समभ्यर्च्य महेश्वरम्
 रुद्रलोकमनुप्राप्य रुद्रैः सार्धं प्रमोदते ९
 संशोध्य च शुभं लिंगममरासुरपूजितम्
 जलैः पूतैस्तथा पीठे देवमावाह्य भक्तितः १०
 दृष्ट्वा देवं यथान्यायं प्रणिपत्य च शंकरम्
 कल्पिते चासने स्थाप्य धर्मज्ञानमये शुभे ११
 वैराग्यैश्वर्यसंपन्ने सर्वलोकनमस्कृते
 ओंकारपद्ममध्ये तु सोमसूर्याग्निसंभवे १२
 पाद्यमाचमनं चार्घ्यं दत्त्वा रुद्राय शंभवे
 स्नापयेद्विव्यतोयैश्च घृतेन पयसा तथा १३
 दध्ना च स्नापयेद्गुद्रं शोधयेच्च यथाविधि
 ततः शुद्धांबुना स्नाप्य चंदनाद्यैश्च पूजयेत् १४
 रोचनाद्यैश्च संपूज्य दिव्यपुष्पैश्च पूजयेत्
 बिल्वपत्रैरखंडैश्च पद्मैर्नानाविधैस्तथा १५
 नीलोत्पलैश्च राजीवैर्नद्यावर्तैश्च मल्लिकैः
 चंपकैर्जातिपुष्पैश्चवकुलैः करवीरकैः १६
 शमीपुष्पैर्बृहत्पुष्पैरुन्मतागस्त्यजैरपि
 अपामार्गकदंबैश्च भूषणैरपि शोभनैः १७
 दत्त्वा पंचविधं धूपं पायसं च निवेदयेत्
 दधिभक्तं च मध्वाज्यपरिप्लुतमतः परम् १८
 शुद्धान्नं चैव मुद्गान्नं षड्विधं च निवेदयेत्

अथ पंचविधं वापि सघृतं विनिवेदयेत् १६
 केवलं चापि शुद्धान्नमाढकं तंडुलं पचेत्
 कृत्वा प्रदक्षिणं चांते नमस्कृत्य मुहुर्मुहुः २०
 स्तुत्वा च देवमीशानं पुनः संपूज्य शंकरम्
 ईशानं पुरुषं चैव अघोरं वाममेव च २१
 सद्योजातं जपंश्चापि पंचभिः पूजयेच्छिवम्
 अनेन विधिना देवः प्रसीदति महेश्वरः २२
 वृक्षाः पुष्पादिपत्राद्यैरुपयुक्ताः शिवार्चने
 गावश्चैव द्विजश्रेष्ठाः प्रयांति परमां गतिम् २३
 पूजयेद्यः शिवं रुद्रं शर्वं भवमजं सकृत्
 स याति शिवसायुज्यं पुनरावृत्तिवर्जितम् २४
 अर्चितं परमेशानं भवं शर्वमुमापतिम्
 सकृत्प्रसंगाद्वा दृष्ट्वा सर्वपापैः प्रमुच्यते २५
 पूजितं वा महादेवं पूज्यमानमथापि वा
 दृष्ट्वा प्रयाति वै मर्त्यो ब्रह्मलोकं न संशयः २६
 श्रुत्वानुमोदयेद्यापि स याति परमां गतिम्
 यो दद्याद्धृतदीपं च सकृल्लिंगस्य चाग्रतः २७
 स तां गतिमवाप्नोति स्वा श्रमैर्दुर्लभां स्थिराम्
 दीपवृक्षं पार्थिवं वा दारवं वा शिवालये २८
 दत्त्वा कुलशतं साग्रं सिवलोके महीयते
 आयसं ताम्रजं वापि रौप्यं सौवर्णिकं तथा २९
 शिवाय दीपं यो दद्याद्विधिना वापि भक्तितः
 सूर्यायुतसमैः श्लक्ष्णैर्यानैः शिवपुरं व्रजेत् ३०
 कार्तिके मासि यो दद्याद्धृतदीपं शिवाग्रतः
 संपूज्यमानं वा पश्येद्विधिना परमेश्वरम् ३१
 स याति ब्रह्मणो लोकं श्रद्धया मुनिसत्तमाः

आवाहनं सुसान्निध्यं स्थापनं पूजनं तथा ३२
 संप्रोक्तं रुद्रगायत्र्या आसनं प्रणवेन वै
 पंचभिः स्नपनं प्रोक्तं रुद्राद्यैश्च विशेषतः ३३
 एवं संपूजयेन्नित्यं देवदेवमुमापतिम्
 ब्रह्माणं दक्षिणे तस्य प्रणवेन समर्चयेत् ३४
 उत्तरे देवदेवेशं विष्णुं गायत्रिया यजेत्
 वह्नौ हुत्वा यथान्यायं पंचभिः प्रणवेन च ३५
 स याति शिवसायुज्यमेवं संपूज्य शंकरम्
 इति संक्षेपतः प्रोक्तो लिंगार्चनविधिक्रमः ३६
 व्यासेन कथितः पूर्वं श्रुत्वा रुद्रमुखात्स्वयम् ३७
 इति श्रीलिंगमहापुराणे पूर्वभागे
 शिवार्चनविधिर्नामैकोनाशीतितमोऽध्यायः ७६

ऋषय ऊचुः

कथं पशुपतिं दृष्ट्वा पशुपाशविमोक्षणम्
 पशुत्वं तत्यजुर्देवास्तन्नो वक्तुमिहार्हसि १
 सूत उवाच
 पुरा कैलासशिखरे भोग्यारुख्ये स्वपुरे स्थितम्
 समेत्य देवाः सर्वज्ञमाजग्मुस्तत्प्रसादतः २
 हिताय सर्वदेवानां ब्रह्मणा च जनार्दनः
 गरुडस्य तथा स्कंधमारुह्य पुरुषोत्तमः ३
 जगाम देवताभिर्वै देवदेवांतिकं हरिः
 सर्वे संप्राप्य देवस्य सार्धं गिरिवरं शुभम् ४
 सेंद्राः ससाध्याः सयमाः प्रणेमुर्गिरिमुत्तमम्
 भगवान्वासुदेवोसौ गरुडाद्गरुडध्वजः
 अवतीर्य गिरिं मेरुमारुरोह सुरोत्तमैः ५

सकलदुरितहीनं सर्वदं भोगमुख्यं मुदितकुररवृदं नादितं नागवृदैः
मधुररणितगीतं सानुकूलांधकारं पदरचितवनांतं कांतवातांततोयम्

६

भवनशतसहस्रैर्जुष्टमादित्यकल्पैर्ललितगतिविदग्धैर्हंसवृदैश्च भिन्नम्
धवखदिरपलाशैश्चंदनाद्यैश्च वृक्षैर्द्विजवरगणवृदैः कोकिलाद्यैर्द्विरफैः

७

क्वचिदशेषसुरद्रुमसंकुलं कुरबकैः प्रियकैस्तिलकैस्तथा
बहुकदंबतमाललतावृतं गिरिवरं शिखरैर्विविधैस्तथा ८

गिरेः पृष्ठे परं शार्वं कल्पितं विश्वकर्मणा
क्रीडार्थं देवदेवस्य भवस्य परमेष्ठिनः ९

अपश्यंस्तत्पुरं देवाः सेंद्रोपेंद्राः समाहिताः

प्रणेमुर्दूरतश्चैव प्रभावादेव शूलिनः १०

सहस्रसूर्यप्रतिमं महांतं सहस्रशः सर्वगुणैश्च भिन्नम्
जगाम कैलासगिरिं महात्मा मेरुप्रभागे पुरमादिदेवः ११

ततोथ नारीगजवाजिसंकुलं रथैरनेकैरमरारिसूदनः

गणैर्गणेशैश्च गिरींद्रसन्निभं महापुरद्वारमजो हरिश्च १२

अथ जांबूनदमयैर्भवनैर्मणिभूषितैः

विमानैर्विविधाकारैः प्राकारैश्च समावृतम् १३

दृष्ट्वा शंभोः पुरं बाह्यं देवैः सब्रह्मकैर्हरिः

प्रहृष्टवदनो भूत्वा प्रविवेश ततः पुरम् १४

हर्म्यप्रासादसंबाधं महाद्वालसमन्वितम्

द्वितीयं देवदेवस्य चतुर्द्वारं सुशोभनम् १५

वज्रवैडूर्यमाणिक्यमणिजालैः समावृतम्

दोलाविद्धेपसंयुक्तं घंटाचामरभूषितम् १६

मृदंगमुरजैर्जुष्टं वीणावेणुनिनादितम्

नृत्यद्भिरप्सरः संघैर्भूतसंघैश्च संवृतम्

देवेन्द्रभवनाकारैर्भवनैर्दृष्टिमोहनैः १७
 प्रासादशृंगेष्वथ पौरनार्यः सहस्रशः पुष्पफलाक्षताद्यैः
 स्थिताः करैस्तस्य हरेः समंतात्प्रचिन्निपुर्मूर्ध्नि यथा भवस्य १८
 दृष्ट्वा नार्यस्तदा विष्णुं मदाघूर्णितलोचनाः १९
 विशालजघनाः सद्यो ननृतुर्मुमुदुर्जगुः
 काश्चिद्दृष्ट्वा हरिं नार्यः किञ्चित्प्रहसिताननाः २०
 किञ्चिद्विस्रस्तवस्त्राश्च स्त्रस्तकांचीगुणाजगुः
 चतुर्थं पंचमं चैव षष्ठं च सप्तमं तथा २१
 अष्टमं नवमं चैव दशमं च पुरोत्तमम्
 अतीत्यासाद्य देवस्य पुरं शंभोः सुशोभनम् २२
 सुवृत्तं सुतरां शुभ्रं कैलासशिखरे शुभे
 सूर्यमंडलसंकाशैर्विमानैश्च विभूषितम् २३
 स्फाटिकैर्मण्डपैः शुभ्रैर्जांबूनदमयैस्तथा
 नानारत्नमयैश्चैव दिग्विदिक्षु विभूषितम् २४
 गोपुरैर्गोपतेः शंभोर्नानाभूषणभूषितैः
 अनेकैः सर्वतोभद्रैः सर्वरत्नमयैस्तथा २५
 प्राकारैर्विविधाकारैरष्टाविंशतिभिर्वृतम्
 उपद्वारैर्महाद्वारैर्विदिक्षु विविधैर्दृढैः २६
 गुह्यालयैर्गुह्यगृहैर्गुहस्य भवनैः शुभैः
 ग्राम्यैरन्यैर्महाभागा मौक्तिकैर्दृष्टिमोहनैः २७
 गणेशायतनैर्दिव्यैः पद्मरागमयैस्तथा
 चंदनैर्विविधाकारैः पुष्पोद्यानैश्च शोभनैः २८
 तडागैर्दीर्घिकाभिश्च हेमसोपानपंक्तिभिः
 स्त्रीणांगतिजितैर्हंसैः सेविताभिः समंततः २९
 मयूरैश्चैव कारंडैः कोकिलैश्चक्रवाककैः
 शोभिताभिश्च वापीभिर्दिव्यामृतजलैस्तथा ३०

संलापालापकुशलैः सर्वाभरणभूषितैः
स्तनभारावनम्रैश्च मदाघूर्णितलोचनैः ३१
गेयनादरतैर्दिव्यै रुद्रकन्यासहस्रकैः
नृत्यद्भिरप्सरः संघैरमरैरपि दुर्लभैः ३२
प्रफुल्लांबुजवृंदाद्यैस्तथा द्विजवरैरपि
रुद्रस्त्रीगणसंकीर्णैर्जलक्रीडारतैस्तथा ३३
रतोत्सवरतैश्चैव ललितैश्च पदेपदे
ग्रामरागानुरक्तैश्च पद्मरागसमप्रभैः ३४
स्त्रीसंघैर्देवदेवस्य भवस्य परमात्मनः
दृष्ट्वा विस्मयमापन्नास्तस्थुर्देवाः समंततः ३५
तत्रैव ददृशुर्देवा वृंदं रुद्रगणस्य च
गणेश्वराणां वीराणामपि वृंदं सहस्रशः ३६
सुवर्णकृतसोपानान् वज्रवैडूर्य भूषितान्
स्फाटिकान् देवदेवस्य ददृशुस्ते विमानकान् ३७
तेषां शृंगेषु हृष्टाश्च नार्यः कमललोचनाः
विशालजघना यक्षा गंधर्वाप्सरसस्तथा ३८
किन्नर्यः किंनराश्चैव भुजंगाः सिद्धकन्यकाः
नानावेषधराश्चान्या नानाभूषणभूषिताः ३९
नानाप्रभाव संयुक्ता नानाभोगरतिप्रियाः
नीलोत्पलदलप्रख्याः पद्मपत्रायतेक्षणाः ४०
पद्मकिंजल्कसंकाशैरंशुकैरतिशोभनाः
वलचैर्नूपुरैर्हारैश्छत्रैश्चित्रैस्तथांशुकैः ४१
भूषिता भूषितैश्चान्यैर्मांडिता मंडनप्रियाः
दृष्ट्वाथ वृंदं सुरसुंदरीणां गणेश्वराणां सुरसुंदरीणाम्
जग्मुर्गणेशस्य पुरं सुरेशाः पुरद्विषः शक्रपुरोगमाश्च ४२
दृष्ट्वा च तस्थुः सुरसिद्धसंघाः पुरस्य मध्ये पुरुहूतपूर्वाः

भवस्य बालार्कसहस्रवर्णं विमानमाद्यं परमेश्वरस्य ४३
 अथ तस्य विमानस्य द्वारि संस्थं गणेश्वरम्
 नंदिनं ददृशुः सर्वे देवाः शक्रपुरोगमाः ४४
 तं दृष्ट्वा नंदिनं सर्वे प्रणम्याहुर्गणेश्वरम्
 जयेति देवास्तं दृष्ट्वा सोप्याह च गणेश्वरः ४५
 भो भो देवा महाभागाः सर्वे निर्धूतकल्मषाः
 संप्राप्ताः सर्वलोकेशा वक्तुमर्हथ सुव्रताः ४६
 तमाहुर्वरदं देवं वारणेंद्रसमप्रभम्
 पशुपाशविमोक्षार्थं दर्शयास्मान्महेश्वरम् ४७
 पुरा पुरत्रयं दग्धुं पशुत्वं परिभाषितम्
 शंकिताश्च वयं तत्र पशुत्वं प्रति सुव्रत ४८
 व्रतं पाशुपतं प्रोक्तं भवेन परमेष्ठिना
 व्रतेनानेन भूतेश पशुत्वं नैव विद्यते ४९
 अथ द्वादशवर्षं वा मासद्वादशकं तु वा
 दिनद्वादशकं वापि कृत्वा तद्व्रतमुत्तमम् ५०
 मुच्यन्ते पशवः सर्वे पशुपाशैर्भवस्य तु
 दर्शयामास तान्देवान्नारायणपुरोगमान् ५१
 नंदी शिलादतनयः सर्वभूतगणाग्रणीः
 तं दृष्ट्वा देवमीशानं सांबं सगणमव्ययम् ५२
 प्रणेमुस्तुष्टुवुश्चैव प्रीतिकंठकितत्वचः
 विज्ञाप्य शितिकंठाय पशुपाशविमोक्षणम् ५३
 तस्थुस्तदाग्रतः शंभोः प्रणिपत्य पुनः पुनः
 ततः संप्रेक्ष्य तान् सर्वान्देवदेवो वृषध्वजः ५४
 विशोध्य तेषां देवानां पशुत्वं परमेश्वरः
 व्रतं पाशुपतं चैव स्वयं देवो महेश्वरः ५५
 उपदिश्य मुनीनां च सहास्ते चांबया भवः

तदाप्रभृति ते देवाः सर्वे पाशुपताः स्मृताः ५६
 पशूनां च पतिर्यस्मात्तेषां साक्षाद्धि देवताः
 तस्मात्पाशुपताः प्रोक्तास्तपस्तेपुश्च ते पुनः ५७
 ततो द्वादशवर्षति मुक्त पाशाः सुरोत्तमाः
 ययुर्यथागतं सर्वे ब्रह्मणा सह विष्णुना ५८
 एतद्भुवः कथितं सर्वं पितामहमुखाच्छ्रुतम्
 पुरा सनत्कुमारेण तस्माद्ब्रह्मासेन धीमता ५९
 यः श्रावयेच्छुचिर्विप्राञ्छृणुयाद्वा शुचिर्नरः
 स देहभेदमासाद्य पशुपाशैः प्रमुच्यते ६०

इति श्रीलिङ्गमहापुराणे पूर्वभागे पाशुपतव्रतमाहात्म्यं
 नामाशीतितमोऽध्यायः ८०

ऋषय ऊचुः

व्रतमेतत्त्वया प्रोक्तं पशुपाशविमोक्षणम्
 व्रतं पाशुपतं लैंगं पुरा देवैरनुष्ठितम् १
 वक्तुमर्हसि चास्माकं यथापूर्वं त्वया श्रुतम्
 सूत उवाच
 पुरा सनत्कुमारेण पृष्टः शैलादिरादरात् २
 नन्दी प्राह वचस्तस्मै प्रवदामि समासतः
 देवैर्देवैस्तथा सिद्धैर्गर्धवैः सिद्धचारणैः ३
 मुनिभिश्च महाभागैरनुष्ठितमनुत्तमम्
 व्रतं द्वादशलिंगारूढं पशुपाशविमोक्षणम् ४
 भोगदं योगदं चैव कामदं मुक्तिदं शुभम्
 अवियोगकरं पुण्यं भक्तानां भयनाशनम् ५
 षडंगसहितान् वेदान्मथित्वा तेन निर्मितम्
 सर्वदानोत्तमं पुण्यमश्वमेधायुताधिकम् ६

सर्वमंगलदं पुण्यं सर्वशत्रुविनाशनम्
 संसारार्णवमग्नानां जंतूनामपि मोक्षदम् ७
 सर्वव्याधिहरं चैव सर्वज्वरविनाशनम्
 देवैरनुष्ठितं पूर्वं ब्रह्मणा विष्णुना तथा ८
 कृत्वाऽकनीयसं लिंगं स्नाप्य चंदनवारिणा
 चैत्रमासादि विप्रेन्द्राः शिवलिंगव्रतं चरेत् ९
 कृत्वा हैमं शुभं पद्मं कर्णिकाकेसरान्वितम्
 नवरत्नैश्च खचितमष्टपत्रं यथाविधि १०
 कर्णिकायां न्यसेल्लिंगं स्फाटिकं पीठसंयुतम्
 तत्र भक्त्या यथान्यायमर्चयेद्विल्वपत्रकैः ११
 सितैः सहस्रकमलै रक्तैर्नीलोत्पलैरपि
 श्वेतार्ककर्णिकारैश्च करवीरैर्बकैरपि १२
 एतैरन्यैर्यथालाभं गायत्र्या तस्य सुव्रताः
 संपूज्य चैव गंधाद्यैर्धूपैर्दीपैश्च मंगलैः १३
 नीराजनाद्यैश्चान्यैश्च लिंगमूर्तिं महेश्वरम्
 अग्रं दक्षिणे दद्यादघोरेण द्विजोत्तमाः १४
 पश्चिमे सद्यमंत्रेण दिव्यां चैव मनःशिलाम्
 उत्तरे वामदेवेन चंदनं वापि दापयेत् १५
 पुरुषेण मुनिश्रेष्ठा हरितालं च पूर्वतः
 सितागरूद्भवं विप्रास्तथा कृष्णागरूद्भवम् १६
 तथा गुग्गुलुधूपं च सौगंधिकमनुत्तमम्
 सितारं नाम धूपं च दद्यादीशाय भक्तितः १७
 महाचरुर्निवेद्यः स्यादाढकान्नमथापि वा
 एतद्वः कथितं पुण्यं शिवलिंगमहाव्रतम् १८
 सर्वमासेषु सामान्यं विशेषोपि च कीर्त्यते
 वैशाखे वज्रलिंगं च ज्येष्ठे मारकतं तथा १९

आषाढे मौक्तिकं लिंगं श्रावणे नीलनिर्मितम्
 मासि भाद्रपदे लिंगं पद्मरागमयं शुभम् २०
 आश्विने चैव विप्रेन्द्राः गोमेदकमयं शुभम्
 प्रवालेनैव कार्तिक्यां तथा वै मार्गशीर्षके २१
 वैडूर्यनिर्मितं लिंगं पुष्परागेण पुष्यके
 माघे च सूर्यकांतेन फाल्गुने स्फाटिकेन च २२
 सर्वमासेषु कमलं हैममेकं विधीयते
 अलाभे राजतं वापि केवलं कमलं तु वा २३
 रत्नानामप्यलाभे तु हेम्ना वा राजतेन वा
 रजतस्याप्यलाभे तु ताम्रलोहेन कारयेत् २४
 शैलं वा दारुजं वापि मृन्मयं वा सवेदिकम्
 सर्वगंधमयं वापि क्षणिकं परिकल्पयेत् २५
 हैमंतिके महादेवं श्रीपत्रेणैव पूजयेत्
 सर्वमासेषु कमलं हैममेकमथापि वा २६
 राजतं वापि कमलं हैमकर्णिकमुत्तमम्
 राजतस्याप्यभावे तु बिल्वपत्रैः समर्चयेत् २७
 सहस्रकमलालाभे तदर्धेनापि पूजयेत्
 तदर्धार्धेन वा रुद्रमष्टोत्तरशतेन वा २८
 बिल्वपत्रे स्थिता लक्ष्मीर्देवी लक्षणसंयुता
 नीलोत्पलेंबिका साक्षादुत्पले षण्मुखः स्वयम् २९
 पद्माश्रिता महादेवः सर्वदेवपतिः शिवः
 तस्मात्सर्वप्रयत्नेन श्रीपत्रं न त्यजेद्बुधः ३०
 नीलोत्पलं चोत्पलं च कमलं च विशेषतः
 सर्ववश्यकरं पद्मं शिला सर्वार्थसिद्धिदा ३१
 कृष्णागरुसमुद्भुतं सर्वपापनिकृंतनम्
 गुग्गुलु प्रभृतीनां च दीपानां च निवेदनम् ३२

सर्वरोगक्षयं चैव चंदनं सर्वसिद्धिदम्
 सौगंधिकं तथा धूपं सर्वकामार्थसाधकम् ३३
 श्वेतगरूद्भवं चैव तथा कृष्णागरूद्भवं
 सौम्यं सीतारिधूपं च साक्षान्निर्वाणसिद्धिदम् ३४
 श्वेतार्ककुसुमे साक्षान्निर्वाणः प्रजापतिः
 कर्णिकारस्य कुसुमे मेधा साक्षान्निर्वाणः ३५
 करवीरे गणाध्यक्षो बके नारायणः स्वयम्
 सुगंधिषु च सर्वेषु कुसुमेषु नगात्मजा ३६
 तस्मादेतैर्यथालाभं पुष्पधूपादिभिः शुभैः
 पूजयेद्देवदेवेशं भक्त्या वित्तानुसारतः ३७
 निवेदयेत्ततो भक्त्या पायसं च महाचरुम्
 सघृतं सोपदंशं च सर्वद्रव्यसमन्वितम् ३८
 शुद्धान्नं वापि मुद्धान्नमाढकं चार्धकं तु वा
 चामरं तालवृतं च तस्मै भक्त्या निवेदयेत् ३९
 उपहाराणि पुण्यानि न्यायेनैवार्जितान्यपि
 नानाविधानि चार्हाणि प्रोक्षितान्यंभसा पुनः ४०
 निवेदयेच्च रुद्राय भक्तियुक्तेन चेतसा
 क्षीराद्वै सर्वदेवानां स्थित्यर्थममृतं ध्रुवम् ४१
 विष्णुना जिष्णुना साक्षान्निर्वाणः सर्वं प्रतिष्ठितम्
 भूतानामन्नदानेन प्रीतिर्भवति शंकरे ४२
 तस्मात्संपूजयेद्देवमन्ने प्राणाः प्रतिष्ठिताः
 उपहारे तथा तुष्टिर्व्यजने पवनः स्वयम् ४३
 सर्वात्मको महादेवो गंधतोये ह्यपांपतिः
 पीठे वै प्रकृतिः साक्षान्निर्वाणः प्रतिष्ठिता ४४
 तस्माद्देवं यजेद्भक्त्या प्रतिमासं यथाविधि
 पौर्णमास्यां व्रतं कार्यं सर्वकामार्थसिद्धये ४५

सत्यं शौचं दया शांतिः संतोषो दानमेव च
पौर्णमास्याममावास्यामुपवासं च कारयेत् ४६
संवत्सरांते गोदानं वृषोत्सर्गं विशेषतः
भोजयेद्ब्राह्मणाभक्त्या श्रोत्रियान् वेदपारगान् ४७
तल्लिंगं पूजितं तेन सर्वद्रव्यसमन्वितम्
स्थापयेद्वा शिवक्षेत्रे दापयेद्ब्राह्मणाय वा ४८
य एवं सर्वमासेषु शिवलिंगमहाव्रतम्
कुर्याद्भक्त्या मुनिश्रेष्ठाः स एव तपतां वरः ४९
सूर्यकोटिप्रतीकाशैर्विमानै रत्नभूषितैः
गत्वा शिवपुरं दिव्यं नेहायाति कदाचन ५०
अथवा ह्येकमासं वा चरेदेवं व्रतोत्तमम्
शिवलोकमवाप्नोति नात्र कार्या विचारणा ५१
अथवा सक्तचित्तश्चेद्यान्यान् संचिंतयेद्वरान्
वर्षमेकं चरेदेवं तांस्तान्प्राप्य शिवं व्रजेत् ५२
देवत्वं वा पितृत्वं वा देवराजत्वमेव च
गाणपत्यपदं वापि सक्तोपि लभते नरः ५३
विद्यार्थी लभते विद्यां भोगार्थि भोगमाप्नुयात्
द्रव्यार्थी च निधिं पश्येदायुःकामश्चिरायुषम् ५४
यान्यांश्चिंतयते कामांस्तांस्तान्प्राप्येह मोदते
एकमासव्रतादेव सोंते रुद्रत्वमाप्नुयात् ५५
इदं पवित्रं परमं रहस्यं व्रतोत्तमं विश्वसृजापि सृष्टम्
हिताय देवासुरसिद्धमर्त्यविद्याधराणां परमं शिवेन ५६
संपूज्य पूज्यं विधिनैवमीशं प्रणम्य मूर्ध्ना सह भृत्यपुत्रैः
व्यपोहनं नाम जपेत्स्तवं च प्रदक्षिणं कृत्य शिवं प्रयत्नात् ५७
पुराकृतं विश्वसृजा स्तवं च हिताय देवेन जगत्त्रयस्य
पितामहेनैव सुरैश्च सार्धं महानुभावेन महार्घ्यमेतत् ५८

इति श्रीलिङ्गमहापुराणे पूर्वभागे पशुपाशविमोचनलिङ्गपूजादिकथनं
नामैकाशीतितमोध्यायः ८१

सूत उवाच

व्यपोहनस्तवं वक्ष्ये सर्वसिद्धिप्रदं शुभम्
नंदिनश्च मुखाच्छ्रुत्वा कुमारेण महात्मना १
व्यासाय कथितं तस्माद्बहुमानेन वै मया
नमः शिवाय शुद्धाय निर्मलाय यशस्विने २
दुष्टांतकाय सर्वाय भवाय परमात्मने
पंचवक्त्रो दशभुजो ह्यक्षपंचदशैर्युतः ३
शुद्धस्फटिकसंकाशः सर्वाभरणभूषितः
सर्वज्ञः सर्वगः शांतः सर्वोपरि सुसंस्थितः ४
पद्मासनस्थः सोमेशः पापमाशु व्यपोहतु
ईशानः पुरुषश्चैव अघोरः सद्य एव च ५
वामदेवश्च भगवान्पापमाशु व्यपोहतु
अनंतः सर्वविद्येशः सर्वज्ञः सर्वदः प्रभुः ६
शिवध्यानैकसंपन्नः स मे पापं व्यपोहतु
सूक्ष्मः सुरासुरेशानो विश्वेशो गणपूजितः ७
शिवध्यानैकसंपन्नः स मे पापं व्यपोहतु
शिवोत्तमो महापूज्यः शिवध्यानपरायणः ८
सर्वगः सर्वदः शांतः स मे पापं व्यपोहतु
एकाक्षो भगवानीशः शिवार्चनपरायणः ९
शिवध्यानैकसंपन्नः स मे पापं व्यपोहतु
त्रिमूर्तिर्भगवानीशः शिवभक्तिप्रबोधकः १०
शिवध्यानैकसंपन्नः स मे पापं व्यपोहतु
श्रीकंठः श्रीपतिः श्रीमाञ्जिशिवध्यानरतः सदा ११

शिवार्चनरतः साक्षात्स मे पापं व्यपोहतु
 शिखंडी भगवाञ्छांतः शवभस्मानुलेपनः १२
 शिवार्चनरतः श्रीमान् स मे पापं व्यपोहतु
 त्रैलोक्यनमिता देवी सोल्काकारा पुरातनी १३
 दाक्षायणी महादेवी भौरी हैमवती शुभा
 एकपर्णाग्रजा सौम्या तथा वै चैकपाटला १४
 अपर्णावरदा देवी वरदानैकतत्परा
 उमा सुरहरा साक्षात्कौशिकी वा कपर्दिनी १५
 खट्वांगधारिणी दिव्या कराग्रतरुपल्लवा
 नैगमेयादिभिर्दिव्यैश्चतुर्भिः पुत्रकैर्वृता १६
 मेनाया नंदिनी देवी वारिजा वारिजेक्षणा
 अंबाया वीतशोकस्य नंदिनश्च महात्मनः १७
 शुभावत्याः सखी शांता पंचचूडा वरप्रदा
 सृष्ट्यर्थं सर्वभूतानां प्रकृतित्वं गताव्यया १८
 त्रयोविंशतिभिस्तत्त्वैर्महदाद्यैर्विजृम्भिता
 लक्ष्म्यादिशक्तिभिर्नित्यं नमिता नंदनंदिनी १९
 मनोन्मनी महादेवी मायावी मंडनप्रिया
 मायया या जगत्सर्वं ब्रह्माद्यं सचराचरम् २०
 क्षोभिणी मोहिनी नित्यं योगिनां हृदि संस्थिता
 एकानेकस्थिता लोके इंदीवरनिभेक्षणा २१
 भक्त्या परमया नित्यं सर्वदेवैरभिष्टुता
 गणेंद्रांभोजगर्भेंद्रयमवित्तेशपूर्वकैः २२
 संस्तुता जननी तेषां सर्वोपद्रवनाशिनी
 भक्तानामार्तिहा भव्या भवभावविनाशनी २३
 भुक्तिमुक्तिप्रदा दिव्या भक्तानामप्रयत्नतः
 सा मे साक्षान्महादेवी पापमाशु व्यपोहतु २४

चंडः सर्वगणेशानो मुखाच्छंभोर्विनिर्गतः
 शिवार्चनरतः श्रीमान् स मे पापं व्यपोहतु २५
 शालंकायनपुत्रस्तु हलमार्गोत्थितः प्रभुः
 जामाता मरुतां देवः सर्वभूतमहेश्वरः २६
 सर्वगः सर्वदृक् शर्वः सर्वेशसदृशः प्रभुः
 सनारायणकैर्देवैः सेंद्रचन्द्रदिवाकरैः २७
 सिद्धैश्च यक्षगंधर्वैर्भूतैर्भूतविधायकैः
 उरगैर्ऋषिभिश्चैव ब्रह्मणा च महात्मना २८
 स्तुतस्त्रैलोक्यनाथस्तु मुनिरंतः पुरं स्थितः
 सर्वदा पूजितः सर्वैर्नदी पापं व्यपोहतु २९
 महाकायो महातेजा महादेव इवापरः
 शिवार्चनरतः श्रीमान्स मे पापं व्यपोहतु ३०
 मेरुमंदारकैलासतटकूटप्रभेदनः
 ऐरावतादिभिर्दिव्यैर्दिग्गजैश्च सुपूजितः ३१
 सप्तपातालपादश्च सप्तद्वीपोरुजंघकः
 सप्तार्णवांकुशश्चैव सर्वतीर्थोदरः शिवः ३२
 आकाशदेहो दिग्बाहुः सोमसूर्याग्निलोचनः
 हतासुरमहावृक्षो ब्रह्मविद्यामहोत्कटः ३३
 ब्रह्माद्याधोरणैर्दिव्यैर्योगपाशसमन्वितैः
 बद्धो हत्पुंडरीकाख्ये स्तंभे वृत्तिं निरुध्य च ३४
 नागेंद्रवक्त्रो यः साक्षाद्गणकोटिशतैर्वृतः
 शिवध्यानैकसंपन्नः स मे पापं व्यपोहतु ३५
 भृंगीशः पिंगलाक्षोसौ भसिताशस्तु देहयुक्
 शिवार्चनरतः श्रीमान्स मे पापं व्यपोहतु ३६
 चतुर्भिस्तनुभिर्नित्यं सर्वासुरनिबर्हणः
 स्कंदः शक्तिधरः शांतः सेनानीः शिखिवाहनः ३७

देवसेनापतिः श्रीमान्स मे पापं व्यपोहतु
 भवः शर्वस्तथेशानो रुद्रः पशुपतिस्तथा ३८
 उग्रो भीमो महादेवः शिवार्चनरतः सदा
 एताः पापं व्यपोहंतु मूर्तयः परमेष्ठिनः ३९
 महादेवः शिवो रुद्रः शंकरो नीललोहितः
 ईशानो विजयो भीमो देवदेवो भवोद्भवः ४०
 कपालीशश्च विज्ञेयो रुद्रा रुद्रांशसंभवाः
 शिवप्रणामसंपन्ना व्यपोहंतु मलं मम ४१
 विकर्तनो विवस्वांश्च मार्तंडो भास्करो रविः
 लोकप्रकाशकश्चैव लोकसाक्षीत्रिविक्रमः ४२
 आदित्यश्च तथा सूर्यश्चांशुमांश्च दिवाकरः
 एते वै द्वादशादित्या व्यपोहंतु मलं मम ४३
 गगनं स्पर्शनं तेजो रसश्च पृथिवी तथा
 चंद्रः सूर्यस्तथात्मा च तनवः शिवभाषिताः ४४
 पापं व्यपोहंतु मम भयं निर्नाशयंतु मे
 वासवः पावकश्चैव यमो निर्ऋतिरेव च ४५
 वरुणो वायुसोमौ च ईशानो भगवान् हरिः
 पितामहश्च भगवान् शिवध्यानपरायणः ४६
 एते पापं व्यपोहंतु मनसा कर्मणा कृतम्
 नभस्वान्स्पर्शनो वायुरनिलो मारुतस्तथा ४७
 प्राणः प्राणेशजीवेशौ मारुतः शिवभाषिताः
 शिवार्चनरताः सर्वे व्यपोहंतु मलं मम ४८
 खेचरी वसुचारी च ब्रह्मेशो ब्रह्मब्रह्मधीः
 सुषेणः शाश्वतः पुष्टः सुपुष्टश्च महाबलः ४९
 एते वै चारणाः शंभोः पूजयातीव भाविताः
 व्यपोहंतु मलं सर्वं पापं चैव मया कृतम् ५०

मंत्रज्ञो मंत्रवित् प्राज्ञो मंत्रराट् सिद्धपूजितः
 सिद्धवत्परमः सिद्धः सर्वसिद्धिप्रदायिनः ५१
 व्यपोहंतु मलं सर्वे सिद्धाः शिवपदारचकाः
 यक्षो यक्षेश धनदो जृम्भको मणिभद्रकः ५२
 पूर्णभद्रेश्वरो माली शितिकुंडलिरेव च
 नरेंद्रश्चैव यक्षेशा व्यपोहंतु मलं मम ५३
 अनंतः कुलिकश्चैव वासुकिस्तक्षकस्तथा
 कर्कोटको महापद्मः शंखपालो महाबलः ५४
 शिवप्रणामसंपन्नाः शिवदेहप्रभूषणाः
 मम पापं व्यपोहंतु विषं स्थावरजंगमम् ५५
 वीणाज्ञः किन्नरश्चैव सुरसेनः प्रमर्दनः
 अतीशयः स प्रयोगी गीतज्ञश्चैव किन्नराः ५६
 शिवप्रणामसंपन्ना व्यपोहंतु मलं मम
 विद्याधरश्च विबुधो विद्याराशिर्विदां वरः ५७
 विबुद्धो विबुधः श्रीमान्कृतज्ञश्च महायशाः
 एते विद्याधराः सर्वे शिवध्यानपरायणाः ५८
 व्यपोहंतु मलं घोरं महादेवप्रसादतः
 वामदेवी महाजंभः कालनेमिर्महाबलः ५९
 सुग्रीवो मर्दकश्चैव पिंगलो देवमर्दनः
 प्रहादश्चाप्यनुहादः संह्रादः किल बाष्कलौ ६०
 जंभः कुंभश्च मायावी कार्तवीर्यः कृतंजयः
 एतेऽसुरा महात्मानो महादेवपरायणाः ६१
 व्यपोहंतु भयं घोरमासुरं भावमेव च
 गरुत्मान् खगतिश्चैव पक्षिराट् नागमर्दनः ६२
 नागशत्रुर्हिरण्यांगो वैनतेयः प्रभंजनः
 नागाशीर्विषनाशश्च विष्णुवाहन एव च ६३

एते हिरण्यवर्णाभा गरुडा विष्णुवाहनाः
 नानाभरणसंपन्ना व्यपोहंतु मलं मम ६४
 अगस्त्यश्च वसिष्ठश्च अंगिराभृगुरेव च
 काश्यपो नारदश्चैव दधीचश्च्यवनस्तथा ६५
 उपमन्युस्तथान्ये च ऋषयः शिवभाविताः
 शिवार्चनरताः सर्वे व्यपोहंतु मलं मम ६६
 पितरः पितामहाश्च तथैव प्रपितामहाः
 अग्निष्वात्ता बर्हिषदस्तथा मातामहादयः ६७
 व्यपोहंतु भयं पापं शिवध्यानपरायणाः
 लक्ष्मीश्च धरणी चैव गायत्री च सरस्वती ६८
 दुर्गा उषा शची ज्येष्ठा मातरः सुरपूजिताः
 देवानां मातरश्चैव गणानां मातरस्तथा ६९
 भूतानां मातरः सर्वा यत्र या गणमातरः
 प्रसादाद्देवदेवस्य व्यपोहंतु मलं मम ७०
 उर्वशी मेनका चैव रंभा रतितिलोत्तमाः
 सुमुखी दुर्मुखी चैव कामुखी कामवर्धनी ७१
 तथान्याः सर्वलोकेषु दिव्याश्चाप्सरसस्तथा
 शिवाय तांडवं नित्यं कुर्वत्योतीव भाविताः ७२
 देव्यः शिवार्चनरता व्यपोहंतु मलं मम
 अर्कः सोमोंगारकश्च बुधश्चैव बृहस्पतिः ७३
 शुक्रः शनैश्चरश्चैव राहुः केतुस्तथैव च
 व्यपोहंतु भयं घोरं ग्रहपीडां शिवार्चकाः ७४
 मेषो वृषोथ मिथुनस्तथा कर्कटकः शुभः
 सिंहश्च कन्या विपुला तुला वै वृश्चिकस्तथा ७५
 धनुश्च मकरश्चैव कुंभो मीनस्तथैव च
 राशयो द्वादश ह्येते शिवपूजापरायणाः ७६

व्यपोहंतु भयं पापं प्रसादात्परमेष्ठिनः
 अश्विनी भरणी चैव कृत्तिका रोहिणी तथा ७७
 श्रीमन्मृगशिरश्चार्द्रा पुनर्वसुपुष्यसार्पकाः
 मघा वै पूर्वफाल्गुन्य उत्तराफाल्गुनी तथा ७८
 हस्तश्चित्रा तथा स्वाती विशाखा चानुराधिका
 ज्येष्ठा मूलं महाभागा पूर्वाषाढा तथैव च ७९
 उत्तराषाढिका चैव श्रवणं च श्रविष्ठिका
 शतभिषक्पूर्वभद्रा च तथा प्रोष्ठपदा तथा ८०
 पौष्णं च देव्यः सततं व्यपोहंतु मलं मम
 ज्वरः कुंभोदरश्चैव शंकुकर्णो महाबलः ८१
 महाकर्णः प्रभातश्च महाभूतप्रमर्दनः
 श्येनजिच्छिवदूतश्च प्रमथाः प्रीतिवर्धनाः ८२
 कोटिकोटिशतैश्चैव भूतानां मातरः सदा
 व्यपोहंतु भयं पापं महादेवप्रसादतः ८३
 शिवध्यानैकसंपन्नो हिमराडंबुसन्निभः
 कुन्देन्दुसदृशाकारः कुंभकुंदेन्दुभूषणः ८४
 वडवानलशत्रुर्यो वडवामुखभेदनः
 चतुष्पादसमायुक्तः क्षीरोद इव पांडुरः ८५
 रुद्रलोके स्थितो नित्यं रुद्रैः सार्धं गणेश्वरैः
 वृषेन्द्रो विश्वधृगदेवो विश्वस्य जगतः पिता ८६
 वृतो नंदादिभिर्नित्यं मातृभिर्मखमर्दनः
 शिवार्चनरतो नित्यं स मे पापं व्यपोहतु ८७
 गंगा माता जगन्माता रुद्रलोके व्यवस्थिता
 शिवभक्ता तु या नंदा सा मे पापं व्यपोहतु ८८
 भद्रा भद्रपदा देवी शिवलोके व्यवस्थिता
 माता गवां महाभागा सा मे पापं व्यपोहतु ८९

सुरभिः सर्वतोभद्रा सर्वपापप्रणाशनी
रुद्रपूजारता नित्यं सा मे पापं व्यपोहतु ६०
सुशीला शीलसंपन्ना श्रीप्रदा शिवभाविता
शिवलोके स्थिता नित्यं सा मे पापं व्यपोहतु ६१
वेदशास्त्रार्थतत्त्वज्ञः सर्वकार्याभिचिंतकः
समस्तगुणसंपन्नः सर्वदेवेश्वरात्मजः ६२
ज्येष्ठः सर्वेश्वरः सौम्यो महाविष्णुतनुः स्वयम्
आर्यः सेनापतिः साक्षाद्ग्रहनो मखमर्दनः ६३
ऐरावतगजारूढः कृष्णाकुंचितमूर्धजः
कृष्णांगो रक्तनयनः शशिपन्नगभूषणः ६४
भूतैः प्रेतैः पिशाचैश्च कूष्माण्डैश्च समावृतः
शिवार्चनरतः साक्षात्स मे पापं व्यपोहतु ६५
ब्रह्माणी चैव माहेशी कौमारी वैष्णवी तथा
वाराही चैव माहेंद्री चामुंडाग्नेयिका तथा ६६
एता वै मातरः सर्वाः सर्वलोकप्रपूजिताः
योगिनीभिर्महापापं व्यपोहंतु समाहिताः ६७
वीरभद्रो महातेजा हिमकुंदेंदुसन्निभः
रुद्रस्य तनयो रौद्रः शूलासक्तमहाकरः ६८
सहस्रबाहुः सर्वज्ञः सर्वायुधधरः स्वयम्
त्रेताग्निनयनो देवस्त्रैलोक्याभयदः प्रभुः ६९
मातृणां रक्षको नित्यं महावृषभवाहनः
त्रैलोक्यनमितः श्रीमान्शिवपादार्चने रतः १००
यज्ञस्य च शिरश्छेत्ता पूष्णो दंतविनाशनः
वह्नेर्हस्तहरः साक्षाद्भगनेत्रनिपातनः १०१
पादांगुष्ठेन सोमांगपेषकः प्रभुसंज्ञकः
उपेंद्रेंद्रयमादीनां देवानामंगरक्षकः १०२

सरस्वत्या महादेव्या नासिकोष्ठावकर्तनः
 गणेश्वरो यः सेनानीः स मे पापं व्यपोहतु १०३
 ज्येष्ठा वरिष्ठा वरदा वराभरणभूषिता
 महालक्ष्मीर्जगन्माता सा मे पापं व्यपोहतु १०४
 महामोहा महाभागा महाभूतगणैर्वृता
 शिवार्चनरता नित्यं सा मे पापं व्यपोहतु १०५
 लक्ष्मीः सर्वगुणोपेता सर्वलक्षणसंयुता
 सर्वदा सर्वगा देवी सा मे पापं व्यपोहतु १०६
 सिंहारूढा महादेवी पार्वत्यास्तनयाव्यया
 विष्णोर्निद्रा महामाया वैष्णवी सुरपूजिता १०७
 त्रिनेत्र वरदा देवी महिषासुरमर्दिनी
 शिवार्चनरता दुर्गा सा मे पापं व्यपोहतु १०८
 ब्रह्मांडधारका रुद्राः सर्वलोकप्रपूजिताः
 सत्याश्च मानसाः सर्वे व्यपोहन्तु भयं मम १०९
 भूताः प्रेताः पिशाचाश्च कूष्मांडगणनायकाः
 कूष्मांडकाश्च ते पापं व्यपोहन्तु समाहिताः ११०
 अनेन देवं स्तुत्वा तु चांते सर्वं समापयेत्
 प्रणम्य शिरसा भूमौ प्रतिमासे द्विजोत्तमाः १११
 व्यपोहनस्तवं दिव्यं यः पठेच्छृणुयादपि
 विधूय सर्वपापानि रुद्रलोके महीयते ११२
 कन्यार्थी लभते कन्यां जयकामो जयं लभेत्
 अर्थकामो लभेदर्थं पुत्रकामो बहून् सुतान् ११३
 विद्यार्थी लभते विद्यां भोगार्थी भोगमाप्नुयात्
 यान्यान्प्रार्थयते कामान्मानवः श्रवणादिह ११४
 तान्सर्वान् शीघ्रमाप्नोति देवानां च प्रियो भवेत्
 पठ्यमानमिदं पुराणं यमुद्दिश्य तु पठ्यते ११५

तस्य रोगा न बाधन्ते वातपित्तादिसंभवाः
नाकाले मरणं तस्य न सर्पैरपि दश्यते ११६
यत्पुण्यं चैव तीर्थानां यज्ञानां चैव यत्फलम्
दानानां चैव यत्पुण्यं व्रतानां च विशेषतः ११७
तत्पुण्यं कोटिगुणितं जप्त्वा चाप्नोति मानवः
गोघ्नश्चैव कृतघ्नश्च वीरहा ब्रह्महा भवेत् ११८
शरणागतघाती च मित्रविश्वासघातकः
दुष्टः पापसमाचारो मातृहा पितृहा तथा ११९
व्यपोह्य सर्वपापानि शिवलोके महीयते १२०

इति श्रीलिङ्गमहापुराणे पूर्वभागे व्यपोहनस्तवनिरूपणं नाम
द्व्यशीतितमोऽध्यायः ८२

ऋषय ऊचुः

व्यपोहनस्तवं पुण्यं श्रुतमस्माभिरादरात्
प्रसंगाल्लिङ्गदानस्य व्रतान्यपि वदस्व नः १
सूत उवाच
व्रतानि वः प्रवक्ष्यामि शुभानि मुनिसत्तमाः
नंदिना कथितानीह ब्रह्मपुत्राय धीमते २
तानि व्यासादुपश्रुत्य युष्माकं प्रवदाम्यहम्
अष्टम्यां च चतुर्दश्यां पक्षयोरुभयोरपि ३
वर्षमेकं तु भुञ्जानो नक्तं यः पूजयेच्छिवम्
सर्वयज्ञफलं प्राप्य स याति परमां गतिम् ४
पृथिवीं भाजनं कृत्वा भुक्त्वा पर्वसु मानवः
अहोरात्रेण चैकेन त्रिरात्रफलमश्नुते ५
द्वोयर्मासस्य पंचम्योर्द्वयोः प्रतिपदोर्नरः
क्षीरधाराव्रतं कुर्यात्सोश्चमेधफलं लभेत् ६

कृष्णाष्टम्यां तु नक्तेन यावत्कृष्णचतुर्दशी
 भुञ्जन्भोगानवाप्नोति ब्रह्मलोकं च गच्छति ७
 योब्दमेकं प्रकुर्वीत नक्तं पर्वसु पर्वसु
 ब्रह्मचारी जितक्रोधः शिवध्यानपरायणः ८
 संवत्सरांते विप्रेन्द्रान् भोजयेद्विधिपूर्वकम्
 स याति शांकरं लोकं नात्र कार्या विचारणा ९
 उपवासात् परं भैक्ष्यं भैक्ष्यात्परमयाचितम्
 अयाचितात्परं नक्तं तस्मान्नक्तेन वर्तयेत् १०
 देवैर्भुक्तं तु पूर्वाह्ने मध्याह्ने ऋषिभिस्तथा
 अपराह्ने च पितृभिः संध्यायां गुह्यकादिभिः ११
 सर्ववेलामतिक्रम्य नक्तभोजनमुत्तमम्
 हविष्यभोजनं स्नानं सत्यमाहारलाघवम् १२
 अग्निकार्यमधःशय्यां नक्तभोजी समाचरेत्
 प्रतिमासं प्रवक्ष्यामि शिवव्रतमनुत्तमम् १३
 धर्मकामार्थमोक्षार्थं सर्वपापविशुद्धये
 पुष्यमासे च संपूज्य यः कुर्यान्नक्तभोजनम् १४
 सत्यवादी जितक्रोधः शालिगोधूमगोरसैः
 पक्षयोरष्टमीं यत्नादुपवासेन वर्तयेत् १५
 भूमिशय्यां च मासांते पौर्णमास्यां घृतादिभिः
 स्नाप्य रुद्रं महादेवं संपूज्य विधिपूर्वकम् १६
 यावकं चौदनं दत्त्वा सक्षीरं सघृतं द्विजाः
 भोजयेद्ब्राह्मणाञ्छिष्टाञ्जपेच्छांतिं विशेषतः १७
 तथा गोमिथुनं चैव कपिलं विनिवेदयेत्
 भवाय देवदेवाय शिवाय परमेष्ठिने १८
 स याति मुनिशार्दूल वाह्येयं लोकमुत्तमम्
 भुक्त्वा स विपुलान् लोकान् तत्रैव स विमुच्यते १९

माघमासे तु संपूज्य यः कुर्यान्नक्तभोजनम्
 कृशरं घृतसंयुक्तं भुञ्जानः संयतेंद्रियः २०
 सोपवासं चतुर्दश्यां भवेदुभयपक्षयोः
 रुद्राय पौर्णमास्यां तु दद्याद्वै घृतकंबलम् २१
 कृष्णं गोमिथुनं दद्यात्पूजयेच्चैव शंकरम्
 भोजयेद्ब्राह्मणांश्चैव यथाविभवविस्तरम् २२
 याम्यमासाद्य वै लोकं यमेन सह मोदते
 फाल्गुनै चैव संप्राप्ते कुर्याद्वै नक्तभोजनम् २३
 श्यामाकान्नघृतक्षीरैर्जितक्रोधो जितेंद्रियः
 चतुर्दश्यामथाष्टम्यामुपवासं च कारयेत् २४
 पौर्णमास्यां महादेवं स्नाप्य संपूज्य शंकरम्
 दद्याद्गोमिथुनं वापि ताम्राभं शूलपाणये २५
 ब्राह्मणान् भोजयित्वा तु प्रार्थयेत्परमेश्वरम्
 स याति चंद्रसायुज्यं नात्र कार्या विचारणा २६
 चैत्रेपि रुद्रमभ्यर्च्य कुर्याद्वै नक्तभोजनम्
 शाल्यन्नं पयसा युक्तं घृतेन च यथासुखम् २७
 गोष्ठशायी मुनिश्रेष्ठाः क्षितौ निशि भवं स्मरेत्
 पौर्णमास्यां शिवं स्नाप्य दद्याद्गोमिथुनं सितम् २८
 ब्राह्मणान् भोजयेच्चैव निऋतिः स्थानमाप्नुयात्
 वैशाखे च तथा मासे कृत्वा वै नक्तभोजनम् २९
 पौर्णमास्यां भवं स्नाप्यं पंचगव्यघृतादिभिः
 श्वेतं गोमिथुनं दत्त्वा सोश्वमेधफलं लभेत् ३०
 ज्येष्ठे मासे च देवेशं भवं शर्वमुमापतिम्
 संपूज्य श्रद्धया भक्त्या कृत्वा वै नक्तभोजनम् ३१
 रक्तशाल्यन्नमध्वा च अद्भिः पूतं घृतादिभिः
 वीरासनी निशार्धं च गवां शुश्रूषणे रतः ३२

पौर्णमास्यां तु संपूज्य देवदेवमुमापतिम्
 स्नाप्य शक्त्या यथान्यायं चरुं दद्याच्च शूलिने ३३
 ब्राह्मणान् भोजयित्वा च यथाविभवविस्तरम्
 धूम्रं गोमिथुनं दत्त्वा वायुलोके महीयते ३४
 आषाढे मासि चाप्येवं नक्तभोजनतत्परः
 भूरिखंडाज्यसंमिश्रं सक्तुभिश्चैव गोरसम् ३५
 पौर्णमास्यां घृताद्यैस्तु स्नाप्य पूज्य यथाविधि
 ब्राह्मणान् भोजयित्वा च श्रोत्रियान् वेदपारगान् ३६
 दद्याद्गोमिथुनं गौरं वारुणं लोकमाप्नुयात्
 श्रावणे च द्विजा मासे कृत्वा वै नक्तभोजनम् ३७
 क्षीरषष्टिकभक्तेन संपूज्य वृषभध्वजम्
 पौर्णमास्यां घृताद्यैस्तु स्नाप्य पूज्य यथाविधि ३८
 ब्राह्मणान् भोजयित्वा च श्रोत्रियान् वेदपारगान्
 श्वेताग्रपादं पौंड्रं च दद्याद्गोमिथुनं पुनः ३९
 स याति वायुसायुज्यं वायुवत्सर्वगो भवेत्
 प्राप्ते भाद्रपदे मासे कृत्वैवं नक्तभोजनम् ४०
 हुतशेषं च विप्रेन्द्रान्वृक्षमूलाश्रितो दिवा
 पौर्णमास्यां तु देवेशं स्नाप्य संपूज्य शंकरम् ४१
 नीलस्कंधं वृषं गां च दत्त्वा भक्त्या यथाविधि
 ब्राह्मणान् भोजयित्वा च वेदवेदांगपारगान् ४२
 यक्षलोकमनुप्राप्य यक्षराजो भवेन्नरः
 ततश्चाश्वयुजे मासि कृत्वैवं नक्तभोजनम् ४३
 सघृतं शंकरं पूज्य पौर्णमास्यां च पूर्ववत्
 ब्राह्मणान् भोजयित्वा च शिवभक्तान् सदा शुचीन् ४४
 वृषभं नीलवर्णाभमुरोदेशसमुन्नतम्
 गां च दत्त्वा यथान्यायमैशानं लोकमाप्नुयात् ४५

कार्तिके च तथा मासे कृत्वा वै नक्तभोजनम्
 क्षीरोदनेन साज्येन संपूज्य च भवं प्रभुम् ४६
 पौर्णमास्यां च विधिवत्स्राप्य दत्त्वा चरुं पुनः
 ब्राह्मणान्भोजयित्वा च यथाविभवविस्तरम् ४७
 दत्त्वा गोमिथुनं चैव कापिलं पूर्ववद्द्विजाः
 सूर्यसायुज्यमाप्नोति नात्र कार्या विचारणा ४८
 मार्गशीर्षे च मासेपि कृत्वैवं नक्तभोजनम्
 यवान्नेन यथान्यायमाज्यक्षीरादिभिः समम् ४९
 पौर्णमास्यां च पूर्वोक्तं कृत्वा शर्वाय शंभवे
 ब्राह्मणान् भोजयित्वा च दरिद्रान्वेदपारगान् ५०
 दत्त्वा गोमिथुनं चैव पांडुरं विधिपूर्वकम्
 सोमलोकमनुप्राप्य सोमेन सह मोदते ५१
 अहिंसा सत्यमस्तेयं ब्रह्मचर्यं क्षमा दया
 त्रिःस्नानं चाग्निहोत्रं च भूशय्या नक्तभोजनम् ५२
 पक्षयोरुपवासं च चतुर्दश्यष्टमीषु च
 इत्येतदखिलं प्रोक्तं प्रतिमासं शिवव्रतम् ५३
 कुर्याद्दर्षं क्रमेणैव व्युत्क्रमेणापि वा द्विजाः
 स याति शिवसायुज्यं ज्ञानयोगमवाप्नुयात् ५४

इति श्रीलिङ्गमहापुराणे पूर्वभागे शिवव्रतकथनं नाम
 त्र्यशीतितमोऽध्यायः ८३

सूत उवाच

उमामहेश्वरं वक्ष्ये व्रतमीश्वरभाषितम्
 नरनार्यादिजंतूनां हिताय मुनिसत्तमाः १
 पौर्णमास्याममावास्यां चतुर्दश्यष्टमीषु च
 नक्तमब्दं प्रकुर्वीत हविष्यं पूजयेद्भ्रवम् २

उमामहेशप्रतिमां हेम्ना कृत्वा सुशोभनाम्
 राजतीं वाथ वर्षति प्रतिष्ठाप्य यथाविधि ३
 ब्राह्मणान् भोजयित्वा च दत्त्वा शक्त्या च दक्षिणाम्
 रथाद्यैर्वापि देवेशं नीत्वा रुद्रालयं प्रति ४
 सर्वातिशयसंयुक्तैश्छत्रचामरभूषणैः
 निवेदयेद्ब्रतं चैव शिवाय परमेष्ठिने ५
 स याति शिवासायुज्यं नारी देव्या यदि प्रभो
 अष्टम्यां च चतुर्दश्यां नियता ब्रह्मचारिणी ६
 वर्षमेकं न भुञ्जीत कन्या वा विधवापि वा
 वर्षति प्रतिमां कृत्वा पूर्वोक्तविधिना ततः ७
 प्रतिष्ठाप्य यथान्यायं दत्त्वा रुद्रालये पुनः
 ब्राह्मणान् भोजयित्वा च भवान्या सह मोदते ८
 या नार्येवं चरेदब्दं कृष्णामेकां चतुर्दशीम्
 वर्षति प्रतिमां कृत्वा येन केनापि वा द्विजाः ९
 पूर्वोक्तमखिलं कृत्वा भवान्या सह मोदते
 अमावास्यां निराहारा भवेदब्दं सुयंत्रिता १०
 शूलं च विधिना कृत्वा वर्षति विनिवेदयेत्
 स्नाप्येशानं यजेद्भक्त्या सहस्रैः कमलैः सितैः ११
 राजतं कमलं चैव जांबूनदसुकर्णिकम्
 दत्त्वा भवाय विप्रेभ्यः प्रदद्यादक्षिणामपि १२
 कामतोपि कृतं पापं भ्रूणहत्यादिकं च यत्
 तत्सर्वं शूलदानेन भिंद्यान्नारी न संशयः १३
 सायुज्यं चैवमाप्नोति भवान्या द्विजसत्तमाः
 कुर्याद्यद्वा नरः सोपि रुद्रसायुज्यमाप्नुयात् १४
 पौर्णमास्याममावास्यां वर्षमेकमतंद्रिता
 उपवासरता नारी नरोपि द्विजसत्तमाः १५

नियोगादेव तत्कार्यं भर्तृणां द्विजसत्तमाः
 जपं दानं तपः सर्वमस्वतंत्रा यतः स्त्रियः १६
 वर्षति सर्वगंधाढ्यां प्रतिमां संनिवेदयेत्
 सा भवान्याश्च सायुज्यं सारूप्यं चापि सुव्रता १७
 लभते नात्र संदेहः सत्यंसत्यं वदाम्यहम्
 कार्तिक्यां वा तु या नारी एकभक्तेन वर्तते १८
 क्षमाहिंसादिनियमैः संयुक्ता ब्रह्मचारिणी
 दद्यात्कृष्णातिलानां च भारमेकमतंद्रिता १९
 सघृतं सगुडं चैव ओदनं परमेष्ठिने
 दत्त्वा च ब्राह्मणेभ्यश्च यथाविभवविस्तरम् २०
 अष्टम्यां च चतुर्दश्यामुपवासरता च सा
 भवान्या मोदते सार्धं सारूप्यं प्राप्य सुव्रता २१
 क्षमा सत्यं दया दानं शौचमिंद्रियनिग्रहः
 सर्वव्रतेष्वयं धर्मः सामान्यो रुद्रपूजनम् २२
 समासाद्भ्रुः प्रवक्ष्यामि प्रतिमासमनुक्रमात्
 मार्गशीर्षकमासादि कार्तिक्यांतं यथाक्रमम् २३
 व्रतं सुविपुलं पुण्यं नंदिना परिभाषितम्
 मार्गशीर्षकमासेथ वृषं पूर्णांगमुत्तमम् २४
 अलंकृत्य यथान्यायं शिवाय विनिवेदयेत्
 सा च सार्धं भवान्या वै मोदते नात्र संशयः २५
 पुष्यमासे तु वै शूलं प्रतिष्ठाप्य निवेदयेत्
 पूर्वोक्तमखिलं कृत्वा भवान्या सह मोदते २६
 माघमासे रथं कृत्वा सर्वलक्षणलक्षितम्
 दद्यात्संपूज्य देवेशं ब्राह्मणांश्चैव भोजयेत् २७
 सा च देव्या महाभाग मोदते नात्र संशयः
 फाल्गुने प्रतिमां कृत्वा हिरण्येन यथाविधि २८

राजतेनापि ताम्रेण यथाविभवविस्तरम्
 प्रतिष्ठाप्य समभ्यर्च्य स्थापयेच्छंकरालये २६
 सा च सार्धं महादेव्या मोदते नात्र संशयः
 चैत्रे भवं कुमारं च भवानीं च यथाविधि ३०
 ताम्राद्यैर्विधिवत्कृत्वा प्रतिष्ठाप्य यथाविधि
 भवान्या मोदते सार्धं दत्त्वा रुद्राय शंभवे ३१
 कृत्वालयं हि कौबेरं राजतं रजतेन वै
 ईश्वरोमासमायुक्तं गणेशैश्च समंततः ३२
 सर्वरत्नसमायुक्तं प्रतिष्ठाप्य यथाविधि
 स्थापयेत्परमेशस्य भवस्यायतने शुभे ३३
 वैशाखे वै चरेदेवं कैलासारख्यं व्रतोत्तमम्
 कैलासपर्वतं प्राप्य भवान्या सह मोदते ३४
 ज्येष्ठे मासि महादेवं लिंगमूर्तिमुमापतिम्
 कृतांजलि पुटेनैव ब्रह्मणा विष्णुना तथा ३५
 मध्ये भवेन संयुक्तं लिंगमूर्तिं द्विजोत्तमाः
 हंसेन च वराहेण कृत्वा ताम्रादिभिः शुभाम् ३६
 प्रतिष्ठाप्य यथान्यायं ब्राह्मणान् भोजयेत्ततः
 शिवाय शिवमासाद्य शिवस्थाने यथाविधि ३७
 ब्राह्मणैः सहितां स्थाप्य देव्याः सायुज्यमाप्नुयात्
 आषाढे च शुभे मासे गृहं कृत्वा सुशोभनम् ३८
 पक्वेष्टकाभिर्विधिवद्यथाविभवविस्तरम्
 सर्वबीजरसैश्चापि संपूर्णं सर्वशोभनैः ३९
 गृहोपकरणैश्चैव मुसलोलूखलादिभिः
 दासीदासादिभिश्चैव शयनैरशनादिभिः ४०
 संपूर्णैश्च गृहं वस्त्रैराच्छाद्य च समंततः
 देवं घृतादिभिः स्नाप्य महादेवमुमापतिम् ४१

ब्राह्मणानां सहस्रं च भोजयित्वा यथाविधि
 विद्याविनयसंपन्नं ब्राह्मणं वेदपारगम् ४२
 प्रथमाश्रमिणं भक्त्या संपूज्य च यथाविधि
 कन्यां सुमध्यमां यावत्कालजीवनसंयुताम् ४३
 क्षेत्रं गोमिथुनं चैव तद्गृहे च निवेदयेत्
 सायनैर्विविधैर्दिव्यैर्मैरुपर्वतसन्निभैः ४४
 गोलोकं समनुप्राप्य भवान्या सह मोदते
 भवान्या सदृशी भूत्वा सर्वकल्पेषु साव्यया ४५
 भवान्याश्चैव सायुज्यं लभते नात्र संशयः
 सर्वधातुसमाकीर्णं विचित्रध्वजशोभितम् ४६
 निवेदयीत शर्वाय श्रावणे तिलपर्वतम्
 वितानध्वजवस्त्राद्यैर्धातुभिश्च निवेदयेत् ४७
 ब्राह्मणान् भोजयित्वा च पूर्वोक्तमखिलं भवेत्
 कृत्वा भाद्रपदे मासि शोभनं शालिपर्वतम् ४८
 वितानध्वजवस्त्राद्यैर्धातुभिश्च निवेदयेत्
 ब्राह्मणान् भोजयित्वा च दापयेच्च यथाविधि ४९
 सा च सूर्याशुसंकाशा भवान्या सह मोदते
 कृत्वा चाश्वयुजे मासि विपुलं धान्यपर्वतम् ५०
 सुवर्णवस्त्रसंयुक्तं दत्त्वा संपूज्य शंकरम्
 ब्राह्मणान् भोजयित्वा च पूर्वोक्तमखिलं भवेत् ५१
 सर्वधान्यसमायुक्तं सर्वबीजरसादिभिः
 सर्वधातुसमायुक्तं सर्वरत्नोपशोभितम् ५२
 शृंगैश्चतुर्भिः संयुक्तं वितानच्छत्रशोभितम्
 गंधमाल्यैस्तथा धूपैश्चित्रैश्चापि सुशोभितम् ५३
 विचित्रैर्नृत्यगेयैश्च शंखवीणादिभिस्तथा
 ब्रह्मघोषैर्महापुराणं मंगलैश्च विशेषतः ५४

महाध्वजाष्टसंयुक्तं विचित्रकुसुमोज्ज्वलम्
नगेन्द्रं मेरुनामानं त्रैलोक्याधारमुत्तमम् ५५
तस्य मूर्ध्नि शिवं कुर्यान्मध्यतो धातुनैव तु
दक्षिणे च यथान्यायं ब्रह्माणं च चतुर्मुखम् ५६
उत्तरे देवदेवेशं नारायणमनामयम्
इन्द्रादिलोकपालांश्च कृत्वा भक्त्या यथाविधि ५७
प्रतिष्ठाप्य ततः स्नाप्य समभ्यर्च्य महेश्वरम्
देवस्य दक्षिणे हस्ते शूलं त्रिदशपूजितम् ५८
वामे पाशं भवान्याश्च कमलं हेमभूषितम्
विष्णोश्च शंखं चक्रं च गदामब्जं प्रयत्नतः ५९
ब्रह्माणश्चाक्षसूत्रं च कमण्डलुमनुत्तमम्
इन्द्रस्य वज्रमग्रेश्च शक्त्याख्यं परमायुधम् ६०
यमस्य दंडं निऋतेः खड्गं निशिचरस्य तु
वरुणस्य महापाशं नागाख्यं रुद्रमद्भुतम् ६१
वायोर्षष्टिं कुबेरस्य गदां लोकप्रपूजिताम्
टंकं चेशानदेवस्य निवेद्यैवं क्रमेण च ६२
शिवस्य महतीं पूजां कृत्वा चरुसमन्विताम्
पूजयेत्सर्वदेवांश्च यथाविभवविस्तरम् ६३
ब्राह्मणान्भोजयित्वा च पूजां कृत्वा प्रयत्नतः
महामेरुव्रतं कृत्वा महादेवाय दापयेत् ६४
महामेरुमनुप्राप्य महादेव्या प्रमोदते
चिरं सायुच्यमाप्नोति महादेव्या न संशयः ६५
कार्तिक्यामपि या नारी कृत्वा देवीमुमां शुभाम्
सर्वाभरणं संपूर्णं सर्वलक्षणलक्षिताम् ६६
हेमताम्रादिभिश्चैव प्रतिष्ठाप्य विधानतः
देवं च कृत्वा देवेशं सर्वलक्षणसंयुतम् ६७

तयोरग्रे हुताशं च स्रुवहस्तं पितामहम्
 नारायणं च दातारं सर्वाभरणभूषितम् ६८
 लोकपालैस्तथा सिद्धैः संवृतं स्थाप्य यत्नतः
 रुद्रालये व्रतं तस्मै दापयेद्भक्तिपूर्वकम् ६९
 सा भवान्यास्तनुं गत्वा भवेन सह मोदते
 एकभक्तव्रतं पुण्यं प्रतिमासमनुक्रमात् ७०
 मार्गशीर्षकमासादिकार्तिकांतं प्रवर्तितम्
 नरनार्यादिजंतूनां हिताय मुनिसत्तमाः ७१
 नरः कृत्वा व्रतं चैव शिवसायुज्यमाप्नुयात्
 नारी देव्या न संदेहः शिवेन परिभाषितम् ७२

इति श्रीलिङ्गमहापुराणे पूर्वभागे उमामहेश्वरव्रतं नाम
 चतुरशीतितमोध्यायः ८४

सूत उवाच

सर्वव्रतेषु संपूज्य देवदेवमुमापतिम्
 जपेत्पंचाक्षरीं विद्यां विधिनैव द्विजोत्तमाः १
 जपादेव न संदेहो व्रतानां वै विशेषतः
 समाप्तिर्नान्यथा तस्माज्जपेत्पंचाक्षरीं शुभाम् २
 ऋषय ऊचुः

कथं पंचाक्षरी विद्या प्रभावो वा कथं वद
 क्रमोपायं महाभाग श्रोतुं कौतूहलं हि नः ३

सूत उवाच

पुरा देवेन रुद्रेण देवदेवेन शंभुना
 पार्वत्याः कथितं पुण्यं प्रवदामि समासतः ४

श्रीदेव्युवाच

भगवन्देवदेवेश सर्वलोकमहेश्वर

पंचाक्षरस्य महात्म्यं श्रोतुमिच्छामि तत्त्वतः ५
 श्रीभगवानुवाच
 पंचाक्षरस्य माहात्म्यं वर्षकोटिशतैरपि
 न शक्यं कथितुं देवि तस्मात्संक्षेपतः शृणु ६
 प्रलये समनुप्राप्ते नष्टे स्थावरजंगमे
 नष्टे देवासुरे चैव नष्टे चोरगराक्षसे ७
 सर्वं प्रकृतिमापन्नं त्वया प्रलयमेष्यति
 एकोहं संस्थितो देवि न द्वितीयोस्ति कुत्रचित् ८
 तस्मिन्वेदाश्च शास्त्राणि मंत्रे पंचाक्षरे स्थिताः
 ते नाशं नैव संप्राप्ता मच्छक्त्या ह्यनुपालिताः ९
 अहमेको द्विधाप्यासं प्रकृत्यात्मप्रभेदतः
 स तु नारायणः शेते मायामयीं तनुम् १०
 आस्थाय योगपर्यकशयने तोयमध्यगः
 तन्नाभिपंकजाज्जातः पंचवक्त्रः पितामहः ११
 सिसृक्षमाणो लोकान्वै त्रीनशक्तोऽसहायवान्
 दश ब्रह्मा ससर्जादौ मानसानमितौजसः १२
 तेषां सृष्टिप्रसिद्धयर्थं मां प्रोवाच पितामहः
 मत्पुत्राणां महादेव शक्तिं देहि महेश्वर १३
 इति तेन समादिष्टः पंचवक्त्रधरो ह्यहम्
 पंचाक्षरान्पंचमुखैः प्रोक्तवान् पद्मयोनये १४
 तान्पंचवदनैर्गृह्णन् ब्रह्मा लोकपितामहः
 वाच्यवाचकभावेन ज्ञातवान्परमेश्वरम् १५
 वाच्यः पंचाक्षरैर्देवि शिवस्त्रैलोक्यपूजितः
 वाचकः परमो मंत्रस्तस्य पंचाक्षरः स्थितः १६
 ज्ञात्वा प्रयोगं विधिना च सिद्धिं लब्ध्वा तथा पंचमुखो महात्मा
 प्रोवाच पुत्रेषु जगद्धिताय मंत्रं महार्थं किल पंचवर्णम् १७

ते लब्ध्वा मंत्ररत्नं तु साक्षाल्लोकपितामहात्
 तमाराधयितुं देवं परात्परतरं शिवम् १८
 ततस्तुतोष भगवान् त्रिमूर्तीनां परः शिवः
 दत्तवानखिलं ज्ञानमणिमादिगुणाष्टकम् १९
 तेपि लब्ध्वा वरान्विप्रास्तदाराधनकाञ्चिणः
 मेसोस्तु शिखरे रम्ये मुंजवान्नाम पर्वतः २०
 मत्प्रियः सततं श्रीमान्मद्भूतैः परिरक्षितः
 तस्याभ्याशे तपस्तीव्रं लोकसृष्टिसमुत्सुकाः २१
 दिव्यवर्षसहस्रं तु वायुभक्षाः समाचरन्
 तिष्ठंतोनुग्रहार्थाय देवि ते ऋषयः पुरा २२
 तेषां भक्तिमहं दृष्ट्वा सद्यः प्रत्यक्षतामियाम्
 पंचाक्षरमृषिच्छन्दौ दैवतं शक्तिबीजवत् २३
 न्यासं षडंगं दिग्बंधं विनियोगमशेषतः
 प्रोक्तवानहमार्याणां लोकानां हितकाम्यया २४
 तच्छ्रुत्वा मंत्रमाहात्म्यमृषयस्ते तपोधनाः
 मंत्रस्य विनियोगं च कृत्वा सर्वमनुष्ठिताः २५
 तन्माहात्म्यात्तदालोकान्सदेवासुरमानुषान्
 वर्णान्वर्णविभागांश्च सर्वधर्मांश्च शोभनान् २६
 पूर्वकल्पसमुद्भूताञ्छ्रुतवंतो यथा पुरा
 पंचाक्षरप्रभावाच्च लोका वेदा महर्षयः २७
 तिष्ठन्ति शाश्वता धर्मा देवाः सर्वमिदं जगत्
 तदिदानीं प्रवक्ष्यामि शृणु चावहिताखिलम् २८
 अल्पाक्षरं महार्थं च वेदसारं विमुक्तिदम्
 आज्ञासिद्धमसंदिग्धं वाक्यमेतच्छिवात्मकम् २९
 नानासिद्धियुतं दिव्यं लोकचित्तानुरंजकम्
 सुनिश्चितार्थं गंभीरं वाक्यं मे पारमेश्वरम् ३०

मंत्रं मुखसुखोच्चार्यमशेषार्थप्रसाधकम्
 तद्वीजं सर्वविद्यानां मंत्रमाद्यं सुशोभनम् ३१
 अतिसूक्ष्मं महार्थं च ज्ञेयं तद्वटबीजवत्
 वेदः स त्रिगुणातीतः सर्वज्ञः सर्वकृत्प्रभुः ३२
 ओमित्येकाक्षरं मंत्रं स्थितः सर्वगतः शिवः
 मंत्रे षडक्षरे सूक्ष्मे पंचाक्षरतनुः शिवः ३३
 वाच्यवाचकभावेन स्थितः साक्षात्स्वभावतः
 वाच्यः शिवः प्रमेयत्वान्मंत्रस्तद्वाचकः स्मृतः ३४
 वाच्यवाचकभावोयमनादिः संस्थितस्तयोः
 वेदे शिवागमे वापि यत्रयत्र षडक्षरः ३५
 मंत्रः स्थितः सदा मुख्यो लोके पंचाक्षरो मतः
 किं तस्य बहुभिर्मंत्रैः शास्त्रैर्वा बहुविस्तृतैः ३६
 यस्यैवं हृदि संस्थोयं मंत्रः स्यात्पारमेश्वरः
 तेनाधीतं श्रुतं तेन तेन सर्वमनुष्ठितम् ३७
 यो विद्वान्वै जपेत्सम्यगधीत्यैव विधानतः
 एतावद्धि शिवज्ञानमेतावत्परमं पदम् ३८
 एतावद्ब्रह्मविद्या च तस्मान्नित्यं जपेद्बुधः
 पंचाक्षरैः सप्रणवो मंत्रोयं हृदयं मम ३९
 गुह्याद्गुह्यतरं साक्षान्मोक्षज्ञानमनुत्तमम्
 अस्य मंत्रस्य वक्ष्यामि ऋषिच्छंदोधिदैवतम् ४०
 बीजं शक्तिं स्वरं वर्णं स्थानं चैवाक्षरं प्रति
 वामदेवो नाम ऋषिः पंक्तिश्छंद उदाहृतः ४१
 देवता शिव एवाहं मंत्रस्यास्य वरानने
 नकारादीनि बीजानि पंचभूतात्मकानि च ४२
 आत्मानं प्रणवं विद्धि सर्वव्यापिनमव्ययम्
 शक्तिस्त्वमेव देवेशि सर्वदेवनमस्कृते ४३

त्वदीयं प्रणवं किञ्चिन्मदीयं प्रणवं तथा
 त्वदीयं देवि मंत्राणां शक्तिभूतं न संशयः ४४
 अकारोकारमकारा मदीये प्रणवे स्थिताः
 उकारं च मकारं च अकारं च क्रमेण वै ४५
 त्वदीयं प्रणवं विद्धि त्रिमात्रं प्लुतमुत्तमम्
 ओंकारस्य स्वरोदात्त ऋषिर्ब्रह्मा सितं वपुः ४६
 छंदो देवी च गायत्री परमात्माधिदेवता
 उदात्तः प्रथमस्तद्वच्चतुर्थश्च द्वितीयकः ४७
 पंचमः स्वरितश्चैव मध्यमो निषधः स्मृतः
 नकारः पीतवर्णश्च स्थानं पूर्वमुखं स्मृतम् ४८
 इंद्रोधिदैवतं छंदो गायत्री गौतमो ऋषिः
 मकारः कृष्णवर्णोस्य स्थानं वै दाक्षिणामुखम् ४९
 छंदोनुष्टुप् ऋषिश्चात्री रुद्रो दैवतमुच्यते
 शिकारो धूम्रवर्णोस्य स्थानं वै पश्चिमं मुखम् ५०
 विश्वामित्र ऋषिस्त्रिष्टुप् छंदो विष्णुस्तु दैवतम्
 वाकारो हेमवर्णोस्य स्थानं चैवोत्तरं मुखम् ५१
 ब्रह्माधिदैवतं छंदो बृहती चांगिरा ऋषिः
 यकारो रक्तवर्णश्च स्थान्मूर्ध्वं मुखं विराट् ५२
 छंदो ऋषिर्भरद्वाजः स्कंदो दैवतमुच्यते
 न्यासमस्य प्रवक्ष्यामि सर्वसिद्धिकरं शुभम् ५३
 सर्वपापहरं चैव त्रिविधो न्यास उच्यते
 उत्पत्तिस्थितिसंहारभेदतस्त्रिविधः स्मृतः ५४
 ब्रह्मचारिगृहस्थानां यतीनां क्रमशो भवेत्
 उत्पत्तिर्ब्रह्मचारीणां गृहस्थानां स्थितिः सदा ५५
 यतीनां संहतिन्यासः सिद्धिर्भवति नान्यथा
 अंगन्यासः करन्यासो देहन्यास इति त्रिधा ५६

उत्पत्त्यादि त्रिभेदेन वक्ष्यते ते वरानने
 न्यसेत्पूर्वं करन्यासं देहन्यासमनंतरम् ५७
 अंगन्यासं ततः पश्चादक्षराणां विधिक्रमात्
 मूर्धादिपादपर्यंतमुत्पत्तिन्यास उच्यते ५८
 पादादिमूर्धपर्यंतं संहारो भवति प्रिये
 हृदयास्यगलन्यासः स्थितिन्यास उदाहृतः ५९
 ब्रह्मचारिगृहस्थानां यतीनां चैव शोभने
 सशिरस्कं ततो देहं सर्वमंत्रेण संस्पृशेत् ६०
 स देहन्यास इत्युक्तः सर्वेषां सम एव स
 दक्षिणांगुष्ठमारभ्य वामांगुष्ठांत एव हि ६१
 न्यस्यते यत्तदुत्पत्तिर्विपरीतं तु संहतिः
 अंगुष्ठादिकनिष्ठांतं न्यस्यते हस्तयोर्द्वयोः ६२
 अतीव भोगदो देवि स्थितिन्यासः कुटुंबिनाम्
 करन्यासं पुरा कृत्वा देहन्यासमनं तरम् ६३
 अंगन्यासं न्यसेत्पश्चादेष साधारणो विधिः
 ओंकारं संपुटीकृत्य सर्वांगेषु च विन्यसेत् ६४
 करयोरुभयोश्चैव दशाग्रां गुलिषु क्रमात्
 प्रक्षाल्य पादावाचम्य शुचिर्भूत्वा समाहितः ६५
 प्राङ्मुखोदङ्मुखो वापि न्यासकर्म समाचरेत्
 स्मरेत्पूर्वमृषिं छंदो दैवतं बीजमेव च ६६
 शक्तिं च परमात्मानं गुरुं चैव वरानने
 मंत्रेण पाणी संमृज्य तलयोः प्रणवं न्यसेत् ६७
 अंगुलीनां च सर्वेषां तथा चाद्यंतपर्वसु
 सविंदुकानि बीजानि पंच मध्यमपर्वसु ६८
 उत्पत्त्यादित्रिभेदेन न्यसेदाश्रमतः क्रमात्
 उभाभ्यामेव पाणिभ्यामापादतलमस्तकम् ६९

मंत्रेण संस्पृशेद्देहं प्रणवेनैव संपुटम्
 मूर्ध्नि वक्त्रे च कंठे च हृदये गुह्यके तथा ७०
 पादयोरुभयोश्चैव गुह्ये च हृदये तथा
 कंठे च मुखमध्ये च मूर्ध्नि च प्रणवादिकम् ७१
 हृदये गुह्यके चैव पादयोर्मूर्ध्नि वाचि वा
 कंठे चैव न्यसेदेव प्रणवादित्रिभेदतः ७२
 कृत्वाङ्गन्यासमेवं हि मुखानि परिकल्पयेत्
 पूर्वादि चोर्ध्वपर्यन्तं नकारादि यथाक्रमम् ७३
 षडङ्गानि न्यसेत्पश्चाद्यथास्थानं च शोभनम्
 नमः स्वाहा वषड्ढुं च वैषट्फट्कारकैः सह ७४
 प्रणवं हृदयं विद्यान्नकारः शिर उच्यते
 शिखा मकार आख्यातः शिकारः कवचं तथा ७५
 वाकारो नेत्रमस्त्रं तु यकारः परिकीर्तितः
 इत्थमङ्गानि विन्यस्य ततो वै बन्धयेद्दिशः ७६
 विघ्नेशो मातरो दुर्गा क्षेत्रज्ञो देवता दिशः
 आग्नेयादिषु कोणेषु चतुर्ष्वपि यथाक्रमम् ७७
 अङ्गुष्ठतर्जन्यग्राभ्यां संस्थाप्य सुमुखं शुभम्
 रक्षध्वमिति चोक्त्वा तु नमस्कुर्यात्पृथक्पृथक् ७८
 गले मध्ये तथाङ्गुष्ठे तर्जन्याद्यङ्गुलीषु च
 अङ्गुष्ठेन करन्यासं कुर्यादेव विचक्षणः ७९
 एवं न्यासमिमं प्रोक्तं सर्वपापहरं शुभम्
 सर्वसिद्धिकरं पुण्यं सर्वरक्षाकरं शिवम् ८०
 न्यस्ते मंत्रेऽथ सुभगे शंकरप्रतिमो भवेत्
 जन्मांतरकृतं पापमपि नश्यति तत्क्षणात् ८१
 एवं विन्यस्य मेधावी शुद्धकायो दृढव्रतः
 जपेत्पञ्चाक्षरं मंत्रं लब्ध्वाचार्यप्रसादतः ८२

अतः परं प्रवक्ष्यामि मंत्रसंग्रहणं शुभे
 यं विना निष्फलं नित्यं येन वा सफलं भवेत् ८३
 आज्ञाहीनं क्रियाहीनं श्रद्धाहीनममानसम्
 आज्ञप्तं दक्षिणाहीनं सदा जप्तं च निष्फलम् ८४
 आज्ञासिद्धं क्रियासिद्धं श्रद्धासिद्धं सुमानसम्
 एवं च दक्षिणासिद्धं मंत्रं सिद्धं यतस्ततः ८५
 उपगम्य गुरुं विप्रं मंत्रतत्त्वार्थवेदिनम्
 ज्ञानिनं सद्गुणोपेतं ध्यानयोगपरायणम् ८६
 तोषयेत्तं प्रयत्नेन भावशुद्धिसमन्वितः
 वाचा च मनसा चैव कायेन द्रविणेन च ८७
 आचार्यं पूजयेच्छिष्यः सर्वदातिप्रयत्नतः
 हस्त्यश्वरथरत्नानि क्षेत्राणि च गृहाणि च ८८
 भूषणानि च वासांसि धान्यानि विविधानि च
 एतानि गुरवे दद्याद्भक्त्या च विभवे सति ८९
 वित्तशाठ्यं न कुर्वीत यदीच्छेत्सिद्धिमात्मनः
 पश्चान्निवेदयेद्देवि आत्मानं सपरिच्छदम् ९०
 एवं संपूज्य विधिवद्यथाशक्ति त्ववंचयन्
 आददीत गुरोर्मंत्रं ज्ञानं चैव क्रमेण तु ९१
 एवं तुष्टो गुरुः शिष्यं पूजितं वत्सरोषितम्
 शुश्रूषुमनहंकारमुपवासकृशं शुचिम् ९२
 स्नापयित्वा तु शिष्याय ब्राह्मणानपि पूज्य च
 समुद्रतीरे नद्यां च गोष्ठे देवालयेपि वा ९३
 शुचौ देशे गृहे वापि काले सिद्धिकरे तिथौ
 नक्षत्रे शुभयोगे च सर्वदा दोषवर्जिते ९४
 अनुगृह्य ततो दद्याच्छिवज्ञानमनुत्तमम्
 स्वरेणोच्चारयेत्सम्यगेकांतेपि प्रसन्नधीः ९५

उच्चर्योच्चारयित्वा तु आचार्यः सिद्धिदः स्वयम्
 शिवं चास्तु शुभं चास्तु शोभनोस्तु प्रियोस्त्विति ६६
 एवं लब्ध्वा परं मंत्रं ज्ञानं चैव गुरोस्ततः
 जपेन्नित्यं ससंकल्पं पुरश्चरणमेव च ६७
 यावज्जीवं जपेन्नित्यमष्टोत्तरसहस्रकम्
 अनश्रंस्तत्परो भूत्वा स याति परमां गतिम् ६८
 जपेदक्षरलक्षं वै चतुर्गुणितमादरात्
 नक्ताशी संयमी यश्च पौरश्चरणिकः स्मृतः ६९
 पुरश्चरणजापी वा अपि वा नित्यजापकः
 अचिरात्सिद्धिकाञ्ची तु तयोरन्यतरो भवेत् १००
 यः पुरश्चरणं कृत्वा नित्यजापी भवेन्नरः
 तस्य नास्ति समो लोके स सिद्धः सिद्धिदो वशी १०१
 आसनं रुचिरं बद्ध्वा मौनी चैकाग्रमानसः
 प्राङ्मुखोदङ्मुखो वापि जपेन्मंत्रमनुत्तमम् १०२
 आद्यंतयोर्जपस्यापि कुर्याद्वै प्राणसंयमान्
 तथा चांते जपेद्वीजं शतमष्टोत्तरं शुभम् १०३
 चत्वारिंशत्समावृत्ति प्राणानायम्य संस्मरेत्
 पंचाक्षरस्य मंत्रस्य प्राणायाम उदाहृतः १०४
 प्राणायामाद्भवेत्क्षिप्रं सर्वपापपरिक्षयः
 इंद्रियाणां वशित्वं च तस्मात्प्राणांश्च संयमेत् १०५
 गृहे जपः समं विद्याद्गोष्ठे शतगुणं भवेत्
 नद्यां शतसहस्रं तु अनंतः शिवसन्निधौ १०६
 समुद्रतीरे देवहृदे गिरौ देवालयेषु च
 पुण्याश्रमेषु सर्वेषु जपः कोटिगुणो भवेत् १०७
 शिवस्य सन्निधाने च सूर्यस्याग्रे कुरोरपि
 दीपस्य गोर्जलस्यापि जपकर्म प्रशस्यते १०८

अंगुलीजपसंख्यानमेकमेकं शुभानने
 रेखैरष्टगुणं प्रोक्तं पुत्रजीवफलैर्दश १०६
 शतं वै शंखमणिभिः प्रवालैश्च सहस्रकम्
 स्फाटिकैर्दशसाहस्रं मौक्तिकैर्लक्षमुच्यते ११०
 पद्माक्षैर्दशलक्षं तु सौवर्णैः कोटिरुच्यते
 कुशग्रंथ्या च रुद्राक्षैरनंतगुणमुच्यते १११
 पंचविंशति मोक्षार्थं सप्तविंशति पौष्टिकम्
 त्रिंशच्च धनसंपत्तयै पंचाशच्चाभिचारिकम् ११२
 तत्पूर्वाभिमुखं वश्यं दक्षिणं चाभिचारिकम्
 पश्चिमं धनदं विद्यादुत्तरं शांतिकं भवेत् ११३
 अंगुष्ठं मोक्षदं विद्यात्तर्जनी शत्रुनाशनी
 मध्यमा धनदा शांतिं करोत्येषा ह्यनामिका ११४
 कनिष्ठा रक्षणीया सा जपकर्मणि शोभने
 अंगुष्ठेन जपेज्जप्यमन्यैरंगुलिभिः सह ११५
 अंगुष्ठेन विना कर्म कृतं तदफलं यतः
 शृणुष्व सर्वयज्ञेभ्यो जपयज्ञो विशिष्यते ११६
 हिंसया ते प्रवर्तते जपयज्ञो न हिंसया
 यावंतः कर्म यज्ञाः स्युः प्रदानानि तपांसि च ११७
 सर्वे ते जपयज्ञस्य कलां नार्हति षोडशीम्
 माहात्म्यं वाचिकस्यैव जपयज्ञस्य कीर्तितम् ११८
 तस्माच्छतगुणोपांशुः सहस्रो मानसः स्मृतः
 यदुच्चनीचस्वरितैः शब्दैः स्पष्टपदाक्षरैः ११९
 मंत्रमुच्चारयेद्वाचा जपयज्ञः स वाचिकः
 शनैरुच्चारयेन्मंत्रमीषदेष्टौ तु चालयेत् १२०
 किञ्चित्कर्णांतरं विद्यादुपांशुः स जपः स्मृतः
 धिया यदक्षरश्रेण्या वर्णाद्वर्णं पदात्पदम् १२१

शब्दार्थं चिंतयेद्भूयः स तूक्तो मानसो जपः
 त्रयाणां जपयज्ञानां श्रेयान् स्यादुत्तरोत्तरः १२२
 भवेद्यज्ञविशेषेण वैशिष्ट्यं तत्फलस्य च
 जपेन देवता नित्यं स्तूयमाना प्रसीदति १२३
 प्रसन्ना विपुलान् भोगान्दद्यान्मुक्तिं च शाश्वतीम्
 यक्षरक्षःपिशाचाश्च ग्रहाः सर्वे च भीषणाः
 जापिनं नोपसर्पति भयभीताः समंततः १२४
 जपेन पापं शमयेदशेषं यत्तत्कृतं जन्मपरंपरासु
 जपेन भोगान् जयते च मृत्युं जपेन सिद्धिं लभते च मुक्तिम् १२५
 एवं लब्ध्वा शिवं ज्ञानं ज्ञात्वा जपविधिक्रमम् १२६
 सदाचारी जपन्नित्यं ध्यायन् भद्रं समश्नुते
 सदा चारं प्रवक्ष्यामि सम्यग्धर्मस्य साधनम् १२७
 यस्मादाचारहीनस्य साधनं निष्फलं भवेत्
 आचारः परमो धर्म आचारः परमं तपः १२८
 आचारः परमा विद्या आचारः परमा गतिः
 सदाचारवतां पुंसां सर्वत्राप्यभयं भवेत् १२९
 तद्वदाचारहीनानां सर्वत्रैव भयं भवेत्
 सदाचारेण देवत्वमृषित्वं च वरानने १३०
 उपयांति कुयो नित्वं तद्वदाचारलंघनात्
 आचारहीनः पुरुषो लोके भवति निन्दितः १३१
 तस्मात्संसिद्धिमन्विच्छन्सम्यगाचारवान् भवेत्
 दुर्वृत्तो शुद्धिभूयिष्ठो पापीयान् ज्ञानदूषकः १३२
 वर्णाश्रमविधानोक्तं धर्मं कुर्वीत यत्नतः १३३
 यस्य यद्विहितं कर्म तत्कुर्वन्मत्प्रियः सदा
 संध्योपासनशीलः स्यात्सायं प्रातः प्रसन्नधीः १३४
 उदयास्तमयात्पूर्वमारभ्य विधिना शुचिः

कामान्मोहाद्भयाल्लोभात्संध्यां नातिक्रमेद्द्विजः १३५
 संध्यातिक्रमणाद्विप्रो ब्राह्मणयात्पतते यतः
 असत्यं न वदेत्किंचिन्न सत्यं च परित्यजेत् १३६
 यत्सत्यं ब्रह्म इत्याहुरसत्यं ब्रह्मदूषणम्
 अनृतं परुषं शाठ्यं पैशुन्यं पापहेतुकम् १३७
 परदारान्परद्रव्यं परहिंसां च सर्वदा
 क्वचिच्चापि न कुर्वीत वाचा च मनसा तथा १३८
 शूद्रान्नं यातयामान्नं नैवेद्यं श्राद्धमेव च
 गणान्नं समुदायान्नं राजान्नं च विवर्जयेत् १३९
 अन्नशुद्धौ सत्त्वशुद्धिर्न मृदा न जलेन वै
 सत्त्वशुद्धौ भवेत्सिद्धिस्ततोन्नं परिशोधयेत् १४०
 राजप्रतिग्रहैर्दग्धान्ब्राह्मणान्ब्राह्मवादिनः
 स्वन्नानामपि बीजानां पुनर्जन्म न विद्यते १४१
 राजप्रतिग्रहो घोरो बुद्ध्वा चादौ विषोपमः
 बुधेन परिहर्तव्यः श्वमांसं चापि वर्जयेत् १४२
 अस्नात्वा न च भुञ्जीयादजपोग्निमपूज्य च
 पर्णपृष्ठे न भुञ्जीयाद्रात्रौ दीपं विना तथा १४३
 भिन्नभांडे च रथ्यायां पतितानां च सन्निधौ
 शूद्रशेषं न भुञ्जीयात्सहान्नं शिशुकैरपि १४४
 शुद्धान्नं स्निग्धमश्नीयात्संस्कृतं चाभिमंत्रितम्
 भोक्ता शिव इति स्मृत्वा मौनी चैकाग्रमानसः १४५
 आस्येन न पिबेत्तोयं तिष्ठन्नंजलिनापि वा
 वामहस्तेन शय्यायां तथैवान्यकरेण वा १४६
 विभीतकार्ककारंजस्रुहिच्छायां न चाश्रयेत्
 स्तंभदीपमनुष्याणामन्येषां प्रणिनां तथा १४७
 एको न गच्छेदध्वानं बाहुभ्यां नोत्तरेन्नदीम्

नावरोहेत कूपादिं नारोहेदुच्चपादपान् १४८
 सूर्याग्निजलदेवानां गुरूणां विमुखः शुभे
 न कुर्यादिह कार्याणि जपकर्म शुभानि वा १४९
 अग्नौ न तापयेत्पादौ हस्तं पद्भ्यां न संस्पृशेत्
 अग्नेर्नोच्छ्रयमासति नाग्नौ किञ्चिन्मलं त्यजेत् १५०
 न जलं ताडयेत्पद्भ्यां नांभस्यंगमलं त्यजेत्
 मलं प्रक्षालयेत्तीरे प्रक्षाल्य स्नानमाचरेत् १५१
 नखाग्रकेशनिर्धूतस्नानवस्त्रघटोदकम्
 अश्रीकरं मनुष्याणामशुद्धं संस्पृशेद्यदि १५२
 अजाश्वानखरोष्ट्राणां मार्जनात्तुषरेणुकान्
 संस्पृशेद्यदि मूढात्मा श्रियं हन्ति हरेरपि १५३
 मार्जारश्च गृहे यस्य सोप्यंत्यजसमो नरः
 भोजयेद्यस्तु विप्रेन्द्रान्मार्जारान्संनिधौ यदि १५४
 तद्द्वान्दालसमं ज्ञेयं नात्र कार्याविचारणा
 स्फिग्वातं शूर्पवातं च वातं प्राणमुखानिलम् १५५
 सुकृतानि हरंत्येते संस्पृष्टाः पुरुषस्य तु
 उष्णीषी कंचुकी नग्नो मुक्तकेशो मलावृतः १५६
 अपवित्रकरोशुद्धः प्रलपन्न जपेत् क्वचित्
 क्रोधो मदः क्षुधा तंद्रा निष्ठीवनविजृम्भणे १५७
 श्वनीचदर्शनं निद्रा प्रलापास्ते जपद्विषः
 एतेषां संभवे वापि कुर्यात्सूर्यादिदर्शनम् १५८
 आचम्य वा जपेच्छेषं कृत्वा वा प्राणसंयमम्
 सूर्योग्निश्चंद्रमाश्चैव ग्रहनक्षत्रतारकाः १५९
 एते ज्योतींषि प्रोक्तानि विद्वद्भिर्ब्राह्मणैस्तथा
 प्रसार्य पादौ न जपेत्कुक्कुटासन एव च १६०
 अनासनः शयानो वा रथ्यायां शूद्रसन्निधौ

रक्तभूम्यां च खट्वायां न जपेज्जापकस्तथा १६१
 आसनस्थो जपेत्सम्यक् मंत्रार्थगतमानसः
 कौशेयं व्याघ्रचर्म वा चैलं तौलमथापि वा १६२
 दारवं तालपर्णं वा आसनं परिकल्पयेत्
 त्रिसंध्यं तु गुरोः पूजा कर्तव्या हितमिच्छता १६३
 यो गुरुः स शिवः प्रोक्तो यः शिवः स गुरुः स्मृतः
 यथा शिवस्तथा विद्या यथा विद्या तथा गुरुः १६४
 शिवविद्यागुरोस्तस्माद्भक्त्या च सदृशं फलम्
 सर्वदेवमयो देवि सर्वशक्तिमयो हि सः १६५
 सगुणो निर्गुणो वापि तस्याज्ञां शिरसा वहेत्
 श्रेयोर्थी यस्तु गुर्वाज्ञां मनसापि न लंघयेत् १६६
 गुर्वाज्ञापालकः सम्यक् ज्ञानसंपत्तिमश्नुते
 गच्छंस्तिष्ठन्स्वपन् भुञ्जन्यद्यत्कर्म समाचरेत् १६७
 समक्षं यदि तत्सर्वं कर्तव्यं गुर्वनुज्ञया
 गुरोर्देवसमक्षं वा न यथेष्टासनो भवेत् १६८
 गुरुर्देवो यतः साक्षात्तद्गृहं देवमंदिरम्
 पापिनां च यथासंगात्तत्पापैः पतनं भवेत् १६९
 तद्ब्रह्माचार्यसंगेन तद्धर्मफलभाग्भवेत्
 यथैव वह्निसंपर्कान्मलं त्यजति कांचनम् १७०
 तथैव गुरुसंपर्कात्पापं त्यजति मानवः
 यथा वह्निसमीपस्थो घृतकुंभो विलीयते १७१
 तथा पापं विलीयेत आचार्यस्य समीपतः
 यथा प्रज्वलितो वह्निर्विष्टा काष्ठं च निर्दहेत् १७२
 गुरुस्तुष्टो दहत्येवं पापं तन्मंत्रतेजसा
 ब्रह्मा हरिस्तथा रुद्रो देवाश्च मुनयस्तथा १७३
 कुर्वत्यनुग्रहं तुष्टा गुरौ तुष्टे न संशयः

कर्मणा मनसा वाचा गुरोः क्रोधं न कारयेत् १७४
 तस्य क्रोधेन दह्यंते आयुःश्रीज्ञोनसत्क्रियाः
 तत्क्रोधं ये करिष्यन्ति तेषां यज्ञाश्च निष्फलाः १७५
 जपान्यनियमाश्चैव नात्र कार्या विचारणा
 गुरोर्विरुद्धं यद्वाक्यं न वदेत्सर्वयत्नतः १७६
 वदेद्यदिमहामोहाद्रौरवं नरकं व्रजेत्
 चित्तेनैव च वित्तेन तथा वाचा च सुव्रताः १७७
 मिथ्या न कारयेद्देवि क्रियया च गुरोः सदा
 दुर्गुणे ख्यापिते तस्य नैर्गुणयशतभाग्भवेत् १७८
 गुणे तु ख्यापिते तस्य सार्वगुणयफलं भवेत्
 गुरोर्हितं प्रियं कुर्यादादिष्टो वा न वा सदा १७९
 असमक्षं समक्षं वा गुरोः कार्यं समाचरेत्
 गुरोर्हितं प्रियं कुर्यान्मनोवाक्कायकर्मभिः १८०
 कुर्वन्पतत्यधो गत्वा तत्रैव परिवर्तते
 तस्मात्स सर्वदोषास्यो वन्दनीयश्च सर्वदा १८१
 समीपस्थोप्यनुज्ञाप्य वदेत्तद्विमुखो गुरुम्
 एवमाचारवान् भक्तो नित्यं जपपरायणः १८२
 गुरुप्रियकरो मंत्रं विनियोक्तुं ततोर्हति
 विनियोगं प्रवक्ष्यामि सिद्धमंत्रप्रयोजनम् १८३
 दौर्बल्यं याति तन्मंत्रं विनियोगमजानतः
 यस्य येन वियुंजीत कार्येण तु विशेषतः १८४
 विनियोगः स विज्ञेय ऐहिकामुष्मिकं फलम्
 विनियोगजमायुष्यमारोग्यं तनुनित्यता १८५
 राज्यैश्वर्यं च विज्ञानं स्वर्गो निर्वाण एव च
 प्रोक्षणं चाभिषेकं च अघमर्षणमेव च १८६
 स्नाने च संध्ययोश्चैव कुर्यादिकादशेन वै

शुचिः पर्वतमारुह्य जपेल्लक्ष्मणतंद्रितः १८७
 महानद्यां द्विलक्षं तु दीर्घमायुरवाप्नुयात्
 दूर्वाकुरास्तिला वाणी गुडूची घुटिका तथा १८८
 तेषां तु दशसाहस्रं होममायुष्यवर्धनम्
 अश्वत्थवृक्षमाश्रित्य जपेल्लक्षद्वयं सुधीः १८९
 शनैश्चरदिने स्पृष्ट्वा दीर्घायुष्यं लभेन्नरः
 शनैश्चरदिनेऽश्वत्थं पाणिभ्यां संस्पृशेत्सुधीः १९०
 जपेदष्टोत्तरशतं सोपमृत्युहरो भवेत्
 आदित्याभिमुखो भूत्वा जपेल्लक्षमनन्यधीः १९१
 अर्कैरष्टशतं नित्यं जुह्वन्व्याधेर्विमुच्यते
 समस्तव्याधिशान्त्यर्थं पलाशसमिधैर्नरः १९२
 हुत्वा दशसहस्रं तु निरोगी मनुजो भवेत्
 नित्यमष्टशतं जप्त्वा पिबेदंभोर्कसन्निधौ १९३
 औदर्यैर्व्याधिभिः सर्वैर्मासेनैकेन मुच्यते
 एकादशेन भुंजीयादन्नं चैवाभिमंत्रितम् १९४
 भक्ष्यं चान्यत्तथा पेयं विषमप्यमृतं भवेत्
 जपेल्लक्षं तु पूर्वाह्णे हुत्वा चाष्टशतेन वै १९५
 सूर्यं नित्यमुपस्थाय सम्यगारोग्यमाप्नुयात्
 नदीतोयेन संपूर्णं घटं संस्पृश्य शोभनम् १९६
 जप्त्वायुतं च तत्स्नानाद्रोगाणां भेषजं भवेत्
 अष्टाविंशज्जपित्वान्नमशनीयादन्वहं शुचिः १९७
 हुत्वा च तावत्पालाशैरेवं वारोग्यमश्नुते
 चंद्रसूर्यग्रहे पूर्वमुपोष्य विधिना शुचिः १९८
 यावद्ग्रहणमोक्षं तु तावन्नद्यां समाहितः
 जपेत्समुद्रगामिन्यां विमोक्षे ग्रहणस्य तु १९९
 अष्टोत्तरसहस्रेण पिबेद्ब्राह्मीरसं द्विजाः

ऐहिकां लभते मेधां सर्वशास्त्रधरां शुभाम् २००
 सारस्वती भवेद्देवी तस्य वागतिमानुषी
 ग्रहनक्षत्रपीडासु जपेद्भक्त्यायुतं नरः २०१
 हुत्वा चाष्टसहस्रं तु ग्रहपीडां व्यपोहति
 दुःस्वप्नदर्शने स्नात्वा जपेद्द्वै चायुतं नरः २०२
 घृते नाष्टशतं हुत्वा सद्यः शांतिर्भविष्यति
 चंद्रसूर्यग्रहे लिंगं समभ्यर्च्य यथाविधि २०३
 यत्किञ्चित्प्रार्थयेद्देवि जपेदयुतमादरात्
 संनिधा वस्य देवस्य शुचिः संयतमानसः २०४
 सर्वान्कामानवाप्नोति पुरुषो नात्र संशयः
 गजानां तुरगाणां तु गोजातीनां विशेषतः २०५
 व्याध्यागमे शुचिर्भूत्वा जुहुयात्समिधाहुतिम्
 मासमभ्यर्च्य विधिनाऽयुतं भक्तिसमन्वितः २०६
 तेषामृद्धिश्च शांतिश्च भविष्यति न संशयः
 उत्पाते शत्रुबाधायां जुहुयादयुतं शुचिः २०७
 पालाशसमिधैर्देवि तस्य शांतिर्भविष्यति
 आभिचारिकबाधायामेतद्देवि समाचरेत् २०८
 प्रत्यग्भवति तच्छक्तिः शत्रोः पीडा भविष्यति
 विद्वेषणार्थं जुहुयाद्वैभीतसमिधाष्टकम् २०९
 अक्षरप्रतिलोम्येन आर्द्रेण रुधिरेण वा
 विषेण रुधिराभ्यक्तो विद्वेषणकरं नृणाम् २१०
 प्रयाश्चित्तं प्रवक्ष्यामि सर्वपापविशुद्धये
 पापशुद्धिर्यथा सम्यक् कर्तुमभ्युद्यतो नरः २११
 पापशुद्धिर्यतः सम्यग् ज्ञानसंपत्तिर्हेतुकी
 पापशुद्धिर्न चेत्युंसः क्रियाः सर्वाश्च निष्फलाः २१२
 ज्ञानं च हीयते तस्मात्कर्तव्यं पापशोधनम्

विद्यालक्ष्मीविशुद्धयर्थं मां ध्यात्वांजलिना शुभे २१३
 शिवेनैका दशेनाद्भिरभिषिंचेत्समंततः
 अष्टोत्तरशतेनैव स्नायात्पापविशुद्धये २१४
 सर्वतीर्थफलं तच्च सर्वपापहरं शुभम्
 संध्योपासनविच्छेदे जपेदष्टशतं नरः २१५
 विड्वराहैश्च चांडालैर्दुर्जनैः कुक्कुटैरपि
 स्पृष्टमन्नं न भुंजीत भुक्त्वा चाष्टशतं जपेत् २१६
 ब्रह्महत्या विशुद्धयर्थं जपेल्लक्षायुतं नरः
 पातकानां तदर्धं स्यान्नात्र कार्या विचारणा २१७
 उपपातकदुष्टानां तदर्धं परिकीर्तितम्
 शेषाणामपि पापानां जपेत्पंचसहस्रकम् २१८
 आत्मबोधपरं गुह्यं शिवबोधप्रकाशकम्
 शिवः स्यात्स जपेन्मंत्रं पंचलक्षमनाकुलः २१९
 पंचवायुजयं भद्रे प्राप्नोति मनुजः सुखम्
 जपेच्च पंचलक्षं तु विगृहीतेन्द्रियः शुचिः २२०
 पंचेन्द्रियाणां विजयो भविष्यति वरानने
 ध्यानयुक्तो जपेद्यस्तु पंचलक्षमनाकुलः २२१
 विषयाणां च पंचानां जयं प्राप्नोति मानवः
 चतुर्थं पंचलक्षं तु यो जपेद्भक्तिसंयुतः २२२
 भूतानामिह पंचानां विजयं मनुजो लभेत्
 चतुर्लक्षं जपेद्यस्तु मनः संयम्य यत्नतः २२३
 सम्यग्विजयमाप्नोति करणानां वरानने
 पंचविंशतिलक्षाणां जपेन कमलानने २२४
 पंचविंशतितत्त्वानां विजयं मनुजो लभेत्
 मध्यरात्रेतिनिवृत्तिं जपेद्युतमादरात् २२५
 ब्रह्मसिद्धिमवाप्नोति व्रतेनानेन सुंदरि

जपेल्लक्ष्मणनालस्यो निवर्ति ध्वनिवर्जिते २२६
मध्यरात्रे च शिवयोः पश्यत्येव न संशयः
अंधकारविनाशश्च दीपस्येव प्रकाशनम् २२७
हृदयांतर्बहिर्वापि भविष्यति न संशयः
सर्वसंपत्समृद्धयर्थं जपेद्युतमात्मवान् २२८
सबीजसंपुटं मंत्रं शतलक्षं जपेच्छुचिः
मत्सायुज्यमवाप्नोति भक्तिमान् किमतः परम् २२९
इति ते सर्वमाख्यातं पंचाक्षरविधिक्रमम्
यः पठेच्छृणुयाद्वापि स याति परमां गतिम् २३०
श्रावयेच्च द्विजाञ्छुद्धान्पंचाक्षरविधिक्रमम्
दैवे कर्मणि पित्र्ये वा शिवलोके महीयते २३१

इति श्रीलिङ्गमहापुराणे पूर्वभागे पंचाक्षरमाहात्म्यं नाम
पंचाशीतितमोऽध्यायः ८५

ऋषय ऊचुः
जपाच्छ्रेष्ठतमं प्राहुर्ब्राह्मणा दग्धकिल्बिषाः
विरक्तानां प्रबुद्धानां ध्यानयज्ञं सुशोभनम् १
तस्माद्ददस्व सूताद्य ध्यानयज्ञमशेषतः
विस्तरात्सर्वयत्नेन विरक्तानां महात्मनाम् २
तेषां तद्वचनं श्रुत्वा मुनीनां दीर्घसत्त्रिणाम्
रुद्रेण कथितं प्राह गुहां प्राप्य महात्मनाम् ३
संहृत्य कालकूटाख्यं विषं वै विश्वकर्मणा
सूत उवाच
गुहां प्राप्य सुखासीनं भवान्या सह शंकरम् ४
मुनयः संशितात्मानः प्रणेमुस्तं गुहाश्रयम्
अस्तुवंश्च ततः सर्वे नीलकंठमुमापतिम् ५

अत्युग्रं कालकूटाख्यं संहतं भगवंस्त्वया
 अतः प्रतिष्ठितं सर्वं त्वया देव वृषध्वज ६
 तेषां तद्वचनं श्रुत्वा भगवान्नीललोहितः
 प्रहसन्प्राह विश्वात्मा सनन्दनपुरोगमान् ७
 किमनेन द्विजश्रेष्ठा विषं वक्ष्ये सुदारुणम्
 संहरेत्तद्विषं यस्तु स समर्थो ह्यनेन किम् ८
 न विषं कालकूटाख्यं संसारो विषमुच्यते
 तस्मात्सर्वप्रयत्नेन संहरेत् सुदारुणम् ९
 संसारो द्विविधः प्रोक्तः स्वाधिकारानुरूपतः
 पुंसां संमूढचित्तानामसंक्षीणः सुदारुणः १०
 ईषणारागदोषेण सर्गो ज्ञानेन सुव्रताः
 तद्वशादेव सर्वेषां धर्माधर्मौ न संशयः ११
 असन्निकृष्टे त्वर्थेपि शास्त्रं तच्छ्रवणात्सताम्
 बुद्धिमुत्पादयत्येव संसारे विदुषां द्विजाः १२
 तस्माद्दृष्टानुश्रविकं दुष्टमित्युभयात्मकम्
 संत्यजेत्सर्वयत्नेन विरक्तः सोभिधीयते १३
 शास्त्रमित्युच्यतेऽभागं श्रुतेः कर्मसु तद्द्विजाः
 मूर्धानं ब्रह्मणः सारमृषीणां कर्मणः फलम् १४
 ननु स्वभावः सर्वेषां कामो दृष्टो न चान्यथा
 श्रुतिः प्रवर्तिका तेषामिति कर्मण्यतद्विदः १५
 निवृत्तिलक्षणो धर्मः समर्थानामिहोच्यते
 तस्मादज्ञानमूलो हि संसारः सर्वदेहिनाम् १६
 कला संशोषमायाति कर्मणान्यस्वभावतः
 सकलस्त्रिविधो जीवो ज्ञानहीनस्त्वविद्यया १७
 नारकी पापकृत्स्वर्गी पुण्यकृत्पुण्यगौरवात्
 व्यतिमिश्रेण वै जीवश्चतुर्धा संव्यवस्थितः १८

उद्भिजः स्वेदजश्चैव अंडजो वै जरायुजः
 एवं व्यवस्थितो देही कर्मणाज्ञो ह्यनिर्वृतः १६
 प्रजया कर्मणा मुक्तिर्धनेन च सतां न हि
 त्यागेनैकेन मुक्तिः स्यात्तदभावाद्भ्रमत्यसौ २०
 एवमज्ञानदोषेण नानाकर्मवशेन च
 षट्कौशिकं समुद्भूतं भजत्येष कलेवरम् २१
 गर्भे दुःखान्यनेकानि योनिमार्गे च भूतले
 कौमारे यौवने चैव वार्धके मरणेपि वा २२
 विचारतः सतां दुःखं स्त्रीसंसर्गादिभिर्द्विजाः
 दुःखेनैकेन वै दुःखं प्रशाम्यंतीह दुःखिनः २३
 न जातु कामः कामानामुपभोगेन शाम्यति
 हविषा कृष्णवर्त्मैव भूय एवाभिवर्धते २४
 तस्माद्विचारतो नास्ति संयोगादपि वै नृणाम्
 अर्थानामर्जनेप्येवं पालने च व्यये तथा २५
 पैशाचे राक्षसे दुःखं याक्षे चैव विचारतः
 गांधर्वे च तथा चांद्रे सौम्यलोके द्विजोत्तमाः २६
 प्राजापत्ये तथा ब्राह्मे प्राकृते पौरुषे तथा
 क्षयसातिशयाद्यैस्तु दुःखैर्दुःखानि सुव्रताः २७
 तानि भाग्यान्यशुद्धानि संत्यजेच्च धनानि च
 तस्मादष्टगुणं भोगं तथा षोडशधा स्थितम् २८
 चतुर्विंशत्प्रकारेण संस्थितं चापि सुव्रताः
 द्वात्रिंशद्भेदमनघाश्चत्वारिंशद्गुणं पुनः २९
 तथाष्टचत्वारिंशच्च षट्पंचाशत्प्रकारतः
 चतुःषष्टिविधं चैव दुःखमेव विवेकिनः ३०
 पार्थिवं च तथाप्यं च तैजसं च विचारतः
 वायव्यं च तथा व्यौम मानसं च यथाक्रमम् ३१

आभिमानिकमप्येवं बौद्धं प्राकृतमेव च
 दुःखमेव न संदेहो योगिनां ब्रह्मवादिनाम् ३२
 गौणं गणेश्वराणां च दुःखमेव विचारतः
 आदौ मध्ये तथा चांते सर्वलोकेषु सर्वदा ३३
 वर्तमानानि दुःखानि भविष्याणि यथातथम्
 दोषदुष्टेषु देशेषु दुःखानि विविधानि च ३४
 न भावयन्त्यतीतानि ह्यज्ञाने ज्ञानमानिनः
 क्षुद्र्याधेः परिहारार्थं न सुखायान्नमुच्यते ३५
 यथेतरेषां रोगाणामौषधं न सुखाय तत्
 शीतोष्णवातवर्षाद्यैस्तत्कालेषु देहिनाम् ३६
 दुःखमेव न संदेहो न जानन्ति ह्यपंडिताः
 स्वर्गप्येवं मुनिश्रेष्ठा ह्यविशुद्धक्षयादिभिः ३७
 रोगैर्नानाविधैर्ग्रस्ता रागद्वेषभयादिभिः
 छिन्नमूलतरुर्यद्वदवशः पतति क्षितौ ३८
 पुण्यवृक्षक्षयात्तद्ग्रां पतन्ति दिवोकसः
 दुःखाभिलाषनिष्ठानां दुःखभोगादिसंपदाम् ३९
 अस्मात्तु पततां दुःखं कष्टं स्वर्गादिवोकसाम्
 नरके दुःखमेवात्र नरकाणां निषेवणात् ४०
 विहिताकरणाच्चैव वर्णिनां मुनिपुंगवाः ४१
 यथा मृगो मृत्युभयस्य भीतो उच्छिन्नवासो न लभेत निद्राम्
 एवं यतिर्ध्यानपरो महात्मा संसारभीतो न लभेत निद्राम् ४२
 कीटपक्षिमृगाणां च पशूनां गजवाजिनाम्
 दृष्टमेवासुखं तस्मात्त्यजतः सुखमुत्तमम् ४३
 वैमानिकानामप्येवं दुःखं कल्पाधिकारिणाम्
 स्थानाभिमानिनां चैव मन्वादीनां च सुव्रताः ४४
 देवानां चैव दैत्यानामन्योन्यविजिगीषया

दुःखमेव नृपाणां च राक्षसानां जगत्त्रये ४५
 श्रमार्थमाश्रमश्चापि वर्णानां परमार्थतः
 आश्रमैर्न च देवैश्च यज्ञः सांख्यैर्व्रतैस्तथा ४६
 उग्रैस्तपोभिर्विधैर्दानैर्नानाविधैरपि
 न लभन्ते तथात्मानं लभन्ते ज्ञानिनः स्वयम् ४७
 तस्मात्सर्वप्रयत्नेन चरेत्पाशुपतव्रतम्
 भस्मशायी भवेन्नित्यं व्रते पाशुपते बुधः ४८
 पंचार्थज्ञानसंपन्नः शिवतत्त्वे समाहितः
 कैवल्यकरणं योगविधिकर्माच्छिदं बुधः ४९
 पंचार्थयोगसंपन्नो दुःखांतं व्रजते सुधीः
 परया विद्यया वेद्यं विदंत्यपरया न हि ५०
 द्वे विद्ये वेदितव्ये हि परा चैवापरा तथा
 अपरा तत्र ऋग्वेदो यजुर्वेदो द्विजोत्तमाः ५१
 सामवेदस्तथाऽथर्वो वेदः सर्वार्थसाधकः
 शिक्षा कल्पो व्याकरणं निरुक्तं छंद एव च ५२
 ज्योतिषं चापरा विद्या पराक्षरमिति स्थितम्
 तददृश्यं तदग्राह्यमगोत्रं तदवर्णकम् ५३
 तदचक्षुस्तदश्रोत्रं तदपाणि अपादकम्
 तदजातमभूतं च तदशब्दं द्विजोत्तमाः ५४
 अस्पर्शं तदरूपं च रसगंधविवर्जितम्
 अव्ययं चाप्रतिष्ठं च तन्नित्यं सर्वगं विभुम् ५५
 महांतं तद्गृहं तं च तदजं चिन्मयं द्विजाः
 अप्राणममनस्कं च तदस्निग्धमलोहितम् ५६
 अप्रमेयं तदस्थूलमदीर्घं तदनुल्बणम्
 अह्रस्वं तदपारं च तदानंदं तदच्युतम् ५७
 अनपावृतमद्वैतं तदनंतमगोचरम्

असंवृतं तदात्मैकं परा विद्या न चान्यथा ५८
 परापरेति कथिते नैवेह परमार्थतः
 अहमेव जगत्सर्वं मय्येव सकलं जगत् ५९
 मत्त उत्पद्यते तिष्ठन्मयि मय्येव लीयते
 मत्तो नान्यदितीक्षेत मनोवाक्पाणिभिस्तथा ६०
 सर्वमात्मनि संपश्येत्सञ्चासञ्च समाहितः
 सर्वं ह्यात्मनि संपश्यन्नबाह्ये कुरुते मनः ६१
 अधोदृष्ट्या वितस्त्यां तु नाभ्यामुपरितिष्ठति
 हृदयं तद्विजानीयाद्विश्वस्यायतनं महत् ६२
 हृदयस्यास्य मध्ये तु पुंडरीकमवस्थितम्
 धर्मकंदसमुद्भूतं ज्ञाननालं सुशोभनम् ६३
 ऐश्वर्याष्टदलं श्वेतं परं वैराग्यकर्णिकम्
 छिद्राणि च दिशो यस्य प्राणाद्याश्च प्रतिष्ठिताः ६४
 प्राणाद्यैश्चैव संयुक्तः पश्यते बहुधा क्रमात्
 दशप्राणवहा नाड्यः प्रत्येकं मुनिपुंगवाः ६५
 द्विसप्ततिसहस्राणि नाड्यः संपरिकीर्तिताः
 नेत्रस्थं जाग्रतं विद्यात्कंठे स्वप्नं समादिशेत् ६६
 सुषुप्तं हृदयस्थं तु तुरीयं मूर्धनि स्थितम्
 जाग्रे ब्रह्मा च विष्णुश्च स्वप्ने चैव यथाक्रमात् ६७
 ईश्वरस्तु सुषुप्ते तु तुरीये च महेश्वरः
 वदंत्येवमथान्येपि समस्तकरणैः पुमान् ६८
 वर्तमानस्तदा तस्य जाग्रदित्यभिधीयते
 मनोबुद्धिरहंकारं चित्तं चेति चतुष्टयम् ६९
 यदा व्यवस्थितस्त्वेतैः स्वप्न इत्यभिधीयते
 करणानि विलीनानि यदा स्वात्मनि सुव्रताः ७०
 सुषुप्तः करणैर्भिन्नस्तुरीयः परिकीर्त्यते

परस्तुरीयातीतोसौ शिवः परमकारणम् ७१
 जाग्रत्स्वप्नसुषुप्तिश्च तुरीयं चाधिभौतिकम्
 आध्यात्मिकं च विप्रेन्द्राश्चाधिदैविकमुच्यते ७२
 तत्सर्वमहमेवेति वेदितव्यं विजानता
 बुद्धीन्द्रियाणि विप्रेन्द्रास्तथा कर्मेन्द्रियाणि च ७३
 मनोबुद्धिरहंकारश्चित्तं चेति चतुष्टयम्
 अध्यात्मं पृथगेवेदं चतुर्दशविधं स्मृतम् ७४
 द्रष्टव्यं चैव श्रोतव्यं घ्रातव्यं च यथाक्रमम्
 रसितव्यं मुनिश्रेष्ठाः स्पर्शितव्यं तथैव च ७५
 मन्तव्यं चैव बोद्धव्यमहंकर्तव्यमेव च
 तथा चेतयितव्यं च वक्तव्यं मुनिपुंगवाः ७६
 आदातव्यं च गन्तव्ये विसर्गायितमेव च
 आनन्दितव्यमित्येते ह्यधिभूतमनुक्रमात् ७७
 आदित्योपि दिशश्चैव पृथिवी वरुणस्तथा
 वायुश्चन्द्रस्तथा ब्रह्मा रुद्रः क्षेत्रज्ञ एव च ७८
 अग्निरिन्द्रस्तथा विष्णुर्मित्रो देवः प्रजापतिः
 आधिदैविकमेवं हि चतुर्दशविधं क्रमात् ७९
 राज्ञी सुदर्शना चैव जिता सौम्या यथाक्रमम्
 मोघा रुद्रामृता सत्या मध्यमा च द्विजोत्तमाः ८०
 नाडी राशिशुका चैव असुरा चैव कृत्तिका
 भास्वती नाडयश्चैताश्चतुर्दश निबन्धनाः ८१
 वायवो नाडिमध्यस्था वाहकाश्च चतुर्दश
 प्राणो व्यानस्त्वपानश्च उदानश्च समानकः ८२
 वैरंभश्च तथा मुख्यो ह्यन्तर्यामः प्रभञ्जनः
 कूर्मकश्च तथा श्येनः श्वेतः कृष्णस्तथानिलः ८३
 नाग इत्येव कथिता वायवश्च चतुर्दश

यश्चक्षुष्वथ द्रष्टव्ये तथादित्ये च सुव्रताः ८४
 नाड्यां प्राणे च विज्ञाने त्वानंदे च यथाक्रमम्
 हृद्याकाशे य एतस्मिन्सर्वस्मिन्नंतरे परः ८५
 आत्मा एकश्च चरति तमुपासीत मां प्रभुम्
 अजरं तमनंतं च अशोकममृतं ध्रुवम् ८६
 चतुर्दशविधेष्वेव संचरत्येक एव सः
 लीयंते तानि तत्रैव यदन्यं नास्ति वै द्विजाः ८७
 एक एव हि सर्वज्ञः सर्वेशस्त्वेक एव सः
 एष सर्वाधिपो देवस्त्वंतर्यामी महाद्युतिः ८८
 उपास्यमानः सर्वस्य सर्वसौख्यः सनातनः
 उपास्यति न चैवेह सर्वसौख्यं द्विजोत्तमाः ८९
 उपास्यमानो वेदैश्च शास्त्रैर्नानाविधैरपि
 न वैष वेदशास्त्राणि सर्वज्ञो यास्यति प्रभुः ९०
 अस्यैवान्नमिदं सर्वं न सोन्नं भवति स्वयम्
 स्वात्मना रक्षितं चाद्यादन्नभूतं न कुत्रचित् ९१
 सर्वत्र प्राणिनामन्नं प्राणिनां ग्रंथिरस्म्यहम्
 प्रशास्ता नयनश्चैव पंचात्मा स विभागशः ९२
 अन्नमयोसौ भूतात्मा चाद्यते ह्यन्नमुच्यते
 प्राणमयश्चेंद्रियात्मा संकल्पात्मा मनोमयः ९३
 कालात्मा सोम एवेह विज्ञानमय उच्यते
 सदानंदमयो भूत्वा महेशः परमेश्वरः ९४
 सोहमेवं जगत्सर्वं मय्येव सकलं स्थितम्
 परतंत्रं स्वतंत्रेपि तदभावाद्धिचारतः ९५
 एकत्वमपि नास्त्येव द्वैतं तत्र कुतस्त्वहो
 एवं नास्त्यथ मर्त्यं च कुतोऽमृतमजोद्भवः ९६
 नांतःप्रज्ञो बहिःप्रज्ञो न चोभयगतस्तथा

न प्रज्ञानघनस्त्वेवं न प्राज्ञो ज्ञानपूर्वकः ६७
 विदितं नास्ति वेद्यं च निर्वाणं परमार्थतः
 निर्वाणं चैव कैवल्यं निःश्रेयसमनामयम् ६८
 अमृतं चाक्षरं ब्रह्म परमात्मा परापरम्
 निर्विकल्पं निराभासं ज्ञानं पर्यायवाचकम् ६९
 प्रसन्नं च यदेकाग्रं तदा ज्ञानमिति स्मृतम्
 अज्ञानमितरत्सर्वं नात्र कार्या विचारणा १००
 इत्थं प्रसन्नं विज्ञानं गुरुसंपर्कजं ध्रुवम्
 रागद्वेषानृतक्रोधं कामतृष्णादिभिः सदा १०१
 अपरामृष्टमद्यैव विज्ञेयं मुक्तिदं त्विदम्
 अज्ञानमलपूर्वत्वात्पुरुषो मलिनः स्मृतः १०२
 तत्क्षयाद्धि भवेन्मुक्तिर्नान्यथा जन्मकोटिभिः
 ज्ञानमेकं विना नास्ति पुण्यपापपरिहयः १०३
 ज्ञानमेवाभ्यसेत्तस्मान्मुक्त्यर्थं ब्रह्मवित्तमाः
 ज्ञानाभ्यासाद्धि वै पुंसां बुद्धिर्भवति निर्मला १०४
 तस्मात्सदाभ्यसेज्ज्ञानं तन्निष्ठस्तत्परायणः
 ज्ञानेनैकेन तृप्तस्य त्यक्तसंगस्य योगिनः १०५
 कर्तव्यं नास्ति विप्रेन्द्रा अस्ति चेत्तत्त्वविन्न च
 इह लोके परे चापि कर्तव्यं नास्ति तस्य वै १०६
 जीवन्मुक्तो यतस्तस्माद्ब्रह्मवित्परमार्थतः
 ज्ञानाभ्यासरतो नित्यं ज्ञानतत्त्वार्थवित्स्वयम् १०७
 कर्तव्याभ्यासमुत्सृज्य ज्ञानमेवाधिगच्छति
 वर्णाश्रमाभिमानी यस्त्यक्तक्रोधो द्विजोत्तमाः १०८
 अन्यत्र रमते मूढः सोऽज्ञानी नात्र संशयः
 संसारहेतुरज्ञानं संसारस्तनुसंग्रहः १०९
 मोक्षहेतुस्तथा ज्ञानं मुक्तः स्वात्मन्यवस्थितः

अज्ञाने सति विप्रेन्द्राः क्रोधाद्या नात्र संशयः ११०
 क्रोधो हर्षस्तथा लोभो मोहो दंभो द्विजोत्तमाः
 धर्माधर्मौ हि तेषां च तद्वशात्तनुसंग्रहः १११
 शरीरे सति वै क्लेशः सोविद्यां संत्यजेद्बुधः
 अविद्यां विद्यया हित्वा स्थितस्यैव च योगिनः ११२
 क्रोधाद्या नाशमायांति धर्माधर्मौ च वै द्विजाः
 तत्क्षयाच्च शरीरेण न पुनः संप्रयुज्यते ११३
 स एव मुक्तः संसाराद्दुःखत्रयविवर्जितः
 एवं ज्ञानं विना नास्ति ध्यानं ध्यातुर्द्विजर्षभाः ११४
 ज्ञानं गुरोर्हि संपर्कान्न वाचा परमार्थतः
 चतुर्व्यूहमिति ज्ञात्वा ध्याता ध्यानं समभ्यसेत् ११५
 सहजागंतुकं पापमस्थिवागुद्भवं तथा
 ज्ञानाग्निर्दहते क्षिप्रं शुष्केंधनमिवानलः ११६
 ज्ञानात्परतरं नास्ति सर्वपापविनाशनम्
 अभ्यसेच्च सदा ज्ञानं सर्वसंगविवर्जितः ११७
 ज्ञानिनः सर्वपापानि जीर्यन्ते नात्र संशयः
 क्रीडन्नपि न लिप्येत पापैर्नानाविधैरपि ११८
 ज्ञानं यथा तथा ध्यानं तस्माद्ध्यानं समभ्यसेत्
 ध्यानं निर्विषयं प्रोक्तमादौ सविषयं तथा ११९
 षट्प्रकारं समभ्यस्य चुतःषट्दशभिस्तथा
 तथा द्वादशधा चैव पुनः षोडशधा क्रमात् १२०
 द्विधाभ्यस्य च योगीन्द्रो मुच्यते नात्र संशयः
 शुद्धजांबूनदाकारं विधूमांगारसन्निभम् १२१
 पीतं रक्तं सितं विद्युत्कोटिकोटिसमप्रभम्
 अथवा ब्रह्मरंध्रस्थं चित्तं कृत्वा प्रयत्नतः १२२
 न सितं वासितं पीतं न स्मरेद्ब्रह्मविद्भवेत्

अहिंसकः सत्यवादी अस्तेयी सर्वयत्नतः १२३
 परिग्रहविनिर्मुक्तो ब्रह्मचारी दृढव्रतः
 संतुष्टः शौचसंपन्नः स्वाध्यायनिरतः सदा १२४
 मद्रक्तश्चाभ्यसेद्ध्यानं गुरुसंपर्कजं ध्रुवम्
 न बुध्यति तथा ध्याता स्थाप्य चित्तं द्विजोत्तमाः १२५
 न चाभिमन्यते योगी न पश्यति समंततः
 न घ्राति न शृणोत्येव लीनः स्वात्मनि यः स्वयम् १२६
 न च स्पर्शं विजानाति स वै समरसः स्मृतः
 पार्थिवे पटले ब्रह्मा वारितत्त्वे हरिः स्वयम् १२७
 वाह्नेये कालरुद्राख्यो वायुतत्त्वे महेश्वरः
 सुषिरे स शिवः साक्षात्क्रमादेवं विचिंतयेत् १२८
 क्षितौ शर्वः स्मृतो देवो ह्यपां भव इति स्मृतः
 रुद्र एव तथा वह्नौ उग्रो वायौ व्यवस्थितः १२९
 भीमः सुषिरनाकेऽसौ भास्करे मंडले स्थितः
 ईशानः सोमबिंबे च महादेव इति स्मृतः १३०
 पुंसां पशुपतिर्देवश्चाष्टधाहं व्यवस्थितः
 काठिन्यं यत्तनौ सर्वं पार्थिवं परिगीयते १३१
 आप्यं द्रवमिति प्रोक्तं वर्णाख्यो वह्निरुच्यते
 यत्संचरति तद्वायुः सुषिरं यदिद्विजोत्तमाः १३२
 तदाकाशं च विज्ञानं शब्दजं व्योमसंभवम्
 तथैव विप्रा विज्ञानं स्पर्शाख्यं वायुसंभवम् १३३
 रूपं वाह्नेयमित्युक्तमाप्यं रसमयं द्विजाः
 गंधाख्यं पार्थिवं भूयश्चित्तयेद्भास्करं क्रमात् १३४
 नेत्रे च दक्षिणे वामे सोमं हृदि विभुं द्विजाः
 आजानु पृथिवीतत्त्वमानाभेर्वारिमंडलम् १३५
 आकंठं वह्नितत्त्वं स्याल्ललाटांतं द्विजोत्तमाः

वायव्यं वै ललाटाद्यं व्योमाख्यं वा शिखाग्रकम् १३६
 हंसाख्यं च ततो ब्रह्म व्योमश्चोर्ध्वं ततः परम्
 व्योमाख्यो व्योममध्यस्थो ह्ययं प्राथमिकः स्मरेत् १३७
 न जीवः प्रकृतिः सत्त्वं रजश्चाथ तमः पुनः
 महंस्तथाभिमानश्च तन्मात्राणीन्द्रियाणि च १३८
 व्योमादीनि च भूतानि नैवेह परमार्थतः
 व्याप्य तिष्ठद्यतो विश्वं स्थाणुरित्यभिधीयते १३९
 उदेति सूर्यो भीतश्च पवते वात एव च
 द्योतते चंद्रमा वह्निर्ज्वलत्यापो वहंति च १४०
 दधाति भूमिराकाशमवकाशं ददाति च
 तदाज्ञया ततं सर्वं तस्माद्वै चिंतयेद्द्विजाः १४१
 तेनैवाधिष्ठितं तस्मादेतत्सर्वं द्विजोत्तमाः
 सर्वरूपमयः शर्व इति मत्वा स्मरेद्भवम् १४२
 संसारविषतप्तानां ज्ञानध्यानामृतेन वै
 प्रतीकारः समाख्यातो नान्यथा द्विजसत्तमाः १४३
 ज्ञानं धर्मोद्भवं साक्षज्ज्ञानाद्वैराग्यसंभवः
 वैराग्यात्परमं ज्ञानं परमार्थप्रकाशकम् १४४
 ज्ञानवैराग्ययुक्तस्य योगसिद्धिर्द्विजोत्तमाः
 योगसिद्ध्या विमुक्तिः स्यात्सत्त्वनिष्ठस्य नान्यथा १४५
 तमोविद्यापदच्छन्नं चित्रं यत्पदमव्ययम्
 सत्त्वशक्तिं समास्थाय शिवमभ्यर्चयेद्द्विजाः १४६
 यः सत्त्वनिष्ठो मद्भक्तो मदर्चनपरायणः
 सर्वतो धर्मनिष्ठश्च सदोत्साही समाहितः १४७
 सर्वद्वंद्वसहो धीरः सर्वभूतहिते रतः
 ऋजुस्वभावः सततं स्वस्थचित्तो मृदुः सदा १४८
 अमानी बुद्धिमाञ्छांतस्त्यक्तस्पर्धो द्विजोत्तमाः

सदा मुमुक्षुर्धर्मज्ञः स्वात्मलक्षणलक्षणः १४९
 ऋणत्रयविनिर्मुक्तः पूर्वजन्मनि पुण्यभाक्
 जरायुक्तो द्विजो भूत्वा श्रद्धया च गुरोः क्रमात् १५०
 अन्यथा वापि शुश्रूषां कृत्वा कृत्रिमवर्जितः
 स्वर्गलोकमनुप्राप्य भुक्त्वा भोगाननुक्रमात् १५१
 आसाद्य भारतं वर्षं ब्रह्मविज्जायते द्विजाः
 संपर्काज्ज्ञानमासाद्य ज्ञानिनो योगविद्भवेत् १५२
 क्रमोयं मलपूर्णस्य ज्ञानप्राप्तेर्द्विजोत्तमाः
 तस्मादनेन मार्गेण त्यक्तसंगो दृढव्रतः १५३
 संसारकालकूटाख्यान्मुच्यते मुनिपुंगवाः
 एवं संक्षेपतः प्रोक्तं मया युष्माकमच्युतम् १५४
 ज्ञानस्यैवेह माहात्म्यं प्रसंगादिह शोभनम्
 एवं पाशुपतं योगं कथितं त्वीश्वरेण तु १५५
 न देयं यस्य कस्यापि शिवोक्तं मुनिपुंगवाः
 दातव्यं योगिने नित्यं भस्मनिष्ठाय सुप्रियम् १५६
 यः पठेच्छृणुयाद्वापि संसारशमनं नरः
 स याति ब्रह्मसायुज्यं नात्र कार्या विचारणा १५७
 इति श्रीलिङ्गमहापुराणे पूर्वभागे संसारविषकथनं नाम
 षडशीतितमोऽध्यायः ८६

सूत उवाच

निशम्य ते महाप्राज्ञाः कुमाराद्याः पिनाकिनम्
 प्रोचुः प्रणम्य वै भीताः प्रसन्नं परमेश्वरम् १
 एवं चेदनया देव्या हैमवत्या महेश्वर
 क्रीडसे विविधैर्भोगैः कथं वक्तुमिहार्हसि २

सूत उवाच

एवमुक्तः प्रहस्येशः पिनाकी नीललोहितः
 प्राहतामंबिकां प्रेक्ष्य प्रणिपत्य स्थितान् द्विजान् ३
 बंधमोक्षौ न चैवेह मम स्वेच्छाशरीरिणः
 अकर्ताज्ञः पशुर्जीवो विभुर्भोक्ता ह्यणुः पुमान् ४
 मायी च मायया बद्धः कर्मभिर्युज्यते तु सः
 ज्ञानं ध्यानं च बंधश्च मोक्षो नास्त्यात्मनो द्विजाः ५
 यदैवं मयि विद्वान् यस्तस्यापि न च सर्वतः
 एषा विद्या ह्यहं वेद्यः प्रज्ञैषा च श्रुतिः स्मृतिः ६
 धृतिरेषा मया निष्ठा ज्ञानशक्तिः क्रिया तथा
 इच्छारव्या च तथा ह्याज्ञा द्वे विद्ये न च संशयः ७
 न ह्येषा प्रकृतिर्जैवी विकृतिश्च विचारतः
 विकारो नैव मायैषा सदसद्व्यक्तिवर्जिता ८
 पुरा ममाज्ञा मद्वक्त्रात्समुत्पन्ना सनातनी
 पंचवक्त्रा महाभागा जगतामभयप्रदा ९
 तामाज्ञां संप्रविश्याहं चिंतयन् जगतां हितम्
 सप्तविंशत्प्रकारेण सर्वं व्याप्यानया शिवः १०
 तदाप्रभृति वै मोक्षप्रवृत्तिर्द्विजसत्तमाः
 सूत उवाच
 एवमुक्त्वा तदापश्यद्भवानीं परमेश्वरः ११
 भवानी च तमालोक्य मायामहरदव्यया
 ते मायामलनिर्मुक्ता मुनयः प्रेक्ष्य पार्वतीम् १२
 प्रीता बभूवुर्मुक्ताश्च तस्मादेषा परा गतिः
 उमाशंकरयोर्भेदो नास्त्येव परमार्थतः १३
 द्विधासौ रूपमास्थाय स्थित एव न संशयः
 यदा विद्वानसंगः स्यादाज्ञया परमेष्ठिनः १४
 तदा मुक्तिः क्षणादेव नान्यथा कर्मकोटिभिः

क्रमोऽविवक्षितो भूतविवृद्धः परमेष्ठिनः १५
 प्रसादेन क्षणान्मुक्तिः प्रतिज्ञैषा न संशयः
 गर्भस्थो जायमानो वा बालो वा तरुणोपि वा १६
 वृद्धो वा मुच्यते जंतुः प्रसादात्परमेष्ठिनः
 अंडजश्चोद्भिजो वापि स्वेदजो वापि मुच्यते १७
 प्रसादाद्देवदेवस्य नात्र कार्या विचारणा
 एष एव जगन्नाथो बंधमोक्षकरः शिवः १८
 भूर्भूवःस्वर्महश्चैव जनः साक्षात्तपः स्वयम्
 सत्यलोकस्तथांडानां कोटिकोटिशतानि च १९
 विग्रहं देवदेवस्य तथांडावरणाष्टकम्
 सप्तद्वीपेषु सर्वेषु पर्वतेषु वनेषु च २०
 समुद्रेषु च सर्वेषु वायुस्कंधेषु सर्वतः
 तथान्येषु च लोकेषु वसन्ति च चराचराः २१
 सर्वे भवांशजा नूनं गतिस्त्वेषां स एव वै
 सर्वो रुद्रो नमस्तस्मै पुरुषाय महात्मने २२
 विश्वं भूतं तथा जातं बहुधा रुद्र एव सः
 रुद्राज्ञैषा स्थिता देवी ह्यनया मुक्तिरंबिका २३
 इत्येवं खेचराः सिद्धा जजल्पुः प्रीतमानसाः
 यदाऽवलोक्य तान् सर्वान्प्रसादादनयांबिका २४
 तदा तिष्ठन्ति सायुज्यं प्राप्तास्ते खेचराः प्रभोः २५
 इति श्रीलिङ्गमहापुराणे पूर्वभागे मुनिमोहशमनं नाम
 सप्ताशीतितमोऽध्यायः ८७

ऋषय ऊचुः
 केन योगेन वै सूत गुणप्राप्तिः सतामिह
 अणिमादिगुणोपेता भवंत्येवेह योगिनः

तत्सर्वं विस्तरात्सूत वक्तुमर्हसि सांप्रतम् १
 सूत उवाच
 अत ऊर्ध्वं प्रवक्ष्यामि योगं परमदुर्लभम्
 पंचधा संस्मरेदादौ स्थाप्य चित्ते सनातनम् २
 कल्पयेच्चासनं पद्मं सोमसूर्याग्निसंयुतम्
 षड्विंशच्छक्तिसंयुक्तमष्टधा च द्विजोत्तमाः ३
 ततः षोडशधा चैव पुनर्द्वादशधा द्विजाः
 स्मरेच्च तत्तथा मध्ये देव्या देवमुमापतिम् ४
 अष्टशक्तिसमायुक्तमष्टमूर्तिमजं प्रभुम्
 ताभिश्चाष्टविधा रुद्राश्चतुःषष्टिविधाः पुनः ५
 शक्तयश्च तथा सर्वा गुणाष्टकसमन्विताः
 एवं स्मरेत्क्रमेणैव लब्ध्वा ज्ञानमनुत्तमम् ६
 एवं पाशुपतं योगं मोक्षसिद्धिप्रदायकम्
 तस्याणिमादयो विप्रा नान्यथा कर्मकोटिभिः ७
 तत्राष्टगुणमैश्वर्यं योगिनां समुदाहृतम्
 तत्सर्वं क्रमयोगेन ह्युच्यमानं निबोधत ८
 अणिमा लघिमा चैव महिमा प्राप्तिरेव च
 प्राकाम्यं चैव सर्वत्र ईशित्वं चैव सर्वतः ९
 वशित्वमथ सर्वत्र यत्र कामावसायिता
 तच्चापि त्रिविधं ज्ञेयमैश्वर्यं सार्वकामिकम् १०
 सावद्यं निरवद्यं च सूक्ष्मं चैव प्रवर्तते
 सावद्यं नाम यत्तत्र पंचभूतात्मकं स्मृतम् ११
 इंद्रियाणि मनश्चैव अहंकारश्च यः स्मृतः
 तत्र सूक्ष्मप्रवृत्तिस्तु पंचभूतात्मिका पुनः १२
 इंद्रियाणि मनश्चित्तबुद्धयहंकारसंज्ञितम्
 तथा सर्वमयं चैव आत्मस्था ख्यातिरेव च १३

संयोग एव त्रिविधः सूक्ष्मेष्वेव प्रवर्तते
पुनरष्टगुणश्चापि सूक्ष्मेष्वेव विधीयते १४
तस्य रूपं प्रवक्ष्यामि यथाह भगवान्प्रभुः
त्रैलोक्ये सर्वभूतेषु यथास्य नियमः स्मृतः १५
अणिमाद्यं तथाव्यक्तं सर्वत्रैव प्रतिष्ठितम्
त्रैलोक्ये सर्वभूतानां दुष्प्राप्यं समुदाहृतम् १६
ततस्य भवति प्राप्यं प्रथमं योगिनां बलम्
लंघनं प्लवनं लोके रूपमस्य सदा भवेत् १७
शीघ्रत्वं सर्वभूतेषु द्वितीयं तु पदं स्मृतम्
त्रैलोक्ये सर्वभूतानां महिम्ना चैव वंदितम् १८
महित्वं चापि लोकेस्मिंस्तृतीयो योग उच्यते
त्रैलोक्ये सर्वभूतेषु यथेष्टगमनं स्मृतम् १९
प्राकामान् विषयान् भुंक्ते तथाप्रतिहतः क्वचित्
त्रैलोक्ये सर्वभूतानां सुखदुःखं प्रवर्तते २०
ईशो भवति सर्वत्र प्रविभागेन योगवित्
वश्यानि चास्य भूतानि त्रैलोक्ये सचराचरे २१
इच्छया तस्य रूपाणि भवंति न भवन्ति च
यत्र कामावसायित्वं त्रैलोक्ये सचराचरे २२
शब्दः स्पर्शो रसो गंधो रूपं चैव मनस्तथा
प्रवर्ततेऽस्य चेच्छातो न भवंति यथेच्छया २३
न जायते न म्रियते छिद्यते न च भिद्यते
न दह्यते न मुह्येत लीयते न च लिप्यते २४
न क्षीयते न क्षरति खिद्यते न कदाचन
क्रियते वा न सर्वत्र तथा विक्रीयते न च २५
अगंधरसरूपस्तु अस्पर्शः शब्दवर्जितः
अवर्णो ह्यस्वरश्चैव असवर्णस्तु कर्हिचित् २६

स भुङ्क्ते विषयांश्चैव विषयैर्न च युज्यते
 अणुत्वात्तु परः सूक्ष्मः सूक्ष्मत्वादपवर्गिकः २७
 व्यापकस्त्वपवर्गाच्च व्यापकात्पुरुषः स्मृतः
 पुरुषः सूक्ष्मभावात्तु ऐश्वर्ये परमे स्थितः २८
 गुणोत्तरमथैश्वर्ये सर्वतः सूक्ष्ममुच्यते
 ऐश्वर्यं चाप्रतीघातं प्राप्य योगमनुत्तमम् २९
 अपवर्गं ततो गच्छेत्सूक्ष्मं तत्परमं पदम्
 एवं पाशुपतं योगं ज्ञातव्यं मुनिपुंगवाः ३०
 स्वर्गापवर्गफलदं शिवसायुज्यकारणम्
 अथवा गतविज्ञानो रागात्कर्म समाचरेत् ३१
 राजसं तासमं वापि भुक्त्वा तत्रैव मुच्यते
 तथा सुकृतकर्मा तु फलं स्वर्गे समश्नुते ३२
 तस्मात्स्थानात्पुनः श्रेष्ठो मानुष्यमुपपद्यते
 तस्माद्ब्रह्म परं सौख्यं ब्रह्मशाश्वतमुत्तमम् ३३
 ब्रह्म एव हि सेवेत ब्रह्मैव हि परं सुखम्
 परिश्रमो हि यज्ञानां महतार्थेन वर्तते ३४
 भूयो मृत्युवशं याति तस्मान्मोक्षः परं सुखम्
 अथवा ध्यानसंयुक्तो ब्रह्मतत्त्वपरायणः ३५
 न तु च्यावयितुं शक्यो मन्वंतरशतैरपि
 दृष्ट्वा तु पुरुषं दिव्यं विश्वाख्यं विश्वतोमुखम् ३६
 विश्वपादशिरोग्रीवं विश्वेशं विश्वरूपिणम्
 विश्वगंधं विश्वमाल्यं विश्वांबरधरं प्रभुम् ३७
 गोभिर्महीं संपतते पतत्रिणो नैवं भूयो जनयत्येवमेव
 कविं पुराणमनुशासितारं सूक्ष्माच्च सूक्ष्मं महतो महांतम् ३८
 योगेन पश्येन्न च चक्षुषा पुनर्निरिन्द्रियं पुरुषं रुक्मवर्णम्
 अलिङ्गिनं निर्गुणं चेतनं च नित्यं सदा सर्वगं सर्वसारम् ३९

पश्यन्ति युक्त्या ह्यचलप्रकाशं तद्भावितास्तेजसा दीप्यमानम्
 अपाणिपादोदरपार्श्वजिह्वो ह्यतीन्द्रियो वापि सुसूक्ष्म एकः ४०
 पश्यत्यचक्षुः स शृणोत्यकर्णो न चास्त्यबुद्धं न च बुद्धिरस्ति
 स वेद सर्वं न च सर्ववेद्यं तमाहुरग्र्यं पुरुषं महान्तम् ४१
 अचेतनां सर्वगतां सूक्ष्मां प्रसवधर्मिणीम्
 प्रकृतिं सर्वभूतानां युक्ताः पश्यन्ति योगिनः ४२
 सर्वतः पाणिपादं तत्सर्वतोक्षिशिरोमुखम्
 सर्वतः श्रुतिमल्लोके सर्वमावृत्य तिष्ठति ४३
 युक्तो योगेन चेशानं सर्वतश्च सनातनम्
 पुरुषं सर्वभूतानां तं विद्वान्न विमुह्यति ४४
 भूतात्मानं महात्मानं परमात्मानमव्ययम्
 सर्वात्मानं परं ब्रह्म तद्वै ध्याता न मुह्यति ४५
 पवनो हि यथा ग्राह्यो विचरन्सर्वमूर्तिषु
 पुरि शेते सुदुर्ग्राह्यस्तस्मात्पुरुष उच्यते ४६
 अथ चेल्लुप्तधर्मा तु सावशेषैः स्वकर्मभिः
 ततस्तु ब्रह्मगर्भे वै शुक्रशोणितसंयुते ४७
 स्त्रीपुंसोः संप्रयोगे हि जायते हि ततः प्रभुः
 ततस्तु गर्भकालेन कललं नाम जायते ४८
 कालेन कललं चापि बुद्बुदं संप्रजायते
 मृत्पिंडस्तु यथा चक्रे चक्रावर्तेन पीडितः ४९
 हस्ताभ्यां क्रियमाणस्तु बिंबत्वमनुगच्छति
 एवमाध्यात्मिकैर्युक्तो वायुना संप्रपूरितः ५०
 यदि योनिं विमुंचामि तत्प्रपद्ये महेश्वरम्
 यावद्धि वैष्णवो वायुर्जातमात्रं न संस्पृशेत् ५१
 तावत्कालं महादेवमर्चयामीति चिंतयेत्
 जायते मानुषस्तत्र यथारूपं यथावयः ५२

वायुः संभवते खात्तु वाताद्भवति वै जलम्
 जलात्संभवति प्राणः प्राणाच्छुक्रं विवर्धते ५३
 रक्तभागास्त्रयस्त्रिंशद्रेतोभागाश्चतुर्दश
 भागतोर्धफलं कृत्वा ततो गर्भो निषिच्यते ५४
 ततस्तु गर्भसंयुक्तः पंचभिर्वायुभिर्वृतः
 पितुः शरीरात्प्रत्यंगं रूपमस्योपजायते ५५
 ततोस्य मातुराहारात्पीतलीढप्रवेशनात्
 नाभिदेशेन वै प्राणास्ते ह्याधारा हि देहिनाम् ५६
 नवमासात्परीक्लिष्टः संवेष्टितशिरोधरः
 वेष्टितः सर्वगात्रैश्च अपर्याप्त प्रवेशनः ५७
 नवमासोषितश्चापि योनिच्छिद्रादवाङ्मुखः
 ततः स्वकर्मभिः पापैर्निरयं संप्रपद्यते ५८
 असिपत्रवनं चैव शाल्मलिच्छेदनं तथा
 ताडनं भक्षणं चैव पूयशोणितभक्षणम् ५९
 यथा ह्यापस्तु संचिन्नाः संश्लेष्यमुपयांति वै
 तथा छिन्नाश्च भिन्नाश्च यातनास्थानमागताः ६०
 एवं जीवास्तु तैः पापैस्तप्यमानाः स्वयंकृतैः
 प्राप्नुयुः कर्मभिः शेषैर्दुःखं वा यदि वेतरत् ६१
 एकेनैव तु गंतव्यं सर्वमुत्सृज्य वै जनम्
 एकेनैव तु भोक्तव्यं तस्मात्सुकृतमाचरेत् ६२
 न ह्येनं प्रस्थितं कश्चिद्गच्छंतमनुगच्छति
 यदनेन कृतं कर्म तदेनमनुगच्छति ६३
 ते नित्यं यमविषयेषु संप्रवृत्ताः क्रोशंतः सततमनिष्टसंप्रयोगैः
 शुष्यंते परिगतवेदनाशरीराबह्वीभिः सुभृशमनंतयातनाभिः ६४
 कर्मणा मनसा वाचा यदभीक्ष्णं निषेवते
 तदभ्यासो हरत्येनं तस्मात्कल्याणमाचरेत् ६५

अनादिमान्प्रबंधः स्यात्पूर्वकर्मणि देहिनः
 संसारं तामसं घोरं षड्विधं प्रतिपद्यते ६६
 मानुष्यात्पशुभावश्च पशुभावान्मृगो भवेत्
 मृगत्वात्पक्षिभावश्च तस्माच्चैव सरीसृपः ६७
 सरीसृपत्वाद्गच्छेद्वै स्थावरत्वं न संशयः
 स्थावरत्वे पुनः प्राप्ते यावदुन्मिलते जनः ६८
 कुलालचक्रवद्भ्रांतस्तत्रैव परिवर्तते
 इत्येवं हि मनुष्यादिः संसारः स्थावरांतिकः ६९
 विज्ञेयस्तामसो नाम तत्रैव परिवर्तते
 सात्त्विकश्चापि संसारो ब्रह्मादिः परिकीर्तितः ७०
 पिशाचांतः स विज्ञेयः स्वर्गस्थानेषु देहिनाम्
 ब्राह्मे तु केवलं सत्त्वं स्थावरे केवलं तमः ७१
 चतुर्दशानां स्थानानां मध्ये विष्टंभकं रजः
 मर्मसु च्छिद्यमानेषु वेदनार्तस्य देहिनः ७२
 ततस्तत्परमं ब्रह्म कथं विप्रः स्मरिष्यति
 संसारः पूर्वधर्मस्य भावनाभिः प्रणोदितः ७३
 मानुषं भजते नित्यं तस्माद्ध्यानं समाचरेत्
 चतुर्दशविधं ह्येतद्बुद्ध्वा संसारमंडलम् ७४
 नित्यं समारभेद्धर्मं संसारभयपीडितः
 ततस्तरति संसारं क्रमेण परिवर्तितः ७५
 तस्माच्च सततं युक्तो ध्यानतत्परयुंजकः
 तथा समारभेद्योगं यथात्मानं स पश्यति ७६
 एष आपः परं ज्योतिरेष सेतुरनुत्तमः
 विवृत्या ह्येष संभेदाद्भूतानां चैव शाश्वतः ७७
 तदेनं सेतुमात्मानमग्निं वै विश्वतोमुखम्
 हृदिस्थं सर्वभूतानामुपासीत महेश्वरम् ७८

तथातः संस्थितं देवं स्वशक्त्या परिमंडितम्
 अष्टधा चाष्टधा चैव तथा चाष्टविधेन च ७६
 सृष्ट्यर्थं संस्थितं वह्निं संक्षिप्य च हृदि स्थितम्
 ध्यात्वा यथावद्देवेशं रुद्रं भुवननायकम् ८०
 हुत्वा पंचाहुतीः सम्यक् तच्चिन्तागतमानसः
 वैश्वानरं हृदिस्थं तु यथावदनुपूर्वशः ८१
 आपः पूताः सकृत्प्राश्य तूष्णीं हुत्वा ह्युपाविशन्
 प्राणायेति ततस्तस्य प्रथमा ह्याहुतिः स्मृताः ८२
 अपानाय द्वितीया च व्यानायेति तथा परा
 उदानाय चतुर्थी स्यात्समानायेति पंचमी ८३
 स्वाहाकारैः पृथग् हुत्वा शेषं भुञ्जीत कामतः
 अपः पुनः सकृत्प्राश्य आचम्य हृदयं स्पृशेत् ८४
 प्राणानां ग्रंथिरस्यात्मा रुद्रो ह्यात्मा विशांतकः
 रुद्रो वै ह्यात्मनः प्राण एवमाप्याययेत्स्वयम् ८५
 प्राणे निविष्टो वै रुद्रस्तस्मात्प्राणमयः स्वयम्
 प्राणाय चैव रुद्राय जुहोत्यमृतमुत्तमम् ८६
 शिवाविशेह मामीश स्वाहा ब्रह्मात्मने स्वयम्
 एवं पंचाहुतीश्चैव श्राद्धे कुर्वीत शासनात् ८७
 पुरुषोसि पुरे शेषे त्वमंगुष्ठप्रमाणतः
 आश्रितश्चैव चांगुष्ठमीशः परमकारणम् ८८
 सवस्य जगतश्चैव प्रभुः प्रीणातु शाश्वतः
 त्वं देवानामसि च्येष्टो रुद्रस्त्वं च पुरोवृषा ८९
 मृदुस्त्वमन्नमस्मभ्यमेतदस्तु हुतं तव
 इत्येवं कथितं सर्वं गुणप्राप्तिविशेषतः ९०
 योगाचारः स्वयं तेन ब्रह्मणा कथितः पुरा
 एवं पाशुपतं ज्ञानं ज्ञातव्यं च प्रयत्नतः ९१

भस्मस्त्रायी भवेन्नित्यं भस्मलिप्तः सदा भवेत्

यः पठेच्छृणुयाद्वापि श्रावयेद्वा द्विजोत्तमान् ६२

दैवे कर्मणि पित्र्ये वा स याति परमां गतिम् ६३

इति श्रीलिङ्गमहापुराणे पूर्वभागेऽणिमाद्यष्टसिद्धित्रिगुणसंसारप्राग्नौ
होमादिवर्णनं नामाष्टाशीतितमोऽध्यायः ८८

सूत उवाच

अत ऊर्ध्वं प्रवक्ष्यामि शौचाचारस्य लक्षणम्

यदनुष्ठाय शुद्धात्मा परेत्य गतिमाप्नुयात् १

ब्रह्मणा कथितं पूर्वं सर्वभूतहिताय वै

संक्षेपात्सर्ववेदार्थं संचयं ब्रह्मवादिनाम् २

उदयार्थं तु शौचानां मुनीनामुत्तमं पदम्

यस्तत्राथाप्रमत्तः स्यात्स मुनिर्नावसीदति ३

मानावमानौ द्वावेतौ तावेवाहुर्विषामृते

अवमानोऽमृतं तत्र सन्मानो विषमुच्यते ४

गुरोरपि हिते युक्तः स तु संवत्सरं वसेत्

नियमेष्वप्रमत्तस्तु यमेषु च सदा भवेत् ५

प्राप्यानुज्ञां ततश्चैव ज्ञानयोगमनुत्तमम्

अविरोधेन धर्मस्य चरेत् पृथिवीमिमाम् ६

चक्षुःपूतं चरेन्मार्गं वस्त्रपूतं जलं पिबेत्

सत्यपूतं वदेद्वाक्यं मनःपूतं समाचरेत् ७

मत्स्यगृह्यस्य यत्पापं षणमासाभ्यंतरे भवेत्

एकाहं तत्समं ज्ञेयमपूतं यज्जलं भवेत् ८

अपूतोदकपाने तु जपेच्च शतपंचकम्

अघोरलक्षणं मंत्रं ततः शुद्धिमवाप्नुयात् ९

अथवा पूजयेच्छंभुं घृतस्नानादिविस्तरैः

त्रिधा प्रदक्षिणीकृत्य शुद्धयते नात्र संशयः १०
 आतिथ्य श्राद्धयज्ञेषु न गच्छेद्योगवित्त्वचित्
 एवं ह्यहिंसको योगी भवेदिति विचारितम् ११
 वह्नौ विधूमेऽत्यंगारे सर्वस्मिन्भुक्तवज्रने
 चरेत्तु मतिमान् भैक्ष्यं न तु तेष्वेव नित्यशः १२
 अथैनमवमन्यंते परे परिभवंति च
 तथा युक्तं चरेद्भैक्ष्यं सतां धर्ममदूषयन् १३
 भैक्ष्यं चरेद्ब्रह्मस्थेषु यायावरगृहेषु च
 श्रेष्ठा तु प्रथमा हीयं वृत्तिरस्योपजायते १४
 अत ऊर्ध्वं गृहस्थेषु शीलीनेषु चरेद्द्विजाः
 श्रद्धधानेषु दांतेषु श्रोत्रियेषु महात्मसु १५
 अत ऊर्ध्वं पुनश्चापि अदुष्टापतितेषु च
 भैक्ष्यचर्या हि वर्णेषु जघन्या वृत्तिरुच्यते १६
 भैक्ष्यं यवागूस्तक्रं वा पयो यावकमेव च
 फलमूलादि पक्वं वा कणपिण्याकसक्तवः १७
 इत्येव ते मया प्रोक्ता योगिनां सिद्धिवर्द्धनाः
 आहारास्तेषु सिद्धेषु श्रेष्ठं भैक्ष्यमिति स्मृतम् १८
 अब्बिंदुं यः कुशाग्रेण मासिमासि समश्नुते
 न्यायतो यश्चरेद्भैक्ष्यं पूर्वोक्तात्स विशिष्यते १९
 जरामरणगर्भेभ्यो भीतस्य नरकादिषु
 एवं दाययते तस्मात्तद्भैक्ष्यमिति संस्मृतम् २०
 दधिभक्षाः पयोभक्षा ये चान्ये जीवक्षीणकाः
 सर्वे ते भैक्ष्यभक्षस्य कलां नार्हति षोडशीम् २१
 भस्मशायी भवेन्नित्यं भिक्षाचारी जितेंद्रियः
 य इच्छेत्परमं स्थानं व्रतं पाशुपतं चरेत् २२
 योगिनां चैव सर्वेषां श्रेष्ठं चांद्रायणं भवेत्

एकं द्वे त्रीणि चत्वारि शक्तितो वा समाचरेत् २३
 अस्तेयं ब्रह्मचर्यं च अलोभस्त्याग एव च
 व्रतानि पंच भिक्षूणामहिंसा परमा त्विह २४
 अक्रोधो गुरुशुश्रूषा शौचमाहारलाघवम्
 नित्यं स्वाध्याय इत्येते नियमाः परिकीर्तिताः २५
 बीजयोनिगुणा वस्तुबंधः कर्मभिरेव च
 यथा द्विप इवारण्ये मनुष्याणां विधीयते २६
 देवैस्तुल्याः सर्वयज्ञक्रियास्तु यज्ञाज्जाप्यं ज्ञानमाहुश्च जाप्यात्
 ज्ञानाद्ध्यानां संगरागादपेतं तस्मिन्प्राप्ते शाश्वतस्योपलंभः २७
 दमः शमः सत्यमकल्मषत्वं मौनं च भूतेष्वखिलेषु चार्जवम्
 अतिन्द्रियं ज्ञानमिदं तथा शिवं प्राहुस्तथा ज्ञानविशुद्धबुद्धयः २८
 समाहिता ब्रह्मपरोप्रमादी शुचिस्तथैकांतरतिर्जितेन्द्रियः
 समाप्नुयाद्योगमिमं महात्मा महर्षयश्चैवमनिंदितामलाः २९
 प्राप्यतेऽभिमतान् देशानंकुशेन निवारितः
 एतन्मार्गेण शुद्धेन दग्धबीजो ह्यकल्मषः ३०
 सदाचाररताः शांताः स्वधर्मपरिपालकाः
 सर्वाल्लोकान् विनिर्जित्य ब्रह्मलोकं व्रजन्ति ते ३१
 पितामहेनोपदिष्टो धर्मः साक्षात्सनातनः
 सर्वलोकोपकारार्थं शृणुध्वं प्रवदामि वः ३२
 गुरूपदेशयुक्तानां वृद्धानां क्रमवर्तिनाम्
 अभ्युत्थानादिकं सर्वं प्रणामं चैव कारयेत् ३३
 अष्टांगप्रणिपातेनत्रिधा न्यस्तेन सुव्रताः
 त्रिःप्रदक्षिणयोगेन वंद्यो वै ब्राह्मणो गुरुः ३४
 ज्येष्ठान्येपि च ते सर्वे वंदनीया विजानता
 आज्ञाभंगं न कुर्वीत यदीच्छेत्सिद्धिमुत्तमाम् ३५
 धातुशून्यबिलक्षेत्रक्षुद्रमंत्रोपजीवनम्

विषग्रहविडंबादीन्वर्जयेत्सर्वयत्नतः ३६
 कैतवं वित्तशाठ्यं च पैशुन्यं वर्जयेत्सदा
 अतिहासमवष्टंभं लीलास्वेच्छाप्रवर्तनम् ३७
 वर्जयेत्सर्वयत्नेन गुरूणामपि सन्निधौ
 तद्वाक्यप्रतिकूलं च अयुक्तं वै गुरोर्वचः ३८
 न वदेत्सर्वयत्नेन अनिष्टं न स्मरेत्सदा
 यतीनामासनं वस्त्रं दंडाद्यं पादुके तथा ३९
 माल्यं च शयनस्थानं पात्रं छायां च यत्नतः
 यज्ञोपकरणांगं च न स्पृशेद्धै पदेन च ४०
 देवद्रोहं गुरुद्रोहं न कुर्यात्सर्वयत्नतः
 कृत्वा प्रमादतो विप्राः प्रणवस्यायुतं जपेत् ४१
 देवद्रोहगुरुद्रोहात्कोटिमात्रेण शुध्यति
 महापातकशुद्ध्यर्थं तथैव च यथाविधि ४२
 पातकी च तदर्धेन शुध्यते वृत्तवान्यदि
 उपपातकिनः सर्वे तदर्धेनैव सुव्रताः ४३
 संध्यालोपे कृते विप्रः त्रिरावृत्त्यैव शुद्ध्यति
 आह्निकच्छेदने जाते शतमेकमुदाहृतम् ४४
 लंघने समयानां तु अभक्ष्यस्य च भक्षणे
 अवाच्यवाचनं चैव सहस्राच्छुद्धिरुच्यते ४५
 काकोलूककपोतानां पक्षिणामपि घातने
 शतमष्टोत्तरं जप्त्वा मुच्यते नात्र संशयः ४६
 यः पुनस्तत्त्ववेत्ता च ब्रह्मविद्ब्राह्मणोत्तमः
 स्मरणाच्छुद्धिमाप्नोति नात्र कार्या विचारणा ४७
 नैवमात्मविदामस्ति प्रायश्चित्तानि चोदना
 विश्वस्यैव हि ते शुद्धा ब्रह्मविद्याविदो जनाः ४८
 योगध्यानैकनिष्ठाश्च निर्लेपाः कांचनं यथा

शुद्धानां शोधनं नास्ति विशुद्धा ब्रह्मविद्यया ४६
 उद्धृतानुष्णफेनाभिः पूताभिर्वस्त्रचक्षुषा
 अद्भिः समाचरेत्सर्वं वर्जयेत्कलुषोदकम् ५०
 गंधवर्णरसैर्दुष्टमशुचिस्थानसंस्थितम्
 पंकाश्मदूषितं चैव सामुद्रं पल्वलोदकम् ५१
 सशैवालं तथान्यैर्वा दोषैर्दुष्टं विवर्जयेत्
 वस्त्रशौचान्वितः कुर्यात्सर्वकार्याणि वै द्विजाः ५२
 नमस्कारादिकं सर्वं गुरुशुश्रूषणादिकम्
 वस्त्रशौचविहीनात्मा ह्यशुचिर्नात्र संशयः ५३
 देवकार्योपयुक्तानां प्रत्यहं शौचमिष्यते
 इतरेषां हि वस्त्राणां शौचं कार्यं मलागमे ५४
 वर्जयेत्सर्वयत्नेन वासोन्यैर्विधृतं द्विजाः
 कौशेयाविकयो रूक्षैः क्षौमाणां गौरसर्षपैः ५५
 श्रीफलैरंशुपट्टानां कुतपानामरिष्टकैः
 चर्मणां विदलानां च वेत्राणां वस्त्रवन्मतम् ५६
 वल्कलानां तु सर्वेषां छत्रचामरयोरपि
 चैलवच्छौचमाख्यातं ब्रह्मविद्भिर्मुनीश्वरैः ५७
 भस्मना शुद्धयते कांस्यं क्षारेणायसमुच्यते
 ताम्रमम्लेन वै विप्रास्त्रपुसीसकयोरपि ५८
 हैममद्भिः शुभं पात्रं रौप्यपात्रं द्विजोत्तमाः
 मण्यश्मशंखमुक्तानां शौचं तैजसवत्स्मृतम् ५९
 अग्नेरपां च संयोगादत्यंतोपहतस्य च
 रसानामिह सर्वेषां शुद्धिरुत्प्लवनं स्मृतम् ६०
 तृणकाष्ठादिवस्तूनां शुभेनाभ्युक्षणं स्मृतम्
 उष्णेन वारिणा शुद्धिस्तथा स्त्रुक्स्त्रुवयोरपि ६१
 तथैव यज्ञपात्राणां मुशलोलूखलस्य च

शृंगास्थिदारुदंतानां तक्षणेनैव शोधनम् ६२
 संहतानां महाभागा द्रव्याणां प्रोक्षणं स्मृतम्
 असंहतानां द्रव्याणां प्रत्येकं शौचमुच्यते ६३
 अभुक्तराशिधान्यानामेकदेशस्य दूषणे
 तावन्मात्रं समुद्धृत्य प्रोक्षयेद्वै कुशांभसा ६४
 शाकमूलफलादीनां धान्यवच्छुद्धिरिष्यते
 मार्जनोन्मार्जनैर्वेश्म पुनःपाकेन मृन्मयम् ६५
 उल्लेखनेनांजनेन तथा संमार्जनेन च
 गोनिवासेन वै शुद्धा सेचनेन धरा स्मृता ६६
 भूमिस्थमुदकं शुद्धं वैतृष्णयं यत्र गौर्व्रजेत्
 अव्याप्तं यदमेध्येन गंधवर्णरसान्वितम् ६७
 वत्सः शुचिः प्रस्त्रवणे शकुनिः फलपातने
 स्वदारास्यं गृहस्थानां रतौ भार्याभिकांक्षया ६८
 हस्ताभ्यां क्षालितं वस्त्रं कारुणा च यथाविधि
 कुशांबुना सुसंप्रोक्ष्य गृह्णीयाद्धर्मवित्तमः ६९
 परयं प्रसारितं चैव वर्णाश्रमविभागशः
 शुचिराकरजं तेषां श्वा मृगग्रहणे शुचिः ७०
 छाया च विप्लुषो विप्रा मक्षिकाद्या द्विजोत्तमाः
 रजोभूर्वायुरग्निश्च मेध्यानि स्पर्शने सदा ७१
 सुप्त्वा भुक्त्वा च वै विप्राः क्षुत्त्वा पीत्वा च वै तथा
 ष्ठीवित्वाध्ययनादौ च शुचिरप्याचमेत्पुनः ७२
 पादौ स्पृशंति ये चापि पराचमनबिंदवः
 ते पार्थिवैः समा ज्ञेया न तैरप्रयतो भवेत् ७३
 कृत्वा च मैथुनं स्पृष्ट्वा पतितं कुक्कुटादिकम्
 सूकरं चैव काकादि श्वानमुष्ट्रं खरं तथा ७४
 यूपं चांडालकाद्यांश्च स्पृष्ट्वा स्नानेन शुध्यति

रजस्वलां सूतिकां च न स्पृशेदंत्यजामपि ७५
 सूतिकाशौचसंयुक्तः शावाशौचसमन्वितः
 संस्पृशेन्न रजस्तासां स्पृष्ट्वा स्नात्वैव शुध्यति ७६
 नैवाशौचं यतीनां च वनस्थब्रह्मचारिणाम्
 नैष्ठिकानां नृपाणां च मंडलीनां च सुव्रताः ७७
 ततः कार्यविरोधाद्धि नृपाणां नान्यथा भवेत्
 वैखानसानां विप्राणां पतितानामसंभवात् ७८
 असंचयद्विजानां च स्नानमात्रेण नान्यथा
 तथा संनिहितानां च यज्ञार्थं दीक्षितस्य च ७९
 एकाहाद्यज्ञयाजीनां शुद्धिरुक्ता स्वयंभुवा
 ततस्त्वधीतशाखानां चतुर्भिः सर्वदेहिनाम् ८०
 सूतकं प्रेतकं नास्ति त्र्यहादूर्ध्वममुत्र वै
 अर्वागेकादशाहांतं बांधवानां द्विजोत्तमाः ८१
 स्नानमात्रेण वै शुद्धिर्मरणे समुपस्थिते
 तत ऋतुत्रयादर्वागेकाहः परिगीयते ८२
 सप्तवर्षात्ततश्चार्वाक् त्रिरात्रं हि ततः परम्
 दशाहं ब्राह्मणानां वै प्रथमेऽहनि वा पितुः ८३
 दशाहं सूतिकाशौचं मातुरप्येवमव्ययाः
 अर्वाक् त्रिवर्षात्स्नानेन बांधवानां पितुः सदा ८४
 अष्टाब्दादेकरात्रेण शुद्धिः स्याद्बांधवस्य तु
 द्वादशाब्दात्ततश्चार्वाक् त्रिरात्रं स्त्रीषु सुव्रताः ८५
 सपिंडता च पुरुषे सप्तमे विनिवर्तते
 अतिक्रान्ते दशाहे तु त्रिरात्रमशुचिर्भवेत् ८६
 ततः सन्निहितो विप्रश्चार्वाक् पूर्वं तदेव वै
 संवत्सरे व्यतीते तु स्नानमात्रेण शुध्यति ८७
 स्पृष्ट्वा प्रेतं त्रिरात्रेण धर्मार्थं स्नानमुच्यते

दाहकानां च नेतृणां स्नानमात्रमबांधवे ८८
 अनुगम्य च वै स्नात्वा घृतं प्राश्य विशुध्यति
 आचार्यमरणे चैव त्रिरात्रं श्रोत्रिये मृते ८९
 पक्षिणी मातुलानां च सोदराणां च वा द्विजाः
 भूपानां मंडलीनां च सद्यो नीराष्ट्रवासिनाम् ९०
 केवलं द्वादशाहेन क्षत्रियाणां द्विजोत्तमाः
 नाभिषिक्तस्य चाशौचं संप्रमादेषु वै रणे ९१
 वैश्यः पंचदशाहेन शूद्रो मासेन शुध्यति
 इति संक्षेपतः प्रोक्ता द्रव्यशुद्धिरनुत्तमा ९२
 अशौचं चानुपूर्व्येण यतीनां नैव विद्यते
 त्रेताप्रभृति नारीणां मासि मास्यार्तवं द्विजाः ९३
 कृते सकृद्युगवशाज्जायंते वै सहैव तु
 प्रयांति च महाभागा भार्याभिः कुरवो यथा ९४
 वर्णाश्रमव्यवस्था च त्रेताप्रभृति सुव्रताः
 भारते दक्षिणे वर्षे व्यवस्था नेतरेष्वथ ९५
 महावीते सुवीते च जंबूद्वीपे तथाष्टसु
 शाकद्वीपादिषु प्रोक्तो धर्मो वै भारते यथा ९६
 रसोल्लासा कृते वृत्तिस्त्रेतायां गृहवृक्षजा
 सैवार्तवकृताद्दोषाद्रागद्वेषादिभिर्नृणाम् ९७
 मैथुनात्कामतो विप्रास्तथैव परुषादिभिः
 यवाद्याः संप्रजायंते ग्राम्यारण्याश्चतुर्दश ९८
 ओषध्यश्च रजोदोषाः स्त्रीणां रागादिभिर्नृणाम्
 अकालकृष्टा विध्वस्ताः पुनरुत्पादितारतथा ९९
 तस्मात्सर्वप्रयत्नेन न संभाष्या रजस्वला
 प्रथमेऽहनि चांडाली यथावज्या तथांगना १००
 द्वितीयेऽहनि विप्रा हि यथा वै ब्रह्मघातिनी

तृतीयेऽह्नि तदर्धेन चतुर्थेऽहनि सुव्रता १०१
 स्नात्वार्धमासात्संशुद्धा ततः शुद्धिर्भविष्यति
 आषोडशात्ततः स्त्रीणां मूत्रवच्छौचमिष्यते १०२
 पंचरात्रं तथास्पृश्या रजसा वर्तते यदि
 सा विंशद्विवसादूर्ध्वं रजसा पूर्ववत्तथा १०३
 स्नाने शौचं तथा गानं रोदनं हसनं तथा
 यानमभ्यंजनं नारी द्यूतं चैवानुलेपनम् १०४
 दिवास्वप्नं विशेषेण तथा वै दंतधावनम्
 मैथुनं मानसं वापि वाचिकं देवतार्चनम् १०५
 वर्जयेत्सर्वयत्नेन नमस्कारं रजस्वला
 रजस्वलांगनास्पर्शसंभाषे च रजस्वला १०६
 संत्यागं चैव वस्त्राणां वर्जयेत्सर्वयत्नतः
 स्नात्वान्यपुरुषं नारी न स्पृशेत्तु रजस्वला १०७
 ईक्षयेद्भास्करं देवं ब्रह्मकूर्चं ततः पिबेत्
 केवलं पंचगव्यं वा क्षीरं वा चात्मशुद्धये १०८
 चतुर्थ्यां स्त्री न गम्या तु गतोल्पायुः प्रसूयते
 विद्याहीनं व्रतभ्रष्टं पतितं पारदारिकम् १०९
 दारिद्र्यार्णवमग्नं च तनयं सा प्रसूयते
 कन्यार्थिनैव गंतव्या पंचम्यां विधिवत्पुनः ११०
 रक्ताधिक्याद्भवेन्नारी शुक्राधिक्ये भवेत्पुमान्
 समे नपुंसकं चैव पंचम्यां कन्यका भवेत् १११
 षष्ठ्यां गम्या महाभागा सत्पुत्रजननी भवेत्
 पुत्रत्वं व्यंजयेत्तस्य जातपुत्रो महाद्युतिः ११२
 पुमिति नरकस्याख्या दुःखं च नरकं विदुः
 पुंसस्त्राणान्वितं पुत्रं तथाभूतं प्रसूयते ११३
 सप्तम्यां चैव कन्यार्थी गच्छेत्सैव प्रसूयते

अष्टम्यां सर्वसंपन्नं तनयं संप्रसूयते ११४
 नवम्यां दारिकायार्थी दशम्यां पंडितो भवेत्
 एकादश्यां तथा नारीं जनयेत्सैव पूर्ववत् ११५
 द्वादश्यां धर्मतत्त्वज्ञं श्रौतस्मार्तप्रवर्तकम्
 त्रयोदश्यां जडां नारीं सर्वसंकरकारिणीम् ११६
 जनयत्यंगना यस्मान्न गच्छेत्सर्वयत्नतः
 चतुर्दश्यां यदा गच्छेत्सा पुत्रजननी भवेत् ११७
 पंचदश्यां च धर्मिष्ठां षोडश्यां ज्ञानपारगम्
 स्त्रीणां वै मथुने काले वामपार्श्वे प्रभंजनः ११८
 चरेद्यदि भवेन्नारी पुमांसं दक्षिणे लभेत्
 स्त्रीणां मैथुनकाले तु पापग्रहविवर्जिते ११९
 उक्तकाले शुचिर्भूत्वा शुद्धां गच्छेच्छुचिस्मिताम्
 इत्येवं संप्रसंगेन यतीनां धर्मसंग्रहे १२०
 सर्वेषामेव भूतानां सदाचारः प्रकीर्तितः
 यः पठेच्छृणुयाद्वापि सदाचारं शुचिर्नरः १२१
 श्रावयेद्वा यथान्यायं ब्राह्मणान् दग्धकिल्बिषान्
 ब्रह्मलोकमनुप्राप्य ब्रह्मणा सह मोदते १२२
 इति श्रीलिङ्गमहापुराणे पूर्वभागे सदाचारकथनं
 नामैकोननवतितमोऽध्यायः ८६

सूत उवाच

अथ ऊर्ध्वं प्रवक्ष्यामि यतीनामिह निश्चितम्
 प्रायश्चित्तं शिवप्रोक्तं यतीनां पापशोधनम् १
 पापं हि त्रिविधं ज्ञेयं वाङ्मनःकायसंभवम्
 सततं हि दिवा रात्रौ येनेदं वेष्टयते जगत् २
 तत्कर्मणा विनाप्येष तिष्ठतीति परा श्रुतिः

क्षणमेवं प्रयोज्यं तु आयुष्यं तु विधारणम् ३
 भवेद्योगोऽप्रमत्तस्य योगो हि परमं बलम्
 न हि योगात्परं किञ्चिन्नराणां दृश्यते शुभम् ४
 तस्माद्योगं प्रशंसन्ति धर्मयुक्ता मनीषिणः
 अविद्यां विद्यया जित्वा प्राप्यैश्वर्यमनुत्तमम् ५
 दृष्ट्वापरावरं धीराः परं गच्छन्ति तत्पदम्
 व्रतानि यानि भीक्षूणां तथैवोपव्रतानि च ६
 एकैकातिक्रमे तेषां प्रायश्चित्तं विधीयते
 उपेत्य तु स्त्रियं कामात्प्रायश्चित्तं विनिर्दिशेत् ७
 प्राणायामसमायुक्तं चरेत्सांतपनं व्रतम्
 ततश्चरति निर्देशात्कृच्छ्रं चांते समाहितः ८
 पुनराश्रममागत्य चरेद्भिक्षुरतंद्रितः
 न धर्मयुक्तमनृतं हिनस्तीति मनीषिणः ९
 तथापि न च कर्तव्यं प्रसंगो ह्येष दारुणः
 अहोरात्रोपवासश्च प्राणायामशतं तथा १०
 असद्वादो न कर्तव्यो यतिना धर्मलिप्सुना
 परमापद्रुतेनापि न कार्यं स्तेयमप्युत ११
 स्तेयादभ्यधिकः कश्चिन्नास्त्यधर्म इति श्रुतिः
 हिंसा ह्येषा परा सृष्टा स्तैन्यं वै कथितं तथा १२
 यदेतद्द्रविणं नाम प्राणा ह्येते बहिश्चराः
 स तस्य हरते प्राणान्यो यस्य हरते धनम् १३
 एवं कृत्वा सुदुष्टात्मा भिन्नवृत्तो व्रताच्च्युतः
 भूयो निर्वेदमापन्नश्चरेच्चान्द्रायणं व्रतम् १४
 विधिना शास्त्रदृष्टेन संवत्सरमिति श्रुतिः
 ततः संवत्सरस्यांते भूयः प्रक्षीणकल्मषः
 पुनर्निर्वेदमापन्नश्चरेद्भिक्षुरतंद्रितः १५

अहिंसा सर्वभूतानां कर्मणा मनसा गिरा
 अकामादपि हिंसेत यदि भिक्षुः पशून् कृमीन् १६
 कृच्छ्रातिकृच्छ्रं कुर्वीत चांद्रायणमथापि वा
 स्कंदेदिंद्रियदौर्बल्यात् स्त्रियं दृष्ट्वा यतिर्यदि १७
 तेन धारयितव्या वै प्राणायामास्तु षोडश
 दिवा स्कन्नस्य विप्रस्य प्रायश्चित्तं विधीयते १८
 त्रिरात्रमुपवासाश्च प्राणायामशतं तथा
 रात्रौ स्कन्नः शुचिः स्नात्वा द्वादशैव तु धारणाः १९
 प्राणायामेन शुद्धात्मा विरजा जायते द्विजाः
 एकान्नं मधुमांसं वा अशृतान्नं तथैव च २०
 अभोज्यानि यतीनां तु प्रत्यक्षलवणानि च
 एकैकातिक्रमात्तेषां प्रायश्चित्तं विधीयते २१
 प्राजापत्येन कृच्छ्रेण ततः पापात्प्रमुच्यते
 व्यतिक्रमाश्च ये केचिद्वाङ्मनः कायसंभवाः २२
 सद्भिः सह विनिश्चित्य यद्ब्रूयुस्तत्समाचरेत् २३
 चरेद्धि शुद्धः समलोष्ठकांचनः समस्तभूतेषु च सत्समाहितः
 स्थानं ध्रुवं शाश्वतमव्ययं तु परं हि गत्वा न पुनर्हि जायते २४
 इति श्रीलिङ्गमहापुराणे पूर्वभागे यतिप्रायश्चित्तं नाम
 नवतितमोऽध्यायः ६०

सूत उवाच

अत ऊर्ध्वं प्रवक्ष्यामि अरिष्टानि निबोधत
 येन ज्ञानविशेषेण मृत्युं पश्यन्ति योगिनः १
 अरुंधतीं ध्रुवं चैव सोमच्छायां महापथम्
 यो न पश्येन्न जीवेत्स नरः संवत्सरात्परम् २
 अरश्मिवन्तमादित्यं रश्मिवन्तं च पावकम्

यः पश्यति न जीवेद्वै मासादेकादशात्परम् ३
 वमेन्मूत्रं पुरीषं च सुवर्णं रजतं तथा
 प्रत्यक्षमथवा स्वप्ने दशमासान्न जीवति ४
 रुक्मवर्णं द्रुमं पश्येद्गन्धर्वनगराणि च
 पश्येत्प्रेतापिशाचांश्च नवमासान् स जीवति ५
 अकस्माच्च भवेत्स्थूलो ह्यकस्माच्च कृशो भवेत्
 प्रकृतेश्च निवर्तेत चाष्टौ मासांश्च जीवति ६
 अग्रतः पृष्ठतो वापि खंडं यस्य पदं भवेत्
 पांसुके कर्दमे वापि सप्तमासान्स जीवति ७
 काकः कपोतो गृध्रो वा निलीयेद्यस्य मूर्धनि
 क्रव्यादो वा खगो यस्य षण्मासान्नातिवर्तते ८
 गच्छेद्वायसपंक्तीभिः पांसुवर्षेण वा पुनः
 स्वच्छायां विकृतां पश्येच्चतुः पंच स जीवति ९
 अनभ्रे विद्युतं पश्येद्दक्षिणां दिशमास्थिताम्
 उदके धनुरैंद्रं वा त्रीणि द्वौ वा स जीवति १०
 अप्सु वा यदि वादर्शे यो ह्यात्मानं न पश्यति
 अशिरस्कं तथा पश्येन्मासादूर्ध्वं न जीवति ११
 शवगंधि भवेद्गात्रं वसागंधमथापि वा
 मृत्युर्ह्युपागतस्तस्य अर्धमासान्न जीवति १२
 यस्य वै स्नातमात्रस्य हृदयं परिशुष्यति
 धूमं वा मस्तकात्पश्येद्दशाहान्न स जीवति १३
 संभिन्नो मारुतो यस्य मर्मस्थानानि कृतंति
 अब्धिः स्पृष्टो न हृष्येत तस्य मृत्युरुपस्थितः १४
 ऋक्षवानरयुक्तेन रथेनाशां च दक्षिणाम्
 गायन्नृत्यन्त्रेजस्वप्ने विद्यान्मृत्युरुपस्थितः १५
 कृष्णांबरधरा श्यामा गायंती वाप्यथांगना

यं नयेद्दक्षिणामाशां स्वप्ने सोपि न जीवति १६
 छिद्रं वा स्वस्य कंठस्य स्वप्ने यो वीक्षते नरः
 नग्रं वा श्रमणं दृष्ट्वा विद्यान्मृत्युमुपस्थितम् १७
 आमस्तकतलाद्यस्तु निमज्जेत्पंकसागरे
 दृष्ट्वा तु तादृशं स्वप्नं सद्य एव न जीवति १८
 भस्मांगारांश्च केशांश्च नदीं शुष्कां भुजंगमान्
 पश्येद्यो दशरात्रं तु न स जीवति तादृशः १९
 कृष्णैश्च विकटैश्चैव पुरुषैरुद्यतायुधैः
 पाषाणैस्ताड्यते स्वप्ने यः सद्यो न स जीवति २०
 सूर्योदये प्रत्युषसि प्रत्यक्षं यस्य वै शिवाः
 क्रोशंत्यभिमुखं प्रेत्य स गतायुर्भवेन्नरः २१
 यस्य वा स्नातमात्रस्य हृदयं पीड्यते भृशम्
 जायते दंतहर्षश्च तं गतायुषमादिशेत् २२
 भूयोभूयस्त्रसेद्यस्तु रात्रौ वा यदि वा दिवा
 दीपगंधं च नाघ्राति विद्यान्मृत्युमुपस्थितम् २३
 रात्रौ चंद्रधनुः पश्येद्दिवा नक्षत्रमंडलम्
 परनेत्रेषु चात्मानं न पश्येन्न स जीवति २४
 नेत्रमेकं स्रवेद्यस्य कर्णौ स्थानाच्च भ्रश्यतः
 वक्रा च नासा भवति विज्ञेयो गतजीवितः २५
 यस्य कृष्णा खरा जिह्वा पद्माभासं च वै मुखम्
 गंडे वा पिंडिकारक्ते तस्य मृत्युरुपस्थितः २६
 मुक्तकेशो हसंश्चैव गायन्नृत्यंश्च यो नरः
 याम्यामभिमुखं गच्छेत्तदंतं तस्य जीवितम् २७
 यस्य श्वेतघनाभासा श्वेतसर्षपसंनिभा
 श्वेता च मूर्तिर्ह्यसकृत्तस्य मृत्युरुपस्थितः २८
 उष्ट्रा वा रासभा वाभियुक्ताः स्वप्ने रथे शुभाः

यस्य सोपि न जीवेत्तु दक्षिणाभिमुखो गतः २६
 द्वे वाथ परमेऽरिष्टे एकीभूतः परं भवेत्
 घोषं न शृणुयात्कर्णे ज्योतिर्नेत्रे न पश्यति ३०
 श्वभ्रे यो निपतेत्स्वप्ने द्वारं चापि पिधीयते
 न चोत्तिष्ठति यः श्वभ्रात्तदंतं तस्य जीवितम् ३१
 ऊर्ध्वा च दृष्टिर्न च संप्रतिष्ठा रक्ता पुनः संपरिवर्तमाना
 मुखस्य शोषः सुषिरा च नाभिरत्युष्णामूत्रो विषमस्थ एव ३२
 दिवा वा यदि वा रात्रौ प्रत्यक्षं यो निहन्यते
 हंतारं न च पश्येच्च स गतायुर्न जीवति ३३
 अग्निप्रवेशं कुरुते स्वप्नांते यस्तु मानवः
 स्मृतिं नोपलभेच्चापि तदंतं तस्य जीवितम् ३४
 यस्तु प्रावरणं शुक्लं स्वकं पश्यति मानवः
 कृष्णं रक्तमपि स्वप्ने तस्य मृत्युरुपस्थितः ३५
 अरिष्टे सूचिते देहे तस्मिन्काल उपस्थिते
 त्यक्त्वा खेदं विषादं च उपेक्षेद्बुद्धिमान्नरः ३६
 प्राचीं वा यदि वोदीचीं दिशं निष्क्रम्य वै शुचिः
 समेऽतिस्थावरे देशे विवित्ते जंतुवर्जिते ३७
 उदङ्मुखः प्राङ्मुखो वा स्वस्थश्चाचांत एव च
 स्वस्तिकेनोपविष्टस्तु नमस्कृत्वा महेश्वरम् ३८
 समकायशिरोग्रीवो धारयन्नावलोकेयेत्
 यथा दीपो निवातस्थो नेंगते सोपमा स्मृता ३९
 प्रागुदक्प्रवणे देशे तथा युंजीत शास्त्रवित्
 कामं वितर्कं प्रीतिं च सुखदुःखे उभे तथा ४०
 निगृह्य मनसा सर्वं शुक्लं ध्यानमनुस्मरेत्
 घ्राणे च रसने नित्यं चक्षुषी स्पर्शने तथा ४१
 श्रोत्रे मनसि बुद्धौ च तत्र वक्षसि धारयेत्

कालकर्माणि विज्ञाय समूहेष्वेव नित्यशः ४२
 द्वादशाध्यात्ममित्येवं योगधारणमुच्यते
 शतमर्धशतं वापि धारणां मूर्ध्नि धारयेत् ४३
 खिन्नस्य धारणायोगाद्वायुरूर्ध्वं प्रवर्तते
 ततश्चापूरयेद्देहमोंकारेण समन्वितः ४४
 तथोंकारमयो योगी अक्षरे त्वक्षरी भवेत्
 अत ऊर्ध्वं प्रवक्ष्यामि ओंकारप्राप्तिलक्षणम् ४५
 एष त्रिमात्रो विज्ञेयो व्यंजनं चात्र चेश्वरः
 प्रथमा विद्युती मात्रा द्वितीया तामसी स्मृता ४६
 तृतीयां निर्गुणां चैव मात्रामक्षरगामिनीम्
 गांधारी चैव विज्ञेया गांधारस्वरसंभवा ४७
 पिपीलिकागतिस्पर्शा प्रयुक्ता मूर्ध्नि लक्ष्यते
 यथा प्रयुक्त ओंकारः प्रतिनिर्याति मूर्धनि ४८
 तथौकारमयो योगी त्वक्षरो त्वक्षरी भवेत्
 प्रणवो धनुः शरो ह्यात्मा ब्रह्मलक्षणमुच्यते ४९
 अप्रमत्तेन वेद्भव्यं शरवत्तन्मयो भवेत्
 ओमित्येकाक्षरं ह्येतद्गुहायां निहितं पदम् ५०
 ओमित्येतत्रयो लोकास्त्रयो वेदास्त्रयोऽग्नयः
 विष्णुक्रमास्त्रयस्त्वेते ऋक्सामानि यजूंषि च ५१
 मात्रा चार्धं च तिस्रस्तु विज्ञेयाः परमार्थतः
 तत्प्रयुक्तस्तु यो योगी तस्य सालोक्यमाप्नुयात् ५२
 अकारो ह्यक्षरो ज्ञेय उकारः सहितः स्मृतः
 मकारसहितोंकारस्त्रिमात्र इति संज्ञितः ५३
 अकारस्त्वेष भूर्लोक उकारो भुव उच्यते
 सव्यंजनो मकारस्तु स्वर्लोक इति गीयते ५४
 ओंकारस्तु त्रयो लोकाः शिरस्तस्य त्रिविष्टपम्

भुवनांगं च तत्सर्वं ब्राह्मं तत्पदमुच्यते ५५
 मात्रापादो रुद्रलोको ह्यमात्रं तु शिवं पदम्
 एवं ज्ञानविशेषेण तत्पदं समुपास्यते ५६
 तस्माद्ध्यानरतिर्नित्यममात्रं हि तदक्षरम्
 उपास्यं हि प्रयत्नेन शाश्वतं सुखमिच्छता ५७
 ह्रस्वा तु प्रथमा मात्रा ततो दीर्घा त्वनंतरम्
 ततः प्लुतवती चैव तृतीया चोपदिश्यते ५८
 एतास्तु मात्रा विज्ञेया यथावदनुपूर्वशः
 यावदेव तु शक्यंते धार्यंते तावदेव हि ५९
 इंद्रियाणि मनो बुद्धिं ध्यायन्नात्मनि यः सदा
 अर्धं तन्मात्रमपि चेच्छृणु यत्फलमाप्नुयात् ६०
 मासेमासेऽश्वमेधेन यो यजेत शतं समाः
 तेन यत्प्राप्यते पुण्यं मात्रया तदवाप्नुयात्- ६१
 न तथा तपसोग्रेण न यज्ञैर्भूरिदक्षिणैः
 यत्फलं प्राप्यते सम्यङ्मात्रया तदवाप्नुयात् ६२
 तत्र चैषा तु या मात्रा प्लुता नामोपदिश्यते
 एषा एव भवेत्कार्या गृहस्थानां तु योगिनाम् ६३
 एषा चैव विशेषेण ऐश्वर्ये ह्यष्टलक्षणे
 अणिमाद्ये तु विज्ञेया तस्माद्युंजीत तां द्विजाः ६४
 एवं हि योगसंयुक्तः शुचिर्दातो जितेंद्रियः
 आत्मानं विद्यते यस्तु स सर्वं विंदते द्विजाः ६५
 तस्मात्पाशुपतैर्योगैरात्मानं चिंतयेद्बुधः
 आत्मानं जानते ये तु शुचयस्ते न संशयः ६६
 ऋचो यजूंषि सामानि वेदोपनिषदस्तथा
 योगज्ञानादवाप्नोति ब्राह्मणोऽध्यात्मचिंतकः ६७
 सर्वदेवमयो भूत्वा अभूतः स तु जायते

योनिसंक्रमणं त्यक्त्वा याति वै शाश्वतं पदम् ६८
 यथा वृक्षात् फलं पक्वं पवनेन समीरितम्
 नमस्कारेण रुद्रस्य तथा पापं प्रणश्यति ६९
 यत्र रुद्रनमस्कारः सर्वकर्मफलो ध्रुवः
 अन्यदेवनमस्कारान्न तत्फलमवाप्नुयात् ७०
 तस्मात्त्रिःप्रवणं योगी उपासीत महेश्वरम्
 दशविस्तारकं ब्रह्म तथा च ब्रह्मविस्तरैः ७१
 एवं ध्यानसमायुक्तः स्वदेहं यः परित्यजेत्
 स याति शिवसायुज्यं समुद्धृत्य कुलत्रयम् ७२
 अथवारिष्टमालोक्य मरणे समुपस्थिते
 अविमुक्तेश्वरं गत्वा वाराणस्यां तु शोधनम् ७३
 येन केनापि वा देहं संत्यजेन्मुच्यते नरः
 श्रीपर्वते वा विप्रेन्द्राः संत्यजेत्स्वतनुं नरः ७४
 स याति शिवसायुज्यं नात्र कार्या विचारणा
 अविमुक्तं परं क्षेत्रं जंतूनां मुक्तिदं सदा ७५
 सेवेत सततं धीमान् विशेषान्मरणांतिके ७६
 इति श्रीलिङ्गमहापुराणे पूर्वभागे अरिष्टकथनं नाम
 एकनवतितमोऽध्यायः ६१

ऋषय ऊचुः

एवं वाराणसी पुण्या यदि सूत महामते
 वक्तुमर्हसि चास्माकं तत्प्रभावं हि सांप्रतम् १
 क्षेत्रस्यास्य च माहात्म्यमविमुक्तस्य शोभनम्
 विस्तरेण यथान्यायं श्रोतुं कौतूहलं हि नः २
 सूत उवाच
 वक्ष्ये संक्षेपतः सम्यक् वाराणस्याः सुशोभनम्

अविमुक्तस्य माहात्म्यं यथाह भगवान् भवः ३
 विस्तरेण मया वक्तुं ब्रह्मणा च महात्मना
 शक्यते नैव विप्रेन्द्रा वर्षकोटिशतैरपि ४
 देवः पुरा कृतोद्वाहः शंकरो नीललोहितः
 हिमवच्छिखराद्देव्या हैमवत्या गणेश्वरैः ५
 वाराणसीमनुप्राप्य दर्शयामास शंकरः
 अविमुक्तेश्वरं लिंगं वासं तत्र चकार सः ६
 वाराणसीकुरुक्षेत्रश्रीपर्वतमहालये
 तुंगेश्वरे च केदारो तत्स्थाने यो यतिर्भवेत् ७
 योगे पाशुपते सम्यक् दिनमेकं यतिर्भवेत्
 तस्मात्सर्वं परित्यज्य चरेत्पाशुपतं व्रतम् ८
 देवोद्याने वसेत्तत्र शर्वोद्यानमनुत्तमम्
 मनसा निर्ममे रुद्रो विमानं च सुशोभनम् ९
 दर्शयामास च तदा देवोद्यानमनुत्तमम्
 हैमवत्याः स्वयं देवः सनन्दी परमेश्वरः १०
 क्षेत्रस्यास्य च माहात्म्यमविमुक्तस्य शंकरः
 उक्तवान्परमेशानः पार्वत्याः प्रीयते भवः ११
 प्रफुल्लनानाविधगुल्मशोभितं लताप्रतानादिमनोहरं बहिः
 विरूढपुष्पैः परितः प्रियंगुभिः सुपुष्पितैः कंटकितैश्च केतकैः १२
 तमालगुल्मैर्निचितं सुगंधिभिर्निकामपुष्पैर्वकुलैश्च सर्वतः
 अशोकपुन्नागशतैः सुपुष्पितैर्द्विरेफमालाकुलपुष्पसंचयैः १३
 क्वचित्प्रफुल्लाम्बुजरेणुभूषितैर्विहंगमैश्चानुकलप्रणादिभिः
 विनादितं सारसचक्रवाकैः प्रमत्तदात्यूहवरैश्च सर्वतः १४
 क्वचिच्च केकारुत नादितं शुभं क्वचिच्च कारंडवनादनादितम्
 क्वचिच्च मत्तालिकुलाकुलीकृतं मदाकुलाभिर्भ्रमरांगनादिभिः १५
 निषेवितं चारुसुगंधिपुष्पकैः क्वचित्सुपुष्पैः सहकारवृक्षैः

लतोपगूढैस्तिलकैश्च गूढं प्रगीतविद्याधरसिद्धचारणम् १६
प्रवृत्तनृत्तानुगताप्सरोगणं प्रहृष्टनानाविधपक्षिसेवितम्
प्रनृत्तहारीतकुलोपनादितं मृगेंद्रनादाकुलमत्तमानसैः १७
क्वचित्क्वचिद्गंधकदंबकैर्मृगैर्विलूनदर्भाकुरपुष्पसंचयम्
प्रफुल्लनानाविधचारुपंकजैः सरस्तडागैरुपशोभितं क्वचित् १८
विटपनिचयलीनं नीलकंठाभिरामं मदमुदितविहंगं
प्राप्तनादाभीरामम्
कुसुमिततरुशाखालीनमत्तद्विरेफं नवकिसलयशोभाशोभितं
प्रांशुशाखम् १९
क्वचिच्च दंतक्षतचारुवीरुधं क्वचिल्लतालिङ्गितचारुवृक्षकम्
क्वचिद्विलासालसगामिनीभिर्निषेवितं किंपुरुषांगनाभिः २०
पारावतध्वनिविकूजितचारुशृंगैरभ्रंकषैः सितमनोहर चारुरूपैः
आकीर्णपुष्पनिकरप्रविभक्तहंसैर्विभ्राजितं त्रिदशदिव्यकुलैरनेकैः २१
फुल्लोत्पलांबुजवितानसहस्रयुक्तं तोयाशयैः समनुशोभितदेवमार्गम्
मार्गातराकलितपुष्पविचित्रपंक्तिसंबद्धगुल्मविटपैर्विविधैरुपेतम्
२२
तुंगाग्रैर्नीलपुष्पैस्तबकभरनतप्रांशुशाखैरशोकैर्दोलाप्रांतांतलीनश्रुतिसु
खजनकैर्भासितांतं मनोज्ञैः
रात्रौ चंद्रस्य भासा कुसुमिततिलकैरेकतां संप्रयातं
छायासुप्तप्रबुद्धस्थितहरिणकुलालुप्तदूर्वाकुराग्रम् २३
हंसानां पक्षवातप्रचलितकमलस्वच्छविस्तीर्णतोयं
तोयानां तीरजातप्रचकितकदलीचाटुनृत्यन्मयूरम्
मायूरैः पक्षचंद्रैः क्वचिदवनिगतैरंजितक्षमाप्रदेशं देशेदेशे
विलीनप्रमुदितविलसन्मत्तहारीतवृंदम् २४
सारंगैः क्वचिदुपशोभितप्रदेशं प्रच्छन्नं कुसुमचयैः क्वचिद्विचित्रैः
हृष्टाभिः क्वचिदपि किन्नरांगनाभिर्विणाभिः समधुरगीतनृत्तकंठम्

२५

संसृष्टैः क्वचिदुपलिप्तकीर्णपुष्पैरावासैः परिवृतपादपं मुनीनाम्
आमूलात्फलनिचितैः क्वचिद्विशालैरुत्तुंगैः पनसमहीरुहैरुपेतम् २६
फुल्लातिमुक्तकलतागृहनीतसिद्धसिद्धांगनाकनकनूपुररावरम्यम्
रम्यं प्रियंगुतरुमंजरिसक्तभृंगं भृंगावलीकवलिताम्रकदंबपुष्पम् २७
पुष्पोत्करानिलविघूर्णितवारिरम्यं रम्यद्विरेफविनिपातितमंजुगुल्मम्
गुल्मांतरप्रसभभीतमृगीसमूहं वातेरितं तनुभृतामपवर्गदातृ २८
चंद्रांशुजालशबलैस्तिलकैर्मनोज्ञैः सिंदूरकुंकुमकुसुंभनिभैरशोकैः
चामीकरद्युतिसमैरथ कर्णिकारैः पुष्पोत्करैरुपचितं सुविशालशाखैः

२६

क्वचिदंजनचूर्णभिः क्वचिद्विद्रुमसन्निभैः
क्वचित्कांचनसंकाशैः पुष्पैराचितभूतलम् ३०
पुन्नागेषु द्विजशतविरुतं रक्ताशोकस्तबकभरनतम्
रम्योपांतक्लमहरभवनं फुल्लाब्जेषु भ्रमरविलसितम् ३१
सकलभुवनभर्ता लोकनाथस्तदानीं तुहिनशिखरपुत्र्या
सार्धमिष्टैर्गणेशैः
विविधतरुविशालं मत्तहृष्टान्नपुष्टैरुपवनमतिरम्यं दर्शयामास देव्याः

३२

पुष्पैर्वन्यैः शुभशुभतमैः कल्पितैर्दिव्यभूषैर्देवीं दिव्यामुपवनगतां
भूषयामास शर्वः
सा चाप्येनं तुहिनगिरिसुता शंकरं देवदेवं पुष्पैर्दिव्यैः
शुभतरतमैर्भूषयामास भक्त्या ३३
संपूज्य पूज्यं त्रिदशेश्वराणां संप्रेक्ष्य चोद्यानमतीव रम्यम्
गणेश्वरैर्नदिमुखैश्च सार्धमुवाच देवं प्रणिपत्य देवी ३४
श्रीदेव्युवाच

उद्यानं दर्शितं देव प्रभया परया युतम्

क्षेत्रस्य च गुणान्सर्वान्पुनर्मे वक्तुमर्हसि ३५

अस्य क्षेत्रस्य माहात्म्यमविमुक्तस्य सर्वथा

वक्तुमर्हसि देवेश देवदेव वृषध्वज ३६

सूत उवाच

देव्यास्तद्वचनं श्रुत्वा देवदेवो वरप्रभुः

आघ्राय वदनांभोजं तदाह गिरिजां हसन् ३७

श्रीभगवानुवाच

इदं गुह्यतमं क्षेत्रं सदा वाराणसी मम

सर्वेषामेव जंतूनां हेतुर्मोक्षस्य सर्वदा ३८

अस्मिन्सिद्धाः सदा देवि मदीयं व्रतमास्थिताः

नानालिङ्गधरा नित्यं मम लोकाभिकाञ्छिणः ३९

अभ्यस्यन्ति परं योगं युक्तात्मानो जितेंद्रियाः

नानावृक्षसमाकीर्णं नानाविहगशोभिते ४०

कमलोत्पलपुष्पाढ्यैः सरोभिः समलंकृते

अप्सरोगणगन्धर्वैः सदा संसेविते शुभे ४१

रोचते मे सदा वासो येन कार्येण तच्छृणु

मन्मना मम भक्तश्च मयि नित्यार्पितक्रियः ४२

यथा मोक्षमवाप्नोति अन्यत्र न तथा क्वचित्

कामं ह्यत्र मृतो देवि जंतुर्मोक्षाय कल्पते ४३

एतन्मम पुरं दिव्यं गुह्याद्गुह्यतमं महत्

ब्रह्मादयो विजानन्ति ये च सिद्धा मुमुक्षवः ४४

अतः परमिदं क्षेत्रं परा चेयं गतिर्मम

विमुक्तं न मया यस्मान्मोक्षयते वा कदाचन ४५

मम क्षेत्रमिदं तस्मादविमुक्तमिति स्मृतम्

नैमिषे च कुरुक्षेत्रे गङ्गाद्वारे च पुष्करे ४६

स्नानात्संसेवनाद्वापि न मोक्षः प्राप्यते यतः

इह संप्राप्यते येन तत एतद्विशिष्यते ४७
 प्रयागे वा भवेन्मोक्ष इह वा मत्परिग्रहात्
 प्रयागादपि तीर्थाग्र्यादविमुक्तमिदं शुभम् ४८
 धर्मस्योपनिषत्सत्यं मोक्षस्योपनिषच्छमः
 क्षेत्रतीर्थोपनिषदं न विदुर्बुधसत्तमाः ४९
 कामं भुञ्जन्स्वपन् क्रीडन् कुर्वन् हि विविधाः क्रियाः
 अविमुक्ते त्यजेत्प्राणान् जंतुर्मोक्षाय कल्पते ५०
 कृत्वा पापसहस्राणि पिशाचत्वं वरं नृणाम्
 न तु शक्रसहस्रत्वं स्वर्गे काशीपुरीं विना ५१
 तस्मात्संसेवनीयं हि अविमुक्तं हि मुक्तये
 जैगीषव्यः परां सिद्धिं गतो यत्र महातपाः ५२
 अस्य क्षेत्रस्य माहात्म्याद्भक्त्या च मम भावितः
 जैगीषव्यगुहा श्रेष्ठा योगिनां स्थानमिष्यते ५३
 ध्यायंतस्तत्र मां नित्यं योगाग्निर्दीप्यते भृशम्
 कैवल्यं परमं याति देवानामपि दुर्लभम् ५४
 अव्यक्तलिङ्गैर्मुनिभिः सर्वसिद्धांतवेदिभिः
 इह संप्राप्यते मोक्षो दुर्लभोऽन्यत्र कर्हिचित् ५५
 तेभ्यश्चाहं प्रवक्ष्यामि योगैश्वर्यमनुत्तमम्
 आत्मनश्चैव सायुज्यमीप्सितं स्थानमेव च ५६
 कुबेरोत्र मम क्षेत्रे मयि सर्वार्पितक्रियः
 क्षेत्रसंसेवनादेव गणेशत्वमवाप ह ५७
 संवर्तो भविता यश्च सोपि भक्तो ममैव तु
 इहैवाराध्य मां देवि सिद्धिं यास्यत्यनुत्तमाम् ५८
 पराशरसुतो योगी ऋषिव्यासो महातपाः
 मम भक्तो भविष्यश्च वेदसंस्थाप्रवतर्कः ५९
 रंस्यते सोपि पद्माक्षि क्षेत्रेऽस्मिन्मुनिपुंगवः

ब्रह्मा देवर्षिभिः सार्द्धं विष्णुर्वापि दिवाकरः ६०
 देवराजस्तथा शक्रो येपि चान्ये दिवोकसः
 उपासते महात्मानः सर्वे मामिह सुव्रते ६१
 अन्येपि योगिनो दिव्याश्छन्नरूपा महात्मनः
 अनन्यमनसो भूत्वा मामिहोपासते सदा ६२
 विषयासक्तचित्तोपि त्यक्तधर्मरतिर्नरः
 इह क्षेत्रे मृतः सोपि संसारे न पुनर्भवेत् ६३
 ये पुनर्निर्ममा धीराः सत्त्वस्था विजितेंद्रियाः
 व्रतिनश्च निरारंभाः सर्वे ते मयि भाविताः ६४
 देवदेवं समासाद्य धीमंतः संगवर्जिताः
 गता इह परं मोक्षं प्रसादान्मम सुव्रते ६५
 जन्मांतरसहस्रेषु यं न योगी समाप्नुयात्
 तमिहैव परं मोक्षं प्रसादान्मम सुव्रते ६६
 गोप्रेक्षकमिदं क्षेत्रं ब्रह्मणा स्थापितं पुरा
 कैलासभवनं चात्र पश्य दिव्यं वरानने ६७
 गोप्रेक्षकमथागम्य दृष्ट्वामामत्र मानवः
 न दुर्गतिमवाप्नोति कल्मषैश्च विमुच्यते ६८
 कपिलाहृदमित्येवं तथा वै ब्रह्मणा कृतम्
 गवांस्तन्यजतोयेन तीर्थं पुण्यतमं महत् ६९
 अत्रापि स्वयमेवाहं वृषध्वज इति स्मृतः
 सान्नाध्यं कृतवान् देवि सदाहं दृश्यते त्वया ७०
 भद्रतोयं च पश्येह ब्रह्मणा च कृतं हृदम्
 सर्वैर्देवैरहं देवि अस्मिन्देशे प्रसादितः ७१
 गच्छोपशममीशेति उपशांतः शिवस्तथा
 अत्राहं ब्रह्मणानीय स्थापितः परमेष्ठिना ७२
 ब्रह्मणा चापि संगृह्य विष्णुना स्थापितः पुनः

ब्रह्मणापि ततो विष्णुः प्रोक्तः संविग्रचेतसा ७३
 मयानीतमिदं लिंगं कस्मात्स्थापितवानसि
 तमुवाच पुनर्विष्णुर्ब्रह्माणं कुपिताननम् ७४
 रुद्रे देवे ममात्यंतं परा भक्तिर्महत्तरा
 मयैव स्थापितं लिंगं तव नाम्ना भविष्यति ७५
 हिरण्यगर्भ इत्येवं ततोत्राहं समास्थितः
 दृष्ट्वैनमपि देवेशं मम लोकं व्रजेन्नरः ७६
 ततः पुनरपि ब्रह्मा मम लिंगमिदं शुभम्
 स्थापयामास विधिवद्भक्त्या परमया युतः ७७
 स्वर्लीनेश्वर इत्येवमत्राहं स्वयमागतः
 प्राणानिहनरस्त्यक्त्वा न पुनर्जायते क्वचित् ७८
 अनन्या सा गतिस्तस्य योगिनां चैव या स्मृता
 अस्मिन्नपि मया देशे दैत्यो दैवतकंटकः ७९
 व्याघ्ररूपं समास्थाय निहतो दर्पितो बली
 व्याघ्रेश्वर इति ख्यातो नित्यमत्राहमास्थितः ८०
 न पुनर्दुर्गतिं याति दृष्ट्वैनं व्याघ्रमीश्वरम्
 उत्पलो विदलश्चैव यौ दैत्यौ ब्रह्मणा पुरा ८१
 स्त्रीवध्यौ दर्पितौ दृष्ट्वा त्वयैव निहतौ रणे
 सावज्ञं कंदुके नात्र तस्येदं देहमास्थितम् ८२
 आदावत्राहमागम्य प्रस्थितो गणपैः सह
 ज्येष्ठस्थानमिदं तस्मादेतन्मे पुण्यदर्शनम् ८३
 देवैः समंतादेतानि लिंगानि स्थापितान्यतः
 दृष्ट्वापि नियतो मर्त्यो देहभेदे गणो भवेत् ८४
 पित्रा ते शैलराजेन पुरा हिमवता स्वयम्
 मम प्रियहितं स्थानं ज्ञात्वा लिंगं प्रतिष्ठितम् ८५
 शैलेश्वरमिति ख्यातं दृश्यतामिह चादरात्

दृष्ट्वैतन्मनुजो देवि न दुर्गतिमतो व्रजेत् ८६
 नद्येषा वरुणा देवि पुण्या पापप्रमोचनी
 क्षेत्रमेतदलंकृत्य जाह्नव्या सह संगता ८७
 स्थापितं ब्रह्मणा चापि संगमे लिङ्गमुत्तमम्
 सगमेश्वरमित्येवं ख्यातं जगति दृश्यताम् ८८
 संगमे देवनद्या हि यः स्नात्वा मनुजः शुचिः
 अर्चयेत्संगमेशानं तस्य जन्मभयं कुतः ८९
 इदं मन्ये महाक्षेत्रं निवासो योगिनां परम्
 क्षेत्रमध्ये च यत्राहं स्वयं भूत्वाऽग्रमास्थितः ९०
 मध्यमेश्वरमित्येवं ख्यातः सर्वसुरासुरैः
 सिद्धानां स्थानमेतद्धि मदीयव्रतधारिणाम् ९१
 योगिनां मोक्षलिप्सूनां ज्ञानयोगरतात्मनाम्
 दृष्ट्वैनं मध्यमेशानं जन्मप्रति न शोचति ९२
 स्थापितं लिङ्गमेतत्तु शुक्रेण भृगुसूनुना
 नाम्ना शुक्रेण नाम सर्वसिद्धामरार्चितम् ९३
 दृष्ट्वैनं नियतः सद्यो मुच्यते सर्वकिल्बिषैः
 मृतश्च न पुनर्जतुः संसारी तु भवेन्नरः ९४
 पुरा जंबुकरूपेण असुरो देवकंटकः
 ब्रह्मणो हि वरं लब्ध्वा गोमायुर्बधशंकितः ९५
 निहतो हिमवत्पुत्रि जंबुकेशस्ततो ह्यहम्
 अद्यापि जगति ख्यातं सुरासुरनमस्कृतम् ९६
 दृष्ट्वैनमपि देवेशं सर्वान्कामानवाप्नुयात्
 ग्रहैः शुक्रपुरोगैश्च एतानि स्थापितानि ह ९७
 पश्य पुण्यानि लिङ्गानि सर्वकामप्रदानि तु
 एवमेतानि पुण्यानि मन्निवासानि पार्वति ९८
 कथितानि मम क्षेत्रे गुह्यं चान्यदिदं शृणु

चतुःक्रोशं चतुर्दिक्षु क्षेत्रमेतत्प्रकीर्तितम् ६६
 योजनं विद्धि चार्वंगि मृत्युकालेऽमृतप्रदम्
 महालयगिरिस्थं मां केदारे च व्यवस्थितम् १००
 गणत्वं लभते दृष्ट्वा ह्यस्मिन्मोक्षो ह्यवाप्यते
 गाणपत्यं लभेद्यस्माद्यतः सा मुक्तिरुत्तमा १०१
 ततो महालयात्तस्मात्केदारान्मध्यमादपि
 स्मृतं पुण्यतमं क्षेत्रमविमुक्तं वरानने १०२
 केदारं मध्यमं क्षेत्रं स्थानं चैव महालयम्
 मम पुण्यानि भूर्लोके तेभ्यः श्रेष्ठतमं त्विदम् १०३
 यतः सृष्टास्त्वमे लोकास्ततः क्षेत्रमिदं शुभम्
 कदाचिन्न मया मुक्तमविमुक्तं ततोऽभवत् १०४
 अविमुक्तेश्वरं लिंगं मम दृष्ट्वेह मानवः
 सद्यः पापविनिर्मुक्तः पशुपाशैर्विमुच्यते १०५
 शैलेशं संगमेशं च स्वर्लीनं मध्यमेश्वरम्
 हिरण्यगर्भमीशानं गोप्रेक्षं वृषभध्वजम् १०६
 उपशांतं शिवं चैव ज्येष्ठस्थाननिवासिनम्
 शुकेश्वरं च विख्यातं व्याघ्रेशं जंबुकेश्वरम् १०७
 दृष्ट्वा न जायते मर्त्यः संसारे दुःखसागरे
 सूत उवाच
 एमुक्त्वा महादेवो दिशः सर्वा व्यलोकयत् १०८
 विलोक्य संस्थिते पश्चाद्देवदेवे महेश्वरे
 अकस्मादभवत्सर्वः स देशोज्ज्वलितो यथा १०९
 ततः पाशुपताः सिद्धा भस्माभ्यंगसितप्रभाः
 माहेश्वरा महात्मानस्तथा वै नियतव्रताः ११०
 बहवः शतशोभ्येत्य नमश्चक्रुर्महेश्वरम्
 पुनर्निरीक्ष्य योगेशं ध्यानयोगं च कृत्स्नशः १११

तस्थुरात्मानमास्थाय लीयमाना इवेश्वरे
 स्थितानां स तदा तेषां देवदेव उमापतिः ११२
 स बिभ्रत्परमां मूर्तिं बभूव पुरुषः प्रभुः
 कृत्स्नं जगदिहैकस्थं कर्तुमंत इव स्थितः ११३
 तस्य तां परमां मूर्तिमास्थितस्य जगत्प्रभोः
 न शशाक पुनर्द्रष्टुं हृष्टरोमा गिरीन्द्रजा ११४
 ततस्त्वदृष्टमाकारं बुध्वा सा प्रकृतिस्थितम्
 प्रकृतेर्मूर्तिमास्थाय योगेन परमेश्वरी ११५
 तं शशाक पुनर्द्रष्टुं हरस्य च महात्मनः
 ततस्ते लयमाधाय योगिनः पुरुषस्य तु ११६
 विविशुर्हृदयं सर्वे दग्धसंसारबीजिनः
 पंचाक्षरस्य वै बीजं संस्मरंतः सुशोभनम् ११७
 सर्वपाहरं दिव्यं पुरा चैव प्रकाशितम्
 नीललोहितमूर्तिस्थं पुनश्चक्रे वपुः शुभम् ११८
 तं दृष्ट्वा शैलजा प्राह हृष्टसर्वतनूरुहा
 स्तुवती चरणौ नत्वा क इमे भगवन्निति ११९
 तामुवाच सुरश्रेष्ठस्तदा देवीं गिरीन्द्रजाम्
 श्रीभगवानुवाच
 मदीयं व्रतमाश्रित्य भक्तिमद्भिर्द्विजोत्तमैः १२०
 यैर्यैर्योगा इहाभ्यस्तास्तेषामेकेन जन्मना
 क्षेत्रस्यास्य प्रभावेन भक्त्या च मम भामिनि १२१
 अनुग्रहो मया ह्येवं क्रियते मूर्तितः स्वयम्
 तस्मादेतन्महत्क्षेत्रं ब्रह्माद्यैः सेवितं तथा १२२
 श्रुतिमद्भिश्च विप्रैर्द्वैः संसिद्धैश्च तपस्विभिः
 प्रतिमासं तथाष्टम्यां प्रतिमासं चतुर्दशीम् १२३
 उभयोः पक्षयोर्देवि वाराणस्यामुपास्यते

शशिभानूपरागे च कार्तिक्यां च विशेषतः १२४
 सर्वपर्वसु पुण्येषु विषुवेष्वयनेषु च
 पृथिव्यां सर्वतीर्थानि वाराणस्यां तु जाह्नवीम् १२५
 उत्तरप्रवहां पुण्यां मम मौलिविनिःसृताम्
 पितुस्ते गिरिराजस्य शुभां हिमवतः सुताम् १२६
 पुण्यस्थानस्थितां पुण्यां पुण्यदिक्प्रवहां सदा
 भजन्ते सर्वतोऽभ्येत्य ये ताञ्छृणु वरानने १२७
 संनिहत्य कुरुक्षेत्रं सार्धं तीर्थशतैस्तथा
 पुष्करं निमिषं चैव प्रयागं च पृथूदकम् १२८
 द्रुमक्षेत्रं कुरुक्षेत्रं नैमिषं तीर्थसंयुतम्
 क्षेत्राणि सर्वतो देवि देवता ऋषयस्तथा १२९
 संध्या च ऋतवश्चैव सर्वा नद्यः सरांसि च
 समुद्राः सप्त चैवात्र देवतीर्थानि कृत्स्नशः १३०
 भागीरथीं समेष्यन्ति सर्वपर्वसु सुव्रते
 अविमुक्तेश्वरं दृष्ट्वा दृष्ट्वा चैव त्रिविष्टपम् १३१
 कालभैरवमासाद्य धूतपापानि सर्वशः
 भवन्ति हि सुरेशानि सर्वपर्वसु पर्वसु १३२
 पृथिव्यां यानि पुण्यानि महांत्यायतनानि च
 प्रविशन्ति सदाभ्येत्य पुण्यं पर्वसुपर्वसु
 अविमुक्तं क्षेत्रवरं महापापनिबर्हणम् १३३
 केदारे चैव यल्लिंगं यच्च लिंगं महालये १३४
 मध्यमेश्वरसंज्ञं च तथा पाशुपतेश्वरम्
 शंकुकर्णेश्वरं चैव गोकर्णौ च तथा ह्युभौ १३५
 द्रुमचंडेश्वरं नाम भद्रेश्वरमनुत्तमम्
 स्थानेश्वरं तथैकाग्रं कालेश्वरमजेश्वरम् १३६
 भैरवेश्वरमीशानं तथोकारकसंज्ञितम्

अमरेशं महाकालं ज्योतिषं भस्मगात्रकम् १३७
 यानि चान्यानि पुण्यानि स्थानानि मम भूतले
 अष्टषष्टिसमारुख्यानिरुढान्यन्यानि कृत्स्नशः १३८
 तानि सर्वाण्यशेषाणि वाराणस्यां विशन्ति माम्
 सर्वपर्वसु पुण्येषु गुह्यं चैतदुदाहृतम् १३९
 तेनेह लभते जंतुर्मृतो दिव्यामृतं पदम्
 स्नातस्य चैव गंगायां दृष्टेन च मया शुभे १४०
 सर्वयज्ञफलैस्तुल्यमिष्टैः शतसहस्रशः
 सद्य एव समाप्नोति किं ततः परमाद्भुतम् १४१
 सर्वायतनमुख्यानिरुढानि दिवि भूमौ गिरिष्वपि
 परात्परतरं देवि बुध्यस्वेति मयोदितम् १४२
 अविशब्देन पापस्तु वेदोक्तः कथ्यते द्विजैः
 तेन मुक्तं मया जुष्टमविमुक्तमतोच्यते १४३
 इत्युक्त्वा भगवान् रुद्रः सर्वलोकमहेश्वरः
 सुदृष्टं कुरु देवेशि अविमुक्तं गृहं मम १४४
 इत्युक्त्वा भगवान् देवस्तथा सार्धमुमापतिः
 दर्शयामास भगवान् श्रीपर्वतमनुत्तमम् १४५
 अविमुक्तेश्वरे नित्यमवसच्च सदा तथा
 सर्वगत्वाच्च सर्वत्वात्सर्वात्मा सदसन्मयः १४६
 श्रीपर्वतमनुप्राप्य देव्या देवेश्वरो हरः
 क्षेत्राणि दर्शयामास सर्वभूतपतिर्भवः १४७
 कुण्डप्रभे च परमं दिव्यं वैश्रवणेश्वरम्
 आशालिंगं च देवेशं दिव्यं यच्च बिलेश्वरम् १४८
 रामेश्वरं च परमं विष्णुना यत्प्रतिष्ठितम्
 दक्षिणद्वारपार्श्वे तु कुण्डलेश्वरमीश्वरम् १४९
 पूर्वद्वारसमीपस्थं त्रिपुरांतकमुत्तमम्

विवृद्धं गिरिणा सार्धं देवदेवनमस्कृतम् १५०
 मध्यमेश्वरमित्युक्तं त्रिषु लोकेषु विश्रुतम्
 अमरेश्वरं च वरदं देवैः पूर्वं प्रतिष्ठितम् १५१
 गोचर्मेश्वरमीशानं तथेद्रेश्वरमद्भुतम्
 कर्मेश्वरं च विपुलं कार्यार्थं ब्रह्मणा कृतम् १५२
 श्रीमत्सिद्धवटं चैव सदावासो ममाव्यये
 अजेन निर्मितं दिव्यं साक्षादजबिलं शुभम् १५३
 तत्रैव पादुके दिव्ये मदीये च बिलेश्वरे
 तत्र शृंगाटकाकारं शृंगाटाचलमध्यमे १५४
 शृंगाटकेश्वरं नाम श्रीदेव्या तु प्रतिष्ठितम्
 मल्लिकार्जुनकं चैव मम वासमिदं शुभम् १५५
 रजेश्वरं च पर्याये रजसा सुप्रतिष्ठितम्
 गजेश्वरं च वैशाखं कपोतेश्वरमव्ययम् १५६
 कोटीश्वरं महातीर्थं रुद्रकोटिगणैः पुरा
 सेवितं देवि पश्याद्य सर्वस्मादधिकं शुभम् १५७
 द्विदेवकुलसंज्ञं च ब्रह्मणा दक्षिणे शुभम्
 उत्तरे स्थापितं चैव विष्णुना चैव शैलजम् १५८
 महाप्रमाणलिङ्गं च मया पूर्वं प्रतिष्ठितम्
 पश्चिमे पर्वते पश्य ब्रह्मेश्वरमलेश्वरम् १५९
 अलंकृतं त्वया ब्रह्मन् पुरस्तान्मुनिभिः सह
 इत्युक्त्वा तद्गृहे तिष्ठदलंगृहमिति स्मृतम् १६०
 तत्रापि तीर्थं तीर्थज्ञे व्योमलिङ्गं च पश्य मे
 कदंबेश्वरमेतद्धि स्कंदेनैव प्रतिष्ठितम् १६१
 गोमंडलेश्वरं चैव नन्दाद्यैः सुप्रतिष्ठितम्
 देवैः सर्वैस्तु शक्राद्यैः स्थापितानि वरानने १६२
 श्रीमद्देवहृदप्रांते स्थानानीमानि पश्य मे

तथा हारपुरे देवि तव हारे निपातिते १६३
 त्वया हिताय जगतां हारकुंडमिदं कृतम्
 शिवरुद्रपुरे चैव तत्कायोपरि सुव्रते १६४
 तत्र पित्रा सुशैलेन स्थापितं त्वचलेश्वरम्
 अलंकृतं मया ब्रह्मपुरस्तान्मुनिभिः सह १६५
 चंडिकेश्वरकं देवि चंडिकेशा तवात्मजा
 चंडिकानिर्मितं स्थानमंबिकातीर्थमुत्तमम् १६६
 रुचिकेश्वरकं चैव धारैषा कपिला शुभा
 एतेषु देवि स्थानेषु तीर्थेषु विविधेषु च १६७
 पूजयेन्मां सदा भक्त्या मया सार्धं हि मोदते
 श्रीशैले संत्यजेद्दहं ब्राह्मणो दग्धकिल्बिषः १६८
 मुच्यते नात्र संदेहो ह्यविमुक्ते यथा शुभम्
 महास्नानं च यः कुर्याद्घृतेन विधिनैव तु १६९
 स याति मम सायुज्यं स्थानेष्वेतेषु सुव्रते
 स्नानं पलशतं ज्ञेयमभ्यंगं पंचविंशति १७०
 पलानां द्वे सहस्रे तु महास्नानं प्रकीर्तितम्
 स्नाप्य लिङ्गं मदीयं तु गव्येनैव घृतेन च १७१
 विशोध्य सर्वद्रव्यैस्तु वारिभिरभिषिंचति
 संमार्ज्यं शतयज्ञानां स्नानेन प्रयुतं तथा १७२
 पूजया शतसाहस्रमनंतं गीतवादिनाम्
 महास्नाने प्रसक्तं तु स्नानमष्टगुणं स्मृतम् १७३
 जलेन केवलेनैव गंधतोयेन भक्तितः
 अनुलेपनं तु तत्सर्वं पंचविंशत्पलेन वै १७४
 शमीपुष्पं च विधिना बिल्वपत्रं च पंकजम्
 अन्यान्यपि च पुष्पाणि बिल्वपत्रं न संत्यजेत् १७५
 चतुर्द्रौर्गैर्महादेवमष्टद्रौर्गैरथापि वा

दशद्रोणैस्तु नैवेद्यमष्टद्रोणैरथापि वा १७६
 शतद्रोणसमं पुण्यमाढकेपि विधीयते
 वित्तहीनस्य विप्रस्य नात्र कार्या विचारणा १७७
 भेरीमृदंगमुरजतिमिरापटहादिभिः
 वादित्रैर्विविधैश्चान्यैर्निनादैर्विविधैरपि १७८
 जागरं कारयेद्यस्तु प्रार्थयेच्च यथाक्रमम्
 स भृत्यपुत्रदारैश्च तथा संबन्धिबान्धवैः १७९
 सार्धं प्रदक्षिणं कृत्वा पार्थयेल्लिंगमुत्तमम्
 द्रव्यहीनं क्रियाहीनं श्रद्धाहीनं सुरेश्वर १८०
 कृतं वा न कृतं वापि क्षंतुमर्हसि शंकर
 इत्युक्त्वा वै जपेद्बुद्धं त्वरितं शांतिमेव च १८१
 जपित्वैवं महाबीजं तथा पंचाक्षरस्य वै
 स एवं सर्वतीर्थेषु सर्वयज्ञेषु यत्फलम् १८२
 तत्फलं समवाप्नोति वाराणस्यां यथा मृतः
 तथैव मम सायुज्यं लभते नात्र संशयः १८३
 मत्प्रियार्थमिदं कार्यं मद्भक्तैर्विधिपूर्वकम्
 ये न कुर्वन्ति ते भक्ता न भवन्ति न संशयः १८४
 सूत उवाच
 निशम्य वचनं देवी गत्वा वाराणसीं पुरीम्
 अविमुक्तेश्वरं लिंगं पयसा च घृतेन च १८५
 अर्चयामास देवेशं रुद्रं भुवननायकम्
 अविमुक्ते च तपसा मंदरस्य महात्मनः १८६
 कल्पयामास वै क्षेत्रं मंदरे चारुकंदरे
 तत्रांधकं महादैत्यं हिरण्यक्षसुतं प्रभुः १८७
 अनुगृह्य गणत्वं च प्रापयामास लीलया
 एतद्भूः कथितं सर्वं कथासर्वस्वमादरात् १८८

यः पठेच्छृणुयाद्वापि क्षेत्रमाहात्म्यमुत्तमम्
 सर्वक्षेत्रेषु यत्पुण्यं तत्सर्वं सहसा लभेत् १८६
 श्रावयेद्वा द्विजान्सर्वान् कृतशौचान् जितेंद्रियान्
 स एव सर्वयज्ञस्य फलं प्राप्नोति मानवः १९०

इति श्रीलिङ्गमहापुराणे पूर्वभागे वाराणसीश्रीशैलमाहात्म्यकथनं
 नाम द्विनवतितमोऽध्यायः ९२

ऋषय ऊचुः

अंधको नाम दैत्येन्द्रो मंदरे चारुकंदरे
 दमितस्तु कथं लेभे गाणपत्यं महेश्वरात् १
 वक्तुमर्हसि चास्माकं यथावृत्तं यथाश्रुतम्
 सूत उवाच
 अंधकानुग्रहं चैव मंदरे शोषणं तथा २
 वरलाभमशेषं च प्रवदामि समासतः
 हिरण्यान्नस्य तनयो हिरण्यनयनोपमः ३
 पुरांधक इति ख्यातस्तपसा लब्धविक्रमः
 प्रसादाद्ब्रह्मणः साक्षादवध्यत्वमवाप्य च ४
 त्रैलोक्यमखिलं भुक्त्वा जित्वा चेंद्रपुरं पुरा
 लीलया चाप्रयत्नेन त्रासयामास वासवम् ५
 बाधितास्ताडिता बद्धाः पातितास्तेन ते सुराः
 विविशुर्मंदरं भीता नारायणपुरोगमाः ६
 एवं संपीडय वै देवानंधकोपि महासुरः
 यदृच्छया गिरिं प्राप्तो मंदरं चारुकंदरम् ७
 ततस्ते समस्ताः सुरेंद्राः ससाध्याः सुरेश महेशं पुरेत्याहुरेवम्
 द्रुतं चाल्पवीर्यप्रभिन्नांगभिन्ना वयं दैत्यराजस्य शस्त्रैर्निकृताः ८
 इतीदमखिलं श्रुत्वा दैत्यागममनौपमम्

गणेश्वरैश्च भगवानंधकाभिमुखं ययौ ६
 तत्रेंद्रपद्मोद्भव विष्णुमुख्याः सुरेश्वरा विप्रवराश्च सर्वे
 जयेति वाचा भगवंदमूचुः किरीटबद्धांजलयः समंतात् १०
 अथाशेषासुरांस्तस्य कोटिकोटिशतैस्ततः
 भस्मीकृत्य महादेवो निर्बिभेदांधकं तदा ११
 शूलेन शूलिना प्रोतं दग्धकल्मषकंचुकम्
 दृष्ट्वांधकं ननादेशं प्रणम्य स पितामहः १२
 तन्नादश्रवणान्नेदुर्देवा देवं प्रणम्य तम्
 ननृतुर्मुनयः सर्वे मुमुदुर्गणपुंगवाः १३
 ससृजुः पुष्पवर्षाणि देवाः शंभोस्तदोपरि
 त्रैलोक्यमखिलं हर्षान्ननंद च ननाद च १४
 दग्धोग्निना च शूलेन प्रोतः प्रेत इवांधकः
 सात्त्विकं भावमास्थाय चिंतयामास चेतसा १५
 जन्मांतरेपि देवेन दग्धो यस्माच्छिवेन वै
 आराधितो मया शंभुः पुरा साक्षान्महेश्वरः १६
 तस्मादेतन्मया लब्धमन्यथा नोपपद्यते
 यः स्मरेन्मनसा रुद्रं प्राणांते सकृदेव वा १७
 स याति शिवसायुज्यं किं पुनर्बहुशः स्मरन्
 ब्रह्मा च भगवान्विष्णुः सर्वे देवाः सवासवाः १८
 शरणं प्राप्य तिष्ठंति तमेव शरणं व्रजेत्
 एवं संचिंत्य तुष्टात्मा सौंधकश्चांधकार्दनम् १९
 सगणं शिवमीशानमस्तुवत्पुण्यगौरवात्
 प्रार्थितस्तेन भगवान् परमार्तिहरो हरः २०
 हिरण्यनेत्रतनयं शूलाग्रस्थं सुरेश्वरः
 प्रोवाच दानवं प्रेक्ष्य घृणया नीललोहितः २१
 तुष्टोस्मि वत्स भद्रं ते कामं किं करवाणि ते

वरान्वरय दैत्येंद्र वरदोहं तवांधक २२
 श्रुत्वा वाक्यं तदा शंभोर्हिरण्यनयनात्मजः
 हर्षगद्गदया वाचा प्रोवाचेदं महेश्वरम् २३
 भगवन्देवदेवेश भक्तार्तिहर शंकर
 त्वयि भक्तिः प्रसीदेश यदि देयो वरश्च मे २४
 श्रुत्वा भवोपि वचनमंधकस्य महात्मनः
 प्रददौ दुर्लभां श्रद्धां दैत्येंद्राय महाद्युतिः २५
 गाणपत्यं च दैत्याय प्रददौ चावरोप्यतम्
 प्रणेमुस्तं सुरेंद्राद्या गाणपत्ये प्रतिष्ठितम् २६

इति श्रीलिङ्गमहापुराणे पूर्वेभागे अंधकगाणपत्यात्मको नाम
 त्रिनवतितमोऽध्यायः ६३

ऋषय ऊचुः

कथमस्य पिता दैत्यो हिरण्ययाज्ञः सुदारुणः
 विष्णुना सूदितो विष्णुवाराहत्वं कथं गतः १
 तस्य शृंगं महेशस्य भूषणत्वं कथं गतम्
 एतत्सर्वं विशेषेण सूत वक्तुमिहार्हसि २
 सूत उवाच
 हिरण्यकशिपोर्भ्राता हिरण्ययाज्ञ इति स्मृतः
 पुरांधकासुरेशस्य पिता कालांतकोपमः ३
 देवाञ्जित्वाथ दैत्येंद्रो बद्ध्वा च धरणीमिमाम्
 नीत्वा रसातलं चक्रे बंदीमिन्दीवरप्रभाम् ४
 ततः सब्रह्मका देवाः परिम्लानमुखश्रियः
 बाधितास्ताडिता बद्ध्वा हिरण्ययाज्ञेण तेन वै ५
 बलिना दैत्यमुख्येन क्रूरेण सुदुरात्मना
 प्रणम्य शिरसा विष्णुं दैत्यकोटिविमर्दनम् ६

सर्वे विज्ञापयामासुर्धरणीबंधनं हरेः
 श्रुत्वैतद्भगवान् विष्णुर्धरणीबंधनं हरिः ७
 भूत्वा यज्ञवराहोसौ यथा लिंगोद्भवे तथा
 दैत्यैश्च सार्धं दैत्येन्द्रं हिरण्यक्षं महाबलम् ८
 दंष्ट्राग्रकोट्या हत्वैनं रेजे दैत्यान्तकृत्प्रभुः
 कल्पादिषु यथापूर्वं प्रविश्य च रसातलम् ९
 आनीय वसुधां देवीमंकस्थामकरोद्ब्रह्मिः
 ततस्तुष्टाव देवेशं देवदेवः पितामहः १०
 शक्राद्यैः सहितो भूत्वा हर्षगद्गदया गिरा
 शाश्वताय वराहाय दंष्ट्रिणे दंडिने नमः ११
 नारायणाय सर्वाय ब्रह्मणे परमात्मने
 कर्त्रे धर्त्रे धरायास्तु हर्त्रे देवारिणां स्वयम्
 कर्त्रे नेत्रे सुरेंद्राणां शास्त्रे च सकलस्य च १२
 त्वमष्टमूर्तिस्त्वमनंतमूर्तिस्त्वमादिदेवस्त्वमनंतवेदितः
 त्वया कृतं सर्वमिदं प्रसीद सुरेश लोकेश वराह विष्णो १३
 तथैकदंष्ट्राग्रमुखाग्रकोटिभागैकभागार्धतमेन विष्णो
 हताः क्षणात्कामददैत्यमुख्याः स्वदंष्ट्रकोट्या सह पुत्रभृत्यैः १४
 त्वयोद्धृता देव धरा धरेश धराधराकार धृताग्रदंष्ट्रे
 धराधरैः सर्वजनैः समुद्रैः सुरासुरैः सेवितचंद्रवक्त्र १५
 त्वयैव देवेश विभो कृतश्च जयः सुराणामसुरेश्वराणाम्
 अहो प्रदत्तस्तु वरः प्रसीद वाद्देवतावारिजसंभवाय १६
 तव रोम्णि सकलामरेश्वरा नयनद्वये शशिरवी पदद्वये
 निहिता रसातलगता वसुंधरा तव पृष्ठतः सकलतारकादयः १७
 जगतां हिताय भवता वसुंधरा भगवान् रसातलपुटंगता तदा
 अबलोद्धृता च भगवंस्तवैव सकलं त्वयैव हि धृतं जगद्गुरो १८
 इति वाक्पतिर्बहुविधैस्तवार्चनैः प्रणिपत्य विष्णुममरैः प्रजापतिः

विविधान्वरान् हरिमुखात्तु लब्धवान् हरिनाभिवारिजदेहभृत्स्वयम्

१६

अथ तामुद्धृतां तेन धरां देवा मुनीश्वराः

मूर्ध्यारोप्य नमश्चक्रुश्चक्रिणः सन्निधौ तदा २०

अनेनैव वराहेण चोद्धृतासि वरप्रदे

कृष्णेनाक्लिष्टकार्येण शतहस्तेन विष्णुना २१

धरणि त्वं महाभोगे भूमिस्त्वं धेनुरव्यये

लोकानां धारिणी त्वं हि मृत्तिके हर पातकम् २२

मनसा कर्मणा वाचा वरदे वारिजेक्षणे

त्वया हतेन पापेन जीवामस्त्वत्प्रसादतः २३

इत्युक्ता सा तदा देवी धरा देवैरथाब्रवीत्

वराहदंष्ट्राभिन्नायां धरायां मृत्तिकां द्विजाः २४

मंत्रेणानेन योऽबिभ्रत् मूर्ध्नि पापात्प्रमुच्यते

आयुष्मान्बलवान्धन्यः पुत्रपौत्रसमन्वितः २५

क्रमाद्भुवि दिवं प्राप्य कर्माति मोदते सुरैः

अथ देवे गते त्यक्त्वा वराहे क्षीरसागरम् २६

वाराहरूपमनघं चचाल च धरा पुनः

तस्य दंष्ट्राभराक्रांता देवदेवस्य धीमतः २७

यदृच्छया भवः पश्यन् जगाम जगदीश्वरः

दंष्ट्रां जग्राह दृष्ट्वा तां भूषणार्थमथात्मनः २८

दधार च महादेवः कूर्चति वै महोरसि

देवाश्च तुष्टुवुः सेंद्रा देवदेवस्य वैभवम् २९

धरा प्रतिष्ठिता ह्येवं देवदेवेन लीलया

भूतानां संप्लवे चापि विष्णोश्चैव कलेवरम् ३०

ब्रह्मणश्च तथान्येषां देवानामपि लीलया

विभुरंगविभागेन भूषितो न यदि प्रभुः ३१

कथं विमुक्तिर्विप्राणां तस्माद्दंष्ट्री महेश्वरः ३२
इति श्रीलिङ्गमहापुराणे पूर्वभागे वराहप्रादुर्भावो नाम
चतुर्नवतितमोध्यायः ६४

ऋषय ऊचुः

नृसिंहेन हतः पूर्वं हिरणयाक्षाग्रजः श्रुतम्
कथं निषूदितस्तेन हिरण्यकशिपुर्वद १
सूत उवाच
हिरण्यकशिपोः पुत्रः प्रहाद इति विश्रुतः
धर्मज्ञः सत्यसंपन्नस्तपस्वी चाभवत्सुधीः २
जन्मप्रभृति देवेशं पूजयामास चाव्ययम्
सर्वज्ञं सर्वगं विष्णुं सर्वदेवभवोद्भवम् ३
तमादिपुरुषं भक्त्या परब्रह्मस्वरूपिणम्
ब्रह्मणोधिपतिं सृष्टिस्थितिसंहारकारणम् ४
सोपि विष्णोस्तथाभूतं दृष्ट्वा पुत्रं समाहितम्
नमो नारायणायेति गोविंदेति मुहुर्मुहुः ५
स्तुवंतं प्राह देवारिः प्रदहन्निव पापधीः
न मां जानासि दुर्बुद्धे सर्वदैत्यामरेश्वरम् ६
प्रहाद वीरदुष्पुत्रं द्विजदेवार्तिकारणम्
को विष्णुः पद्मजो वापि शक्रश्च वरुणोथवा ७
वायुः सोमस्तथेशानः पावको मम यः समः
मामेवार्चय भक्त्या च स्वल्पं नारायणं सदा ८
प्रहाद जीविते वांछा तवैषा शृणु चास्ति चेत्
श्रुत्वापि तस्य वचनं हिरण्यकशिपोः सुधीः ९
प्रहादः पूजयामास नमो नारायणेति च
नमो नारायणायेति सर्वदैत्यकुमारकान् १०

अध्यापयामास च तां ब्रह्मविद्यां सुशोभनाम्
 दुर्लभ्यां चात्मनो दृष्ट्वा शक्रादिभिरपि स्वयम् ११
 पुत्रेण लंघितामाज्ञां हिरण्यः प्राह दानवान्
 एतं नानाविधैर्वध्यं दुष्पुत्रं हंतुमर्हथ १२
 एवमुक्तास्तदा तेन दैत्येन सुदुरात्मना
 निजघ्नुर्देवदेवस्य भृत्यं प्रहादमव्ययम् १३
 तत्र तत्प्रतिकृतं तदा सुरैर्दैत्यराजतनयं द्विजोत्तमाः
 क्षीरवारिनिधिशायिनः प्रभोर्निष्फलं त्वथ बभूव तेजसा १४
 तदार्थं गर्वभिन्नस्य हिरण्यकशिपोः प्रभुः
 तत्रैवाविरभूद्धंतुं नृसिंहाकृतिमास्थितः १५
 जघान च सुतं प्रेक्ष्य पितरं दानवाधमम्
 बिभेद तत्क्षणादेव करजैर्निशितैः शतैः १६
 ततो निहत्य तं दैत्यं सबांधवमघापहः
 पीडयामास दैत्येन्द्रं युगांताग्निरिवापरः १७
 नादैस्तस्य नृसिंहस्य घोरैर्वित्रासितं जगत्
 आब्रह्मभुवनाद्विप्राः प्रचचाल च सुव्रताः १८
 दृष्ट्वा सुरासुरमहोरगसिद्धसाध्यास्तस्मिन् क्षणे हरिविरिंचिमुखा
 नृसिंहम्
 धैर्यं बलं च समवाप्य ययुर्विसृज्य आदिङ्गुखांतमसुरक्षणात्पराश्च
 १९
 ततस्तैर्गतैः सैष देवो नृसिंहः सहस्राकृतिः सर्वपात्सर्वबाहुः
 सहस्रेक्षणः सोमसूर्याग्निनेत्रस्तदा संस्थितः सर्वमावृत्य मायी २०
 तं तुष्टुवुः सुरश्रेष्ठा लोका लोकाचले स्थिताः
 सब्रह्मकाः ससाध्याश्च सयमाः समरुद्रणाः २१
 परात्परतरं ब्रह्म तत्त्वात्तत्त्वतमं भवान्
 ज्योतिषां तु परंज्योतिः परमात्मा जगन्मयः २२

स्थूलं सूक्ष्मं सुसूक्ष्मं च शब्दब्रह्ममयः शुभः
 वागतीतो निरालंबो निर्द्वन्द्वो निरुपप्लवः २३
 यज्ञभुग्यज्ञमूर्तिस्त्वं यज्ञिनां फलदः प्रभुः
 भवान्मत्स्याकृतिः कौर्ममास्थाय जगति स्थितः २४
 वाराहीं चैव तां सैंहीमास्थायेह व्यवस्थितः
 देवानां देवरक्षार्थं निहत्य दितिजेश्वरम् २५
 द्विजशापच्छलेनैवमवतीर्णोसि लीलया
 न दृष्टं यत्त्वदन्यं हि भवान्सर्वं चराचरम् २६
 भवान्विष्णुर्भवान् रुद्रो भवानेव पितामहः
 भवानादिर्भवानंतो भवानेव वयं विभो २७
 भवानेव जगत्सर्वं प्रलापेन किमीश्वर
 मायया बहुधा संस्थमद्वितीयमयं प्रभो २८
 स्तोष्यामस्त्वां कथं भासि देवदेव मृगाधिप
 स्तुतोपि विविधैः स्तुत्यैर्भावैर्नानाविधैः प्रभुः २९
 न जगाम द्विजाः शांतिं मानयन्योनिमात्मनः
 यो नृसिंहस्तवं भक्त्या पठेद्वार्थं विचारयेत् ३०
 श्रावयेद्वा द्विजान्सर्वान् विष्णुलोके महीयते
 तदंतरे शिवं देवाः सेंद्राः सब्रह्मकाः प्रभुम् ३१
 संप्राप्य तुष्टवुः सर्वं विज्ञाप्य मृगरूपिणः
 ततो ब्रह्मादयस्तूर्णं संस्तूय परमेश्वरम् ३२
 आत्मत्राणाय शरणं जग्मुः परमकारणम्
 मंदरस्थं महादेवं क्रीडमानं सहोमया ३३
 सेवितं गणगंधर्वैः सिद्धैरप्सरसां गणैः
 देवताभिः सह ब्रह्मा भीतभीतः सगद्गदम्
 प्रणम्य दंडवद्भूमौ तुष्टाव परमेश्वरम् ३४
 ब्रह्मोवाच

नमस्ते कालकालाय नमस्ते रुद्र मन्यवे
 नमः शिवाय रुद्राय शंकराय शिवाय ते ३५
 उग्रोसि सर्वभूतानां नियंतासिं शिवोसि नः
 नमः शिवाय शर्वाय शंकरायार्त्तिहारिणे ३६
 मयस्कराय विश्वाय विष्णावे ब्रह्मणे नमः
 अंतकाय नमस्तुभ्यमुमायाः पतये नमः ३७
 हिरण्यबाहवे साक्षाद्धिरण्यपतये नमः
 शर्वाय सर्वरूपाय पुरुषाय नमोनमः ३८
 सदसद्व्यक्तिहीनाय महतः कारणाय ते
 नित्याय विश्वरूपाय जायमानाय ते नमः ३९
 जाताय बहुधा लोके प्रभूताय नमोनमः
 रुद्राय नीलरुद्राय कद्रुद्राय प्रचेतसे ४०
 कालाय कालरूपाय नमः कालांगहारिणे
 मीढुष्टमाय देवाय शितिकंठाय ते नमः ४१
 महीयसे नमस्तुभ्यं हंत्रे देवारिणां सदा
 ताराय च सुताराय तारणाय नमोनमः ४२
 हरिकेशाय देवाय शंभवे परमात्मने
 देवानां शंभवे तुभ्यं भूतानां शंभवे नमः ४३
 शंभवे हैमवत्याश्च मन्यवे रुद्ररूपिणे
 कपर्दिने नमस्तुभ्यं कालकंठाय ते नमः ४४
 हिरण्याय महेशाय श्रीकंठाय नमोनमः
 भस्मदिग्धशरीराय दंडमुंडीश्वराय च ४५
 नमो ह्रस्वाय दीर्घाय वामनाय नमोनमः
 नम उग्रत्रिशूलाय उग्राय च नमोनमः ४६
 भीमाय भीमरूपाय भीमकर्मरताय ते
 अग्रेवधाय वै भूत्वा नमो दूरेवधाय च ४७

धन्विने शूलिने तुभ्यं गदिने हलिने नमः
 चक्रिणे वर्मिणे नित्यं दैत्यानां कर्मभेदिने ४८
 सद्याय सद्यरूपाय सद्योजाताय ते नमः
 वामाय वामरूपाय वामनेत्राय ते नमः ४९
 अघोररूपाय विकटाय विकटशरीराय ते नमः
 पुरुषरूपाय पुरुषैकतत्पुरुषाय वै नमः ५०
 पुरुषार्थप्रदानाय पतये परमेष्ठिने
 ईशानाय नमस्तुभ्यमीश्वराय नमोनमः ५१
 ब्रह्मणे ब्रह्मरूपाय नमः साक्षाच्छिवाय ते
 सर्वविष्णुर्नृसिंहस्य रूपमास्थाय विश्वकृत् ५२
 हिरण्यकशिपुं हत्वा करजैर्निशितैः स्वयम्
 दैत्यैर्द्रैर्बहुभिः सार्धं हितार्थं जगतां प्रभुः ५३
 सैर्हीं समानयन्योनिं बाधते निखिलं जगत्
 यत्कृत्यमत्र देवेश तत्कुरुष्व भवानिह ५४
 उग्रोसि सर्वदुष्टानां नियंतासि शिवोसि नः
 कालकूटादिवपुषा त्राहि नः शरणागतान् ५५
 शुक्रं तु वृत्तं विश्वेश क्रीडा वै केवलं वयम्
 तवोन्मेषनिमेषाभ्यामस्माकं प्रलयोदयौ ५६
 उन्मीलयेत्त्वयि ब्रह्मन्विनाशोस्ति न ते शिव
 संतप्तास्मो वयं देव हरिणामिततेजसा ५७
 सर्वलोकहितायै नं तत्त्वं संहर्तुमिच्छसि
 सूत उवाच
 विज्ञापितस्तथा देवः प्रहसन्प्राह तान् सुरान् ५८
 अभयं च ददौ तेषां हनिष्यामीति तं प्रभुः
 सोपि शक्रः सुरैः सार्धं प्रणिपत्य यथागतम् ५९
 जगाम भगवान् ब्रह्मा तथान्ये च सुरोत्तमाः

अथोत्थाय महादेवः शारभं रूपमास्थितः ६०
 ययौ प्रांते नृसिंहस्य गर्वितस्य मृगाशिनः
 अपहृत्य तदा प्राणान्शरभः सुरपूजितः ६१
 सिंहात्ततो नरो भूत्वा जगाम च यथाक्रमम्
 एवं स्तुतस्तदा देवैर्जगाम स यथाक्रमम् ६२
 यः पठेच्छृणुयाद्वापि संस्तवं शार्वमुत्तमम्
 रुद्रलोकमनुप्राप्य रुद्रेण सह मोदते ६३
 इति श्रीलिङ्गमहापुराणे पूर्वभागे नारसिंहे पञ्चनवतितमोऽध्यायः ६५

ऋषय ऊचुः

कथं देवो महादेवो विश्वसंहारकारकः
 शरभारख्यं महाघोरं विकृतं रूपमास्थितः १
 किंकिं धैर्यं कृतं तेन ब्रूहि सर्वमशेषतः
 सूत उवाच
 एवमभ्यर्थितो देवैर्मतिं चक्रे कृपालयः २
 यत्तेजस्तु नृसिंहाख्यं संहर्तुं परमेस्वरः
 तदर्थं स्मृतवान् रुद्रो वीरभद्रं महाबलम् ३
 आत्मनो भैरवं रूपं महाप्रलयकारकम्
 आजगाम पुरा सद्यो गणानामग्रतो हसन् ४
 सादृहासैर्गणवरैरुत्पतद्भिरितस्ततः
 नृसिंहरूपैरत्युग्रैः कोटिभिः परिवारितः ५
 तावद्भिरभितो वीरैर्नृत्यद्भिश्च मुदान्वितैः
 क्रीडद्भिश्च महाधीरैर्ब्रह्माद्यैः कुन्दुकैरिव ६
 अदृष्टपूर्वैरन्यैश्च वेष्टितो वीरवंदितः
 कल्पांतज्वलनज्वालो विलसल्लोचनत्रयः ७
 आत्तशस्त्रो जटाजूटे ज्वलद्बालेन्दुमंडितः

बालेंदुद्वितयाकारतीक्ष्णदंष्ट्रांकुरद्वयः ८
 आखंडलधनुःखंडसंनिभभ्रूलतायुतः
 महाप्रचंडहंकारबधिरीकृतदिङ्मुखः ९
 नीलमेघांजनाकारभीषणश्मश्रुरद्भुतः
 वादखंडमखंडाभ्यां भ्रामयंस्त्रिशिखं मुहुः १०
 वीरभद्रोपि भगवान् वीरशक्तिविजृम्भितः
 स्वयं विज्ञापयामास किमत्र स्मृतिकारणम् ११
 आज्ञापय जगत्स्वामिन् प्रसादः क्रियतां मयि
 श्रीभगवानुवाच
 अकाले भयमुत्पन्नं देवानामपि भैरव १२
 ज्वलितः स नृसिंहाग्निः शमयैनं दुरासदम्
 सांत्वयन् बोधयादौ तं तेन किं नोपशाम्यति १३
 ततो मत्परमं भावं भैरवं संप्रदर्शय
 सूक्ष्मं सूक्ष्मेण संहृत्य स्थूलं स्थूलेन तेजसा १४
 वक्त्रमानय कृत्तिं च वीरभद्र ममाज्ञया
 इत्यादिष्टो गणाध्यक्षः प्रशांतवपुरास्थितः १५
 जगाम रंहसा तत्र यत्रास्ते नरकेसरी
 ततस्तं बोधयामास वीरभद्रो हरो हरिम् १६
 उवाच वाक्यमीशानः पितापुत्रमिवौरसम्
 श्रीवीरभद्रउवाच
 जगत्सुखाय भगवन्नवतीर्णोसि माधव १७
 स्थित्यर्थेन च युक्तोसि परेण परमेष्ठिना
 जंतुचक्रं भगवता रक्षितं मत्स्यरूपिणा १८
 पुच्छेनैव समाबध्य भ्रमन्नेकार्णवे पुरा
 बिभर्षि कूर्मरूपेण वाराहेशोद्धृता मही १९
 अनेन हरिरूपेण हिरण्यकशिपुर्हतः

वामनेन बलिर्बद्धस्त्वया विक्रमता पुनः २०
 त्वमेव सर्वभूतानां प्रभावः प्रभुरव्ययः
 यदायदा हि लोकस्य दुःखं किञ्चित्प्रजायते २१
 तदातदावतीर्णस्त्वं करिष्यसि निरामयम्
 नाधिकस्त्वत्समोप्यस्ति हरे शिवपरायण २२
 त्वया धर्माश्च वेदाश्च शुभे मार्गे प्रतिष्ठिताः
 यदर्थमवतारोयं निहतः सोपि केशव २३
 अत्यंतघोरं भगवन्नरसिंह वपुस्तव
 उपसंहर विश्वात्मंस्त्वमेव मम सन्निधौ २४
 सूत उवाच
 इत्युक्तो वीरभद्रेण नृसिंहः शांतया गिरा
 ततोधिकं महाघोरं कोपं प्रज्वालयद्भरिः २५
 श्रीनृसिंह उवाच
 आगतोसि यतस्तत्र गच्छ त्वं मा हितं वद
 इदानीं संहरिष्यामि जगदेतच्चराचरम् २६
 संहर्तुर्न हि संहारः स्वतो वा परतोपि वा
 शासितं मम सर्वत्र शास्ता कोपि न विद्यते २७
 मत्प्रसादेन सकलं समर्यादं प्रवर्तते
 अहं हि सर्वशक्तीनां प्रवर्तकनिवर्तकः २८
 यद्यद्विभूतिमत्सत्त्वं श्रीमदूर्जितमेव वा
 तत्तद्विद्धि गणाध्यक्ष मम तेजोविजृम्भितम् २९
 देवतापरमार्थज्ञा ममैव परमं विदुः
 मदंशाः शक्तिसंपन्ना ब्रह्मशक्रादयः सुराः ३०
 मन्नाभिपंकजाज्जातः पुरा ब्रह्मा चतुर्मुखः
 तल्ललाटसमुत्पन्नो भगवान्वृषभध्वजः ३१
 रजसाधिष्ठितः स्रष्टा रुद्रस्तामस उच्यते

अहं नियंता सर्वस्य मत्परं नास्ति दैवतम् ३२
 विश्वाधिकः स्वतंत्रश्च कर्ता हर्ताखिलेश्वरः
 इदं तु मत्परं तेजः कः पुनः श्रोतुमिच्छति ३३
 अतो मां शरणं प्राप्य गच्छ त्वं विगतज्वरः
 अवेहि परमं भावमिदं भूतमहेश्वरः ३४
 कालेस्म्यहं कालविनाशहेतुर्लोकान् समाहर्तुमहं प्रवृत्तः
 मृत्योर्मृत्युं विद्धि मां वीरभद्र जीवन्त्येते मत्प्रसादेन देवाः ३५
 सूत उवाच
 साहंकारमिदं श्रुत्वा हरेरमितविक्रमः
 विहस्योवाच सावज्ञं ततो विस्फुरिताधरः ३६
 श्रीवीरभद्र उवाच
 किं न जानासि विश्वेशं संहर्तारं पिनाकिनम्
 असद्वादो विवादश्च विनाशस्त्वयि केवलः ३७
 तवान्योन्यावताराणि कानि शेषाणि सांप्रतम्
 कृतानि येन केनापि कथाशेषो भविष्यति ३८
 दोषं त्वं पश्य एतत्त्वमवस्थामीदृशीं गतः
 तेन संहारदक्षेण क्षणात्संक्षयमेष्यसि ३९
 प्रकृतिस्त्वं पुमान् रुद्रस्त्वयि वीर्यं समाहितम्
 त्वन्नाभिपंकजाज्जातः पंचवक्त्रः पितामहः ४०
 सृष्ट्यर्थेन जगत्पूर्वं शंकरं नीललोहितम्
 ललाटे चिंतयामास तपस्युग्रे व्यवस्थितः ४१
 तल्ललाटादभूच्छंभोः सृष्ट्यर्थं तन्न दूषणम्
 अंशोहं देवदेवस्य महाभैरवरूपिणः ४२
 त्वत्संहारे नियुक्तोस्मि विनयेन बलेन च
 एवं रक्षो विदार्यैव त्वं शक्तिकलया युतः ४३
 अहंकारावलेपेन गर्जसि त्वमतंद्रितः

उपकारो ह्यसाधूनामपकाराय केवलम् ४४
 यदि सिंह महेशानं स्वपुनर्भूत मन्यसे
 न त्वं स्रष्टा न संहर्ता न स्वतंत्रो हि कुत्रचित् ४५
 कुलालचक्रवच्छक्त्या प्रेरितोसि पिनाकिना
 अद्यापि तव निक्षिप्तं कपालं कूर्मरूपिणः ४६
 हरहारलतामध्ये मुग्ध कस्मान्न बुध्यसे
 विस्मृतं किं तदंशेन दंष्ट्रोत्पातनपीडितः ४७
 वाराहविग्रहस्तेऽद्य साक्रोशं तारकारिणा
 दग्धोसि यस्य शूलाग्रे विष्वक्सेनच्छलाद्भवान् ४८
 दक्षयज्ञे शिरशिच्छन्नं मया ते यज्ञरूपिणः
 अद्यापि तव पुत्रस्य ब्रह्मणः पंचमं शिरः ४९
 छिन्नं तमेनाभिसंधं तदंशं तस्य तद्वलम्
 निर्जितस्त्वं दधीचेन संग्रामे समरुद्गणः ५०
 कंडूयमाने शिरसि कथं तद्विस्मृतं त्वया
 चक्रं विक्रमतो यस्य चक्रपाणे तव प्रियम् ५१
 कुतः प्राप्तं कृतं केन त्वया तदपि विस्मृतम्
 ते मया सकला लोका गृहीतास्त्वं पयोनिधौ ५२
 निद्रापरवशः शेषे स कथं सात्त्विको भवान्
 त्वदादिस्तंबपर्यंतं रुद्रशक्तिविजृम्भितम् ५३
 शक्तिमानभितस्त्वं च ह्यनलस्त्वं च मोहितः
 तत्तेजसोपि माहात्म्यं युवां द्रष्टुं न हि क्षमौ ५४
 स्थूला ये हि प्रपश्यन्ति तद्विष्णोः परमं पदम्
 द्यावापृथिव्या इंद्राग्निमस्य वरुणस्य च ५५
 ध्वांतोदरे शशांकस्य जनित्वा परमेश्वरः
 कालोसि त्वं महाकालः कालकालो महेश्वरः ५६
 अतस्त्वमुग्रकलया मृत्योर्मृत्युर्भविष्यसि

स्थिरधन्वा क्षयो वीरो वीरो विश्वाधिकः प्रभुः ५७
 उपहस्ता ज्वरं भीमो मृगपक्षिहिरण्मयः
 शास्ताशेषस्य जगतो न त्वं नैव चतुर्मुखः ५८
 इत्थं सर्वं समालोक्य संहरात्मानमात्मना
 नो चेदिदानीं क्रोधस्य महाभैरवरूपिणः ५९
 वज्राशनिरिव स्थाणोस्त्वेवं मृत्युः पतिष्यति
 सूत उवाच
 इत्युक्तो वीरभद्रेण नृसिंहः क्रोधविह्वलः ६०
 ननाद तनुवेगेन तं गृहीतुं प्रचक्रमे
 अत्रांतरे महाघोरं विपक्षभयकारणम् ६१
 गगनव्यापि दुर्धर्षशैवतेजः समुद्भवम्
 वीरभद्रस्य तद्रूपं तत्क्षणादेव दृश्यते ६२
 न तद्धिरण्मयं सौम्यं न सौरं नाग्निसंभवम्
 न तडिच्चंद्रसदृशमनौपम्यं महेश्वरम् ६३
 तदा तेजांसि सर्वाणि तस्मिन् लीनानि शांकरे
 ततोव्यक्तो महातेजा व्यक्ते संभवतस्ततः ६४
 रुद्रसाधारणं चैव चिह्नित विकृताकृति
 ततः संहाररूपेण सुव्यक्तः परमेश्वरः ६५
 पश्यतां सर्वदेवानां जयशब्दादिमंगलैः
 सहस्रबाहुर्जटिलश्चंद्रार्धकृतशेखरः ६६
 स मृगार्धशरीरेण पक्षाभ्यां चंचुना द्विजाः
 अतितीक्ष्णमहादंष्ट्रो वज्रतुल्यनखायुधः ६७
 कंठे कालो महाबाहुश्चतुष्पाद्बहिसंभवः
 युगांतोद्यतजीमूतभीमगंभीरनिःस्वनः ६८
 समं कुपितवृत्ताग्निव्यावृत्तनयनत्रयः
 स्पष्टदंष्ट्रोधरोष्ठश्च हुंकारेण युतो हरः ६९

हरिस्तद्दर्शनादेव विनष्टबलविक्रमः
 बिभ्रदौर्म्यं सहस्रांशोरधः खद्योतविभ्रमम् ७०
 अथ विभ्रम्य पक्षाभ्यां नाभिपादेभ्युदारयन्
 पादावाबध्य पुच्छेन बाहुभ्यां बाहुमंडलम् ७१
 भिन्दन्नुरसि बाहुभ्यां निजग्राह हरो हरिम्
 ततो जगाम गगनं देवैः सह महर्षिभिः ७२
 सहसैव भयाद्विष्णुं विहगश्च यथोरगम्
 उत्क्षिप्योत्क्षिप्य संगृह्य निपात्य च निपात्य च ७३
 उड्डीयोड्डीय भगवान् पक्षाघातविमोहितम्
 हरिं हरन्तं वृषभं विश्वेशानं तमीश्वरम् ७४
 अनुयांति सुराः सर्वे नमो वाक्येन तुष्टुवुः
 नीयमानः परवशो दीनवक्त्रः कृतांजलिः ७५
 तुष्टाव परमेशानं हरिस्तं ललिताक्षरैः
 श्रीनृसिंह उवाच
 नमो रुद्राय शर्वाय महाग्रासाय विष्णावे ७६
 नम उग्राय भीमाय नमः क्रोधाय मन्यवे
 नमो भवाय शर्वाय शंकराय शिवाय ते ७७
 कालकालाय कालाय महाकालाय मृत्यवे
 वीराय वीरभद्राय क्षयद्वीराय शूलिने ७८
 महादेवाय महते पशूनां पतये नमः
 एकाय नीलकंठाय श्रीकण्ठाय पिनाकिने ७९
 नमोनंताय सूक्ष्माय नमस्ते मृत्युमन्यवे
 पराय परमेशाय परात्परतराय ते ८०
 परात्पराय विश्वाय नमस्ते विश्वमूर्त्तये
 नमो विष्णुकलत्राय विष्णुक्षेत्राय भानवे ८१
 कैवर्ताय किराताय महाव्याधाय शाश्वते

भैरवाय शरण्याय महाभैरवरूपिणे ८२
 नमो नृसिंहसंहर्त्रे कामकालपुरारये
 महापाशौघसंहर्त्रे विष्णुमायांतकारिणे ८३
 त्र्यंबकाय त्र्यक्षराय शिपिविष्टाय मीढुषे
 मृत्युंजयाय शर्वाय सर्वज्ञाय मखारये ८४
 मखेशाय वरेण्याय नमस्ते वह्निरूपिणे
 महाघ्राणाय जिह्वाय प्राणापानप्रवर्तिने ८५
 त्रिगुणाय त्रिशूलाय गुणातीताय योगिने
 संसाराय प्रवाहाय महायंत्रप्रवर्तिने ८६
 नमश्चंद्राग्निसूर्याय मुक्तिवैचित्र्यहेतवे
 वरदायावताराय सर्वकारणहेतवे ८७
 कपालिने करालाय पतये पुण्यकीर्त्तये
 अमोघायाग्निनेत्राय लकुलीशाय शंभवे ८८
 भिषक्तमाय मुंडाय दंडिने योगरूपिणे
 मेघवाहाय देवाय पार्वतीपतये नमः ८९
 अव्यक्ताय विशोकाय स्थिराय स्थिरधन्विने
 स्थाणवे कृत्तिवासाय नमः पंचार्थहेतवे ९०
 वरदायैकपादाय नमश्चंद्रार्धमौलिने
 नमस्तेऽध्वरराजाय वयसां पतये नमः ९१
 योगीश्वराय नित्याय सत्याय परमेष्ठिने
 सर्वात्मने नमस्तुभ्यं नमः सर्वेश्वराय ते ९२
 एकद्वित्रिचतुः पंचकृत्वस्तेऽस्तु नमोनमः
 दशकृत्वस्तु साहस्रकृत्वस्ते च नमोनमः ९३
 नमोपरिमितं कृत्वानंतकृत्वो नमोनमः
 नमोनमो नमो भूयः पुनर्भूयो नमोनमः ९४
 सूत उवाच

नाम्नामष्टशतेनैवं स्तुत्वामृतमयेन तु
 पुनस्तु पार्थयामास नृसिंहः शरभेश्वरम् ६५
 यदायदा ममाज्ञानमत्यहंकारदूषितम्
 तदातदापनेतव्यं त्वयैव परमेश्वरः ६६
 एवं विज्ञापयन्प्रीतः शंकरं नरकेसरी
 नन्वशक्तो भवान् विष्णो जीवितांतं पराजितः ६७
 तद्वक्त्रशेषमात्रांतं कृत्वा सर्वस्य विग्रहम्
 शुक्तिशित्यं तदा मंगं वीरभद्रः क्षणात्ततः ६८
 देवा ऊचुः

अथ ब्रह्मादयः सर्वे वीरभद्र त्वया दृशा
 जीविताः स्मो वयं देवाः पर्जन्येनेव पादपाः ६९
 यस्य भीषा दहत्याग्निरुदेति च रविः स्वयम्
 वातो वाति च सोसित्वं मृत्युर्धावति पंचमः १००
 यदव्यक्तं परं व्योम कलातीतं सदाशिवम्
 भगवंस्त्वामेव भवं वदन्ति ब्रह्मवादिनः १०१
 के वयमेव धातुक्ये वेदने परमेश्वरः
 न विद्धि परमं धाम रूपलावण्यवर्णने १०२
 उपसर्गेषु सर्वेषु त्रायस्वास्मान् गणाधिप
 एकादशात्मन् भगवान्त्वर्तते रूपवान् हरः १०३
 ईदृशान् तेऽवताराणि दृष्ट्वा शिव बहूंस्तमः
 कदाचित्संदिहेन्नास्मांस्त्वच्चिन्तास्तमया तथा १०४
 गुंजगिरिवरतटामितरूपाणि सर्वशः
 अभ्यसंहर गम्यं ते न नीतव्यं परापरा १०५
 द्वे तनू तव तुद्रस्य वेदज्ञा ब्राह्मणा विदुः
 घोराप्यन्या शिवाप्यन्या ते प्रत्येकमनेकधा १०६
 इहास्मान्पाहि भगवन्नित्याहतमहाबलः

भवता हि जगत्सर्वं व्याप्तं स्वेनैव तेजसा १०७
 ब्रह्मविष्णवीन्द्रचंद्रादि वयं च प्रमुखाः सुराः
 सुरासुराः संप्रसूतास्त्वत्तः सर्वे महेश्वर १०८
 ब्रह्मा च इंद्रो विष्णुश्च यमाद्या न सुरासुरान्
 ततो निगृह्य च हरिं सिंह इत्युपचेतसम् १०९
 यतो बिभर्षि सकलं विभज्य तनुमष्टधा
 अतोस्मान्पाहि भगवन्सुरान्दानैरभीप्सितैः ११०
 उवाच तान् सुरान्देवो महर्षींश्च पुरातनान्
 यथा जले जलं क्षिप्तं क्षीरं क्षीरे घृतं घृते १११
 एक एव तदा विष्णुः शिवलीनो न चान्यथा
 एष एव नृसिंहात्मा सदर्पश्च महाबलः ११२
 जगत्संहारकारेण प्रवृत्तो नरकेसरी
 याजनीयो नमस्तस्मै मद्भक्तिसिद्धिकांक्षिभिः ११३
 एतावदुक्त्वा भगवान्वीरभद्रो महाबलः
 अपश्यन् सर्वभूतानां तत्रैवांतरधीयत ११४
 नृसिंहकृत्तिवसनस्तदाप्रभृति शंकरः
 वक्त्रं तन्मुण्डमालायां नायकत्वेन कल्पितम् ११५
 ततो देवा निरातंकाः कीर्तयंतः कथामिमाम्
 विस्मयोत्फुल्लनयना जग्मुः सर्वे यथागतम् ११६
 य इदं परमाख्यानां पुण्यं वेदैः समन्वितम्
 पठित्वा शृणुते चैव सर्वदुःखविनाशनम् ११७
 धन्यं यशस्य मायुष्यमारोग्यं पुष्टिवर्धनम्
 सर्वविघ्नप्रशमनं सर्वव्याधिविनाशनम् ११८
 अपमृत्युप्रशमनं महाशांतिकरं शुभम्
 अरिचक्रप्रशमनं सर्वाधिप्रविनाशनम् ११९
 ततो दुःस्वप्नप्रशमनं सर्वभूतनिवारणम्

विषग्रहक्षयकरं पुत्रपौत्रादिवर्धनम् १२०
 योगसिद्धिप्रदं सम्यक् शिवज्ञानप्रकाशकम्
 शेषलोकस्य सोपानं वाञ्छितार्थैकसाधनम् १२१
 विष्णुमायानिरसनं देवतापरमार्थदम्
 वाञ्छसिद्धिप्रदं चैव ऋद्धिप्रज्ञादिसाधनम् १२२
 इदं तु शरभाकारं परं रूपं पिनाकिनः
 प्रकाशितव्यं भक्तेषु चिरेषूद्यमितेषु च १२३
 तैरेव पठितव्यं च श्रोतव्यं च शिवात्मभिः
 शिवोत्सवेषु सर्वेषु चतुर्दशष्टमीषु च १२४
 पठेत्प्रतिष्ठाकालेषु शिवसन्निधिकारणम्
 चोरव्याघ्राहिसिंहांतकृतो राजभयेषु च १२५
 अत्रान्योत्पातभूकंपदवाग्निपांसुवृष्टिषु
 उल्कापाते महावाते विना वृष्ट्यातिवृष्टिषु १२६
 अतस्तत्र पठेद्विद्वान्छिवभक्तो दृढव्रतः
 यः पठेच्छृणुयाद्वापि स्तवं सर्वमनुत्तमम् १२७
 स रुद्रत्वं समासाद्य रुद्रस्यानुचरो भवेत् १२८
 इति श्रीलिङ्गमहापुराणे पूर्वभागे शरभप्रादुर्भावो नाम
 षण्णवतितमोऽध्यायः ६६

ऋषय ऊचुः

जलंधरं जटामौलिः पुरा जंभारिविक्रमम्
 कथं जघान भगवान् भगनेत्रहरो हरः १
 वक्तुमर्हसि चास्माकं रोमहर्षणसुव्रत
 सूत उवाच
 जलंधर इति ख्यातो जलमंडलसंभवः २
 आसीदंतकसंकाशस्तपसा लब्धविक्रमः

तेन देवाः सगंधर्वाः सयक्षोरगराक्षसाः ३
 निर्जिताः समरे सर्वे ब्रह्मा च भगवानजः
 जित्वैव देवसंघातं ब्रह्माणं वै जलंधरः ४
 जगाम देवदेवेशं विष्णुं विश्वहरं गुरुम्
 तयोः समभवद्युद्धं दिवारत्रमविश्रमम् ५
 जलंधरेशयोस्तेन निर्जितो मधुसूदनः
 जलंधरोपि तं जित्वा देवदेवं जनार्दनम् ६
 प्रोवाचेदं दितेः पुत्रान् न्यायधीर्जेतुमीश्वरम्
 सर्वे जिता मया युद्धे शंकरो ह्यजितो रणे ७
 तं जित्वा सर्वमीशानं गणपैर्नदिना क्षणात्
 अहमेव भवत्वं च ब्रह्मत्वं वैष्णवं तथा ८
 वासवत्वं च युष्माकं दास्ये दानवपुंगवाः
 जलंधरवचः श्रुत्वा सर्वे ते दानवाधमाः ९
 जगर्जुरुच्चैः पापिष्ठा मृत्युदर्शनतत्पराः
 दैत्यैरेतैस्तथान्यैश्च रथनागतुरंगमैः १०
 सन्नद्धैः सह सन्नह्य शर्वं प्रति ययौ बली
 भवोपि दृष्ट्वा दैत्येन्द्रं मेरुकूटमिव स्थितम् ११
 अवध्यत्वमपि श्रुत्वा तथान्यैर्भगनेत्रहा
 ब्रह्मणो वचनं रक्षन् रक्षको जगतां प्रभुः १२
 सांबः सनंदी सगणः प्रोवाच प्रहसन्निव
 किं कृत्यमसुरेशान युद्धेनानेन सांप्रतम् १३
 मद्भागैर्भिन्नसर्वांगो मर्तुमभ्युद्यते मुदा
 जलंधरोपि तद्वाक्यं श्रुत्वा श्रोत्रविदारणम् १४
 सुरेश्वरमुवाचेदं सुरेतरबलेश्वरः
 वाक्येनालं महाबाहो देवदेव वृषध्वज १५
 चंद्रांशुसन्निभैः शस्त्रैर्हर योद्धुमिहागतः

निशम्यास्य वचः शूली पादांगुष्ठेन लीलया
महांभसि चकाराशु रथांगं रौद्रमायुधम् १६
कृत्वार्णवांभसि सितं भगवान् रथांगं स्मृत्वा जगत्त्रयमनेन हताः
सुराश्च

दक्षांधकांतकपुरत्रययज्ञहर्ता लोकत्रयांतककरः प्रहसंतदाह १७

पादेन निर्मितं दैत्य जलंधर महार्णवे
बलवान् यदि चोद्धर्तुं तिष्ठ योद्धुं न चान्यथा १८

तस्य तद्वचनं श्रुत्वा क्रोधेनादीप्तलोचनः
प्रदहन्निव नेत्राभ्यां प्राहालोक्य जगत्त्रयम् १९

जलंधर उवाच

गदामुद्धृत्य हत्वा च नंदिनं त्वां च शंकर
हत्वा लोकान्सुरैः सार्धं दुंडुभान् गरुडो यथा २०

हंतुं चराचरं सर्वं समर्थोहं सवासवम्
को महेश्वर मद्भागैरच्छेद्यो भुवनत्रये २१

बालभावे च भगवान् तपसैव विनिर्जितः
ब्रह्मा बलीयौवने वै मुनयः सुरपुंगवैः २२

दग्धं क्षणेन सकलं त्रैलोक्यं सचराचरम्
तपसा किं त्वया रुद्र निर्जितो भगवानपि २३

इंद्राग्निमवित्तेशवायुवारीश्वरादयः

न सेहिरे यथा नागा गंधं पक्षिपतेरिव २४

न लब्ध्वा दिवि भूमौ च बाहवो मम शंकर
समस्तान्पर्वतान्प्राप्य घर्षिताश्च गणेश्वर २५

गिरीन्द्रो मंदरः श्रीमानीलो मेरुः सुशोभनः

घर्षितो बाहुदंडेन कंडूनोदार्थमापतत् २६

गंगा निरुद्धा बाहुभ्यां लीलार्थं हिमवद्गिरौ
नारीणां मम भृत्यैश्च वज्रो बद्धो दिवोकसाम् २७

वडवाया मुखं भग्नं गृहीत्वा वै करेण तु
तत्क्षणादेव सकलं चैकार्णवमभूदिदम् २८
ऐरावतादयो नागाः क्षिप्ताः सिंधुजलोपरि
सरथो भगवानिन्द्रः क्षिप्तश्च शतयोजनम् २९
गरुडोपि मया बद्धो नागपाशेन विष्णुना
उर्वश्याद्या मया नीता नार्यः कारागृहांतरम् ३०
कथंचिल्लब्धवान् शक्रः शचीमेकां प्रणम्य माम्
मां न जानासि दैत्येंद्रं जलंधरमुमापते ३१

सूत उवाच

एवमुक्तो महादेवः प्रादहद्वै रथं तदा
तस्य नेत्राग्निभागैककलाधाधन चाकुलम् ३२
दैत्यानामतुलबलैर्हयैश्च नागैर्दैत्येंद्रास्त्रिपुररिपोर्निरीक्षणेन
नागाद्वैशसमनुसंवृतश्च नागैर्देवेशं वचनमुवाच चाल्पबुद्धिः ३३
किं कार्यं मम युधि देवदैत्यसंघैर्हतुं यत्सकलमिदं क्षणात्समर्थः
यत्तस्माद्भयमिह नास्ति योद्धुमीश वांछैषा विपुलतरा न संशयोत्रः
३४

तस्मात्त्वं मम मदनारिदक्षशत्रो यज्ञारे त्रिपुररिपो ममैव वीरैः
भूतेंद्रैर्हरिवदनेन देवसंघैर्योद्धुं ते बलमिह चास्ति चेद्धि तिष्ठ ३५
इत्युक्त्वाथ महादेवं महादेवारिनंदनः
न चचाल न सस्मार निहतान्बांधवान्युधि ३६
दुर्मदेनाविनीतात्मा दोर्भ्यामास्फोट्य दोर्बलात्
सुदर्शनारख्यं यच्चक्रं तेन हंतुं समुद्यतः ३७
दुर्धरेण रथांगेन कुच्छ्रेणापि द्विजोत्तमाः
स्थापयामास वै स्कंधे द्विधाभूतश्च तेन वै ३८
कुलिशेन यथा छिन्नो द्विधा गिरिवरोद्विजाः
पपात दैत्यो बलवानंजनाद्रिवापरः ३९

तस्य रक्तेन रौद्रेण संपूर्णमभवत्क्षणात्
तद्रक्तमखिलं रुद्रनियोगान्मांसमेव च ४०

महारौरवमासाद्य रक्तकुंडमभूदहो
जलंधरं हतं दृष्ट्वा देवगंधर्वपार्षदाः ४१

सिंहनादं महत्कृत्वा साधु देवेति चाब्रुवन्
येः पठेच्छृणुयाद्वापि जलंधरविमर्दनम् ४२

श्रावयेद्वा यथान्यायं गाणपत्यमवाप्नुयात् ४३

इति श्रीलिङ्गमहापुराणे पूर्वभागे जलंधरवधो नाम
सप्तनवितितमोऽध्यायः ६७

ऋषय ऊचुः

कथं देवेन वै सूत देवदेवान्महेश्वरात्
सुदर्शनारुख्यं वै लब्धं वक्तुमर्हसि विष्णुना १

सूत उवाच

देवानामसुरेंद्राणामभवच्च सुदारुणः

सर्वेषामेव भूतानां विनाशकरणो महान् २

ते देवाः शक्तिमुशलैः सायकैर्नतपर्वभिः

प्रभिद्यमानाः कुंतैश्च दुद्रुवुर्भयविह्वलाः ३

पराजितास्तदा देवा देवदेवेश्वरं हरिम्

प्रणेमुस्तं सुरेशानं शोकसंविग्रमानसाः ४

तान् समीक्ष्याथ भगवान् देवदेवेश्वरो हरिः

प्रणिपत्य स्थितान्देवानिदं वचनमब्रवीत् ५

वत्साः किमिति वै देवाश्च्युतालंकारविक्रमाः

समागताः ससंतापा वक्तुमर्हथ सुव्रताः ६

तस्य तद्वचनं श्रुत्वा तथाभूताः सुरोत्तमाः

प्रणम्याहुर्यथावृत्तं देवदेवाय विष्णवे ७

भगवन्देवदेवेश विष्णो जिष्णो जनार्दन
 दानवैः पीडिताः सर्वे वयं शरणमागताः ८
 त्वमेव देवदेवेश गतिर्नः पुरुषोत्तम
 त्वमेव परमात्मा हि त्वं पिता जगतामपि ९
 त्वमेव भर्ता हर्ता च भोक्ता दाता जनार्दन
 हंतुमर्हसि तस्मात्त्वं दानवान्दानवार्दन
 दैत्याश्च वैष्णवैर्ब्राह्मै रौद्रैर्याम्यैः सुदारुणैः
 कौबेरैश्चैव सौम्यैश्च नैर्ऋत्यैर्वारुणैर्दृढैः ११
 वायव्यैश्च तथाग्नेयैरैशानैर्वार्षिकैः शुभैः
 सौरै रौद्रैस्तथा भीमैः कंपनैर्जृभणैर्दृढैः १२
 अवध्या वरलाभात्ते सर्वे वारिजलोचन
 सूर्यमंडलसंभूतं त्वदीयं चक्रमुद्यतम् १३
 कुंठितं हि दधीचेन च्यावनेन जगद्गुरो
 दंडं शार्ङ्गं तवास्त्रं च लब्धं दैत्यैः प्रसादतः १४
 पुरा जलंधरं हंतुं निर्मितं त्रिपुरारिणा
 रथांगं सुशितं घोरं तेन तान् हंतुमर्हसि १५
 तस्मात्तेन निहंतव्या नान्यैः शस्त्रशतैरपि
 ततो निशम्य तेषां वै वचनं वारिजेक्षणः १६
 वाचस्पतिमुखानाह स हरिश्चक्रभृत् स्वयम्
 श्रिविष्णुरुवाच
 भोभो देवा महादेवं सर्वैर्देवैः सनातनैः १७
 संप्राप्य सांप्रतं सर्वं करिष्यामि दिवौकसाम्
 देवा जलंधरं हंतुं निर्मितं हि पुरारिणा
 लब्ध्वा रथांगं तेनैव निहत्य च महासुरान्
 सर्वान्धुन्धुमुखान्दैत्यानष्टषष्टिशतान् सुरान् १८
 सबांधवान्क्षणादेव युष्मान् संतारयाम्यहम्

सूत उवाच

एवमुक्त्वा सुरश्रेष्ठान् सुरश्रेष्ठमनुस्मरन् २०
 सुश्रेष्ठस्तदा श्रेष्ठं पूजयामास शंकरम्
 लिंगं स्थाप्य यथान्यायं हिमवच्छिखरे शुभे २१
 मेरुपर्वतसंकाशं निर्मितं विश्वकर्मणा
 त्वरितारुख्येन रुद्रेण रौद्रेण च जनार्दनः २२
 स्नाप्य संपूज्य गंधाद्यैर्ज्वालाकारं मनोरमम्
 तुष्टाव च तदा रुद्रं संपूज्याग्रौ प्रणम्य च २३
 देवं नाम्नां सहस्रेण भवाद्येन यथाक्रमम्
 पूजयामास च शिवं प्रणवाद्यं नमोत्कम् २४
 देवं नाम्नां सहस्रेण भवाद्येन महेश्वरम्
 प्रतिनाम सपद्येन पूजयामास शंकरम् २५
 अग्रौ च नामभिर्देवं भवाद्यैः समिदादिभिः
 स्वाहांतैर्विधिवद्भुत्वा प्रत्येकमयुतं प्रभुम् २६
 तुष्टाव च पुनः शंभुं भवाद्यैर्भवमीश्वरम्
 श्रीविष्णुरुवाच
 भवः शिवो हरो रुद्रः पुरुषः पद्मलोचनः २७
 अर्थितव्यः सदाचार सर्वशंभुर्महेश्वरः
 ईश्वरः स्थाणुरीशानः सहस्राक्षः सहस्रपात् २८
 वरीयान् वरदो वंघः शंकरः परमेश्वरः
 गंगाधरः शूलधरः परार्थैकप्रयोजनः २९
 सर्वज्ञः सर्वदेवादिगिरिधन्वा जटाधरः
 चंद्रापीडश्चंद्रमौलिर्विद्वान्विश्वामरेश्वरः ३०
 वेदांतसारसंदोहः कपाली नीललोहितः
 ध्यानाधारोपरिच्छेद्यो गौरीभर्ता गणेश्वरः ३१
 अष्टमूर्तिर्विश्वमूर्तिस्त्रिवर्गः स्वर्गसाधनः

ज्ञानगम्यो दृढप्रज्ञो देवदेवस्त्रिलोचनः ३२
 वामदेवो महादेवः पांडुः परिदृढो दृढः
 विश्वरूपो विरूपाक्षो वागीशः शुचिरंतरः ३३
 सर्वप्रणयसंवादी वृषांको वृषवाहनः
 ईशः पिनाकी खट्वांगी चित्रवेषश्चिरंतनः ३४
 तमोहरो महायोगी गोप्ता ब्रह्मांगहृज्जटी
 कालकालः कृत्तिवासाः सुभगः प्रणवात्मकः ३५
 उन्मत्तवेषश्चक्षुष्यो दुर्वासाः स्मरशासनः
 दृढायुधः स्कंदगुरुः परमेष्ठी परायणः ३६
 अनादिमध्यनिधनो गिरिशो गिरिबांधवः
 कुबेरबंधुः श्रीकंठो लोकवर्णोत्तमोत्तमः ३७
 सामान्यदेवः कोदंडी नीलकंठः परश्वधी
 विशालाक्षो मृगव्याधः सुरेशः सूर्यतापनः ३८
 धर्मकर्माक्षमः क्षेत्रं भगवान् भगनेत्रभित्
 उग्रः पशुपतिस्तादर्यप्रियभक्तः प्रियं वदः ३९
 दाता दयाकरो दक्षः कपर्दी कामशासनः
 श्मशाननिलयः सूक्ष्मः श्मशानस्थो महेश्वरः ४०
 लोककर्ता भूतपतिर्महाकर्ता महौषधी
 उत्तरो गोपतिर्गोप्ता ज्ञानगम्यः पुरातनः ४१
 नीतिः सुनीतिः शुद्धात्मा सोमसोमरतः सुखी
 सोमपोमृतपः सोमो महानीतिर्महामतिः ४२
 अजातशत्रुरालोकः संभाव्यो हव्यवाहनः
 लोककारो वेदकारः सूत्रकारः सनातनः ४३
 महर्षिः कपिलाचार्यो विश्वदीप्तिस्त्रिलोचनः
 पिनाकपाणिभूर्देवः स्वस्तिदः स्वस्तिकृत्सदा ४४
 त्रिधामा सौभगः शर्वः सवज्ञः सर्वगोचरः

ब्रह्मधृग्विश्वसृक्स्वर्गः कर्णिकारः प्रियः कविः ४५
 शाखो विशाखो गोशाखः शिवो नैकः क्रतुः समः
 गंगाप्लवोदको भावः सकलस्थपतिस्थिरः ४६
 विजितात्मा विधेयात्मा भूतवाहनसारथिः
 सगणो गणकार्यश्च सुकीर्तिश्छिन्नसंशयः ४७
 कामदेवः कामपालो भस्मोद्धूलितविग्रहः
 भस्मप्रियो भस्मशायी कामी कांतः कृतागमः ४८
 समायुक्तो निवृत्तात्मा धर्मयुक्तः सदाशिवः
 चतुर्मुखश्चतुर्बाहुर्दुरावासो दुरासदः ४९
 दुर्गमो दुर्लभो दुर्गः सर्वायुधविशारदः
 अध्यात्मयोगनिलयः सुतंतुस्तंतुवर्धनः ५०
 शुभांगो लोकसारंगो जगदीशोऽमृताशनः
 भस्मशुद्धिकरो मेरुरोजस्वी शुद्धविग्रहः ५१
 हिरण्यरेतास्तरणिर्मरीचिर्महिमालयः
 महाहदो महागर्भः सिद्धवृंदारवांदितः ५२
 व्याघ्रचर्मधरो व्याली महाभूतो महानिधिः
 अमृतांगोऽमृतवपुः पंचयज्ञः प्रभंजनः ५३
 पंचं विंशतितत्त्वज्ञः पारिजातः परावरः
 सुलभः सुव्रतः शूरो वाङ्मयैकनिधिर्निधिः ५४
 वर्णाश्रमगुरुर्वर्णा शत्रुजिच्छत्रुतापनः
 आश्रमः क्षपणः क्षामो ज्ञानवानचलाचलः ५५
 प्रमाणभूतो दुर्ज्ञेयः सुपर्णो वायुवाहनः
 धनुर्धरो धनुर्वेदो गुणराशिर्गुणाकरः ५६
 अनंतदृष्टिरानंदो दंडो दमयिता दमः
 अभिवाद्यो महाचार्यो विश्वकर्मा विशारदः ५७
 वीतरागो विनीतात्मा तपस्वी भूतभावनः

उन्मत्तवेषः प्रच्छन्नो जितकामो जितप्रियः ५८
 कल्याणप्रकृतिः कल्पः सर्वलोकप्रजापतिः
 तपस्स्वी तारको धीमान् प्रधान प्रभुरव्ययः ५९
 लोकपालोऽन्तर्हितात्मा कल्पादिः कमलेक्षणः
 वेदशास्त्रार्थतत्त्वज्ञो नियमो नियमाश्रयः ६०
 चंद्रः सूर्यः शनिः केतुर्विरामो विद्रुमच्छविः
 भक्तिगस्यः परंब्रह्ममृगबाणार्पणोऽनघः ६१
 अद्रिराजालयः कांतः परमात्मा जगद्गुरुः
 सर्वकर्माचलस्त्वष्टा मंगल्यो मंगलावृतः ६२
 महातपा दीर्घतपाः स्थविष्ठः स्थविरो ध्रुवः
 अहः संवत्सरो व्याप्तिः प्रमाणं परम तपः ६३
 संवत्सरकरो मंत्रः प्रत्ययः सर्वदर्शनः
 अजः सर्वेश्वरः स्निग्धो महारेता महाबलः ६४
 योगी योग्यो महारेताः सिद्धः सर्वादिरग्निदः
 वसुर्वसुमनाः सत्यः सर्वपापहरो हरः ६५
 अमृतः शाश्वतः शांतो बाणहस्तः प्रतापवान्
 कमंडलुधरो धन्वी वेदांगो वेदविन्मुनिः ६६
 भ्राजिष्णुर्भोजनं भोक्ता लोकनेता दुराधरः
 अतीन्द्रियो महामायः सर्वावासश्चतुष्पथः
 कालयोगी महानादो महोत्साहो महाबलः
 महाबुद्धिर्महावीर्यो भूतचारी पुरंदरः ६८
 निशाचरः प्रेतचारिमहाशक्तिर्महाद्युतिः
 अनिर्देश्यवपुः श्रीमान् सर्वहार्यमितो गतिः ६९
 बहुश्रुतो बहुमयो नियतात्मा भवोद्भवः
 ओजस्तेजो द्युतिकरो नर्तकः सर्वकामकः ७०
 नृत्यप्रियो नृत्यनृत्यः प्रकाशात्मा प्रतापनः

बुद्धस्पष्टाक्षरो मंत्रः सन्मानः सारसंप्लवः ७१
 युगादिकृद्युगावर्तो गंभीरो वृषवाहनः
 इष्टो विशिष्टः शिष्टेष्टः शरभः शरभो धनुः ७२
 अपां निधिरधिष्ठानं विजयो जयकालवित्
 प्रतिष्ठितः प्रमाणज्ञो हिरण्यकवचो हरिः ७३
 विरोचनः सुरगणो विद्येशो विबुधाश्रयः
 बालरूपो बलोन्माथी विवर्तो गहनो गुरुः ७४
 करणं कारणं कर्ता सर्वबंधविमोचनः
 विद्वत्तमो वीतभयो विश्वभर्ता निशाकरः ७५
 व्यवसायो व्यवस्थानः स्थानदो जगदादिजः
 दुन्दुभो ललितो विश्वो भवात्मात्मनि संस्थितः ७६
 वीरेश्वरो वीरभद्रो वीरहा वीरभृद्विराट्
 वीरचूडामणिर्वेत्ता तीव्रनादो नदीधरः ७७
 आज्ञाधारस्त्रिशूली च शिपिविष्टः शिवालयः
 वालखिल्यो महाचापस्तिग्मांशुर्निधिरव्ययः ७८
 अभिरामः सुशरणः सुब्रह्मण्यः सुधापतिः
 मघवान्कौशिको गोमान् विश्रामः सर्वशासनः ७९
 ललाटाक्षो विश्वदेहः सराः संसारचक्रभृत्
 अमोघदंडी मध्यस्थो हिरण्यो ब्रह्मवर्चसी ८०
 परमार्थः परमयः शंबरो व्याघ्रकोऽनलः
 रुचिर्वररुचिर्वद्यो वाचस्पतिरहर्षतिः ८१
 रविर्विरोचनः स्कंधः शास्ता वैवस्वतो जनः
 युक्तिरुन्नतकीर्तिश्च शांतरागः पराजयः ८२
 कैलासपतिकामारिः सविता रविलोचनः
 विद्वत्तमो वीतभयो विश्वहर्ता निवारितः ८३
 नित्यो नियतकल्याणः पुण्यश्रवणकीर्तनः

दूरश्रवा विश्वसहो ध्येयो दुःस्वप्नुनाशनः ८४
 उत्तारको दुष्कृतिहा दुर्धर्षो दुःसहोऽभयः
 अनादिर्भूर्भुवोलक्ष्मीः किरीटिदशाधिपः ८५
 विश्वगोप्ता विश्वभर्ता सुधीरो रुचिरांगदः
 जननो जनजन्मादिः प्रीतिमान्नीतिमान्नयः ८६
 विशिष्टः काश्यपो भानुर्भीमो भीमपराक्रमः
 प्रणवः सप्तधाचारो महाकायो महाधनुः ८७
 जन्माधिपो महादेवः सकलागमपारगः
 तत्त्वातत्त्वविवेकात्मा विभूष्णुर्भूतिभूषणः ८८
 ऋषिर्ब्राह्मणविज्जिष्णुर्जन्ममृत्युजरातिगः
 यज्ञो यज्ञपतिर्यज्वा यज्ञांतोऽमोघविक्रमः ८९
 महेंद्रो दुर्भरः सेनी यज्ञांगो यज्ञवाहनः
 पंचब्रह्मसमुत्पत्तिर्विश्वेशो विमलोदयः ९०
 आत्मयोनिरनाद्यंतो षड्विंशत्सप्तलोकधृक्
 गायत्रीवल्लभः प्रांशुर्विश्वावासः प्रभाकरः ९१
 शिशुर्गिरितः सम्राट्सुषेणः सुरशत्रुहा
 अमोघोरिष्टमथनो मुकुंदो विगतज्वरः ९२
 स्वयंज्योतिरनुज्योतिरात्मज्योतिरचंचलः
 पिंगलः कपिलश्मश्रुः शास्त्रनेत्रस्त्रयीतनुः ९३
 ज्ञानस्कंधो महाज्ञानी निरुत्पत्तिरुपप्लवः
 भगो विवस्वानादित्यो योगाचार्यो बृहस्पतिः ९४
 उदारकीर्तिरुद्योगी सद्योगी सदसन्मयः
 नक्षत्रमाली राकेशः साधिष्ठानः षडाश्रयः ९५
 पवित्रपाणिः पापारिर्मणिपूरो मनोगतिः
 हृत्पुंडरीकमासीनः शुक्लः शांतो वृषाकपिः ९६
 विष्णुर्ग्रहपतिः कृष्णः समर्थोऽनर्थनाशनः

अधर्मशत्रुरक्षय्यः पुरुहूतः पुरुष्टुतः ६७
 ब्रह्मगर्भो बृहद्गर्भो धर्मधेनुर्धनागमः
 जगद्धितैषिसुगतः कुमारः कुशलागमः ६८
 हिरण्यवर्णो ज्योतिष्मान्नानाभूतधरो ध्वनिः
 अरोगो नियमाध्यक्षो विश्वामित्रो द्विजोत्तमः ६९
 बृहज्ज्योतिः सुधामा च महाज्योतिरनुत्तमः
 मातामहो मातरिश्वा नभस्वान्नागहारधृक् १००
 पुलस्त्यः पुलहोऽगस्त्यो जातूकर्यः पराशरः
 निरावरणधर्मज्ञो विरिंचो विष्टरश्रवाः १०१
 आत्मभूरनिरुद्धोत्रिज्ञानमूर्तिर्महायशाः
 लोकचूडामणिर्वीरः चंडसत्यपराक्रमः १०२
 व्यालकल्पो महाकल्पो महावृक्षः कलाधरः
 अलंकरिष्णुस्त्वचलो रोचिष्णुर्विक्रमोत्तमः १०३
 आशुशब्दपतिर्वेगी प्लवनः शिखिसारथिः
 असंसृष्टोऽतिथिः शक्रः प्रमाथी पापनाशनः १०४
 वसुश्रवाः कव्यवाहः प्रतप्तो विश्वभोजनः
 जर्यो जराधिशमनो लोहितश्च तनूनपात् १०५
 पृषदश्चो नभोयोनिः सुप्रतीकस्तमिस्त्रहा
 निदाघस्तपनो मेघः पक्षः परपुरंजयः १०६
 मुखानिलः सुनिष्पन्नः सुरभिः शिशिरात्मकः
 वसंतो माधवो ग्रीष्मो नभस्यो बीजवाहनः १०७
 अंगिरामुनिरात्रेयो विमलो विश्ववाहनः
 पावनः पुरुजिच्छक्रस्त्रिविद्यो नरवाहनः १०८
 मनो बुद्धिरहंकारः क्षेत्रज्ञः क्षेत्रपालकः
 तेजोनिधिर्ज्ञाननिधिर्विपाको विघ्नकारकः १०९
 अधरोऽनुत्तरो ज्ञेयो ज्येष्ठो निःश्रेयसालयः

शैलो नगस्तनुर्देहो दानवारिररिंदमः ११०
 चारुधीर्जनकश्चारुविशल्यो लोकशल्यकृत्
 चतुर्वेदश्चतुर्भावश्चतुरश्चतुरप्रियः १११
 आमोयोथ समाम्नायस्तीर्थदेवशिवालयः
 बहुरूपो महारूपः सर्वरूपश्चराचरः ११२
 न्यायनिर्वाहको न्यायो न्यायगम्यो निरंजनः
 सहस्रमूर्धा देवेन्द्राः सर्वशस्त्रप्रभंजनः ११३
 मुंडो विरूपो विकृतो दंडी दांतो गुणोत्तमः
 पिंगलाक्षोथ हर्यक्षो नीलग्रीवो निरामयः ११४
 सहस्रबाहुः सर्वेशः शरण्यः सर्वलोकभृत्
 पद्मासनः परंज्योतिः परावरंपरंफलः ११५
 पद्मगर्भो महागर्भो विश्वगर्भो विचक्षणः
 परावरज्ञो बीजेशः सुमुखः सुमहास्वनः ११६
 देवासुरगुरुर्देवो देवासुरनमस्कृतः
 देवासुरमहामात्रो देवासुरमहाश्रयः ११७
 देवादिदेवो देवर्षिदेवासुरवरप्रदः
 देवासुरेश्वरो दिव्यो देवासुरमहेश्वरः ११८
 सर्वदेवमयोचिंत्यो देवतात्मात्मसंभवः
 ईड्योऽनीशः सुरव्याघ्रो देवसिंहो दिवाकरः ११९
 विबुधाग्रवरश्रेष्ठः सर्वदेवोत्तमोत्तमः
 शिवज्ञानरतः श्रीमान् शिखिश्रीपर्वतप्रियः १२०
 जयस्तंभो विशिष्टंभो नरसिंहनिपातनः
 ब्रह्मचारी लोकचारी धर्मचारी धनाधिपः १२१
 नंदी नंदीश्वरो नग्नो नग्नव्रतधरः शुचिः
 लिंगाध्यक्षः सुराध्यक्षो युगाध्यक्षो युगावहः १२२
 स्ववशः सवशः स्वर्गः स्वरः स्वरमयस्वनः

बीजाध्यक्षो बीजकर्ता धनकृद्धर्मवर्धनः १२३
 दंभोऽदंभो महादंभः सर्वभूतमहेश्वरः
 श्मशाननिलयस्तिष्ठ्यः सेतुरप्रतिमाकृतिः १२४
 लोकोत्तरस्फुटालोकसूयंबको नागभूषणः
 अंधकारिर्मखद्वेषी विष्णुकंधरपातनः १२५
 वीतदोषोऽक्षयगुणो दक्षारिः पूषदंतहृत्
 धूर्जटिः खंडपरशुः सकलो निष्कलोऽनघः १२६
 आधारः सकलाधारः पांडुराभो मृडो नटः
 पूर्णः पूरयिता पुण्यः सुकुमारः सुलोचनः १२७
 सामगेयः प्रियकरः पुण्यकीर्तिरनामयः
 मनोजवस्तीर्थकरो जटिलो जीवतेश्वरः १२८
 जीवितांतकरो नित्यो वसुरेता वसुप्रियः
 सद्गतिः सत्कृतिः सक्तः कालकंठः कलाधरः १२९
 मानी मान्यो महाकालः सब्रूतिः सत्परायणः
 चंद्रसंजीवनः शास्ता लोकगूढोमराधिपः १३०
 लोकबंधुर्लोकनाथः कृतज्ञः कृतिभूषणः
 अनपाय्यक्षरः कांतः सर्वशास्त्रभृतां वरः १३१
 तेजोमयो द्युतिधरो लोकमायोग्रणीरणुः
 शुचिस्मितः प्रसन्नात्मा दुर्जयो दुरतिक्रमः १३२
 ज्योतिर्मयो निराकारो जगन्नाथो जलेश्वरः
 तुंबवीणी महाकायो विशोकः शोकनाशनः १३३
 त्रिलोकात्मा त्रिलोकेशः शुद्धः शुद्धी रथाक्षजः
 अव्यक्तलक्षणो व्यक्तो व्यक्ताव्यक्तो विशांपतिः १३४
 वरशीलो वरतुलो मानो मानधनो मयः
 ब्रह्मा विष्णुः प्रजापालो हंसो हंसगतिर्यमः १३५
 वेधा धाता विधाता च अत्ता हर्ता चतुर्मुखः

कैलासशिखरावासी सर्वावासी सतां गतिः १३६
 हिरण्यगर्भो हरिणः पुरुषः पूर्वजः पिता
 भूतालयो भूतपतिर्भूतिदो भुवनेश्वरः १३७
 संयोगी योगविद्ब्रह्मा ब्रह्मण्यो ब्राह्मणप्रियः
 देवप्रियो देवनाथो देवज्ञो देवचिंतकः १३८
 विषमाक्षः कलाध्यक्षो वृषांको वृषवर्धनः
 निर्मदो निरहंकारो निर्मोहो निरुपद्रवः १३९
 दर्पहा दर्पितो दृप्तः सर्वर्तुपरिवर्तकः
 सप्तजिह्वः सहस्रार्चिः स्निग्धः प्रकृतिदक्षिणः १४०
 भूतभव्यभवन्नाथः प्रभवो भ्रांतिनाशनः
 अर्थोनर्थो महाकोशः परकार्यैकपंडितः १४१
 निष्कंटकः कृतानंदो निर्व्याजो व्याजमर्दनः
 सत्त्ववान् सात्त्विकः सत्यकीर्तिस्तंभकृतागमः १४२
 अकंपितो गुणग्राही नैकात्मा नैककर्मकृत्
 सुप्रीतः सुमुखः सूक्ष्मः सुकरो दक्षिणोऽनलः १४३
 स्कंधः स्कंधधरो धुर्यः प्रकटः प्रीतिवर्धनः
 अपराजितः सर्वसहो विदग्धः सर्ववाहनः १४४
 अधृतः स्वधृतः साध्यः पूर्वमूर्तिर्यशोधरः
 वराहशृंगधृग्वायुर्बलवानेकनायकः १४५
 श्रुतिप्रकाशः श्रुतिमानेकबंधुरनेकधृक्
 श्रीवल्लभशिवारंभः शांतभद्रः समंजसः १४६
 भूशयो भूतिकृद्भूतिर्भूषणो भूतवाहनः
 अकायो भक्तकायस्थः कालज्ञानी कलावपुः १४७
 सत्यव्रतमहात्यागी निष्ठाशांतिपरायणः
 परार्थवृत्तिर्वरदो विविक्तः श्रुतिसागरः १४८
 अनिर्विरणो गुणग्राही कलंकांकः कलंकहा

स्वभावरुद्रो मध्यस्थः शत्रुघ्नो मध्यनाशकः १४६
 शिखंडी कवची शूली चंडी मुंडी च कुंडली
 मेखली कवची खड्गी मायी संसारसारथिः १५०
 अमृत्युः सर्वदृक् सिंहस्तेजोराशिर्महामणिः
 असंख्येयोप्रमेयात्मा वीर्यवान् कार्यकोविदः १५१
 वेद्यो वेदार्थविद्गोप्ता सर्वाचारो मुनीश्वरः
 अनुत्तमो दुराधर्षो मधुरः प्रियदर्शनः १५२
 सुरेशः शरणं सर्वः शब्दब्रह्मसतांगतिः
 कालभक्षः कलंकारिः कंकणीकृतवासुकिः १५३
 महेष्वासो महीभर्ता निष्कलंको विशृंखलः
 द्युमणिस्तरणिर्धन्यः सिद्धिदः सिद्धिसाधनः १५४
 निवृत्तः संवृतः शिल्पो व्यूढोरस्को महाभुजः
 एकज्योतिर्निरातंको नरो नारायणप्रियः १५५
 निर्लेपो निष्प्रपंचात्मा निर्व्यग्रो व्यग्रनाशनः
 स्तव्यस्तवप्रियः स्तोता व्यासमूर्तिरनाकुलः १५६
 निरवद्यपदोपायो विद्याराशिरविक्रमः
 प्रशांतबुद्धिरक्षुद्रः क्षुद्रहा नित्यसुंदरः १५७
 धैर्याग्रचधुर्यो धात्रीशः शाकल्यः शर्वरीपतिः
 परमार्थगुरुर्दृष्टिर्गुरुराश्रितवत्सलः १५८
 रसो रसज्ञः सर्वज्ञः सर्वसत्त्वावलंबनः
 सूत उवाच
 एवं नाम्नां सहस्रेण तुष्टाव वृषभध्वजम् १५९
 स्नापयामास च विभुः पूजयामास पंकजैः
 परीक्षार्थं हरेः पूजाकमलेषु महेश्वरः १६०
 गोपयामास कमलं तदैकं भुवनेश्वरः
 हतपुष्पो हरिस्तत्र किमिदं त्वभ्यचिंतयन् १६१

ज्ञात्वा स्वनेत्रमुद्धृत्य सर्वसत्त्वाबलंबनम्
 पूजयामास भावेन नाम्ना तेन जगद्गुरुम् १६२
 ततस्तत्र विभुर्दृष्ट्वा तथाभूतं हरो हरिम्
 तस्मादवतताराशु मंडलात्पावकस्य च १६३
 कोटिभास्करसंकाशं जटामुकुटमंडितम्
 ज्वालामालावृतं दिव्यं तीक्ष्णदंष्ट्रं भयंकरम् १६४
 शूलटंकगदाचक्रकुंतपाशधरं हरम्
 वरदाभयहस्तं च दीपिचर्मोत्तरीयकम् १६५
 इत्थंभूतं तदा दृष्ट्वा भवं भस्मविभूषितम्
 हृष्टो नमश्चकाराशु देवदेवं जनार्दनः १६६
 दुद्रुवुस्तं परिक्रम्य सेंद्रा देवास्त्रिलोचनम्
 चचाल ब्रह्मभुवनं चकंपे च वसुंधरा १६७
 ददाह तेजस्तच्छंभोः प्रांतं वै शतयोजनम्
 अधस्ताच्चोर्ध्वतश्चैव हाहेत्यकृत भूतले १६८
 तदा प्राह महादेवः प्रहसन्निव शंकरः
 संप्रेक्ष्य प्रणयाद्विष्णुं कृतांजलिपुटं स्थितम् १६९
 ज्ञातं मयेदमधुना देवकार्यं जनार्दन
 सुदर्शनारुख्यं चक्रं च ददामि तव शोभनम् १७०
 यद्रूपं भवता दृष्टं सर्वलोकभयंकरम्
 हिताय तव यत्नेन तव भावाय सुव्रत १७१
 शांतं रणाजिरे विष्णो देवानां दुःखसाधनम्
 शांतस्य चास्त्रं शांतः स्याच्छांतेनास्त्रेण किं फलम् १७२
 शांतस्य समरे चास्त्रं शांतिरेव तपस्विनम्
 योद्धुः शांत्या बलच्छेदः परस्य बलवृद्धिदः १७३
 देवैरशांतैर्यद्रूपं मदीयं भावयाव्ययम्
 किमायुधेन कार्यं वै योद्धुं देवारिसूदन १७४

क्षमा युधि न कार्यं वै योद्धुं देवारिसूदन
 अनागते व्यतीते च दौर्बल्ये स्वजनोत्करे १७५
 अकालिके त्वधर्मे च अनर्थे वारिसूदन
 एवमुक्त्वा ददौ चक्रं सूर्यायुतसमप्रभम् १७६
 नेत्रं च नेता जगतां प्रभुर्वै पद्मसन्निभम्
 तदाप्रभृति तं प्राहुः पद्माक्षमिति सुव्रतम् १७७
 दत्त्वेनं नयनं चक्रं विष्णवे नीललोहितः
 पस्पर्श च कराभ्यां वै सुशुभाभ्यामुवाच ह १७८
 वरदोहं वरश्रेष्ठ वरान्वरय चेप्सितान्
 भक्त्या वशीकृतो नूनं त्वयाहं पुरुषोत्तम १७९
 इत्युक्तो देवदेवेन देवदेवं प्रणम्य तम्
 त्वयि भक्तिर्महादेव प्रसीद वरमुत्तमम् १८०
 नान्यमिच्छामि भक्तानामार्तयो नास्ति यत्प्रभो
 तच्छ्रुत्वा वचनं तस्य दयावान् सुतरां भवः १८१
 पस्पर्श च ददौ तस्मै श्रद्धां शीतांशुभूषणः
 प्राह चैवं महादेवः परमात्मानमच्युतम् १८२
 मयि भक्तश्च वंद्यश्च पूज्यश्चैव सुरासुरैः
 भविष्यसि न संदेहो मत्प्रसादात्सुरोत्तम १८३
 यदा सती दक्षपुत्री विनिन्दैव सुलोचना
 मातरं पितरं दक्षं भविष्यति सुरेश्वरी १८४
 दिव्या हैमवती विष्णो तदा त्वमपि सुव्रत
 भगिनीं तव कल्याणीं देवीं हैमवतीमुमाम् १८५
 नियोगाद्ब्रह्मणः साध्वीं प्रदास्यसि ममैव ताम्
 मत्संबंधी च लोकानां मध्ये पूज्यो भविष्यसि १८६
 मां दिव्येन च भावेन तदाप्रभृति शंकरम्
 द्रक्ष्यसे च प्रसन्नेन मित्रभूतमिवात्मना १८७

इत्युक्त्वांतर्दधे रुद्रो भगवान्नीललोहितः
जनार्दनोपि भगवान् देवानामपि सन्निधौ १८८
अयाचत महादेवं ब्रह्माणं मुनिभिः समम्
मया प्रोक्तं स्तवं दिव्यं पद्मयोने सुशोभनम् १८९
यः पठेच्छृणुयाद्वापि श्रावयेद्वा द्विजोत्तमान्
प्रतिनाम्नि हिरण्यस्य दत्तस्य फलमाप्नुयात् १९०
अश्वमेधसहस्रेण फलं भवति तस्य वै
घृताद्यैः स्नापयेद्बुद्धं स्थाल्या वै कलशैः शुभैः १९१
नाम्नां सहस्रेणानेन श्रद्धया शिवमीश्वरम्
सोपि यज्ञसहस्रस्य फलं लब्ध्वा सुरेश्वरैः १९२
पूज्यो भवति रुद्रस्य प्रीतिर्भवति तस्य वै
तथास्त्विति तथा प्राह पद्मयोनेर्जनार्दनम् १९३
जग्मतुः प्रणिपत्यैनं देवदेवं जगद्गुरुम्
तस्मान्नाम्नां सहस्रेण पूजयेदनघो द्विजाः १९४
जपेन्नाम्नां सहस्रं च स याति परमां गतिम् १९५

इति श्रीलिङ्गमहापुराणे पूर्वभागे सहस्रनामभिः
पूजनाद्विष्णुचक्रलाभो नामाष्टनवतितमोऽध्यायः ९८

ऋषय ऊचुः
संभवः सूचितो देव्यास्त्वया सूत महामते
सविस्तरं वदस्वाद्य सतीत्वे च यथातथम् १
मेनाजत्वं महादेव्या दक्षयज्ञविमर्दनम्
विष्णुना च कथं दत्ता देवदेवाय शंभवे २
कल्याणं वा कथं तस्य वक्तुमर्हसि सांप्रतम्
तेषां तद्वचनं श्रुत्वा सूतः पौराणिकोत्तमः ३
संभवं च महादेव्याः प्राह तेषां महात्मनाम्

सूत उवाच

ब्रह्मणा कथितं पूर्वं दंडिने तत्सुविस्तरम् ४
 युष्माभिवै कुमाराय तेन व्यासाय धीमते
 तस्मादहमुपश्रुत्य प्रवदामि सुविस्तरम् ५
 वचनाद्गो महाभागाः प्रणम्योमां तथा भवम्
 सा भगारख्या जगद्धात्री लिंगमूर्तेस्त्रिवेदिका ६
 लिंगस्तु भगवान्द्वाभ्यां जगत्सृष्टिर्द्विजोत्तमाः
 लिंगमूर्तिः शिवो ज्योतिस्तमसश्चोपरि स्थितः ७
 लिंगवेदिसमायोगादर्धनारीश्वरोभवत्
 ब्रह्माणं विदधे देवमग्रे पुत्रं चतुर्मुखम् ८
 प्राहिणोति स्म तस्यैव ज्ञानं ज्ञानमयो हरः
 विश्वाधिकोसौ भगवानर्धनारीश्वरो विभुः ९
 हिरण्यगर्भं तं देवो जायमानमपश्यत
 सोपि रुद्रं महादेवं ब्रह्मापश्यत शंकरम् १०
 तं दृष्ट्वा संस्थितं देवमर्धनारीश्वरं प्रभुम्
 तुष्टाव वाग्भिरिष्टाभिर्वरदं वारिजोद्भवः ११
 विभजस्वेति विश्वेशं विश्वात्मानमजो विभुः
 ससर्ज देवीं वामांगात्पत्नीं चैवात्मनः समाम् १२
 श्रद्धा ह्यस्य शुभा पत्नी ततः पुंसः पुरातनी
 सैवाज्ञया विभोर्देवी दक्षपुत्री बभूव ह १३
 सतीसंज्ञा तदा सा वै रुद्रमेवाश्रिता पतिम्
 दक्षं विनिन्द्य कालेन देवी मैना ह्यभूत्पुनः १४
 नारदस्यैव दक्षोपि शापादेवं विनिन्द्य च
 अवज्ञादुर्मदो दक्षो देवदेवमुमापतिम् १५
 अनादृत्य कृतिं ज्ञात्वा सती दक्षेण तत्क्षणात्
 भस्मीकृत्वात्मनो देहं योगमार्गेण सा पुनः १६

बभूव पार्वती देवी तपसा च गिरेः प्रभोः
 ज्ञात्वैतद्भगवान् भर्गो ददाह रुषितः प्रभुः १७
 दक्षस्य विपुलं यज्ञं च्यावनेर्वचनादपि
 च्यवनस्य सुतो धीमान् दधीच इति विश्रुतः १८
 विजित्य विष्णुं समरे प्रसादात्त्र्यंबकस्य च
 विष्णुना लोकपालांश्च शशाप च मुनीश्वरः १९
 रुद्रस्य क्रोधजेनैव वह्निना हविषा सुराः
 विनाशो वै क्षणादेव मायया शंकरस्य वै २०

इति श्रीलिङ्गमहापुराणे पूर्वभागे देवीसंभवो नाम
 नवनवतितमोऽध्यायः ६६

ऋषय ऊचुः

विजित्य विष्णुना सार्धं भगवान्परमेश्वरः
 सर्वान्दधीचवचनात्कथं भेजे महेश्वरः १
 सूत उवाच
 दक्षयज्ञे सुविपुले देवान् विष्णुपुरोगमान्
 ददाह भगवान् रुद्रः सर्वान्मुनिगणानपि २
 भद्रो नाम गणस्तेन प्रेषितः परमेष्ठिना
 विप्रयोगेन देव्या वै दुःसहेनैव सुव्रताः ३
 सोसृजद्वीरभद्रश्च गणेशान्नोमजाञ्छुभान्
 गणेश्वरैः समारुह्य रथं भद्रः प्रतावान् ४
 गंतुं चक्रे मतिं यस्य सारथिर्भगवानजः
 गणेश्वराश्च ते सर्वे विविधायुधपाणयः ५
 विमानैर्विश्वतो भद्रैस्तमन्वयुरथो सुराः
 हिमवच्छिखरे रम्ये हेमशृंगे सुशोभने ६
 यज्ञवाटस्तथा तस्य गंगाद्वारसमीपतः

तद्देशे चैव विख्यातं शुभं कनखलं द्विजाः ७
 दग्धुं वै प्रेषितश्चासौ भगवान् परमेष्ठिना
 तदोत्पातो बभूवाथ लोकानां भयशंसनः ८
 पर्वताश्च व्यशीर्यत प्रचकंपे वसुंधरा
 मरुतश्चाप्यघूर्णत चुक्षुभे मकरालयः ९
 अग्रयो नैव दीप्यन्ति न च दीप्यति भास्करः
 ग्रहाश्च न प्रकाशयन्ते न देवा न च दानवाः १०
 ततः क्षणात् प्रविश्यैव यज्ञवाटं महात्मनः
 रोमजैः सहितो भद्रः कालाग्निरिव चापरः ११
 उवाच भद्रो भगवान् दक्षं चामिततेजसम्
 संपर्कादेव दक्षाद्यमुनीन्देवान् पिनाकिना १२
 दग्धुं संप्रेषितश्चाहं भवंतं समुनीश्वरैः
 इत्युक्त्वा यज्ञशालां तां ददाह गणपुंगवः १३
 गणेश्वराश्च संक्रुद्धा यूपानुत्पाटय चिक्षिपुः
 प्रस्तोत्रा सह होत्रा च दग्धं चैव गणेश्वरैः १४
 गृहीत्वा गणपाः सर्वान् गंगास्रोतसि चिक्षिपुः
 वीरभद्रो महातेजाः शक्रस्योद्यच्छतः करम् १५
 व्यष्टंभयददीनात्मा तथान्येषां दिवौकसाम्
 भगस्य नेत्रे चोत्पाटय करजाग्रेण लीलया १६
 निहत्य मुष्टिना दंतान् पूष्णश्चैवं न्यपातयत्
 तथा चंद्रमसंदेवं पादांगुष्ठेन लीलया १७
 घर्षयामास भगवान् वीरभद्रः प्रतापवान्
 चिच्छेद च शिरस्तस्य शक्रस्य भगवान्प्रभोः १८
 वह्नेर्हस्तद्वयं छित्त्वा जिह्वामुत्पाटय लीलया
 जघान मूर्ध्नि पादेन वीरभद्रो महाबलः १९
 यमस्य दंडं भगवान् प्रचिच्छेद स्वयं प्रभुः

जघान देवमीशानं त्रिशूलेन महाबलम् २०
त्रयस्त्रिंशत्सुरानेवं विनिहत्याप्रयत्नतः
त्रयश्च त्रिशतं तेषां त्रिसाहस्रं च लीलया २१
त्रयं चैव सुरेंद्राणां जघान च मुनीश्वरान्
अन्यांश्च देवान्देवोसौ सर्वान्युद्धाय संस्थितान् २२
जघान भगवानुद्रः खड्गमुष्ट्यादिसायकैः
अथ विष्णुर्महातेजाश्चक्रमुद्यम्य मूर्च्छितः २३
युयोध भगवांस्तेन रुद्रेण सह माधवः
तयोः समभवद्युद्धं सुघोरं रोमहर्षणम् २४
विष्णोर्योगबलात्तस्य दिव्यदेहाः सुदारुणाः २५
शंखचक्रगदाहस्ता असंख्याताश्च जज्ञिरे
तान्सर्वानपि देवोसौ नारायणसमप्रभान् २६
निहत्य गदया विष्णुं ताडयामास मूर्धनि
ततश्चोरसि तं देवं लीलयैव रणाजिरे २७
पपात च तदा भूमौ विसंज्ञः पुरुषोत्तमः
पुनरुत्थाय तं हंतुं चक्रमुद्यम्य स प्रभुः २८
क्रोधरक्तेक्षणः श्रीमानतिष्ठत्पुरुषर्षभः
तस्य चक्रं च यद्रौद्रं कालादित्यसमप्रभम् २९
व्यष्टंभयददीनात्मा करस्थं न चचाल सः
अतिष्ठत्स्तंभितस्तेन शृंगवानिव निश्चलः ३०
त्रिभिश्च धर्षितं शार्ङ्गं त्रिधाभूतं प्रभोस्तदा
शार्ङ्गकोटिप्रसंगाद्वै चिच्छेद च शिरः प्रभोः ३१
छिन्नं च निपपातासु शिरस्तस्य रसातले
वायुना प्रेरितं चैव प्राणजेन पिनाकिना ३२
प्रविवेश तदा चैव तदीयाहवनीयकम्
तत्प्रविध्वस्तकलशं भग्नयूपं सतोरणम् ३३

प्रदीपितमहाशालं दृष्ट्वा यज्ञोपि दुद्रुवे
 ते तदा मृगरूपेण धावंतं गगनं प्रति ३४
 वीरभद्रः समाधाय विशिरस्कमथाकरोत्
 ततः प्रजापतिं धर्मं कश्यपं च जगद्गुरुम् ३५
 अरिष्टनेमिनं वीरो बहुपुत्रं मुनीश्वरम्
 मुनिमंगिरसं चैव कृष्णाश्वं च महाबलः ३६
 जघान मूर्ध्नि पादेन दक्षं चैव यशस्विनम्
 चिच्छेद च शिरस्तस्य ददाहाग्रौ द्विजोत्तमाः ३७
 सरस्वत्याश्च नासाग्रं देवमातुस्तथैव च
 निकृत्य करजाग्रेण वीरभद्रः प्रतापवान् ३८
 तस्थौ श्रिया वृतो मध्ये प्रेतस्थाने यथा भवः
 एतस्मिन्नेव काले तु भगवान्पद्मसंभवः ३९
 भद्रमाह महातेजाः प्रार्थयन्प्रणतः प्रभुः
 अलं क्रोधेन वै भद्र नष्टाश्चैव दिवोकसः ४०
 प्रसीद क्षम्यतां सर्वं रोमजैः सह सुव्रत
 सोपि भद्रः प्रभावेण ब्रह्मणः परमेष्ठिनः ४१
 शमं जगाम शनकैः शांतस्तस्थौ तदाज्ञया
 देवोपि तत्र भगवानंतरिक्षे वृषध्वजः ४२
 सगणः सर्वदः शर्वः सर्वलोकमहेश्वरः
 प्रार्थितश्चैव देवेन ब्रह्मणा भगवान् भवः ४३
 हतानां च तदा तेषां प्रददौ पूर्ववत्तनुम्
 इंद्रस्य च शिरस्तस्य विष्णोश्चैव महात्मनः ४४
 दक्षस्य च मुनीन्द्रस्य तथान्येषां महेश्वरः
 वागीश्याश्चैव नासाग्रं देवमातुस्तथैव च ४५
 नष्टानां जीवितं चैव वराणि विविधानि च
 दक्षस्य ध्वस्त वक्त्रस्य शिरसा भगवान्प्रभुः ४६

कल्पयामास वै वक्त्रं लीलया च महान् भवः
दक्षोपि लब्धसंज्ञश्च समुत्थाय कृतांजलिः ४७
तुष्टाव देवदेवेशं शंकरं वृषभध्वजम्
स्तुतस्तेन महातेजाः प्रदाय विविधान्वरान् ४८
गाणपत्यं ददौ तस्मै दक्षायाक्लिष्टकर्मणे
देवाश्च सर्वे देवेशं तुष्टुवुः परमेश्वरम् ४९
नारायणश्च भगवान् तुष्टाव च कृतांजलिः
ब्रह्मा च मुनयः सर्वे पृथक्पृथगजोद्भवम् ५०
तुष्टुवुर्देवदेवेशं नीलकण्ठं वृषध्वजम्
तान्देवाननुगृह्यैव भवोप्यंतरधीयत ५१

इति श्रीलिङ्गमहापुराणे पूर्वभागे शिवकृद्दक्षयज्ञविध्वंसनो नाम
शततमोऽध्यायः १००

ऋषय ऊचुः
कथं हिमवतः पुत्री बभूवांबा सती शुभा
कथं वा देवदेवेशमवाप पतिमीश्वरम् १
सूत उवाच
सा मेनातनुमाश्रित्य स्वेच्छयैव वरांगना
तदा हैमवती जज्ञे तपसा च द्विजोत्तमाः २
जातकर्मादिकाः सर्वाश्चकार च गिरीश्वरः
द्वादशे च तदा वर्षे पूर्णे हैमवती शुभा ३
तपस्तेपे तथा सार्धमनुजा च शुभानना
अन्या च देवी ह्यनुजा सर्वलोकनमस्कृता ४
ऋषयश्च तदा सर्वे सर्वलोकमहेश्वरीम्
तुष्टुवुस्तपसा देवीं समावृत्य समंततः ५
ज्येष्ठा ह्यपर्णा ह्यनुजा चैकपर्णा शभानना

तृतीया च वरारोहा तथा चैवैकपाटला ६
 तपसा च महादेव्याः पार्वत्याः परमेश्वरः
 वशीकृतो महादेवः सर्वभूतपतिर्भवः ७
 एतस्मिन्नेव काले तु तारको नाम दानवः
 तारात्मजो महातेजा बभूव दितिनन्दनः ८
 तस्य पुत्रास्त्रयश्चापि तारकाक्षो महासुरः
 विद्युन्माली च भगवान् कमलाक्षश्च वीर्यवान् ९
 पितामहस्तथा चैषां तारो नाम महाबलः
 तपसा लब्धवीर्यश्च प्रसादाद्ब्रह्मणः प्रभोः १०
 सोपि तारो महातेजास्त्रैलोक्यं सचराचरम्
 विजित्य समरे पूर्वं विष्णुं च जितवानसौ ११
 तयोः समभवद्युद्धं सुघोरं रोमहर्षणम्
 दिव्यं वर्षसहस्रं तु दिवारात्रमविश्रमम् १२
 सरथं विष्णुमादाय चिक्षेप शतयोजनम्
 तारेण विजितः संख्ये दुद्राव गरुडध्वजः १३
 तारो वराञ्छतगुणं लब्ध्वा शतगुणं बलम्
 पितामहाञ्जगत्सर्वमवाप दितिनन्दनः १४
 देवेन्द्रप्रमुखाञ्जित्वा देवान्देवेश्वरेश्वरः
 वारयामास तैर्देवन्सर्वलोकेषु मायया १५
 देवताश्च सहेन्द्रेण तारकाद्भयपीडिताः
 न शांतिं लेभिरे शूराः शरणं वा भयार्दिताः १६
 तदामरपतिः श्रीमान् सन्निपत्यामरप्रभुः
 उवाचांगिरसं देवो देवानामपि सन्निधौ १७
 भगवंस्तारको नाम तारजो दानवोत्तमः
 तेन सन्निहता युद्धे वत्सा गोपतिना यथा १८
 भयात्तस्मान्महाभाग बृहद्युद्धे बृहस्पते

अनिकेता भ्रमंत्येते शकुंता इव पंजरे १६
 अस्माकं यान्यमोघानि आयुधान्यंगिरोवर
 तानि मोघानि जायंते प्रभावादमरद्विषः २०
 दशवर्षसहस्राणि द्विगुणानि बृहस्पते
 विष्णुना योधितो युद्धे तेनापि न च सूदितः २१
 यस्तेनानिर्जितो युद्धे विष्णुना प्रभविष्णुना
 कथमस्मद्विधस्तस्य स्थास्यते समरेऽग्रतः २२
 एवमुक्तस्तु शक्रेण जीवः सार्धं सुराधिपैः
 सहस्राक्षेण च विभुं संप्राप्याह कुशध्वजम् २३
 सोपि तस्य मुखाच्छ्रुत्वा प्रणयात्प्रणतार्तिहा
 देवैरशेषैः सेन्द्रैस्तु जीवमाह पितामहः २४
 जाने वोर्ति सुरेंद्राणां तथापि शृणु सांप्रतम्
 विनिंद्य दक्षं या देवी सती रुद्रांगसंभवा २५
 उमा हैमवती जज्ञे सर्वलोकनमस्कृता
 तस्याश्चैवेह रूपेण यूयं देवाः सुरोत्तमाः २६
 विभोर्यतध्वमाक्रष्टुं रुद्रस्यास्य मनो महत्
 तयोर्योगेन संभूतः स्कंदः शक्तिधरः प्रभुः २७
 षडास्यो द्वादशभुजः सेनानीः पावकिः प्रभुः
 स्वाहेयः कार्तिकेयश्च गांगेयः शरधामजः २८
 देवः शाखो विशाखश्च नैगमेशश्च वीर्यवान्
 सेनापतिः कुमारारुच्यः सर्वलोकनमस्कृतः २९
 लीलयैव महासेनः प्रबलं तारकासुरम्
 बालोपि विनिहत्यैको देवान् संतारयिष्यति ३०
 एवमुक्तस्तदा तेन ब्रह्मणा परमेष्ठिना
 बृहस्पतिस्तथा सेन्द्रैर्देवैर्देवं प्रणम्य तम् ३१
 मेरोः शिखरमासाद्य स्मरं सस्मार सुव्रतः

स्मरणाद्देवदेवस्य स्मरोपि सह भार्यया ३२
 रत्या समं समागम्य नमस्कृत्य कृतांजलिः
 सशक्रमाह तं जीवं जगज्जीवो द्विजोत्तमाः ३३
 स्मृतो यद्भवता जीव संप्राप्तोहं तवांतिकम्
 ब्रूहि यन्मे विधातव्यं तमाह सुरपूजितः ३४
 तमाह भगवाञ्छक्रः संभाव्य मकरध्वजम्
 शंकरेणांबिकामद्य संयोजय यथासुखम् ३५
 तथा स रमते येन भगवान् वृषभध्वजः
 तेन मार्गेण मार्गस्व पत्न्या रत्याऽनया सह ३६
 सोपि तुष्टो महादेवः प्रदास्यति शुभां गतिम्
 विप्रयुक्तस्तया पूर्वं लब्ध्वा तां गिरिजामुमाम् ३७
 एवमुक्तो नमस्कृत्य देवदेवं शचीपतिम्
 देवदेवाश्रमं गतुं मतिं चक्रे तथा सह ३८
 गत्वा तदश्रये शंभोः सह रत्या महाबलः
 वसन्तेन सहायेन देवं योक्तुमनाभवत् ३९
 ततः संप्रेक्ष्य मदनं हसन् देवस्त्रियंबकः
 नयनेन तृतीयेन सावज्ञं तमवैक्षत ४०
 ततोस्य नेत्रजो वह्निर्मदनं पार्श्वतः स्थितम्
 अदहत्तत्क्षणादेव ललाप करुणं रतिः ४१
 रत्याः प्रलापमाकर्ण्य देवदेवो वृषध्वजः
 कृपया परया प्राह कामपत्नीं निरीक्ष्य च ४२
 अमूर्त्तोपि ध्रुवं भद्रे कार्यं सर्वं पतिस्तव
 रतिकाले ध्रुवं भद्रे करिष्यति न संशयः ४३
 यदा विष्णुश्च भविता वासुदेवो महायशाः
 शापाद्भृगोर्महातेजाः सर्वलोकहिताय वै ४४
 तदा तस्य सुतो यश्च स पतिस्ते भविष्यति

सा प्रणम्य तदा रुद्रं कामपत्नी शुचिस्मिता ४५

जगाम मदनं लब्ध्वा वसन्तेन समन्विता ४६

इति श्रीलिङ्गमहापुराणे पूर्वभागे

मदनदाहोनामैकाधिकशततमोध्यायः १०१

सूत उवाच

तपसा च महादेव्याः पार्वत्या वृषभध्वजः

प्रीतश्च भगवाञ्छर्वो वचनाद्ब्रह्मणस्तदा १

हिताय चाश्रमाणां च क्रीडार्थं भगवान्भवः

तदा हैमवतीं देवीमुपयेमे यथाविधि २

जगाम स स्वयं ब्रह्मा मरीच्याद्यैर्महर्षिभिः

तपोवनं महादेव्याः पार्वत्याः पद्मसंभवः ३

प्रदक्षिणीकृत्य च तां देवीं स जगतोरणीम्

किमर्थं तपसा लोकान्संतापयसि शैलजे ४

त्वया सृष्टं जगत्सर्वं मातस्त्वं मा विमाशय

त्वं हि संधारये लोकानिमान्सर्वान्स्वतेजसा ५

सर्वदेवेश्वरः श्रीमान्सर्वलोकपतिर्भवः

यस्य वै देवदेवस्य वयं किंकरवादिनः ६

स एवं परमेशानः स्वयं च वरयिष्यति

वरदे येन सृष्टासि न विना यस्त्वयांबिके ७

वर्तते नात्र संदेहस्तव भर्ता भविष्यति

इत्युक्त्वा तां नमस्कृत्य मुहुः संप्रेक्ष्य पार्वतीम् ८

गते पितामहे देवो भगवान् परमेश्वरः

जगामानुग्रहं कर्तुं द्विजरूपेण चाश्रमम् ९

सा च दृष्ट्वा महादेवं द्विजरूपेण संस्थितम्

प्रतिभाद्यैः प्रभुं ज्ञात्वा ननाम वृषभध्वजम् १०

संपूज्य वरदं देवं ब्राह्मणच्छद्यनागतम्
 तुष्टाव परमेशानं पार्वती परमेश्वरम् ११
 अनुगृह्य तदा देवीमुवाच प्रहसन्निव
 कुलधर्माश्रयं रक्षन् भूधरस्य महात्मनः १२
 क्रीडार्थं च सतां मध्ये सर्वदेवपतिर्भवः
 स्वयंवरे महादेवि तव दिव्यसुशोभने १३
 आस्थाय रूपं यत्सौम्यं समेष्येहं सह त्वया
 इत्युक्त्वा तां समालोक्य देवो दिव्येन चक्षुषा १४
 जगामेष्टं तदा दिव्यं स्वपुरं प्रययौ च सा
 दृष्ट्वा हृष्टस्तदा देवीं मेनया तुहिनाचलः १५
 आलिङ्ग्याघ्राय संपूज्य पुत्रीं साक्षात्तपस्विनीम्
 दुहितुर्देवदेवेन न जानन्नभिमंत्रितम् १६
 स्वयंवरं तदा देव्याः सर्वलोकेष्वघोषयत्
 अथ ब्रह्मा च भगवान् विष्णुः साक्षाज्जनार्दनः १७
 शक्रश्च भगवान् वह्निर्भास्करो भग एव च
 त्वष्टार्यमा विवस्वांश्च यमो वरुण एव च १८
 वायुः सोमस्तथेशानो रुद्राश्च मुनयस्तथा
 अश्विनौ द्वादशादित्या गंधर्वा गरुडस्तथा १९
 यक्षाः सिद्धास्तथा साध्या दैत्याः किंपुरुषोरगाः
 समुद्राश्च नदा वेदा मंत्राः स्तोत्रादयः क्षणाः २०
 नागाश्च पर्वताः सर्वे यज्ञाः सूर्यादयो ग्रहाः
 त्रयस्त्रिंशच्च देवानां त्रयश्च त्रिशतं तथा २१
 त्रयश्च त्रिसहस्रं च तथान्ये बहवः सुरा
 जग्मुर्गिरीन्द्रपुत्र्यास्तु स्वयंवरमनुत्तमम् २२
 अथ शैलसुता देवी हैममारुह्य शोभनम्
 विमानं सर्वतोभद्रं सर्वरत्नैरलंकृतम् २३

अप्सरोभिः प्रनृत्ताभिः सर्वाभरणभूषितैः
 गंधर्वसिद्धैर्विविधैः किन्नरैश्च सुशोभनैः २४
 वंदिभिः स्तूयमाना च स्थिता शैलसुता तदा
 सितातपत्रं रत्नांशुमिश्रितं चावहत्तथा २५
 मालिनी गिरिपुत्र्यास्तु संध्यापूर्णेन्दुमंडलम्
 चामरासक्तहस्ताभिर्दिव्यस्त्रीभिश्च संवृता २६
 मालां गृह्य जया तस्थौ सुरद्रुमसमुद्भवाम्
 विजया व्यजनं गृह्य स्थिता देव्याः समीपगा २७
 मालां प्रगृह्य देव्यां तु स्थितायां देवसंसदि
 शिशुर्भूत्वा महादेवः क्रीडार्थं पृषभध्वजः २८
 उत्संगतलसंसुप्तो बभूव भगवान्भवः
 अथ दृष्ट्वा शिशुं देवास्तस्या उत्संगवर्तिनम् २९
 कोयमत्रेति संमंत्र्य चुक्षुभुश्च समागताः
 वज्रमाहारयत्तस्य बाहुमुद्युम्य वृत्रहा ३०
 स बाहुरुद्यमस्तस्य तथैव समुपस्थितः
 स्तंभितः शिशुरूपेण देवदेवेन लीलया ३१
 वज्रं क्षेप्तुं न शशाक बाहुं चालयितुं तथा
 वह्निं शक्तिं तथा क्षेप्तं न शशाक तथा स्थितः ३२
 यमोपि दंडं खड्गं च निर्त्रृतिर्मुनिपुंगवाः
 वरुणो नागपाशं च ध्वजयष्टिं समीरणः ३३
 सोमो गदां धनेशश्च दंडं दंडभृतां वरः
 ईशानश्च तथा शूलं तीव्रमुद्युम्य संस्थितः ३४
 रुद्राश्च शूलमादित्या मुशलं वसवस्तथा
 मुद्गरं स्तंभिताः सर्वे देवेनाशु दिवौकसः ३५
 स्तंभिता देवदेवेन तथान्ये च दिवौकसः
 शिरःप्रकंपयन्विष्णुश्चक्रमुद्युम्य संस्थितः ३६

तस्यापि शिरसो बालः स्थिरत्वं प्रचकार ह
 चक्रं क्षेमं न शशाक बाहूंश्चालयितुं न च ३७
 पूषा दंतान्दशन्दतैर्बालमैक्षत मोहितः
 तस्यापि दशनाः पेतुर्दृष्टमात्रस्य शंभुना ३८
 बलं तेजश्च योगं च तथैवास्तंभयद्विभुः
 अथ तेषु स्थितेष्वेव मन्युमत्सु सुरेष्वपि ३९
 ब्रह्मा परमसंविग्रो ध्यानमास्थाय शंकरम्
 बुबुधे देवमीशानमुमोत्संगे तमास्थितम् ४०
 स बुद्ध्वा देवमीशानं शीघ्रमुत्थाय विस्मितः
 ववंदे चरणौ शंभोरस्तुवच्च पितामहः ४१
 पुराणैः सामसंगीतैः पुण्याख्यैर्गुह्यनामभिः
 स्रष्टा त्वं सर्वलोकानां प्रकृतेश्च प्रवर्तकः ४२
 बुद्धिस्त्वं सर्वलोकानामहंकारस्त्वमीश्वरः
 भूतानामिन्द्रियाणां च त्वमेवेश प्रवर्तकः ४३
 तवाहं दक्षिणाद्धस्तात्सृष्टः पूर्वं पुरातनः
 वामहस्तान्महाबाहो देवो नारायणः प्रभुः ४४
 इयं च प्रकृतिर्देवी सदा ते सृष्टिकारण
 पत्नीरूपं समास्थाय जगत्कारणमागता ४५
 नमस्तुभ्यं महादेव महादेव्यै नमोनमः
 प्रसादात्तव देवेश नियोगाच्च मया प्रजाः ४६
 देवाद्यास्तु इमाः सृष्टा मूढास्त्वद्योगमोहिताः
 कुरु प्रसादमेतेषां यथापूर्वं भवंत्वमे ४७
 सूत उवाच
 विज्ञाप्यैवं तदा ब्रह्मा देवदेवं महेश्वरम्
 संस्तंभितांस्तदा तेन भगवानाह पद्मजः ४८
 मूढास्थ देवताः सर्वा नैव बुध्यत शंकरम्

देवदेवमिहायातं सर्वदेवनमस्कृतम् ४६
 गच्छध्वं शरणं शीघ्रं देवाः शक्रपुरोगमाः
 सनारायणकाः सर्वे मुनिभिः शंकरं प्रभुम् ५०
 सार्धं मयैव देवेशं परमात्मानमीश्वरम्
 अनया हैमवत्या च प्रकृत्या सह सत्तमम् ५१
 तत्र ते स्तंभितास्तेन तथैव सुरसत्तमाः
 प्रणोमुर्मनसा सर्वे सनारायणकाः प्रभुम् ५२
 अथ तेषां प्रसन्नो भूद्देवदेवस्त्रियंबकः
 यथापूर्वं चकाराशु वचनाद्ब्रह्मणः प्रभुः ५३
 तत एवं प्रसन्ने तु सर्वदेवनिवारणम्
 वपुश्चकार देवेशो दिव्यं परममद्भुतम् ५४
 तेजसा तस्य देवास्ते सेंद्रचंद्रदिवाकराः
 सब्रह्मकाः ससाध्याश्च सनारायणकास्तथा ५५
 सयमाश्च सरुद्राश्च चक्षुर प्राथयन्विभुम्
 तेभ्यश्च परमं चक्षुः सर्वदृष्टौ च शक्तिमत् ५६
 ददावंबापतिः शर्वो भवान्याश्च चलस्य च
 लब्ध्वा चक्षुस्तदा देवा इंद्रविष्णुपुरोगमाः ५७
 सब्रह्मकः सशक्राश्च तमपश्यन्महेश्वरम्
 ब्रह्माद्या नेमिरे तूर्णं भवानी च गिरिश्वरः ५८
 मुनयश्च महादेवं गणेशाः शिवसंमताः
 ससर्जुः पुष्पवृष्टिं च खेचराः सिद्धचारणाः ५९
 देवदुंदुभयो नेदुस्तुष्टुवुर्मुनयः प्रभुम्
 जगुर्गर्ध्वमुख्याश्च ननृतुश्चाप्सरोगणाः ६०
 मुमुहूर्गणपाः सर्वं मुमोदांबा च पार्वती
 तस्य देवी तदा हृष्टा समक्षं त्रिदिवौकसाम् ६१
 पादयोः स्थापयामास मालां दिव्यां सुगंधिनीम्

साधुसाध्विति संप्रोच्य तथा तत्रैव चार्चितम् ६२

सह देव्या नमश्चक्रुः शिरोभिर्भूतलाश्रितैः

सर्वे सब्रह्मका देवाः सयक्षोरगराक्षसाः ६३

इति श्रीलिङ्गमहापुराणे पूर्वभागे उमास्वयंवरो नाम

द्व्यधिकशततमोऽध्यायः १०२

सूत उवाच

अथ ब्रह्मा महादेवमभिवंद्य कृतांजलिः

उद्वाहः क्रियतां देव इत्युवाच महेश्वरम् १

तस्य तद्वचनं श्रुत्वा ब्रह्मणः परमेष्ठिनः

यथेष्टमिति लोकेशं प्राह भूतपतिः प्रभुः २

उद्वाहार्थं महेशस्य तत्क्षणादेव सुव्रताः

ब्रह्मणा कल्पितं दिव्यं पुरं रत्नमयं शुभम् ३

अथादितिर्दितिः साक्षाद्गुणः कद्रुः सुकालिका

पुलोमा सुरसा चैव सिंहिका पिनता तथा ४

सिद्धिर्माया क्रिया दुर्गा देवी साक्षात्सुधा स्वधा

सावित्री वेदमाता च रजनी दक्षिणा द्युतिः ५

स्वाहा स्वधा मतिर्बुद्धिर्ऋद्धिर्वृद्धिः सरस्वती

राका कुहूः सिनीवाली देवी अनुमती तथा ६

धरणी धारणी चेला शची नारायणी तथा

एताश्चान्याश्च देवानां मातरः पत्नयस्तथा ७

उद्वाहः शंकरस्येति जग्मुः सर्वा मुदान्विताः

उरगा गरुडा यक्षा गंधर्वाः किन्नरा गणाः ८

सागरा गिरयो मेघा मासाः संवत्सरास्तथा

वेदा मंत्रास्तथा यज्ञाः स्तोमा धर्माश्च सर्वशः ९

हुंकारः प्रणवश्चैव प्रतिहाराः सहस्रशः

कोटिरप्सरसो दिव्यास्तासां च परिचारिकाः १०
 याश्च सर्वेषु द्वीपेषु देवलोकेषु निम्नगाः
 ताश्च स्त्रीविग्रहाः सर्वाः संजग्मुर्हृष्टमानसाः ११
 गणपाश्च महाभागाः सर्वलोकनमस्कृताः
 उद्वाहः शंकरस्येति तत्राजग्मुर्मुदान्विताः १२
 अभ्ययुः शंखवर्णाश्च गणकोट्यो गणेश्वराः
 दशभिः केकराक्षश्च विद्युतोष्ठाभिरेव च १३
 चतुःषष्ट्या विशाखाश्च नवभिः पारयात्रिकः
 षड्भिः सर्वातकः श्रीमान् तथैव विकृताननः १४
 ज्वालाकेशो द्वादशभिः कोटिभिर्गणपुंगवः
 सप्तभिः समदः श्रीमान्दुन्दुभोष्ठाभिरेव च १५
 पंचभिश्च कपालीशः षड्भिः संदारकः शुभः
 कोटिकोटिभिरेवेह गंडकः कुंभकस्तथा १६
 विष्टंभोष्ठाभिरेवेह गणपः सर्वसत्तमः
 पिप्पलश्च सहस्रेण सन्नादश्च तथा द्विजाः १७
 आवेष्टनस्तथाष्ठाभिः सप्तभिश्चंद्रतापनः
 महाकेशः सहस्रेण कोटीनां गणपो वृतः १८
 कुंडी द्वादशभिर्वीरस्तथा पर्वतकः शुभः
 कालश्च कालकश्चैव महाकालः शतेन वै १९
 आग्निः शतकोट्या वै कोट्याग्निमुख एव च
 आदित्य मूर्धा कोट्या च तथा चैव धनावहः २०
 सन्नामश्च शतेनैव कुमुदः कोटिभिस्तथा
 अमोघः कोकिलश्चैव कोटिकोट्या सुमंत्रकः २१
 काकपादोऽपरः षष्ट्या षष्ट्या संतानकः प्रभुः
 महाबलश्च नवभिर्मधुपिंगश्च पिंगलः २२
 नीलो नवत्या देवेशः पूर्णभद्रस्तथैव च

कोटीनां चैव सप्तत्या चतुर्वक्त्रो महाबलः २३
 कोटिकोटिसहस्राणां शतैर्विंशतिभिर्वृताः
 तत्राजग्मुस्तथा देवास्ते सर्वे शंकरं भवम् २४
 भूतकोटिसहस्रेण प्रमथः कोटिभिस्त्रिभिः
 वीरभद्रश्चतुःषष्ट्या रोमजाश्चैव कोटिभिः २५
 करणश्चैव विंशत्या नवत्या केवलः शुभः
 पंचाक्षः शतमन्युश्च मेघमन्युस्तथैव च २६
 काष्ठकूटश्चतुःषष्ट्या सुकेशो वृषभस्तथा
 विरूपाक्षश्च भगवान् चतुःषष्ट्या सनातनः २७
 तालुकेतुः षडास्यश्च पंचास्यश्च सनातनः
 संवर्त्तकस्तथा चैत्रो लकुलीशः स्वयं प्रभुः २८
 लोकांतकश्च दीप्तास्यो तथा दैत्यांतकः प्रभुः
 मृत्युहत्कालहा कालो मृत्युंजयकरस्तथा २९
 विषादो विषदश्चैव विद्युतः कांतकः प्रभुः
 देवो भृंगी रिटिः श्रीमान् देवदेवप्रियस्तथा ३०
 अशनिर्भासकश्चैव चतुःषष्ट्या सहस्रपात्
 एते चान्ये च गणपा असंख्याता महाबलाः ३१
 सर्वे सहस्रहस्ताश्च जटामुकुटधारिणः
 चंद्ररेखावतंसाश्च नीलकंठास्त्रिलोचनाः ३२
 हारकुंडलकेयूरमुकुटाद्यैरलंकृताः
 ब्रह्मैन्द्रविष्णुसंकाशा अणिमादिगुणैर्वृताः ३३
 सूर्यकोटिप्रतीकाशास्तत्राजग्मुर्गणेश्वराः
 पातालचारिणश्चैव सर्वलोकनिवासिनः ३४
 तुंबरुर्नारदो हाहा हूहूश्चैव तु सामगाः
 रत्नान्यादाय वाद्यांश्च तत्राजग्मुस्तदा पुरम् ३५
 ऋषयः कृत्स्नशस्तत्र देवगीतास्तपोधनाः

पुण्यान्वैवाहिकान्मंत्रानजपुर्हृष्टमानसाः ३६
 तत एवं प्रवृत्ते तु सर्वतश्च समागमे
 गिरिजां तामलंकृत्य स्वयमेव शुचिस्मिताम् ३७
 पुरं प्रवेशयामास स्वयमादाय केशवः
 सदस्याह च देवेशं नारायणमजो हरिम् ३८
 भवानग्रे समुत्पन्नो भवान्या सह दैवतैः
 वामांगादस्य रुद्रस्य दक्षिणांगादहं प्रभो ३९
 मन्मूर्तिस्तुहिनाद्रीशो यज्ञार्थं सृष्ट एव हि
 एषा हैमवती जज्ञे मायया परमेष्ठिनः ४०
 श्रौतस्मार्तप्रवृत्त्यर्थमुद्वाहार्थमिहागतः
 अतोसौ जगतां धात्री धाता तव ममापि च ४१
 अस्य देवस्य रुद्रस्य मूर्तिभिर्विहितं जगत्
 क्षमाबग्निखेंदुसूर्यात्मपवनात्मा यतो भवः ४२
 तथापि तस्मै दातव्या वचनाच्च गिरेर्मम
 एषा ह्यजा शुक्लकृष्णा लोहिता प्रकृतिर्भवान् ४३
 श्रेयोपि शैलराजेन संबन्धोऽयं तवापि च
 तव पादौ समुद्भूतः कल्पे नाभ्यंबुजादहम् ४४
 मदंशस्यास्य शैलस्य ममापि च गुरुर्भवान्
 सूत उवाच
 बाढमित्यजमाहासौ देवदेवो जनार्दनः ४५
 देवाश्च मुनयः सर्वे देवदेवश्च शंकरः
 ततश्चोत्थाय विद्वान्सः पद्मनाभः प्रणम्य ताम् ४६
 पादौ प्रक्षाल्य देवस्य कराभ्यां कमलेक्षणः
 अभ्युक्षदात्मनो मूर्ध्नि ब्रह्मणश्च गिरेस्तथा ४७
 त्वदीयैषा विवाहार्थं मेनजा ह्यनुजा मम
 इत्युक्त्वा सोदकं दत्वा देवीं देवेश्वराय ताम् ४८

स्वात्मानमपि देवाय सोदकं प्रददौ हरिः
 अथ सर्वे मुनिश्रेष्ठाः सर्ववेदार्थपारगाः ४६
 ऊचुर्दाता गृहीता च फलं द्रव्यं विचारतः
 एष देवो हरो नूनं मायया हि ततो जगत् ५०
 इत्युक्त्वा तं प्रणेमुश्च प्रीतिकंठकितत्वचः
 ससृजुः पुष्पवर्षाणि खेचराः सिद्धचारणाः ५१
 देवदुन्दुभयो नेदुर्ननृतुश्चाप्सरोगणाः
 वेदाश्च मूर्तिमंतस्ते प्रणेमुस्तं महेश्वरम् ५२
 ब्रह्मणा मुनिभिः सार्धं देवदेवमुमापतिम्
 देवोपि देवीमालोक्य सलज्जां हिमशैलजाम् ५३
 न तृप्यत्यनवद्यांगी सा च देवं वृषध्वजम्
 वरदोस्मीति तं प्राह हरिं सोप्याह शंकरम् ५४
 त्वयि भक्तिः प्रसीदेति ब्रह्माख्यां च ददौ तु सः
 ततस्तु पुनरेवाह ब्रह्मा विज्ञापयन्प्रभुम् ५५
 हविर्जुहोमि वह्नौ तु उपाध्यायपदे स्थितः
 ददासि मम यद्याज्ञां कर्त्तव्यो ह्यकृतो विधिः ५६
 तमाह शंकरो देवं देवदेवो जगत्पतिः
 यद्यदिष्टं सुरश्रेष्ठ तत्कुरुष्व यथेप्सितम् ५७
 कर्त्तास्मि वचनं सर्वं देवदेव पितामह
 ततः प्रणम्य हृष्टामा ब्रह्मा लोकपितामहः ५८
 हस्तं देवस्य देव्याश्च युयोज परमं प्रभुः
 ज्वलनश्च स्वयं तत्र कृतांजलिरुपस्थितः ५९
 श्रौतैरेतैर्महामत्रैर्मूर्तिमद्भिरुपस्थितैः
 यथोक्तविधिना हुत्वा लाजानपि यथाक्रमम् ६०
 आनीतान्विष्णुना विप्रान्संपूज्य विविधैर्वरैः
 त्रिश्च तं ज्वलनं देवं कारयित्वा प्रदक्षिणम् ६१

मुक्त्वा हस्तसमायोगं सहितैः सर्वदैवतैः
 सुरैश्च मानवैः सर्वैः प्रहृष्टेनांतरात्मना ६२
 ननाम भगवान्ब्रह्मा देवदेवमुमापतिम्
 ततः पाद्यं तयोर्दत्त्वा शंभोराचमनं तथा ६३
 मधुपर्कं तथा गां च प्रणम्य च पुनः शिवम्
 अतिष्ठद्भगवान्ब्रह्मा देवैरिन्द्रपुरोगमैः ६४
 भृग्वाद्या मुनयः सर्वे चाक्षतैस्तिगतंडुलैः
 सूर्यादयः समभ्यर्च्य तुष्टुवृषभध्वजम् ६५
 शिवः समाप्य देवोक्तं वह्निमारोप्य चात्मनि
 तथा समागतो रुद्रः सर्वलोकहिताय वै ६६
 यः पठेच्छृणुयाद्वापि भवोद्वाहं शुचिस्मितः
 श्रावयेद्वा द्विजाञ्छुद्धान्वेदवेदांगपारगान् ६७
 स लब्ध्वा गाणपत्यं च भवेन सह मोदते
 यत्रायं कीर्त्यते विप्रैस्तावदास्ते तदा भवः ६८
 तस्मात्संपूज्य विधिवत्कीर्तयेन्नान्यथा द्विजाः
 उद्वाहे च द्विजेन्द्राणां क्षत्रियाणां द्विजोत्तमाः ६९
 कीर्तनीयमिदं सर्वं भवोद्वाहमनुत्तमम्
 कृतोद्वाहस्तदा देव्या हैमवत्या वृषध्वजः ७०
 सगणो नंदिना सार्धं सर्वदेवगणैर्वृतः
 पुरीं वाराणसीं दिव्यामाजगाम महाद्युतिः ७१
 अविमुक्ते सुखासीनं प्रणम्य वृषभध्वजम्
 अपृच्छत्क्षेत्रमाहात्म्यं भवानी हर्षितानना ७२
 अथाहार्धेन्दुतिलकः क्षेत्रमाहात्म्यमुत्तमम्
 अविमुक्तस्य माहात्म्यं विस्तराच्छक्यते नहि ७३
 वक्तुं मया सुरेशानि ऋषिसंघाभिपूजितम्
 किं मया वर्यते देवि ह्यविमुक्तफलोदयः ७४

पापिनां यत्र मुक्तिः स्यान्मृतानामेकजन्मना
 अन्यत्र तु कृतं पापं वाराणस्यां व्यपोहति ७५
 वाराणस्यां कृतं पापं पैशाच्यनरकावहम्
 कृत्वा पापसहस्राणि पिशाचत्वं वरं नृणाम् ७६
 न तु शक्रसहस्रत्वं स्वर्गे काशीपुरीं विना
 यत्र त्रिविष्टपो देवो यत्र विश्वेश्वरो विभुः ७७
 ओंकारेशः कृत्तिवासा मृतानां न पुनर्भवः
 उक्त्वा क्षेत्रस्य माहात्म्यं संक्षेपाच्छशिशेखरः ७८
 दर्शयामास चोद्यानं परित्यज्य गणेश्वरान्
 तत्रैव भगवान् जातो गजवक्त्रो विनायकः ७९
 दैत्यानां विघ्नरूपार्थमविघ्नाय दिवोकसाम्
 एतद्धः कथितं सर्वं कथासर्वस्वमुत्तमम् ८०
 यथाश्रुतं मया सर्वं प्रसादाद्धः सुशोभनम् ८१

इति श्रीलिङ्गमहापुराणे पूर्वभागे पार्वतीविवाहवर्णनं नाम
 त्र्यधिकशततमोऽध्यायः १०३

ऋषय ऊचुः
 कथं विनायको जातो गजवक्त्रो गणेश्वरः
 कथंप्रभावस्तस्यैवं सूत वक्तुमिहार्हसि १
 सूत उवाच
 एतस्मिन्नंतरे देवाः सेंद्रोपेंद्राः समेत्य ते
 धर्मविघ्नं तदा कर्तुं दैत्यानामभवन्द्भिजाः २
 असुरा यातुधानाश्च राजसाः क्रूरकर्मिणः
 तामसाश्च तथा चान्ये राजसाश्च तथा भुवि ३
 अविघ्नं यज्ञदानाद्यैः समभ्यर्च्य महेश्वरम्
 ब्रह्माणं च हरिं विप्रा लब्धेप्सितवरा यतः ४

ततोऽस्माकं सुरश्रेष्ठाः सदा विजयसंभवः
 तेषां ततस्तु विघ्नार्थमविघ्नाय दिवोकसाम् ५
 पुत्रार्थं चैव नारीणां नराणां कर्मसिद्धये
 विघ्नेशं शंकरं स्रष्टुं गणपं स्तोतुमर्हथ ६
 इत्युक्त्वान्योन्यमनघं तुष्टुवुः शिवमीश्वरम्
 नमः सर्वात्मने तुभ्यं सर्वज्ञाय पिनाकिने ७
 अनघाय विरिंचाय देव्याः कार्यार्थदायिने
 अकायायार्थकायाय हरेः कायापहारिणे ८
 कायांतस्थामृताधारमंडलावस्थिताय ते
 कृतादिभेदकालाय कालवेगाय ते नमः ९
 कालाग्निरुद्ररूपाय धर्माद्यष्टपदाय च
 कालीविशुद्धदेहाय कालिकाकारणाय ते १०
 कालकंठाय मुख्याय वाहनाय वराय ते
 अंबिकापतये तुभ्यं हिरण्यपतये नमः ११
 हिरण्यरेतसे चैव नमः शर्वाय शूलिने
 कपालदंडपाशासिचर्माकुशधराय च १२
 पतये हैमवत्याश्च हेमशुक्लाय ते नमः
 पीतशुक्लाय रक्षार्थं सुराणां कृष्णवर्त्मने १३
 पंचमाय महापंचयज्ञिनां फलदाय च
 पंचास्यफणिहाराय पंचाक्षरमयाय ते १४
 पंचधा पंचकैवल्यदेवैरर्चितमूर्तये
 पंचाक्षरदृशे तुभ्यं परात्परतराय ते १५
 षोडशस्वरवज्रांगवक्त्रायाक्षयरूपिणे
 कादिपंचकहस्ताय चादिहस्ताय ते नमः १६
 टादिपादाय रुद्राय तादिपादाय ते नमः
 पादिमेंढ्राय यद्यंगधातुसप्तकधारिणे १७

शांतात्मरूपिणे साक्षात्क्षदंतक्रोधिने नमः
 लवरेफहळांगाय निरंगाय च ते नमः १८
 सर्वषामेव भूतानां हृदि निःस्वनकारिणे
 भ्रुवोरंते सदा सद्भिर्दृष्टायात्यंतभानवे १९
 भानुसोमाग्निनेत्राय परमात्मस्वरूपिणे
 गुणत्रयोपरिस्थाय तीर्थपादाय ते नमः २०
 तीर्थतत्त्वाय साराय तस्मादपि पराय ते
 ऋग्जयुःसामवेदाय ओंकाराय नमोनमः २१
 ओंकारे त्रिविधं रूपमास्थायोपरिवासिने
 पीताय कृष्णवर्णाय रक्तायात्यंततेजसे २२
 स्थानपंचकसंस्थाय पंचधांडबहिः क्रमात्
 ब्रह्मणे विष्णवे तुभ्यं कुमाराय नमोनमः २३
 अंबायाः परमेशाय सर्वोपरिचारय ते
 मूलसूक्ष्मस्वरूपाय स्थूलसूक्ष्माय ते नमः २४
 सर्वसंकल्पशून्याय सर्वस्माद्रक्षिताय ते
 आदिमध्यांतशून्याय चित्संस्थाय नमोनमः २५
 यमाग्निवायुरुद्रांबुसोमशक्रनिशाचरैः
 दिङ्मुखेदिङ्मुखे नित्यं सगणैः पूजिताय ते २६
 सर्वेषु सर्वदा सर्वमार्गे संपूजिताय ते
 रुद्राय रुद्रनीलाय कद्रुद्राय प्रचेतसे
 महेश्वराय धीराय नमः साक्षाच्छिवाय ते २७
 अथ शृणु भगवन् स्तवच्छलेन कथितमजेंद्रमुखैः सुरासुरेशैः
 मखमदनयमाग्निदक्षयज्ञक्षपणविचित्रविचेष्टितं क्षमस्व २८
 सूत उवाच
 यः पठेत्तु स्तवं भक्त्या शक्राग्निप्रमुखैः सुरैः
 कीर्तितं श्रावयेद्विद्वान् स याति परमां गतिम् २९

इति श्रीलिङ्गमहापुराणे पूर्वभागे देवस्तुतिर्नाम
चतुरधिकशततमोऽध्यायः १०४

सूत उवाच

यदा स्थिताः सुरेश्वराः प्रणम्य चैवमीश्वरम्
तदांबिकापतिर्भवः पिनाकधृङ् महेश्वरः १
ददौ निरीक्षणं क्षणाद्भवः स तान्सुरोत्तमान्
प्रणेमुरादराद्धरं सुरा मुदार्लोचनाः २
भवः सुधामृतोपमैर्निरीक्षणैर्निरीक्षणात्
तदाह भद्रमस्तु वः सुरेश्वरान् महेश्वरः ३
वरार्थमीश वीक्ष्यते सुरा गृहं गतास्त्वमे
प्रणम्य चाह वाक्पतिः पतिं निरीक्ष्य निर्भयः ४
सुरेतरादिभिः सदा ह्यविघ्नमर्थितो भवान्
समस्तकर्मसिद्धये सुरापकारकारिभिः ५
ततः प्रसीदताद्भवान् सुविघ्नकर्मकारणम्
सुरापकारकारिणामिहैष एव नो वरः ६
ततस्तदा निशम्य वै पिनाकधृक् सुरेश्वरः
गणेश्वरं सुरेश्वरं वपुर्दधार सः शिवः ७
गणेश्वराश्च तुष्टुवुः सुरेश्वरा महेश्वरम्
समस्तलोकसंभवं भवार्त्तिहारिणं शुभम् ८
इभाननाश्रितंवरं त्रिशूलपाशधारिणम्
समस्तलोकसंभवं गजाननं तदांबिका ९
ददुः पुष्पवर्षं हि सिद्धा मुनीन्द्रास्तथा खेचरा देवसंघास्तदानीम्
तदा तुष्टुवुश्चैकदंतं सुरेशाः प्रणेमुर्गणेशं महेशं वितंद्राः १०
तदा तयोर्विनिर्गतः सुभैरवः समूर्त्तिमान्
स्थितो ननर्त्त बालकः समस्तमंगलालयः ११

विचित्रवस्त्रभूषणैरलंकृतो गजाननो महेश्वरस्य पुत्रकोऽभिवंद्य

तातमंबिकाम् १२

जातमात्रं सुतं दृष्ट्वा चकार भगवान्भवः

गजाननाय कृत्यांस्तु सर्वान्सर्वेश्वरः स्वयम् १३

आदाय च कराभ्यां च सुसुखाभ्यां भवः स्वयम्

आलिङ्ग्याघ्राय मूर्धानं महादेवो जगद्गुरुः १४

तवावतारो दैत्यानां विनाशाय ममात्मज

देवानामुपकारार्थं द्विजानां ब्रह्मवादिनाम् १५

यज्ञश्च दक्षिणाहीनः कृतो येन महीतले

तस्य धर्मस्य विघ्नं च कुरु स्वर्गपथे स्थितः १६

अध्यापनं चाध्ययनं व्याख्यानं कर्म एव च

योऽन्यायतः करोत्यस्मिन् तस्य प्राणान्सदा हर १७

वर्णाच्च्युतानां नारीणां नराणां नरपुंगव

स्वधर्मरहितानां च प्राणानपहर प्रभो १८

याः स्त्रियस्त्वां सदा कालं पुरुषाश्च विनायक

यजंति तासां तेषां च त्वत्साम्यं दातुमर्हसि १९

त्वं भक्तान् सर्वयत्नेन रक्ष बालगणेश्वर

यौवनस्थांश्च वृद्धांश्च इहामुत्र च पूजितः २०

जगत्त्रयेऽत्र सर्वत्र त्वं हि विघ्नगणेश्वरः

संपूज्यो वंदनीयश्च भविष्यसि न सशंयः २१

मां च नारायणं वापि ब्रह्माणमपि पुत्रक

यजंति यज्ञैर्वा विप्रैरग्रे पूज्यो भविष्यसि २२

त्वामनभ्यर्च्य कल्याणं श्रौतं स्मार्तं च लौकिकम्

कुरुते तस्य कल्याणमकल्याणं भविष्यति २३

ब्राह्मणैः क्षत्रियैर्वैश्यैः शूद्रैश्चैव गजानन

संपूज्य सर्वसिद्धयर्थं भक्त्यभोज्यादिभिः शुभैः २४

त्वां गंधपुष्पधूपाद्यैरनभ्यर्च्य जगत्त्रये
 देवैरपि तथान्यैश्च लब्धव्यं नास्ति कुत्रचित् २५
 अभ्यर्चयन्ति ये लोका मानवास्तु विनायकम्
 ते चार्चनीयाः शक्राद्यैर्भविष्यन्ति न संशयः २६
 अजं हरिं च मां वापि शक्रमन्यान्सुरानपि
 विघ्नैर्बाधयसित्वां चेन्नार्चयन्ति फलार्थिनः २७
 ससर्ज च तदा विघ्नगणं गणपतिः प्रभुः
 गणैः सार्धं नमस्कृत्वाप्यतिष्ठत्तस्य चाग्रतः २८
 तदा प्रभृति लोकेऽस्मिन्पूजयन्ति गणेश्वरम्
 दैत्यानां धर्मविघ्नं च चकारासौ गणेश्वरः २९
 एतद्भुवः कथितं सर्वं स्कंदाग्रजसमुद्भवम्
 यः पठेच्छृणुयाद्वापि श्रावयेद्वा सुखीभवेत् ३०

इति श्रीलिङ्गमहापुराणे पूर्वभागे विनायकोत्पत्तिर्नाम
 पंचाधिकशततमोऽध्यायः १०५

ऋषय ऊचुः
 नृत्यारंभः कथं शंभोः किमर्थं वा यथातथम्
 वक्तुमर्हसि चास्माकं श्रुतः स्कंदाग्रजोद्भवः १
 सूत उवाच
 दारुकोऽसुरसंभूतस्तपसा लब्धविक्रमः
 सूदयामास कालाग्निरिव देवान्द्विजोत्तमान् २
 दारुकेण तदा देवास्ताडिताः पीडिता भृशम्
 ब्रह्माणं च तथेशानं कुमारं विष्णुमेव च ३
 यममिन्द्रमनुप्राप्य स्त्रीवध्य इति चासुरः
 स्त्रीरूपधारिभिः स्तुत्यैर्ब्रह्माद्यैर्युधि संस्थितैः ४
 बाधितास्तेन ते सर्वे ब्रह्माणं प्राप्य वै द्विजाः

विज्ञाप्य तस्मै तत्सर्वं तेन सार्धमुमापतिम् ५
 संप्राप्य तुष्टुवुः सर्वे पितामहपुरोगमाः
 ब्रह्मा प्राप्य च देवेशं प्रणम्य बहुधानतः ६
 दारुणो भगवन्दारुः पूर्वं तेन विनिर्जिताः
 निहत्य दारुकं दैत्यं स्त्रीवध्यं त्रातुमर्हसि ७
 विज्ञप्तिं ब्रह्मणः श्रुत्वा भगवान् भगनेत्रहा
 देवीमुवाच देवेशो गिरिजां प्रजसन्निव ८
 भवतीं प्रार्थयाम्यद्य हिताय जगतां शुभे
 वधार्थं दारुकस्यास्य स्त्रीवध्यस्य वरानने ९
 अथ सा तस्य वचनं निशम्य जगतोरणिः
 विवेश देहे देवस्य देवेशी जन्मतत्परा १०
 एकेनांशेन देवेशं प्रविष्टा देवसत्तमम्
 न विवेद तदा ब्रह्मा देवाश्चेंद्रपुरोगमाः ११
 गिरिजां पूर्ववच्छंभोर्दृष्ट्वा पार्श्वस्थितां शुभाम्
 मायया मोहितस्तस्याः सर्वज्ञोपि चतुर्मुखः १२
 सा प्रविष्टातनुं तस्य देवदेवस्य पार्वती
 कंठस्थेन विषेणास्य तनुं चक्रे तदात्मनः १३
 तां च ज्ञात्वा तथाभूतां तृतीयेनेक्षणेन वै
 ससर्ज कालीं कामारिः कालकंठीं कपर्दिनीम् १४
 जाता यदा कालिकालकंठी जाता तदानीं विपुला जयश्रीः
 देवेतराणामजयस्त्वसिद्ध्या तुष्टिर्भवान्याः परमेश्वरस्य १५
 जातां तदानीं सुरसिद्धसंधा दृष्ट्वा भयाद्दुद्रुवुरग्निकल्पाम्
 कालीं गरालंकृतकालकंठीमुपेदंद्रपद्मोद्भवशक्रमुख्याः १६
 तथैव जातं नयनं ललाटे सितांशुलेखा च शिरस्युदग्रा
 कंठे करालं निशितं त्रिशूलं करे करालं च विभूषणानि १७
 सार्धं दिव्यांबरा देव्याः सर्वाभरणभूषिताः

सिद्धेंद्रसिद्धाश्च तथा पिशाचा जज्ञिरे पुनः १८
 आज्ञया दारुकं तस्याः पार्वत्याः परमेश्वरी
 दानवं सूदयामास सूदयन्तं सुराधिपान् १९
 संरंभातिप्रसंगाद्द्वै तस्याः सर्वमिदं जगत्
 क्रोधाग्निना च विप्रेन्द्राः संबभूव तदातुरम् २०
 भवोपि बालरूपेण श्मशाने प्रेतसंकुले
 रुरोद मायया तस्याः क्रोधाग्निं पातुमीश्वरः २१
 तं दृष्ट्वा बालमीशानं मायया तस्य मोहिता
 उत्थाप्याघ्राय वक्षोजं स्तनं सा प्रददौ द्विजाः २२
 स्तनजेन तदा सार्धं कोपमस्याः पपौ पुनः
 क्रोधेनानेन वै बालः क्षेत्राणां रक्षकोऽभवत् २३
 मूर्तयोऽष्टौ च तस्यापि क्षेत्रपालस्य धीमतः
 एवं वै तेन बालेन कृता सा क्रोधमूर्च्छिता २४
 कृतमस्याः प्रसादार्थं देवदेवेन तांडवम्
 संध्यायां सर्वभूतेन्द्रैः प्रेतैः प्रीतेन शूलिना २५
 पीत्वा नृत्तामृतं शंभोराकंठं परमेश्वरी
 ननर्त सा च योगिन्यः प्रेतस्थाने यथासुखम् २६
 तत्र सब्रह्मका देवाः सेन्द्रोपेन्द्राः समंततः
 प्रणेमुस्तुष्टुवुः कालीं पुनर्देवीं च पार्वतीम् २७
 एवं संक्षेपतः प्रोक्तं तांडवं शूलिनः प्रभोः
 योगानंदेन च विभोस्तांडवं चेति चापरे २८

इति श्रीलिङ्गमहापुराणे पूर्वभागे शिवतांडवकथनं नाम

षडधिकशततमोऽध्यायः १०६

ऋषय ऊचुः

पुरोपमन्युना सूत गाणपत्यं महेश्वरात्

क्षीरार्णवः कथं लब्धो वक्तुमर्हसि सांप्रतम् १

सूत उवाच

एवं काली मुपालभ्य गते देवे त्रियंबके
उपमन्युः समभ्यर्च्य तपसा लब्धवान्फलम् २

उपमन्युरिति ख्यातो मुनिश्च द्विजसत्तमाः

कुमार इव तेजस्वी क्रीडमानो यदृच्छया ३

कदाचित्क्षीरमल्पं च पीतवान्मातुलाश्रमे

ईर्ष्यया मातुलसुतो ह्यपिबत्क्षीरमुत्तमम् ४

पीत्वा स्थितं यथाकामं दृष्ट्वा प्रोवाच मातरम्

मातर्मातर्महाभागे मम देहि तपस्विनि ५

गव्यं क्षीरमतिस्वादु नाल्पमुष्णं नमाम्यहम्

सूत उवाच

उपलालितैवं पुत्रेण पुत्रमालिङ्ग्य सादरम् ६

दुःखिता विललापार्ता स्मृत्वा नैर्धन्यमात्मनः

स्मृत्वास्मृत्वा पुनः क्षीरमुपमन्युरपि द्विजाः

देहिदेहीति तामाह रोदमानो महाद्युतिः ७

उंछवृत्त्यार्जितान्बीजान्स्वयं विष्ट्वा च सा तदा

बीजपिष्टं तदालोडय तोयेन कलभाषिणी ८

ऐह्येहि मम पुत्रेति सामपूर्वं ततः सुतम्

आलिङ्ग्यादाय दुःखार्ता प्रददौ कृत्रिमं पयः ९

पीत्वा च कृत्रिमं क्षीरं मात्रा दत्तं द्विजोत्तमः

नैतत्क्षीरमिति प्राह मातरं चातिविह्वलः १०

दुःखिता सा तदा प्राह संप्रेक्ष्याघ्राय मूर्धनि

संमार्ज्यं नेत्रे पुत्रस्य कराभ्यां कमलायते ११

तटिनी रत्नपूर्णास्ते स्वर्गपातालगोचराः

भाग्यहीना न पश्यन्ति भक्तिहीनाश्च ये शिवे १२

राज्यं स्वर्गं च मोक्षं च भोजनं क्षीरसंभवम्
 न लभन्ते प्रियाण्येषां नो तुष्यति सदा भवः १३
 भवप्रसादजं सर्वं नान्यदेवप्रसादजम्
 अन्यदेवेषु निरता दुःखार्ता विभ्रमन्ति च १४
 क्षीरं तत्र कुतोऽस्माकं महादेवो न पूजितः
 पूर्वजन्मनि यद्दत्तं शिवमुद्यम्य वै सुत १५
 तदेव लभ्यं नान्यत्तु विष्णुमुद्यम्य वा प्रभुम्
 निशम्य वचनं मातुरुपमन्युर्महाद्युतिः १६
 बालोपि मातरं प्राह प्रणिपत्य तपस्विनीम्
 त्यज शोकं महाभागे महादेवोस्ति चेत्क्वचित् १७
 चिराद्वा ह्यचिराद्वापि क्षीरोदं साधयाम्यहम्
 सूत उवाच
 तां प्रणम्यैवमुक्त्वा स तपः कर्तुं प्रचक्रमे १८
 तमाह माता सुशुभं कुर्वीति सुतरां सुतम्
 अनुज्ञातस्तया तत्र तपस्तेपे सुदुस्तरम् १९
 हिमवत्पर्वतं प्राप्य वायुभक्षः समाहितः
 तपसा तस्य विप्रस्य विधूपितमभूज्जगत् २०
 प्रणम्याहुस्त तत्सर्वे हरये देवसत्तमाः
 श्रुत्वा तेषां तदा वाक्यं भगवान्पुरुषोत्तमः २१
 किमिदं त्विति संचिन्त्य ज्ञात्वा तत्कारणं च सः
 जगाम मंदरं तूर्णं महेश्वरदिदृक्षया २२
 दृष्ट्वा देवं प्रणम्यैवं प्रोवाचेदं कृतांजलिः
 भगवन् ब्राह्मणः कश्चिदुपमन्युरिति श्रुतः २३
 क्षीरार्थमदहत्सर्वं तपसा तं निवारय
 एतस्मिन्नंतरे देवः पिनाकी परमेश्वरः
 शक्ररूपं समास्थाय गंतुं चक्रे मतिं तदा २४

अथ जगाम मुनेस्तु तपोवनं गजवरेण सितेन सदाशिवः
 सह सुरासुरसिद्धमहोरगैरमरराजतनुं स्वयमास्थितः २५
 सहैव चारुह्य तदा द्विपं तं प्रगृह्य वालव्यजनं विवस्वान्
 वामेन शच्या सहितं सुरेन्द्रं करेण चान्येन सितातपत्रम् २६
 रराज भगवान् सोमः शक्ररूपी सदाशिवः
 सितातपत्रेण यथा चंद्रबिंबेन मंदरः २७
 आस्थायैवं हि शक्रस्य स्वरूपं परमेश्वरः
 जगामानुग्रहं कर्तुमुपमन्योस्तदाश्रमम् २८
 तं दृष्ट्वा परमेशानं शक्ररूपधरं शिवम्
 प्रणम्य शिरसा प्राह मुनिर्मुनिवराः स्वयम् २९
 पावितश्चाश्रमश्चायं मम देवेश्वरः स्वयम्
 प्राप्तः शक्रो जगन्नाथो भगवान्भानुना प्रभुः ३०
 एवमुक्त्वा स्थितं वीक्ष्य कृतांजलिपुटं द्विजम्
 प्राह गंभीरया वाचा शक्ररूपधरो हरः ३१
 तुष्टोस्मि ते वरं ब्रूहि तपसानेन सुव्रत
 ददामि चेप्सितान्सर्वान्धौम्याग्रज महामते ३२
 एवमुक्तस्तदा तेन शक्रेण मुनिसत्तमः
 वरयामि शिवे भक्तिमित्युवाच कृतांजलिः ३३
 ततो निशम्य वचनं मुनेः कुपितवत्प्रभुः
 प्राह सव्यग्रमीशानः शक्ररूपधरः स्वयम् ३४
 मां न जानासि देवर्षे देवराजानमीश्वरम्
 त्रैलोक्याधिपतिं शक्रं सर्वदेवनसमस्कृतम् ३५
 मद्भक्तो भव विप्रर्षे मामेवार्चय सर्वदा
 ददामि सर्वं भद्रं ते त्यज रुद्रं च निर्गुणम् ३६
 ततः शक्रस्य वचनं श्रुत्वा श्रोत्रविदारणम्
 उपमन्युरिदं प्राह जपन्पंचाक्षरं शुभम् ३७

मन्ये शक्रस्य रूपेण नूनमत्रागतः स्वयम्
 कर्तुं दैत्याधमः कश्चिद्धर्मविघ्नं च नान्यथा ३८
 त्वयैव कथितं सर्वं भवनिन्दारतेन वै
 प्रसंगाद्देवदेवस्य निर्गुणत्वं महात्मनः ३९
 बहुनात्र किमुक्तेन मयाद्यानुमितं महत्
 भवांतरकृतं पापं श्रुता निंदा भवस्य तु ४०
 श्रुत्वा निंदां भवस्याथ तत्क्षणादेव संत्यजेत्
 स्वदेहं तं निहत्याशु शिवलोकं स गच्छति ४१
 यो वाचोत्पाटयेज्जिह्वां शिवनिन्दारतस्य तु
 त्रिः सप्तकुलमुद्धृत्य शिवलोकं स गच्छति ४२
 आस्तां तावन्ममेच्छायाः क्षीरं प्रति सुराधमम्
 निहत्य त्वां शिवास्त्रेण त्यजाम्येतत्कलेवरम् ४३
 पुरा मात्रा तु कथितं तत्थ्यमेव न संशयः
 पूर्वजन्मनि चास्माभिरपूजित इति प्रभुः ४४
 एवमुक्त्वा तु तं देवमुपमन्युरभीतवत्
 शक्रं चक्रे मतिं हंतुमथर्वास्त्रेण मंत्रवित् ४५
 भस्माधारान्महातेजा भस्ममुष्टिं प्रगृह्य च
 अथर्वास्त्रं ततस्तस्मै ससर्ज च ननाद च ४६
 दग्धुं स्वदेहमाग्नेयीं ध्यात्वा वै धारणां तदा
 अतिष्ठच्च महातेजाः शुष्केंधनमिवाव्ययः ४७
 एवं व्यवसिते विप्रे भगवान्भगनेत्रहा
 वारयामास सौम्येन धारणां तस्य योगिनः ४८
 अथर्वास्त्रं तदा तस्य संहतं चंद्रिकेण तु
 कालाग्निमदृशं चेदं नियोगान्नदिनस्तथा ४९
 स्वरूपमेव भगवानास्थाय परमेश्वरः
 दर्शयामास विप्राय बालेंदुकृतशेखरम् ५०

क्षीरधारासहस्रं च क्षीरोदारुणवमेव च
 दध्यादेरुणवं चैव घृतोदारुणवमेव च ५१
 फलार्णवं च बालस्य भक्ष्यभोज्यार्णवं तथा
 अपूपगिरयश्चैव तथातिष्ठन् समंततः ५२
 उपमन्युमुवाच सस्मितो भगवान्बन्धुजनैः समावृतम्
 गिरिजामवलोक्य सस्मितां सघृणं प्रेक्ष्य तु तं तदा घृणी ५३
 भुङ्क्व भोगान्यथाकामं बांधवैः पश्य वत्स मे
 उपमन्यो महाभाग तवांबैषा हि पार्वती ५४
 मया पुत्रीकृतोस्यद्य दत्तः क्षीरोदधिस्तथा
 मधुनश्चार्णवश्चैव दध्नश्चार्णव एव च ५५
 आज्योदनार्णवश्चैव फललोह्यार्णवस्तथा
 अपूपगिरयश्चैव भक्ष्यभोज्यार्णवः पुनः ५६
 पिता तव महादेवः पिता वै जगतां मुने
 माता तव महाभागा जगन्माता न संशयः ५७
 अमरत्वं मया दत्तं गाणपत्यं च शाश्वतम्
 वरान्वरय दास्यामि नात्र कार्या विचारणा ५८
 एवमुक्त्वा महादेवः कराभ्यामुपगृह्य तम्
 आघ्राय मूर्धनि विभुर्ददौ देव्यास्तदा भवः ५९
 देवी तनयमालोक्य ददौ तस्मै गिरीन्द्रजा
 योगैश्वर्यं तदा तुष्टा ब्रह्मविद्यां द्विजोत्तमाः ६०
 सोपि लब्ध्वा वरं तस्याः कुमारत्वं च सर्वदा
 तुष्टाव च महादेवं हर्षगद्गदया गिरा ६१
 वरयामास च तदा वरेण्यं विरजेक्षणम्
 कृतांजलिपुटो भूत्वा प्रणिपत्य पुनः पुनः ६२
 प्रसीद देवदेवेश त्वयि चाव्यभिचारिणी
 श्रद्धा चैव महादेव सान्निध्यं चैव सर्वदा ६३

एवमुक्तस्तदा तेन प्रहसन्निव शंकरः

दत्वोप्सितं हि विप्राय तत्रैवांतरधीयत ६४

इति श्रीलिङ्गमहापुराणे पूर्वभागे उपमन्युचरितं नाम

सप्ताधिकशततमोऽध्यायः १०७

ऋषय ऊचुः

दृष्टोऽसौ वासुदेवेन कृष्णेनाक्लिष्टकर्मणा

धौम्याग्रजस्ततो लब्धं दिव्यं पाशुपतं व्रतम् १

कथं लब्धं तदा ज्ञानं तस्मात्कृष्णेन धीमता

वक्तुमर्हसि तां सूत कथां पातकनाशिनीम् २

सूत उवाच

स्वेच्छया ह्यवतीर्णोऽपि वासुदेवः सनातनः

निन्दयन्नेव मानुष्यं देहशुद्धिं चकार सः ३

पुत्रार्थं भगवांस्तत्र तपस्तप्तुं जगाम च

आश्रमं चोपमन्योर्वै दृष्टवांस्तत्र तं मुनिम् ४

नमश्चकार तं दृष्ट्वा धौम्याग्रजमहो द्विजाः

बहुमानेन वै कृष्णस्त्रिः कृत्वा वै प्रदक्षिणम् ५

तस्यावलोकनादेव मुनेः कृष्णस्य धीमतः

नष्टमेव मलं सर्वं कायजं कर्मजं तथा ६

भस्मनोद्धूलनं कृत्वा उपमन्युर्महाद्युतिः

तमग्निरिति विप्रेन्द्रा वायुरित्यादिभिः क्रमात् ७

दिव्यं पाशुपतं ज्ञानं प्रददौ प्रीतमानसः

मुनेः प्रसादान्मान्योऽसौ कृष्णः पाशुपते द्विजाः ८

तपसा त्वेकवर्षान्ते दृष्ट्वा देवं महेश्वरम्

सांबं सगणमव्यग्रं लब्धवान्पुत्रमात्मनः ९

तदाप्रभृति तं कृष्णं मुनयः संशितव्रताः

दिव्याः पाशुपताः सर्वे तस्थुः संवृत्य सर्वदा १०
 अन्यं च कथयिष्यामि मुक्त्यर्थं प्राणिनां सदा
 सौवर्णीं मेखलां कृत्वा आधारं दंडधारणम् ११
 सौवर्णं पिंडिकं चापि व्यजनं दंडमेव च
 नरैः स्त्रियाथ वा कार्यं मषीभाजनलेखनीम् १२
 क्षुराकर्त्तरिका चापि अथ पात्रमथापि वा
 पाशुपताय दातव्यं भस्मोद्धूलितविग्रहैः १३
 सौवर्णं राजतं वापि ताम्रं वाथ निवेदयेत्
 आत्मवित्तानुसारेण योगिनं पूजयेद्बुधः १४
 ते सर्वे पापनिर्मुक्ताः समस्तकुलसंयुताः
 यांति रुद्रपदं दिव्यं नात्र कार्या विचारणा १५
 तस्मादनेन दानेन गृहस्थो मुच्यते भवात्
 योगिनां संप्रदानेन शिवः क्षिप्रं प्रसीदति १६
 राज्यं पुत्रं धनं भव्यमश्वं यानमथापि वा
 सर्वस्वं वापि दातव्यं यदीच्छेन्मोक्षमुत्तमम् १७
 अध्रुवेण शरीरेण ध्रुवं साध्यं प्रयत्नतः
 भव्यं पाशुपतं नित्यं संसारार्णवतारकम् १८
 एतद्भूः कथितं सर्वं संक्षेपान्न च संशयः
 यः पठेच्छृणुयाद्वापि विष्णुलोकं स गच्छति १९

इति श्रीलिंगमहापुराणे पूर्वभागेऽष्टोत्तरशततमोऽध्यायः १०८

इति श्रीसटीकलिंगमहापुराणपूर्वभागः समाप्तः

अथ श्रीसटीकलिङ्गमहापुराणोत्तरभागप्रारंभः

श्रीगणेशाय नमः

ऋषय ऊचुः

कृष्णस्तुष्यति केनेह सर्वदेवेश्वरेश्वरः

वक्तुमर्हसि चास्माकं सूत सर्वाथविद्भवान् १

सूत उवाच

पुरा पृष्ठो महातेजा मार्कण्डेयो महामुनिः

अंबरीषेण विप्रेन्द्रास्तद्वदामि यथातथम् २

अंबरीष उवाच

मुने समस्तधर्माणां पारगस्त्वं महामते

मार्कण्डेय पुराणोऽसि पुराणार्थविशारदः ३

नारायणानां दिव्यानां धर्माणां श्रेष्ठमुत्तमम्

तत्किं ब्रूहि महाप्राज्ञभक्तानामिह सुव्रत ४

सूत उवाच

तस्य तद्वचनं श्रुत्वा समुत्थाय कृतांजलिः

स्मरन्नारायणं देवं कृष्णमच्युतमव्ययम् ५

मार्कण्डेय उवाच

शृणु भूप यथान्यायं पुरायं नारायणात्मकम्

स्मरणं पूजनं चैव प्रणामो भक्तिपूर्वकम् ६

प्रत्येकमश्वमेधस्य यज्ञस्य सममुच्यते

य एकः पुरुषः श्रेष्ठः परमात्मा जनार्दनः ७

यस्माद्ब्रह्मा ततः सर्वं समाश्रित्यैव मुच्यते

धर्ममेकं प्रवक्ष्यामि यद्दृष्टं विदितं मया ८

पुरा त्रेतायुगे कश्चित् कौशिको नाम वै द्विजः

वासुदेवपरो नित्यं सामगानरतः सदा ९

भोजनासन शय्यासु सदा तद्गतमानसः

उदारचरितं विष्णोर्गायमानः पुनः पुनः १०
 विष्णोः स्थलं समासाद्य हरेः क्षेत्रमनुत्तमम्
 अगायत हरिं तत्र तालवर्णलयान्वितम् ११
 मूर्च्छनास्वरयोगेन श्रुतिभेदेन भेदितम्
 भक्तियोगं समापन्नो भिक्षामात्रं हि तत्र वै १२
 तत्रैनं गायमानं च दृष्ट्वा कश्चिद्द्विजस्तदा
 पद्धारव्य इति विख्यातस्तस्मै चान्नं ददौ तदा १३
 सकुटुंबो महातेजा ह्युष्णमन्नं हि तत्र वै
 कौशिको हि तदा हृष्टो गायन्नास्ते हरिं प्रभुम् १४
 शृण्वन्नास्ते स पद्धारव्यः काले काले विनिर्गतः
 कालयोगेन संप्राप्ताः शिष्या वै कौशिकस्य च १५
 सप्त राजन्यवैश्यानां विप्राणां कुलसंभवाः
 ज्ञानविद्याधिकाः शुद्धा वासुदेवपरायणाः १६
 तेषामवितथान्नाद्यं पद्धाक्षः प्रददौ स्वयम्
 शिष्यैश्च सहितो नित्यं कौशिको हृष्टमानसः १७
 विष्णुस्थले हरिं तत्र आस्ते गायन्यथाविधि
 तत्रैव मालवो नाम वैश्यो विष्णुपरायणः १८
 दीपमालां हरेर्नित्यं करोति प्रीतिमानसः
 मालवी नाम भार्या च तस्य नित्यं पतिव्रता १९
 गोमयेन समालिप्य हरेः क्षेत्रं समंततः
 भर्त्रा सहास्ते सुप्रीता शृण्वती गानमुत्तमम् २०
 कुशस्थलात्समापन्ना ब्राह्मणाः शंसितव्रताः
 पंचाशद्वै समापन्ना हरेर्गानार्थमुत्तमाः २१
 साधयंतो हि कार्याणि कौशिकस्य महात्मनः
 ज्ञानविद्यार्थतत्त्वज्ञाः शृण्वंतो ह्यवसंस्तु ते २२
 ख्यातमासीत्तदा तस्य गानं वै कौशिकस्य तत्

श्रुत्वा राजा समभ्येत्य कलिङ्गो वाक्यमब्रवीत् २३
 कौशिकाद्य गरैः सार्धं गायस्वेह च मां पुनः
 शृणुध्वं च तथा यूयं कुशस्थलजना अपि २४
 तच्छ्रुत्वा कौशिकः प्राह राजानं सांत्वया गिरा
 न जिह्वा मे महाराजन् वाणी च मम सर्वदा २५
 हरेरन्यमपींद्रं वा स्तौति नैव च वक्ष्यति
 एवमुक्ते तु तच्छिष्यो वासिष्ठो गौतमो हरिः २६
 सारस्वतस्तथा चित्रश्चित्रमाल्यस्तथा शिशुः
 ऊचुस्ते पार्थिवं तद्वद्यथा प्राह च कौशिकः २७
 श्रावकास्ते तथा प्रोचुः पार्थिवं विष्णुतत्पराः
 श्रोत्राणीमानि शृण्वन्ति हरेरन्यं न पार्थिव २८
 गानकीर्तिं वयं तस्य शृणुमोन्यां न च स्तुतिम्
 तच्छ्रुत्वा पार्थिवो रुष्टो गायतामिति चाब्रवीत् २९
 स्वभृत्यान्ब्राह्मणा ह्येते कीर्तिं शृण्वन्ति मे यथा
 न शृण्वन्ति कथं तस्मात् गायमाने समंततः ३०
 एवमुक्तास्तदा भृत्या जगुः पार्थिवमुत्तमम्
 निरुद्धमार्गा विप्रास्ते गाने वृत्ते तु दुःखिताः ३१
 काष्ठशंकुभिरन्योन्यं श्रोत्राणि विदधुर्द्विजाः
 कौशिकाद्याश्च तां ज्ञात्वा मनोवृत्तिं नृपस्य वै ३२
 प्रसह्यास्मांस्तु गायेत स्वगानेसौ नृपः स्थितः
 इति विप्राः सुनियता जिह्वाग्रं चिच्छिदुः करैः ३३
 ततो राजा सुसंकुद्धः स्वदेशात्तान्यवासयत्
 आदाय सर्वं वित्तं च ततस्ते जग्मुरुत्तराम् ३४
 दिशमासाद्य कालेन कालधर्मेण योजिताः
 तानागतान्यमो दृष्ट्वा किं कर्तव्यमिति स्म ह ३५
 चेष्टितं तत्क्षणे राजन् ब्रह्मा प्राह सुराधिपान्

कौशिकादीन् द्विजानद्य वासयध्वं यथासुखम् ३६
 गानयोगेन ये नित्यं पूजयन्ति जनार्दनम्
 तानानयत भद्रं वो यदि देवत्वमिच्छथ ३७
 इत्युक्त्वा लोकपालास्ते कौशिकेति पुनः पुनः
 मालवेति तथा केचित् पद्माक्षेति तथा परे ३८
 क्रोशमानाः समभ्येत्य तानादाय विहायसा
 ब्रह्मलोकं गताः शीघ्रं मुहूर्तेनैव ते सुराः ३९
 कौशिकादींस्ततो दृष्ट्वा ब्रह्मा लोकपितामहः
 प्रत्युद्गम्य यथान्यायं स्वागतेनाभ्यपूजयत् ४०
 ततः कोलाहलमभूदतिगौरवमुल्बणम्
 ब्रह्मणा चरितं दृष्ट्वा देवानां नृपसत्तम ४१
 हिरण्यगर्भो भगवांस्तान्निवार्य सुरोत्तमान्
 कौशिकादीन्समादाय मुनीन् देवैः समावृतः ४२
 विष्णुलोकं ययौ शीघ्रं वासुदेवपरायणः
 तत्र नारायणो देवः श्वेतद्वीपनिवासिभिः ४३
 ज्ञानयोगेश्वरैः सिद्धैर्विष्णुभक्तैः समाहितैः
 नारायणसमैर्दिव्यैश्चतुर्बाहुधरैः शुभैः ४४
 विष्णुचिह्नसमापन्नैर्दीप्यमानैरकल्मषैः
 अष्टाशीतिसहस्रैश्च सेव्यमानो महाजनैः ४५
 अस्माभिर्नारदाद्यैश्च सनकाद्यैरकल्मषैः
 भूतैर्नानाविधैश्चैव दिव्यस्त्रीभिः समंततः ४६
 सेव्यमानोथ मध्ये वै सहस्रद्वारसंवृते
 सहस्रयोजनायामे दिव्ये मणिमये शुभे ४७
 विमाने विमले चित्रे भद्रपीठासने हरिः
 लोककार्ये प्रसक्तानां दत्तदृष्टिश्च माधवः ४८
 तस्मिन्कालेऽथ भगवान् कौशिकाद्यैश्च संवृतः

आगम्य प्रणिपत्याग्रे तुष्टाव गरुडध्वजम् ४६
 ततो किलोक्य भगवान् हरिनारायणः प्रभुः
 कौशिकेत्याह संप्रीत्या तान्सर्वाश्च यथाक्रमम् ५०
 जयघोषो महानासीन्महाश्चर्ये समागते
 ब्रह्माणमाह विश्वात्मा शृणु ब्रह्मन् मयोदितम् ५१
 कौशिकस्य इमे विप्राः साध्यसाधनतत्पराः
 हिताय संप्रवृत्ता वै कुशस्थलनिवासिनः ५२
 मत्कीर्तिश्रवणे युक्ता ज्ञानतत्त्वार्थकोविदाः
 अनन्यदेवताभक्ताः साध्या देवा भवंत्विमे ५३
 मत्समीपे तथान्यत्र प्रवेशं देहि सर्वदा
 एवमुक्त्वा पुनर्देवः कौशिकं प्राह माधवः ५४
 स्वशिष्यैस्त्वं महाज्प्राज्ञ दिग्बंधो भव मे सदा
 गणाधिपत्यमापन्नो यत्राहं त्वं समास्व वै ५५
 मालबं मालवीं चैवं प्राह दामोदरो हरिः
 मम लोके यथाकामं भार्यया सह मालव ५६
 दिव्यरूपधरः श्रीमान् शृण्वन्गानमिहाधिपः
 आस्व नित्यं यथाकामं यावल्लोका भवंति वै ५७
 पद्माक्षमाह भगवान् धनदो भव माधवः
 धनानामीश्वरो भूत्वा यथाकालं हि मां पुनः ५८
 आगम्य दृष्ट्वा मां नित्यं कुरु राज्यं यथासुखम्
 एवमुक्त्वा हरिर्विष्णुर्ब्रह्माणमिदमब्रवीत् ५९
 कौशिकस्यास्य गानेन योगनिद्रा च मे गता
 विष्णुस्थले च मां स्तौति शिष्यैरेष समन्ततः ६०
 राज्ञा निरस्तः क्रूरेण कलिङ्गेन महीयसा
 स जिह्वाच्छेदनं कृत्वा हरेरन्यं कथंचन ६१
 न स्तोष्यामीति नियतः प्राप्तोसौ मम लोकताम्

एते च विप्रा नियता मम भक्ता यशस्विनः ६२
 श्रोत्रच्छिद्रमथाहत्य शंकुभिर्वै परस्परम्
 श्रोष्यामो नैव चान्यद्वै हरेः कीर्तिमिति स्म ह ६३
 एते विप्राश्च देवत्वं मम सान्निध्यमेव च
 मालवो भार्यया सार्धं मत्क्षेत्रं परिमृज्य वै ६४
 दीपमालादिभिर्नित्यमभ्यर्च्य सततं हि माम्
 गानं शृणोति नियतो मत्कीर्तिचरितान्वितम् ६५
 तेनासौ प्राप्तवाँल्लोकं मम ब्रह्म सनातनम्
 पद्माक्षोसौ ददौ भोज्यं कौशिकस्य महात्मनः ६६
 धनेशत्वमवाप्तोसौ मम सान्निध्यमेव च
 एवमुक्त्वा हरिस्तत्र समाजे लोकपूजितः ६७
 तस्मिन् क्षणे समापन्ना मधुराक्षरपेशलैः
 विपंचीगुणतत्त्वज्ञैर्वाद्यविद्याविशारदैः ६८
 मंदं मंदस्मिता देवी विचित्राभरणान्विता
 गायमाना समायाता लक्ष्मीर्विष्णुपरिग्रहा ६९
 वृता सहस्रकोटीभिरंगनाभिः समंततः
 ततो गणाधिपा दृष्ट्वा भुशुंडीपरिघायुधाः ७०
 ब्रह्मादींस्तर्जयंतस्ते मुनीन्देवान्समंततः
 उत्सारयंतः संहृष्टा धिष्ठिताः पर्वतोपमाः ७१
 सर्वे वयं हि निर्याताः सार्धं वै ब्रह्मणा सुरैः
 तस्मिन् क्षणे समाहूतस्तुंबरुर्मुनिसत्तमः ७२
 प्रविवेश समीपं वै देव्या देवस्य चैव हि
 तत्रासीनो यथायोगं नानामूर्च्छासमन्वितम् ७३
 जगौ कल्पदं हृष्टो विपंचीं चाभ्यवादयत्
 नानारत्नसमायुक्तैर्दिव्यैराभरणोत्तमैः ७४
 दिव्यमाल्यैस्तथा शुभ्रैः पूजितो मुनिसत्तमः

निर्गतस्तुंबरुर्हृष्टो अन्ये च ऋषयः सुराः ७५
दृष्ट्वा संपूजितं यातं यथायोगमरिंदम
नारदोथ मुनिर्दृष्ट्वा तुंबरोः सत्क्रियां हरेः ७६
शोकाविष्टेन मनसा संतप्तहृदयेक्षणः
चिंतामापेदिवांस्तत्र शोकमूर्च्छाकुलात्मकः ७७
केनाहं हि हरेर्यास्ये योगं देवीसमीपतः
अहो तुंबरुणा प्राप्तं धिङ्गां मूढं विचेतसम् ७८
योहं हरेः सन्निकाशं भूतैर्निर्यातितः कथम्
जीवन्यास्यामि कुत्राहमहो तुंबरुणा कृतम् ७९
इति संचिंतयन् विप्रस्तप आस्थितवान्मुनिः
दिव्यं वर्षसहस्रं तु निरुच्छ्वाससमन्वितः ८०
ध्यायन्विष्णुमथाध्यास्ते तुंबरोः सत्क्रियां स्मरन्
रोदमानो मुहुर्विद्वान् धिङ्गामिति च चिंतयन् ८१
तत्र यत्कृतवान्विष्णुस्तच्छृणुष्व नराधिप ८२

इति श्रीलिङ्गमहापुराणे उत्तरभागे कौशिकवृत्तकथनं नाम
प्रथमोध्यायः १

मार्कंडेय उवाच
ततो नारायणो देवस्तस्मै सर्वं प्रदाय वै
कालयोगेन विश्वत्मा समं चक्रेऽथ तुंबरोः १
नारदं मुनिशार्दूलमेवं वृत्तमभूत्पुरा
नारायणस्य गीतानां गानं श्रेष्ठं पुनः पुनः २
गानेनाराधितो विष्णुः सत्कीर्तिं ज्ञानवर्चसी
ददाति तुष्टिं स्थानं च यथाऽसौ कौशिकस्य वै ३
पद्माक्षप्रभृतीनां च संसिद्धिं प्रददौ हरिः
तस्मात्त्वया महाराज विष्णुक्षेत्रे विशेषतः ४

अर्चनं गाननृत्याद्यं वाद्योत्सवसमन्वितम्
 कर्तव्यं विष्णुभक्तैर्हि पुरुषैरनिशं नृप ५
 श्रोतव्यं च सदा नित्यं श्रोतव्योसौ हरिस्तथा
 विष्णुक्षेत्रे तु यो विद्वान् कारयेद्भक्तिसंयुतः ६
 गाननृत्यादिकं चैव विष्णवाख्यानां कथां तथा
 जतिस्मृतिं च मेधां च तथैवोपरमे स्मृतिम् ७
 प्राप्नोति विष्णुसायुज्यं सत्यमेतन्नृपाधिप
 एतत्ते कथितं राजन् यन्मां त्वं परिपृच्छसि ८
 किं वदामि च ते भूयो वद धर्मभृतां वर ९

इति श्रीलिङ्गमहापुराणे उत्तरभागे विष्णुमाहात्म्यं नाम
 द्वितीयोऽध्यायः २

अम्बरीष उवाच

मार्कण्डेय महाप्राज्ञ केन योगेन लब्धवान्
 गानविद्यां महाभाग नारदो भगवान्मुनिः १
 तुंबरोश्च समानत्वं कस्मिन्काल उपेयिवान्
 एतदाचक्ष्व मे सर्वं सर्वज्ञोसि महामते २

मार्कण्डेय उवाच

श्रुतो मयायमर्थो वै नारदादेवदर्शनात्
 स्वयमाह महातेजा नारदोऽसौ महामतिः ३
 संतप्यमानो भगवान् दिव्यं वर्षसहस्रकम्
 निरुच्छ्वासेन संयुक्तस्तुंबरोर्गौरवं स्मरन् ४
 तताप च महाघोरं तपोराशिस्तपः परम्
 अथांतरिक्षे शुश्राव नारदोऽसौ महामुनिः ५
 वाणीं दिव्यां महाघोषामद्भुतामशरीरिणीम्
 किमर्थं मुनिशार्दूल तपस्तपसि दुश्चरम् ६

उलूकं पश्य गत्वा त्वं यदि गाने रता मतिः
 मानसोत्तरशैले तु गानबंधुरिति स्मृतः ७
 गच्छ शीघ्रं च पश्यैनं गानवित्त्वं भविष्यसि
 इत्युक्तो विस्मया विष्टो नारदो वाग्विदां वरः ८
 मानसोत्तरशैले तु गानबंधुं जगाम वै
 गंधर्वाः किन्नरा यक्षास्तथा चाप्सरसां गणाः ९
 समासीनास्तु परितो गानबंधुं ततस्ततः
 गानविद्यां समापन्नः शिद्धितास्तेन पक्षिणा १०
 स्निग्धकंठस्वरास्तत्र समासीना मुदान्विताः
 ततो नारदमालोक्य गानबंधुरुवाच ह ११
 प्रणिपत्य यथान्यायं स्वागतेनाभ्यपूजयत्
 किमर्थं भगवानत्र चागतोऽसि महामते १२
 किं कार्यं हि मया ब्रह्मन् ब्रूहि किं करवाणि ते
 नारद उवाच
 उलूकेन्द्र महाप्राज्ञ शृणु सर्वं यथातथम् १३
 मम वृत्तं प्रवक्ष्यामि पुरा भूतं महाद्भुतम्
 अतीते हि युगे विद्वन्नारायणसमीपगम् १४
 मां विनिर्धूय संहृष्टः समाहूय च तुंबरुम्
 लक्ष्मीसमन्वितो विष्णुश्शृणोद्गानमुत्तमम् १५
 ब्रह्मादयः सुराः सर्वे निरस्ताः स्थानतोऽच्युताः
 कौशिकाद्याः समासीना गानयोगेन वै हरिम् १६
 एवमाराध्य संप्राप्ता गाणपत्यं यथासुखम्
 तेनाहमतिदुःखार्तस्तपस्तप्तुमिहागतः १७
 यद्वत्तं यद्भुतं चैव यथा वा श्रुतमेव च
 यदधीतं मया सर्वं कलां नार्हति षोडशीम् १८
 विष्णोर्माहात्म्ययुक्तस्य गान योगस्य वै ततः

संचिंत्याहं तपो घोरं तदर्थं तप्तवान् द्विज १६
 दिव्यवर्षसहस्रं वै ततो ह्यशृणुवं पुनः
 वाणीमाकाशसंभूतां त्वामुद्दिश्य विहंगम २०
 उलूकं गच्छ देवर्षे गानबंधुं मतिर्यदि
 गाने चेद्वर्तते ब्रह्मन् तत्र त्वं वेत्स्यसे चिरात् २१
 इत्यहं प्रेरितस्तेन त्वत्समीपमिहागतः
 किं करिष्यामि शिष्योहं तव मां पालयाव्यय २२
 गानबंधुरुवाच
 शृणु नारद यद्वृत्तं पुरा मम महामते
 अत्याश्चर्यसमायुक्तं सर्वपापहरं शुभम् २३
 भुवनेश इति ख्यातो राजाभूद्धार्मिकः पुरा
 अश्वमेधसहस्रैश्च वाजपेयायुतेन च २४
 गवां कोट्यर्बुदे चैव सुवर्णस्य तथैव च
 वाससां रथहस्तीनां कन्याश्वानां तथैव च २५
 दत्त्वा स राजा विप्रेभ्यो मेदिनीं प्रतिपालयन्
 निवारयन् स्वके राज्ये गेययोगेन केशवम् २६
 अन्यं वा गेययोगेन गायन्यदि स मे भवेत्
 वध्यः सर्वात्मना तस्माद्वेदै रीड्यः परः पुमान् २७
 गानयोगेन सर्वत्र स्त्रियो गायंतु नित्यशः
 सूतमागधसंघाश्च गीतं ते कारयंतु वै २८
 इत्यज्ञाप्यमहातेजा राज्यं वै पर्यपालयत्
 तस्य राज्ञः पुराभ्याशे हरिमित्र इति श्रुतः २९
 ब्राह्मणो विष्णुभक्तश्च सर्वद्वंद्वविवर्जितः
 नदीपुलिनमासाद्य प्रतिमां च हरेः शुभाम् ३०
 अभ्यर्च्य च यथान्यायं घृतदध्युत्तरं बहु
 मिष्टान्नं पायसं दत्त्वा हरेरावेद्य पूषकम् ३१

प्रणिपत्य यथान्यायं तत्र विन्यस्तमानसः
 अगायत हरिं तत्र तालवर्णलयान्वितम् ३२
 अतीव स्नेहसंयुक्तस्तद्गतेनांतरात्मना
 ततो राज्ञः समादेशाच्चारास्तत्र समागताः ३३
 तदर्चनादि सकलं निर्धूय च समंततः
 ब्राह्मणं तं गृहीत्वा ते राज्ञे सम्यङ्न्यवेदयन् ३४
 ततो राजा द्विजश्रेष्ठं परिभर्त्स्य सुदुर्मतिः
 राज्यान्निर्यातयामास हत्वा सर्वं धनादिकम् ३५
 प्रतिमां च हरेश्चैव म्लेच्छा हत्वा ययुः पुनः
 ततः कालेन महता कालधर्ममुपेयिवान् ३६
 स राजा सर्वलोकेषु पूज्यमानः समंततः
 क्षुधार्तश्च तथा खिन्नो यममाह सुदुःखितः ३७
 क्षुत्तृट् च वर्तते देव स्वर्गतस्यापि मे सदा
 मया पापं कृतं किं वा किं करिष्यामि वै यम ३८
 यम उवाच
 त्वया हि सुमहत्पापं कृतमज्ञानमोहतः
 हरिमित्रं प्रति तदा वासुदेवपरायणम् ३९
 हरिमित्रे कृतं पापं वासुदेवार्चनादिषु
 तेन पापेन संप्राप्तः क्षुद्रोगस्त्वां सदा नृप ४०
 दानयज्ञादिकं सर्वं प्रनष्टं ते नराधिप
 गीतवाद्यसमोपेतं गायमानं महामतिम् ४१
 हरिमित्रं समाहूय हतवानसि तद्धनम्
 उपहारादिकं सर्वं वासुदेवस्य सन्निधौ ४२
 तव भृत्यैस्तदा लुप्तं पापं चक्रुस्त्वदाज्ञया
 हरेः कीर्तिं विना चान्यद्ब्राह्मणेन नृपोत्तम ४३
 न गेययोगे गातव्यं तस्मात्पापं कृतं त्वया

नष्टस्ते सर्वलोकोद्य गच्छ पर्वतकोटरम् ४४
 पूर्वोत्सृष्टं स्वदेहं तं खादन्नित्यं निकृत्य वै
 तस्मिन्कोणे त्विमं देहं खादन्नित्यं क्षुधन्वितः ४५
 महानिरयसंस्थस्त्वं यावन्मन्वंतरं भवेत्
 मन्वंतरे ततोऽतीते भूम्यां त्वं च भविष्यसि ४६
 ततः कालेन संप्राप्य मानुष्यमवगच्छसि
 गानबंधुरुवाच
 एवमुक्त्वा यमो विद्वांस्तत्रैवांतरधीयत ४७
 हरिमित्रो विमानेन स्तूयमानो गणाधिपैः
 विष्णुलोकं गतः श्रीमान् संगृह्य गणबांधवान् ४८
 भुवनेशो नृपो ह्यस्मिन् कोटरे पर्वतस्य वै
 खादमानः शवं नित्यमास्ते क्षत्तृत्समन्वितः ४९
 अद्राक्षं तं नृपं तत्र सर्वमेतन्ममोक्तवान्
 समालोक्याहमाज्ञाय हरिमित्रं समेयिवान् ५०
 विमानेनार्कवर्णेन गच्छंतममरैर्वृतम्
 इंद्रद्युम्नप्रसादेन प्राप्तं मे ह्यायुरुत्तमम् ५१
 तेनाहं हरिमित्रं वै दृष्टवानस्मि सुव्रत
 तदैश्वर्यप्रभावेन मनो मे समुपागतम् ५२
 गानविद्यां प्रति तदा किन्नरैः समुपाविशम्
 षष्टिं वर्षसहस्राणां गानयोगेन मे मुने ५३
 जिह्वा प्रसादिता स्पष्टा ततो गानमशिक्षयम्
 ततस्तु द्विगुणेनैव कालेनाभूदियं मम ५४
 गानयोगसमायुक्ता गता मन्वंतरा दश
 गानाचार्योऽभवं तत्र गंधर्वाद्याः समागताः ५५
 एते किन्नरसंघा वै मामाचार्यमुपागताः
 तपसा नैव शक्या वै गानविद्या तपोधन ५६

तस्माच्छ्रुतेन संयुक्तो मत्तस्त्वं गानमाप्नुहि
एवमुक्तो मुनिस्तं वै प्रणिपत्य जगौ तदा ५७
तच्छृणुष्व मुनिश्रेष्ठ वासुदेवं नमस्य तु
मार्कण्डेय उवाच

उलूकेनैवमुक्तस्तु नारदो मुनिसत्तमः ५८
शिक्षाक्रमेण संयुक्तस्तत्र गानमशिक्षयत्
गानबंधुस्तदाहेदं त्यक्तलज्जो भवाधुना ५९
उलूक उवाच

स्त्रीसंगमे तथा गीते द्यूते व्याख्यानसंगमे
व्यवहारे तथाहारे त्वर्थानां च समागमे ६०
आये व्यये तथा नित्यं त्यक्तलज्जस्तु वै भवेत्
न कुंचितेन गूढेन नित्यं प्रावरणादिभिः ६१
हस्तविक्षेपभावेन व्यादि तास्येन चैव हि
निर्यातजिह्वायोगेन न गेयं हि कथंचन ६२
न गायेदूर्ध्वबाहुश्च नोर्ध्वदृष्टिः कथंचन
स्वांगं निरीक्षमाणेन परं संप्रेक्षता तथा ६३
संघट्टे च तथोत्थाने कटिस्थानं न शस्यते
हासो रोषस्तथा कंपस्तथान्यत्र स्मृतिः पुनः ६४
नैतानि शस्तरूपाणि गानयोगे महामते
नैकहस्तेन शक्यं स्यात्तालसंघट्टनं मुने ६५
क्षुधार्त्तेन भयार्त्तेन तृष्णार्त्तेन तथैव च
गानयोगो न कर्तव्यो नांधकारे कथंचन ६६
एवमादीनि चान्यानि न कर्तव्यानि गायता
मार्कण्डेय उवाच

एवमुक्तः स भगवांस्तेनोक्तैर्विधिलक्षणैः
अशिक्षयत्तथा गीतं दिव्यं वर्षसहस्रकम् ६७

ततः समस्तसंपन्नो गीतप्रस्तारकादिषु
 विपंच्यादिषु संपन्नः सर्वस्वरविभागवित् ६८
 अयुतानि च षट्त्रिंशत्सहस्राणि शतानि च
 स्वराणां भेदयोगेन ज्ञातवान्मुनिसत्तमः ६९
 ततो गंधर्वसंघाश्च किन्नराणां तथैव च
 मुनिना सह संयुक्ताः प्रीतियुक्ता भवंति ते ७०
 गानबंधुं मुनिः प्राह प्राप्य गानमनुत्तमम्
 त्वां समासाद्य संपन्नस्त्वं हि गीतविशारदः ७१
 ध्वांक्षत्रो महाप्राज्ञ किमाचार्य करोमि ते
 गानबंधुरुवाच
 ब्रह्मणो दिवसे ब्रह्मन् मनवस्तु चतुर्दश ७२
 ततस्त्रैलोक्यसंप्लावो भविष्यति महामुने
 तावन्मे त्वायुषो भावस्तावन्मे परमं शुभम् ७३
 मनसाध्याहितं मे स्याद्दक्षिणा मुनिसत्तम
 नारद उवाच
 अतीतकल्पसंयोगे गरुडस्त्वं भविष्यसि ७४
 स्वस्ति तेऽस्तु महाप्राज्ञ गमिष्यामि प्रसीद माम्
 मार्कण्डेय उवाच
 एवमुक्त्वा जगामाथ नारदोपि जनार्दनम् ७५
 श्वेतद्वीपे हृषीकेशं गापयामास गीतकान्
 तत्र श्रुत्वा तु भगवान्नारदं प्राह माधवः ७६
 तुंबरोर्न विशिष्टोसि गीतैरद्यापि नारद
 यदा विशिष्टो भविता तं कालं प्रवदाम्यहम् ७७
 गानबंधुं समासाद्य गानार्थज्ञो भवानसि
 मनोर्वैवस्वतस्याहमष्टाविंशतिमे युगे ७८
 द्वांपरां ते भवष्यामि युदवंशकुलोद्भवः

देवक्यां वसुदेवस्य कृष्णो नाम्ना महामते ७६
 तदानीं मां समासाद्य स्मारयेथा यथातथम्
 तत्र त्वां गीतसंपन्नं करिष्यामि महाव्रतम् ८०
 तुंबरोश्च समं चैव तथातिशयसंयुतम्
 तावत्कालं यथायोगं देवगंधर्वयोनिषु ८१
 शिक्षयस्व यथान्यायमित्युक्त्वांतरधीयत
 ततो मुनिः प्रणम्यैनं वीणावादनतत्परः ८२
 देवर्षिर्देवसंकाशः सर्वाभरणभूषितः
 तपसां निधिरत्यंतं वासुदेवपरायणः ८३
 स्कंधे विपंचीमासाद्य सर्वलोकांश्चचार सः
 वारुणं याम्यमाग्नेयमैंद्रं कौबेरमेव च ८४
 वायव्यं च तथेशानं संसदं प्राप्य धर्मवित्
 गायमानो हरिं सम्यग्वीणावादविचक्षणः ८५
 गंधर्वाप्सरसां संघैः पूज्यमानस्ततस्ततः
 ब्रह्मलोकं समासाद्य कस्मिंश्चित्कालपर्यये ८६
 हाहाहूहूश्च गंधर्वौ गीतवाद्यविशारदौ
 ब्रह्मणो गायकौ दिव्यौ नित्यौ गंधर्वसत्तमौ ८७
 तत्र ताभ्यां समासाद्य गायमानो हरिं प्रभुम्
 ब्रह्मणा च महातेजाः पूजितो मुनिसत्तमः ८८
 तं प्रणम्य महात्मानं सर्वलोकपितामहम्
 चचार च यथाकामं सर्वलोकेषु नारदः ८९
 ततः कालेन महता गृहं प्राप्य च तुंबरोः
 वीणामादाय तत्रस्थो ह्यगायत महामुनिः ९०
 स्वरकल्पास्तु तत्रस्थाः षड्जाद्याः सप्त वै मताः
 क्रीडतो भगवान्दृष्ट्वा निर्गतश्च सुसत्वरम् ९१
 शिक्षयामास बहुशस्तत्र तत्र महामतिः

श्रमयोगेन संयुक्तो नारदोपि महामुनिः ६२
 सप्तस्वरांगनाः पश्यन् गानविद्याविशारदः
 आसीद्वीणा समायोगे न तास्तंत्र्यः प्रपेदिरे ६३
 ततो रैवतके कृष्णं प्रणिपत्य महामुनिः
 विज्ञापयदशेषं तु श्वेतद्वीपे तु यत् पुरा ६४
 नारायणेन कथितं गानयोगमनुत्तमम्
 तच्छ्रुत्वा प्राहसन्कृष्णः प्राह जांबवतीं मुदा ६५
 एतं मुनिवरं भद्रे शिष्यस्व यथाविधि
 वीणागान समायोगे तथेत्युक्त्वा च सा हरिम् ६६
 प्रहसन्ती यथायोगं शिष्यायामास तं मुनिम्
 ततः संवत्सरे पूर्णे पुनरागम्य माधवम् ६७
 प्रणिपत्याग्रतस्तस्थौ पुनराह स केशवः
 सत्यां समीपमागच्छ शिष्यस्व यथाविधि ६८
 तथेत्युक्त्वा सत्यभामां प्रणिपत्य जगौ मुनिः
 तथा स शिष्यतो विद्वान् पूर्णे संवत्सरे पुनः ६९
 वासुदेवनियुक्तोऽसौ रुक्मिणीसदनं गतः
 अंगनाभिस्ततस्ताभिर्दासीभिर्मुनिसत्तमः १००
 उक्तोऽसौ गायमानोपि न स्वरं वेत्सि वै मुने
 ततः श्रमेण महता वत्सरत्रयसंयुतम् १०१
 शिष्यतोसौ तदा देव्या रुक्मिण्यापि जगौ मुनिः
 ततः स्वरांगनाः प्राप्यः तंत्रीयोगं महामुनेः १०२
 आहूय कृष्णो भगवान् स्वयमेव महामुनिम्
 अशिष्यदमेयात्मा गानयोगमनुत्तमम् १०३
 ततोऽतिशयमापन्नस्तुंबरोर्मुनिसत्तमः
 ततो ननर्त देवर्षिः प्रणिपत्य जनार्दनम् १०४
 उवाच च हृषीकेशः सर्वज्ञस्त्वं महामुने

प्रहस्य गानयोगेन गायस्व मम सन्निधौ १०५
 एतत्ते प्रार्थितं प्राप्तं मम लोके तथैव च
 नित्यं तुंबरुणा सार्धं गायस्व च यथातथम् १०६
 एवमुक्तो मुनिस्तत्र यथायोगं चचार सः
 यदा संपूजयन् कृष्णो रुद्रं भुवननायकम् १०७
 तदा जगौ हरेस्तस्य नियोगाच्छंकराय वै
 रुक्मिण्या सह सत्या च जांबवत्या महामुनिः १०८
 कृष्णेन च नृपश्रेष्ठ श्रुतिजातिविशारदः
 एष वो मुनिशार्दूलाः प्रोक्तो गीतक्रमो मुनेः १०९
 ब्राह्मणो वासुदेवाख्यां गायमानो भृशं नृप
 हरेः सालोक्यमाप्नोति रुद्रगानोऽधिको भवेत् ११०
 अन्यथा नरकं गच्छेद्गायमानोन्यदेव हि
 कर्मणा मनसा वाचा वासुदेवपरायणः १११
 गायन् शृण्वंस्तमाप्नोति तस्माद्देयं परं विदुः ११२
 इति श्रीलिङ्गमहापुराणे उत्तरभागे वैष्णवगीतकथनं नाम
 तृतीयोऽध्यायः ३

ऋषय ऊचुः
 वैष्णवा इति ये प्रोक्ता वासुदेवपरायणाः
 कानि चिह्नानि तेषां वै तन्नो ब्रूहि महामते १
 तेषां वा किं करोत्येष भगवान् भूतभावनः
 एतन्मे सर्वमाचक्ष्व सूत सर्वार्थवित्तम २
 सूत उवाच
 अंबरीषेण वै पृष्टो मार्कण्डेयः पुरामुनिः
 युष्मभिरद्य यत् प्रोक्तं तद्वदामि यथातथम् ३
 मार्कण्डेय उवाच

शृणु राजन्यथान्यायं यन्मां त्वं परिपृच्छसि
 यत्रास्ते विष्णुभक्तस्तु तत्र नारायणः स्थितः ४
 विष्णुरेव हि सर्वत्र येषां वै देवता स्मृता
 कीर्त्यमाने हरौ नित्यं रोमांचो यस्य वर्तते ५
 कंपः स्वेदस्तथाक्षेषु दृश्यन्ते जलबिन्दवः
 विष्णुभक्तिसमायुक्तान् श्रौतस्मार्तप्रवर्तकान् ६
 प्रीतो भवति यो दृष्ट्वा वैष्णवोऽसौ प्रकीर्तितः
 नान्यदाच्छादयेद्वस्त्रं वैष्णवो जगतोऽरणे ७
 विष्णुभक्तमथायातं यो दृष्ट्वा सन्मुखस्थितः
 प्रणामादि करोत्येवं वासुदेवे यथा तथा ८
 स वै भक्त इति ज्ञेयः स जयी स्याज्जगत्त्रये
 रूक्षाक्षराणि शृण्वन्वै तथा भागवतेरितः ९
 प्रणामपूर्वं क्षांत्या वै यो वदेद्वैष्णवो हि सः
 गंधपुष्पादिकं सर्वं शिरसा यो हि धारयेत् १०
 हरेः सर्वमितीत्येवं मत्त्वासौ वैष्णवः स्मृतः
 विष्णुक्षेत्रे शुभान्येव करोति स्नेहसंयुतः ११
 प्रतिमां च हरेर्नित्यं पूजयेत्प्रयतात्मवान्
 विष्णुभक्तः स विज्ञेयः कर्मणा मनसा गिरा १२
 नारायणपरो नित्यं महाभागवतो हि सः
 भोजनाराधनं सर्वं यथाशक्त्या करोति यः १३
 विष्णुभक्तस्य च सदा यथान्यायं हि कथ्यते
 नारायणपरो विद्वान्यस्यान्नं प्रीतमानसः १४
 अश्नाति तद्धरेरास्यं गतमन्नं न संशयः
 स्वार्चनादपि विश्वात्मा प्रीतो भवति माधवः १५
 महाभागवते तच्च दृष्ट्वासौ भक्तवत्सलः
 वासुदेवपरं दृष्ट्वा वैष्णवं दग्धकिल्बिषम् १६

देवापि भीतास्तं यांति प्रणिपत्य यथागतम्
 श्रूयतां हि पुरावृत्तं विष्णुभक्तस्य वैभवम् १७
 दृष्ट्वा यमोऽपि वै भक्तं वैष्णवं दग्धकिल्बिषम्
 उत्थाय प्राञ्जलिर्भूत्वा ननाम भृगुनन्दनम् १८
 तस्मात्संपूजयेद्भक्त्या वैष्णवान्विष्णुवन्नरः
 स याति विष्णुसामीप्यं नात्र कार्या विचारणा १९
 अन्यभक्तसहस्रेभ्यो विष्णुभक्तो विशिष्यते
 विष्णुभक्तसहस्रेभ्यो रुद्रभक्तो विशिष्यते
 रुद्रभक्तात्परतरो नास्ति लोके न सशंयः २०
 तस्मात्तु वैष्णवं चापि रुद्रभक्तमथापि वा
 पूजयेत्सर्वयत्नेन धर्मकामार्थमुक्तये २१

इति श्रीलिङ्गमहापुराणे उत्तरभागे विष्णुभक्तकथनं नाम
 चतुर्थोऽध्यायः ४

ऋषय ऊचुः

ऐद्ववाकुरंबरीषो वै वासुदेवपरायणः
 पालयामास पृथिवीं विष्णोराज्ञापुरःसरः १
 श्रुतमेतन्महाबुद्धे तत्सर्वं वक्तुमर्हसि
 नित्यं तस्य हरेश्चक्रं शत्रुरोगभयादिकम् २
 हंतीति श्रूयते लोके धार्मिकस्य महात्मनः
 अंबरीषस्य चरितं तत्सर्वं ब्रूहि सत्तम ३
 माहात्म्यमनुभावं च भक्तियोगमनुत्तमम्
 यथावच्छ्रोतुमिच्छामः सूत वक्तुं त्वमर्हसि ४
 सूत उवाच
 श्रूयतां मुनिशार्दूलाश्चरितं तस्य धीमतः
 अंबरीषस्य माहात्म्यं सर्वपापहरं परम् ५

त्रिशंकोर्दयिता भार्या सर्वलक्षणशोभिता
 अंबरीषस्य जननी नित्यं शौचसमन्विता ६
 योगनिद्रासमारूढं शेषपर्यकशायिनम्
 नारायणं महात्मानं ब्रह्मांडकमलोद्भवम् ७
 तमसा कालरुद्रारव्यं रजसा कनकांडजम्
 सत्त्वेन सर्वगं विष्णुं सर्वदेवनमस्कृतम् ८
 अर्चयामाम सततं वाङ्मनः कायकर्मभिः
 माल्यदानादिकं सर्वं स्वयमेवमचीकरत् ९
 गंधादिपेषणं चैव धूपद्रव्यादिकं तथा
 भूमेरालेपनादीनि हविषां पचनं तथा १०
 तत्कौतुकसमाविष्टा स्वयमेव चकार सा
 शुभा पद्मावती नित्यं वाचा नारायणेति वै ११
 अनंतैत्येव सा नित्यं भाषमाणा पतिव्रता
 दशवर्षसहस्राणि तत्परेणांतरात्मना १२
 अर्चयामास गोविंदं गंधपुष्पादिभिः शुचिः
 विष्णुभक्तान्महाभागान् सर्वपापविवर्जितान् १३
 दानमानार्चनैर्नित्यं धनरत्नैरतोषयत्
 ततः कदाचित्सा देवी द्वादशीं समुपोष्य वै १४
 हरेरग्रे महाभागा सुष्वाप पतिना सह
 तत्र नारायणो देवस्तामाह पुरुषोत्तमः १५
 किमिच्छसि वरं भद्रे मत्तस्त्वं ब्रूहि भामिनि
 सा दृष्ट्वा तु वरं वब्रे पुत्रो मे वैष्णवो भवेत् १६
 सार्वभौमो महातेजाः स्वकर्मनिरतः शुचिः
 तथेत्युक्त्वा ददौ तस्यै फलमेकं जनार्दनः १७
 सा प्रबुद्धा फलं दृष्ट्वा भर्त्रे सर्वं न्यवेदयत्
 भक्षयामास संहृष्टा फलं तद्गतमानसा १८

ततः कालेन सा देवी पुत्रं कुलविवर्धनम्
 असूत सा सदाचारं वासुदेवपरायणम् १६
 शुभलक्षणसंपन्नं चक्रांकिततनूरुहम्
 जातं दृष्ट्वा पिता पुत्रं क्रियाः सर्वाश्चकार वै २०
 अंबरीष इति ख्यातो लोके समभवत्प्रभुः
 पितर्युपरते श्रीमानभिषिक्तो महामुनिः २१
 मंत्रिष्वधाय राज्यं च तप उग्रं चकार सः
 संवत्सरसहस्रं वै जपन्नारायणं प्रभुम् २२
 हृत्पुंडरीकमध्यस्थं सूर्यमंडलमध्यतः
 शंखचक्रगदापद्मधारयंतं चतुर्भुजम् २३
 शुद्धजांबूनदनिभं ब्रह्मविष्णुशिवात्मकम्
 सर्वाभरणसंयुक्तं पीतांबरधरं प्रभुम् २४
 श्रीवत्सवक्षसं देवं पुरुषं पुरुषोत्तमम्
 ततो गरुडमारुह्य सर्वदेवैरभिष्टुतः २५
 आजगाम स विश्वात्मा सर्वलोकनमस्कृतः
 ऐरावतमिवाचिंत्यं कृत्वा वै गरुडं हरिः २६
 स्वयं शक्र इवासीनस्तमाह नृपसत्तमम्
 इंद्रोऽहमस्मि भद्रं ते किं ददामि वरं च ते २७
 सर्वलोकेश्वरोऽहं त्वां रक्षितुं समुपागतः
 अंबरीष उवाच
 नाहं त्वमभिसंधाय तप आस्थितवानिह २८
 त्वया दत्तं च नेष्यामि गच्छ शक्र यथासुखम्
 मम नारायणो नाथस्तं नमामि जगत्पतिम् २९
 गच्छेद्रमाकृथास्त्वत्र मम बुद्धिविलोपनम्
 ततः प्रहस्य भगवान् स्वरूपमकरोद्धरिः ३०
 शार्ङ्गचक्रगदापाणिः खड्गहस्तो जनार्दनः

गरुडोपरि सर्वात्मा नीलाचल इवापरः ३१
 देवगंधर्वसंघैश्च स्तूयमानः समंततः
 प्रणम्य स च संतुष्टस्तुष्टाव गरुडध्वजम् ३२
 प्रसीद लोकनाथेश मम नाथ जनार्दन
 कृष्ण विष्णो जगन्नाथ सर्वलोकनमस्कृत ३३
 त्वमादिस्त्वमनादिस्त्वमनंतः पूरुषः प्रभुः
 अप्रमेयो विभुर्विष्णुर्गोविंदः कमलेक्षणः ३४
 महेश्वरांगजो मध्ये पुष्करः खगमः खगः
 कव्यवाहः कपाली त्वं हव्यवाहः प्रभंजनः ३५
 आदिदेवः क्रियानंदः परमात्मात्मनि स्थितः
 त्वां प्रपन्नोस्मि गोविंद जय देवकिनंदन
 जय देव जगन्नाथ पाहि मां पुष्करेक्षण ३६
 नान्या गतिस्त्वदन्या मे त्वमेव शरणं मम
 सूत उवाच
 तमाह भगवान्विष्णुः किं ते हृदि चिकीर्षितम् ३७
 तत्सर्वं ते प्रदास्यामि भक्तोसि मम सुव्रत
 भक्तिप्रियोऽहं सततं तस्माद्दातुमिहागतः ३८
 अंबरीष उवाच
 लोकनाथ परानंद नित्यं मे वर्तते मतिः
 वासुदेवपरो नित्यं वाङ्मनः कायकर्मभिः ३९
 यथा त्वं देवदेवस्य भवस्य परमात्मनः
 तथा भवाम्यहं विष्णो तव देव जनार्दन ४०
 पालयिष्यामि पृथिवीं कृत्वा वै वैष्णवं जगत्
 यज्ञहोमार्चनैश्चैव तर्पयामि सुरोत्तमान् ४१
 वैष्णवान्यालयिष्यामि निहनिष्यामि शात्रवान्
 लोकतापभये भीत इति मे धीयते मतिः ४२

श्रीभगवानुवाच

एवमस्तु यथेच्छं वै चक्रमेतत्सुदर्शनम्
पुरा रुद्रप्रसादेन लब्धं वै दुर्लभं मया ४३
ऋषिशापादिकं दुःखं शत्रुरोगादिकं तथा
निहनिष्यति ते नित्यमित्युक्त्वांतरधीयत ४४

सूत उवाच

ततः प्रणम्य मुदितो राजा नारायणं प्रभुम्
प्रविश्य नगरीं रम्यामयोध्यां पर्यपालयत् ४५
ब्राह्मणादींश्च वर्णांश्च स्वस्वकर्मण्ययोजत्
नारायणपरो नित्यं विष्णुभक्तानकल्मषान् ४६

पालयामास हृष्टात्मा विशेषेण जनाधिपः
अश्वमेधशतैरिष्ट्वा वाजपेयशतेन च ४७
पालयामास पृथिवीं सागरावरणामिमाम्
गृहेगृहे हरिस्तस्थौ वेदघोषो गृहेगृहे ४८
नामघोषो हरेश्चैव यज्ञघोषस्तथैव च

अभवन्नृपशार्दूले तस्मिन् राज्यं प्रशासति ४९
नासस्या नातृणा भूमिर्न दुर्भिक्षादिभिर्युता
रागहीनाः प्रजा नित्यं सर्वोपद्रववर्जिताः ५०

अंबरीषो महातेजाः पालयामास मेदिनीम्
तस्यैवंवर्तमानस्य कन्या कमललोचना ५१

श्रीमती नाम विख्याता सर्वलक्षणसंयुता
प्रदानसमयं प्राप्ता देवमायेव शोभना ५२
तस्मिन्काले मुनिः श्रीमान्नारदोऽभ्यागतश्च वै

अंबरीषस्य राज्ञो वै पर्वतश्च महामतिः ५३
तावुभावागतौ दृष्ट्वा प्रणिपत्य यथाविधि
अंबरीषो महातेजाः पूजयामास तावृषी ५४

कन्यां तां रममाणां वै मेघमध्ये शतहदाम्
 प्राह तां प्रेक्ष्य भगवान्नारदः सस्मितस्तदा ५५
 केयं राजन्महाभागा कन्या सुरसुतोपमा
 ब्रूहि धर्मभृतां श्रेष्ठ सर्वलक्षणशोभिता ५६
 राजोवाच

दुहितेयं मम विभो श्रीमती नाम नामतः
 प्रदानसमयं प्राप्ता वरमन्वेषते शुभा ५७
 इत्युक्तो मुनिशार्दूलस्तामैच्छन्नारदो द्विजाः
 पर्वतोपि मुनिस्तां वै चकमे मुनिसत्तमाः ५८
 अनुज्ञाप्य च राजानं नारदो वाक्यमब्रवीत्
 रहस्याहूय धर्मात्मा मम देहि सुतामिमाम् ५९
 पर्वतो हि तथा प्राह राजानं रहसि प्रभुः
 तावुभौ सह धर्मात्मा प्रणिपत्य भयार्दितः ६०
 उभौ भवन्तौ कन्यां मे पार्थयानौ कथं त्वहम्
 करिष्यामि महाप्राज्ञ शृणु नारद मे वचः ६१
 त्वं च पर्वत मे वाक्यं शृणु वक्ष्यामि यत्प्रभो
 कन्येयं युवयोरेकं वरयिष्यति चेच्छुभा ६२
 तस्मै कन्यां प्रयच्छामि नान्यथा शक्तिरस्ति मे
 तथेत्युक्त्वा ततो भूयः श्वो यास्याव इति स्म ह ६३
 इत्युक्त्वा मुनिशार्दूलौ जग्मतुः प्रीतिमानसौ
 वासुदेवपरौ नित्यमुभौ ज्ञानविदांवरौ ६४
 विष्णु लोकं ततो गत्वा नारदो मुनिसत्तमः
 प्रणिपत्य हृषीकेशं वाक्यमेतदुवाच ह ६५
 श्रोतव्यमस्ति भगवन्नाथ नारायण प्रभो
 रहसि त्वां प्रवक्ष्यामि नमस्ते भुवनेश्वर ६६
 ततः प्रहस्य गोविन्दः सर्वानुत्सार्य तं मुनिम्

ब्रूहीत्याह च विश्वात्मा मुनिराह च केशवम् ६७
 त्वदीयो नृपतिः श्रीमानंबरीषो महीपतिः
 तस्य कन्या विशालाक्षी श्रीमती नाम नामतः ६८
 परिणेतुमनास्तत्र गतोऽस्मि वचनं शृणु
 पर्वतोऽयं मुनिः श्रीमांस्तव भृत्यस्तपोनिधिः ६९
 तामैच्छत्सोपि भगवन्नावामाह जनाधिपः
 अंबरीषो महातेजाः कन्येयं युवयोर्वरम् ७०
 लावणययुक्तं वृणुयाद्यदि तस्मै ददाम्यहम्
 इत्याहावां नृपस्तत्र तथेत्युक्त्वाहमागतः ७१
 आगमिष्यामि ते राजन् श्वः प्रभाते गृहं त्विति
 आगतोहं जगन्नाथ कर्तुमर्हसि मे प्रियम् ७२
 वानराननवद्भ्राति पर्वतस्य मुखं यथा
 तथा कुरु जगन्नाथ मम चेदिच्छसि प्रियम् ७३
 तथेत्युक्त्वा स गोविंदः प्रहस्य मधुसूदनः
 त्वयोक्तं च करिष्यामि गच्छ सौम्य यथागतम् ७४
 एवमुक्त्वा मुनिर्हृष्टः प्रणिपत्य जनार्दनम्
 मन्यमानः कृतात्मानं तथाऽयोध्यां जगाम सः ७५
 गते मुनिवरे तस्मिन्पर्वतोऽपि महामुनिः
 प्रणम्य माधवं हृष्टो रहस्येनमुवाच ह ७६
 वृत्तं तस्य निवेद्याग्रे नारदस्य जगत्पतेः
 गोलांगूलमुखं यद्वन्मुखं भाति तथा कुरु ७७
 तच्छ्रुत्वा भगवान्विष्णुस्त्वयोक्तं च करोमि वै
 गच्छ शीघ्रमयोध्यां वै मावेदीर्नारदस्य वै ७८
 त्वया मे संविदं तत्र तथेत्युक्त्वा जगाम सः
 ततो राजा समाज्ञाय प्राप्तौ मुनिवरौ तदा ७९
 मांगल्यैर्विविधैः सर्वामयोध्यां ध्वजमालिनीम्

मडंयामास पुष्पैश्च लाजैश्चैव समंततः ८०
अंबुसिक्तगृहद्वारां सिक्तापणमहापथाम्
दिव्यगंधरसोपेतां धूपितां दिव्यधूपकैः ८१
कृत्वा च नगरीं राजा मडंयामास तां सभाम्
दिव्यैर्गधैस्तथा धूपै रत्नैश्च विविधैस्तथा ८२
अलंकृतां मणिस्तंभैर्नानामाल्योपशोभिताम्
पराध्यास्तरणोपेतैर्दिव्यैर्भद्रासनैर्वृताम् ८३
कृत्वा नृपेन्द्रस्तां कन्यां ह्यादाय प्रविवेश ह
सर्वाभरणसंपन्नां श्रीरिवायतलोचनाम् ८४
करसंमितमध्यांगीं पंचस्त्रिगधां शुभाननाम्
स्त्रीभिः परिवृतां दिव्यां श्रीमतीं संश्रितां तदा ८५
सभा च सा भूपपतेः समृद्धा मणिप्रवेकोत्तमरत्नचित्रा
न्यस्ता सना माल्यवती सुबद्धा तामाययुस्ते नरराजवर्गाः ८६
अथापरो ब्रह्मवरात्मजो हि त्रैविद्यविद्यो भगवान्महात्मा
सपर्वतो ब्रह्मविदां वरिष्ठो महामुनिर्नारद आजगाम ८७
तावागतौ समीक्ष्याथ राजा संभ्रांतमानसः
दिव्यमासनमादाय पूजयामास तावुभौ ८८
उभौ देवर्षिसिद्धौ तावुभौ ज्ञानविदां वरौ
समासीनौ महात्मानौ कन्यार्थं मुनिसत्तमौ ८९
तावुभौ प्रणिपत्याग्रे कन्यां तां श्रीमतीं शुभाम्
सुतां कमलपत्राक्षीं प्राह राजा यशस्विनीम् ९०
अनयोर्यं वरं भद्रे मनसा त्मविहेच्छसि
तस्मै मालामिमां देहि प्रणिपत्य यथाविधि ९१
एवमुक्त्वा तु सा कन्या स्त्रीभिः परिवृता तदा
मालां हिरण्मयीं दिव्यामादाय शुभलोचना ९२
यत्रासीनौ महात्मानौ तत्रागम्य स्थिता तदा

वीक्षमाणा मुनिश्रेष्ठौ नारदं पर्वतं तथा ६३
 शाखामृगाननं दृष्ट्वा नारदं पर्वतं तथा
 गोलांगूलमुखं कन्या किञ्चित्त्राससमन्विता ६४
 संभ्रांतमानसा तत्र प्रवातकदली यथा
 तस्थौ तामाह राजासौ वत्से किं त्वं करिष्यसि ६५
 अनयोरेकमुद्दिश्य देहि मालामिमां शुभे
 सा प्राह पितरं त्रस्ता इमौ तौ नरवानरौ ६६
 मुनिश्रेष्ठं न पश्यामि नारदं पर्वतं तथा
 अनयोर्मध्यतस्त्वेकमूनषोडशवार्षिकम् ६७
 सर्वाभरणसंपन्नमतसीपुष्पसंनिभम्
 दीर्घबाहुं विशालाक्षं तुंगोरस्थलमुत्तमम् ६८
 रेखांकितकटिग्रीवं रक्तांतायतलोचनम्
 नम्रचापानुकरणपटुभ्रूयुगशोभितम् ६९
 विभक्तत्रिवलीव्यक्तं नाभिव्यक्तशुभोदरम्
 हिरण्यांबरसंवीतं तुंगरत्नखं शुभम्
 पद्माकारकरं त्वेनं पद्मास्यं पद्मलोचनम् १००
 सुनासं पद्महृदयं पद्मनाभं श्रिया वृतम्
 दंतपंक्तिभिरत्यर्थं कुंदकुड्मलसन्निभैः १०१
 हसंतं मां समालोक्य दक्षिणं च प्रसार्य वै
 पाणिं स्थितममुं तत्र पश्यामि शुभमूर्धजम् १०२
 संभ्रांतमानसां तत्र वेपतीं कदलीमिव
 स्थितां तामाह राजासौ वत्से किं त्वं करिष्यसि १०३
 एवमुक्ते मुनिः प्राह नारदः संशयं गतः
 कियन्तो बाहवस्तस्य कन्ये ब्रूहि यथातथम् १०४
 बाहुद्वयं च पश्यामीत्याह कन्या शुचिस्मिता
 प्राह तां पर्वतस्तत्र तस्य वक्षःस्थले शुभे १०५

किं पश्यसि च मे ब्रूहि करे किं वास्य पश्यसि
 कन्या तमाह मालां वै पंचरूपामनुत्तमाम् १०६
 वक्षःस्थलेऽस्य पश्यामि करे कार्मुकसायकान्
 एवमुक्तौ मुनिश्रेष्ठौ परस्परमनुत्तमौ १०७
 मनसा चिंतयंतौ तौ मायेयं कस्य चिद्भवेत्
 मायावी तस्करो नूनं स्वयमेव जनार्दनः १०८
 आगतो न यथा कुर्यात्कथमस्मन्मुखं त्विदम्
 गोलांगूलत्वमित्येवं चिंतयामास नारदः १०९
 पर्वतोपि यथान्यायं वानरत्वं कथं मम
 प्राप्तमित्येव मनसा चिंतामापेदिवांस्तथा ११०
 ततो राजा प्रणम्यासौ नारदं पर्वतं तथा
 भवद्भ्यां किमिदं तत्र कृतं बुद्धिविमोहजम् १११
 स्वस्थौ भवंतौ तिष्ठेतां यथा कन्यार्थमुद्यतौ
 एवमुक्तौ मुनिश्रेष्ठौ नृपमूचतुरुल्बणौ ११२
 त्वमेव मोहं कुरुषे नावामिह कथंचन
 आवयोरेकमेषा ते वरयत्वेव माचिरम् ११३
 ततः सा कन्यका भूयः प्रणिपत्येष्टदेवताम्
 मायामादाय तिष्ठंतं तयोर्मध्ये समाहितम् ११४
 सर्वाभरणसंयुक्तमतसीपुष्पसन्निभम्
 दीर्घबाहुं सुपुष्टांगं कर्णातायतलोचनम् ११५
 पूर्ववत्पुरुषं दृष्ट्वा मालां तस्मै ददौ हि सा
 अनंतरं हि सा कन्या न दृष्ट्वा मनुजैः पुनः ११६
 ततो नादः समभवत् किमेतदिति विस्मितौ
 तामादाय गतो विष्णुः स्वस्थानं पुरुषोत्तमः ११७
 पुरा तदर्थमनिशं तपस्तप्त्वा वरांगना
 श्रीमती सा समुत्पन्ना सा गता च तथा हरिम् ११८

तावुभौ मुनिशार्दूलौ धिक्कृतावति दुःखितौ
 वासुदेवं प्रति तदा जग्मतुर्भवनं हरेः ११६
 तावागतौ समीक्ष्याह श्रीमतीं भगवान्हरिः
 मुनिश्रेष्ठौ समायातौ गूहस्वात्मानमत्र वै १२०
 तथेत्युक्त्वा च सा देवी प्रहसन्ती चकार ह
 नारदः प्रणिपत्याग्रे प्राह दामोदरं हरिम् १२१
 प्रियं हि कृतवानद्य मम त्वं पर्वतस्य हि
 त्वमेव नूनं गोविन्द कन्यां तां हतवानसि १२२
 विमोह्यावां स्वयं बुद्ध्या प्रतार्य सुरसत्तम
 इत्युक्तः पुरुषो विष्णुः पिधाय श्रोत्रमच्युतः
 पाणिभ्यां प्राह भगवान् भवद्भ्यां किमुदीरितम् १२३
 कामवानपि भावोयं मुनिवृत्तिरहो किल
 एवमुक्तो मुनिः प्राह वासुदेवं स नारदः १२४
 कर्णमूले मम कथं गोलांगूलमुखं त्विति
 कर्णमूले तमाहेदं वानरत्वं कृतं मया १२५
 पर्वतस्य मया विद्वन् गोलांगूलमुखं तव
 मया तव कृतं तत्र प्रियार्थं नान्यथा त्विति १२६
 पर्वतोऽपि तथा प्राह तस्याप्येवं जगाद सः
 शृण्वतोरुभयोस्तत्र प्राह दामोदरो वचः १२७
 प्रियं भवद्भ्यां कृतवान् सत्येनात्मानमालभे
 नारदः प्राह धर्मात्मा आवयोर्मध्यतः स्थितः १२८
 धनुष्मान्पुरुषः कोत्र तां हत्वा गतवान्किल
 तच्छ्रुत्वा वासुदेवोऽसौ प्राह तौ मुनिसत्तमौ १२९
 मायाविनो महात्मनो बहवः संति सत्तमाः
 तत्र सा श्रीमती नूनमदृष्ट्वा मुनिसत्तमौ १३०
 चक्रपाणिरहं नित्यं चतुर्बाहुरिति स्थितः

तां तथा नाहमैच्छं वै भवद्भ्यां विदितं हि तत् १३१
 इत्युक्तौ प्रणिपत्यैनमूचतुः प्रीतिमानसौ
 कोऽत्र दोषस्तव विभो नारायण जगत्पते १३२
 दौरात्म्यं तन्नृपस्यैव मायां हि कृतवानसौ
 इत्युक्त्वा जग्मतुस्तस्मान्मुनीनारदपर्वतौ १३३
 अंबरीषं समासाद्य शापेनैनमयोजयत्
 नारदः पर्वतश्चैव यस्मादावामिहागतौ १३४
 आहूय पश्चादन्यस्मै कन्यां त्वं दत्तवानसि
 मायायोगेन तस्मात्त्वां तमो ह्यभिभविष्यति १३५
 तेन चात्मानमत्यर्थं यथावत्त्वं न वेत्स्यसि
 एवं शापे प्रदत्ते तु तमोराशिरथोत्थितः १३६
 नृपं प्रति ततश्चक्रं विष्णोः प्रादुरभूत् क्षणात्
 चक्रवित्रासितं घोरं तावुभौ तम अभ्यगात् १३७
 ततः संत्रस्तसर्वांगौ धावमानौ महामुनी
 पृष्ठतश्चक्रमालोक्य तमोराशिं दुरासदम् १३८
 कन्यासिद्धिरहो प्राप्ता ह्यावयोरिति वेगितौ
 लोकालोकांतमनिशं धावमानौ भयार्दितौ १३९
 त्राहित्राहीति गोविंदं भाषमाणौ भयार्दितौ
 विष्णुलोकं ततो गत्वा नारायण जगत्पते १४०
 वासुदेव हृषीकेश पद्मनाभ जनार्दन
 त्राह्यावां पुंडरीकाक्ष नाथोऽसि पुरुषोत्तम १४१
 ततो नारायणश्चित्य श्रीमाञ्छ्रीवत्सलांछनः
 निवार्य चक्रं ध्वांतं च भक्तानुग्रहकाम्यया १४२
 अंबरीषश्च मद्भक्तस्तथैतौ मुनिसत्तमौ
 अनयोरस्य च तथा हितं कार्यं मयाऽधुना १४३
 आहूय तत्तमः श्रीमान् गिरा प्रह्लादयन् हरिः

प्रोवाच भगवान् विष्णुः शृणुतां म इदं वचः १४४
 ऋषिशापो न चैवासीदन्यथा च वरो मम
 दत्तो नृपाय रक्षार्थं नास्ति तस्यान्यथा पुनः १४५
 अंबरीषस्य पुत्रस्य नमुः पुत्रो महायशाः
 श्रीमान्दशरथो नाम राजा भवति धार्मिकः १४६
 तस्याहमग्रजः पुत्रो रामनामा भवाम्यहम्
 तत्र मे दक्षिणो बाहुर्भरतो नाम वै भवेत् १४७
 शत्रुघ्नो नाम सव्यश्च शेषोऽसौ लक्ष्मणः स्मृतः
 तत्र मां समुपागच्छ गच्छेदानीं नृपं विना १४८
 मुनिश्रेष्ठौ च हित्वा त्वमिति स्माह च माधवः
 एवमुक्तं तमो नाशं तत्क्षणाच्च जगाम वै १४९
 निवारितं हरेश्चक्रं यथापूर्वमतिष्ठत
 मुनिश्रेष्ठौ भयान्मुक्तौ प्रणिपत्य जनार्दनम् १५०
 निर्गतौ शोकसंतप्तौ ऊचतुस्तौ परस्परम्
 अद्यप्रभृति देहांतमावां कन्यापरिग्रहम् १५१
 न करिष्याव इत्युक्त्वा प्रतिज्ञाय च तावृषी
 योगध्यानपरौ शुद्धौ यथापूर्वं व्यवस्थितौ १५२
 अंबरीषश्च राजासौ परिपाल्य च मेदिनीम्
 सभृत्यज्ञातिसंपन्नो विष्णुलोकं जगाम वै १५३
 मानार्थमंबरीषस्य तथैव मुनिसिंहयोः
 रामो दाशरथिर्भूत्वा नात्मवेदीश्वरोऽभवत् १५४
 मुनयश्च तथा सर्वे भृगवाद्या मुनिसत्तमाः
 माया न कार्या विद्वद्भिरित्याहुः प्रेक्ष्यतं हरिम् १५५
 नारदः पर्वतश्चैव चिरं ज्ञात्वा विचेष्टितम्
 मायां विष्णोर्विनिन्दैव रुद्रभक्तौ बभूवतुः १५६
 एतद्धि कथितं सर्वं मया युष्माकमद्य वै

अंबरीषस्य माहात्म्यं मायावित्वं च वै हरेः १५७

यः पठेच्छृणुयाद्वापि श्रावयेद्वापि मानवः

मायां विसृज्य पुण्यात्मा रुद्रलोकं स गच्छति १५८

इदं पवित्रं परमं पुण्यं वेदैरुदीरितम्

सायं प्रातः पठेन्नित्यं विष्णोः सायुज्यमाप्नुयात् १५९

इति श्रीलिङ्गमहापुराणे उत्तरभागे श्रीमत्याख्यानं नाम

पंचमोऽध्यायः ५

ऋषय ऊचुः

मायावित्वं श्रुतं विष्णोर्देवदेवस्य धीमतः

कथं ज्येष्ठासमुत्पत्तिर्देवदेवाञ्जनार्दनात् १

वक्तुमर्हसि चास्माकं लोमहर्षण तत्त्वतः

सूत उवाच

अनादिनिधनः श्रीमान्धाता नारायणः प्रभुः २

जगद्द्वैधमिदं चक्रे मोहनाय जगत्पतिः

विष्णुर्वै ब्राह्मणान्वेदान्वेदधर्मान् सनातनान् ३

श्रियं पद्मां तथा श्रेष्ठां भागमेकमकारयत्

ज्येष्ठामलक्ष्मीमशुभां वेदबाह्यान्नराधमान् ४

अधर्मं च महातेजा भागमेकमकल्पयत्

अलक्ष्मीमग्रतः सृष्ट्वा पश्चात्पद्मां जनार्दनः ५

ज्येष्ठा तेन समाख्याता अलक्ष्मीर्द्विजसत्तमाः

अमृतोद्भववेलायां विषानंतरमुल्बणात् ६

अशुभा सा तथोत्पन्ना ज्येष्ठा इति च वै श्रुतम्

ततः श्रीश्च समुत्पन्ना पद्मा विष्णुपरिग्रहः ७

दुःसहो नाम विप्रर्षिरुपयेमेऽशुभां तदा

ज्येष्ठां तां परिपूर्णोऽसौ मनसा वीक्ष्य धिष्ठिताम् ८

लोकं चचार हृष्टात्मा तथा सह मुनिस्तदा
 यस्मिन् घोषो हरेश्चैव हरस्य च महात्मनः ९
 वेदघोषस्तथा विप्रा होमधूमस्तथैव च
 भस्मांगिनो वा यत्रासंस्तत्र तत्र भयार्दिता १०
 पिधाय कर्णौ संयाति धावमाना इतस्ततः
 ज्येष्ठामेवंविधां दृष्ट्वा दुःसहो मोहमागतः ११
 तथा सह वनं गत्वा चचार स महामुनिः
 तपो महद्वने घोरे याति कन्या प्रतिग्रहम् १२
 न करिष्यामि चेत्युक्त्वा प्रतिज्ञाय च तामृषिः
 योगज्ञानपरः शुद्धो यत्र योगीश्वरो मुनिः १३
 तत्रायातं महात्मानं मार्कण्डेयमपश्यत
 प्रणिपत्य महात्मानं दुःसहो मुनिमब्रवीत् १४
 भार्येयं भगवन्मह्यं न स्थास्यति कथंचन
 किं करोमीति विप्रर्षे ह्यनया सह भार्यया १५
 प्रविशामि तथा कुत्र कुतो न प्रविशाम्यहम्
 मार्कण्डेय उवाच
 शृणु दुःसह सर्वत्र अकीर्तिरशुभान्विता १६
 अलक्ष्मीरतुला चेयं ज्येष्ठा इत्यभिशब्दिता
 नारायणपरा यत्र वेदमार्गानुसारिणः १७
 रुद्रभक्ता महात्मानो भस्मोद्धूलितविग्रहाः
 स्थिता यत्र जना नित्यं मा विशेथाः कथंचन १८
 नारायण हृषीकेश पुंडरीकाक्ष माधव
 अच्युतानंत गोविंद वासुदेव जनार्दन १९
 रुद्र रुद्रेति रुद्रेति शिवाय च नमो नमः
 नमः शिवतरायेति शंकरायेति सर्वदा २०
 महादेव महादेव महादेवेति कीर्तयेत्

उमायाः पतये चैव हिरण्यपतये सदा २१
 हिरण्यबाहवे तुभ्यं वृषांकाय नमो नमः
 नृसिंहवामनाचिंत्य माधवेति च ये जनाः २२
 वक्ष्यन्ति सततं हृष्टा ब्राह्मणाः क्षत्रियास्तथा
 वैश्याः शूद्राश्च ये नित्यं तेषां धनगृहादिषु
 आरामे चैव गोष्ठेषु न विशेषाः कथंचन २३
 ज्वालामालाकरालं च सहस्रादित्यसन्निभम्
 चक्रं विष्णोरतीवोग्रं तेषां हन्ति सदाशुभम् २४
 स्वाहाकारो वषट्कारो गृहे यस्मिन् हि वर्तते
 तद्धित्वा चान्यमागच्छ सामघोषोथ यत्र वा २५
 वेदाभ्यासरता नित्यं नित्यकर्मपरायणाः
 वासुदेवार्चनरता दूरतस्तान्विसर्जयेत् २६
 अग्निहोत्रं गृहे येषां लिंगार्चा वा गृहेषु च
 वासुदेवतनुर्वापि चंडिका यत्र तिष्ठति २७
 दूरतो ब्रज तान् हित्वा सर्वपापविवर्जितान्
 नित्यनैमित्तिकैर्यज्ञैर्यजन्ति च महेश्वरम् २८
 तान् हित्वा ब्रज चान्यत्र दुःसहत्वं सहानया
 श्रोत्रिया ब्राह्मणा गावो गुरवोऽतिथयः सदा २९
 रुद्रभक्ताश्च पूज्यन्ते यैर्नित्यं तान्विवर्जयेत्
 दुःसह उवाच
 यस्मिन्प्रवेशो योग्यो मे तद्ब्रूहि मुनिसत्तम ३०
 त्वद्वाक्याद्भयनिर्मुक्तो विशान्मेषां गृहे सदा
 मार्कण्डेय उवाच
 न श्रोत्रिया द्विजा गावो गुरवोऽतिथयः सदा
 यत्र भर्ता च भार्या च परस्परविरोधिनौ ३१
 सभार्यस्त्वं गृहं तस्य विशेषा भयवर्जितः

देवदेवो महादेवो रुद्रस्त्रिभुवनेश्वरः ३२
 विनिंद्यो यत्र भगवान् विशस्व भयवर्जितः
 वासुदेवरतिर्नास्ति यत्र नास्ति सदाशिवः ३३
 जपहोमादिकं नास्ति भस्म नास्ति गृहे नृणाम्
 पर्वण्यभ्यर्चनं नास्ति चतुर्दश्यां विशेषतः ३४
 कृष्णाष्टम्यां च रुद्रस्य संध्यायां भस्मवर्जिताः
 चतुर्दश्यां महादेवं न यजन्ति च यत्र वै ३५
 विष्णोर्नामविहीना ये संगताश्च दुरात्मभिः
 नमः कृष्णाय शर्वाय शिवाय परमेष्ठिने ३६
 ब्राह्मणाश्च नरा मूढा न वदन्ति दुरात्मकाः
 तत्रैव सततं वत्स सभार्यस्त्वं समाविश ३७
 वेदघोषो न यत्रास्ति गुरुपूजादयो न च
 पितृकर्मविहीनास्तु सभार्यस्त्वं समाविश ३८
 रात्रौ रात्रौ गृहे यस्मिन् कलहो वर्तते मिथः
 अनया सार्धमनिशं विश त्वं भयवर्जितः ३९
 लिंगार्चनं यस्य नास्ति यस्य नास्ति जपादिकम्
 रुद्रभक्तिर्विनिंदा च तत्रैव विश निर्भयः ४०
 अतिथिः श्रोत्रियो वापि गुरुर्वा वैष्णवोपि वा
 न संति यद्गृहे गावः सभार्यस्त्वं समाविश ४१
 बालानां प्रेक्षमाणानां यत्रादत्त्वा त्वभक्षयन्
 भक्ष्याणि तत्र संहृष्टः सभार्यस्त्वं समाविश ४२
 अनभ्यर्च्य महादेवं वासुदेवमथापि वा
 अहुत्वा विधिवद्यत्र तत्र नित्यं समाविश ४३
 पाप कर्मरता मूढा दयाहीनाः परस्परम्
 गृहे यस्मिन्समासन्ते देशे वा तत्र संविश ४४
 प्राकारागारविध्वंसा न चैवेड्या कुटुंबिनी

तद्गृहं तु समासाद्य वस नित्यं हि हृष्टधीः ४५
 यत्र कंटकिनो वृक्षा यत्र निष्पाववल्लरी
 ब्रह्मवृक्षश्च यत्रास्ति सभार्यस्त्वं समाविश ४६
 अगस्त्यार्कादयो वापि बंधुजीवो गृहेषु वै
 करवीरो विशेषेण नद्यावर्तमथापि वा ४७
 मल्लिका वा गृहे येषां सभार्यस्त्वं समाविश
 कन्या च यत्र वै वल्ली द्रोही वा च जटी गृहे ४८
 बहुला कदली यत्र सभार्यस्त्वं समाविश
 तालं तमालं भल्लातं तित्तिडीखंडमेव च ४९
 कदंबः खादिरं वापि सभार्यस्त्वं समाविश
 न्यग्रोधं वा गृहे येषामश्वत्थं चूतमेव वा ५०
 उदुंबरं वा पनसं सभार्यस्त्वं समाविश
 यस्य काकगृहं निंबे आरामे वा गृहेपि वा ५१
 दंडिनी मुंडिनी वापि सभार्यस्त्वं समाविश
 एका दासी गृहे यत्र त्रिगवं पंचमाहिषम् ५२
 षडश्वं सप्तमातंगं सभार्यस्त्वं समाविश
 यस्य काली गृहे देवी प्रेतरूपा च डाकिनी ५३
 क्षेत्रपालेथवा यत्र सभार्यस्त्वं समाविश
 भिक्षुबिंबं च वै यस्य गृहे क्षपणकं तथा ५४
 बौद्धं वा बिंबमासाद्य तत्र पूर्णं समाविश
 शयनासनकालेषु भोजनाटनवृत्तिषु ५५
 येषां वदति नो वाणी नामानि च हरेः सदा
 तद्गृहं ते समाख्यातं सभार्यस्य निवेशितुम् ५६
 पाषंडाचारनिरताः श्रौतस्मार्तबहिष्कृताः
 विष्णुभक्ति विनिर्मुक्ता महादेवविनिंदकाः ५७
 नास्तिकाश्च शठा यत्र सभार्यस्त्वं समाविश

सर्वस्मादधिकत्वं ये न वदन्ति पिनाकिनः ५८
 साधारणं स्मरन्त्येनं सभार्यस्त्वं समाविश
 ब्रह्मा च भगवान्विष्णुः शक्रः सर्वसुरेश्वरः ५९
 रुद्रप्रसादजाश्चेति न वदन्ति दुरात्मकाः
 ब्रह्मा च भगवान्विष्णुः शक्रश्च सम एव च ६०
 वदन्ति मूढाः खद्योतं भानुं वा मूढचेतसः
 तेषां गृहे तथा क्षेत्रे आवासे वा सदाऽनया ६१
 विश भुङ्क्व गृहं तेषां अपि पूर्णमनन्यधीः
 येऽश्नन्ति केवलं मूढाः पक्वमन्नं विचेतसः ६२
 स्नानमंगलहीनाश्च तेषां त्वं गृहमाविश
 या नारी शौचविभ्रष्टा देहसंस्कारवर्जिता ६३
 सर्वभक्षरता नित्यं तस्याः स्थाने समाविश
 मलिनास्याः स्वयं मर्त्या मलिनांबरधारिणः ६४
 मलदन्ता गृहस्थाश्च गृहे तेषां समाविश
 पादशौचविनिर्मुक्ताः संध्याकाले च शायिनः ६५
 संध्यायामश्नुते ये वै गृहं तेषां समाविश
 अत्याशनरता मर्त्या अतिपानरता नराः ६६
 द्यूतवादक्रियामूढाः गृहे तेषां समाविश
 ब्रह्मस्वहारिणो ये चायोग्यांश्चैव यजन्ति वा ६७
 शूद्रान्नभोजिनो वापि गृहं तेषां समाविश
 मद्यपानरताः पापा मांस भक्षणतत्पराः ६८
 परदाररता मर्त्या गृहं तेषां समाविश
 पर्वण्यनर्चाभिरता मैथुने वा दिवा रताः ६९
 संध्यायां मैथुनं येषां गृहे तेषां समाविश
 पृष्ठतो मैथुनं येषां श्वानवन्मृगवच्च वा ७०
 जले वा मैथुनं कुर्यात्सभार्यस्त्वं समाविश

रजस्वलां स्त्रियं गच्छेच्चांडालीं वा नराधमः ७१
 कन्यां वा गोगृहे वापि गृहं तेषां समाविश
 बहुना किं प्रलापेन नित्यकर्मबहिष्कृताः ७२
 रुद्रभक्तिविहीना ये गृहं तेषां समाविश
 शृंगैर्दिव्यौषधैः क्षुद्रैः शेफ आलिप्य गच्छति ७३
 भगद्रावं करोत्यस्मात्सभार्यस्त्वं समाविश
 सूत उवाच

इत्युक्त्वा स मुनिः श्रीमान्निर्माज्यं नयने तदा ७४
 ब्रह्मर्षिर्ब्रह्मसंकाशस्तत्रैवांतर्द्धिमातनोत्
 दुःसहश्च तथोक्तानि स्थानानि च समीयिवान् ७५
 विशेषाद्देवदेवस्य विष्णोर्निदारतात्मनाम्
 सभार्यो मुनिशार्दूलः सैषा ज्येष्ठा इति स्मृता ७६
 दुःसहस्तामुवाचेदं तडागाश्रममंतरे
 आस्व त्वमत्र चाहं वै प्रवेक्ष्यामि रसातलम् ७७
 आवयोः स्थानमालोक्य निवासार्थं ततः पुनः
 आगमिष्यामि ते पार्श्वमित्युक्त्वा तमुवाच सा ७८
 किमश्नामि महाभाग को मे दास्यति वै बलिम्
 इत्युक्तस्तां मुनिः प्राह याः स्त्रियस्त्वां यजंति वै ७९
 बलिभिः पुष्पधूपैश्च न तासां च गृहं विश
 इत्युक्त्वा त्वाविशत्तत्र पातालं बिलयोगतः ८०
 अद्यापि च विनिर्मग्नो मुनिः स जलसंस्तरे
 ग्रामपर्वतबाह्येषु नित्यमास्तेऽशुभा पुनः ८१
 प्रसंगाद्देवदेवेशो विष्णुस्त्रिभुवनेश्वरः
 लक्ष्म्या दृष्टस्तया लक्ष्मीः सा तमाह जनार्दनम् ८२
 भर्ता गतो महाबाहो बिलं त्यक्त्वा स मां प्रभो
 अनाथाहं जगन्नाथ वृत्तिं देहि नमोस्तु ते ८३

सूत उवाच

इत्युक्तो भगवान्विष्णुः प्रहस्याह जनार्दनः
ज्येष्ठामलक्ष्मीं देवेशो माधवो मधुसूदनः ८४
श्रीविष्णुरुवाच

ये रुद्रमनघं शर्वं शंकरं नीललोहितम्
अंबां हैमवतीं वापि जनित्रीं जगतामपि ८५
मद्भक्तान्निदयन्त्यत्र तेषां वित्तं तवैव हि
येपि चैव महादेवं विनिन्द्यैव यजन्ति माम् ८६
मूढा ह्यभाग्या मद्भक्ता अपि तेषां धनं तव
यस्याज्ञया ह्यहं ब्रह्मा प्रसादाद्वर्तते सदा ८७
ये यजन्ति विनिन्द्यैव मम विद्वेषकारकाः
मद्भक्ता नैव ते भक्ता इव वर्तति दुर्मदाः ८८
तेषां गृहं धनं क्षेत्रमिष्टापूर्तं तवैव हि

सूत उवाच

इत्युक्त्वा तां परित्यज्य लक्ष्म्याऽलक्ष्मीं जनार्दनः ८९
जजाप भगवान् रुद्रमलक्ष्मीद्वयसिद्धये
तस्मात्प्रदेयस्तस्यै च बलिर्नित्यं मुनीश्वराः ९०
विष्णुभक्तैर्न संदेहः सर्वयत्नेन सर्वदा
अंगनाभिः सदा पूज्या बलिभिर्विविधैर्द्विजाः ९१
यः पठेच्छृणुयाद्वापि श्रावयेद्वा द्विजोत्तमान्
अलक्ष्मीवृत्तमनघो लक्ष्मीवाल्लभते गतिम् ९२
इति श्रीलिङ्गमहापुराणे उत्तरभागे अलक्ष्मीवृत्तं नाम षष्ठोऽध्यायः ६

ऋषय ऊचुः

किञ्जपान्मुच्यते जंतुः सर्वलोकभयादिभिः
सर्वपापविनिर्मुक्तः प्राप्नोति परमां गतिम् १

अलक्ष्मीं वाथ संत्यज्य गमिष्यति जपेन वै
 लक्ष्मीवासो भवेन्मर्त्यः सूत वक्तुमिहार्हसि २
 सूत उवाच
 पुरा पितामहेनोक्तं वसिष्ठाय महात्मने
 वक्ष्ये संक्षेपतः सर्वं सर्वलोकहिताय वै ३
 शृण्वंतु वचनं सर्वे प्रणिपत्य जनार्दनम्
 देवदेवमजं विष्णुं कृष्णमच्युतमव्ययम् ४
 सर्वपापहरं शुद्धं मोक्षदं ब्रह्मवादिनम्
 मनसा कर्मणा वाचा यो विद्वान्पुण्यकर्मकृत् ५
 नारायणं जपेन्नित्यं प्रणम्य पुरुषोत्तमम्
 स्वपन्नारायणं देवं गच्छन्नारायणं तथा ६
 भुञ्जन्नारायणं विप्रास्तिष्ठञ्जाग्रत्सनातनम्
 उन्मिषन्निमिषन्वापि नमो नारायणेति वै ७
 भोज्यं पेयं च लेह्यं च नमो नारायणेति च
 अभिमंत्र्य स्पृशन्भुङ्क्ते स याति परमां गतिम् ८
 सर्वपापविनिर्मुक्तः प्राप्नोति च सतां गतिम्
 अलक्ष्मीश्च मया प्रोक्ता पत्नी या दुःसहस्य च ९
 नारायणपदं श्रुत्वा गच्छत्येव न संशयः
 या लक्ष्मीर्देवदेवस्य हरेः कृष्णस्य वल्लभा १०
 गृहे क्षेत्रे तथावासे तनौवसति सुव्रताः
 आलोड्य सर्वशास्त्राणि विचार्य च पुनः पुनः ११
 इदमेकं सुनिष्पन्नं ध्येयो नारायणः सदा
 किं तस्य बहुभिर्मत्रैः किं तस्य बहुभिर्व्रतैः १२
 नमो नारायणायेति मंत्रः सर्वार्थसाधकः
 तस्मात्सर्वेषु कालेषु नमो नारायणेति च १३
 जपेत्स याति विप्रेन्द्रा विष्णुलोकं सबांधवः

अन्यच्च देवदेवस्य शृण्वंतु मुनिसत्तमाः १४
 मंत्रो मया पुराभ्यस्तः सर्ववेदार्थसाधकः
 द्वादशाक्षरसंयुक्तो द्वादशात्मा पुरातनः १५
 तस्यैवेह च माहात्म्यं संक्षेपात्प्रवदामि वः
 कश्चिद्द्विजो महाप्राज्ञस्तपस्तप्त्वा कथंचन १६
 पुत्रमेकं तयोत्पाद्य संस्कारैश्च यथाक्रमम्
 योजयित्वा यथाकालं कृतोपनयनं पुनः १७
 अध्यापयामास तदा स च नोवाच किंचन
 न जिह्वा स्पंदते तस्य दुःखितोऽभूद्द्विजोत्तमः १८
 वासुदेवेति नियतमैतरेयो वदत्यसौ
 पिता तस्य तथा चान्यां परिणीय यथाविधि १९
 पुत्रानुत्पादयामास तथैव विधिपूर्वकम्
 वेदानधीत्य संपन्ना बभूवुः सर्वसंमताः २०
 ऐतरेयस्य सा माता दुःखिता शोकमूर्च्छिता
 उवाच पुत्राः संपन्ना वेदवेदांगपारगाः २१
 ब्राह्मणैः पूज्यमाना वै मोदयन्ति च मातरम्
 मम त्वं भाग्यहीनायाः पुत्रो जातो निराकृतिः २२
 ममात्र निधनं श्रेयो न कथंचन जीवितम्
 इत्युक्तः स च निर्गम्य यज्ञवाटं जगाम वै २३
 तस्मिन्याते द्विजानां तु न मंत्राः प्रतिपेदिरे
 ऐतरेये स्थिते तत्र ब्राह्मणा मोहितास्तदा २४
 ततो वाणी समुद्भूता वासुदेवेति कीर्तनात्
 ऐतरेयस्य ते विप्राः प्रणिपत्य यथातथम् २५
 पूजां चक्रुस्ततो यज्ञं स्वयमेव समागतम्
 ततः समाप्य तं यज्ञमैतरेयो धनादिभिः २६
 सर्ववेदान्सदस्याह स षडंगान् समाहिताः

तुष्टुवुश्च तथा विप्रा ब्रह्माद्याश्च तथा द्विजाः २७
 ससर्जुः पुष्पवर्षाणि खेचराः सिद्धचारणाः
 एवं समाप्य वै यज्ञमैतरेयो द्विजोत्तमाः २८
 मातरं पूजयित्वा तु विष्णोः स्थानं जगाम ह
 एतद्वै कथितं सर्वं द्वादशाक्षरवैभवम् २९
 पठतां शृण्वतां नित्यं महापातकनाशनम्
 जपेद्यः पुरुषो नित्यं द्वादशाक्षरमव्ययम् ३०
 स याति दिव्यमतुलं विष्णोस्तत्परमं पदम्
 अपि पापसमाचारो द्वादशाक्षरतत्परः ३१
 प्राप्नोति परमं स्थानं नात्र कार्या विचारणा
 किं पुनर्ये स्वधर्मस्था वासुदेवपरायणाः ३२
 दिव्यं स्थानं महात्मानः प्राप्नुवंतीति सुव्रताः ३३

इति श्रीलिङ्गमहापुराणे उत्तरभागे द्वादशाक्षरप्रशंसानाम्
 सप्तमोऽध्यायः ७

सूत उवाच
 अष्टाक्षरो द्विजश्रेष्ठा नमो नारायणेति च
 द्वादशाक्षरमंत्रश्च परमः परमात्मनः १
 मंत्रः षडक्षरो विप्राः सर्ववेदार्थसंचयः
 यश्चोन्नमः शिवायेति मंत्रः सर्वार्थसाधकः २
 तथा शिवतरायेति दिव्यः पंचाक्षरः शुभः
 मयस्कराय चेत्येवं नमस्ते शंकराय च ३
 सप्ताक्षरोयं रुद्रस्य प्रधानपुरुषस्य वै
 ब्रह्मा च भगवान्विष्णुः सर्वे देवाः सवासवाः ४
 मंत्रैरेतैर्द्विजश्रेष्ठा मुनयश्च यजन्ति तम्
 शंकरं देवदेवेशं मयस्करमजोद्भवम् ५

शिवं च शंकरं रुद्रं देवदेवमुमापतिम्
 प्राहूर्नमः शिवायेति नमस्ते शंकराय च ६
 मयस्कराय रुद्राय तथा शिवतराय च
 जप्त्वा मुच्येत वै विप्रो ब्रह्महत्यादिभिः क्षणात् ७
 पुरा कश्चिद्द्विजः शक्तो धुंधुमूक इति श्रुतः
 आसीत्तृतीये त्रेतायामावर्त्ते च मनोः प्रभोः ८
 मेघवाहनकल्पे वै ब्रह्मणः परमात्मनः
 मेघो भूत्वा महादेवं कृत्तिवाससमीश्वरम् ९
 बहुमानेन वै रुद्रं देवदेवो जनार्दनः
 खिन्नोऽतिभाराद्गुद्रस्य निःश्वासोच्छ्वासवर्जितः १०
 विज्ञाप्य शितिकंठाय तपश्चक्रेंबुजेक्षणः
 तपसा परमैश्वर्यं बलं चैव तथाद्भुतम् ११
 लब्धवान्परमेशानाच्छंकरात्परमात्मनः
 तस्मात्कल्पस्तदा चासीन्मेघवाहनसंज्ञया १२
 तस्मिन्कल्पे मुनेः शापाद्धुंधुमूकसमुद्भवः
 धुंधुमूकात्मजस्तेन दुरात्मा च बभूव सः १३
 धुंधुमूकः पुरासक्तो भार्यया सह मोहितः
 तस्यां वै स्थापितो गर्भः कामासक्तेन चेतसा १४
 अमावास्यामहन्येव मुहूर्ते रुद्रदैवते
 अंतर्वत्नी तदा भार्या भुक्ता तेन यथासुखम् १५
 असूत सा च तनयं विशल्याख्या प्रयत्नतः
 रुद्रे मुहूर्ते मंदेन वीक्षिते मुनिसत्तमाः १६
 मातुः पितुस्तथारिष्टं स संजातस्तथात्मनः
 ऋषी तमूचतुर्विप्रा धुंधुमूकं मिथस्तदा १७
 मित्रावरुणानामानौ दुष्पुत्र इति सत्तमौ
 वसिष्ठः प्राह नीचोऽपि प्रभावाद्बृहस्पतेः १८

पुत्रस्तवासौ दुर्बुद्धिरपि मुच्यति किल्बिषात्
 दुःखितो धुंधुमूकोऽसौ दृष्ट्वा पुत्रमवस्थितम् १६
 जातकर्मादिकं कृत्वा विधिवत्स्वयमेव च
 अध्यापयामास च तं विधिनैव द्विजोत्तमाः २०
 तेनाधीनं यथान्यायं धौंधुमूकेन सुव्रताः
 कृतोद्वाहस्तदा गत्वा गुरुशुश्रूषणे रतः २१
 अनेनैव मुनिश्रेष्ठा धौंधुमूकेन दुर्मदात्
 भुक्त्वान्यां वृषलीं दृष्ट्वा स्वभार्यावाद्दिवानिशम् २२
 एकशय्यासनगतो धौंधुमूको द्विजाधमः
 तथा चचार दुर्बुद्धिस्त्यक्त्वा धर्मगतिं पराम् २३
 माध्वी पीता तया सार्धं तेन रागविवृद्धये
 केनापि कारणेनैव तामुद्दिश्य द्विजोत्तमाः २४
 निहता सा च पापेन वृषली गतमंगला
 ततस्तस्यास्तदा तस्य भ्रातृभिर्निहतः पिता २५
 माता च तस्य दुर्बुद्धेर्धौंधुमूकस्य शोभना
 भार्या च तस्य दुर्बुद्धेः श्यालास्ते चापि सुव्रताः २६
 राज्ञा क्षणादहो नष्टं कुलं तस्याश्च तस्य च
 गत्वासौ धौंधुमूकश्च येन केनापि लीलया २७
 दृष्ट्वा तु तं मुनिश्रेष्ठं रुद्रजाप्यपरायणम्
 लब्ध्वा पाशुपतं तद्वै पुरा देवान्महेश्वरात् २८
 लब्ध्वा पंचाक्षरं चैव षडक्षरमनुत्तमम्
 पुनः पंचाक्षरं चैव जप्त्वा लक्षं पृथक् पृथक् २९
 व्रतं कृत्वा च विधिना दिव्यं द्वादशमासिकम्
 कालधर्मं गतः कल्पे पूजितश्च यमेन वै ३०
 उद्धृता च तथा माता पिता श्यालाश्च सुव्रताः
 पत्नी च सुभगा जाता सुस्मिता च पतिव्रता ३१

ताभिर्विमानमारुह्य देवैः सेंद्रैरभिष्टुतः
 गाणपत्यमनुप्राप्य रुद्रस्य दयितोऽभवत् ३२
 तस्मादष्टाक्षरान्मंत्रात्तथा वै द्वादशाक्षरात्
 भवेत्कोटिगुणं पुण्यं नात्र कार्या विचारणा ३३
 तस्माज्जपेद्विद्यो नित्यं प्रागुक्तेन विधानतः
 शक्तिबीजसमायुक्तं स याति परमां गतिम् ३४
 एतद्भुवः कथितं सर्वं कथासर्वस्वमुत्तमम्
 यः पठेच्छृणुयाद्वापि श्रावयेद्वा द्विजोत्तमान् ३५
 स याति ब्रह्मलोकं तु रुद्रजाप्यमनुत्तमम् ३६
 इति श्रीलिङ्गमहापुराणे उत्तरभागे अष्टमोऽध्यायः ८

ऋषय ऊचुः
 देवैः पुरा कृतं दिव्यं व्रतं पाशुपतं शुभम्
 ब्रह्मणा च स्वयं सूत कृष्णेनाक्लिष्टकर्मणा १
 पतितेन च विप्रेण धौंधुमूकेन वै तथा
 कृत्वा जप्त्वा गतिः प्राप्ता कथं पाशुपतं व्रतम् २
 कथं पशुपतिर्देवः शंकरः परमेश्वरः
 वक्तुमर्हसि चास्माकं परं कौतूहलं हि नः ३
 सूत उवाच
 पुरा शापाद्विनिर्मुक्तो ब्रह्मपुत्रो महायशाः
 रुद्रस्य देवदेवस्य मरुदेशादिहागतः ४
 त्यक्त्वा प्रसादाद्गुद्रस्य उष्ट्रदेहमजाज्ञया
 शिलादपुत्रमासाद्य नमस्कृत्य विधानतः ५
 मेरुपृष्ठे मुनिवरः श्रुत्वा धर्ममनुत्तमम्
 माहेश्वरं मुनिश्रेष्ठा ह्यपृच्छन्न पुनःपुनः ६
 नंदिनं प्रणिपत्यैनं कथं पशुपतिः प्रभुः

वक्तुमर्हसि चास्माकं तत्सर्वं च तदाह सः ७
 तत्सर्वं श्रुतवान् व्यासः कृष्णद्वैपायनः प्रभुः
 तस्मादहनुमश्रुत्य युष्माकं प्रवदामि वै ८
 सर्वे शृण्वंतु वचनं नमस्कृत्वा महेश्वरम्
 सनत्कुमार उवाच
 कथं पशुपतिर्देवः पशवः के प्रकीर्तिताः ९
 कैः पाशैस्ते निबध्यन्ते विमुच्यन्ते च ते कथम्
 शैलादिरुवाच
 सनत्कुमार वक्ष्यामि सर्वमेतद्यथातथम् १०
 रुद्रभक्तस्य शांतस्य तव कल्याणचेतसः
 ब्रह्माद्याः स्थावरांताश्च देवदेवस्य धीमतः ११
 पशवः परिकीर्त्यन्ते संसारवशवर्तिनः
 तेषां पतित्वाद्भगवान् रुद्रः पशुपतिः स्मृतः १२
 अनादिनिधनो धाता भगवान्विष्णुरव्ययः
 मायापाशेन बध्नाति पशुवत्परमेश्वरः १३
 स एव मोचकस्तेषां ज्ञानयोगेन सेवितः
 अविद्यापाशबद्धानां नान्यो मोचक इष्यते १४
 तमृते परमात्मानं शंकरं परमेश्वरम्
 चतुर्विंशतितत्त्वानि पाशा हि परमेष्ठिनः १५
 तैः पाशैर्मोचयत्येकः शिवो जीवैरुपासितः
 निबध्नाति पशूनेकश्चतुर्विंशतिपाशकैः १६
 स एव भगवान् रुद्रो मोचयत्यपि सेवितः
 दशेंद्रियमयैः पाशैरंतः करणसंभवैः १७
 भूततन्मात्रपाशैश्च पशून्मोचयति प्रभुः
 इंद्रियार्थमयैः पाशैर्बद्ध्वा विषयिणः प्रभुः १८
 आशु भक्ता भवंत्येव परमेश्वरसेवया

भज इत्येष धातुर्वै सेवायां परिकीर्तितः १६
 तस्मात्सेवा बुधैः प्रोक्ता भक्तिशब्देन भूयसी
 ब्रह्मादिस्तंबपर्यंतं पशून्बद्ध्वा महेश्वरः २०
 त्रिभिर्गुणमयैः पाशैः कार्यं कारयति स्वयम्
 दृढेन भक्तियोगेन पशुभिः समुपासितः २१
 मोचयत्येव तान्सद्यः शंकरः परमेश्वरः
 भजनं भक्तिरित्युक्ता वाङ्मनःकायकर्मभिः २२
 सर्वकार्येणहेतुत्वात्पाशच्छेदपटीयसी
 सत्यः सर्वग इत्यादि शिवस्य गुणचिंतना २३
 रूपोपादानचिंता च मानसं भजनं विदुः
 वाचिकं भजनं धीराः प्रणवादिजपं विदुः २४
 कायिकं भजनं सद्भिः प्राणायामादि कथ्यते
 धर्माधर्ममयैः पाशैर्बन्धनं देहिनामिदम् २५
 मोचकः शिव एवैको भगवान्परमेश्वरः
 चतुर्विंशतितत्त्वानि मायाकर्मगुणा इति २६
 कीर्त्यते विषयाश्चेति पाशा जीवनिबन्धनात्
 तैर्बद्धाः शिवभक्त्यैव मुच्यन्ते सर्वदेहिनः २७
 पंचक्लेशमयैः पाशैः पशून्बध्नाति शंकरः
 स एव मोचकस्तेषां भक्त्या सम्यगुपासितः २८
 अविद्यामस्मितां रागं द्वेषं च द्विपदां वराः
 वदंत्यभिनिवेशं च क्लेशान्पाशत्वमागतान् २९
 तमोमोहो महामोहस्तामिस्र इति पंडिताः
 अंधतामिस्र इत्याहुरविद्यां पंचधा स्थिताम् ३०
 ताञ्जीवान्मुनिशार्दूलाः सर्वाश्चैवाप्यविद्यया
 शिवो मोचयति श्रीमान्नान्यः कश्चिद्विमोचकः ३१
 अविद्यां तम इत्याहुरस्मितां मोह इत्यपि

महामोह इति प्राज्ञा रागं योगपरायणाः ३२
द्वेषं तामिस्र इत्याहुरंधतामिस्र इत्यपि
तथैवाभिनिवेशं च मिथ्याज्ञानं विवेकिनः ३३
तमसोऽष्टविधा भेदा मोहश्चाष्टविधः स्मृतः
महामोहप्रभेदाश्च बुधैर्दश विचिंतिताः ३४
अष्टादशविधं चाहस्तामिस्रं च विचक्षणः
अंधतामिस्रभेदाश्च तथाष्टादशधा स्मृताः ३५
अविद्ययास्य संबन्धो नातीतो नास्त्यनागतः
भवेद्रागेण देवस्य शंभोरंगनिवासिनः ३६
कालेषु त्रिषु संबन्धस्तस्य द्वेषेण नो भवेत्
मायातीतस्य देवस्य स्थाणोः पशुपतेर्विभोः ३७
तथैवाभिनिवेशेन संबन्धो न कदाचन
शंकरस्य शरण्यस्य शिवस्य परमात्मनः ३८
कुशलाकुशलैस्तस्य संबन्धो नैव कर्मभिः
भवेत्कालत्रये शंभोरविद्यामतिवर्तिनः ३९
विपाकैः कर्मणां वापि न भवेदेव संगमः
कालेषु त्रिषु सर्वस्य शिवस्य शिवदायिनः ४०
सुखदुःखैरसंस्पृश्यः कालत्रितयवर्तिभिः
स तैर्विश्वैः शंभुर्बोधानंदात्मकः परः ४१
आशयैरपरामृष्टः कालत्रितयगोचरैः
धियां पतिः स्वभूरेष महादेवो महेश्वरः ४२
अस्पृश्यः कर्मसंस्कारैः कालत्रितयवर्तिभिः
तथैव भोगसंस्कारैर्भगवानंतकांतकः ४३
पुंविशेषपरो देवो भगवान्परमेश्वरः
चेतनाचेतनायुक्तप्रपंचादखिलात्परः ४४
लोके सातिशयत्वेन ज्ञानैश्वर्यं विलोक्यते

शिवेनातिशयत्वेन शिवं प्राहुर्मनीषिणः ४५
 प्रतिसर्गं प्रसूतानां ब्रह्मणां शास्त्रविस्तरम्
 उपदेष्टा स एवादौ कालावच्छेदवर्तिनाम् ४६
 कालावच्छेदयुक्तानां गुरुणामप्यसौ गुरुः
 सर्वेषामेव सर्वेशः कालावच्छेदवर्जितः ४७
 अनादिरेष संबन्धो विज्ञानोत्कर्षयोः परः
 स्थितयोरीदृशः सर्वः परिशुद्धः स्वभावतः ४८
 आत्मप्रयोजनाभावे परानुग्रह एव हि
 प्रयोजनं समस्तानां कार्याणां परमेश्वरः ४९
 प्रणवो वाचकस्तस्य शिवस्य परमात्मनः
 शिवरुद्रादिशब्दानां प्रणवोपि परः स्मृतः ५०
 शंभोः प्रणववाच्यस्य भावना तज्जपादपि
 या सिद्धिः स्वपराप्राप्या भवत्येव न संशयः ५१
 ज्ञानतत्त्वं प्रयत्नेन योगः पाशुपतः परः
 उक्तस्तु देवदेवेन सर्वेषामनुकंपया ५२
 स होवाचैव याज्ञवल्क्या यदक्षरं गार्ग्ययोगिनः ।
 अभिवदन्ति स्थूलमनंतं महाश्चर्यमदीर्घमलोहितममस्तकमासायमत
 एवो पुनारसमसंगमगंधमरसमचक्षुष्कमश्रोत्रमवाङ्मनोतेजस्कमप्रमा-
 णमनुसुखमनामगोत्रममरमजरमनामयममृतमोंशब्दममृतमसंवृतम-
 पूर्वमनपरमनंतमबाह्यं तदश्नाति किंचन न तदाश्नाति किंचन
 ६-५३
 एतत्कालव्यये ज्ञात्वा परं पाशुपतं प्रभुम्
 योगे पाशुपते चास्मिन् यस्यार्थः किल उत्तमे ५४
 कृत्वोंकारं प्रदीपं मृगय गृहपतिं सूक्ष्ममाद्यंतरस्थं
 संयम्य द्वारवासं पवनपटुतरं नायकं चेंद्रियाणाम्
 वाग्जालैः कस्य हेतोर्विभटसि तु भयं दृश्यते नैव किंचिद्

देहस्थं पश्य शंभुं भ्रमसि किमु परे शास्त्रजालेन्धकारे ५५

एवं सम्यग्बुधैर्ज्ञात्वा मुनीनामथ चोक्तं शिवेन

असमरसं पंचधा कृत्वाभयं चात्मनि योजयेत् ५६

इति श्रीलिङ्गमहापुराणे उत्तरभागे नवमोऽध्यायः ६

सनत्कुमार उवाच

भूय एव ममाचक्ष्व महिमानमुमापतेः

भवभक्त महाप्राज्ञ भगवन्नंदिकेश्वर १

शैलादिरुवाच

सनत्कुमार संक्षेपात्तव वक्ष्याम्यशेषतः

महिमानं महेशस्य भवस्य परमेष्ठिनः २

नास्य प्रकृतिबंधोऽभूद्बुद्धिबंधो न कश्चन

न चाहंकारबंधश्च मनोबंधश्च नोऽभवत् ३

चित्तबन्धो न तस्याभूच्छ्रोत्रबंधो न चाभवत्

न त्वचां चक्षुषां वापि बंधो जज्ञे कदाचन ४

जिह्वाबंधो न तस्याभूद्घ्राणबंधो न कश्चन

पादबंधः पाणिबंधो वाग्बंधश्चैव सुव्रत ५

उपस्थेन्द्रिय बंधश्च भूततन्मात्रबंधनम्

नित्यशुद्धस्वभावेन नित्यबुद्धो निसर्गतः ६

नित्यमुक्त इति प्रोक्तो मुनिभिस्तत्त्ववेदिभिः

अनादि मध्यनिष्ठस्य शिवस्य परमेष्ठिनः ७

बुद्धिं सूते नियोगेन प्रकृतिः पुरुषस्य च

अहंकारं प्रसूतेऽस्या बुद्धिस्तस्य नियोगतः ८

अंतर्यामीति देहेषु प्रसिद्धस्य स्वयंभुवः

इंद्रियाणि दशैकं च तन्मात्राणि च शासनात् ९

अहंकारोऽतिसंसूते शिवस्य परमेष्ठिनः

तन्मात्राणि नियोगेन तस्य संसुवते प्रभोः १०
 महाभूतान्यशेषेण महादेवस्य धीमतः
 ब्रह्मादीनां तृणांतं हि देहिनां देहसंगतिम् ११
 महाभूतान्यशेषाणि जनयन्ति शिवाज्ञया
 अध्यवस्यति सर्वार्थान्बुद्धिस्तस्याज्ञया विभोः १२
 अंतर्यामीति देहेषु प्रसिद्धस्य स्वयंभुवः
 स्वभावसिद्धमैश्वर्यं स्वभावादेव भूतयः १३
 तस्याज्ञया समस्तार्थानहंकारोऽतिमन्यते
 चित्तं चेतयते चापि मनः संकल्पयत्यपि १४
 श्रोत्रं शृणोति तच्छक्त्या शब्दस्पर्शादिकं च यत्
 शंभोराज्ञाबलेनैव भवस्य परमेष्ठिनः १५
 वचनं कुरुते वाक्यं नादानादि कदाचन
 शरीराणामशेषाणां तस्य देवस्य शासनात् १६
 करोति पाणिरादानं न गत्यादि कदाचन
 सर्वेषामेव जंतूनां नियमादेव वेधसः १७
 विहारं कुरुते पादो नोत्सर्गादि कदाचन
 समस्तदेहिवृंदानां शिवस्यैव नियोगतः १८
 उत्सर्गं कुरुते पायुर्न वदेत कदाचन
 जंतोर्जातस्य सर्वस्य परमेश्वरशासनात् १९
 आनंदं कुरुते शश्वदुपस्थं वचनाद्विभोः
 सर्वेषामेव भूतानामीश्वरस्यैव शासनात् २०
 अवकाशमशेषाणां भूतानां संप्रयच्छति
 आकाशं सर्वदा तस्य परमस्यैव शासनात् २१
 निर्देशेन शिवस्यैव भेदैः प्राणादिभिर्निजैः
 बिभर्त्ति सर्वभूतानां शरीराणि प्रभंजनः २२
 निर्देशाद्देवदेवस्य सप्तस्कंधगतो मरुत्

लोकयात्रां वहत्येव भेदैः स्वैरावहादिभिः २३
 नागाद्यैः पंचभिर्भेदैः शरीरेषु प्रवर्तते
 अपदेशेन देवस्य परमस्य समीरणः २४
 हव्यं वहति देवानां कव्यं कव्याशिनामपि
 पाकं च कुरुते वह्निः शंकरस्यैव शासनात् २५
 भुक्तमाहारजातं यत्पचते देहिनां तथा
 उदरस्थः सदा वह्निर्विश्वेश्वरनियोगतः २६
 संजीवयन्त्यशेषाणि भूतान्यापस्तदाज्ञया
 अविलंघ्या हि सर्वेषामाज्ञा तस्य गरीयसी २७
 चराचराणि भूतानि बिभर्त्येव तदाज्ञया
 आज्ञया तस्य देवस्य देवदेवः पुरंदरः २८
 जीवतां व्याधिभिः पीडां मृतानां यातनाशतैः
 विश्वंभरः सदाकालं लोकैः सर्वैरलंघ्यया २९
 देवान्यात्यसुरान् हन्ति त्रैलोक्यमखिलं स्थितः
 अधार्मिकाणां वै नाशं करोति शिवशासनात् ३०
 वरुणः सलिलैर्लोकान्संभावयति शासनात्
 मज्जयत्याज्ञया तस्य पाशैर्बध्नाति चासुरान् ३१
 पुण्यानुरूपं सर्वेषां प्राणिनां संप्रयच्छति
 वित्तं वित्तेश्वरस्तस्य शासनात्परमेष्ठिनः ३२
 उदयास्तमये कुर्वन्कुरुते कालमाज्ञया
 आदित्यस्तस्य नित्यस्य सत्यस्य परमात्मनः ३३
 पुष्पाण्यौषधिजातानि प्रह्लादयति च प्रजाः
 अमृतांशुः कलाधारः कालकालस्य शासनात् ३४
 आदित्या वसवो रुद्रा अश्विनौ मरुतस्तथा
 अन्याश्च देवताः सर्वास्तच्छासनविनिर्मिताः ३५
 गंधर्वा देवसंघाश्च सिद्धाः साध्याश्च चारणाः

यक्षरक्षःपिशाचाश्च स्थिताः शास्त्रेषु वेधसः ३६
 ग्रहनक्षत्रताराश्च यज्ञा वेदास्तपांसि च
 ऋषीणां च गणाः सर्वे शासनं तस्य धिष्ठिताः ३७
 कव्याशिनां गणाः सप्तसमुद्रा गिरिसिंधवः
 शासने तस्य वर्तन्ते काननानि सरांसि च ३८
 कलाः काष्ठा निमेषाश्च मुहूर्ता दिवसाः क्षपाः
 ऋत्वब्दपक्षमासाश्च नियोगात्तस्य धिष्ठिताः ३९
 युगमन्वंतराण्यस्य शंभोस्तिष्ठन्ति शासनात्
 पराश्चैवपराधार्थाश्च कालभेदास्तथापरे ४०
 देवानां जातयश्चाष्टौ तिरश्चां पंच जातयः
 मनुष्याश्च प्रवर्तते देवदेवस्य धीमतः ४१
 जातानि भूतवृन्दानि चतुर्दशसु योनिषु
 सर्वलोकनिषरणानि तिष्ठन्त्यस्यैव शासनात् ४२
 चतुर्दशसु लोकेषु स्थिता जाताः प्रजाः प्रभोः
 सर्वेश्वरस्य तस्यैव नियोगवशवर्तिनः ४३
 पातालानि समस्तानि भुवनान्यस्य शासनात्
 ब्रह्मांडानि च शेषाणि तथा सावरणानि च ४४
 वर्तमानानि सर्वाणि ब्रह्मांडानि तदाज्ञया
 वर्तते सर्वभूताद्यैः समेतानि समंततः ४५
 अतीतान्यप्यसंख्यानि ब्रह्मांडानि तदाज्ञया
 प्रवृत्तानि पदार्थैर्धैः सहितानि समंततः ४६
 ब्रह्मांडानि भविष्यन्ति सह वस्तुभिरात्मकैः
 करिष्यन्ति शिवस्याज्ञां सर्वैरावरणैः सह ४७

इति श्रीलिङ्गमहापुराणे उत्तरभागे दशमोऽध्यायः १०

सनत्कुमार उवाच

विभूतीः शिवयोर्मह्यमाचक्ष्व त्वं गणाधिप
परापरविदां श्रेष्ठ परमेश्वरभावित १

नंदिकेश्वर उवाच

हंत ते कथयिष्यामि विभूतीः शिवयोरहम्
सनत्कुमार योगीन्द्र ब्रह्मणस्तनयोत्तम २

परमात्मा शिवः प्रोक्तः शिवासा च प्रकीर्तिता
शिवमेवेश्वरं प्राहुर्मायां गौरीं विदुर्बुधाः ३

पुरुषं शंकरं प्राहुर्गौरीं च प्रकृतिं द्विजाः

अर्थः शंभुः शिवा वाणी दिवसोऽजः शिवा निशा ४

सप्ततंतुर्महादेवो रुद्राणी दक्षिणा स्मृता

आकाशं शंकरो देवः पृथिवी शंकरप्रिया ५

समुद्रो भगवान् रुद्रो वेला शैलेन्द्रकन्यका

वृक्षः शूलायुधो देवः शूलपाणिप्रिया लता ६

ब्रह्मा हरोपि सावित्री शंकरार्धशरीरिणी

विष्णुर्महेश्वरो लक्ष्मीर्भवानी परमेश्वरी ७

वज्रपाणिर्महादेवः शची शैलेन्द्रकन्यका

जातवेदाः स्वयं रुद्रः स्वाहा शर्वार्धकायिनी ८

यमस्त्रियंबको देवस्तत्प्रिया गिरिकन्यका

वरुणो भगवान् रुद्रो गौरी सर्वार्थदायिनी ९

बालेंदुशोखरो वायुः शिवा शिवमनोरमा

चंद्रार्धमौलिर्यक्षेन्द्रः स्वयमृद्धिः शिवा स्मृता १०

चंद्रार्धशेखरश्चंद्रो रोहिणी रुद्रवल्लभा

सप्तसप्तिः शिवः कांता उमादेवी सुवर्चला ११

षण्मुखस्त्रिपुरध्वंसी देवसेना हरप्रिया

उमा प्रसूतीर्वै ज्ञेया दक्षो देवो महेश्वरः १२

पुरुषाख्यो मनुः शंभुः शतरूपा शिवप्रिया
 विदुर्भवानीमाकूतिं रुचिं च परमेश्वरम् १३
 भृगुर्भगाक्षिहा देवः ख्यातिस्त्रिनयनप्रियः
 मरीचिर्भगवानुद्रः संभूतिर्वल्लभा विभोः १४
 विदुर्भवानीं रुचिरां कविं च परमेश्वरम्
 गंगाधरोंगिरा ज्ञेयः स्मृतिः साक्षादुमा स्मृता १५
 पुलस्त्यः शशभृन्मौलिः प्रीतिः कांता पिनाकिनः
 पुलहस्त्रिपुरध्वंसी दया कालरिपुप्रिया १६
 क्रतुर्दक्षक्रतुध्वंसी संनतिर्दायिता विभोः
 त्रिनेत्रोऽत्रिरुमा साक्षादनसूया स्मृता बुधैः १७
 ऊर्जामाहरुमां वृद्धां वसिष्ठं च महेश्वरम्
 शंकरः पुरुषाः सर्वे स्त्रियः सर्वा महेश्वरी १८
 पुल्लिंगशब्दवाच्या ये ते च रुदाः प्रकीर्तिताः
 स्त्रीलिंगशब्दवाच्या याः सर्वा गौर्या विभूतयः १९
 सर्वेस्त्रीपुरुषाः प्रोक्तास्तयोरेव विभूतयः
 पदार्थशक्तयो यायास्ता गौरीति विदुर्बुधाः २०
 सासा विश्वेश्वरी देवी स च सर्वो महेश्वरः
 शक्तिमंतः पदार्था ये स स सर्वो महेश्वरः २१
 अष्टौ प्रकृतयो देव्या मूर्तयः परिकीर्तिताः
 तथा विकृतयस्तस्या देहबद्धविभूतयः २२
 विस्फुलिंगा यथा तावदग्नौ च बहुधा स्मृताः
 जीवाः सर्वे तथा शर्वो द्वंद्वसत्त्वमुपागतः २३
 गौरीरूपाणि सर्वाणि शरीराणि शरीरिणाम्
 शरीरिणस्तथा सर्वे शंकरांशा व्यवस्थिताः २४
 श्राव्यं सर्वमुमारूपं श्रोता देवो महेश्वरः
 विषयित्वं विभुर्धत्ते विषयात्मकतामुमा २५

स्रष्टव्यं वस्तुजातं तु धत्ते शंकरवल्लभा
 स्रष्टा स एव विश्वात्मा बालचंद्रार्धशेखरः २६
 दृश्यवस्तु प्रजारूपं बिभर्ति भुवनेश्वरी
 द्रष्टा विश्वेश्वरो देवः शशिखंडशिखामणिः २७
 रसजातमुमारूपं घ्रेयजातं च सर्वशः
 देवो रसयिता शंभुर्घाता च भुवनेश्वरः २८
 मंतव्यवस्तुतां धत्ते महादेवी महेश्वरी
 मंता स एव विश्वात्मा महादेवो महेश्वरः २९
 बोद्धव्यं वस्तु रूपं च बिभर्ति भववल्लभा
 देवः स एव भगवान् बोद्धा बालेन्दुशेखरः ३०
 पीठाकृतिरुमा देवी लिंगरूपश्च शंकरः
 प्रतिष्ठाप्य प्रयत्नेन पूजयन्ति सुरासुराः ३१
 येये पदार्था लिंगांकास्तेते शर्वविभूतयः
 अर्था भगांकिता येये तेते गौर्या विभूतयः ३२
 स्वर्गपाताललोकांतब्रह्मांडावरणाष्टकम्
 ज्ञेयं सर्वमुमारूपं ज्ञाता देवो महेश्वरः ३३
 बिभर्ति क्षेत्रतां देवी त्रिपुरांतकवल्लभा
 क्षेत्रज्ञत्वमथो धत्ते भगवानंधकांतकः ३४
 शिवलिंगं समुत्सृज्य यजन्ते चान्यदेवताः
 स नृपः सह देशेन रौरवं नरकं व्रजेत् ३५
 शिवभक्तो न यो राजा भक्तोऽन्येषु सुरेषु यः
 स्वपतिं युवतिस्त्यक्त्वा यथा जारेषु राजते ३६
 ब्रह्मादयः सुराः सर्वे राजानश्च महर्द्धिकाः
 मानवा मुनयश्चैव सर्वे लिंगं यजन्ति च ३७
 विष्णुना रावणं हत्वा ससैन्यं ब्रह्मणः सुतम्
 स्थापितं विधिवद्भक्त्या लिंगं तीरे नदीपतेः ३८

कृत्वा पापसहस्राणि हत्वा विप्रशतं तथा
भावात्समाश्रितो रुद्रं मुच्यते नात्र संशयः ३६
सर्वे लिंगमया लोकाः सर्वे लिंगे प्रतिष्ठिताः
तस्मादभ्यर्चयेत्लिंगं यदीच्छेच्छाश्रतं पदम् ४०
सर्वाकारौ स्थितावेतौ नरैः श्रेयोऽर्थिभिः शिवौ
पूजनीयौ नमस्कार्यौ चिन्तनीयौ च सर्वदा ४१

इति श्रीलिङ्गमहापुराणे उत्तरभागे एकादशोऽध्यायः ११

सनत्कुमार उवाच

मूर्तयोऽष्टौ ममाचक्ष्व शंकरस्य महात्मनः
विश्वरूपस्य देवस्य गणेश्वर महामते १

नन्दिकेश्वर उवाच

हंत ते कथयिष्यामि महिमानमुमापतेः
विश्वरूपस्य देवस्य सरोजभवसंभव २
भूरापोग्निर्मरुद्वयोम भास्करो दीक्षितः शशी
भवस्य मूर्तयः प्रोक्ताः शिवस्य परमेष्ठिनः ३
खात्मेन्दुवह्निसूर्याभोधराः पवन इत्यपि
तस्याष्ट मूर्तयः प्रोक्ता देवदेवस्य धीमतः ४
अग्निहोत्रेर्षिते तेन सूर्यात्मनि महात्मनि
तद्विभूतीस्तथा सर्वे देवास्तृप्यन्ति सर्वदाः ५
वृक्षस्य मूलसेकेन यथा शाखोपशाखिकाः
तथा तस्यार्चया देवास्तथा स्युस्तद्विभूतयः ६
तस्य द्वादशधा भिन्नं रूपं सूर्यात्मकं प्रभोः
सर्वदेवात्मकं याज्यं यजन्ति मुनिपुंगवाः ७
अमृताख्या कला तस्य सर्वस्यादित्यरूपिणः
भूतसंजीवनी चेष्टा लोकोस्मिन् पीयते सदा ८

चंद्राख्यकिरणास्तस्य धूर्जटेर्भास्करात्मनः
 ओषधीनां विवृद्धयर्थं हिमवृष्टिं वितन्वते ९
 सुक्लाख्यारश्मयस्तस्य शंभोर्मार्तंडरूपिणः
 धर्मं वितन्वते लोके सस्यपाकादिकारणम् १०
 दिवाकरात्मनस्तस्य हरिकेशाह्वयः करः
 नक्षत्रपोषकश्चैव प्रसिद्धः परमेष्ठिनः ११
 विश्वकर्माह्वयस्तस्य किरणो बुधपोषकः
 सर्वेश्वरस्य देवस्य सप्तसप्तिस्वरूपिणः १२
 विश्वव्यच इति ख्यातः किरणस्तस्य शूलिनः
 शुक्रपोषकभावेन प्रतीतः सूर्यरूपिणः १३
 संयद्वसुरिति ख्यातो यस्य रश्मिस्त्रिशूलिनः
 लोहितांगं प्रपुष्णाति सहस्रकिरणात्मनः १४
 अर्वावसुरिति ख्यातो रश्मिस्तस्य पिनाकिनः
 बृहस्पतिं प्रपुष्णाति सर्वदा तपनात्मनः १५
 स्वराडिति समाख्यातः शिवस्यांशुः शनैश्चरम्
 हरिदश्वात्मनस्तस्य प्रपुष्णाति दिवानिशम् १६
 सूर्यात्मकस्य देवस्य विश्वयोनेरुमापतेः
 सुषुम्णाख्यः सदा रश्मिः पुष्णाति शिशिरद्युतिम् १७
 सौम्यानां वसुजातानां प्रकृतित्वमुपागता
 तस्य सोमाह्वया मूर्तिः शंकरस्य जगद्गुरोः १८
 तस्य सोमात्मक रूप शुक्रत्वेन व्यवस्थितम्
 शरीरभाजां सर्वेषां देवस्यांतकशासिनः १९
 शरीरिणामशेषाणां मनस्येव व्यवस्थितम्
 वपुः सोमात्मकं शंभोस्तस्य सर्वजगद्गुरोः २०
 शंभोः षोडशधाभिन्ना स्थितामृतकलात्मनः
 सर्वभूतशरीरेषु सोमाख्या मूर्तिरुत्तमा २१

देवान्पितृंश्च पुष्पाति सुधयामृतया सदा
 मूर्तिः सोमाह्वया तस्य देवदेवस्य शासितुः २२
 पुष्पात्योषधिजातानि देहिनामात्मशुद्धये
 सोमाह्वया तनुस्तस्य भवानीमिति निर्दिशेत् २३
 यज्ञानां पतिभावेन जीवानां तपसामपि
 प्रसिद्धरूपमेतद्वै सोमात्मकमुमापतेः २४
 जलानामोषधीनां च पतिभावेन विश्रुतम्
 सोमात्मकं वपुस्तस्य शंभोर्भगवतः प्रभोः २५
 देवो हिरण्यमयो मृष्टः परस्परविवेकिनः
 करणानामशेषाणां देवतानां निराकृतिः २६
 जीवत्वेन स्थिते तस्मिञ्छिवे सोमात्मके प्रभौ
 मधुरा विलयं याति सर्वलोकैकरक्षिणी २७
 यजमानाह्वया मूर्तिः शैवी हव्यैरहर्निशम्
 पुष्पाति देवताः सर्वाः कव्यैः पितृगणानपि २८
 यजमानाह्वया या सा तनुश्चाहुतिजा तया
 वृष्ट्या भावयति स्पष्टं सर्वमेव परापरम् २९
 अंतःस्थं च बहिःस्थं च ब्रह्मांडानां स्थितं जलम्
 भूतानां च शरीरस्थं शंभोर्मूर्तिर्गरीयसी ३०
 नदीनाममृतं साक्षान्नदानामपि सर्वदा
 समुद्राणां च सर्वत्र व्यापी सर्वमुमापतिः ३१
 संजीविनी समस्तानां भूतानामेव पाविनी
 अंबिका प्राणसंस्था या मूर्तिरंबुमयी परा ३२
 अंतःस्थश्च बहिःस्थश्च ब्रह्मांडानां विभावसुः
 यज्ञानां च शरीरस्थः शंभोर्मूर्तिर्गरीयसी ३३
 शरीरस्था च भूतानां श्रेयसी मूर्तिरैश्वरी
 मूर्तिः पावक संस्था या शंभोरत्यंतपूजिता ३४

भेदा एकोनपंचाशद्वेदविद्भिरुदाहताः
 हव्यं वहति देवानां शंभोर्यज्ञात्मकं वपुः ३५
 कव्यं पितृगणानां च हूयमानं द्विजातिभिः
 सर्वदेवमयं शंभोः श्रेष्ठमग्न्यात्मकं वपुः ३६
 वदन्ति वेदशास्त्रज्ञा यजन्ति च यथाविधि
 अंतःस्थो जगदंडानां बहिःस्थश्च समीरणः ३७
 शरीरस्थश्च भूतानां शैवी मूर्तिः पटीयसी
 प्राणाद्या नागकूर्माद्या आवहाद्याश्च वायवः ३८
 ईशानमूर्तेरेकस्य भेदाः सर्वे प्रकीर्तिताः
 अंतःस्थं जगदंडानां बहिःस्थं च वियद्विभोः ३९
 शरीरस्थं च भूतानां शंभोमूर्तिर्गरीयसी
 शंभोर्विश्वंभरा मूर्तिः सर्वब्रह्माधिदेवता ४०
 चराचराणां भूतानां सर्वेषां धारणे मता
 चराचराणां भूतानां शरीराणि विदुर्बुधाः ४१
 पंचकेनेशमूर्तीनां समारब्धानि सर्वथा
 पंचभूतानि चंद्रार्कावात्मेति मुनिपुंगवाः ४२
 मूर्तयोऽष्टौ शिवस्याहुर्देवदेवस्य धीमतः
 आत्मा तस्याष्टमी मूर्तिर्यजमानाह्वया परा ४३
 चराचर शरीरेषु सर्वेष्वेव स्थिता तदा
 दीक्षितं ब्राह्मणं प्राहुरात्मानं च मुनीश्वराः ४४
 यजमानाह्वया मूर्तिः शिवस्य शिवदायिनः
 मूर्तयोऽष्टौ शिवस्यैता वंदनीयाः प्रयत्नतः ४५
 श्रेयोर्थिभिनरैर्नित्यं श्रेयसामेकहेतवः ४६
 इति श्रीलिङ्गमहापुराणे उत्तरभागे द्वादशोऽध्यायः १२

सनत्कुमार उवाच

भूयोऽपि वद मे नंदिन् महिमानमुमापते
अष्टमूर्तेर्महेशस्य शिवस्य परमेष्ठिनः १

नंदिकेश्वर उवाच

वक्ष्यामि ते महेशस्य महिमानमुमापतेः

अष्टमूर्तेर्जगद्व्याप्य स्थितस्य परमेष्ठिनः २

चराचराणां भूतानां धाता विश्वंभरात्मकः

शर्व इत्युच्यते देवः सर्वशास्त्रार्थपारगैः ३

विश्वंभरात्मनस्तस्य सर्वस्य परमेष्ठिनः

विकेशी कथ्यते पत्नी तनयोंगारकः स्मृतः ४

भव इत्युच्यते देवो भगवान्वेदवादिभिः

संजीवनस्य लोकानां भवस्य परमात्मनः ५

उमा संकीर्तिता देवी सुतः शुक्रश्च सूरिभिः

सप्तलोकांडकव्यापी सर्वलोकैकरक्षिता ६

वह्न्यात्मा भगवान्देवः स्मृतः पशुपतिर्बुधैः

स्वाहा पत्न्यात्मनस्तस्य प्रोक्ता पशुपतेः प्रिया ७

षण्मुखो भगवान्देवो बुधैः पुत्र उदाहृतः

समस्तभुवनव्यापी भर्ता सर्वशरीरिणाम् ८

पवनात्मा बुधैर्देव ईशान इति कीर्त्यते

ईशानस्य जगत्कर्तुर्देवस्य पवनात्मनः ९

शिवा देवी बुधैरुक्ता पुत्रश्चास्य मनोजवः

चराचराणां भूतानां सर्वेषां सर्वकामदः १०

व्योमात्मा भगवान्देवो भीम इत्युच्यते बुधैः

महामहिम्नो देवस्य भीमस्य गगनात्मनः ११

दिशो दश स्मृता देव्यः सुतः सर्गश्च सूरिभिः

सूर्यात्मा भगवान्देवः सर्वेषां च विभूतिदः १२

रुद्र इत्युच्यते देवैर्भगवान् भुक्तिमुक्तिदः
 सूर्यात्मकस्य रुद्रस्य भक्तानां भक्तिदायिनः १३
 सुवर्चला स्मृता देवी सुतश्चास्य शनैश्चरः
 समस्तसौम्यवस्तूनां प्रकृतित्वेन विश्रुतः १४
 सोमात्मको बुधैर्देवो महादेव इति स्मृतः
 सोमात्मकस्य देवस्य महादेवस्य सूरिभिः १५
 दयिता रोहिणी प्रोक्ता बुधश्चैव शरीरजः
 हव्यकव्यस्थितिं कुर्वन् हव्यकव्याशिनां तदा १६
 यजमानात्मको देवो महादेवो बुधैः प्रभुः
 उग्र इत्युच्यते सद्भिरीशानश्चेति चापरैः १७
 उग्राह्वयस्य देवस्य यजमानात्मनः प्रभोः
 दीक्षा पत्नी बुधैरुक्ता संतानारव्यः सुतस्तथा १८
 शरीरिणां शरीरेषु कठिनं कोंकणादिवत्
 पार्थिवं तद्रुपुर्ज्ञेयं शर्वतत्त्वं बुभुत्सुभिः १९
 देहेदेहे तु देवेशो देहभाजां यदव्ययम्
 वस्तुद्रव्यात्मकं तस्य भवस्य परमात्मनः २०
 ज्ञेयं च तत्त्वविद्भिर्वै सर्ववेदार्थपारगैः
 आग्नेयः परिणामो यो विग्रहेषु शरीरिणाम् २१
 मूर्तिः पशुपतिर्ज्ञेया सा तत्त्वं वेत्तुमिच्छुभिः
 वायव्यः परिणामो यः शरीरेषु शरीरिणाम् २२
 बुधैरीशेति सा तस्य तनुर्ज्ञेया न संशयः
 सुषिरं यच्छरीरस्थमशेषाणां शरीरिणाम् २३
 भीमस्य सा तनुर्ज्ञेया तत्त्वविज्ञानकाङ्क्षिभिः
 चक्षुरादिगतं तेजो यच्छरीरस्थमङ्गिनाम् २४
 रुद्रस्यापि तनुर्ज्ञेया परमार्थं बुभुत्सुभिः
 सर्वभूतशरीरेषु मनश्चंद्रात्मकं हि यत् २५

महादेवस्य सा मूर्तिर्बोद्धव्या तत्त्वचिंतकैः
आत्मा यो यजमानारुख्यः सर्वभूतशरीरगः २६
मूर्तिरुग्रस्य सा ज्ञेया परमात्मबुभुत्सुभिः
जातानां सर्वभूतानां चतुर्दशसु योनिषु २७
अष्टमूर्तेरनन्यत्वं वदन्ति परमर्षयः
सप्तमूर्तिमयान्याहुरीशस्यांगानि देहिनाम् २८
आत्मा तस्याष्टमी मूर्तिः सर्वभूतशरीरगा
अष्टमूर्तिममुं देवं सर्वलोकात्मकं विभुम् २९
भजस्व सर्वभावेन श्रेयः प्राप्तुं यदीच्छसि
प्राणिनो यस्य कस्यापि क्रियते यद्यनुग्रहः ३०
अष्टमूर्तेर्महेशस्य कृतमाराधनं भवेत्
निग्रहश्चेत् कृतो लोके देहिनो यस्य कस्यचित् ३१
अष्टमूर्तेर्महेशस्य स एव विहितो भवेत्
यद्यवज्ञा कृता लोके यस्य कस्य चिदंगिनः ३२
अष्टमूर्तेर्महेशस्य विहिता सा भवेद्विभोः
अभयं यत् प्रदत्तं स्यादंगिनो यस्य कस्यचित् ३३
आराधनं कृतं तस्मादष्टमूर्तेर्न संशयः
सर्वोपकारकरणं प्रदानमभयस्य च ३४
आराधनं तु देवस्य अष्टमूर्तेर्न संशयः
सर्वोपकारकरणं सर्वानुग्रह एव च ३५
तदर्चनं परं प्राहुरष्टमूर्तेर्मुनीश्वराः
अनुग्रहणमन्येषां विधातव्यं त्वयांगिनाम् ३६
सर्वाभयप्रदानं च शिवाराधनमिच्छता ३७
इति श्रीलिङ्गमहापुराणे उत्तरभागे त्रयोदशोऽध्यायः १३

सनत्कुमार उवाच

पंच ब्रह्माणि मे नंदिन्नाचक्ष्व गणसत्तम
श्रेयःकरणभूतानि पवित्राणि शरीरिणाम् १
नंदिकेश्वर उवाच

शिवस्यैव स्वरूपाणि पंच ब्रह्माह्वयानि ते
कथयामि यथातत्त्वं पद्मयोनेः सुतोत्तम २
सर्वलोकैकसंहर्ता सर्वलोकैकरक्षिता
सर्वलोकैकनिर्माता पंचब्रह्मात्मकः शिवः ३
सर्वेषामेव लोकानां यदुपादानकारणम्
निमित्तकारणं चाहुस्स शिवः पंचधा स्मृतः ४
मूर्तयः पंच विख्याताः पंच ब्रह्माह्वयाः पराः
सर्वलोकशरण्यस्य शिवस्य परमात्मनः ५
क्षेत्रज्ञः प्रथमा मूर्तिः शिवस्य परमेष्ठिनः
भोक्ता प्रकृतिवर्गस्य भोग्यस्येशानसंज्ञितः ६
स्थाणोस्तत्पुरुषारख्या च द्वितीया मूर्तिरुच्यते
प्रकृतिः सा हि विज्ञेया परमात्मगुहात्मिका ७
अघोराख्या तृतीया च शंभोर्मूर्तिर्गरीयसी
बुद्धेः सा मूर्तिरित्युक्ता धर्माद्यष्टांगसंयुता ८
चतुर्थी वामदेवारख्या मूर्तिः शंभोर्गरीयसी
अहंकारात्मकत्वेन व्याप्य सर्वं व्यवस्थिता ९
सद्योजाताह्वया शंभोः पचमी मूर्तिरुच्यते
मनस्तत्त्वात्मकत्वेन स्थिता सर्वशरीरिषु १०
ईशानः परमो देवः परमेष्ठी सनातनः
श्रोत्रेंद्रियात्मकत्वेन सर्वभूतेष्ववस्थितः ११
स्थितस्तत्पुरुषो देवः शरीरेषु शरीरिणाम्
त्वगिन्द्रियात्मकत्वेन तत्त्वविद्भिरुदाहृतः १२

अघोरोपि महादेवश्चक्षुरात्मतया बुधैः
 कीर्तितः सर्वभूतानां शरीरेषु व्यवस्थितः १३
 जिह्वेन्द्रियात्मकत्वेन वामदेवोपि विश्रुतः
 अंगभाजामशेषाणामंगेषु परिधिष्ठितः १४
 घ्राणेन्द्रियात्मकत्वेन सद्योजातः स्मृतो बुधैः
 प्राणभाजां समस्तानां विग्रहेषु व्यवस्थितः १५
 सर्वेष्वेव शरीरेषु प्राणभाजां प्रतिष्ठितः
 वागिन्द्रियात्मकत्वेन बुधैरीशान उच्यते १६
 पाणीन्द्रियात्मकत्वेन स्थितस्तत्पुरुषो बुधैः
 उच्यते विग्रहेष्वेव सर्वविग्रहधारिणाम् १७
 सर्वविग्रहिणां देहे ह्यघोरोपि व्यवस्थितः
 पादेन्द्रियात्मकत्वेन कीर्तितस्तत्त्ववेदिभिः १८
 पाय्विन्द्रियात्मकत्वेन वामदेवो व्यवस्थितः
 सर्वभूतनिकायानां कायेषु मुनिभिः स्मृतः १९
 उपस्थात्मतया देवः सद्योजातः स्थितः प्रभुः
 इष्यते वेदशास्त्रज्ञैर्देहेषु प्राणधारिणाम् २०
 ईशानं प्राणिनां देवं शब्दतन्मात्ररूपिणम्
 आकाशजनकं प्राहुर्मुनिवृन्दारकप्रजाः २१
 प्राहुस्तत्पुरुषं देवं स्पर्शतन्मात्रकात्मकम्
 समीरजनकं प्राहुर्भगवंतं मुनीश्वराः २२
 रूपतन्मात्रकं देवमघोरमपि घोरकम्
 प्राहुर्वेदविदो मुख्या जनकं जातवेदसः २३
 रसतन्मात्ररूपत्वात् प्रथितं तत्त्ववेदिनः
 वामदेवमपां प्राहुर्जनकत्वेन संस्थितम् २४
 सद्योजातं महादेवं गन्धतन्मात्ररूपिणम्
 भूम्यात्मानं प्रशंसन्ति सर्वतत्त्वार्थवेदिनः २५

आकाशात्मानमीशानमादिदेवं मुनीश्वराः
 परमेण महत्त्वेन संभूतं प्राहुरद्भुतम् २६
 प्रभुं तत्पुरुषं देवं पवनं पवनात्मकम्
 समस्तलोकव्यापित्वात्प्रथितं सूरयो विदुः २७
 अथार्चिततया ख्यातमघोरं दहनात्मकम्
 कथयन्ति महात्मानं वेदवाक्यार्थवेदिनः २८
 तोयात्मकं महादेवं वामदेवं मनोरमम्
 जगत्संजीवनत्वेन कथितं मुनयो विदुः २९
 विश्वंभरात्मकं देवं सद्योजातं जगद्गुरुम्
 चराचरैकभर्तारं परं कविवरा विदुः ३०
 पंचब्रह्मात्मकं सर्वं जगत्स्थावरजंगमम्
 शिवानंदं तदित्याहुर्मुनयस्तत्त्वदर्शिनः ३१
 पंचविंशतितत्त्वात्मा प्रपंचे यः प्रदृश्यते
 पंचब्रह्मात्मकत्वेन स शिवो नान्यतां गतः ३२
 पंचविंशतितत्त्वात्मा पंचब्रह्मात्मकः शिवः
 श्रेयोर्थिभिरतो नित्यं चिंतनीयः प्रयत्नतः ३३

इति श्रीलिङ्गमहापुराणे उत्तरभागे पंचब्रह्मकथनं नाम
 चतुर्दशोऽध्यायः १४

सनत्कुमार उवाच

भूयोऽपि शिवमाहात्म्यं समाचक्ष्व महामते
 सर्वज्ञो ह्यसि भूतानामधिनाथ महागुण १
 शैलादिरुवाच

शिवमाहात्म्यमेकाग्रः शृणु वक्ष्यामि ते मुने
 बहुभिर्बहुधा शब्दैः कीर्तितं मुनिसत्तमैः २
 सदसद्रूपमित्याहुः सदसत्पतिरित्यपि

तं शिवं मुनयः केचित्प्रवदन्ति च सूरयः ३
 भूतभावविकारेण द्वितीयेन स उच्यते
 व्यक्तं तेन विहीनत्वादव्यक्तमसदित्यपि ४
 उभे ते शिवरूपे हि शिवादन्त्यं न विद्यते
 तयोः पतित्वाच्च शिवः सदसत्पतिरुच्यते ५
 क्षराक्षरात्मकं प्राहुः क्षराक्षरपरं तथा
 शिवं महेश्वरं केचिन्मुनयस्तत्त्वचिन्तकाः ६
 उक्तमक्षरमव्यक्तं व्यक्तं क्षरमुदाहृतम्
 रूपे ते शंकरस्यैव तस्मान्न पर उच्यते ७
 तयोः परः शिवः शांतः क्षराक्षरपरो बुधैः
 उच्यते परमार्थेन महादेवो महेश्वरः ८
 समस्तव्यक्तरूपं तु ततः स्मृत्वा स मुच्यते
 समष्टिव्यष्टिरूपं तु समष्टिव्यष्टिकारणम् ९
 वदन्ति केचिदाचार्याः शिवं परमकारणम्
 समष्टिं विदुरव्यक्तं व्यष्टिं व्यक्तं मुनीश्वराः १०
 रूपे ते गदिते शंभोर्नास्त्यन्यद्वस्तुसंभवम्
 तयोः कारणभावेन शिवो हि परमेश्वरः ११
 उच्यते योगशास्त्रज्ञैः समष्टिव्यष्टिकारणम्
 क्षेत्रक्षेत्रज्ञरूपी च शिवः कैश्चिदुदाहृतः १२
 परमात्मा परं ज्योतिर्भगवान्परमेश्वरः
 चतुर्विंशतितत्त्वानि क्षेत्रशब्देन सूरयः १३
 प्राहुः क्षेत्रज्ञशब्देन भोक्तारं पुरुषं तथा
 क्षेत्रक्षेत्रविदावेते रूपे तस्य स्वयंभुवः १४
 न किञ्चिच्च शिवादन्त्यदिति प्राहुर्मनीषिणः
 अपरब्रह्मरूपं तं परब्रह्मात्मकं शिवम् १५
 केचिदाहुर्महादेवमनादि निधनं प्रभुम्

भूतेंद्रियांतः करणप्रधानविषयात्मकम् १६
 अपरं ब्रह्म निर्दिष्टं परं ब्रह्म चिदात्मकम्
 ब्रह्मणी ते महेशस्य शिवस्यास्य स्वयंभुवः १७
 शंकरस्य परस्यैव शिवादन्यन्न विद्यते
 विद्याविद्यास्वरूपी च शंकरः कैश्चिदुच्यते १८
 धाता विधाता लोकानामादिदेवो महेश्वरः
 विद्येति च तमेवाहुरविद्येति मुनीश्वराः १९
 प्रपंचजातमखिलं ते स्वरूपे स्वयंभुवः
 भ्रांतिर्विद्या परं चेति शिवरूपमनुत्तमम् २०
 अवापुर्मुनयो योगात्केचिदागमवेदिनः
 अर्थेषु बहुरूपेषु विज्ञानं भ्रांतिरुच्यते २१
 आत्माकारेण संवित्तिर्बुधैर्विद्येति कीर्त्यते
 विकल्परहितं तत्त्वं परमित्यभिधीयते २२
 तृतीयरूपमीशस्य नान्यत्किंचन सर्वतः
 व्यक्ताव्यक्तज्ञरूपीति शिवः कैश्चिन्निगद्यते २३
 विधाता सर्व लोकानां धाता च परमेश्वरः
 त्रयोविंशतितत्त्वानि व्यक्तशब्देन सूरयः २४
 वदंत्यव्यक्तशब्देन प्रकृतिः च परां तथा
 कथयन्ति ज्ञशब्देन पुरुषं गुणभोगिनम् २५
 तत्रयं शांकरं रूपं नान्यत्किंचिदशांकरम् २६
 इति श्रीलिङ्गमहापुराणे उत्तरभागे पंचदशोऽध्यायः १५

सनत्कुमार उवाच

पुनरेव महाबुद्धे श्रोतुमिच्छामि तत्त्वतः
 बहुभिर्बहुधा शब्दैः शब्दितानि मुनीश्वरैः १
 शैलादिरुवाच

पुनः पुनः प्रवक्ष्यामि शिवरूपाणि ते मुने
 बहुभिर्बहुधा शब्दैः शब्दितानि मुनीश्वरैः २
 क्षेत्रज्ञः प्रकृतिर्व्यक्तं कालात्मेति मुनीश्वरैः
 उच्यते कैश्चिदाचार्यैरागमार्णवपारगैः ३
 क्षेत्रज्ञं पुरुषं प्राहुः प्रधानं प्रकृतिं बुधाः
 विकारजातं निःशेषं प्रकृतेर्व्यक्तमित्यपि ४
 प्रधानव्यक्तयोः कालः परिणामैककारणम्
 तच्चतुष्टयमीशस्य रूपाणां हि चतुष्टयम् ५
 हिरण्यगर्भं पुरुषं प्रधानं व्यक्तरूपिणम्
 कथयन्ति शिवं केचिदाचार्याः परमेश्वरम् ६
 हिरण्यगर्भः कर्तास्य भोक्ता विश्वस्य पूरुषः
 विकारजातं व्यक्ताख्यं प्रधानं कारणं परम् ७
 तेषां चतुष्टयं बुद्धेः शिवरूपचतुष्टयम्
 प्रोच्यते शंकरादन्यदस्ति वस्तु न किञ्चन ८
 पिंडजातिस्वरूपी तु कथ्यते कैश्चिदीश्वरः
 चराचरशरीराणि पिंडारख्यान्यखिलान्यपि ९
 सामान्यानि समस्तानि महासामान्यमेव च
 कथ्यन्ते जातिशब्देन तानि रूपाणि धीमतः १०
 विराट् हिरण्यगर्भात्मा कैश्चिदीशो निगद्यते
 हिरण्यगर्भो लोकानां हेतुर्लोकात्मको विराट् ११
 सूत्राव्याकृतं रूपं तं शिवं शंसन्ति केचन
 अव्याकृतं प्रधानं हि तद्रूपं परमेष्ठिनः १२
 लोका येनैव तिष्ठन्ति सूत्रे मणिगणा इव
 तत्सूत्रमिति विज्ञेयं रूपमद्भुतविक्रमम् १३
 अंतर्यामी परः कैश्चित्कैश्चिदीशः प्रकीर्त्यते
 स्वयंज्योतिः स्वयंवेद्यः शिवः शंभुर्महेश्वरः १४

सर्वेषामेव भूतानामंतर्यामी शिवः स्मृतः
 सर्वेषामेव भूतानां परत्वात्पर उच्यते १५
 परमात्मा शिवः शंभुः शंकरः परमेश्वरः
 प्राज्ञतैजसविश्वाख्यं तस्य रूपत्रयं विदुः १६
 सुषुप्तिस्वप्नजाग्रंतमवस्थात्रयमेव तत्
 विराट् हिरण्यगर्भाख्यमव्याकृतपदाह्वयम् १७
 तुरीयस्य शिवस्यास्य अवस्थात्रयगामिनः
 हिरण्यगर्भः पुरुषः काल इत्येव कीर्तिताः १८
 तिस्रोऽवस्था जगत्सृष्टिस्थितिसंहारहेतवः
 भवविष्णुविरिंचिख्यमवस्थात्रयमीशितुः १९
 आराध्य भक्त्या मुक्तिं च प्राप्नुवन्ति शरीरिणः
 कर्ता क्रिया च कार्यं च करणं चेति सूरिभिः २०
 शंभोश्चत्वारि रूपाणि कीर्त्यते परमेष्ठिनः
 प्रमाता च प्रमाणं च प्रमेयं प्रमितिस्तथा २१
 चत्वार्येतानि रूपाणि शिवस्यैव न संशयः
 ईश्वराख्याकृतप्राणविराट्भूतेन्द्रियात्मकम् २२
 शिवस्यैव विकारोऽयं समुद्रस्येव वीचयः
 ईश्वरं जगतामाहुर्निमित्तं कारणं तथा २३
 अव्याकृतं प्रधानं हि तदुक्तं वेदवादिभिः
 हिरण्यगर्भः प्राणाख्यो विराट् लोकात्मकः स्मृतः २४
 महा भूतानि भूतानि कार्याणि इन्द्रियाणि च
 शिवस्यैतानि रूपाणि शंसन्ति मुनिसत्तमाः २५
 परमात्मा शिवादन्यो नास्तीति कवयो विदुः
 शिवजातानि तत्त्वानि पंचविंशन्मनीषिभिः २६
 उक्तानि न तदन्यानि सलिलादूर्मिवृन्दवत्
 पंचविंशत्पदार्थेभ्यः शिवतत्त्वं परं विदुः २७

तानि तस्मादनन्यानि सुवर्णकटकादिवत्
सदाशिवेश्वराद्यानि तत्त्वानि शिवतत्त्वतः २८
जातानि न तदन्यानि मृद्द्रव्यं कुंभभेदवत्
माया विद्या क्रिया शक्तिर्ज्ञानशक्तिः क्रियामयी २९
जाताः शिवान्न संदेहः किरणा इव सूर्यतः
सर्वात्मकं शिवं देवं सर्वाश्रयविधायिनम् ३०
भजस्व सर्वभावेन श्रेयश्चेत्प्राप्तुमिच्छसि ३१

इति श्रीलिङ्गमहापुराणे उत्तरभागे षोडशोऽध्यायः १६

सनत्कुमार उवाच

भूयो देवगणश्रेष्ठ शिवमाहात्म्यमुत्तमम्
शृण्वतो नास्ति मे तृप्तिस्त्वद्वाक्यामृतपानतः १
कथं शरीरी भगवान् कस्माद्बुद्धः प्रतापवान्
सर्वात्मा च कथं शम्भुः कथं पाशुपतं व्रतम् २
कथं वा देवमुख्यैश्च श्रुतो दृष्टश्च शंकरः
शैलादिरुवाच

अव्यक्तादभवत्स्थाणुः शिवः परमकारणम् ३
स सर्वकारणोपेत ऋषिर्विश्वाधिकः प्रभुः
देवानां प्रथमं देवं जायमानं मुखाम्बुजात् ४
ददर्श चाग्रे ब्रह्माणं चाज्ञया तमवैक्षत
दृष्टो रुद्रेण देवेशः ससर्ज सकलं च सः ५
वर्णाश्रमव्यवस्थाश्च स्थापयामास वै विराट्
सोमं ससर्ज यज्ञार्थं सोमादिदमजायत ६
चरुश्च वह्निर्यज्ञश्च वज्रपाणिः शचीपतिः
विष्णुर्नारायणः श्रीमान् सर्वं सोममयं जगत् ७
रुद्राध्यायेन ते देवा रुद्रं तुष्टुवुरीश्वरम्

प्रसन्नवदनस्तस्थौ देवानां मध्यतः प्रभुः ८
 अपहृत्य च विज्ञानमेषामेव महेश्वरः
 देवा ह्यपृच्छंस्तं देवं को भवानिति शंकरम् ९
 अब्रवीद्भगवान् रुद्रो ह्यहमेकः पुरातनः
 आसं प्रथम एवाहं वर्तामि च सुरोत्तमाः १०
 भविष्यामि च लोकेऽस्मिन्मत्तो नान्यः कुतश्चन
 व्यतिरिक्तं न मत्तोऽस्ति नान्यत्किञ्चित्सुरोत्तमाः ११
 नित्योऽनित्योऽहमनघो ब्रह्माहं ब्रह्मणस्पतिः
 दिशश्च विदिशश्चाहं प्रकृतिश्च पुमानहम् १२
 त्रिष्टुब्जगत्यनुष्टुप् च च्छंदोहं तन्मयः शिवः
 सत्योहं सर्वगः शांतस्त्रेताग्निगौरवं गुरुः १३
 गौरहं गह्वरश्चाहं नित्यं गहनगोचरः
 ज्येष्ठोहं सर्वतत्त्वानां वरिष्ठोहमपां पतिः १४
 आपोहं भगवानीशस्तेजोहं वेदिरप्यहम्
 ऋग्वेदोहं यजुर्वेदः सामवेदोहमात्मभूः १५
 अथर्वणोहं मंत्रोहं तथा चांगिरसां वरः
 इतिहासपुराणानि कल्पोहं कल्पनाप्यहम् १६
 अक्षरं च क्षरं चाहं क्षांतिः शांतिरहं क्षमा
 गुह्योहं सर्ववेदेषु वरेण्योहमजोप्यहम् १७
 पुष्करं च पवित्रं च मध्यं चाहं ततः परम्
 बहिश्चाहं तथा चांतः पुरस्तादहमव्ययः १८
 ज्योतिश्चाहं तमश्चाहं ब्रह्मा विष्णुर्महेश्वरः
 बुद्धिश्चाहमहंकारस्तन्मात्राणीन्द्रियाणि च १९
 एवं सर्वं च मामेव यो वेद सुर सत्तमाः
 स एव सर्ववित्सर्वं सर्वात्मा परमेश्वरः २०
 गां गोभिर्ब्राह्मणान्सर्वान्ब्राह्मणयेन हवींषि च

आयुषायुस्तथा सत्यं सत्येन सुरसत्तमाः २१
धर्मं धर्मेण सर्वाश्च तर्पयामि स्वतेजसा
इत्यादौ भगवानुक्त्वा तत्रैवांतरधीयत २२
नापश्यंत ततो देवं रुद्रं परमकारणम्
ते देवाः परमात्मानं रुद्रं ध्यायन्ति शंकरम् २३
सनारायणका देवाः सेंद्राश्च मुनयस्तथा
तथोर्ध्वबाहवो देवा रुद्रं स्तुन्वन्ति शंकरम् २४

इति श्रीलिङ्गमहापुराणे उत्तरभागे सप्तदशोऽध्यायः १७

देवा ऊचुः

य एष भगवान् रुद्रो ब्रह्मविष्णुमहेश्वराः
स्कंदश्चापि तथा चेंद्रो भुवनानि चतुर्दश
अश्विनौ ग्रहताराश्च नक्षत्राणि च खं दिशः १
भूतानि च तथा सूर्यः सोमश्चाष्टौ ग्रहास्तथा
प्राणः कालो यमो मृत्युरमृतः परमेश्वरः २
भूतं भव्यं भविष्यच्च वर्तमानं महेश्वरः
विश्वं कृत्स्नं जगत्सर्वं सत्यं तस्मै नमोनमः ३
त्वमादौ च तथा भूतो भूर्भुवः स्वस्तथैव च
अंते त्वं विश्वरूपोऽसि शीर्षं तु जगतः सदा ४
ब्रह्मैकस्त्वं द्वित्रिधार्थमधश्च त्वं सुरेश्वरः
शांतिश्च त्वं तथा पुष्टिस्तुष्टिश्चाप्यहुतं हुतम् ५
विश्वं चैव तथाविश्वं दत्तं वादत्तमीश्वरम्
कृतं चाप्यकृतं देवं परमप्यपरं ध्रुवम्
परायणं सतां चैव ह्यसतामपि शंकरम् ६
अपामसोमममृता अभूमागन्म ज्योतिरविदाम देवान्
किं नूनमस्मान्कृणवदरातिः किमु धूर्तिरमृतं मर्त्यस्य ७

एतज्जगद्धितं दिव्यमक्षरं सूक्ष्ममव्ययम् ८
 प्राजापत्यं पवित्रं च सौम्यमग्राह्यमव्ययम्
 अग्राह्येणापि वा ग्राह्यं वायव्येन समीरणः ९
 सौम्येन सौम्यं ग्रसति तेजसा स्वेन लीलया
 तस्मै नमोऽपसंहर्त्रे महाग्रासाय शूलिने १०
 हृदिस्था देवताः सर्वा हृदि प्राणे प्रतिष्ठिताः
 हृदि त्वमसि यो नित्यं तिस्रो मात्राः परस्तु सः ११
 शिरश्चोत्तरतश्चैव पादौ दक्षिणतस्तथा
 यो वै चोत्तरतः साक्षात्स ओंकारः सनातनः १२
 ओंकारो यः स एवेह प्रणवो व्याप्य तिष्ठति
 अनंतस्तारसूक्ष्मं च शुक्लं वैद्युतमेव च १३
 परं ब्रह्म स ईशान एको रुद्रः स एव च
 भवान्महेश्वरः साक्षान्महादेवो न संशयः १४
 ऊर्ध्वमुन्नामयत्येव स ओंकारः प्रकीर्तितः
 प्राणानवति यस्तस्मात् प्रणवः परिकीर्तितः १५
 सर्वं व्याप्नोति यस्तस्मात्सर्वव्यापी सनातनः
 ब्रह्मा हरिश्च भगवानाद्यंतं नोपलब्धवान् १६
 तथान्ये च ततोऽनंतो रुद्रः परमकारणम्
 यस्तारयति संसारात्तार इत्यभिधीयते १७
 सूक्ष्मो भूत्वा शरीराणि सर्वदा ह्यधितिष्ठति
 तस्मात्सूक्ष्मः समाख्यातो भगवानीललोहितः १८
 नीलश्च लोहितश्चैव प्रधानपुरुषान्वयात्
 स्कंदतेऽस्य यतः शुक्रं तथा शुक्रमपैति च १९
 विद्योतयति यस्तस्माद्वैद्युतः परिगीयते
 बृहत्त्वाद्बृंहणत्वाच्च बृहते च परापरे २०
 तस्माद्बृंहति यस्माद्धि परं ब्रह्मेति कीर्तितम्

अद्वितीयोऽथ भगवांस्तुरीयः परमेश्वरः २१
 ईशानमस्य जगतः सर्वदृशां चक्षुरीश्वरम्
 ईशानमिन्द्रसूरयः सर्वेषामपि सर्वदा २२
 ईशानः सर्वविद्यानां यत्तदीशान उच्यते
 यदीक्षते च भगवान्निरीक्ष्यमिति चाज्ञया २३
 आत्मज्ञानं महादेवो योगं गमयति स्वयम्
 भगवांश्चोच्यते देवो देवदेवो महेश्वरः २४
 सर्वाल्लोकान्क्रमेणैव यो गृह्णाति महेश्वरः
 विसृजत्येष देवेशो वासयत्यपि लीलया २५
 एषो हि देवः प्रदिशोऽनुसर्वाः पूर्वो हि जातः स उ गर्भे अंतः
 स एव जातः स जनिष्यमाणः प्रत्यङ्मुखास्तिष्ठति सर्वतोमुखः २६
 उपासितव्यं यत्नेन तदेतत्सद्भिरव्ययम्
 यतो वाचो निवर्तते ह्यप्राप्य मनसा सह २७
 तदग्रहणमेवेह यद्वाग्वदति यत्नतः
 अपरं च परं वेति परायणमिति स्वयम् २८
 वदन्ति वाचः सर्वज्ञः शंकरं नीललोहितम्
 एष सर्वो नमस्तस्मै पुरुषः पिंगलः शिवः २९
 स एष स महारुद्रो विश्वं भूतं भविष्यति
 भुवनं बहुधा जातं जायमानमितस्ततः ३०
 हिरण्यबाहुर्भगवान् हिरण्यपतिरीश्वरः
 अंबिकापतिरीशानो हेमरेता वृषध्वजः ३१
 उमापतिर्विरूपाक्षो विश्वसृग्विश्ववाहनः
 ब्रह्माणं विदधे योऽसौ पुत्रमग्रे सनातनम् ३२
 प्रहिणोति स्म तस्यैव ज्ञानमात्मप्रकाशकम्
 तमेकं पुरुषं रुद्रं पुरुहूतं पुरुष्टुतम् ३३
 बालाग्रमात्रं हृदयस्य मध्ये विश्वं देवं वह्निरूपं वरेण्यम्

तमात्मस्थं येऽनुपश्यन्ति धीरास्तेषां शांतिः शाश्वती नेतरेषाम् ३४

महतो यो महीयांश्च ह्यणोरप्यणुरव्ययः

गुहायां निहितश्चात्मा जंतोरस्य महेश्वरः ३५

वेश्मभूतोऽस्य विश्वस्य कमलस्थो हृदि स्वयम्

गह्वरं गहनं तत्स्थं तस्यांतश्चोर्ध्वतः स्थितः ३६

तत्रापि दहं गगनमोंकारं परमेश्वरम्

बालाग्रमात्रं तन्मध्ये ऋतं परमकारणम् ३७

सत्यं ब्रह्म महादेवं पुरुषं कृष्णपिंगलम्

ऊर्ध्वरेतसमीशानं विरूपाक्षमजोद्भवम् ३८

अधितिष्ठति योनिं यो योनिं वाचैक ईश्वरः

देहं पंचविधं येन तमीशानं पुरातनम् ३९

प्राणेष्वंतर्मनसो लिंगमाहुर्यस्मिन्क्रोधो या च तृष्णा क्षमा च

तृष्णां छित्त्वा हेतुजालस्य मूलं बुद्ध्याचिंत्यं स्थापयित्वा च रुद्रे

४०

एकं तमाहुर्वै रुद्रं शाश्वतं परमेश्वरम्

परात्परतरं वापि परात्परतरं ध्रुवम् ४१

ब्रह्मणो जनकं विष्णोर्वहेर्वायोः सदाशिवम्

ध्यात्वाग्निना च शोध्यांगं विशोध्य च पृथक्पृथक् ४२

पंचभूतानि संयम्य मात्राविधिगुणक्रमात्

मात्राः पंच चतस्रश्च त्रिमात्रादिस्ततः परम् ४३

एकमात्रममात्रं हि द्वादशांते व्यवस्थितम्

स्थित्वा स्थाप्यामृतो भूत्वा व्रतं पाशुपतं चरेत् ४४

एतद्ब्रतं पाशुपतं चरिष्यामि समासतः

अग्निमाधाय विधिवद्दृग्यजुः सामसंभवैः ४५

उपोषितः शुचिः स्नातः शुक्लांबरधरः स्वयम्

शुक्लयज्ञोपवीती च शुक्लमाल्यानुलेपनः ४६

जुहुयाद्विरजो विद्वान् विरजाश्च भविष्यति
 वायवः पंच शुध्यंतां वाङ्मनश्चरणादयः ४७
 श्रोत्रं जिह्वा ततः प्राणस्ततो बुद्धिस्तथैव च
 शिरः पाणिस्तथा पार्श्वं पृष्ठोदरमनंतरम् ४८
 जंघे शिश्नमुपस्थं च पायुर्मेढ्रं तथैव च
 त्वचा मांसं च रुधिरं मेदोऽस्थीनि तथैव च ४९
 शब्दः स्पर्शं च रूपं च रसो गंधस्तथैव च
 भूतानि चैव शुध्यंतां देहे मेदादयस्तथा ५०
 अन्नं प्राणे मनो ज्ञानं शुध्यंतां वै शिवेच्छया
 हत्वाज्येन समिद्धिश्च चरुणा च यथाक्रमम् ५१
 उपसंहृत्य रुद्राग्निं गृहीत्वा भस्म यत्नतः
 अग्निरित्यादिना धीमान् विमृज्यांगानि संस्पृशेत् ५२
 एतत्पाशुपतं दिव्यं व्रतं पाशविमोचनम्
 ब्राह्मणानां हितं प्रोक्तं क्षत्रियाणां तथैव च ५३
 वैश्यानामपि योग्यानां यतीनां तु विशेषतः
 वानप्रस्थाश्रमस्थानां गृहस्थानां सतामपि ५४
 विमुक्तिर्विधिनानेन दृष्ट्वा वै ब्रह्मचारिणाम्
 अग्निरित्यादिना भस्म गृहीत्वा ह्यग्निहोत्रजम् ५५
 सोऽपि पाशुपतो विप्रो विमृज्यांगानि संस्पृशेत्
 भस्माच्छन्नो द्विजो विद्वान् महापातकसंभवैः ५६
 पापैर्विमुच्यते सद्यो मुच्यते च न संशयः
 वीर्यमग्रेर्यतो भस्म वीर्यवान्भस्मसंयुतः ५७
 भस्मस्नानरतो विप्रो भस्मशायी जितेंद्रियः
 सर्वपापविनिर्मुक्तः शिवसायुज्यमाप्नुयात् ५८
 तस्मात्सर्वप्रयत्नेन भूत्यंगं पूजयेद्बुधः
 रेरेकारो न कर्तव्यस्तुंतुंकारस्तथैव च ५९

न तत्त्वमति देवेशो ब्रह्मा वा यदि केशवः
 मम पुत्रो भस्मधारी गणेशश्च वरानने ६०
 तेषां विरुद्धं यत्त्याज्यं स याति नरकार्णवम्
 गृहस्थो ब्रह्महीनोपि त्रिपुंड्रं यो न कारयेत् ६१
 पूजा कर्म क्रिया तस्य दानं स्नानं तथैव च
 निष्फलं जायते सर्वं यथा भस्मनि वै हुतम् ६२
 तस्माच्च सर्वकार्येषु त्रिपुंड्रं धारयेद्बुधः
 इत्युक्त्वा भगवान्ब्रह्मा स्तुत्वा देवैः समं प्रभुः ६३
 भस्माच्छन्नैः स्वयं छन्नो विरराम विशांपते
 अथ तेषां प्रसादार्थं पशूनां पतिरीश्वरः ६४
 सगणश्चांबया सार्धं सान्निध्यमकरोत्प्रभुः
 अथ संनिहितं रुद्रं तुष्टुवुः सुरपुंगवम् ६५
 रुद्राध्यायेन सर्वेशं देवदेवमुमापतिम्
 देवोपि देवानालोक्य घृणया वृषभध्वजः ६६
 तुष्टोस्मीत्याह देवेभ्यो वरं दातुं सुरारिहा ६७
 इति श्रीलिङ्गमहापुराणे उत्तरभागेऽष्टादशोऽध्यायः १८

शैलादिरुवाच

तं प्रभुं प्रीतमनसं प्रणिपत्य वृषध्वजम्
 अपृच्छन्मुनयो देवाः प्रीतिकंटकितत्वचः १
 देवा ऊचुः
 भगवन् केन मार्गेण पूजनीयो द्विजातिभिः
 कुत्र वा केन रूपेण वक्तुमर्हसि शंकर २
 कस्याधिकारः पूजायां ब्राह्मणस्य कथं प्रभो
 क्षत्रियाणां कथं देव वैश्यानां वृषभध्वज ३
 स्त्रीशूद्राणां कथं वापि कुंडगोलादिनां तु वा

हिताय जगतां सर्वमस्माकं वक्तुमर्हसि ४
सूत उवाच
तेषां भावं समालोक्य मुनीनां नीललोहितः
प्राह गंभीरया वाचा मंडलस्थः सदाशिवः ५
मंडले चाग्रतो पश्यन्देवदेवं सहोमया
देवाश्च मुनयः सर्वे विद्युत्कोटिसमप्रभम् ६
अष्टबाहुं चतुर्वक्त्रं द्वादशाक्षं महाभुजम्
अर्धनारीश्वरं देवं जटामुकुटधारिणम् ७
सर्वाभरणसंयुक्तं रक्तमाल्यानुलेपनम्
रक्तांबरधरं सृष्टिस्थितिसंहारकारकम् ८
तस्य पूर्वमुखं पीतं प्रसन्नं पुरुषात्मकम्
अघोरं दक्षिणं वक्त्रं नीलांजनचयोपमम् ९
दंष्ट्राकरालमत्युग्रं ज्वालामालासमावृतम्
रक्तश्मश्रुं जटायुक्तं चोत्तरे विद्रुमप्रभम् १०
प्रसन्नं वामदेवाख्यं वरदं विश्वरूपिणम्
पश्चिमं वदनं तस्य गोक्षीरधवलं शुभम् ११
मुक्ताफलमयैहारैर्भूषितं तिलकोज्ज्वलम्
सद्योजातमुखं दिव्यं भास्करस्य स्मरारिणः १२
आदित्यमग्रतो पश्यन्पूर्ववच्चतुराननम्
भास्करं पुरतो देवं चतुर्वक्त्रं च पूर्ववत् १३
भानुं दक्षिणतो देवं चतुर्वक्त्रं च पूर्ववत्
रविमुत्तरतोऽपश्यन्पूर्ववच्चतुराननम् १४
विस्तारां मंडले पूर्वे उत्तरां दक्षिणे स्थिताम्
बोधनीं पश्चिमे भागे मंडलस्य प्रजापतेः १५
अध्यायनीं च कौबेर्यामेकवक्त्रां चतुर्भुजाम्
सर्वाभरणसंपन्नाः शक्तयः सर्वसंमताः १६

ब्रह्माणं दक्षिणे भागे विष्णुं वामे जनार्दनम्
 ऋग्यजुःसाममार्गेण मूर्तित्रयमयं शिवम् १७
 ईशानं वरदं देवमीशानं परमेश्वरम्
 ब्रह्मासनस्थं वरदं धर्मज्ञानासनोपरि १८
 वैराग्यैश्वर्यसंयुक्ते प्रभूते विमले तथा
 सारं सर्वेश्वरं देवमाराध्यं परमं सुखम् १९
 सितपंकजमध्यस्थं दीप्ताद्यैरभिसंवृतम्
 दीप्तां दीपशिखाकारां सूक्ष्मां विद्युत्प्रभां शुभाम् २०
 जयामग्निशिखाकारां प्रभां कनकसप्रभाम्
 विभूतिं विद्रुमप्रख्यां विमलां पद्मसन्निभाम् २१
 अमोघां कर्णिकाकारां विद्युतं विश्ववर्णिनीम्
 चतुर्वक्त्रां चतुर्वर्णां देवीं वै सर्वतोमुखीम् २२
 सोममंगारकं देवं बुधं बुद्धिमतां वरम्
 बृहस्पतिं बृहद्बुद्धिं भार्गवं तेजसां निधिम् २३
 मंदं मंदगतिं चैव समंतात्तस्य ते सदा
 सूर्यं शिवो जगन्नाथः सोमः साक्षादुमा स्वयम् २४
 पंचभूतानि शेषाणि तन्मयं च चराचरम्
 दृष्टैव मुनयः सर्वे देवदेवमुमापतिम् २५
 कृतांजलिपुटाः सर्वे मुनयो देवतास्तथा
 अस्तु वन्वाग्भिरिष्टाभिर्वरदं नीललोहितम् २६
 ऋषय ऊचुः
 नमः शिवाय रुद्राय कद्रुद्राय प्रचेतसे
 मीढुष्टमाय सर्वाय शिपिविष्टाय रंहसे २७
 प्रभूते विमले सारे ह्याधारे परमे सुखे
 नवशक्त्यावृतं देवं पद्मस्थं भास्करं प्रभुम् २८
 आदित्यं भास्करं भानुं रविं देवं दिवाकरम्

उमां प्रभां तथा प्रज्ञां संध्यां सावित्रिकामपि २६
 विस्तारामुत्तरां देवीं बोधनीं प्रणमाम्यहम्
 आप्यायनीं च वरदां ब्रह्माणं केशवं हरम् ३०
 सोमादिवृदं च यथाक्रमेण संपूज्य मंत्रैर्विहितक्रमेण
 स्मरामि देवं रविमंडलस्थं सदाशिवं शंकरमादिदेवम् ३१
 इंद्रादिदेवांश्च तथेश्वरांश्च नारायणं पद्मजमादिदेवम्
 प्रागाद्यधोर्ध्वं च यथाक्रमेण वज्रादिपद्मं च तथा स्मरामि ३२
 सिंदूरवर्णाय समंडलाय सुवर्णवज्राभरणाय तुभ्यम्
 पद्माभनेत्राय सपंकजाय ब्रह्मैन्द्रनारायणकारणाय ३३
 रथं च सप्ताश्वमनूरुवीरं गणं तथा सप्तविधं क्रमेण
 ऋतुप्रवाहेण च वालखिल्यान्स्मरामि मंदेहगणक्षयं च ३४
 हुत्वा तिलाद्यैर्विविधैस्तथाग्नौ पुनः समाप्यैव तथैव सर्वम्
 उद्वास्य हृत्पंकजमध्यसंस्थं स्मरामि बिंबं तव देवदेव ३५
 स्मरामि बिंबानि यथाक्रमेण रक्तानि पद्मामललोचनानि
 पद्मं च सव्ये वरदं च वामे करे तथा भूषितभूषणानि ३६
 दंष्ट्राकरालं तव दिव्यवक्त्रं विद्युत्प्रभं दैत्यभयंकरं च
 स्मरामि रक्षाभिरतं द्विजानां मंदेहरक्षोगणभर्त्सनं च ३७
 सोमं सितं भूमिजमग्निवर्णं चामीकराभं बुधमिंदुसूनुम्
 बृहस्पतिं कांचनसन्निकाशं शुक्रं सितं कृष्णतरं च मंदम् ३८
 स्मरामि सव्यमभयं वाममूरुगतं वरम्
 सर्वेषां मंदपर्यंतं महादेवं च भास्करम् ३९
 पूर्णेदुवर्णेन च पुष्पगंधप्रस्थेन तोयने शुभेन पूर्णम्
 पात्रं दृढं ताम्रमयं प्रकल्प्य दास्ये तवार्घ्यं भगवन्प्रसीद ४०
 नमः शिवाय देवाय ईश्वराय कपर्दिने
 रुद्राय विष्णावे तुभ्यं ब्रह्मणे सूर्यमूर्तये ४१
 सूत उवाच

यः शिवं मंडले देवं संपूज्यैवं समाहितः

प्रातर्मध्याह्नसायाह्ने पठेत्स्तवमनुत्तमम् ४२

इत्थं शिवेन सायुज्यं लभते नात्र संशयः ४३

इति श्रीलिङ्गमहापुराणे उत्तरभागे एकोनविंशोऽध्यायः १६

सूत उवाच

अथ रुद्रो महादेवो मंडलस्थः पितामहः

पूज्यो वै ब्राह्मणानां च क्षत्रियाणां विशेषतः १

वैश्यानां नैव शूद्राणां शुश्रूषां पूजकस्य च

स्त्रीणां नैवाधिकारोऽस्ति पूजादिषु न संशयः २

स्त्रीशूद्राणां द्विजेन्द्रैश्च पूजया तत्फलं भवेत्

नृपाणामुपकारार्थं ब्राह्मणाद्यैर्विशेषतः ३

एवं संपूजयेयुर्वै ब्राह्मणाद्याः सदाशिवम्

इत्युक्त्वा भगवान् रुद्रस्तत्रैवांतरधात्स्वयम् ४

ते देवा मुनयः सर्वे शिवमुद्दिश्य शंकरम्

प्रणोमुश्च महात्मानो रुद्रध्यानेन विह्वलाः ५

जग्मुर्यथागतं देवा मुनयश्च तपोधनाः

तस्मादभ्यर्चयेन्नित्यमादित्यं शिवरूपिणम् ६

धर्मकामार्थमुक्त्यर्थं मनसा कर्मणा गिरा

ऋषय ऊचुः

रोमहर्षण सर्वज्ञ सर्वशास्त्रभृतां वर ७

व्यासशिष्य महाभाग वाह्येयं वद सांप्रतम्

शिवेन देवदेवेन भक्तानां हितकाम्यया ८

वेदात् षडंगादुद्धृत्य सांख्ययोगाच्च सर्वतः

तपश्च विपुलं तप्त्वा देवदानवदुश्चरम् ९

अर्थदेशादिसंयुक्तं गूढमज्ञाननिंदितम्

वर्णाश्रमकृतैर्धर्मैर्विपरीतं क्वचित्समम् १०
 शिवेन कथितं शास्त्रं धर्मकामार्थमुक्तये
 शतकोटिप्रमाणेन तत्र पूजा कथं विभोः ११
 स्नानयोगादयो वापि श्रोतुं कौतूहलं हि नः
 सूत उवाच
 पुरा सनत्कुमारेण मेरुपृष्ठे सुशोभने १२
 पृष्ठो नंदीश्वरो देवः शैलादिः शिवसंमतः
 पृष्ठोयं प्रणिपत्यैवं मुनिमुख्यैश्च सर्वतः १३
 तस्मै सनत्कुमाराय नंदिना कुलनंदिना
 कथितं यच्छिवज्ञानं शृण्वंतु मुनिपुंगवाः १४
 शैवं संक्षिप्य वेदोक्तं शिवेन परिभाषितम्
 स्तुतिनिन्दादिरहितं सद्यः प्रत्ययकारकम् १५
 गुरुप्रसादजं दिव्यमनायासेन मुक्तिदम्
 सनत्कुमार उवाच
 भगवन्सर्वभूतेश नंदीश्वर महेश्वर १६
 कथं पूजादयः शंभोर्धर्मकामार्थमुक्तये
 वक्तुमर्हसि शैलादे विनयेनागताय मे १७
 सूत उवाच
 संप्रेक्ष्य भगवान् नंदी निशम्य वचनं पुनः
 कालवेलाधिकाराद्यमवदद्वदतां वरः १८
 शैलादिरुवाच
 गुरुतः शास्त्रतश्चैवमधिकारं ब्रवीम्यहम्
 गौरवादेव संज्ञैषा शिवाचार्यस्य नान्यथा १९
 स्वयमाचरते यस्तु आचारे स्थापयत्यपि
 आचिनोति च शास्त्रार्थानाचार्यस्तेन चोच्यते २०
 तस्माद्देदार्थतत्त्वज्ञमाचार्यं भस्मशायिनम्

गुरुमन्वेषयेद्भक्तः सुभगं प्रियदर्शनम् २१
 प्रतिपन्नं जनानंदं श्रुतिस्मृतिपथानुगम्
 विद्ययाभयदातारं लौल्यचापल्यवर्जितम् २२
 आचारपालकं धीरं समयेषु कृतास्पदम्
 तं दृष्ट्वा सर्वभावेन पूजयेच्छिववद्गुरुम् २३
 आत्मना च धनेनैव श्रद्धावित्तानुसारतः
 तावदाराधयेच्छिष्यः प्रसन्नोऽसौ यथा भवेत् २४
 सुप्रसन्ने महाभागे सद्यः पाशक्षयो भवेत्
 गुरुमान्यो गुरुः पूज्यो गुरुरेव सदाशिवः २५
 संवत्सरत्रयं वाथ शिष्यान्विप्रान्परीक्षयेत्
 प्राणद्रव्यप्रदानेन आदेशैश्च इतस्ततः २६
 उत्तमश्चाधमे योज्यो नीच उत्तमवस्तुषु
 आकृष्टास्ताडिता वापि ये विषादं न यांति वै २७
 ते योग्याः शिवधर्मिष्ठाः शिवधर्मपरायणाः
 संयता धर्मसंपन्नाः श्रुतिस्मृतिपथानुगाः २८
 सर्वद्वंद्वसहाधीरा नित्यमुद्युक्तचेतसः
 परोपकारनिरता गुरुशुश्रूषणे रताः २९
 आर्जवा मार्दवाः स्वस्था अनुकूलाः प्रियंवदाः
 अमानिनो बुद्धिमंतस्त्यक्तस्पर्धा गतस्पृहाः ३०
 शौचाचारगुणोपेता दम्भमात्सर्यवर्जिताः
 योग्या एवं द्विजाः सर्वे शिवभक्तिपरायणाः ३१
 एवंवृत्तसमोपेता वाङ्मनःकायकर्मभिः
 शोध्या एवंविधाश्चैव तत्त्वानां च विशुद्धये ३२
 शुद्धो विनयसंपन्नो मिथ्याकटुकवर्जितः
 गुर्वाज्ञापालकश्चैव शिष्योऽनुग्रहमर्हति ३३
 गुरुश्च शास्त्रवित्प्राज्ञस्तपस्वी जनवत्सलः

लोकाचाररतो ह्येवं तत्त्वविन्मोक्षदः स्मृतः ३४
 सर्वलक्षणसंपन्नः सर्वशास्त्रविशारदः
 सर्वोपायविधानज्ञस्तत्त्वहीनस्य निष्फलम् ३५
 स्वसंवेद्य परे तत्त्वे निश्चयो यस्य नात्मनि
 आत्मनोऽनुग्रहो नास्ति परस्यानुग्रहः कथम् ३६
 प्रबुद्धस्तु द्विजो यस्तु स शुद्धः साधयत्यपि
 तत्त्वहीने कुतो बोधः कुतो ह्यात्मपरिग्रहः ३७
 परिग्रहविनिर्मुक्तास्ते सर्वे पशवोदिताः
 पशुभिः प्रेरिता ये तु सर्वे ते पशवः स्मृताः ३८
 तस्मात्तत्त्वविदो ये तु ते मुक्ता मोचयंत्यपि
 संवित्तिजननं तत्त्वं परानंदसमुद्भवम् ३९
 तत्त्वं तु विदितं येन स एवानंददर्शकः
 न पुनर्नाममात्रेण संवित्तिरहितस्तु यः ४०
 अन्योऽन्यं तारयेन्नैव किं शिला तारयेच्छिलाम्
 येषां तन्नाममात्रेण मुक्तिर्वै नाममात्रिका ४१
 योगिनां दर्शनाद्वापि स्पर्शनाद्द्राषणादपि
 सद्यः संजायते चाज्ञा पाशोपक्षयकारिणी ४२
 अथवा योगमार्गेण शिष्यदेहं प्रविश्य च
 बोधयेदेव योगेन सर्वतत्त्वानि शोध्य च ४३
 षडर्धशुद्धिर्विहिता ज्ञानयोगेन योगिनाम्
 शिष्यं परीक्ष्य धर्मज्ञं धार्मिकं वेदपारगम् ४४
 ब्राह्मणं क्षत्रियं वैश्यं बहुदोषविवर्जितम्
 ज्ञानेन ज्ञेयमालोक्य कर्णात् कर्णागतेन तु ४५
 दीपाद्दीपो यथा चान्यः संचरेद्विधिवद्गुरुः
 भौवनं च पदं चैव वर्णाख्यं मात्रमुत्तमम् ४६
 कालाध्वरं महाभाग तत्त्वाख्यं सर्वसंमतम्

भिद्यते यस्य सामर्थ्यादाज्ञामात्रेण सर्वतः ४७
 तस्य सिद्धिश्च मुक्तिश्च गुरुकारुण्यसंभवा
 पृथिव्यादीनि भूतानि आविशंति च भौवने ४८
 शब्दः स्पर्शस्तथा रूपं रसो गंधश्च भावतः
 पदं वर्णारव्यकं विप्र बुद्धीन्द्रियविकल्पनम् ४९
 कर्मेन्द्रियाणि मात्रं हि मनो बुद्धिरतः परम्
 अहंकारमथाव्यक्तं कालाध्वरमिति स्मृतम् ५०
 पुरुषादिविरिञ्च्यंतमुन्मनत्वं परात्परम्
 तथेशत्वमिति प्रोक्तं सर्वतत्त्वार्थबोधकम् ५१
 अयोगी नैव जानाति तत्त्वशुद्धिं शिवात्मिकाम् ५२
 इति श्रीलिङ्गमहापुराणे उत्तरभागे विंशोऽध्यायः २०

सूत उवाच

परीक्ष्य भूमिं विधिवद्गंधवर्णरसादिभिः
 अलंकृत्य वितानाद्यैरीश्वरावाहनक्षमाम् १
 एकहस्तप्रमाणेन मंडलं परिकल्पयेत्
 आलिखेत्कमलं मध्ये पंचरत्नसमन्वितम् २
 चूर्णैरष्टदलं वृत्तं सितं वा रक्तमेव च
 परिवारेण संयुक्तं बहुशोभासमन्वितम् ३
 आवाह्य कर्णिकायां तु शिवं परमकारणम्
 अर्चयेत्सर्वयत्नेन यथाविभवविस्तरम् ४
 दलेषु सिद्धयः प्रोक्ताः कर्णिकायां महामुने
 वैराग्यज्ञाननालं च धर्मकंदं मनोरमम् ५
 वामा ज्येष्ठा च रौद्री च काली विकरणी तथा
 बलविकरणी चैव बलप्रमथिनी क्रमात् ६
 सर्वभूतस्य दमनी केसरेषु च शक्तयः

मनोन्मनी महामाया कर्णिकायां शिवासने ७
वामदेवादिभिः सार्धं द्वंद्वन्यायेन विन्यसेत्
मनोन्मनं महादेवं मनोन्मन्याथ मध्यतः ८
सूर्यसोमाग्निसंबंधात्प्रणवारव्यं शिवात्मकम्
पुरुषं विन्यसेद्वक्त्रं पूर्वे पत्रे रविप्रभम् ९
अघोरं दक्षिणे पत्रे नीलांजनचयोपमम्
उत्तरे वामदेवारव्यं जपाकुसुमसन्निभम् १०
सद्यं पश्चिमपत्रे तु गोक्षीरधवलं न्यसेन्
ईशानं कर्णिकायां तु शुद्धस्फटिकसन्निभम् ११
चंद्रमंडलसंकाशं हृदयायेति मंत्रतः
वाह्वये रुद्रदिग्भागे शिरसे धूम्रवर्चसे १२
शिखायै च नमश्चेति रक्ताभे नैऋते दले
कवचायांजनाभाय इति वायुदले न्यसेत् १३
अस्त्रायाग्निशिखाभाय इति दिक्षु प्रविन्यसेत्
नेत्रेभ्यश्चेति चैशान्यां पिंगलेभ्यः प्रविन्यसेत् १४
शिवं सदा शिवं देवं महेश्वरमतः परम्
रुद्रं विष्णुं विरिंचिं च सृष्टिन्यायेन भावयेत् १५
शिवाय रुद्ररूपाय शांत्यतीताय शंभवे
शांताय शांतदैत्याय नमश्चंद्रमसे तथा १६
वेद्याय विद्याधाराय वह्नये वह्निवर्चसे
कालायै च प्रतिष्ठायै तारकायांतकाय च १७
निवृत्त्यै धनदेवाय धारायै धारणाय च
मंत्रैरेतैर्महाभूतविग्रहं च सदाशिवम् १८
ईशानमुकुटं देवं पुरुषास्यं पुरातनम्
अघोर हृदयं हृष्टं वामगुह्यं महेश्वरम् १९
सद्यमूर्तिं स्मरेद्देवं सदसद्व्यक्तिकारणम्

पंचवक्त्रं दशभुजमष्टत्रिंशत्कलामयम् २०
 सद्यमष्टप्रकारेण प्रभिद्य च कलामयम्
 वामं त्रयोदशविधैर्विभिद्य विततं प्रभुम् २१
 अघोरमष्टधा कृत्वा कलारूपेण संस्थितम्
 पुरुषं च चतुर्धा वै विभज्य च कलामयम् २२
 ईशानं पंचधा कृत्वा पंचमूर्त्या व्यवस्थितम्
 हंसहंसेति मंत्रेण शिवभक्त्या समन्वितम् २३
 ओंकारमात्रमोंकारमकारं समरूपिणम्
 आ ई ऊ ए तथा अंबानुक्रमेणात्मरूपिणम् २४
 प्रधानसहितं देवं प्रलयोत्पत्तिवर्जितम्
 अणोरणीयांसमजं महतोऽपि महत्तमम् २५
 उध्वरेतसमीशानं विरूपाक्षमुमापतिम्
 सहस्रशिरसं देवं सहस्राक्षं सनातनम् २६
 सहस्रहस्तचरणं नादांतं नादविग्रहम्
 खद्योतसदृशाकारं चंद्ररेखाकृतिं प्रभुम् २७
 द्वादशांते भ्रुवोर्मध्ये तालुमध्ये गले क्रमात्
 हृद्देशेऽवस्थितं देवं स्वानंदममृतं शिवम् २८
 विद्युद्वलयसंकाशं विद्युत्कोटिसमप्रभम्
 श्यामं रक्तं कलाकारं शक्तित्रयकृतासनम् २९
 सदाशिवं स्मरेद्देवं तत्त्वत्रयसमन्वितम्
 विद्यामूर्तिमयं देव पूजयेच्च यथाक्रमात् ३०
 लोकपालांस्तथास्त्रेण पूर्वाद्यान्पूजयेत् पृथक्
 चरुं च विधिनासाद्य शिवाय विनिवेदयेत् ३१
 अर्धं शिवाय दत्त्वैव शेषार्धेन तु होमयेत्
 अघोरेणाथ शिष्याय दापयेद्भोक्तुमुत्तमम् ३२
 उपस्पृश्य शुचिर्भूत्वा पुरुषं विधिना यजेत्

पंचगव्यं ततः प्राश्य ईशानेनाभिमंत्रितम् ३३
 वामदेवेन भस्मांगी भस्मनोद्धूलयेत्क्रमात्
 कर्णयोश्च जपेद्देवीं गायत्रीं रुद्रदेवताम् ३४
 ससूत्रं सपिधानं च वस्त्रयुग्मेन वेष्टितम्
 तत्पूर्वं हेमरत्नौघैर्वासितं वै हिरण्मयम् ३५
 कलशान्विन्यसेत्पंच पंचभिर्ब्राह्मणैस्ततः
 होमं च चरुणा कुर्याद्यथाविभवविस्तरम् ३६
 शिष्यं च वासयेद्भक्तं दक्षिणे मंडलस्य तु
 दर्भशय्यासमारूढं शिवध्यानपरायणम् ३७
 अघोरेण यथान्यायमष्टोत्तरशतं पुनः
 घृतेन हुत्वा दुःस्वप्नं प्रभाते शोधयेन्मलम् ३८
 एवं चोपोषितं शिष्यं स्नातं भूषितविग्रहम्
 नववस्त्रोत्तरीयं च सोष्णीषं कृतमंगलम् ३९
 दुकूलाद्येन वस्त्रेण नेत्रं बद्ध्वा प्रवेशयेत्
 सुवर्णपुष्पसंमिश्रं यथाविभवविस्तरम् ४०
 ईशानेन च मंत्रेण कुर्यात्पुष्पांजलिं प्रभोः
 प्रदक्षिणात्रयं कृत्वा रुद्राध्यायेन वा पुनः ४१
 केवलं प्रणवेनाथ शिवध्यानपरायणः
 ध्यात्वा तु देवदेवेशमीशाने संक्षिपेत्स्वयम् ४२
 यस्मिन्मंत्रे पतेत्पुष्पं तन्मंत्रस्तस्य सिध्यति
 शिवांभसा तु संस्पृश्य अवोरेण च भस्मना ४३
 शिष्यमूर्धनि विन्यस्य गंधाद्यैः शिष्यमर्चयेत्
 वारुणं परमं श्रेष्ठं द्वारं वै सर्ववर्णिनाम् ४४
 क्षत्रियाणां विशेषेण द्वारं वै पश्चिमं स्मृतम्
 नेत्रावरणमुन्मुच्य मंडलं दर्शयेत्ततः ४५
 कुशासने तु संस्थाप्य दक्षिणामूर्तिमास्थितः

तत्त्वशुद्धिं ततः कुर्यात्पंचतत्त्वप्रकारतः ४६
 निवृत्त्या रुद्रपर्यंतमंडमंडोद्भवात्मज
 प्रतिष्ठया तदूर्ध्वं च यावदव्यक्तगोचरम् ४७
 विश्वेश्वरांतं वै विद्या कलामात्रेण सुव्रत
 तदूर्ध्वमार्गं संशोध्य शिवभक्त्या शिवं नयेत् ४८
 समर्चनाय तत्त्वस्य तस्य भोगेश्वरस्य वै
 तत्त्वत्रयप्रभेदेन चतुर्भिरुत वा तथा ४९
 होमयेदंगमंत्रेण शांत्यतीतं सदाशिवम्
 सद्यादिभिस्तु शांत्यंतं चतुर्भिः कलया पृथक् ५०
 शांत्यतीतं मुनिश्रेष्ठ ईशानेनाथवा पुनः
 प्रत्येकमष्टोत्तरशतं दिशाहोमं तु कारयेत् ५१
 ईशान्यां पंचमेनाथ प्रधानं परिगीयते
 समिदाज्यचरुल्लाजान्सर्षपांश्च यवांस्तिलान् ५२
 द्रव्याणि सप्त होतव्यं स्वाहांतं प्रणवादिकम्
 तेषां पूर्णाहुतिर्विप्र ईशानेन विधीयते ५३
 सहंसेन यथान्यायं प्रणवाद्येन सुव्रत
 अघोरेण च मंत्रेण प्रायश्चित्तं विधीयते ५४
 जयादिस्विष्टपर्यंतमग्निकार्यं क्रमेण तु
 गुणसंख्याप्रकारेण प्रधानेन च योजयेत् ५५
 भूतानि ब्रह्मभिर्वापि मौनी बीजादिभिस्तथा
 अथ प्रधानमात्रेण प्राणापानौ नियम्य च ५६
 षष्ठेन भेदयेदात्मप्रणवांतं कुलाकुलम्
 अन्योऽन्यमुपसंहृत्य ब्रह्माणं केशवं हरम् ५७
 रुद्रे रुद्रं तमीशाने शिवे देवं महेश्वरम्
 तस्मात्सृष्टिप्रकारेण भावयेद्भवनाशनम् ५८
 स्थाप्यात्मानममुं जीवं ताडनं द्वारदर्शनम्

दीपनं ग्रहणं चैव बंधनं पूजया सह ५६
 अमृतीकरणं चैव कारयेद्विधिपूर्वकम्
 पष्ठांतं सद्यसंयुक्तं तृतीयेन समन्वितम् ६०
 फडंतं संहतिः प्रोक्ता पंचभूतप्रकारतः
 सद्याद्य षष्ठसहितं शिखांतं सफडंतकम् ६१
 ताडनं कथितं द्वारं तत्त्वानामपि योगिनः
 प्रधानं संपुटीकृत्य तृतीयेन च दीपनम् ६२
 आद्येन संपुटीकृत्य प्रधानं ग्रहणं स्मृतम्
 प्रधानं प्रथमेनैव संपुटीकृत्य पूर्ववत् ६३
 बंधनं परिपूर्णेन प्लावनं चामृतेन च
 शांत्यतीता ततः शांतिर्विद्या नाम कलामला ६४
 प्रतिष्ठा च निवृत्तिश्च कलासंक्रमणं स्मृता
 तत्त्ववर्णकलायुक्तं भुवनेन यथाक्रमम् ६५
 मंत्रैः पादैः स्तवं कुर्याद्विशोध्य च यथाविधि
 आद्येन योनिबीजेन कल्पयित्वा च पूर्ववत् ६६
 पूजासंप्रोक्षणं विद्धि ताडनं हरणं तथा
 संहतस्य च संयोगं विद्धेपं च यथाक्रमम् ६७
 अर्चना च तथा गर्भधारणं जननं पुनः
 अधिकारो भवेद्भानोर्लयश्चैव विशेषतः ६८
 उत्तमाद्यं तथांत्येन योनिबीजेन सुव्रत
 उद्धारे प्रोक्षणे चैव ताडने च महामुने ६९
 अघोरेण फडंतेन संसृतिश्च न संशयः
 प्रतितत्त्वं क्रमो ह्येष योगमार्गेण सुव्रत ७०
 मुष्टिना चैव यावच्च तावत्कालं नयेत्क्रमात्
 विषुवेण तु योगेन निवृत्त्यादि शिवांतिकम् ७१
 एकत्र समतां याति नान्यथा तु पृथक्पृथक्

नासाग्रे द्वादशांतेन पृष्ठेन सह योगिनाम् ७२
 क्षतव्यमिति विप्रेन्द्र देवदेवस्य शासनम्
 हेमराजतताम्राद्यैर्विधिना कल्पितेन च ७३
 सकूर्चेन सवस्त्रेण तंतुना वेष्टितेन च
 तीर्थांबुपूरितेनैव रत्नगर्भेण सुव्रत ७४
 संहितामांत्रितेनैव रुद्राध्यायस्तुतेन च
 सेचयेच्च ततः शिष्यं शिवभक्तं च धार्मिकम् ७५
 सोऽपि शिष्यः शिवस्याग्रे गुरोरग्रे च सादरम्
 वह्नेश्च दीक्षां कुर्वीत दीक्षितश्च तथाचरेत् ७६
 वरं प्राणपरित्यागश्छेदनं शिरसोऽपि वा
 न त्वनभ्यर्च्य भुञ्जीयाद्भगवंतं सदाशिवम् ७७
 एवं दीक्षा प्रकर्तव्या पूजा चैव यथाक्रमम्
 त्रिकालमेककालं वा पूजयेत्परमेश्वरम् ७८
 अग्निहोत्रं च वेदाश्च यज्ञाश्च बहुदक्षिणाः
 शिवलिंगार्चनस्यैते कलांशेनापि नो समाः ७९
 सदा यजति यज्ञेन सदा दानं प्रयच्छति
 सदा च वायुभक्षश्च सकृद्योऽभ्यर्चयेच्छिवम् ८०
 एककालं द्विकालं वा त्रिकालं नित्यमेव वा
 योऽर्चयन्ति महादेवं ते रुद्रा नात्र संशयः ८१
 नारुद्रस्तु स्पृशेद्द्रुद्रं नारुद्रो रुद्रमर्चयेत्
 नारुद्रः कीर्तयेद्द्रुद्रं नारुद्रो रुद्रमाप्नुयात् ८२
 एवं संक्षेपतः प्रोक्तो ह्यधिकारिविधिक्रमः
 शिवार्चनार्थं धर्मार्थकाममोक्षफलप्रदः ८३

इति श्रीलिङ्गमहापुराणे उत्तरभागे
 दीक्षाविधिर्नामैकविंशतितमोऽध्यायः २१

शैलादिरुवाच

स्नानयागादिकर्माणि कृत्वा वै भस्करस्य च
शिवस्नानं ततः कुर्याद्भस्मस्नानं शिवार्चनम् १
षष्ठेन मृदमादाय भक्त्या भूमौ न्यसेन्मृदम्
द्वितीयेन तथाभ्युक्ष्य तृतीयेन च शोधयेत् २
चतुर्थेनैव विभजेन्मलमेकेन शोधयेत्
स्नात्वा षष्ठेन तच्छेषां मृदं हस्तगतां पुनः ३
त्रिधा विभज्य सर्वं च चतुर्भिर्मध्यमं पुनः
षष्ठेन सप्तवाराणि वामं मूलेन चालभेत्
दशवारं च षष्ठेन दिशो बंधः प्रकीर्तितः ४
वामेन तीर्थं सव्येन शरीरमनुलिप्य च
स्नात्वा सर्वैः स्मरन् भानुमभिषेकं समाचरेत् ५
शृंगेण पर्णपुटकैः पालाशेन दलेन वा
सौरै रेभिश्च विविधैः सर्वसिद्धिकरैः शुभैः ६
सौराणि च प्रवक्ष्यामि बाष्कलाद्यानि सुव्रत
अंगानि सर्वदेवेषु सारभूतानि सर्वतः ७
ॐभूः ॐभुवः ॐस्वः ॐमहः ॐजनः ॐतपः ॐसत्यम् ॐऋतम्
ॐब्रह्म

नवाक्षरमयं मंत्रं बाष्कलं परिकीर्तितम्
न क्षरतीति लोकानि ऋतमक्षरमुच्यते
सत्यमक्षरमित्युक्तं प्रणवादिनमोतकम् ८
ॐ भूर्भुवः सुवः तत्सवितुर्वरेण्यं भर्गो देवस्य धीमहि
धियो यो नः प्रचोदयात् ।

ॐ नमः सूर्याय खखोल्काय नमः ९
मूलमंत्रमिदं प्रोक्तं भास्करस्य महात्मनः
नवाक्षरेण दीप्तास्यं मूलमंत्रेण भास्करम् १०

पूजयेदंगमंत्राणि कथयामि यथाक्रमम्
 वेदादिभिः प्रभूताद्यं प्रणवेन च मध्यमम् ११
 ॐ भूः ब्रह्म हृदयाय ॐ भुवः विष्णुशिरसे ॐ स्वः रुद्रशिखायै
 ॐ भूर्भुवः स्वः ज्वालामालिनीशिखयै ॐ महः महेश्वराय कवचाय
 ॐ जनः शिवाय नेत्रेभ्यः ॐ तपः तापकाय अस्त्राय फट् ।
 मंत्राणि कथितान्येवं सौराणि विविधानि च
 एतैः शृंगादिभिः पात्रैः स्वात्मानमभिषेचयेत् १२
 ताम्रकुम्भेन वा विप्रः क्षत्रियो वैश्य एव च
 सकुशेन सपुष्पेण मंत्रैः सर्वैः समाहितः १३
 रक्तवस्त्रपरीधानः स्वाचामेद्विधिपूर्वकम्
 सूर्यश्चेति दिवा रात्रौ चाग्निश्चेति द्विजोत्तमः १४
 आपः पुनंतु मध्याह्ने मंत्राचमनमुच्यते
 षष्ठेन शुद्धिं कृत्वैव जपेदाद्यमनुत्तमम् १५
 वौषडंतं तथा मूलं नवाक्षरमनुत्तमम्
 करशाखां तथांगुष्ठमध्यमानामिकां न्यसेत् १६
 तले च तर्जन्यंगुष्ठं मुष्टिभागानि विन्यसेत्
 नवाक्षरमयं देहं कृत्वांगैरपि पावितम् १७
 सूर्योऽहमिति संचिंत्य मंत्रैरेतैर्यथाक्रमम्
 वामहस्तगतैरद्भिर्गर्धसिद्धार्थकान्वितैः १८
 कुशपुंजेन चाभ्युक्ष्य मूलाग्रैरष्टधा स्थितैः
 आपो हिष्ठादिभिश्चैव शेषमाघ्राय वै जलम् १९
 वामनासापुटेनैव देहे संभावयेच्छिवम्
 अर्घ्यमादाय देहस्थं सव्यनासापुटेन च २०
 कृष्णवर्णेन बाह्यस्थं भावयेच्च शिलागतम्
 तर्पयेत्सर्वदेवेभ्य ऋषिभ्यश्च विशेषतः २१
 भूतेभ्यश्च पितृभ्यश्च विधिनार्घ्यं च दापयेत्

व्यापिनीं च परां ज्योत्स्नां संध्यां सम्यगुपासयेत् २२
 प्रातर्मध्याह्नसायाह्ने अर्घ्यं चैव निवेदयेत्
 रक्तचंदनतोयेन हस्तमात्रेण मंडलम् २३
 सुवृत्तं कल्पयेद्भूमौ प्रार्थयेत् द्विजोत्तमाः
 प्राङ्मुखस्ताम्रपात्रं च सगंधं प्रस्थपूरितम् २४
 पूरयेद्गंधतोयेन रक्तचंदनकेन च
 रक्तपुष्पैस्तिलैश्चैव कुशाक्षतसमन्वितैः २५
 दूर्वापामार्गगव्येन केवलेन घृतेन च
 आपूर्य मूलमंत्रेण नवाक्षरमयेन च
 जानुभ्यां धरणीं गत्वा देव देवं नमस्य च २६
 कृत्वा शिरसि तत्पात्रमर्घ्यं मूलेन दापयेत्
 अश्वमेधायुतं कृत्वा यत्फलं परिकीर्तितम् २७
 तत्फलं लभते दत्त्वा सौरार्घ्यं सर्वसंमतम्
 दत्त्वैवार्घ्यं यजेद्भक्त्या देवदेवं त्रियंबकम् २८
 अथवा भास्करं चेष्ट्वा आग्नेयं स्नानमाचरेत्
 पूर्ववद्वै शिवस्नानं मंत्रमात्रेण भेदितम् २९
 दंतधावनपूर्वं च स्नानं सौरं च शांकरम्
 विघ्नेशं वरुणं चैव गुरुं तीर्थे समर्चयेत् ३०
 बद्ध्वा पद्मासनं तीर्थे तथा तीर्थं समर्चयेत्
 तीर्थं संगृह्य विधिना पूजास्थानं प्रविश्य च ३१
 मार्गेणार्घ्यपवित्रेण तदाक्रम्य च पादुकम्
 पूर्ववत्करविन्यासं देहविन्यासमाचरेत् ३२
 अर्घ्यस्य सादनं चैव समासात्परिकीर्तितम्
 बद्ध्वा पद्मासनं योगी प्राणायामं समभ्यसेत् ३३
 रक्तपुष्पाणि संगृह्य कमलाद्यानि भावयेत्
 आत्मनो दक्षिणे स्थाप्य जलभांडं च वामतः ३४

ताम्रपात्राणि सौराणि सर्वकामार्थसिद्धये
 आर्घ्यपात्रं समादाय प्रक्षाल्य च यथाविधि ३५
 पूर्वोक्तेनांबुना सार्धं जलभांडे तथैव च
 अस्त्रोदकेन चैवार्घ्यमर्घ्यद्रव्यसमन्वितम् ३६
 संहितामंत्रितं कृत्वा संपूज्य प्रथमेन च
 तुरीयेणावगुंठयैव स्थापयेदात्मनो परि ३७
 पाद्यमाचमनीयं च गंधपुष्पसमन्वितम्
 अंभसा शोधिते पात्रे स्थापयेत्पूर्ववत्पृथक्
 संहितां चैव विन्यस्य कवचेनावगुंठय च ३८
 अर्घ्यांबुना समभ्युक्ष्य द्रव्याणि च विशेषतः
 आदित्यं च जपेद्देवं सर्वदेवनमस्कृतम् ३९
 आदित्यो वै तेज ऊर्जो बलं यशो विविर्धति
 इत्यादिना नमस्कृत्य कल्पयेदासनं प्रभोः ४०
 प्रभूतं विमलं सारमाराव्यं परमं सुखम्
 आग्नेय्यादिषु कोणेषु मध्यमांतं हृदा न्यसेत् ४१
 अंगं प्रविन्यसेच्चैव बीजमंकुरमेव च
 नालं सुषिरसंयुक्तं सूत्रकंटकसंयुतम् ४२
 दलं दलाग्रं सुश्वेतं हेमाभं रक्तमेव च
 कर्णिकाकेसरोपेतं दीप्ताद्यैः शक्तिभिर्वृतम् ४३
 दीप्ता सूक्ष्मा जया भद्रा विभूतिर्विमलाक्रमात्
 अघोरा विकृता चैव दीप्ताद्याश्चाष्टशक्तयः ४४
 भास्कराभिमुखाः सर्वाः कृतांजलिपुटाः शुभाः
 अथवा पद्महस्ता वा सर्वाभरणभूषिताः ४५
 मध्यतो वरदां देवीं स्थापयेत्सर्वतोमुखीम्
 आवाहयेत्ततो देवीं भास्करं परमेश्वरम् ४६
 नवाक्षरेण मंत्रेण बाष्कलोक्तेन भास्करम्

आवाहने च सान्निध्यमनेनैव विधीयते ४७
 मुद्रा च पद्ममुद्रारख्या भास्करस्य महात्मनः
 मूले नाध्व्यं ततो दद्यात्पाद्यमाचमनं पृथक् ४८
 पुनरध्व्यप्रदानेन बाष्कलेन यथाविधि
 रक्तपद्मानि पुष्पाणि रक्तचंदनमेव च ४९
 दीपधूपादिनैवेद्यं मुखवासादिरेव च
 तांबूलवर्तिदीपाद्यं बाष्कलेन विधीयते ५०
 आग्नेय्यां च तथैशान्यां नैऋत्यां वायुगोचरे
 पूर्वस्यां पश्चिमे चैव षट्प्रकारं विधीयते ५१
 नेत्रांतं विधिनाऽभ्यर्च्य प्रणवादिनमोंतकम्
 कर्णिकायां प्रविन्यस्य रूपकध्यानमाचरेत् ५२
 सर्वे विद्युत्प्रभाः शांता रौद्रमस्त्रं प्रकीर्तितम्
 दंष्ट्राकरालवदनं ह्यष्टमूर्तिं भयंकरम् ५३
 वरदं दक्षिणं हस्तं वामं पद्मविभूषितम्
 सर्वाभरणसंपन्ना रक्तस्त्रगनुलेपनाः ५४
 रक्तांबरधराः सर्वा मूर्तयस्तस्य संस्थिताः
 समंडलो महादेवः सिंदूरारुणविग्रहः ५५
 पद्महस्तोऽमृतास्यश्च द्विहस्तनयनः प्रभुः
 रक्ताभरणसंयुक्तो रक्तस्त्रगनुलेपनः ५६
 इत्थंरूपधरं ध्यायेद्भास्करं भुवनेश्वरम्
 पद्मबाह्ये शुभं चात्र मंडलेषु समंततः ५७
 सोममंगारकं चैव बुधं बुद्धिमतांवरम्
 बृहस्पतिं महाबुद्धिं रुद्रपुत्रं च भार्गवम् ५८
 शनैश्वरं तथा राहुं केतुं धूम्रं प्रकीर्तितम्
 सर्वे द्विनेत्रा द्विभुजा राहुश्चोर्ध्वशरीरधृक् ५९
 विवृत्तास्योजलिं कृत्वा भ्रुकुटीकुटिलेक्षणः

शनैश्चरश्च दंष्ट्रास्यो वरदाभयहस्तधृक् ६०
 स्वैःस्वैर्भावैः स्वनाम्ना च प्रणवादिनमोतकम्
 पूजनीयाः प्रयत्नेन धर्मकामार्थसिद्धये ६१
 सप्तसप्तगणांश्चैव बहिर्देवस्य पूजयेत्
 ऋषयो देवगंधर्वाः पन्नगाप्सरसां गणाः ६२
 ग्रामण्यो यातुधानाश्च तथा यक्षाश्च मुख्यतः
 सप्ताश्वान् पूजयेदग्रे सप्तच्छंदोमयान् विभोः ६३
 वालखिल्यगणं चैव निर्माल्यग्रहणं विभोः
 पूजयेदासनं मूर्तेर्देवतामपि पूजयेत् ६४
 अर्घ्यं च दापयेत्तेषां पृथगेव विधानतः
 आवाहने च पूजांते तेषामुद्वासने तथा ६५
 सहस्रं वा तदर्धं वा शतमष्टोत्तरं तु वा
 बाष्कलं च जपेदग्रे धशांशेन च योजयेत् ६६
 कुंडं च पश्चिमे कुर्याद्वर्तुलं चैव मेखलम्
 चतुरंगुलमानेन चोत्सेधाद्विस्तरादपि ६७
 एकहस्तप्रमाणेन नित्ये नैमित्तिके तथा
 कृत्वाश्चत्थदलाकारं नाभिं कुंडे दशांगुलम् ६८
 तदर्धेन पुरस्तात्तु गजोष्ठसदृशं स्मृतम्
 गलमेकांगुलं चैव शेषं द्विगुणविस्तरम् ६९
 तत्प्रमाणेन कुंडस्य त्यक्त्वा कुर्वीत मेखलाम्
 यत्नेन साधयित्वैव पश्चाद्धोमं च कारयेत् ७०
 षष्ठेनोल्लेखनं कुर्यात्प्रोक्षयेद्धारिणा पुनः
 आसनं कल्पयेन्मध्ये प्रथमेन समाहितः ७१
 प्रभावतीं ततः शक्तिमाद्येनैव तु विन्यसेत्
 बाष्कलेनैव संपूज्य गंधपुष्पादिभिः क्रमात् ७२
 बाष्कलेनैव मंत्रेण क्रियां प्रति यजेत्पृथक्

मूलमंत्रेण विधिना पश्चात्पूर्णाहुतिर्भवेत् ७३
क्रमादेवं विधानेन सूर्याग्निर्जनितो भवेत्
पूर्वोक्तेन विधानेन प्रागुक्तं कमलं न्यसेत् ७४
मुखोपरि समभ्यर्च्य पूर्ववद्भास्करं प्रभुम्
दशैवाहुतयो देया बाष्कलेन महामुने ७५
अंगानां च तथैकैकं संहिताभिः पृथक् पुनः
जयादिस्विष्टपर्यतमिध्मप्रक्षेपमेव च ७६
सामान्यं सर्वमार्गेषु पारंपर्यक्रमेण च
निवेद्य देवदेवाय भास्करायामितात्मने ७७
पूजाहोमादिकं सर्वं दत्त्वार्घ्यं च प्रदक्षिणम्
अंगैः संपूज्य संक्षिप्य हृद्युद्वास्य नमस्य च ७८
शिवपूजां ततः कुर्याद्धर्मकामार्थसिद्धये
एवं संक्षेपतः प्रोक्तं यजनं भास्करस्य च ७९
यः सकृद्वा यजेद्देवं देवदेवं जगद्गुरुम्
भास्करं परमात्मानं स याति परमां गतिम् ८०
सर्वपापविनिर्मुक्तः सर्वपापविवर्जितः
सर्वैश्वर्यसमोपेतस्तेजसाप्रतिमश्च सः ८१
पुत्रपौत्रादिमित्रैश्च बांधवैश्च समंततः
भुक्त्वैव विपुलान् भोगानिहैव धनधान्यवान् ८२
यानवाहनसंपन्नो भूषणैर्विविधैरपि
कालं गतोपि सूर्येण मोदते कालमक्षयम् ८३
पुनस्तस्मादिहागत्य राजा भवति धार्मिकः
वेदवेदांगसंपन्नो ब्राह्मणो वात्र जायते ८४
पुनः प्राग्वासनायोगाद्धार्मिको वेदपारगः
सूर्यमेव समभ्यर्च्य सूर्यसायुज्यमाप्नुयात् ८५

इति श्रीलिङ्गमहापुराणे उत्तरभागे द्वाविंशतितमोऽध्यायः २२

शैलादिरुवाच

अथ ते संप्रवक्ष्यामि शिवार्चनमनुत्तमम्
 त्रिसंध्यमर्चयेदीशमग्निकार्यं च शक्तितः १
 शिवस्नानं पुरा कृत्वा तत्त्वशुद्धिं च पूर्ववत्
 पुष्पहस्तः प्रविश्याथ पूजास्थानं समाहितः २
 प्राणायामत्रयं कृत्वा दाहनाप्लावनानि च
 गंधादिवासितकरो महामुद्रां प्रविन्यसेत् ३
 विज्ञानेन तनुं कृत्वा ब्रह्माग्रेरपि यत्नतः
 अव्यक्तबुद्धयहंकारतन्मात्रासंभवां तनुम् ४
 शिवामृतेन संपूतं शिवस्य च यथातथम्
 अधोनिष्ठ्या वितस्त्यां तु नाभ्यामुपरि तिष्ठति ५
 हृदयं तद्विजानीयाद्विश्वस्यायतनं महत्
 हृत्पद्मकर्णिकायां तु देवं साक्षात्सदाशिवम् ६
 पंचवक्त्रं दशभुजं सर्वाभरणभूषितम्
 प्रतिवक्त्रं त्रिनेत्रं च शशांककृतशेखरम् ७
 बद्धपद्मासनासीनं शुद्धस्फटिकसन्निभम्
 ऊर्ध्वं वक्त्रं सितं ध्यायेत्पूर्वं कुंकुमसन्निभम् ८
 नीलाभं दक्षिणं वक्त्रमतिरक्तं तथोत्तरम्
 गोक्षीरधवलं दिव्यं पश्चिमं परमेष्ठिनः ९
 शूलं परशुखड्गं च वज्रं शक्तिं च दक्षिणे
 वामे पाशांकुशं घंटां नागं नाराचमुत्तमम् १०
 वरदाभयहस्तं वा शेषं पूर्ववदेव तु
 सर्वाभरणसंयुक्तं चित्रांबरधरं शिवम् ११
 ब्रह्मांगविग्रहं देवं सर्वदेवोत्तमोत्तमम्
 पूजयेत्सर्वभावेन ब्रह्मांगैर्ब्रह्मणः पतिम् १२
 उक्तानि पंच ब्रह्माणि शिवांगानि शृणुष्व मे

शक्तिभूतानि च तथा हृदयादीनि सुव्रत १३
 ॐ ईशानः सर्वविद्यानां हृदयाय शक्तिबीजाय नमः
 ॐ ईश्वरः सर्वभूतानाममृताय शिरसे नमः १४
 ॐ ब्रह्माधिपतये कालाग्निरूपाय शिखायै नमः
 ॐ ब्रह्मणोधिपतये कालचंडमारुताय कवचाय नमः १५
 ॐ ब्रह्मणे बृंहणाय ज्ञानमूर्तये नेत्राय नमः
 ॐ शिवाय सदाशिवाय पाशुपतास्त्राय अप्रतिहताय फट्फट् १६
 ॐ सद्योजाताय भवेभवेनाति भवे भवस्य मां भवोद्भवाय
 शिवमूर्तये नमः
 ॐ हंसशिखाय विद्यादेहाय आत्मस्वरूपाय परापराय शिवाय
 शिवतमाय नमः १७
 कथितानि शिवांगानि मूर्तिविद्या च तस्य वै
 ब्रह्मांगमूर्तिं विद्यांगसहितां शिवशासने १८
 सौराणि च प्रवक्ष्यामि बाष्कलाद्यानि सुव्रत
 अंगानि सर्ववेदेषु सारभूतानि सुव्रत १९
 ॐभूः ॐभुवः ॐ स्वः ॐमहः ॐजनः ॐतपः ॐसत्यम् ॐऋतम्
 ॐब्रह्म
 नवाक्षरमयं मंत्रं बाष्कलं परिकीर्तितम्
 न क्षरतीति लोकेऽस्मिंस्ततो ह्यक्षरमुच्यते
 सत्यमक्षरमित्युक्तं प्रणवादनमोंतकम् २०
 ॐभूर्भुवः स्वः तत्सवितुर्वरेण्यं भर्गो देवस्य धीमहि
 धियो यो नः प्रचोदयात्
 नमः सूर्याय खखोल्काय नमः २१
 मूलमंत्रमिति प्रोक्तं भास्करस्य महात्मनः
 नवाक्षरेण दीप्ताद्य मूलमंत्रेण भास्करम् २२
 पूजयेदंगमंत्राणि कथयामि समासतः

वेदादिभिः प्रभूताद्यं प्रणवेन तु मध्यमम् २३
 ॐभूः ब्रह्मणे हृदयाय नमः
 ॐभुवः विष्णवे शिरसे नमः
 ॐस्वः रुद्राय शिखायै नमः ॐभूर्भुवः स्वः ज्वालामालिन्यै देवाय
 नमः ॐमहः महेश्वराय कवचाय नमः
 ॐजनः शिवाय नेत्रेभ्यो नमः
 ॐतपस्तापनाय अस्त्राय नमः
 एवं प्रसंगादेवेह सौराणि कथितानि ह
 शैवानि च समासेन न्यासयोगेन सुव्रत २४
 इत्थं मंत्रमयं देवं पूजयेद्धृदयांबुजे
 नाभौ होमं तु कर्तव्यं जनयित्वा यथाक्रमम् २५
 मनसा सर्वकार्याणि शिवाग्रौ देवमीश्वरम्
 पंचब्रह्मांगसंभूतं शिवमूर्तिं सदाशिवम् २६
 रक्तपद्मासनासीनं सकलीकृत्य यत्नतः
 मूलेन मूर्तिमंत्रेण ब्रह्मांगाद्यैस्तु सुव्रत २७
 समिदाज्याहुतीर्हुत्वा मनसा चंद्रमंडलात्
 चंद्रस्थानात्समुत्पन्नां पूर्णधारामनुस्मरेत् २८
 पूर्णाहुतिविधानेन ज्ञानिनां शिवशासने
 शिवं वक्त्रगतं ध्यायेत्तेजोमात्रं च शांकरम् २९
 ललाटे देवदेवेशं भ्रमध्ये वा स्मरेत्पुनः
 यच्च हृत्कमले सर्वं समाप्य विधिविस्तरम् ३०
 शुद्धदीपशिखाकारं भावयेद्भवनाशनम्
 लिंगे च पूजयेद्देवं स्थंडिले वा सदाशिवम् ३१
 इति श्रीलिङ्गमहापुराणे उत्तरभागे त्रयोविंशतितमोऽध्यायः २३

शैलादिरुवाच

व्याख्यां पूजाविधानस्य प्रवदामि समासतः
 शिवशास्त्रोक्तमार्गेण शिवेन कथितं पुरा १
 अथोभौ चंदनचर्चितौ हस्तौ वौषडंतेनाद्यंजलिं कृत्वा
 मूर्तिविद्याशिवादीनि जप्त्वा अंगुष्ठादिकनिष्ठिकांत ईशानाद्यं
 कनिष्ठिकादिमध्यमांतं हृदयादितृतीयांतं तुरीयमंगुष्ठेनानामिकया
 पंचमं तलद्वयेन षष्ठं तर्जन्यंगुष्ठाभ्यां नाराचास्त्रप्रयोगेण पुनरपि मूलं
 जप्त्वा तुरीयेनावगुंठय शिवहस्तमित्युच्यते २
 शिवार्चना तेन हस्तेन कार्या ३
 तत्त्वगतमात्मानं व्यवस्थाप्य तत्त्वशुद्धिं पूर्ववत् ४
 क्षमाभोग्निवायुव्योमांतं पंचचतुःशुद्धकोटयंते धारासहितेन
 व्यवस्थाप्य तत्त्वशुद्धिं पूर्वं कुर्यात् ५
 तत्त्वशुद्धिः षष्ठेन सद्येन तृतीयेन फडंताद्धराशुद्धिः ६
 षष्ठसहितेन सद्येन तृतीयेन फडन्तेन वारितत्त्वशुद्धिः ७
 वाह्येयतृतीयेन फडतेनाग्निशुद्धिः ८
 वायव्यचतुर्थेन षष्ठसहितेन फडंतेन वायुशुद्धिः ९
 षष्ठेन ससद्येन तृतीयेन फडंतेनाकाशशुद्धिः १०
 उपसंहृत्यैवं सद्यषष्ठेन तृतीयेन मूलेन फडंतेन ताडनं तृतीयेन
 संपुटीकृत्य ग्रहणं मूलमेव योनिबीजेन संपुटीकृत्वा बंधनं बंधः
 ११
 एवं चांतातीतादिनिवृत्तिपर्यंतं पूर्ववत्कृत्वा प्रणवेन
 तत्त्वत्रयकमनुध्याय आत्मानं दीपशिखाकारं पुर्यष्टकसहितं त्रयातीतं
 शक्तिक्षोभेणामृतधारां सुषुम्णायां ध्यात्वा १२
 शांत्यतीतादिनिवृत्तिपर्यंतानां चांतर्नादबिंद्वकारोकारमकारांतं शिवं
 सदाशिवं रुद्रविष्णुब्रह्मांतं सृष्टिक्रमेषामृतीकरणं ब्रह्मन्यासं कृत्वा
 पंचवक्त्रेषु पंचदशनयनं विन्यस्य मूलेन पादादिकेशांतं
 महामुद्रामपि बद्ध्वा शिवोहमिति ध्यात्वा शक्त्यादीनि विन्यस्य

हृदि शक्त्याबीजांकुरानंतरात्ससुषिरसूत्रकंटकपत्रकेसरधर्मज्ञान-
वैराग्यैश्वर्यसूर्यसोमाग्निवामाज्येष्ठारौद्रीकालीकलविकरणीबलवि-
करणीबल प्रथमनीसर्वभूतदमनीः केसरेषु कर्णिकायां मनोन्मनीमपि
ध्यात्वा १३

आसनं परिकल्प्यैवं सर्वोपचारसहितं बहिर्योगोपचारेणांतःकरणं
कृत्वा नाभौ वह्निकुंडे पूर्ववदासनं परिकल्प्य सदाशिवं ध्यात्वा
बिंदुतोऽमृतधारां शिवमंडले निपतितां ध्यात्वा ललाटे महेश्वरं
दीपशिखाकारं ध्यात्वा आत्मशुद्धिरित्थं प्राणापानौ संयम्य
सुषुम्णया वायुं व्यवस्थाप्य षष्ठेन तालुमुद्रां कृत्वा दिग्बंधं कृत्वा
षष्ठेन स्थानशुद्धिर्वस्त्रादि पूतांतरर्घ्यपात्रादिषु प्रणवेन तत्त्वत्रयं
विन्यस्य तदुपरि बुंदुं ध्यात्वा त्वंभसा विपूर्य द्रव्याणि च विधाय
अमृतप्लावनं कृत्वा पाद्यपात्रादिषु तेषामर्घ्यवदासनं परिकल्प्य
संहितयाभिमंत्र्याद्येनाभ्यर्च्य द्वितीयेनामृतीकृत्वा तृतीयेन
विशोध्यचतुर्थेनावगुंठय पंचमेनावलोक्यषष्ठेन रक्षां विधाय चतुर्थेन
कुशपुंजेनार्घ्याभिसाभ्युक्ष्य आत्मानमपि द्रव्याणि पुनर्घ्याभिसाभ्युक्ष्य
सपुष्पेण सर्वद्रव्याणि पृथक्पृथक् शोधयेत् १४

सद्येन गंधं वामेन वस्त्रम्

अघोरेण आभरणं पुरुषेण नैवेद्यम्

ईशानेन पुष्पाणि अथाभिमंत्रयेत् १५

शिवगायत्र्या शेषं प्रोक्षयेत् १६

पंचामृतपंचगव्यादीनि ब्रह्मांगमूलाद्यैराभिमंत्रयेत् १७

पृथक्पृथङ्गूलेनार्घ्यं धूपं दत्त्वाचमनीयं च तेषामपि धेनुमुद्रा च
दर्शयित्वा कवचेनावगुंठयास्त्रेण रक्षां च विधाय द्रव्यशुद्धिं कुर्यात्
१८

अर्घ्योदकमग्रे हृदा गंधमादायास्त्रेण विशोध्य पूजाप्रभृतिकरणं
रक्षांतं कृत्वैवं द्रव्यशुद्धिं पूजासमर्पणांतं मौनमास्थाय पुष्पांजलिं

दत्त्वा सर्वमंत्राणि प्रणवादिनमोताञ्जपित्वा पुष्पांजलिं
त्यजेन्मंत्रशुद्धिरित्थम् १९
अग्रे सामान्यार्घ्यपात्रं पयसापूर्य गंधपुष्पादिना संहितयाभिमंत्र्य
धेनमुद्रां दत्त्वा कवचेनावगुंठ्यास्त्रेण रक्षयेत् ।
पूजां पर्युषितां गायत्र्या समभ्यर्च्य सामान्यार्घ्यं दत्त्वा
गंधपुष्पधूपाचमनीयं स्वधांतं नमोतं वा दत्त्वा ब्रह्मभिः
पृथक्पृथक्पुष्पांजलिं दत्त्वा फडंतास्त्रेण निर्मल्यं व्यपोह्य ईशान्यां
चंडमभ्यर्च्यासनमूर्तिं चंडं सामान्यास्त्रेण लिंगपीठं शिवं
पाशुपतास्त्रेण विशोध्य मूर्ध्नि पुष्पं निधाय पूजयेल्लिंगशुद्धिः २०
आसनं कूर्मशिलायां बीजांकुरं तदुपरि ब्रह्मशिलायामनंतनालसुषिरे
सूत्रपत्रकंटककर्णिकाकेसरधर्मज्ञानवैराग्यैश्वर्यसूर्यसोमाग्निकेसरशक्तिं
मनोन्मनीं कर्णिकायां मनोन्मनेनानंतासनायेति समासेनासनं
परिकल्प्य तदुपरि निवृत्त्यादिकलामयं षड्विधसहितं
कर्मकलांगदेहं सदाशिवं भावयेत् २१
उभाभ्यां सपुष्पाभ्यां हस्ताभ्यामंगुष्ठेन पुष्पमापीड्य आपाहनमुद्रया
शनैःशनैः हृदयादिमस्तकांतमारोप्य हृदा सह मूलं प्लुतमुच्चार्य
सद्येन बिंदुस्थानादभ्यधिकं दीपशिखाकारं सर्वतोमुखहस्तं
व्याप्यव्यापकमावाह्य स्थापयेत् २२
पूर्वहृदा शिवशक्तिसमवायेन परमीकरणममृतीकरणं हृदयादिमूलेन
सद्येनावाहनं हृदा मूलोपरि वामेन स्थापनं हृदा मूलोपरि अघोरेण
सन्निरोधं हृदा मूलोपरि पुरुषेण सान्निध्यं हृदा मूलेन ईशानेन
पूजयेदिति उपदेशः २३
पंचमंत्रसहितेन यथापूर्वमात्मनो देहनिर्माणं तथा देवस्यापि
वह्नेश्चैवमुपदेशः २४
रूपकध्यानं कृत्वा मूलेन नमस्कारांतमापाद्य स्वधांतमाचमनीयं
सर्वं नमस्कारांतं वा स्वाहाकारांतमर्घ्यं मूलेन पुष्पांजलिं वौषडंतेन

सर्वं नमस्कारांतं हृदा वा ईशानेन वा रुद्रगायत्र्या ॐ नमः
 शिवायेति मूलमंत्रेण वा पूजयेत् २५
 पुष्पांजलिं दत्त्वा पुनर्धूपाचमनीयं षष्ठेन पुष्पावसरणं विसर्जनं
 मंत्रोदकेन मूलेन संस्त्राप्य सर्वद्रव्याभिषेकमीशानेन
 प्रतिद्रव्यमष्टपुष्पं दत्त्वैवमर्घ्यं च गंधपुष्पधूपाचमनीयं फडंतास्त्रेण
 पूजापसरणं शुद्धोदकेन मूलेन संस्त्राप्य पिष्टामलकादिभिः २६
 उष्णोदकेन हरिद्राद्येन लिंगमूर्तिं पीठसहितां विशोध्य
 गंधोदकहिरण्योदकमंत्रोदकेन रुद्राध्यायं पठमानः
 नीलरुद्रत्वरितरुद्रपंचब्रह्मादिभिः नमः शिवायेति स्त्रापयेत् २७
 मूर्ध्नि पुष्पं निधायैवं न शून्यं लिंगमस्तकं कुर्यादत्र श्लोकः २८
 यस्य राष्ट्रे तु लिंगस्य मस्तकं शून्यलक्षणम्
 तस्यालक्ष्मीर्महारोगो दुर्भिक्षं वाहनक्षयः २९
 तस्मात्परिहरेद्राजा धर्मकामार्थमुक्तये
 शून्ये लिंगे स्वयं राजा राष्ट्रं चैव प्रणश्यति ३०
 एवं सुस्त्राप्यार्घ्यं च दत्त्वा संमृज्य वस्त्रेण गंधपुष्पवस्त्रालंकारादींश्च
 मूलेन दद्यात् ३१
 धूपाचमनीयदीपनैवेद्यादींश्च मूलेन प्रधानेनोपरि पूजनं
 पवित्रीकरणमित्युक्तम् ३२
 आरार्तिदीपादींश्चैव धेनुमुद्रामुद्रितानि कवचेनावगुंठिनानि षष्ठेन
 रक्षितानि लिंगोपरि लिंगे च लिंगस्याधः साधारणं च दर्शयेत् ३३
 मूलेन ननस्कारं विज्ञाप्यावाहनस्थापनसन्निरोधसान्निध्यपाद्याचम-
 नीयार्घ्यगंधपुष्पधूपनैवेद्याचमनीयहस्तोद्धतनमुखवासाद्युपचारयुक्तं
 ब्रह्मांगभोगमार्गेण पूजयेत् ३४
 सकलध्यानं निष्कलस्मरणं परावरध्यानं मूलमंत्रजपः ।
 दशांशं ब्रह्मांगजपसमर्पणमात्मनिवेदनस्तुतिनमस्कारादयश्च गुरुपूजा
 च पूर्वोदक्षिणे विनायकस्य ३५

आदौ चांते च संपूज्यो विघ्नेशो जगदीश्वरः
 दैवतैश्च द्विजैश्चैव सर्वकर्मार्थसिद्धये ३६
 यः शिवं पूजयेदेवं लिंगे वा स्थंडिलेपि वा
 स याति शिवसायुज्यं वर्षमात्रेण कर्मणा ३७
 लिंगार्चकश्च षणमासान्नात्र कार्या विचारणा
 सप्त प्रदक्षिणाः कृत्वा दंडवत्प्रणमेद्बुधः ३८
 प्रदक्षिणक्रमपादेन अश्वमेधफलं शतम्
 तस्मात्संपूजयेन्नित्यं सर्वकर्मार्थसिद्धये ३९
 भोगार्थी भोगमाप्नोति राज्यार्थी राज्यमाप्नुयात्
 पुत्रार्थी तनयं श्रेष्ठं रोगी रोगात्प्रमुच्यते ४०
 यान्यांश्चिंतयते कामांस्तांस्तान्प्राप्नोति मानवः ४१

इति श्रीलिङ्गमहापुराणे उत्तरभागे चतुर्विंशोऽध्यायः २४

शैलादिरुवाच

शिवाग्निकार्यं वक्ष्यामि शिवेन परिभाषितम्
 जनयित्वाग्रतः प्राचीं शुभे देशे सुसंस्कृते १
 पूर्वाग्रमुत्तराग्रं च कुर्यात्सूत्रत्रयं शुभम्
 चतुरस्रीकृते क्षेत्रे कुर्यात्कुंडानि यत्नतः २
 नित्यहोमाग्निकुंडं च त्रिमेखलसमायुतम्
 चतुस्त्रिद्व्यंगुलायामा मेखला हस्तमात्रतः ३
 हस्तमात्रं भवेत्कुंडं योनिः प्रादेशमात्रतः
 अश्वत्थपत्रवद्योनिं मेखलोपरि कल्पयेत् ४
 कुंडमध्ये तु नाभिः स्यादष्टपत्रं सकर्णिकम्
 प्रादेशमात्रं विधिना कारयेद्ब्रह्मणः सुत ५
 षष्ठेनोल्लेखनं प्रोक्तं प्रोक्षणं वर्मणा स्मृतम्
 नेत्रेणालोक्य वै कुंडं षड्रेखाः कारयेद्बुधः ६

प्रागायतेन विप्रेन्द्र ब्रह्मविष्णुमहेश्वराः
 उत्तराग्राः शिवा रेखाः प्रोक्षयेद्वर्मणा पुनः ७
 शमीपिप्पलसंभूतामरणीं षोडशांगुलाम्
 मथित्वा वह्निबीजेन शक्तिन्यासं हृदैव तु ८
 प्रक्षिपेद्विधिना वह्निमन्वाधाय यथाविधि
 तूष्णीं प्रादेशमात्रैस्तु याज्ञिकैः शकलैः शुभैः ९
 परिसंमोहनं कुर्याज्जलेनाष्टसु दिक्षु वै
 परिस्तीर्य विधानेन प्रागाद्येवमनुक्रमात् १०
 उत्तराग्रं पुरस्ताद्धि प्रागग्रं दक्षिणे पुनः
 पश्चिमे चोत्तराग्रं तु सौम्ये पूर्वाग्रमेव तु ११
 ऐन्द्रे चैन्द्राग्रमावाह्य याम्य एवं विधीयते
 सौम्यस्योपरि चांद्राग्रं वारुणाग्रमधस्ततः १२
 द्वंद्वरूपेण पात्राणि बर्हिःष्वासाद्य सुव्रत
 अधोमुखानि सर्वाणि द्रव्याणि च तथोत्तरे १३
 तस्योपरि न्यसेद्दर्भाञ्छिवं दक्षिणतो न्यसेत्
 पूजयेन्मूलमंत्रेण पश्चाद्धोमं समाचरेत् १४
 प्रोक्षणीपात्रमादाय पूरयेदंबुना पुनः
 प्रादेशमात्रौ तु कुशौ स्थापयेदुदकोपरि १५
 प्लावयेच्च कुशाग्रं तु वसोः सूर्यस्य रश्मिभिः
 विकीर्य सर्वपात्राणि सुसंप्रोक्ष्य विधानतः १६
 प्रणीतापात्रमादाय पूरयेदंबुना पुनः
 अन्योदककुशाग्रैस्तु सम्यगाच्छाद्य सुव्रत १७
 हस्ताभ्यां नासिकं पात्रमैशान्यां दिशि विन्यसेत्
 आज्याधिश्रयणं कुर्यात्पश्चिमोत्तरतः शुभम् १८
 भस्ममिश्रांस्तथांगारान् ग्राहयेत्सकलेन वै
 पश्चिमोत्तरतो नीत्वा तत्र चाज्यं प्रतापयेत् १९

कुशानग्नौ तु प्रज्वाल्य पर्यग्निं त्रिभिराचरेत्
 तान्सर्वास्तत्र निःक्षिप्य चाग्ने चाज्यं निधापयेत् २०
 अंगुष्ठमात्रौ तु कुशौ प्रक्षाल्य विधिनैव तु
 पर्यग्निं च ततः कुर्यात्तैरेव नवभिः पुनः २१
 पर्यग्निं च पुनः कुर्यात्तदाज्यमवरोपयेत्
 अथापकर्षयेत् पात्रं क्रमेणोत्तरपश्चिमे २२
 संयुज्य चाग्निं काष्ठेन प्रक्षाल्यारोप्य पश्चिमे
 आज्यस्योत्पवनं कुर्यात्पवित्राभ्यां सहैव तु २३
 पृथगादाय हस्ताभ्यां प्रवाहेण यथाक्रमम्
 अंगुष्ठानामिकाभ्यां तु उभाभ्यां मूलविद्यया २४
 अभ्युक्ष्य दापयेदग्नौ पवित्रे घृतपंकिते
 सौवर्णं स्रुक्स्रुवं कुर्याद्रत्निमात्रेण सुव्रत २५
 राजतं वा यथान्यायं सर्वलक्षणसंयुतम्
 अथवा याज्ञिकैर्वृक्षैः कर्तव्यौ स्रुक्स्रुवावुभौ २६
 अरत्निमात्रमायामं तत्पोत्रे तु बिलं भवेत्
 षडंगुलपरीणाहं दंडमूलं महामुने २७
 तदर्धं कंठनालं स्यात्पुष्करं मूलवद्भवेत्
 गोवालसदृशं दंडं स्रुवाग्रं नासिकासमम् २८
 पुटद्वयसमायुक्तं मुक्ताद्येन प्रपूरितम्
 षट्त्रिंशदंगुलायाममष्टांगुलसविस्तरम् २९
 उत्सेधस्तु तदर्धं स्यात्सूत्रेण समितं ततः
 सप्तांगुलं भवेदास्यं विस्तरायामतः पुनः ३०
 त्रिभागैकं भवेदग्रं कृत्वा शेषं परित्यजेत्
 कंठं च द्व्यंगुलायामं विस्तारं चतुरंगुलम् ३१
 वेदिरष्टांगुलायामाविस्तारस्तत्प्रमाणतः
 तस्य मध्ये बिलं कुर्याच्चतुरंगुलमानतः ३२

बिलं सुवर्तितं कुर्यादष्टपत्रं सुकर्णिकम्
 परितो बिलबाह्ये तु पट्टिकार्धांगुलेन तु ३३
 तद्बाह्ये च विनिद्रं तु पद्मपत्रविचित्रितम्
 यवद्वयप्रमाणेन तद्बाह्ये पट्टिका भवेत् ३४
 वेदिकामध्यतो रंध्रं कनिष्ठांगुलमानतः
 खातं यावन्मुखांतः स्याद्विलमानं तु निम्नगम् ३५
 दंडं षडंगुलं नालं दंडाग्रे दंडिकात्रयम्
 अर्धांगुलविवृद्ध्या तु कर्तव्यं चतुरंगुलम् ३६
 त्रयोदशांगुलायामं दंडमूले घटं भवेत्
 द्वयंगुलस्तु भवेत्कुंभो नाभिं विद्याद्दशांगुलम् ३७
 वेदिमध्ये तथा कृत्वा पादं कुर्याच्च द्वयंगुलम्
 पद्मपृष्ठसमाकारं पादं वै कर्णिकाकृतिम् ३८
 गजोष्ठसदृशाकारं तस्य पृष्ठाकृतिर्भवेत्
 अभिचारादिकार्येषु कुर्यात्कृष्णायसेन तु ३९
 पंचविंशत्कुशेनैव स्रुकस्रुवौ मार्जयेत्पुनः
 अग्रमग्रेण संशोध्य मध्यं मध्येन सुव्रत ४०
 मूलं मूलेन विधिना अग्नौ ताप्य हृदा पुनः
 आज्यस्थाली प्रणीता च प्रोक्षणी तिस्र एव च ४१
 सौवर्णी राजती वापि ताम्री वा मृन्मयी तु वा
 अन्यथा नैव कर्तव्यं शांतिके पौष्टिके शुभे ४२
 आयसी त्वभिचारे तु शांतिके मृन्मयी तु वा
 षडंगुलं सुविस्तीर्णं पात्राणां मुखमुच्यते ४३
 प्रोक्षणी द्वयंगुलोत्सेधा प्रणीता द्वयंगुलाधिका
 आज्यस्थाली ततस्तस्या उत्सेधो द्वयंगुलाधिकः ४४
 यैः समिद्धिर्हुतं प्रोक्तं तैरेव परिधिर्भवेत्
 मध्यांगुलपरीणाहा अवक्रा निर्व्रणाः समाः ४५

द्वात्रिंशदंगुलायामास्तिस्त्रः परिधयः स्मृताः
 द्वात्रिंशदंगुलायामैस्त्रिंशद्भैः परिस्तरेत् ४६
 चतुरंगुलमध्ये तु ग्रथितं तु प्रदक्षिणम्
 अभिचारादिकार्येषु शिवाग्न्याधानवर्जितम् ४७
 अक्रोमलाः स्थिरा विप्र संग्राह्यास्त्वाभिचारिके
 समग्राः सुसमाः स्थूलाः कनिष्ठांगुलसंमिताः ४८
 अवक्रा निर्व्रणाः स्निग्धा द्वादशांगुलसंमिताः
 समिधस्थं प्रमाणं हि सर्वकार्येषु सुव्रत ४९
 गव्यं घृतं ततः श्रेष्ठं कापिलं तु ततोऽधिकम्
 आहुतीनां प्रमाणं तु स्रुवं पूर्णं यथा भवेत् ५०
 अन्नमक्षप्रमाणं स्याच्छुक्तिमात्रेण वै तिलः
 यवानां च तदर्धं स्यात्फलानां स्वप्रमाणतः ५१
 क्षीरस्य मधुनो दध्नः प्रमाणं घृतवद्भवेत्
 चतुःस्रुवप्रमाणेन स्रुचा पूर्णाहुतिर्भवेत् ५२
 तदर्धं स्विष्टकृत्प्रोक्तं शेषं सर्वमथापि वा
 शांतिकं पौष्टिकं चैव शिवाग्नौ जुहुयात्सदा ५३
 लौकिकाग्नौ महाभाग मोहनोच्चाटनादयः
 शिवाग्निं जनयित्वा तु सर्वकर्मणि सुव्रत ५४
 सप्त जिह्वाः प्रकल्प्यैव सर्वकार्याणि कारयेत्
 अथवा सर्वकार्याणि जिह्वामात्रेण सिध्यति ५५
 शिवाग्निरिति विप्रेन्द्रा जिह्वामात्रेण साधकः ५६
 ॐ बहुरूपायै मध्यजिह्वायै अनेकवर्णायै दक्षिणोत्तरमध्यगायै
 शांतिपौष्टिकमोक्षादिफलप्रदायै स्वाहा ५७
 ॐ हिरण्यायै चामीकराभायै ईशानजिह्वायै ज्ञानप्रदायै स्वाहा ५८
 ॐ कनकायै कनकनिभायै रम्यायै ऐन्द्रजिह्वायै स्वाहा ५९
 ॐ रक्तायै रक्तवर्णायै आग्नेयजिह्वायै अनेकवर्णायै विद्वेषणमोहनायै

स्वाहा ६०

ॐ कृष्णायै नैर्ऋतजिह्वायै मारणायै स्वाहा ६१

ॐ सुप्रभायै पश्चिमजिह्वायै मुक्ताफलायै शांतिकायै पौष्टिकायै
स्वाहा ६२

ॐ अभिव्यक्त्यायै वायव्यजिह्वायै शत्रूच्चाटनायै स्वाहा ६३

ॐ वह्नये तेजस्विने स्वाहा ६४

एतावद्बृहिसंस्कारमथवा वह्निकर्मसु

नैमित्तिके च विधिना शिवाग्निं कारयेत्पुनः ६५

निरीक्षणं प्रोक्षणं ताडनं च षष्ठेन फडंतेन अभ्युक्षणं चतुर्थेन
खननोत्किरणं षष्ठेन पूरणं समीकरणमाद्येन सेचनं वौषडंतेन कृष्टनं
षष्ठेन संमार्जनोपलेपने तुरीयेण कुंडपरिकल्पनं निवृत्त्या त्रिभिरेव
कुंडपरिधानं चतुर्थेन कुंडार्चनमाद्येन रेखाचतुष्टयसपादनं षष्ठेन
फडंतेन वज्रीकरणं चतुष्पदापादनमाद्येन एवं

कुंडसंस्कारमष्टादशविधम् ६६

कुंडसंस्कारानंतरमक्षपाटनं षष्ठेन विष्टरन्यासमाद्येन वज्रासने
वागीश्वर्यावाहनम् ६७

ॐ ह्रीं वागीश्वरीं श्यामवर्णां विशालाक्षीं यौवनोन्मत्तविग्रहाम् ।

ऋतुमतीं वागीश्वरशक्तिमावाहयामि ६८

वागीश्वरीं पूजयामि ६९

पुनर्वागीश्वरावाहनम् ७०

एकवक्त्रं चतुर्भुजं शुद्धस्फटिकाभं वरदाभयहस्तं परशुमृगधरं

जटामुकुटमंडितं सर्वाभरणभूषितमावाहयामि ७१

ॐ ईं वागीश्वराय नमः ।

आवाहनस्थापनसन्निधानसन्निरोधपूजांतं वागीश्वरीं संभाव्य

गर्भाधानवह्निसंस्कारम् ७२

अरणीजनितं कांतोद्भवंवा अग्निहोत्रजंवा ताम्रपात्रेशरावेवा आनीय
 निरीक्षणताडनाभ्युक्षणप्रक्षालनमाद्येनक्रव्यादाशिवपरित्यागोपि
 प्रथमेन वहेस्त्रैकारणं जठरभ्रूमध्यादावाह्याग्निं वैकारणमूर्तावाग्नेयेन
 उद्दीपनमाद्येन पुरषेण संहितया धारणा धेनुमुद्रां तुरीयेणावगुंठय
 जानुभ्यामवनिं गत्वा शरावोत्थापनं कुंडोपरि निधाय
 प्रदक्षिणमावर्त्य तुरीयेणात्मसम्मुखां वागीश्वरीं गर्भनाड्यां
 गर्भाधानांतरीयेण कमलप्रदानमाद्येन वौषडंतेन कुशार्घ्यं दत्त्वा
 इंधनप्रदानमाद्येन प्रज्वालनं गर्भाधानं चसद्येनाद्येन पूजनं पुंसवनं
 वामेन पूजनं द्वितीयेन सीमंतोन्नयनमघोरेण तृतीयेन पूजनम् ७३
 अवयवव्याप्तिवक्त्रोद्घाटनं वक्त्रनिष्कृतिरिति तृतीयेन
 गर्भजातकर्मपुरुषेण पूजनं तुरीयेण षष्ठेन प्रोक्षणं सूतकशुद्धये
 चाग्निसूनुरक्षाकुशास्त्रेण वक्त्रेणाऽग्नौ मूलमीशाग्रं नैर्ऋतिमूलं
 वायव्याग्रं वायव्यमूलमीशाग्रमिति
 कुशास्तरणमितिपूर्वोक्तमिध्ममग्रमूलघृताक्तं लालापनोदाय षष्ठेन
 जुहुयात् ७४
 पंचपूर्वातिक्रमेण परिधिविष्टरन्यासोऽपि आद्येन विष्टरोपरि
 हिरण्यगर्भहरनारायणानपि पूजयेत् ७५
 इंद्रादिलोकपालांश्च पूजयेत् ७६
 वज्रावर्तपर्यंतानपि पूजयेत् ७७
 वागीश्वरवागीश्वरीपूजाद्येनमुद्वास्य हुतं विसर्जयेत् ७८
 स्रुक्स्रुवसंस्कारमथो निरीक्षणप्रोक्षणताडनाभ्युक्षणादीनि पूर्ववत्
 स्रुक् स्रुवं च हस्तद्वये गृहीत्वा संस्थापनमाद्येन ताडनमपि
 स्रुक्स्रुवोपरि दर्भानुलेखनमूलमध्यमाऽग्रेण त्रित्वेन स्रुक्शाक्तिं
 स्रुवमपि शंभुं दक्षिणपार्श्वे कुशोपरि शक्तये नमः शंभवे नमः ७९
 ततो ह्यन्तिसूत्रेण स्रुक्स्रुवौ तुरीयेण वेष्टयेदर्चयेच्च ८०
 धेनुमुद्रां दर्शयित्वा तुरीयेणावगुंठय षष्ठेन रक्षां विधाय

स्रुक्स्रुवसंस्कारः पूर्वमेवोक्तः ८१
 पुनराज्यसंस्कारः पूर्वेमेवोक्तः निरीक्षणप्रोक्षणताडनाभ्युक्षणादीनि
 पूर्ववत् ८२
 आज्यप्रतापनमैशान्यां वा षष्ठेन वेद्युपरि विन्यस्य घृतपात्रं
 वितस्तिमात्रं कुशपवित्रं वामहस्तांगुष्ठानामिकाग्रं गृहीत्वा
 दक्षिणांगुष्ठानामिकामूलं गृहीत्वाग्निज्वालोत्पवनं स्वाहांतेन तुरीयेण
 पुनः षड् दर्भान् गृहीत्वा पूर्ववत्स्वात्मसंप्लवनं स्वहांतेनाद्येन
 कुशद्वयपवित्रबंधनं चाद्येन घृते न्यसेदिति पवित्रीकरणम् ८३
 दर्भद्वयं प्रगृह्याग्निप्रज्वालनं घृतं त्रिधा वर्तयेत्
 संप्रोक्ष्याग्नौ निधापयेदिति नीराजनम् ८४
 पुनर्दर्भान् गृहीत्वा कीटकादि निरीक्ष्यार्घ्येण संप्रोक्ष्य दर्भान्ग्नौ
 निधाय इत्यवद्योतनम् ८५
 दर्भद्वयं गृहीत्वाग्निज्वालया घृतं निरीक्षयेत् ८६
 दर्भेण गृहीत्वा तेनाग्रद्वयेन शुक्लपक्षद्वयेनाद्येनेति कृष्णपक्षसंपातनं
 घृतं त्रिभागेन विभज्य स्रुवेणैकभागेनाज्येनाग्रये स्वाहा
 द्वितीयेनाज्येन सोमाय स्वाहा आज्येन ॐ अग्नीषोमाभ्यां स्वाहा
 आज्येनाग्रये स्विष्टकृते स्वाहा ८७
 पुनः कुशेन गृहीत्वा संहिताभिमंत्रेण नमोन्तेनाभिमंत्रयेत् ८८
 अभिमंत्र्य धेनुमुद्राप्रदर्शनकवचावगुंठनास्त्रेण रक्षाम्
 अथ संस्कृते निधापयेत् आज्यसंस्कारः ८९
 आज्येन स्रुग्वदनेन चक्राभिधारणं शक्तिबीजादीशानमूर्तये स्वाहा ।
 पूर्ववत्पुरुषवक्त्राय स्वाहा अघोरहृदयाय स्वाहा वामदेवाय गुह्याय
 स्वाहा सद्योजातमूर्तये स्वाहा ।
 इति वक्त्रोद्धाटनम् ९०
 ईशानमूर्तये तत्पुरुषवक्त्राय स्वाहा तत्पुरुषवक्त्राय अघोरहृदयाय
 स्वाहा अघोरहृदयाय वामगुह्याय सद्योजातमूर्तये स्वाहा इति

वक्त्रसंधानम् ६१

ईशानमूर्तये तत्पुरुषाय वक्त्राय अघोरहृदयाय वामदेवाय गुह्याय

सद्योजाताय स्वाहा इति वक्त्रैक्यकरणम् ६२

शिवाग्निं जनयित्वैवं सर्वकर्माणि कारयेत्

केवलं जिह्वया वापि शांतिकाद्यानि सर्वदा ६३

गर्भाधानादिकार्येषु वहेः प्रत्येकमव्यय

दश आहुतयो देया योनिबीजेन पंचधा ६४

शिवाग्नौ कल्पयेद्दिव्यं पूर्ववत्परमासनम्

आवाहनं तथा न्यासं यथा देवे तथार्चनम् ६५

मूलमंत्रं सकृज्जप्त्वा देवदेवं प्रणम्य च

प्राणायामत्रयं कृत्वा सगर्भं सर्वसंमतम् ६६

परिषेचनपूर्वं च तदिध्ममभिघार्य च

जुहुयादग्निमध्ये तु ज्वलितेऽथ महामुने ६७

आघारावपि चाधाय चाज्येनैव तु षण्मुखे

आज्यभागौ तु जुहुयाद्विधिनेव घृतेन च ६८

चक्षुषी चाज्यभागौ तु चाग्नये च तथोत्तरे

आत्मनो दक्षिणे चैव सोमायेति द्विजोत्तम ६९

प्रत्यङ्मुखस्य देवस्य शिवाग्नेर्ब्रह्मणः सुत

अक्षि वै दक्षिणं चैव चोत्तरं चोत्तरं तथा १००

दक्षिणं तु महाभाग भवत्येव न संशयः

आज्येनाहुतयस्तत्र मूलेनैव दशैव तु १०१

चरुणा च यथावद्धि समिद्धिश्च तथा स्मृतम्

पूर्णाहुतिं ततो दद्यान्मूलमंत्रेण सुव्रत १०२

सर्वावरणदेवानां पंचपंचैव पूर्ववत्

ईशानादिक्रमेणैव शक्तिबीजक्रमेण च १०३

प्रायश्चित्तमघोरेण स्वेष्टांतं पूर्ववत्स्मृतम्

त्रिप्रकारं मया प्रोक्तमग्निकार्यं सुशोभनम् १०४
 यतावसरमेवं हि कुर्यान्नित्यं महामुने
 जीवितांते लभेत्स्वर्गं लभते अग्निहीपनम् १०५
 नरकं चैव नाप्नोति यस्य कस्यापि कर्मणः
 अहिंसकं चरेद्धोमं साधको मुक्तिकांदकः १०६
 हृदिस्थं चिंतयेदग्निं ध्यानयज्ञेन होमयेत्
 देहस्थं सर्वभूतानां शिवं सर्वजगत्पतिम् १०७
 तं ज्ञात्वा होमयेद्भक्त्या प्राणायामेन नित्यशः
 बाह्यहोमप्रदाता तु पाषाणे दर्दुरो भवेत् १०८

इति श्रीलिङ्गमहापुराणे उत्तरभागे पंचविंशतितमोऽध्यायः २५

शैलादिरुवाच

अथवा देवमीशानं लिङ्गे संपूजयेच्छिवम्
 ब्राह्मणः शिवभक्तश्च शिवध्यानपरायणः १
 अग्निरित्यादिना भस्म गृहीत्वा ह्यग्निहोत्रजम्
 उद्धूलयेद्धि सर्वांगमापादतलमस्तकम् २
 आचामेद्ब्रह्मतीर्थेन ब्रह्मसूत्री ह्युदङ्मुखः
 अथोनमः शिवायेति तनुं कृत्वात्मनः पुनः ३
 देवं च तेन मंत्रेण पूजयेत्प्रणवेन च
 सर्वस्मादधिका पूजा अघोरेशस्य शूलिनः ४
 सामान्यं यजनं सर्वमग्निकार्यं च सुव्रत
 मंत्रभेदः प्रभोस्तस्य अघोरध्यानमेव च ५
 मंत्रः ।

अघोरेभ्योऽथ घोरेभ्यो घोरघोरतरेभ्यः सर्वेभ्यः सर्वशर्वेभ्यो नमस्ते
 अस्तु रुद्ररूपेभ्यः ६
 अघोरेभ्यः प्रशांतहृदयाय नमः

अथ घोरेभ्यः सर्वात्मब्रह्मशिरसे स्वाहा
 घोरघोरतरेभ्यः ज्वालामालिनी शिखायै वषट्
 सर्वेभ्यः सर्वशर्वेभ्यः पिंगलकवचाय हुम्
 नमस्ते अस्तु रुद्ररूपेभ्यः नेत्रत्रयाय वषट्
 सहस्राक्षाय दुर्भेदाय पाशुपतास्त्राय हुं फट्
 स्नात्वाचाम्य तनुं कृत्वा समभ्युक्ष्याघमर्षणम्
 तर्पणं विधिना चार्घ्यं भानवे भानुपूजनम् ७
 समं चाघोरपूजायां मंत्रमात्रेण भेदितम्
 मार्गशुद्धिस्तथा द्वारि पूजां वास्त्वधिपस्य च ८
 कृत्वा करं विशोध्याग्रे स शुभासनमास्थितः
 नासाग्रकमले स्थाप्य दग्धाक्षः क्षुभिकाग्निना ९
 वायुना प्रेर्य तद्भस्म विशोध्य च शुभांभसा
 शक्त्यामृतमये ब्रह्मकलां तत्र प्रकल्पयेत् १०
 अघोरं पंचधा कृत्वा पंचांगसहितं पुनः
 इत्थं ज्ञानक्रियामेवं विन्यस्य च विधानतः ११
 न्यासस्त्रिनेत्रसहितो हृदि ध्यात्वा वरासने
 नाभौ वह्निगतं स्मृत्वा भ्रूमध्ये दीपवत्प्रभुम् १२
 शांत्या बीजांकुरानंतधर्माद्यैरपि संयुते
 सोमसूर्याग्निसंपन्ने मूर्तित्रयसमन्विते १३
 वामादिभिश्च सहिते मनोन्मन्याप्यधिष्ठिते
 शिवासनेत्ममूर्तिस्थमक्षयाकार रूपिणम् १४
 अष्टत्रिंशत्कलादेहं त्रितत्त्वसहितं शिवम्
 अष्टादशभुजं देवं गजचर्मोत्तरीयकम् १५
 सिंहाजिनांबरधरमघोरं परमेश्वरम्
 द्वात्रिंशाक्षररूपेण द्वात्रिंशच्छक्तिभिर्वृतम् १६
 सर्वाभरणसंयुक्तं सर्वदेवनमस्कृतम्

कपालमालाभरणं सर्ववृश्चिकभूषणम् १७
 पूर्णेदुवदनं सौम्यं चंद्रकोटिसमप्रभम्
 चंद्ररेखाधरं शक्त्या सहितं नीलरूपिणम् १८
 हस्ते खड्गं खेटकं पाशमेके रत्नैश्चित्रं चांकुशं नागकक्षाम्
 शरासनं पाशुपतं तथास्त्रं दंडं च खट्वांगमथापरे च १९
 तंत्रीं च घंटां विपुलं च शूलं तथापरे डामरुकं च दिव्यम्
 वज्रं गदां टंकमेकं च दीप्तं समुद्रं हस्तमथास्य शंभोः २०
 वरदाभयहस्तं च वरेण्यं परमेश्वरम्
 भावयेत्पूजयेच्चापि वह्नौ होमं च कारेत् २१
 होमश्च पूर्ववत्सर्वो मंत्रभेदश्च कीर्तितः
 अष्टपुष्पादि गंधादि पूजास्तुतिनिवेदनम् २२
 अंतर्बलिं च कुंडस्य वाह्येन विधानतः
 मंडलं विधिना कृत्वा मंत्रैरेतैर्यथाक्रमम् २३
 रुद्रेभ्यो मातृगणेभ्यो यक्षेभ्योऽसुरेभ्यो ग्रहेभ्यो राक्षसेभ्यो नागेभ्यो
 नक्षत्रेभ्यो विश्वगणेभ्यः क्षेत्रपालेभ्यः अथ वायुवरुणदिग्भागे
 क्षेत्रपालबलिं क्षिपेत् ।
 अर्घ्यं गंधं पुष्पं च धूपं दीपं च सुव्रताः
 नैवेद्यं मुखवासादि निवेद्यं वै यथाविधि २४
 विज्ञाप्यैवं विसृज्याथ अष्टपुष्पैश्च पूजनम्
 सर्वसामान्यमेतद्धि पूजायां मुनिपुंगवाः २५
 एवं संक्षेपतः प्रोक्तमघोरार्चादि सुव्रत
 अघोरार्चाविधानं च लिंगे वा स्थंडिलेऽपि वा २६
 स्थंडिलात्कोटिगुणितं लिंगार्चनमनुत्तमम्
 लिंगार्चनरतो विप्रो महापातकसंभवैः २७
 पापैरपि न लिप्येत पद्मपत्रमिवांभसा
 लिंगस्य दर्शनं पुण्यं दर्शनात्स्पर्शनं वरम् २८

अर्चनादधिकं नास्ति ब्रह्मपुत्र न संशयः

एवं संक्षेपतः प्रोक्तमघोरार्चनमुत्तमम् २६

वर्षकोटिशतेनापि विस्तरेण न शक्यते ३०

इति श्रीलिङ्गमहापुराणे उत्तरभागे षड्विंशतितमोऽध्यायः २६

ऋषय ऊचुः

प्रभावो नंदिनश्चैव लिङ्गपूजाफलं श्रुतम्

श्रुतिभिः संमितं सर्वं रोमहर्षण सुव्रत १

जयाभिषेक ईशेन कथितो मनवे पुरा

हिताय मेरुशिखरे क्षत्रियाणां त्रिशूलिना २

तत्कथं षोडशविधं महादानं च शोभनम्

वक्तुमर्हसि चास्माकं सूत बुद्धिमतांवर ३

सूत उवाच

जीवच्छ्राद्धं पुरा कृत्वा मनुः स्वायंभुवः प्रभुः

मेरुमासाद्य देवेशमस्तवीत्रीललोहितम् ४

तपसा च विनीताय प्रहृष्टः प्रददौ भवः

दिव्यं दर्शनमीशानस्तेनापश्यत्तमव्ययम् ५

नत्वा संपूज्य विधिना कृतांजलिपुटः स्थितः

हर्षगद्गदया वाचा प्रोवाच च ननाम च ६

देवदेव जगन्नाथ नमस्ते भुवनेश्वर

जीवच्छ्राद्धं महादेव प्रसादेन विनिर्मितम् ७

पूजितश्च ततो देवो दृष्टश्चैव मयाधुना

शक्राय कथितं पूर्वं धर्मकामार्थमोक्षदम् ८

जयाभिषेकं देवेश वक्तुमर्हसि मे प्रभो

सूत उवाच

तस्मै देवो महादेवो भगवान्नीललोहितः ९

जयाभिषेकमखिलमवदत्परमेश्वरः
श्रीभगवानुवाच
जयाभिषेकं वक्ष्यामि नृपाणां हितकाम्यया १०
अपमृत्युजयार्थं च सर्वशत्रुजयाय च
युद्धकाले तु संप्राप्ते कृत्वैवमभिषेचनम् ११
स्वपतिं चाभिषिच्यैव गच्छेद्योद्धुं रणाजिरे
विधिना मंडपं कृत्वा प्रपां वा कूटमेव वा १२
नवधा स्थापयेद्ब्रह्मिं ब्राह्मणो वेदपारगः
ततः सर्वाभिषेकार्थं सूत्रपातं च कारयेत् १३
प्रागाद्यं वर्णसूत्रं च दक्षिणाद्यं तथा पुनः
सहस्राणां द्वयं तत्र शतानां च चतुष्टयम् १४
शेषमेव शुभं कोष्ठं तेषु कोष्ठं तु संहरेत्
बाह्ये वीथ्यां पदं चैकं समंतादुपसंहरेत् १५
अंगसूत्राणि संगृह्य विधिना पृथगेव तु
प्रागाद्यं वर्णसूत्रं च दक्षिणाद्यं तथा पुनः १६
प्रागाद्यं दक्षिणाद्यं च षट्त्रिंशत्संहरेत्क्रमात्
प्रागाद्याः पंक्तयः सप्त दक्षिणाद्यास्तथा पुनः १७
तस्मादेकोनपंचाशत्पंक्तयः परिकीर्तिताः
नव पंक्तीर्हरेन्मध्ये गन्धगोमयवारिणा १८
कमलं चालिखेत्तत्र हस्तमात्रेण शोभनम्
अष्टपत्रं सितं वृत्तं कर्णिकाकेसरान्वितम् १९
अष्टांगुलप्रमाणेन कर्णिका हेमसन्निभा
चतुरंगुलमानेन केसरस्थानमुच्यते २०
धर्मो ज्ञानं च वैराग्यमैश्वर्यं च यथाक्रमम्
आग्नेयादिषु कोणेषु स्थापयेत्प्रणवेन तु २१
अव्यक्तादीनि वै दिक्षु गात्राकारेण वै न्यसेत्

अव्यक्तं नियतः कालः काली चेति चतुष्टयम् २२
 सितरक्तहिरण्यभकृष्णा धर्मादयः क्रमात्
 हंसाकारेण वै गात्रं हेमाभासेन सुव्रताः २३
 आधारशक्तिमध्ये तु कमलं सृष्टिकारणम्
 बिंदुमात्रं कलामध्ये नादाकारमतः परम् २४
 नादोपरि शिवं ध्यायेदोंकाराख्यं जगद्गुरुम्
 मनोन्मनीं च पद्माभं महादेवं च भावयेत् २५
 वामादयः क्रमेणैव प्रागाद्याः केसरेषु वै
 वामा ज्येष्ठा तथा रौद्री काली विकरणी तथा २६
 बला प्रमथिनी देवी दमनी च यथाक्रमम्
 वामदेवादिभिः सार्धं प्रणवेनैव विन्यसेत् २७
 नमोऽस्तु वामदेवाय नमो ज्येष्ठाय शूलिने २८
 रुद्राय कालरूपाय कलाविकरणाय च
 बलाय च तथा सर्वभूतस्य दमनाय च २९
 मनोन्मनाय देवाय मनोन्मन्यै नमोनमः
 मंत्रैरेतैर्यथान्यायं पूजयेत्परिमंडलम् ३०
 प्रथमावरणं प्रोक्तं द्वितीयावरणं शृणु
 द्वितीयावरणे चैव शक्तयः षोडशैव तु ३१
 तृतीयावरणे चैव चतुर्विंशदनुक्रमात्
 पिशाच वीथिवै मध्ये नाभिवीथिः समंततः ३२
 मंत्रैरेतैर्यथान्यायं पिशाचानां प्रकीर्तिता
 अष्टोत्तरसहस्रं तु पदमष्टारसंयुतम् ३३
 तेषुतेषु पृथक्त्वेन पदेषु कमलं क्रमात्
 कल्पयेच्छालिनीवारगोधूमैश्च यवादिभिः ३४
 तंडुलैश्च तिलैर्वाथ गौरसर्षपसंयुतैः
 अथवा कल्पयेदेतैर्यथाकालं विधानतः ३५

अष्टपत्रं लिखेत्तेषु कर्णिकाकेसरान्वितम्
 शालीनामाढकं प्रोक्तं कमलानां पृथक् पृथक् ३६
 तंडुलानां तदर्धं स्यात्तदर्धं च यवादयः
 द्रोणं प्रधानकुंभस्य तदर्धं तंडुलाः स्मृताः ३७
 तिलानामाढकं मध्ये यवानां च तदर्धकम्
 अथांभसा समभ्युक्ष्य कमलं प्रणवेन तु ३८
 तेषु सर्वेषु विधिना प्रणवं विन्यसेत्क्रमात्
 एवं समाप्य चाभ्युक्ष्य पदसाहस्रमुत्तमम् ३९
 कलशानां सहस्राणि हैमानि च शुभानि च
 उक्तलक्षणयुक्तानि कारयेद्राजतानि वा ४०
 ताम्रजानि यथान्यायं प्रणवेनार्घ्यवारिणा
 द्वादशांगुलविस्तारमुदरे समुदाहृतम् ४१
 वर्तितं तु तदर्धेन नाभिस्तस्य विधीयते
 कंठं तु द्वयंगुलोत्सेधं विस्तरं चतुरंगुलम् ४२
 ओष्ठं च द्वयंगुलोत्सेधं निर्गमं द्वयंगुलं स्मृतम्
 तत्तद्वै द्विगुणं दिव्यं शिवकुंभे प्रकीर्तितम् ४३
 यवमात्रांतरं सम्यक्तंतुना वेष्टयेद्धि वै
 अवगुंठय तथाभ्युक्ष्य कुशोपरि यथाविधि ४४
 पूर्ववत्प्रणवेनैव पूरयेद्गंधवारिणा
 स्थापयेच्छिवकुंभाढ्यं वर्धनीं च विधानतः ४५
 मध्यपद्मस्य मध्ये तु सकूर्चं साक्षतं क्रमात्
 आवेष्टय वस्त्रयुग्मेन प्रच्छाद्य कमलेन तु ४६
 हैमेन चित्ररत्नेन सहस्रकलशं पृथक्
 शिवकुंभे शिवं स्थाप्य गायत्र्या प्रणवेन च ४७
 विद्यहे पुरुषायैव महादेवाय धीमहि
 तन्नो रुद्रः प्रचोदयात् ४८

मंत्रेणानेन रुद्रस्य सान्निध्यं सर्वदा स्मृतम्
 वर्धन्यां देविगायत्र्या देवीं संस्थाप्य पूजयेत् ४६
 गणांबिकायै विद्यहे महातपायै धीमहि
 तन्नो गौरी प्रचोदयात् ५०
 प्रथमावरणे चैव वामाद्याः परिकीर्तिताः
 प्रथमावरणं प्रोक्तं द्वितीयावरणं शृणु ५१
 शक्तयः षोडशैवात्र पूर्वाद्यन्तेषु सुव्रत
 ऐंद्रव्यूहस्य मध्ये तु सुभद्रां स्थाप्य पूजयेत् ५२
 भद्रामाग्नेयचक्रे तु याम्ये तु कनकांडजाम्
 अंबिकां नैऋते व्यूहे मध्यकुम्भे तु पूजयेत् ५३
 श्रीदेवीं वारुणे भागे वागीशां वायुगोचरे
 गोमुखीं सौम्यभागे तु मध्यकुम्भे तु पूजयेत् ५४
 रुद्रव्यूहस्य मध्ये तु भद्रकर्णां समर्चयेत्
 ऐंद्राग्निविदिशोर्मध्ये पूजयेदग्निमां शुभाम् ५५
 याम्यपावकयोर्मध्ये लघिमां कमले न्यसेत्
 राक्षसांतकयोर्मध्ये महिमां मध्यतो यजेत् ५६
 वरुणासुरयोर्मध्ये प्राप्तिं वै मध्यतो यजेत्
 वरुणानिलयोर्मध्ये प्राकाम्यं कमले न्यसेत् ५७
 वित्तेशानिलयोर्मध्ये ईशित्वं स्थाप्य पूजयेत्
 वित्तेशानयोर्मध्ये वशित्वं स्थाप्य पूजयेत् ५८
 ऐंद्रेशानयोर्मध्ये यजेत्कामावसायकम्
 द्वितीयावरणं प्रोक्तं तृतीयावरणं शृणु ५९
 शक्तयस्तु चतुर्विंशत्प्रधानकलशेषु च
 पूजयेद्व्यूहमध्ये तु पूर्ववद्विधिपूर्वकम् ६०
 दीक्षां दीक्षायािकां चैव चंडां चंडांशुनायिकाम्
 सुमतिं सुमत्यार्यां च गोपां गोपायिकां तथा ६१

अथ नंदं च नंदार्यीं पितामहमतः परम्
 पितामहार्यीं पूर्वाद्यं विधिना स्थाप्य पूजयेत् ६२
 एवंप्रपूज्य विधिना तृतीयावरणं शुभम्
 सौभद्रं व्यूहमासाद्य प्रथमावरणे क्रमात् ६३
 प्रागाद्यं विधिना स्थाप्य शक्त्यष्टकमनुक्रमात्
 द्वितीयावरणे चैव प्रागाद्यं शृणु शक्तयः ६४
 षोडशैव तु अभ्यर्च्य पद्ममुद्रां तु दर्शयेत्
 बिंदुका बिंदुगर्भा च नादिनी नादगर्भजा ६५
 शक्तिका शक्तिगर्भा च परा चैव परापरा
 प्रथमावरणेऽष्टौ च शक्तयः परिकीर्तिताः ६६
 चंडा चंडमुखी चैव चंडवेगा मनोजवा
 चंडाक्षी चंडनिर्घोषा भृकुटी चंडनायिका ६७
 मनोत्सेधा मनोध्यक्षा मानसी माननायिका
 मनोहरी मनोह्लादी मनःप्रीतिर्महेश्वरी ६८
 द्वितीयावरणे चैव षोडशैव प्रकीर्तिताः
 सौभद्रः कथितो व्यूहो भद्रं व्यूहं शृणुष्व मे ६९
 ऐंद्री हौताशनी याम्या नैर्ऋती वारुणी तथा
 वायव्या चैव कौबेरी ऐशानी चाष्टशक्तयः ७०
 प्रथमावरणं प्रोक्तं द्वितीयावरणं शृणु
 हरिणी च सुवर्णा च कांचनी हाटकी तथा ७१
 रुक्मिणी सत्यभामा च सुभगा जंबुनायिका
 वाग्भवा वाक्पथा वाणी भीमा चित्ररथा सुधीः ७२
 वेदमाता हिरण्याक्षी द्वितीयावरणे स्मृता
 भद्राख्यः कथितो व्यूहः कनकारख्यं शृणुष्व मे ७३
 वज्रं शक्तिं च दंडं च खड्गं पाशं ध्वजं तथा
 गदां त्रिशूलं क्रमशः प्रथमावरणे स्मृताः ७४

युद्धा प्रबुद्धा चंडा च मुंडा चैव कपालिनी
 मृत्युहंत्री विरूपाक्षी कपर्दा कमलासना ७५
 दंष्ट्रिणी रंगिणी चैव लंबाक्षी कंकभूषणी
 संभावा भाविनी चैव षोडशैव प्रकीर्तिताः ७६
 कथितः कनकव्यूहो ह्यम्बिकारव्यं शृणुष्व मे
 खेचरी चात्मना सा च भवानी वह्निरूपिणी ७७
 वह्निनी वह्निनाभा च महिमामृतलालसा
 प्रथमावरणे चाष्टौ शक्तयः सर्वसंमताः ७८
 क्षमा च शिखरा देवी ऋतुरत्ना शिला तथा
 छाया भूतपनी धन्या इंद्रमाता च वैष्णवी ७९
 तृष्णा रागवती मोहा कामकोपा महोत्कटा
 इंद्रा च बधिरा देवी षोडशैताः प्रकीर्तिताः ८०
 कथितश्चांबिका व्यूहः श्रीव्यूहं शृणु सुव्रत
 स्पर्शा स्पर्शवती गंधा प्राणापाना समानिका ८१
 उदाना व्याननामा च प्रथमावरणे स्मृताः
 तमोहता प्रभामोघा तेजिनी दहिनी तथा ८२
 भीमास्या जालिनी चोषा शोषिणी रुद्रनायिका
 वीरभद्रा गणाध्यक्षा चंद्रहासा च गह्वरा ८३
 गणमातांबिका चैव शक्तयः सर्वसंमताः
 द्वितीयावरणे प्रोक्ताः षोडशैव यथाक्रमात् ८४
 श्रीव्यूहः कथितो भद्रं वागीशं शृणु सुव्रत
 धारा वारिधरा चैव वह्निकी नाशकी तथा ८५
 मर्त्यातीता महामाया वज्रिणी कामधेनुका
 प्रथमावरणेऽप्येवं शक्तयोऽष्टौ प्रकीर्तिताः ८६
 पयोष्णी वारुणी शांता जयंती च वरप्रदा
 प्लाविनी जलमाता च पयोमाता महांबिका ८७

रक्ता कराली चंडाक्षी महोच्छुष्मा पयस्विनी
 माया विद्येश्वरी काली कालिका च यथाक्रमम् ८८
 षोडशैव समाख्याताः शक्तयः सर्वसंमताः
 व्यूहो वागीश्वरः प्रोक्तो गोमुखो व्यूह उच्यते ८९
 शंकीनी हालिनी चैव लंकावर्णा च कल्किनी
 यक्षिणी मालिनी चैव वमनी च रसात्मनी ९०
 प्रथमावरणे चैव शक्तयोऽष्टौ प्रकीर्तिताः
 चंडा घंटा महानादा सुमुखी दुर्मुखी बला ९१
 रेवती प्रथमा घोरा सैन्या लीना महाबला
 जया च विजया चैव अपरा चापराजिता ९२
 द्वितीयावरणे चैव शक्तयः षोडशैव तु
 कथितो गोमुखीव्यूहो भद्रकर्णी शृणुष्व मे ९३
 महाजया विरूपाक्षी शुक्लाभाकाशमातृका
 संहारी जातहारी च दंष्ट्राली शुष्करेवती ९४
 प्रथमावरणे चाष्टौ शक्तयः परिकीर्तिताः
 पिपीलिका पुण्यहारी अशनी सर्वहारिणी ९५
 भद्रहा विश्वहारी च हिमायोगेश्वरी तथा
 छिद्रा भानुमती छिद्रा सैहिकी सुरभी समा ९६
 सर्वभव्या च वेगाख्या शक्तयः षोडशैव तु
 महाव्यूहाष्टकं प्रोक्तमुपव्यूहाष्टकं शृणु ९७
 अणिमाव्यूहमावेष्ट्य प्रथमावरणे क्रमात्
 ऐंद्रा तु चित्रभानुश्च वारुणी दंडिरेव च ९८
 प्राणरूपी तथा हंसः स्वात्मशक्तिः पितामहः
 प्रथमावरणं प्रोक्तं द्वितीयावरणं शृणु ९९
 केशवो भगवान् रुद्रश्चंद्रमा भास्करस्तथा
 महात्मा च तथा ह्यात्मा ह्यंतरात्मा महेश्वरः १००

परमात्मा ह्यणुर्जीवः पिंगलः पुरुषः पशुः
 भोक्ता भूतपतिर्भीमो द्वितीयावरणे स्मृताः १०१
 कथितश्चाणिमाव्यूहो लघिमाख्यं वदामि ते
 श्रीकंठोंतश्च सूक्ष्मश्च त्रिमूर्तिः शशकस्तथा १०२
 अमरेशः स्थितीशश्च दारतश्च तथाष्टमः
 प्रथमावरणं प्रोक्तं द्वितीयावरणं शृणु १०३
 स्थाणुर्हरश्च दंडेशो भौक्तीशः सुरपुंगवः
 सद्योजातोऽनुग्रहेशः क्रूरसेनः सुरेश्वरः १०४
 क्रोधीशश्च तथा चंडः प्रचंडः शिव एव च
 एकरुद्रस्तथा कूर्मश्चैकनेत्रश्चतुर्मुखः १०५
 द्वितीयावरणे रुद्राः षोडशैव प्रकीर्तिताः
 कथितो लघिमाव्यूहो महिमां शृणु सुव्रत १०६
 अजेशः क्षेमरुद्रश्च सोमोंऽशो लांगली तथा
 दंडारुश्चार्धनारी च एकांतश्चांत एव च १०७
 पाली भुजंगनामा च पिनाकी खड्गिरेव च
 काम ईशस्तथा श्वेतो भृगुः षोडश वै स्मृताः १०८
 कथितो महिमाव्यूहः प्राप्तिव्यूहं शृणुष्व मै
 संवर्तो लकुलीशश्च वाडवो हस्तिरेव च १०९
 चंडयक्षो गणपतिर्महात्मा भृगुजोऽष्टमः
 प्रथमावरणं प्रोक्तं द्वितीयावरणं शृणु ११०
 त्रिविक्रमो महाजिह्वो ऋक्षः श्रीभद्र एव च
 महादेवो दधीचश्च कुमारश्च परावरः १११
 महादंष्ट्रः करालश्च सूचकश्च सुवर्धनः
 महाध्वांक्षो महानंदो दंडी गोपालकस्तथा ११२
 प्राप्तिव्यूहः समाख्यातः प्राकाम्यं शृणु सुव्रत
 पुष्पदंतो महानागो विपुलानंदकारकः ११३

शुक्लो विशालः कमलो बिल्वश्चारुण एव च
 प्रथमावरणं प्रोक्तं द्वितीयावरणं शृणु ११४
 रतिप्रियः सुरेशानश्चित्रांगश्च सुदुर्जयः
 विनायकः क्षेत्रपालो महामोहश्च जंगलः ११५
 वत्सपुत्रो महापुत्रो ग्रामदेशाधिपस्तथा
 सर्वावस्थाधिपो देवो मेघनादः प्रचंडकः ११६
 कालदूतश्च कथितो द्वितीयावरणं स्मृतम्
 प्राकाम्यः कथितो व्यूह ऐश्वर्यं कथयामि ते ११७
 मंगला चर्चिका चैव योगेशा हरदायिका
 भासुरा सुरमाता च सुंदरी मातृकाष्टमी ११८
 प्रथमावरणे प्रोक्ता द्वितीयावरणे शृणु
 गणाधिपश्च मंत्रज्ञो वरदेवः षडाननः ११९
 विदग्धश्च विचित्रश्च अमोघो मोघ एव च
 अश्वी रुद्रश्च सोमेशश्चोत्तमोदुंबरस्तथा १२०
 नारसिंहश्च विजयस्तथा इंद्रगुहः प्रभुः
 अपांपतिश्च विधिना द्वितीयावरणं स्मृतम् १२१
 ऐश्वर्यः कथितो व्यूहो वशित्वं पुनरुच्यते
 गगनो भवनश्चैव विजयो ह्यजयस्तथा १२२
 महाजयस्तथां गारो व्यंगारश्च महायशाः
 प्रथमावरणे प्रोक्ता द्वितीयावरणे शृणु १२३
 सुंदरश्च प्रचंडेशो महावर्णो महासुरः
 महारोमा महागर्भः प्रथमः कनकस्तथा १२४
 खरजो गरुडश्चैव मेघनादोऽथ गर्जकः
 गजश्च छेदको बाहुस्त्रिशिखो मारिरेव च १२५
 वशित्वं कथितो व्यूहः शृणु कामावसायिकम्
 विनादो विकटश्चैव वसंतोऽभय एव च १२६

विद्युन्महाबलश्चैव कमलो दमनस्तथा
 प्रथमावरणं प्रोक्तं द्वितीयावरणं शृणु १२७
 धर्मश्चातिबलः सर्पो महाकायो महाहनुः
 सबलश्चैव भस्मांगी दुर्जयो दुरतिक्रमः १२८
 वेतालो रौरवश्चैव दुर्धरो भोग एव च
 वज्रः कालाग्निरुद्रश्च सद्योनादो महागुहः १२९
 द्वितीयावरणं प्रोक्तं व्यूहश्चैवावसायिकः
 कथितः षोडशो व्यूहो द्वितीयावरणं शृणु १३०
 द्वितीयावरणे चैव दक्षव्यूहे च शक्तयः
 प्रथमावरणे चाष्टौ बाह्ये षोडश एव च १३१
 मनोहरा महानादा चित्रा चित्ररथा तथा
 रोहिणी चैव चित्रांगी चित्ररेखा विचित्रिका १३२
 प्रथमावरणे प्रोक्ता द्वितीयावरणं शृणु
 चित्रा विचित्ररूपा च शुभदा कामदा सुभा १३३
 क्रूरा च पिंगला देवी खड्गिका लंबिकासती
 दंष्ट्राली राक्षसी ध्वंसी लोलुपा लोहितामुखी १३४
 द्वितीयावरणे प्रोक्ताः षोडशैव समासतः
 दक्षव्यूहः समाख्यातो दाक्षव्यूहं शृणुष्व मे १३५
 सर्वासती विश्वरूपा लंपटा चामिषप्रिया
 दीर्घदंष्ट्रा च वज्रा च लंबोष्ठी प्राणहारिणी १३६
 प्रथमावरणं प्रोक्तं द्वितीयावरणं शृणु
 गजकर्णाश्वकर्णा च महाकाली सुभीषणा १३७
 वातवेगरवा घोरा घनाघनरवा तथा
 वरघोषा महावर्णा सुघंटा घंटिका तथा १३८
 घंटेश्वरी महाघोरा घोरा चैवातिघोरिका
 द्वितीयावरणे चैव षोडशैव प्रकीर्तिताः १३९

दाक्षव्यूहः समाख्यातश्चंडव्यूहं शृणुष्व मे
 अतिघंटा चातिघोरा कराला करभा तथा १४०
 विभूतिर्भोगदा कांतिः शंखिनी चाष्टमी स्मृता
 प्रथमावरणे प्रोक्ता द्वितीयावरणे शृणु १४१
 पत्रिणी चैव गांधारी योगमाता सुपीवरा
 रक्ता मालांशुका वीरा संहारी मांसहारिणी १४२
 फलहारी जीवहारी स्वेच्छाहारी च तुंडिका
 रेवती रंगिणी संग्गा द्वितीये षोडशैव तु १४३
 चंडव्यूहः समाख्यातश्चंडाव्यूहस्तथोच्यते
 चंडी चंडमुखी चंडा चंडवेगा महारवा १४४
 भ्रुकुटी चंडभूश्चैव चंडरूपाष्टमी स्मृता
 प्रथमावरणं प्रोक्तं द्वितीयावरणं शृणु १४५
 चंद्रघ्राणा बला चैव बलजिह्वा बलेश्वरी
 बलवेगा महाकाया महाकोपा च विद्युता १४६
 कंकाली कलशी चैव विद्युता चंडघोषिका
 महाघोषा महारावा चंडभाऽनंगचंडिका १४७
 चंडायाः कथितो व्यूहो हरव्यूहं शृणुष्व मे
 चंडाक्षी कामदा देवी सूकरी कुक्कुटानना १४८
 गांधारी दंदुभी दुर्गा सौमित्रा चाष्टमी स्मृता
 प्रथमावरणं प्रोक्तं द्वितीयावरणं शृणु १४९
 मृतोद्भवा महालक्ष्मीर्वर्णदा जीवरक्षिणी
 हरिणी क्षीणजीवा च दंडवक्त्रा चतुर्भुजा १५०
 व्योमचारी व्योमरूपा व्योमव्यापी शुभोदया
 गृहचारी सुचारी च विषाहारी विषार्तिहा १५१
 हरव्यूहः समाख्यातो हराया व्यूह उच्यते
 जंभाच्युता च कंकारी देविका दुर्धरावहा १५२

चंडिका चपला चेति प्रथमावरणे स्मृताः
 चंडिका चामरी चैव भंडिका च शुभानना १५३
 पिंडिका मुंडिनी मुंडा शाकिनी शाङ्करी तथा
 कर्तरी भर्तरी चैव भागिनी यज्ञदायिनी १५४
 यमदंष्ट्रा महादंष्ट्रा कराला चेति शक्तयः
 हरायाः कथितो व्यूहः शौंडव्यूहं शृणुष्व मे १५५
 विकराली कराली च कालजंघा यशस्विनी
 वेगा वेगवती यज्ञा वेदांगा चाष्टमी स्मृता १५६
 प्रथमावरणं प्रोक्तं द्वितीयावरणं शृणु
 वज्रा शंखातिशंखा वा बला चैवाबला तथा १५७
 अंजनी मोहिनी माया विकटांगी नली तथा
 गंडकी दंडकी घोणा शोणा सत्यवती तथा १५८
 कल्लोला चेति क्रमशः षोडशैव यथाविधि
 शौंडव्यूहः समाख्यातः शौंडाया व्यूह उच्यते १५९
 दंतुरा रौद्रभागा च अमृता सकुला शुभा
 चलजिह्वार्यनेत्रा च रूपिणी दारिका तथा १६०
 प्रथमा वरणं प्रोक्तं द्वितीयावरणं शृणु
 खादिका रूपनामा च संहारी च क्षमांतका १६१
 कंडिनी पेषिणी चैव महात्रासा कृतांतिका
 दंडिनी किंकरी बिंबा वर्णिनी चामलांगिनी १६२
 द्राविणी द्राविणी चैव शक्तयः षोडशैव तु
 कथितो हि मनोरम्यः शौंडाया व्यूह उत्तमः १६३
 प्रथमाख्यं प्रवक्ष्यामि व्यूहं परमशोभनम्
 प्लविनी प्लावनी शोभा मंदा चैव मदोत्कटा १६४
 मंदाऽक्षेपा महादेवी प्रथमावरणे स्मृताः
 कामसंदीपिनी देवी अतिरूपा मनोहरा १६५

महावशा मदग्राहा विह्वला मदविह्वला
अरुणा शोषणा दिव्या रेवती भांडनायिका १६६
स्तंभिनी घोररक्ताक्षी स्मररूपा सुघोषणा
व्यूहः प्रथम आख्यातः स्वायंभुव यथा तथा १६७
कथितं प्रथमव्यूहं प्रवक्ष्यामि शृणुष्व मे
घोरा घोरतराघोरा अतिघोराघनायिका १६८
धावनी क्रोष्टुका मुंडा चाष्टमी परिकीर्तिता
प्रथमावरणं प्रोक्तं द्वितीयावरणं शृणु १६९
भीमा भीमतरा भीमा शस्ता चैव सुवर्तुला
स्तंभिनी रोदनी रौद्रा रुद्रवत्यचला चला १७०
महाबला महाशांतिः शाला शांता शिवाशिवा
बृहत्कक्षा महानासा षोडशैव प्रकीर्तिताः १७१
प्रथमायाः समाख्यातो मन्मथव्यूह उच्यते
तालकर्णी च बाला च कल्याणी कपिला शिवा १७२
इष्टिस्तुष्टिः प्रतिज्ञा च प्रथमावरणे स्मृताः
ख्यातिः पुष्टिकरी तुष्टिर्जला चैव श्रुतिर्धृतिः १७३
कामदा शुभदा सौम्या तेजिनी कामतंत्रिका
धर्मा धर्मवशा शीला पापहा धर्मवर्धिनी १७४
मन्मथः कथितो व्यूहो मन्मथायाः शृणुष्व मे
धर्मरक्षा विधाना च धर्मा धर्मवती तथा १७५
सुमतिर्दुर्मतिर्मेधा विमला चाष्टमी स्मृता
प्रथमावरणं प्रोक्तं द्वितीयावरणं शृणु १७६
शुद्धिर्बुद्धिर्द्युतिः कांतिर्वर्तुला मोहवर्धिनी
बला चातिबला भीमा प्राणवृद्धिकरी तथा १७७
निर्लज्जा निर्घृणा मंदा सर्वपापक्षयंकरी
कपिला चातिविधुरा षोडशैताः प्रकीर्तिताः १७८

मन्मथायिक उक्तस्ते भीमव्यूहं वदामि च
रक्ता चैव विरक्ता च उद्वेगा शोकवर्धिनी १७६
कामा तृष्णा क्षुधा मोहा चाष्टमी परिकीर्तिता
प्रथमावरणं प्रोक्तं द्वितीयावरणं शृणु १८०
जया निद्रा भयालस्या जलतृष्णोदरी दरा
कृष्णा कृष्णांगिनी वृद्धा शुद्धोच्छिष्टाशनी वृषा १८१
कामना शोभिनी दग्धा दुःखदा सुखदावली
भीमव्यूहः समाख्यातो भीमायीव्यूह उच्यते १८२
आनंदा च सुनंदा च महानंदा सुभंकरी
वीतरागा महोत्साहा जितरागा मनोरथा १८३
प्रथमावरणं प्रोक्तं द्वितीयावरणं शृणु
मनोन्मनी मनःक्षोभा मदोन्मत्ता मदाकुला १८४
मंदगर्भा महाभासा कामानंदा सुविह्वला
महावेगा सुवेगा च महाभोगा क्षयावहा १८५
क्रमिणी क्रमिणी वक्रा द्वितीयावरणे स्मृताः
कथितं तव भीमायीव्यूहं परमशोभनम् १८६
शाकुनं कथयाम्यद्य स्वायंभुव मनोत्सुकम्
योगा वेगा सुवेगा च अतिवेगा सुवासिनी १८७
देवी मनोरया वेगा जलावर्ता च धीमती
प्रथमावरणं प्रोक्तं द्वितीयावरणं शृणु १८८
रोधिनी क्षोभिणी बाला विप्राशेषासुशोषिणी
विद्युता भासिनी देवी मनोवेगा च चापला १८९
विद्युज्जिह्वा महाजिह्वा भृकुटीकुटिलानना
फुल्लज्वाला महाज्वाला सुज्वाला च क्षयांतिका १९०
शाकुनः कथितो व्यूहः शाकुनायाः शृणुष्व मे
ज्वालिनी चैव भस्मांगी तथा भस्मांतगा तता १९१

भाविनी च प्रजा विद्या ख्यातिश्चैवाष्टमी स्मृता
 प्रथमावरणं प्रोक्तं द्वितीयावरणं शृणु १६२
 उल्लेखा च पताका च भोगाभोगवती खगा
 भोगभोगव्रता योगा भोगाख्या योगपारगा १६३
 ऋद्धिर्बुद्धिर्धृतिः कांतिः स्मृतिः साक्षाच्छ्रुतिर्धरा
 शाकुनाया महाव्यूहः कथितः कामदायकः १६४
 स्वायंभुव शृणु व्यूहं सुमत्याख्यं सुशोभनम्
 परेष्टा च परा दृष्टा ह्यमृता फलनाशिनी १६५
 हिरण्याक्षी सुवर्णाक्षी देवी साक्षात्कपिंजला
 कामरेखा च कथितं प्रथमावरणं शृणु १६६
 रत्नद्वीपा च सुद्वीपा रत्नदा रत्नमालिनी
 रत्नशोभा सुशोभा च महाशोभा महाद्युतिः १६७
 शांबरी बंधुरा ग्रंथिः पादकर्णा करानना
 हयग्रीवा च जिह्वा च सर्वभासेति शक्तयः १६८
 कथितः सुमतिव्यूहः समुत्या व्यूह उच्यते
 सर्वाशी च महाभक्षा महादंष्ट्रातिरौरवा १६९
 विस्फुलिंगा विलिंगा च कृतांता भास्करानना
 प्रथमावरणं प्रोक्तं द्वितीयावरणं शृणु २००
 रागा रंगवती श्रेष्ठा महाक्रोधा च रौरवा
 क्रोधनी वसनी चैव कलहा च महाबला २०१
 कलंतिका चतुर्भेदा दुर्गा वै दुर्गमानिनी
 नाली सुनाली सौम्या च इत्येवं कथितं मया २०२
 गोपव्यूहं वदाम्यत्र शृणु स्वायंभुवाखिलम्
 पाटली पाटवी चैव पाटी विटिपिटा तथा २०३
 कंकटा सुपटा चैव प्रघटा च घटोद्भवा
 प्रथमावरणं चात्र भाषया कथितं मया २०४

नादाक्षी नादरूपा च सर्वकारी गमाऽगमा
अनुचारी सुचारी च चंडनाडी सुवाहिनी २०५
सुयोगा च वियोगा च हंसारुव्या च विलासिनी
सर्वगा सुविचारा च वंचनी चेति शक्तयः २०६
गोपव्यूहः समाख्यातो गोपायीव्यूह उच्यते
भेदिनी च्छेदिनी चैव सर्वकारी क्षुधाशनी २०७
उच्छुष्मा चैव गांधारी भस्माशी वडवानला
प्रथमावरणं चैव द्वितीयावरणं शृणु २०८
अंधा बाह्यासिनी बाला दीक्षपामा तथैव च
अक्षा त्र्यक्षा च हल्लेखा हृद्गता मायिकापरा २०९
आमयासादिनी भिल्ली सह्यासह्या सरस्वती
रुद्रशक्तिर्महाशक्तिर्महामोहा च गोनदी २१०
गोपायी कथितो व्यूहो नंदव्यूहं वदामि ते
नंदिनी च निवृत्तिश्च प्रतिष्ठा च यथाक्रमम् २११
विद्यानासा खग्रसिनी चामुंडा प्रियदर्शिनी
प्रथमावरणं प्रोक्तं द्वितीयावरणं शृणु २१२
गृह्या नारायणी मोहा प्रजा देवी च चक्रिणी
कंकटा च तथा काली शिवाद्योषा ततः परम् २१३
विरामा या च वागीशी वाहिनी भीषणी तथा
सुगमा चैव निर्दिष्टा द्वितीयावरणे स्मृता २१४
नंदव्यूहो मया ख्यातो नंदाया व्यूह उच्यते
विनायकी पूर्णिमा च रंकारी कुंडली तथा २१५
इच्छा कपालिनी चैव द्वीपिनी च जयंतिका
प्रथमावरणे चाष्टौ शक्तयः परिकीर्तिताः २१६
प्रथमावरणं प्रोक्तं द्वितीयावरणं शृणु
पावनी चांबिका चैव सर्वात्मा पूतना तथा २१७

छगली मोदिनी साक्षाद्देवी लंबोदरी तथा
 संहारी कालिनी चैव कुसुमा च यथाक्रमम् २१८
 शुक्रा तारा तथा ज्ञाना क्रिया गायत्रिका तथा
 सावित्री चेति विधिना द्वितीयावरणं स्मृतम् २१९
 नंदायाः कथितो व्यूहः पैतामहमतः परम्
 नंदिनी चैव फेत्कारी क्रोधा हंसा षडंगुला २२०
 आनंदा वसुदुर्गा च संहारा ह्यमृताष्टमी
 प्रथमावरणं प्रोक्तं द्वितीयावरणं शृणु २२१
 कुलांतिकानला चैव प्रचंडा मर्दिनी तथा
 सर्वभूताभया चैव दया च वडवामुखी २२२
 लंपटा पन्नगा देवी कुसुमा विपुलांतका
 केदारा च तथा कूर्मा दुरिता मंदरोदरी २२३
 खड्गचक्रेतिविधिना द्वितीयावरणं स्मृतम्
 व्यूहः पैतामहः प्रोक्तो धर्मकामार्थमुक्तिदः २२४
 पितामहाया व्यूहं च कथयामि शृणुष्व मे
 वज्रा च नंदना शावाराविका रिपुभेदिनी २२५
 रूपा चतुर्था योगा च प्रथमावरणे स्मृताः
 भूता नादा महाबाला खर्परा च तथा परा २२६
 भस्मा कांता तथा वृष्टिर्द्विभुजा ब्रह्मरूपिणी
 सैह्या वैकारिका जाता कर्ममोटी तथापरा २२७
 महामोहा महामाया गांधारी पुष्पमालिनी
 शब्दापी च महाघोषा षोडशैव तथांतिमे २२८
 सर्वाश्च द्विभुजा देव्यो बालभास्करसन्निभाः
 पद्मशंखधराः शांता रक्तस्त्रग्वस्त्रभूषणाः २२९
 सर्वाभरणसंपूर्णा मुकुटाद्यैरलंकृताः
 मुक्ताफलमयैर्दिव्यै रत्नचित्रैर्मनोरमैः २३०

विभूषिता गौरवर्णाध्येया देव्यः पृथक्पृथक्
 एवं सहस्रकलशं ताम्रजं मृन्मयं तु वा २३१
 पूर्वोक्तलक्षणैर्युक्तं रुद्रक्षेत्रे प्रतिष्ठितम्
 भवाद्यैर्विष्णुना प्रोक्तैर्नाम्नां चैव सहस्रकैः २३२
 संपूज्य विन्यसेदग्रे सेचयेद्वाणविग्रहम्
 अभिषिच्य च विज्ञाप्य सेचयेत्पृथिवीपतिम् २३३
 एवं सहस्रकलशं सर्वसिद्धिफलप्रदम्
 चत्वारिंशन्महाव्यूहं सर्वलक्षणलक्षितम् २३४
 सर्वेषां कलशं प्रोक्तं पूर्ववद्धेमनिर्मितम्
 सर्वे गंधांबुसंपूर्णपंचरत्नसमन्विताः २३५
 तथा कनकसंयुक्ता देवस्य घृतपूरिताः
 क्षीरेण वाथ दध्ना वा पंचगव्येन वा पुनः २३६
 ब्रह्मकूर्चेन वा मध्यमभिषेको विधीयते
 रुद्राध्यायेन रुद्रस्य नृपतेः शृणु सत्तम २३७
 अघोरेभ्योऽथ घोरेभ्यो घोरघोरतरेभ्यः
 सर्वेभ्यः सर्वशर्वेभ्यो नमस्ते अस्तु रुद्ररूपेभ्यः २३८
 मंत्रेणानेन राजानं सेचयेदभिषेचितम्
 होमं च मंत्रेणानेन अघोरेणाघहारिणा २३९
 प्रागाद्यं देवकुंडे वा स्थंडिले वा घृतादिभिः
 समिदाज्यचरुं लाजशालिनीवारतंडुलैः २४०
 अष्टोत्तरशतं हुत्वा राजानमधिवासयेत्
 पुण्याहं स्वस्ति रुद्राय कौतुकं हेमनिर्मितम् २४१
 भसितं च मृणालेन बंधयेद्दक्षिणे करे
 त्र्यंबकं यजामहे सुगंधिं पुष्टिवर्धनम् २४२
 उर्वारुकमिव बंधनान्मृत्योर्मुक्षीय मामृतात्
 मंत्रेणानेन राजानं सेचयेद्वाथ होमयेत् २४३

सर्वद्रव्याभिषेकं च होमद्रव्यैर्यथाक्रमम्
 प्रागाद्यं ब्रह्मभिः प्रोक्तं सर्वद्रव्यैर्यथाक्रमम् २४४
 तत्पुरुषाय विद्महे महादेवाय धीमहि
 तन्नो रुद्रः प्रचोदयात् २४५
 स्वाहांतं पुरुषेणैवं प्राक्कुराडं होमयेद्द्विजः
 अघोरेण च याम्ये च होमयेत्कृष्णवाससा २४६
 वामदेवाय नमो ज्येष्ठाय नमः श्रेष्ठाय नमो रुद्राय नमः
 इत्याद्युक्तक्रमेणैव जुहुयात्पश्चिमे नरः २४७
 सद्येन पश्चिमे होमः सर्वद्रव्यैर्यथाक्रमम्
 सद्योजातं प्रपद्यामि सद्योजाताय वै नमः २४८
 भवे भवेनाति भवे भवस्व मां भवोद्भवाय नमः
 स्वाहांतं जुहुयादग्नौ मंत्रेणानेन बुद्धिमान् २४९
 आग्नेय्यां च विधानेन ऋचा रौद्रेण होमयेत्
 जातवेदसे सुनवाम सोममित्यादिना ततः
 नैर्ऋते पूर्ववद्द्रव्यैः सर्वैर्होमो विधीयते २५०
 मंत्रेणानेन दिव्येन सर्वसिद्धिकरेण च
 निमि निशि दिश स्वाहा खड्ग राक्षस भेदन २५१
 रुधिराज्यार्द्रं नैर्ऋत्यै स्वाहा नमः स्वधानमः
 यथेष्टं विधिना द्रव्यैर्मंत्रेणानेन होमयेत् २५२
 यम्यां हि विविधैर्द्रव्यैरीशानेन द्विजोत्तमाः
 ईशान्यामथ पूर्वैर्द्रव्यैर्होममथाचरेत् २५३
 इशानाय कद्रुद्राय प्रचेतसे त्र्यंबकाय शर्वाय तन्नो रुद्रः प्रचोदयात्
 २५४
 प्रधानं पूर्ववद्द्रव्यैरीशानेन द्विजोत्तमाः
 प्रतिद्रव्यं सहस्रेण जुहुयान्नृपसन्निधौ २५५
 स्वयं वा जुहुयादग्नौ भूपतिः शिववत्सलः

ईशानः सर्वविद्यानामीश्वीरः सर्वभूतानां
 ब्रह्माधिपतिर्ब्रह्मणोऽधिपतिर्ब्रह्मा शिवो मे अस्तु सदा शिवोम् २५६
 प्रायश्चित्तमघोरेण शेषं सामान्यमाचरेत्
 कृताधिवासं राजानं शंखभेर्यादिनिस्वनैः २५७
 जयशब्दरवैर्दिव्यैर्वेदघोषैः सुशोभनैः
 सेचयेत्कूर्चतोयेन प्रोक्षयेद्वा नृपोत्तमम् २५८
 रुद्राध्यायेन विधिना रुद्रभस्मांगधारिणम्
 शंखचामरभेर्याद्यं छत्रं चंद्रसमप्रभम् २५९
 शिबिकां वैजयंतीं च साधयेन्नृपतेः शुभाम्
 राज्याभिषेकयुक्ताय क्षत्रियायेश्वराय वा २६०
 नृपचिह्नानि नान्येषां क्षत्रियाणां विधीयते
 प्रमाणं चैव सर्वेषां द्वादशांगुलमुच्यते २६१
 पलाशोदुंबराश्वत्थवटाः पूर्वादितः क्रमात्
 तोरणाद्यानि वै तत्र पट्टमात्रेण पट्टिकाः २६२
 अष्टमांगुलसंयुक्तदर्भमालासमावृतम्
 दिग्ध्वजाष्टकसंयुक्तं द्वारकुंभैः सुशोभनम् २६३
 हेमतोरणकुंभैश्च भूषितं स्नापयेन्नृपम्
 सर्वोपरि समासीनं शिवकुंभेन सेचयेत् २६४
 तन्महेशाय विद्महे वाग्विशुद्धाय धीमहि
 तन्नः शिवः प्रचोदयात् २६५
 मंत्रेणानेन विधिना वर्धन्या गौरिगीतया
 रुद्राध्यायेन वा सर्वमघोरायाथ वा पुनः २६६
 दिव्यैराभरणैः शुक्लैर्मुकुटाद्यैः सुकल्पितैः
 क्षौमवस्त्रैश्च राजानं तोषयेन्नियतं शनैः २६७
 अष्टषष्टिपलेनैव हेम्ना कृत्वा सुदर्शनम्
 नवरत्नैरलंकृत्य दद्याद्द्वै दक्षिणाः गुरोः २६८

दशधेनु सवस्त्रं च दद्यात्क्षेत्रं सुशोभनम्
 शतद्रोणतिलं चैव शतद्रोणांश्च तंडुलान् २६६
 शयनं वाहनं शय्यां सोपधानां प्रदापयेत्
 योगिनां चैव सर्वेषां त्रिंशत्पलमुदाहृतम् २७०
 अशेषांश्च तदर्धेन शिवभक्तांस्तदर्धतः
 महापूजां ततः कुर्यान्महादेवस्य वै नृपः २७१
 एवं समासतः प्रोक्तं जयसेचनमुत्तमम्
 एवं पुराभिषिक्तस्तु शक्रः शक्रत्वमागतः २७२
 ब्रह्मा ब्रह्मत्वमापन्नो विष्णुर्विष्णुत्वमागतः
 अंबिका चांबिकात्वं च सौभाग्यमतुलं तथा २७३
 सावित्री च तथा लक्ष्मीर्देवी कात्यायनी तथा
 नंदिनाथ पुरा मृत्यू रुद्राध्यायेन वै जितः २७४
 अभिषिक्तोऽसुरः पूर्वं तारकाख्यो महाबलः
 विद्युन्माली हिरण्यक्षो विष्णुना वै विनिर्जितः २७५
 नृसिंहेन पुरा दैत्यो हिरण्यकशिपुर्हतः
 स्कंदेन तारकाद्याश्च कौशिक्या च पुरांबया २७६
 सुंदोपसुंदतनयौ जितौ दैत्येन्द्रपूजितौ
 वसुदेवसुदेवौ तु निहतौ कृतकृत्यया २७७
 स्नानयोगेन विधिना ब्रह्मणा निर्मितेन तु
 दैवासुरे दितिसुता जिता देवैरनिदिताः २७८
 स्नाप्यैव सर्वभूपैश्च ततान्यैरपि भूसुरैः
 प्राप्ताश्च सिद्धयो दिव्या नात्र कार्या विचारणा २७९
 अहोऽभिषेकमाहात्म्यमहो शुद्धसुभाषितम्
 येनैवमभिषिक्तेन सिद्धैर्मृत्युर्जितस्त्विति २८०
 कल्पकोटिशतेनापि यत्पापं समुपार्जितम्
 स्नात्वैवं मुच्यते राजा सर्वपापैर्न संशयः २८१

व्याधितो मुच्यते राजा क्षयकुष्ठादिभिः पुनः
स नित्यं विजयी भूत्वा पुत्रपौत्रादिभिर्युतः २८२
जनानुरागसंपन्नो देवराज इवापरः
मोदते पापहीनश्च प्रियया धर्मनिष्ठया २८३
उद्देशमात्रं कथितं फलं परमशोभनम्
नृपाणामुपकाराय स्वायंभुव मनो मया २८४

इति श्रीलिङ्गमहापुराणे उत्तरभागे अभिषेकविधिर्नाम
सप्तविंशोऽध्यायः २७

सूत उवाच
स्नात्वा देवं नमस्कृत्य देवदेवमुमापतिम्
दिव्येन चक्षुषा रुद्रं नीललोहितमीश्वरम् १
दृष्ट्वा तुष्टाव वरदं रुद्राध्यायेन शंकरम्
देवोऽपि तुष्ट्या निर्वाणं राज्यांते कर्मणैव तु २
तवास्तीति सकृच्चोक्त्वा तत्रैवांतरधीयत
स्वायंभुवो मनुर्देवं नमस्कृत्य वृषध्वजम् ३
आरुरोह महामेरुं महावृषमिवेश्वरः
तत्र देवं हिरण्याभं योगैश्वर्यसमन्वितम् ४
सनत्कुमारं वरदमपश्यद्ब्रह्मणः सुतम्
नमश्चकार वरदं ब्रह्मण्यं ब्रह्मरूपिणम् ५
कृतांजलिपुटो भूत्वा तुष्टाव च महाद्युतिः
सोऽपि दृष्ट्वा मनुं देवो हृष्टरोमाभवन्मुनिः ६
सनत्कुमारः प्राहेदं घृणया च घृणानिधे
सनत्कुमार उवाच
दृष्ट्वा सर्वेश्वराच्छांताच्छंकरान्नीललोहितात् ७
लब्ध्वाभिषेकं संप्राप्तो विवक्षुर्वद यद्यपि

तस्य तद्वचनं श्रुत्वा प्रणिपत्य कृतांजलिः ८
 विज्ञापयामास कथं कर्मणा निर्वृतिर्विभो
 वक्तुमर्हसि चास्माकं कर्मणा केवलेन च ९
 ज्ञानेन निर्वृतिः सिद्धा विभो मिश्रेण वा क्वचित्
 अथ तस्य वचः श्रुत्वा श्रुतिसारविदां निधिः १०
 सनत्कुमारो भगवान्कर्मणा निर्वृतिं क्रमात्
 मिश्रेण च क्रमादेव क्षणाज्ज्ञानेन वै मुने ११
 पुराऽमानेन चोष्ट्रत्वमगमं नंदिनः प्रभोः
 शापात्पुनः प्रसादाद्धि शिवमभ्यर्च्य शंकरम् १२
 प्रसादान्नंदिनस्तस्य कर्मणैव सुतो ह्यहम्
 श्रुत्वोत्तमां गतिं दिव्यामवस्थां प्राप्तवानहम् १३
 शिवार्चनप्रकारेण शिवधर्मेण नान्यथा
 राज्ञां षोडशदानानि नंदिना कथितानि च १४
 धर्मकामार्थमुक्त्यर्थं कर्मणैव महात्मना
 तुलादिरोहणाद्यानि शृणु तानि यथातथम् १५
 ग्रहणादिषु कालेषु शुभदेशेषु शोभनम्
 विंशद्धस्तप्रमाणेन मंडपं कूटमेव च १६
 यथाष्टादशहस्तेन कलाहस्तेन वा पुनः
 कृत्वा वेदिं तथा मध्ये नवहस्तप्रमाणतः १७
 अष्टहस्तेन वा कार्या सप्तहस्तेन वा पुनः
 द्विहस्ता सार्धहस्ता वा वेदिका चातिशोभना १८
 द्वादशस्तंभसंयुक्ता साधुरम्या भ्रमंतिका
 परितो नव कुंडानि चतुरस्राणि कारयेत् १९
 ऐंद्रिकेशानयोर्मध्ये प्रधानं ब्रह्मणः सुत
 अथवा चतुरस्रं च योन्याकारमतः परम् २०
 स्त्रीणां कुंडानि विप्रेन्द्रा योन्याकाराणि कारयेत्

अर्धचंद्रं त्रिकोणं च वर्तुलं कुंडमेव च २१
 षडस्रं सर्वतो वापि त्रिकोणं पद्मसन्निभम्
 अष्टास्रं सर्वमाने तु स्थंडिलं केवलं तु वा २२
 चतुर्द्वारसमोपेतं चतुस्तोरणभूषितम्
 दिग्गजाष्टकसंयुक्तं दर्भमालासमावृतम् २३
 अष्टमंगलसंयुक्तं वितानोपरिशोभितम्
 तुलास्तंभद्रुमाश्चात्र बिल्वादीनि विशेषतः २४
 बिल्वाश्चत्थपलाशाद्याः केवलं खादिरं तु वा
 येन स्तंभः कृतः पूर्वं तेन सर्वं तु कारयेत् २५
 अथवा मिश्रमार्गेण वेणुना वा प्रकल्पयेत्
 अष्टहस्तप्रमाणं तु हस्तद्वयसमायुतम् २६
 तुलास्तंभस्य विष्कंभोऽनाहतस्त्रिगुणो मतः
 द्वयंगुलेन विहीनं तु सुवृत्तं निर्व्रणं तथा २७
 उभयोरंतरं चैव षड्द्वस्तं नृपते स्मृतम्
 द्वयोश्चतुर्हस्तकृतमंतरं स्तंभयोरपि २८
 षड्द्वस्तमंतरं ज्ञेयं स्तंभयोरुपरि स्थितम्
 वितस्तिमात्रं विस्तारो विष्कंभस्तावदुत्तरम् २९
 स्तंभयोस्तु प्रमाणेन उत्तरद्वारसम्मितम्
 षट्त्रिंशन्मात्रसंयुक्तं व्यायामं तु तुलात्मकम् ३०
 विष्कंभमष्टमात्रं तु यवपंचकसंयुतम्
 षट्त्रिंशन्मात्रनाभं स्यान्निर्माणाद्वर्तुलं शुभम् ३१
 अग्रे मूले च मध्ये च हेमपट्टेन बंधयेत्
 पट्टमध्ये प्रकर्तव्यमवलंबनकत्रयम् ३२
 ताम्रेण च प्रकर्तव्यमवलंबनकत्रयम्
 आरेण वा प्रकर्तव्यमायसं नैव कारयेत् ३३
 मध्ये चोर्ध्वमुखं कार्यमवलंबः सुशोभनः

रश्मिभिस्तोरणाग्रे वा बंधयेच्च विधानतः ३४
 जिह्वामेकां तुलामध्ये तोरणं तु विधीयते
 उत्तरस्य च मध्ये च शंकुं दृढमनुत्तमम् ३५
 वितानेनोपरि च्छाद्य दृढं सम्यक्प्रयोजयेत्
 शंकोः सुषिरसंपन्नं वलयं कारयेन्मुने ३६
 तुलामध्ये वितानेन तुलयालंबके तथा
 वलयेन प्रयोक्तव्यं कुंडलं वावलंबनम् ३७
 सुदृढं च तुलामध्ये नवमांगुलमानतः
 पट्टस्यैव तु विस्तारं पंचमात्रप्रमाणतः ३८
 अपरौ सुदृढौ पिंडौ शुभद्रव्येण कारयेत्
 शिख्याधस्तात्प्रकर्तव्यौ पंचप्रादेशविस्तरौ
 सहस्रेण तु कर्तव्यौ पलानां धारकावुभौ ३९
 शताष्टकेन वा कुर्यात्पलैः षट्शतमेव वा
 चतुस्तालं च कर्तव्यो विस्तारो मध्यमस्तथा ४०
 सार्धत्रितालविस्तारः कलशस्य विधीयते
 बध्नीयात्पंचपात्रं तु त्रिमात्रं षट्कमुच्यते ४१
 चतुर्द्वारसमोपेतं द्वारमंगुलमात्रकम्
 कुंडलैश्च समोपेतैः शुक्लशुद्धसमन्वितैः ४२
 कुंडलेकुंडले कार्यं शृंखलापरिमंडलम्
 शृंखलाधारवलयमवलंबेन योजयेत् ४३
 प्रादेशं वा चतुर्मात्रं भूमेस्त्यक्त्वावलंबयेत्
 घटौ पुरुषमात्रौ तु कर्तव्यौ शोभनावुभौ ४४
 तौ वालुकाभिः संपूर्य शिवं तत्र विनिःक्षिपेत्
 द्विहस्तमात्रमवटे स्थापनीयौ प्रयत्नतः ४५
 निःशेषं पूरयेद्विद्वान्वालुकाभिः समंततः
 येन निश्चलतां गच्छेत्तेन मार्गेण कारयेत् ४६

श्रूयतां परमं गुह्यं वेदिकोपरिमंडलम्
 अष्टमांगुलसंयुक्तं मंगलांकुरशोभितम् ४७
 फलपुष्पसमाकीर्णं धूपदीपसमन्वितम्
 वेदिमध्ये प्रकर्तव्यं दर्पणोदरसन्निभम् ४८
 आलिखेन्मंडलं पूर्वं चतुर्द्वारसमन्वितम्
 शोभोपशोभासंपन्नं कर्णिकाकेसरान्वितम् ४९
 वर्णजातिसमोपेतं पंचवर्णं तु कारयेत्
 वज्रं प्रागंतरे भागे आग्नेय्यां शक्तिमुज्ज्वलाम् ५०
 आलिखेद्दक्षिणे दंडं नैऋत्यां खड्गमालिखेत्
 पाशश्च वारुणे लेख्या ध्वजं वै वायुगोचरे ५१
 कौबेर्यां तु गदा लेख्या ऐशान्यां शूलमालिखेत्
 शूलस्य वामदेशेन चक्रं पद्मं तु दक्षिणे ५२
 एवं लिखित्वा पश्चाच्च होमकर्म समाचरेत्
 प्रधानहोमं गायत्र्या स्वाहा शक्राय वह्नये ५३
 यमाय राक्षसेशाय वरुणाय च वायवे
 कुबेरायेश्वरायाथ विष्णवे ब्रह्मणे पुनः ५४
 स्वाहांतं प्रणवेनैव होतव्यं विधिपूर्वकम्
 स्वशाखाग्निमुखेनैव जयादिप्रतिसंयुतम् ५५
 स्विष्टांतं सर्वकार्याणि कारयेद्विधिवत्तदा
 सर्वहोमाग्रहोमे च समित्पालाशमुच्यते
 एकविंशतिसंख्यातं मंत्रेणानेन होमयेत् ५६
 अयंतद्भ्रमन्नात्माजातवेदस्तेने ध्यस्ववर्धस्वचेद्धवर्धयचास्मान्प्रज-
 यापशुभिर्ब्रह्मवर्चसेनान्नाद्येनसमेधयस्वाहा भूः स्वाहा भुवःस्वाहा
 स्वः स्वाहा भूर्भुवः स्वस्तथैव च ।
 समिद्धोमश्च चरुणा घृतस्य च यथाक्रमम्
 शुक्लान्नपायसं चैव मुद्गान्नं चरवः स्मृताः ५७

सहस्रं वा तदर्धं वा शतमष्टोत्तरं तु वा ५८
 अग्न आयूंषि पवस आसुवोर्जमिषं च नः । आरेबाधस्वदुच्छनाम् ।
 अग्निर्ऋषिः पवमानः पांचजन्यः पुरोहितः । तमीमहे महागयम् ।
 अग्ने पवस्व स्वपा अस्मे वर्चः सुवीर्यम् । दधद्रयिं मयि पोषम् ।
 प्रजापते न त्वदेतान्यन्यो विश्वाजातानि परिता बभूव
 यत्कामास्ते जुहुमस्तन्नो अस्तु वयं स्याम पतयो रयीणाम्
 गायत्र्या च प्रधानस्य समिद्धोमस्तथैव व
 चरुणा च तथाज्यस्य शक्रादीनां च होमयेत् ५९
 वज्रादीनां च होतव्यं सहस्रार्धं ततः क्रमात्
 ब्रह्म जज्ञेति मंत्रेण ब्रह्मणे विष्णवे पुनः ६०
 नारायणाय विद्महे वासुदेवाय धीमहि
 तन्नो विष्णुः प्रचोदयात्
 अयं विशेषः कथितो होममार्गः सुशोभनः
 दूर्वया क्षीरयुक्तेन पंचविंशत्पृथक्पृथक् ६१
 त्र्यंबकं यजामहे सुगंधिं पुष्टिवर्धनम्
 उर्वारुकमिव बंधनान्मृत्योर्मुक्षीय मामृतात् ६२
 दूर्वाहोमः प्रशस्तोऽयं वासुहोमश्च सर्वथा
 प्रायश्चित्तमघोरेण सर्पिषा च शतंशतम् ६३
 ब्रह्माणं दक्षिणे वामे विष्णुं विश्वगुरुं शिवम्
 मध्ये देव्या समं ज्ञेयमिंद्रादिगणसंवृतम् ६४
 आदित्यं भास्करं भानुं रविं देवं दिवाकरम्
 उषां प्रभां तथा प्रज्ञां संध्यां सावित्रिमेव च ६५
 पंचप्रकारविधिना खखोल्काय महात्मने
 विष्टरां सुभगां चैव वर्धनीं च प्रदक्षिणाम् ६६
 आप्यायनीं च संपूज्य देवीं पद्मासने रविम्
 प्रभूतं वाथ कर्तव्यं विमलं दक्षिणे तथा ६७

सारं पश्चिमभागे च आराध्यं चोत्तरे यजेत्
 मध्ये सुखं विजानीयात्केसरेषु यथाक्रमम् ६८
 दीप्तां सूक्ष्मां जयां भद्रां विभूतिं विमलां क्रमात्
 अमोघां विद्युतां चैव मध्यतः सर्वतोमुखीम् ६९
 सोममंगारकं चैव बुधं गुरुमनुक्रमात्
 भार्गवं च तथा मंदं राहुं केतुं तथैव च ७०
 पूजयेद्धोमयेदेवं दापयेच्च विशेषतः
 योगिनो भोजयेत्तत्र शिवतत्त्वैकपारगान् ७१
 दिव्याध्ययनसंपन्नान्कृत्वैवं विधिविस्तरम्
 होमे प्रवर्तमाने च पूर्वदिक्स्थानमध्यमे ७२
 आरोहयेद्विधानेन रुद्राध्यायेन वै नृपम्
 धारयेत्तत्र भूपालं घटिकैकां विधानतः ७३
 यजमानो जपेन्मंत्रं रुद्रगायत्रिसंज्ञकम्
 घटिकार्धं तदर्धं वा तत्रैवासनमारभेत् ७४
 आलोक्य वारुणं धीमान्कूर्चहस्तः समाहितः
 नृपश्च भूषणैर्युक्तः खड्गखेटकधारकः ७५
 स्वस्तिरित्यादिभिश्चादावन्ते चैव विशेषतः
 पुण्याहं ब्राह्मणैः कार्यं वेदवेदांगपारगैः ७६
 जयमंगलशब्दादिब्रह्मघोषैः सुशोभनैः
 नृत्यवाद्यादिभिर्गीतैः सर्वशोभासमन्वितैः ७७
 स्वमेवं चंद्रदिग्भागे सुवर्णं तत्र विक्षिपेत्
 तुलाधारौ समौ वृत्तौ तुलाभारः सदा भवेत् ७८
 शतनिष्काधिकं श्रेष्ठं तदर्धं मध्यमं स्मृतम्
 तस्यार्धं च कनिष्ठं स्यात्त्रिविधं तत्र कल्पितम् ७९
 वस्त्रयुग्ममथोष्णीषं कुंडलं कंठशोभनम्
 अंगुलीभूषणं चैव मणिबंधस्य भूषणम् ८०

एतानि चैव सर्वाणि प्रारंभे धर्मकर्मणि
 पाशुपतव्रतायाथ भस्मांगाय प्रदापयेत् ८१
 पूर्वोक्तभूषणं सर्वं सोष्णीषं वस्त्रसंयुतम्
 दद्यादेतत्प्रयोक्तृभ्य आच्छादनपटं बुधः ८२
 दक्षिणां च शतं सार्धं तदर्धं वा प्रदापयेत्
 योगिनां चैव सर्वेषां पृथङ्निष्कं प्रदापयेत् ८३
 यागोपकरणं दिव्यमाचार्याय प्रदापयेत्
 इतरेषां यतीनां तु पृथङ्निष्कं प्रदापयेत् ८४
 तुलारोह सुवर्णं च शिवाय विनिवेदयेत्
 प्रासादं मंडपं चैव प्राकारं भूषणं तथा ८५
 सुवर्णपुष्पं पटहं खड्गं वै कोशमेव च
 कृत्वा दत्त्वा शिवायाथ किञ्चिच्छेषं च बुद्धिमान् ८६
 आचार्येभ्यः प्रदातव्यं भस्मांगेभ्यो विशेषतः
 बन्दीकृतान् विसृज्याथ कारागृहनिवासिनः ८७
 सहस्रकलशैस्तत्र सेचयेत्परमेश्वरम्
 घृतेन केवलेनापि देवदेवमुमापतिम् ८८
 पयसा वाथ दध्ना वा सर्वद्रव्यैरथापि वा
 ब्रह्मकूर्चेन वा देवं पञ्चगव्येन वा पुनः ८९
 गायत्र्या चैव गोमूत्रं गोमयं प्रणवेन वा
 आप्यायस्वेति वै क्षीरं दधिक्राव्णेति वै दधि ९०
 तेजोसीत्याज्यमीशानमंत्रेणैवाभिषेचयेत्
 देवस्यत्वेति देवेशं कुशांबुकलशेन वै ९१
 रुद्राध्यायेन वा सर्वं स्नापयेत्परमेश्वरम्
 सहस्रकलशं शंभोर्नाम्नां चैव सहस्रकैः ९२
 विष्णुना कथितैर्वापि तंडिना कथितैस्तु वा
 दक्षेण मुनिमुख्येन कीर्तितैरथवा पुनः ९३

महापूजा प्रकर्तव्या महादेवस्य भक्तिः
 शिवार्चकाय दातव्या दक्षिणा स्वगुरोः सदा ६४
 देहार्णवं च सर्वेषां दक्षिणा च यथाक्रमम्
 दीनांधकृपणानां च बालवृद्धकृशातुरान् ६५
 भोजयेच्च विधानेन दक्षिणामपि दापयेत् ६६
 इति श्रीलिङ्गमहापुराणे उत्तरभागे
 तुलापुरुषदानविधावष्टाविंशत्तमोऽध्यायः २८

सनत्कुमार उवाच
 तुला ते कथिता ह्येषा आद्या सामान्यरूपिणी
 हिरण्यगर्भं वक्ष्यामि द्वितीयं सर्वसिद्धिदम् १
 अधःपात्रं सहस्रेण हिरण्येन विधीयते
 ऊर्ध्वपात्रं तदर्धेन मुखं संवेशमात्रकम् २
 हैममेवं शुभं कुर्यात्सर्वालंकारसंयुतम्
 अधः पात्रे स्मरेद्देवीं गुणत्रयसमन्विताम् ३
 चतुर्विंशतिकां देवीं ब्रह्मविष्णवग्निरूपिणीम्
 ऊर्ध्वपात्रे गुणातीतं षड्विंशकमुमापतिम् ४
 आत्मानं पुरुषं ध्यायेत्पंचविंशकमग्रजम्
 पूर्वोक्तस्थानमध्येऽथ वेदिकोपरि मंडले ५
 शालिमध्ये क्षिपेन्नीत्वा नववस्त्रैश्च वेष्टयेत्
 माषकल्केन चालिष्य पंचद्रव्येण पूजयेत् ६
 ईशानाद्यैर्यथान्यायं पंचभिः परिपूजयेत्
 पूर्ववच्छिवपूजा च होमश्चैव यथाक्रमम् ७
 देवीं गायत्रिकां जप्त्वा प्रविशेत्प्राङ्मुखः स्वयम्
 विधिनैव तु संपाद्य गर्भाधानादिकां क्रियाम् ८
 कृत्वा षोडशमार्गेण विधिना ब्राह्मणोत्तमः

दूर्वाङ्कुरैस्तु कर्तव्या सेचना दक्षिणे पुटे ६
 औदुम्बरफलैः सार्धमेकविंशत्कुशोदकम्
 ईशान्यां तावदेवात्र कुर्यात्सीमंतकर्मणि १०
 उद्धहेत्कन्यकां कृत्वा त्रिंशन्निष्केण शोभनाम्
 अलंकृत्य तथा हुत्वा शिवाय विनिवेदयेत् ११
 अन्नप्राशनके विद्वान् भोजयेत्पायसादिभिः
 एवं विश्वजितांता वै गर्भाधानादिकाः क्रियाः १२
 शक्तिबीजेन कर्तव्या ब्राह्मणैर्वेदपारगैः
 शेषं सर्वं च विधिवत्तुलाहेमवदाचरेत् १३

इति श्रीलिङ्गमहापुराणे उत्तरभागे एकोनत्रिंशोऽध्यायः २६

सनत्कुमार उवाच

अधुना संप्रवक्ष्यामि तिलपर्वतमुत्तमम्
 पूर्वोक्तस्थानकाले तु कृत्वा संपूज्य यत्नतः १
 सुसमे भूतले रम्ये वेदिना च विवर्जिते
 दशतालप्रमाणेन दंडं संस्थाप्य वै मुने २
 अब्धिः संप्रोक्ष्य पश्चाद्धि तिलांस्त्वस्मिन्विनिक्षिपेत्
 पंचगव्येन तं देशं प्रोक्षयेद्ब्राह्मणोत्तमः ३
 मंडलं कल्पयेद्विद्वान्पूर्ववत्सुसमंततः
 नववस्त्रैश्च संस्थाप्य रम्यपुष्पैर्विकीर्य च ४
 तस्मिन्संचयनं कार्यं तिलभारैर्विशेषतः
 दंडप्रादेशमुत्सेधमुत्तमं परिकीर्तितम् ५
 चतुरंगुलहीनं तु मध्यमं मुनिपुंगवाः
 दंडतुल्यं कनिष्ठं स्याद्दंडहीनं न कारयेत् ६
 वेष्टयित्वा नवैर्वस्त्रैः परितः पूजयेत्क्रमात्
 सद्यादीनि प्रविन्यस्य पूजयेद्विधिपूर्वकम् ७

अष्टदिक्षु च कर्तव्याः पूर्वोक्ता मूर्तयः क्रमात्
त्रिनिष्केन सुवर्णेन प्रत्येकं कारयेत्क्रमात् ८
दक्षिणा विधिना कार्या तुलाभारवदेव तु
होमश्चपूर्ववत्प्रोक्तो यथावन्मुनिसत्तमाः ९
अर्चयेद्देवदेवेशं लोकपालसमावृतम्
तिलपर्वतमध्यस्थं तिलपर्वतरूपिणम् १०
शिवार्चना च कर्तव्या सहस्रकलशादिभिः
दर्शयेत्तिलमध्यस्थं देवदेवमुमापतिम् ११
पूजयित्वा विधानेन क्रमेण च विसर्जयेत्
श्रोत्रियाय दरिद्राय दापयेत्तिलपर्वतम् १२
एवं तिलनगः प्रोक्तः सर्वस्मादधिकः परः १३

इति श्रीलिङ्गमहापुराणे उत्तरभागे तिलपर्वतदानं नाम
त्रिंशोऽध्यायः ३०

सनत्कुमार उवाच

अथान्यं पर्वतं सूक्ष्ममल्पद्रव्यं महाफलम्
द्रव्यमात्रोपसंयुक्ते काले मध्यं विधीयते १
गोमयालिप्तभूमौ तु ह्यंबराणि प्रकीर्य च
तन्मध्ये निक्षिपेद्धीमांस्तिलभारत्रयं शुभम् २
पद्ममष्टदलं कुर्यात्कर्णिकाकेसरान्वितम्
दशनिष्केण तत्कार्यं तदर्धार्धेन वा पुनः ३
तिलमध्ये न्यसेत्पद्मं पद्ममध्ये महेश्वरम्
आराध्य विधिवद्देवं वामादीनि प्रपूजयेत् ४
शक्तिरूपं सुवर्णेन त्रिनिष्केण तु कारयेत्
न्यासं तु परितः कुर्याद्विघ्नेशान्परिभागतः ५
पूर्वोक्त हेममानेन विघ्नेशानपि कारयेत्

तानभ्यर्च्य विधानेन गंधपुष्पादिभिः क्रमात् ६

इति श्रीलिङ्गमहापुराणे उत्तरभागे एकत्रिंशोऽध्यायः ३१

सनत्कुमार उवाच

जपहोमार्चनादानाभिषेकाद्यं च पूर्ववत्
सुवर्णमेदिनीदानं प्रवक्ष्यामि समासतः १
पूर्वोक्तदेशकाले तु कारयेन्मुनिभिः सह
लक्षण्येन यथापूर्वं कुण्डे वा मंडलेऽथ वा २
मेदिनीं कारयेद्विव्यां सहस्रेणापि वा पुनः
एकहस्ता प्रकर्तव्या चतुरस्रा सुशोभना ३
सप्तद्वीपसमुद्राद्यैः पर्वतैरभिसंवृता
सर्वतीर्थसमोपेता मध्ये मेरुसमन्विता ४
अथवा मध्यतो द्वीपं नवखंडं प्रकल्पयेत्
पूर्ववन्निखिलं कृत्वा मंडले वेदिमध्यतः ५
सप्तभागैकभागेन सहस्राद्विधिपूर्वकम्
शिवभक्ते प्रदातव्या दक्षिणा पूर्वचोदिता ६
सहस्रकलशाद्यैश्च शंकरं पूजयेच्छिवम्
सुवर्णमेदिनीप्रोक्तं लिङ्गस्मिन्दानमुत्तमम् ७

इति श्रीलिङ्गमहापुराणे उत्तरभागे सुवर्णमेदिनीनीदानं नाम
द्वात्रिंशोऽध्यायः ३२

सनत्कुमार उवाच

अथान्यत्संप्रवक्ष्यामि कल्पपादपमुत्तमम्
शतनिष्केण कृत्वैवं सर्वशाखासमन्वितम् १
शाखानां विविधं कृत्वा मुक्ता दामाद्यलंबनम्
दिव्यैर्मारकतैश्चैव चांकुराग्रं प्रविन्यसेत् २

प्रवालं कारयेद्विद्वान्प्रवालेन द्रुमस्य तु
 फलानि पद्मरागैश्च परितोऽस्य सुशोभयेत् ३
 मूलं च नीलरत्नेन वज्रेण स्कंधमुत्तमम्
 वैडूर्येण द्रुमाग्रं च पुष्परागेण मस्तकम् ४
 गोमेदकेन वै कंदं सूर्यकांतेन सुव्रत
 चन्द्रकांतेन वा वेदिं द्रुमस्य स्फटिकेन वा ५
 वितस्तिमात्रमायामं वृक्षस्य परिकीर्तितम्
 शाखाष्टकस्य मानं च विस्तारं चोर्ध्वतस्तथा ६
 तन्मूले स्थापयेद्लिंगं लोकपालैः समावृतम्
 पूर्वोक्तवेदिमध्ये तु मंडले स्थाप्य पादपम् ७
 पूजयेद्देवमीशानं लोकपालांश्च यत्नतः
 पूर्ववज्रपहोमाद्यं तुलाभारवदाचरेत् ८
 निवेदयेद्द्रुमं शंभोर्योगिनां वाथ वा नृप
 भस्मांगिभ्योऽथवा राजा सार्वभौमो भविष्यति ९

इति श्रीलिङ्गमहापुराणे उत्तरभागे कल्पपादपदानविधिर्नाम
 त्रयस्त्रिंशोऽध्यायः ३३

सनत्कुमार उवाच
 गणेशेशं प्रवक्ष्यामि दानं पूर्वोक्तमंडपे
 संपूज्य देवदेवेशं लोकपालसमावृतम् १
 विश्वेश्वरान्यथाशास्त्रं सर्वाभरणसंयुतान्
 दशनिष्केण वै कृत्वा संपूज्य च विधानतः २
 अष्टदिक्वष्टकुंडेषु पूर्ववद्धोममाचरेत्
 पंचावरणमार्गेण पारंपर्यक्रमेण च ३
 सप्तविप्रान्समभ्यर्च्य कन्यामेकां तथोत्तरे
 दापयेत्सर्वमंत्राणि स्वैःस्वैर्मंत्रैरनुक्रमात् ४

दत्त्वैवं सर्वपापेभ्यो मुच्यते नात्र संशयः ५

इति श्रीलिङ्गमहापुराणे उत्तरभागे गणेशेशदानविधिनिरूपणं नाम

चतुस्त्रिंशोऽध्यायः ३४

सनत्कुमार उवाच

अथ ते संप्रवक्ष्यामि हेमधेनुविधिक्रमम्

सर्वपापप्रशमनं ग्रहदुर्भिक्षनाशनम् १

उपसर्गप्रशमनं सर्वव्याधि निवारणम्

निष्कारणां च सहस्रेण सुवर्णेन तु कारयेत् २

तदर्धेनापि वा सम्यक् तदर्धार्धेन वा पुनः

शतेन वा प्रकर्तव्या सर्वरूपगुणान्विता ३

गोरूपं सुखुरं दिव्यं सर्वलक्षणसंयुतम्

खुराग्रे विन्यसेद्वज्रं शृंगे वै पद्मरागकम् ४

भ्रुवोर्मध्ये न्यसेद्विव्यं मौक्तिकं मुनिसत्तमाः

वौडूर्येण स्तनाः कार्या लांगूलं नीलतः शुभम् ५

दंतस्थाने प्रकर्तव्यः पुष्परागः सुशोभनः

पशुवत्कारयित्वा तु वत्सं कुर्यात्सुशोभनम् ६

सुवर्णदशनिष्केण सर्वरत्नसुशोभितम्

पूर्वोक्तवेदिकामध्ये मंडलं परिकल्प्य तु ७

तन्मध्ये सुरभिं स्थाप्य सवत्सां सर्वतत्त्ववित्

सवत्सां सुरभिं तत्र वस्त्रयुग्मेन वेष्टयेत् ८

संपूजयेद्गां गायत्र्या सवत्सां सुरभिं पुनः

अथैकाग्निविधानेन होमं कुर्याद्यथाविधि ९

समिदाज्यविधानेन पूर्ववच्छेषमाचरेत्

शिवपूजा प्रकर्तव्या लिङ्गं स्नाप्य घृतादिभिः १०

गामालभ्य च गायत्र्या शिवायादापयेच्छुभाम्

दक्षिणा च प्रकर्तव्या त्रिंशन्निष्का महामते ११

इति श्रीलिङ्गमहापुराणे उत्तरभागे हेमधेनुदानविधिनीरूपणं नाम
पंचत्रिंशोऽध्यायः ३५

सनत्कुमार उवाच

लक्ष्मीदानं प्रवक्ष्यामि महदैश्वर्यवर्धनम्
पूर्वोक्तमंडपे कार्यं वेदिकोपरिमंडले १
श्रीदेवीमतुलां कृत्वा हिरण्येन यथाविधि
सहस्रेण तदर्धेन तदर्धार्धेन वा पुनः २
अष्टोत्तरशतेनापि सर्वलक्षणसंयुताम्
मंडले विन्यसेल्लक्ष्मीं सर्वालंकारसंयुताम् ३
तस्यास्तु दक्षिणे भागे स्थंडिले विष्णुमर्चयेत्
अर्चयित्वा विधानेन श्रीसूक्तेन सुरेश्वरीम् ४
अर्चयेद्विष्णुगायत्र्या विष्णुं विश्वगुरुं हरिम्
आराध्य विधिना देवीं पूर्ववद्धोममाचरेत् ५
समिद्धत्वा विधानेन आज्याहुतिमथाचरेत्
पृथगष्टोत्तरशतं होमयेद्ब्राह्मणोत्तमैः ६
आहूय यजमानं तु तस्याः पूर्वदिशि स्थले
तस्मै तां दर्शयेद्देवीं दंडवत्प्रणमेत्क्षितौ ७
प्रणम्य विष्णुं तत्रस्थं शिवं पूर्ववदर्चयेत्
तस्या विंशतिभागं तु दक्षिणा परिकीर्तिता ८
तदर्धांशं तु दातव्यमितरेषां यथार्हतः
ततस्तु होमयेच्छंभुं भक्तो योगी विशेषतः ९

इति श्रीलिङ्गमहापुराणे उत्तरभागे लक्ष्मीदानविधिनीरूपणं नाम
षट्त्रिंशत्तमोऽध्यायः ३६

सनत्कुमारा उवाच

अथातः संप्रवक्ष्यामि तिलधेनुविधिक्रमम्
पूर्वोक्तमंडपे कुर्याच्छिवपूजां तु पश्चिमे १
तस्याग्रे मध्यतो भूमौ पद्ममालिरव्य शोभनम्
वस्त्रैराच्छादितं पद्मं तन्मध्ये विन्यसेच्छुभम् २
तिलपुष्पं तु कृत्वाथ हेमपद्मं विनिक्षिपेत्
त्रिंशन्निष्केण कर्तव्यं तदर्धार्धेन वा पुनः ३
पंचनिष्केण कर्तव्यं तदर्धार्धेन वा पुनः
तमाराध्य विधानेन गंधपुष्पादिभिः क्रमात् ४
पद्मस्योत्तरदिग्भागे विप्रानेकादशन्यसेत्
तानभ्यर्च्य विधानेन गंधपुष्पादिभिः क्रमात् ५
आच्छादनोत्तरासंगं विप्रेभ्यो दापयेत्क्रमात्
उष्णीषं च प्रदातव्यं कुंडले च विभूषिते ६
हेमांगुलीयकं दत्त्वा ब्राह्मणेभ्यो विधानतः
एकं दश च वस्त्राणि तेषामग्रे प्रकीर्य च ७
तेषु वस्त्रेषु निःक्षिप्य तिलाद्यानि पृथक्पृथक्
कांस्यपात्रं शतपलं विभिद्यैकादशांशकम् ८
इक्षुदंडं च दातव्यं ब्राह्मणेभ्यो विशेषतः
गोशृगे तु हिरण्येन द्विनिष्केण तु कारयेत् ९
रजतेन तु कर्तव्याः खुरा निष्कद्वयेन तु
एवं पृथक्पृथक् दत्त्वा तत्तिलेषु विनिक्षिपेत् १०
रुद्रैकादशमंत्रैस्तु रुद्रेभ्यो दापयेत्तदा
पद्मस्य पूर्वदिग्भागे विप्रान्द्वादश पूजितान् ११
एतेनैव तु मार्गेण तेषु श्रद्धासमन्वितः
द्वादशादित्यमंत्रैश्च दापयेदेवमेव च १२
पूर्ववदक्षिणे भागे विप्रान्षोडश संस्थितान्

मूर्तिं विघ्नेशमत्रैश्च दापयेत्पूर्ववत्पुनः १३
यजमानेन कर्तव्यं सर्वमेतद्यथाक्रमम्
केवलं रुद्रदानं वा अदित्येभ्योऽथ वा पुनः १४
मूर्त्यादीनां च वा देयं यथाविभवविस्तरम्
पद्मं विन्यस्य राजासौ शेषं वा कारयेन्नृपः १५
दक्षिणा च प्रदातव्या पंचनिष्केण भूषणम् १६
इति श्रीलिङ्गमहापुराणे उत्तरभागे तिलधेनुदानविधिनिरूपणं नाम
सप्तत्रिंशोऽध्यायः ३७

सनत्कुमार उवाच
गोसहस्रप्रदानं च वदामि शृणु सुव्रत
गवां सहस्रमादाय सवत्सं सगुणं शुभम् १
तास्त्वभ्यर्च्य यथाशास्त्रमष्टौ सम्यक्प्रत्नतः
तासां शृंगाणि हेम्नाथ प्रतिनिष्केण बंधयेत् २
खुरांश्च रजतेनैव बंधयेत्कंठदेशतः
प्रतिनिष्केण कर्तव्यं कर्णे वज्रं च शोभनम् ३
शिवाय दद्याद्विप्रेभ्यो दक्षिणां च पृथक्पृथक्
दशनिष्कं तदर्धं वा तस्यार्धार्धमथापि वा ४
यथाविभवविस्तारं निष्कमात्रमथापि वा
वस्त्रयुग्मं च दातव्यं पृथग्विप्रेषु शोभनम् ५
गावश्चाराध्य यत्नेन दातव्याः सुमनोरमाः
एवं दत्त्वा विधानेन शिवमभ्यर्च्य शंकरम् ६
जपेदग्रे यथान्यायं गवां स्तवमनुत्तमम्
गावो ममाग्रतो नित्यं गावो नः पृष्ठतस्तथा ७
हृदये मे सदा गावो गवां मध्ये वसाम्यहम्
इति कृत्वा द्विजाग्रयेभ्यो दत्त्वा गत्वा प्रदक्षिणम् ८

तद्रोमवर्षसंख्यानि स्वर्गलोके महीयते ६

इति श्रीलिङ्गमहापुराणे उत्तरभागे गोसहस्रप्रदानं

नामाष्टत्रिंशोऽध्यायः ३८

सनत्कुमार उवाच

हिरण्याश्वप्रदानं च वदामि विजयावहम्

अश्वमेधात्पुनः श्रेष्ठं वदामि शृणु सुव्रत १

अष्टोत्तरसहस्रेण अष्टोत्तरशतेन वा

कृत्वाश्वं लक्षणैर्युक्तं सर्वालंकारसंयुतम् २

पंचकल्याणसंपन्नं दिव्याकारं तु कारयेत्

सर्वलक्षणसंयुक्तं सर्वांगैश्च समन्वितम् ३

सर्वायुधसमोपेतमिंद्रवाहनमुत्तमम्

तन्मध्येदेशे संस्थाप्य तुरंगं स्वगुणान्वितम् ४

उच्चैः श्रवसकं मत्वा भक्त्या चैव समर्चयेत्

तस्य पूर्वदिशाभागे ब्राह्मणं वेदपारगम् ५

सुरेंद्रबुद्ध्या संपूज्य पंचनिष्कं प्रदापयेत्

स चाश्वः शिवभक्ताय दातव्यो विधिनैव तु ६

सुवर्णाश्वं प्रदत्त्वा तु आचार्यमपि पूजयेत्

यथाविभवविस्तारं पंचनिष्कमथापि वा ७

दीनांधकृपणानाथबालवृद्धकृशातुरान्

तोषयेदन्नदानेन ब्राह्मणांश्च विशेषतः ८

एतद्यः कुरुते भक्त्या दानमश्वस्य मानवः

ऐंद्रान्भोगांश्चिरं भुक्त्वा रुचिरैश्वर्यवान्भवेत् ९

इति श्रीलिङ्गमहापुराणे उत्तरभागे हिरण्याश्वदानं

नामैकोनचत्वारिंशोऽध्यायः ३९

सनत्कुमार उवाच

कन्यादानं प्रवक्ष्यामि सर्वदानोत्तमोत्तमम्
कन्यां लक्षणसंपन्नां सर्वदोषविवर्जिताम् १
मातापित्रोस्तु संवादं कृत्वा दत्त्वा धनं महत्
आत्मीकृत्याथ संस्राप्य वस्त्रं दत्त्वा शुभं नवम् २
भूषणैर्भूषयित्वाथ गंधमाल्यैरथार्चयेत्
निमित्तानि समीक्ष्याथ गोत्रनक्षत्रकादिकान् ३
उभयोश्चित्तमालोक्य उभौ संपूज्य यत्नतः
दातव्या श्रोत्रियायैव ब्राह्मणाय तपस्विने ४
साक्षादधीतवेदाय विधिना ब्रह्मचारिणे
दासदासीधनाढ्यं च भूषणानि विशेषतः ५
क्षेत्राणि च धनं धान्य वासांसि च प्रदापयेत्
यावंति देहे रोमाणि कन्यायाः संततौ पुनः ६
तावद्वर्षसहस्राणि रुद्रलोके महीयते ७

इति श्रीलिङ्गमहापुराणे उत्तरभागे कन्यादानविधिर्नाम
चत्वारिंशोऽध्यायः ४०

सनत्कुमार उवाच

हिरण्यवृषदानं च कथयामि समासतः
वृषरूपं हिरण्येन सहस्रेणाथ कारयेत् १
तदर्धार्धेन वा धीमांस्तदर्धार्धेन वा पुनः
अष्टोत्तरशतेनापि वृषभं धर्मरूपिणम् २
ललाटे कारयेत्पुंड्रमर्धचंद्रकलाकृतिम्
स्फटिकेन तु कर्तव्यं खुरं तु रजतेन वै ३
ग्रीवां तु पद्मरागेण ककुद्गोमेदकेन च
ग्रीवायां घाटवलयं रत्नचित्रं तु कारयेत् ४

वृषांकं कारयेत्तत्र किंकिणीवलयावृतम्
 पूर्वोक्तदेशकाले तु वेदिकोपरिमंडले ५
 वृषेद्रं स्थापयेत्तत्र पश्चिमामुखमग्रतः
 ईश्वरं पूजयेद्भक्त्या वृषारूढं वृषाध्वजम् ६
 वृषेद्रं पूज्य गायत्र्या नमस्कृत्य समाहितः
 तीक्ष्णशृंगाय विद्यहे धर्मपादाय धीमहि
 तन्नो वृषः प्रचोदयात् ७
 मंत्रेणानेन संपूज्य वृषं धर्मविवृद्धये
 होमयेच्च घृतान्नाद्यैर्यथाविभवविस्तरम् ८
 वृषभः पूज्य दातव्यो ब्राह्मणेभ्यः शिवाय वा
 दक्षिणा चैव दातव्या यथावित्तानुसारतः ९
 एतद्यः कुरुते भक्त्या वृषदानमनुत्तमम्
 शिवस्यानुचरो भूत्वा तेनैव सह मोदते १०
 इति श्रीलिङ्गमहापुराणे उत्तरभागे सुवर्णवृषदानं
 नामैकचत्वारिंशोऽध्यायः ४१

सनत्कुमार उवाच

गजदानं प्रवक्ष्यामि यथावदनुपूर्वशः
 द्विजाय वा शिवायाथ दातव्यः पूज्य पूर्ववत् १
 गजं सुलक्षणोपेतं हैमं वा राजतं तु वा
 सहस्रनिष्कमात्रेण तदर्धेनापि कारयेत् २
 तदर्धार्धेन वा कुर्यात्सर्वलक्षणभूषितम्
 पूर्वोक्तदेशकाले च देवाय विनिवेदयेत् ३
 अष्टम्यां वा प्रदातव्यं शिवाय परमेष्ठिने
 ब्राह्मणाय दरिद्राय श्रोत्रियायाहिताग्रये ४
 शिवमुद्दिश्य दातव्यं शिवं संपूज्य पूर्ववत्

एतद्यः कुरुते दानं शिवभक्तिसमाहितम् ५
स्थित्वा स्वर्गे चिरं कालं राजा गजपतिर्भवेत् ६
इति श्रीलिङ्गमहापुराणे उत्तरभागे द्विचत्वारिंशोऽध्यायः ४२

सनत्कुमार उवाच

लोकपालाष्टकं दिव्यं साक्षात्परमदुर्लभम्
सर्वसंपत्करं गुह्यं परचक्रविनाशनम् १
स्वदेशरक्षणं दिव्यं गजवाजिविवर्धनम्
पुत्र वृद्धिकरं पुण्यं गोब्राह्मणहितावहम् २
पूर्वोक्तदेशकाले तु वेदिकोपरिमंडले
मध्ये शिवं समभ्यर्च्य यथान्यायं यथाक्रमम् ३
दिग्विदिक्षु प्रकर्तव्यं स्थंडिलं वालुकामयम्
अष्टौ विप्रान्समभ्यर्च्य वेदवेदांगपारगान् ४
जितेंद्रियान्कुलोद्भूतान्सर्वलक्षणसंयुतान्
शिवाभिमुखमासीनाऽनाहतेष्वंबरेषु च ५
वस्त्रैराभरणैर्दिव्यैर्लोकपालकमंत्रकैः
गंधपुष्पैः सुधूपैश्च ब्राह्मणानर्चयेत्क्रमात् ६
पूर्वतो होमयेदग्नौ लोकपालकमंत्रकैः
समिद्धृताभ्यां होतव्यमग्निकार्यं क्रमेण वा ७
एवं हुत्वा विधानेन आचार्यः शिववत्सलः
यजमानं समाहूय सर्वाभरणभूषितान् ८
तेन तान्पूजयित्वाथ द्विजेभ्यो दापयेद्धनम्
पृथक्पृथक्त्तन्मंत्रैश्च दशनिष्कं च भूषणम् ९
दशनिष्केण कर्तव्यमासनं केवलं पृथक्
स्नपनं तत्र कर्तव्यं शिवस्य विधिपूर्वकम् १०
दक्षिणा च प्रदातव्या यथाविभवविस्तरम्

एवं यः कुरुते दानं लोकेशानां तु भक्तितः

लोकेशानां चिरं स्थित्वा सार्वभौमो भवेद्बुधः ११

इति श्रीलिङ्गमहापुराणे उत्तरभागे त्रिचत्वारिंशोऽध्यायः ४३

सनत्कुमार उवाच

अथान्यत्संप्रवक्ष्यामि सर्वदानोत्तमोत्तमम्

पूर्वोक्तदेशकाले च मंडपे च विधानतः १

प्रणयात्कुंडमध्ये च स्थंडिले शिवसन्निधौ

पूर्वं विष्णुं समासाद्य पद्मयोनिमतः परम् २

मंत्राभ्यां विधिनोक्ताभ्यां प्रणवादिसमंत्रकम्

नारायणाय विद्महे वासुदेवाय धीमहि

तन्नो विष्णुः प्रचोदयात् ३

ब्रह्मब्राह्मणवृद्धाय ब्रह्मणे विश्ववेधसे

शिवाय हरये स्वाहा स्वधा वौषट् वषट् तथा ४

पूजयित्वा विधानेन पश्चाद्धोमं समाचरेत्

सर्वद्रव्यं हि होतव्यं द्वाभ्यां कुंडविधानतः ५

ऋत्विजौ द्वौ प्रकर्तव्यौ गुरुणा वेदपारगौ

तानुद्दिश्य यथान्यायं विप्रेभ्यो दापयेद्धनम् ६

शतमष्टोत्तरं तेभ्यः पृथक्पृथगनुत्तमम्

वस्त्राभरणसंयुक्तं सर्वालंकारसंयुतम् ७

गुरुरेको हि वै श्रीमान् ब्रह्मा विष्णुर्महेश्वरः

तेषां पृथक्पृथग्देयं भोजयेद्ब्राह्मणानपि ८

शिवार्चना च कर्तव्या स्नपनादि यथाक्रमम् ९

इति श्रीलिङ्गमहापुराणे उत्तरभागे चतुश्चत्वारिंशोऽध्यायः ४४

ऋषय ऊचुः

एवं षोडश दानानि कथितानि शुभानि च
जीवच्छ्राद्धक्रमोऽस्माकं वक्तुमर्हसि सांप्रतम् १

सूत उवाच

जीवच्छ्राद्धविधिं वक्ष्ये समासात्सर्वसंमतम्
मनवे देवदेवेन कथितं ब्रह्मणा पुरा २

वसिष्ठाय च शिष्टाय भृगवे भार्गवाय च

शृण्वंतु सर्वभावेन सर्वसिद्धिकरं परम् ३

श्राद्धमार्गक्रमं साक्षाच्छ्राद्धार्हाणामपि क्रमम्

विशेषमपि वक्ष्यामि जीवच्छ्राद्धस्य सुव्रताः ४

पर्वते वा नदीतीरे वने वायतनेऽपि वा

जीवच्छ्राद्धं प्रकर्तव्यं मृतकाले प्रयत्नतः ५

जीवच्छ्राद्धे कृते जीवो जीवन्नेव विमुच्यते

कर्म कुर्वन्नकुर्वन्वा ज्ञानी वाज्ञानवानपि ६

श्रोत्रियोऽश्रोत्रियो वापि ब्राह्मणः क्षत्रियोऽपि वा

वैश्यो वा नात्र संदेहो योगमार्गगतो यथा ७

परीक्ष्य भूमिं विधिवद्गन्धवर्णरसादिभिः

शल्यमुद्धृत्य यत्नेन स्थांडिलं सैकतं भुवि ८

मध्यतो हस्तमात्रेण कुंडं चैवायतं शुभम्

स्थंडिलं वा प्रकर्तव्यमिषुमात्रं पुनःपुनः ९

उपलिप्य विधानेन चालिप्याग्निं विधाय च

अन्वाधाय यथाशास्त्रं परिगृह्य च सर्वतः १०

परिस्तीर्य स्वशाखोक्तं पारंपर्यक्रमागतम्

समाप्याग्निमुखं सर्वं मंत्रैरेतैर्यथाक्रमम् ११

संपूज्य स्थंडिले वह्नौ होमयेत्समिदादिभिः

आदौ कृत्वा समिद्धोमं चरुणा च पृथक्पृथक् १२

- घृतेन च पृथक्पात्रे शोधितेन पृथक्पृथक्
जुहुयादात्मनोद्धृत्य तत्त्वभूतानि सर्वतः १३
- ॐ भूः ब्रह्मणे नमः १४
 ॐ भूः ब्रह्मणे स्वाहा १५
 ॐ भुवः विष्णवे नमः १६
 ॐ भुवः विष्णवे स्वाहा १७
 ॐ स्वः रुद्राय नमः १८
 ॐ स्वः रुद्राय स्वाहा १९
 ॐ महः ईश्वराय नमः २०
 ॐ महः ईश्वराय स्वाहा २१
 ॐ जनः प्रकृतये नमः २२
 ॐ जनः प्रकृत्यै स्वाहा २३
 ॐ तपः मुद्गलाय नमः २४
 ॐ तपः मुद्गलाय स्वाहा २५
 ॐ ऋतं पुरुषाय नमः २६
 ॐ ऋतं पुरुषाय स्वाहा २७
 ॐ सत्यं शिवाय नमः २८
 ॐ सत्यं शिवाय स्वाहा २९
 ॐ शर्व धरां मे गोपाय घ्राणे गंधं शर्वाय देवाय भूर्नमः ३०
 ॐ शर्व धरां मे गोपाय घ्राणे गंधं शर्वाय भूः स्वाहा ३१
 शर्व धरां मे गोपाय घ्राणे गंधं शर्वस्य देवस्य पत्र्यै भूर्नमः ३२
 ॐ शर्व धरां मे गोपाय घ्राणे गंधं सर्वपत्र्यै भूः स्वाहा ३३
 ॐ भव जलं मे गोपाय जिह्वायां रसं भवाय देवाय भुवो नमः ३४
 ॐ भव जलं मे गोपाय जिह्वायां रसं भवाय देवाय भुवः स्वाहा
 ३५
 ॐ भव जलं मे गोपाय जिह्वायां रसं भवस्य देवस्य पत्र्यै भुवो

नमः ३६

ॐ भव जलं मे गोपाय जिह्वायां रसं भवस्य पत्रचै भुवः स्वाहा

३७

रुद्राग्निं मे गोपाय नेत्रे रूपं रुद्राय देवाय स्वरो नमः ३८

रुद्राग्निं मे गोपाय नेत्रे रूपं रुद्राय देवाय स्वः स्वाहा ३९

रुद्राग्निं मे गोपाय नेत्रे रूपं रुद्रस्य पत्रचै स्वरो नमः ४०

रुद्राग्निं मे गोपाय नेत्रे रूपं रुद्रस्य देवस्य पत्रचै स्वः स्वाहा ४१

उग्र वायुं मे गोपाय त्वचि स्पर्श उग्राय देवाय महर्नमः ४२

उग्र वायुं मे गोपाय त्वचि स्पर्शमुग्राय देवाय महः स्वाहा ४३

उग्र वायुं मे गोपाय त्वचि स्पर्शमुग्रस्य देवस्य पत्रचै महरो नमः

४४

ॐ उग्र वायुं मे गोपाय त्वचि स्पर्शमुग्रस्य देवस्य पत्रचै महः

स्वाहा ४५

भीम सुषिरं मे गोपाय श्रोत्रे शब्दं भीमाय देवाय जनो नमः ४६

भीम सुषिरं मे गोपाय श्रोत्रे शब्दं भीमाय देवाय जनः स्वाहा ४७

भीम सुषिरं मे गोपाय श्रोत्रे शब्दं भीमस्य पत्रचै जनो नमः ४८

भीम सुषिरं मे गोपाय श्रोत्रे शब्दं भीमस्य देवस्य पत्रचै जनः स्वाहा

४९

ईश रजो मे गोपाय द्रव्ये तृष्णामीशाय देवाय तपो नमः ५०

ईश रजो मे गोपाय द्रव्ये तृष्णामीशाय देवाय तपः स्वाहा ५१

रजो मे गोपाय द्रव्ये तृष्णामीशस्य पत्रचै तपो नमः ५२

ईश रजो मे गोपाय द्रव्ये तृष्णामीशस्य पत्रचै तपः स्वाहा ५३

महादेव सत्यं मे गोपाय श्रद्धां धर्मे महादेवाय ऋतं नमः ५४

महादेव सत्यं मे गोपाय श्रद्धां धर्मे महादेवाय ऋतं स्वाहा ५५

महादेव सत्यं मे गोपाय श्रद्धां धर्मे महादेवाय पत्रचै ऋतं नमः ५६

महादेव सत्यं मे गोपाय श्रद्धां धर्मे महादेवस्य पत्रचै ऋतं स्वाहा

५७

पशुपते पाशं मे गोपाय भोक्तृत्वभोग्यं पशुपतये देवाय सत्यं नमः

५८

पशुपते पाशं मे गोपाय भोक्तृत्वभोग्यं पशुपतये देवस्य सत्यं स्वाहा

५९

ॐ पशुपते पाशं मे गोपाय भोक्तृत्वभोग्यं पशुपतेर्देवस्य पत्न्यै सत्यं
नमः ६०ॐ पशुपते पाशं म गोपाय भोक्तृत्वभोग्यं पशुपतेर्देवस्य पत्न्यै सत्यं
स्वाहा ६१

ॐ शिवाय नमः ६२

ॐ शिवाय सत्यं स्वाहा ६३

एवं शिवाय होतव्यं विरिंच्याद्यं च पूववत्
विरिंचाद्यं च पूर्वोक्तं सृष्टिमार्गेषु सुव्रताः ६४पुनः पशुपतेः पत्नीं तथा पशुपतिं क्रमात्
संपूज्य पूर्ववन्मत्रैर्होतव्यं च क्रमेण वै ६५

चर्वतमाज्यपूर्वं च समिदंतं समाहितः ६६

ॐ शर्व धरां मे छिंधि घ्राणे गंधं छिंधि मेघं जहि भूः स्वाहा ६७

भुवः स्वाहा ६८

स्वः स्वाहा ६९

भूर्भुवः स्वः स्वाहा ७०

एवं पृथक्पृथग्घृत्वा केवलेन घृतेन वा
सहस्रं वा तदर्धं वा शतमष्टोत्तरं तु वा ७१

विरजा च घृतेनैव शतमष्टोत्तरं पृथक्

प्राणादिभिश्च जुहुयाद्धृतेनैव तु केवलम् ७२

ॐ प्राणे निविष्टोऽमृतं जुहोमि शिवो मा विशाप्रदाहाय प्राणाय
स्वाहा ७३

प्राणाधिपतये रुद्राय वृषांतकाय स्वाहा ७४

ॐ भूः स्वाहा ७५

ॐ भुवः स्वाहा ७६

ॐ स्वः स्वाहा ७७

भूर्भुवः स्वः स्वाहा ७८

एवं क्रमेण जुहुयाच्छ्राद्धोक्तं च यथाक्रमम्
सप्तमेऽहनि योगीन्द्राञ्छ्राद्धार्हानपि भोजयेत् ७९

शर्वादीनां च विप्राणां वस्त्राभरणकंबलान्
वाहनं शयनं यानं कांस्यताम्रादिभाजनम् ८०

हैमं च राजतं धेनुं तिलान् क्षेत्रं च वैभवम्
दासीदासगणश्चैव दातव्यो दक्षिणामपि ८१

पिंडं च पूर्ववद्दद्यात्पृथगष्टप्रकारतः

ब्राह्मणानां सहस्रं च भोजयेच्च सदक्षिणम् ८२

एकं वा योगनिरतं भस्मनिष्ठं जितेंद्रियम्
त्र्यहं चैव तु रुद्रस्य महाचरुनिवेदनम् ८३

विशेष एवं कथित अशेषश्राद्धचोदितः

मृते कुर्यान्न कुर्याद्वा जीवन्मुक्तो यतः स्वयम् ८४

नित्यनैमित्तिकादीनि कुर्याद्वा संत्यजेत्तु वा
बांधवेऽपि मृते तस्य शौचाशौचं न विद्यते ८५

सूतकं च न संदेहः स्नानमात्रेण शुद्ध्यति
पश्चाज्जाते कुमारे च स्वे क्षेत्रे चात्मनो यदि ८६

तस्य सर्वं प्रकर्तव्यं पुत्रोऽपि ब्रह्मविद्भवेत्
कन्यका यदि संजाता पश्चात्तस्य महात्मनः ८७

एकपर्णा इव ज्ञेया अपर्णा इव सुव्रता

भवत्येव न संदेहस्तस्याश्चान्वयजा अपि ८८

मुच्यंते नात्र संदेहः पितरो नरकादपि

मुच्यन्ते कर्मणानेन मातृतः पितृतस्तथा ८६
 कालं गते द्विजे भूमौ खनेच्चापि दहेत्तु वा
 पुत्रकृत्यमशेषं च कृत्वा दोषो न विद्यते ९०
 कर्मणा चोत्तरेणैव गतिरस्य न विद्यते
 ब्रह्मणा कथितं सर्वं मुनीनां भावितात्मनाम् ९१
 पुनः सनत्कुमाराय कथितं तेन धीमता
 कृष्णद्वैपायनायैव कथितं ब्रह्मसूनुना ९२
 प्रसादात्तस्य देवस्य वेदव्यासस्य धीमतः
 ज्ञातं मया कृतं चैव नियोगादेव तस्य तु ९३
 एतद्भः कथितं सर्वं रहस्यं ब्रह्मसिद्धिदम्
 मुनिपुत्राय दातव्यं न चाभक्ताय सुव्रताः ९४

इति श्रीलिङ्गमहापुराणे उत्तरभागे जीवच्छ्राद्धविधिर्नाम
 पञ्चचत्वारिंशत्तमोऽध्यायः ४५

ऋषय ऊचुः

जीवच्छ्राद्धविधिः प्रोक्तस्त्वया सूत महामते
 मूर्खाणामपि मोक्षार्थमस्माकं रोमहर्षण १
 रुद्रादित्यवसूनां च शक्रादीनां च सुव्रत
 प्रतिष्ठा कीदृशी शंभोर्लिङ्गमूर्तेश्च शोभना २
 विष्णोः शक्रस्य देवस्य ब्रह्मणश्च महात्मनः
 अग्नेर्यमस्य निऋतेर्वरुणस्य महाद्युतेः ३
 वायोः सोमस्य यक्षस्य कुबेरस्यामितात्मनः
 ईशानस्य धरायाश्च श्रीप्रतिष्ठाथ वा कथम् ४
 दुर्गाशिवाप्रतिष्ठा च हैमवत्याश्च शोभना
 स्कन्दस्य गणराजस्य नंदिनश्च विशेषतः ५
 तथान्येषां च देवानां गणानामपि वा पुनः

प्रतिष्ठालक्षणं सर्वं विस्तराद्वक्तुमर्हसि ६
 भवान्सर्वार्थतत्त्वज्ञो रुद्रभक्तश्च सुव्रत
 कृष्णद्वैपायनस्यासि साक्षात्त्वमपरा तनुः ७
 सुमंतुर्जैमिनिश्चैव पैलश्च परमर्षयः
 गुरुभक्तिं तथा कर्तुं समर्थो रोमहर्षणः ८
 इति व्यासस्य विपुला गाथा भागीरथीतटे
 एकः समो वा भिन्नो वा शिष्यस्तस्य महाद्युतेः ९
 वैशंपायनतुल्योऽसि व्यासशिष्येषु भूतले
 तस्मादस्माकमखिलं वक्तुमर्हसि सांप्रतम् १०
 एवमुक्त्वा स्थितेष्वेव तेषु सर्वेषु तत्र च
 बभूव विस्मयोऽतीव मुनीनां तस्य चाग्रतः ११
 अथांतरिक्षे विपुला साक्षाद्देवी सरस्वती
 अलं मुनीनां प्रश्नोऽयमिति वाचा बभूव ह १२
 सर्वं लिङ्गमयं लोकं सर्वं लिंगे प्रतिष्ठितम्
 तस्मात्सर्वं परित्यज्य स्थापयेत्पूजयेच्च तत् १३
 लिंगस्थापनसन्मार्गनिहितस्वायतासिना
 आशु ब्रह्मांडमुद्भिद्य निर्गच्छेदविशंकया १४
 उपेंद्रांभोजगर्भेद्रयमांबुधनदेश्वराः
 तथान्ये च शिवं स्थाप्य लिंगमूर्तिं महेश्वरम् १५
 स्वेषुस्वेषु च पक्षेषु प्रधानास्ते यथा द्विजाः
 ब्रह्मा हरश्च भगवान्विष्णुर्देवी रमा धरा १६
 लक्ष्मीर्धृतिः स्मृतिः प्रज्ञा धरा दुर्गा शची तथा
 रुद्राश्च वसवः स्कंदो विशाखः शाख एव च १७
 नैगमेशश्च भगवाँल्लोकपाला ग्रहास्तथा
 सर्वे नंदिपुरोगाश्च गणा गणपतिः प्रभुः १८
 पितरो मुनयः सर्वे कुबेराद्याश्च सुप्रभाः

आदित्या वसवः सांख्या अश्विनौ च भिषग्वरौ १६

विश्वेदेवाश्च साध्याश्च पशवः पक्षिणो मृगाः

ब्रह्मादिस्थावरांतं च सर्वं लिंगे प्रतिष्ठितम् २०

तस्मात्सर्वं परित्यज्य स्थापयेल्लिंगमव्ययम्

यत्नेन स्थापितं सर्वं पूजितं पूजयेद्यदि २१

इति श्रीलिंगमहापुराणे उत्तरभागे षट्चत्वारिंशोऽध्यायः ४६

सूत उवाच

इति निशम्य कृतांजलयस्तदा दिवि महामुनयः कृतनिश्चयाः

शिवतरं शिवमीश्वरमव्ययं मनसि लिंगमयं प्रणिपत्य ते १

सकलदेवपतिर्भगवानजो हरिरशेषपतिर्गुरुणा स्वयम्

मुनिवराश्च गणाश्च सुरासुरा नरवराः शिवलिंगमयाः पुनः २

श्रुत्वैवं मुनयः सर्वे षट्कुलीयाः समाहिताः

संत्यज्य सर्वं देवस्य प्रतिष्ठां कर्तुमुद्यताः ३

अपृच्छन्सूतमनघं हर्षगद्गदया गिरा

लिंगप्रतिष्ठां विपुलां सर्वे ते शंसितव्रताः ४

सूत उवाच

प्रतिष्ठां लिंगमूर्तेर्वो यथावदनुपूर्वशः

प्रवक्ष्यामि समासेन धर्मकामार्थमुक्तये ५

कृत्वैव लिंगं विधिना भुवि लिंगेषु यत्नतः

लिंगमेकतमं शैलं ब्रह्मविष्णुशिवात्मकम् ६

हेमरत्नमयं वापि राजतं ताम्रजं तु वा

सवेदिकं ससूत्रं च सम्यग्विस्तृतमस्तकम् ७

विशोध्य स्थापयेद्भक्त्या सवेदिकमनुत्तमम्

लिंगवेदी उमा देवी लिंगं साक्षान्महेश्वरः ८

तयोः सपूजनादेव देवी देवश्च पूजितौ

प्रतिष्ठया च देवेशो देव्या सार्धं प्रतिष्ठितः ६
 तस्मात्सवेदिकं लिंगं स्थापयेत्स्थापकोत्तमः १०
 मूले ब्रह्मा वसति भगवान्मध्यभागे च विष्णुः
 सर्वेशानः पशुपतिरजो रुद्रमूर्तिर्वरेण्यः ।
 तस्माल्लिंगं गुरुतरतरं पूजयेत्स्थापयेद्वा
 यस्मात्पूज्यो गणपतिरसौ देवमुख्यैः समस्तैः ११
 गंधैः स्रग्धूपदीपैः स्नपनहुतबलिस्तोत्रमंत्रोपहारै-
 र्नित्यं येऽभ्यर्चयन्ति त्रिदशवरतनुं लिंगमूर्तिं महेशम् ।
 गर्भाधानादिनाशक्षयभयरहिता देवगंधर्वमुख्यैः सिद्धैर्वद्याश्च पूज्या
 गणवरनमितास्ते भवंत्यप्रमेयाः १२
 तस्माद्भक्त्योपचारेण स्थापयेत्परमेश्वरम्
 पूजयेच्च विशेषेण लिंगं सर्वार्थसिद्धये १३
 समर्च्य स्थापयेत्लिंगं तीर्थमध्ये शिवासने
 कूर्चवस्त्रादिभिर्लिंगमाच्छाद्य कलशैः पुनः १४
 लोकपालादिदैवत्यैः सकूर्चैः साक्षतैः शुभैः
 उत्कूर्चैः स्वस्तिकाद्यैश्च चित्रतंतुकवेष्टितैः १५
 वज्रादिकायुधोपेतैः सवस्त्रैः सपिधानकैः
 लक्षयेत्परितो लिंगमीशानेन प्रतिष्ठितम् १६
 धूपदीपसमोपेतं वितानविततांबरम्
 लोकपालध्वजैश्चैव गजादिमहिषादिभिः १७
 चित्रितैः पूजितैश्चैव दर्भमाला च शोभना
 सर्वलक्षणसंपूर्णा तथा बाह्ये च वेष्टयेत् १८
 ततोधिवासयेत्तोये धूपदीपसमन्विते
 पंचाहं वा त्र्यहं वाथ एकरात्रमथापि वा १९
 वेदाध्ययनसंपन्नो नृत्यगीतादिमंगलैः
 किंकिणीरवकोपेतं तालवीणारवैरपि २०

ईक्षयेत्कालमव्यग्रो यजमानः समाहितः
 उत्थाप्य स्वस्तिकं ध्यायेन्मंडपे लक्षणान्विते २१
 संस्कृते वेदिसंयुक्ते नवकुंडेन संवृते
 पूर्वोक्त विधिना युक्ते सर्वलक्षणसंयुते २२
 अष्टमंडलसंयुक्ते दिग्ध्वजाष्टकसंयुते
 पूर्वोक्तलक्षणोपेतैः कुंडैः प्रागादितः क्रमात् २३
 प्रधानं कुंडमीशान्यां चतुरस्रं विधीयते
 अथवा पंचकुंडैकं स्थंडिलं चैकमेव च २४
 यज्ञोपकरणैः सर्वैः शिवार्चायां हि भूषणैः
 वेदिमध्ये महाशय्यां पंचतूलीप्रकल्पिताम् २५
 कल्पयेत्कांचनोपेतां सितवस्त्रावगुंठिताम्
 प्रकल्प्यैव शिवं चैव स्थापयेत्परमेश्वरम् २६
 प्राक्शिरस्कं न्यसेल्लिंगमीशानेन यथाविधि
 रत्नन्यासे कृते पूर्व केवलं कलशं न्यसेत् २७
 लिंगमाच्छाद्य वस्त्राभ्यां कूर्चेन च समंततः
 रत्नन्यासे प्रसक्तेऽथ वामाद्या नव शक्तयः २८
 नवरत्नं हिरण्यद्यैः पंचगव्येन संयुतैः
 सर्वधान्यसमोपेतं शिलायामपि विन्यसेत् २९
 स्थापयेद्ब्रह्मलिंगं हि शिवगायत्रिसंयुतम्
 केवलं प्रणवेनापि स्थापयेच्छिवमव्ययम् ३०
 ब्रह्मजज्ञानमंत्रेण ब्रह्मभागं प्रभोस्तथा
 विष्णुगायत्रिया भागं वैष्णवं त्वथ विन्यसेत् ३१
 सूत्रे तत्त्वत्रयोपेते प्रणवेन प्रविन्यसेत्
 सर्वं नमः शिवायेति नमो हंसः शिवाय च ३२
 रुद्राध्यायेन वा सर्वं परिमृज्य च विन्यसेत्
 स्थापयेद्ब्रह्मभिश्चैव कलशान्वै समंततः ३३

वेदिमध्ये न्यसेत्सर्वान्पूर्वोक्तविधिसंयुतान्
 मध्यकुम्भे शिवं देवीं दक्षिणे परमेश्वरीम् ३४
 स्कंदं तयोश्च मध्ये तु स्कंदकुम्भे सुचित्रिते
 ब्रह्माणं स्कंदकुम्भे वा ईशकुम्भे हरिं तथा ३५
 अथवा शिवकुम्भे च ब्रह्मांगानि च विन्यसेत्
 शिवो महेश्वरश्चैव रुद्रो विष्णुः पितामहः ३६
 ब्रह्माणयेवं समासेन हृदयादीनि चांबिका
 वेदिमध्ये न्यसेत्सर्वान्पूर्वोक्तविधिसंयुतान् ३७
 वर्धन्यां स्थापयेद्देवीं गंधतोयेन पूर्य च
 हिरण्यं रजतं रत्नं शिवकुम्भे प्रविन्यसेत् ३८
 वर्धन्यामापि यत्नेन गायत्र्यंगैश्च सुव्रताः
 विद्येश्वरान्दिशां कुम्भे ब्रह्मकूर्चेन पूरिते ३९
 अनंतेशादिदेवांश्च प्रणवादिनमोक्तकम्
 नववस्त्रं प्रतिघटमष्टकुम्भेषु दापयेत् ४०
 विद्येश्वराणां कुम्भेषु हेमरत्नादि विन्यसेत्
 वक्त्रक्रमेण होतव्यं गायत्र्यंगक्रमेण च ४१
 जयादिस्विष्टपर्यंतं सर्वं पूर्ववदाचरेत्
 सेचयेच्छिवकुम्भेन वर्धन्या वैष्णवेन च ४२
 पैतामहेन कुम्भेन ब्रह्मभागं विशेषतः
 विद्येश्वराणां कुम्भैश्च सेचयेत्परमेश्वरम् ४३
 विन्यसेत्सर्वमंत्राणि पूर्ववत्सुसमाहितः
 पूजयेत्स्त्रपनं कृत्वा सहस्रादिषु संभवैः ४४
 दक्षिणा च प्रदातव्या सहस्रपणमुत्तमम्
 इतरेषां तदर्धं स्यात्तदर्धं वा विधीयते ४५
 वस्त्राणि च प्रधानस्य क्षेत्रभूषणगोधनम्
 उत्सवश्च प्रकर्तव्यो होमयागबलिः क्रमात् ४६

नवाहं वापि सप्ताहमेकाहं च त्र्यहं तथा
 होमश्च पूर्ववत्प्रोक्तो नित्यमभ्यर्च्य शंकरम् ४७
 देवानां भास्करादीनां होमं पूर्ववदेव तु
 अभ्यंतरे तथा बाह्ये वह्नौ नित्यं समर्चयेत् ४८
 य एवं स्थापयेत्लिङ्गं स एव परमेश्वरः
 तेन देवगणा रुद्रा ऋषयोऽप्सरसस्तथा ४९
 स्थापिताः पूजिताश्चैव त्रैलोक्यं सचराचरम् ५०

इति श्रीलिङ्गमहापुराणे उत्तरभागे लिङ्गस्थापनं नाम
 सप्तचत्वारिंशोऽध्यायः ४७

सूत उवाच
 सर्वेषामपि देवानां प्रतिष्ठामपि विस्तरात्
 स्वैर्मत्रैर्यागकुंडानि विन्यस्यैकैकमेव च १
 स्थापयेदुत्सवं कृत्वा पूजयेच्च विधानतः
 भानोः पंचाग्निना कार्यं द्वादशाग्निक्रमेण वा २
 सर्वकुंडानि वृत्तानि पद्माकाराणि सुव्रताः
 अंबाया योनिकुंडं स्यादूर्ध्वन्येका विधीयते ३
 शक्तीनां सर्वकार्येषु योनिकुंडं विधीयते
 गायत्रीं कल्पयेच्छंभोः सर्वेषामपि यत्नतः
 सर्वे रुद्रांशजा यस्मात्संक्षेपेण वदामि वः ४
 गायत्रीभेदाः
 तत्पुरुषाय विद्महे वाग्विशुद्धाय धीमहि
 तन्नः शिवः प्रचोदयात् ५
 गणांबिकायै विद्महे कर्मसिद्धयै च धीमहि
 तन्नो गौरी प्रचोदयात् ६
 तत्पुरुषाय विद्महे महादेवाय धीमहि

तन्नो रुद्रः प्रचोदयात् ७
तत्पुरुषाय विद्महे वक्रतुंडाय धीमहि
तन्नो दंतिः प्रचोदयात् ८
महासेनाय विद्महे वाग्विशुद्धाय धीमहि
तन्नः स्कंदः प्रोचदयात् ९
तीक्ष्णशृंगाय विद्महे वेदपादाय धीमहि
तन्नो वृषः प्रचोदयात् १०
हरिवक्त्राय विद्महे रुद्रवक्त्राय धीमहि
तन्नो नंदी प्रचोदयात् ११
नारायणाय विद्महे वासुदेवाय धीमहि
तन्नो विष्णुः प्रचोदयात् १२
महांबिकायै विद्महे कर्मसिद्धयै च धीमहि
तन्नो लक्ष्मीः प्रचोदयात् १३
समुद्धृतायै विद्महे विष्णुनैकेन धीमहि
तन्नो धरा प्रचोदयात् १४
वैनतेयाय विद्महे सुवर्णपत्न्याय धीमहि
तन्नो गरुडः प्रचोदयात् १५
पद्मोद्भवाय विद्महे वेदवक्त्राय धीमहि
तन्नः स्रष्टा प्रचोदयात् १६
शिवास्यजायै विद्महे देवरूपायै धीमहि
तन्नो वाचा प्रचोदयात् १७
देवराजाय विद्महे वज्रहस्ताय धीमहि
तन्नः शक्रः प्रचोदयात् १८
रुद्रनेत्राय विद्महे शक्तिहस्ताय धीमहि
तन्नो वह्निः प्रचोदयात् १९
वैवस्वताय विद्महे दंडहस्ताय धीमहि

तन्नो यमः प्रचोदयात् २०
 निशाचराय विद्महे खड्गहस्ताय धीमहि
 तन्नो निर्ऋतिः प्रचोदयात् २१
 शुद्धहस्ताय विद्महे पाशहस्ताय धीमहि
 तन्नो वरुणः प्रचोदयात् २२
 सर्वप्राणाय विद्महे यष्टिहस्ताय धीमहि
 तन्नो वायुः प्रचोदयात् २३
 यक्षेश्वराय विद्महे गदाहस्ताय धीमहि
 तन्नो यक्षः प्रचोदयात् २४
 सर्वेश्वराय विद्महे शूलहस्ताय धीमहि
 तन्नो रुद्रः प्रचोदयात् २५
 कात्यायन्यै विद्महे कन्याकुमार्यै धीमहि
 तन्नो दुर्गा प्रचोदयात् २६
 एवं प्रभिद्य गायत्रीं तत्तदेवानुरूपतः
 पूजयेत् स्थापयेत्तेषामासनं प्रणवं स्मृतम् २७
 अथवा विष्णुमतुलं सूक्तेन पुरुषेण वा
 विष्णुं चैव महाविष्णुं सदाविष्णुमनुक्रमात् २८
 स्थापयेद्देवगायत्र्या परिकल्प्य विधानतः
 वासुदेवः प्रधानस्तु ततः संकर्षणः स्वयम् २९
 प्रद्युम्नो ह्यनिरुद्धश्च मूर्तिभेदास्तु वै प्रभोः
 बहूनि विविधानीह तस्य शापोद्भवानि च ३०
 सर्वावर्तेषु रूपाणि जगतां च हिताय वै
 मत्स्यः कूर्मोऽथ वाराहो नारसिंहोऽथ वामनः ३१
 रामो रामश्च कृष्णश्च बौद्धः कल्की तथैव च
 तथान्यानि न देवस्य हरेः शापोद्भवानि च ३२
 तेषामपि च गायत्रीं कृत्वा स्थाप्य च पूजयेत्

गुह्यानि देवदेवस्य हरेर्नारायणस्य च ३३
 विज्ञानानि च यंत्राणि मंत्रोपनिषदानि च
 पंच ब्रह्मांगजानीह पंचभूतमयानि च ३४
 नमो नारायणायेति मंत्रः परमशोभनः
 हरेरष्टाक्षराणीह प्रणवेन समासतः ३५
 ओं नमो वासुदेवाय नमः संकर्षणाय च
 प्रद्युम्नाय प्रधानाय अनिरुद्धाय वै नमः ३६
 एकमेकेन मंत्रेण स्थापयेत्परमेश्वरम्
 बिंबानि यानि देवस्य शिवस्य परमेष्ठिनः ३७
 प्रतिष्ठा चैव पूजा च लिंगवन्मुनिसत्तमाः
 रत्नविन्याससहितं कौतुकानि हरेरपि ३८
 अचले कारयेत्सर्वं चलेप्येवं विधानतः
 तन्नेत्रोन्मीलनं कुर्यान्नित्रमंत्रेण सुव्रताः ३९
 क्षेत्रप्रदक्षिणं चैव आरामस्य पुरस्य च
 जलाधिवासनं चैव पूर्ववत्परिकीर्तितम् ४०
 कुंडमंडपनिर्माणं शयनं च विधीयते
 हुत्वा नवाग्निभागेन नवकुंडे यथाविधि ४१
 अथवा पंचकुंडेषु प्रधाने केवलेऽथ वा
 प्रतिष्ठा कथिता दिव्या पारंपर्यक्रमागता ४२
 शिलोद्भवानां बिंबानां चित्राभासस्य वा पुनः
 जलाधिवासनं प्रोक्तं वृषेन्द्रस्य प्रकीर्तितम् ४३
 प्रासादस्य प्रतिष्ठायां प्रतिष्ठा परिकीर्तिता
 प्रासादांगस्य सर्वस्य यथांगानां तनोरिव ४४
 वृषाग्निमातृविघ्नेशकुमारानपि यत्नतः
 श्रेष्ठां दुर्गां तथा चंडीं गायत्र्या वै यथाविधि ४५
 प्रागाद्यं स्थापयेच्छंभोरष्टावरणमुत्तमम्

लोकपालगणेशाद्यानपि शंभोः प्रविन्यसेत् ४६
 उमा चंडी च नंदी च महाकालो महामुनिः
 विघ्नेश्वरो महाभृंगी स्कंदः सौम्यादितः क्रमात् ४७
 इंद्रादीन्स्वेषु स्थानेषु ब्रह्माणं च जनार्दनम्
 स्थापयेच्चैव यत्नेन क्षेत्रेशं वेशगोचरे ४८
 सिंहासने ह्यनंतादीन् विघ्नेशामपि च क्रमात्
 स्थापयेत्प्रणवेनैव गुह्यांगादीनि पंकजे ४९
 एवं संक्षेपतः प्रोक्तं चलस्थापनमुत्तमम्
 सर्वेषामपि देवानां देवीनां च विशेषतः ५०

इति श्रीलिङ्गमहापुराणे उत्तरभागेऽष्टचत्वारिंशोऽध्यायः ४८

ऋषय ऊचुः

अघोरेशस्य महात्म्यं भवता कथितं पुरा
 पूजां प्रतिष्ठां देवस्य भगवन्वक्तुमर्हसि १
 सूत उवाच
 अघोरेणांग युक्तेन विधिवच्च विशेषतः
 प्रतिष्ठालिङ्गविधिना नान्यथा मुनिपुंगवाः २
 तथाग्निपूजां वै कुर्याद्यथा पूजा तथैव च
 सहस्रं वा तदर्धं वा शतमष्टोत्तरं तु वा ३
 तिलैर्होमः प्रकर्तव्यो दधिमध्वाज्यसंयुतैः
 घृतसक्तुमधूनां च सर्वदुःखप्रमार्जनम् ४
 व्याधीनां नाशनं चैव तिलहोमस्तु भूतिदः
 सहस्रेण महाभूतिः शतेन व्याधिनाशनम् ५
 सर्वदुःखविनिर्मुक्तो जपेन च न संशयः
 अष्टोत्तरशतेनैव त्रिकाले च यथाविधि ६
 अष्टोत्तरसहस्रेण षणमासाज्जायते ध्रुवम्

सिद्धयो नैव संदेहो राज्यमंडलिनामपि ७
 सहस्रेण ज्वरो याति क्षीरेण च जुहोति यम्
 त्रिकालं मासमेकं तु सहस्रं जुहुयात्पयः ८
 मासेन सिद्धयते तस्य महासौभाग्यमुत्तमम्
 सिद्धयते चाब्दहोमेन क्षौद्राज्यदधिसंयुतम् ९
 यवक्षीराज्यहोमेन जातितंडुलकेन वा
 प्रीयेत भगवानीशो ह्यघोरः परमेश्वरः १०
 दध्ना पुष्टिर्नृपाणां च क्षीरहोमेन शांतिकम्
 षण्मासं तु घृतं हुत्वा सर्वव्याधिविनाशनम् ११
 राजयद्दमा तिलैर्होमान्नश्यते वत्सरेण तु
 यवहोमेन चायुष्यं घृतेन च जयस्तदा १२
 सर्वकुष्ठक्षयार्थं च मधुनाक्तैश्च तंडुलैः
 जुहुयाद्युतं नित्यं षण्मासान्नियतः सदा १३
 आज्यं क्षीरं मधुश्चैव मधुरत्रयमुच्यते
 समस्तं तुष्यते तस्य नाशयेद्वै भगंदरम् १४
 केवलं घृतहोमेन सर्वरोगक्षयः स्मृतः
 सर्वव्याधिहरं ध्यानं स्थापनं विधिनाचनम् १५
 एवं संक्षेपतः प्रोक्तमघोरस्य महात्मनः
 प्रतिष्ठा यजनं सर्वं नंदिना कथितं पुरा १६
 ब्रह्मपुत्राय शिष्याय तेन व्यासाय सुव्रताः १७
 श्रीलीङ्गमहापुराणे उत्तरभागे एकोनपञ्चाशत्तमोऽध्यायः ४६

ऋषय ऊचुः

निग्रहः कथितस्तेन शिववक्त्रेण शूलिना
 कृतापराधिनां तं तु वक्तुमर्हसि सुव्रत १
 त्वया न विदितं नास्ति लौकिकं वैदिकं तथा

श्रौतं स्मार्तं महाभाग रोमहर्षण सुव्रत २
 सूत उवाच
 पुरा भृगुसुतेनोक्तो हिरणयाक्षाय सुव्रताः
 निग्रहोऽघोरशिष्येण शुक्रेणाक्षयतेजसा ३
 तस्य प्रसादाद्दैत्येन्द्रो हिरणयाक्षः प्रतापवान्
 त्रैलोक्यमखिलं जित्वा सदेवासुरमानुषम् ४
 उत्पाद्य पुत्रं गणपं चांधकं चारुविक्रमम्
 रराज लोके देवेन वराहेण निषूदितः ५
 स्त्रीबाधां बालबाधां च गवामपि विशेषतः
 कुर्वतो नास्ति विजयो मार्गेणानेन भूतले ६
 तेन दैत्येन सा देवी धरा नीता रसातलम्
 तेनाघोरेण देवेन निष्फलो निग्रहः कृतः ७
 संवत्सर सहस्रांते वराहेण च सूदितः
 तस्मादघोरसिद्धयर्थं ब्राह्मणान्नैव बाधयेत् ८
 स्त्रीणामपि विशेषेण गवामपि न कारयेत्
 गुह्याद्गुह्यतमं गोप्यमतिगुह्यं वदामि वः ९
 आततायिनमुद्दिश्य कर्तव्यं नृपसत्तमैः
 ब्राह्मणेभ्यो न कर्तव्यं स्वराष्ट्रेशस्य वा पुनः १०
 अतीवदुर्जये प्राप्ते बले सर्वे निषूदिते
 अधर्मयुद्धे संप्राप्ते कुर्याद्विधिमनुत्तमम् ११
 अघृणेनैव कर्तव्यो ह्यघृणेनैव कारयेत्
 कृतमात्रे न संदेहो निग्रहः संप्रजायते १२
 लक्षमात्रं पुमाञ्जप्त्वा अघोरं घोररूपिणम्
 दशांशं विधिना हुत्वा तिलेन द्विजसत्तमाः १३
 संपूज्य लक्षपुष्पेण सितेन विधिपूर्वकम्
 बाणलिंगेऽथवा वह्नौ दक्षिणामूर्तिमाश्रितः १४

सिद्धमंत्रोऽन्यथा नास्ति द्रष्टा सिद्ध्यादयः पुनः
 सिद्धमंत्रः स्वयं कुर्यात्प्रेतस्थाने विशेषतः १५
 मातृस्थानेऽपि वा विद्वान्वेदवेदांगपारगः
 केवलं मंत्रसिद्धो वा ब्राह्मणः शिवभावितः १६
 कुर्याद्विधिमिमं धीमानात्मनोऽर्थं नृपस्य वा
 शूलाष्टकं न्यसेद्विद्वान्पूर्वादीशानकांतकम् १७
 त्रिशिखं च त्रिशूलं च चतुर्विंशच्छिखाग्रतः
 अघोरविग्रहं कृत्वा संकलीकृतविग्रहः १८
 सर्वनाशकरं ध्यात्वा सर्वकर्माणि कारयेत्
 कालाग्निकोटिसंकाशं स्वदेहमपि भावयेत् १९
 शूलं कपालं पाशं च दंडं चैव शरासनम्
 बाणं डमरुकं खड्गमष्टायुधमनुक्रमात् २०
 अष्टहस्तश्च वरदो नीलकंठो दिगंबरः
 पंचतत्त्वसमारूढो ह्यर्धचंद्रधरः प्रभुः २१
 दंष्ट्राकरालवदनो रौद्रदृष्टिर्भयंकरः
 हुंफट्कारमहाशब्दशब्दिताखिलदिङ्मुखः २२
 त्रिनेत्रं नागपाशेन सुबद्धमुकुटं स्वयम्
 सर्वाभरणसंपन्नं प्रेतभस्मावगुंठितम् २३
 भूतैः प्रेतैः पिशाचैश्च डाकिनीभिश्च राक्षसैः
 संवृतं गजकृत्या च सर्पभूषणभूषितम् २४
 वृश्चिकाभरणं देवं नीलनीरदनिस्वनम्
 नीलांजनाद्रिसंकाशं सिंहचर्मोत्तरीयकम् २५
 ध्यायेदेवमघोरेशं घोरघोरतरं शिवम्
 षट्त्रिंशदुक्तमात्राभिः प्राणायामेन सुव्रताः २६
 महामुद्रासमायुक्तः सर्वकर्माणि कारयेत्
 सिद्धमंत्रश्चिताग्रौ वा प्रेतस्थाने यथाविधि २७

स्थापयेन्मध्यदेशे तु ऐंद्रे याम्ये च वारुणे
 कौबेर्या विधिवत्कृत्वा होमकुंडानि शास्त्रतः २८
 आचार्यो मध्यकुंडे तु साधकाश्च दिशासु वै
 परिस्तीर्य विलोमेन पूर्ववच्छूलसंभृतः २९
 कालाग्निपीठमध्यस्थः स्वयं शिष्यैश्च तादृशैः
 ध्यात्वा घोरमघोरेशं द्वात्रिंशाक्षरसंयुतम् ३०
 विभीतकेन वै कृत्वा द्वादशांगुलमानतः
 पीठे न्यस्य नृपेंद्रस्य शत्रुमंगारकेण तु ३१
 कुंडस्याधः खनेच्छत्रुं ब्राह्मणः क्रोधमूर्च्छितः
 अधोमुखोर्ध्वपादं तु सर्वकुंडेषु यत्नतः ३२
 श्मशानांगारमानीय तुषेण सह दाहयेत्
 तत्राग्निं स्थापयेत्तूष्णीं ब्रह्मचर्यपरायणः ३३
 मायूरास्त्रेण नाभ्यां तु ज्वलनं दीपयेत्ततः
 कंचुकं तुषसंयुक्तैः कार्पासास्थिसमन्वितैः ३४
 रक्तवस्त्रसमं मिश्रैर्होमद्रव्यैर्विशेषतः
 हस्तयंत्रोद्भवैस्तैलैः सह होमं तु कारयेत् ३५
 अष्टोत्तरसहस्रं तु होमयेदनुपूर्वशः
 कृष्णपक्षे चतुर्दश्यां समारभ्य यथाक्रमम् ३६
 अष्टम्यंतं तथांगारमंडलस्थानवर्जितः
 एवं कृते नृपेंद्रस्य शत्रवः कुलजैः सह ३७
 सर्वदुःखसमोपेताः प्रयांति यमसादनम्
 मंत्रेणानेन चादाय नृकपाले नखं तथा ३८
 केशं नृणां तथांगारं तुषं कंचुकमेव च
 चीरच्छटां राजधूर्लीं गृहसंमार्जनस्य वा ३९
 विषसर्पस्य दंतानि वृषदंतानि यानि तु
 गवां चैव क्रमेणैव व्याघ्रदंतनखानि च ४०

तथा कृष्णमृगाणां च बिडालस्य च पूर्ववत्
 नकुलस्य च दंतानि वराहस्य विशेषतः ४१
 दंष्ट्राणि साधयित्वा तु मंत्रेणानेन सुव्रताः
 जपेदष्टोत्तरशतं मंत्रं चाघोरमुत्तमम् ४२
 तत्कपालं नखं क्षेत्रे गृहे वा नगरेऽपि वा
 प्रेतस्थानेऽपि वा राष्ट्रे मृतवस्त्रेण वेष्टयेत् ४३
 शत्रोरष्टमराशौ वा परिविष्टे दिवाकरे
 सोमे वा परिविष्टे तु मंत्रेणानेन सुव्रताः ४४
 स्थाननाशो भवेत्तस्य शत्रोर्नाशश्च जायते
 शत्रुं राज्ञः समालिख्य गमने समवस्थिते ४५
 भूतले दर्पणप्रख्ये वितानोपरि शोभिते
 चतुस्तोरणसंयुक्ते दर्भमालासमावृते ४६
 वेदाध्ययनसंपन्ने राष्ट्रे वृद्धिप्रकाशके
 दक्षिणेन तु पादेन मूर्ध्नि संताडयेत्स्वयम् ४७
 एवं कृते नृपेन्द्रस्य शत्रुनाशो भविष्यति
 स्वराष्ट्रपतिमुद्दिश्य यः कुर्यादाभिचारिकम् ४८
 स आत्मानं निहत्यैव स्वकुलं नाशयेत्कुधीः
 तस्मात्स्वराष्ट्रगोप्तारं नृपतिं पालयेत्सदा ४९
 मंत्रौषधिक्रियाद्यैश्च सर्वयत्नेन सर्वदा
 एतद्रहस्यं कथितं न देयं यस्य कस्यचित् ५०

इति श्रीलिङ्गमहापुराणे उत्तरभागे पंचाशत्तमोऽध्यायः ५०

ऋषय ऊचुः
 निग्रहोऽघोररूपोयं कथितोऽस्माकमुत्तमम्
 वज्रवाहनिकां विद्यां वक्तुमर्हसि सत्तम १
 सूत उवाच

वज्रवाहनिका नाम सर्वशत्रुभयंकरी
 अनया सेचयेद्वज्रं नृपाणां साधयेत्तथा २
 वज्रं कृत्वा विधानेन तद्वज्रमभिषिच्य च
 अनया विद्यया तस्मिन्विन्यसेत्कांचनेन च ३
 ततश्चाक्षरलक्षं च जपेद्विद्वान्समाहितः
 वज्री दशांशं जुहुयाद्वज्रकुंडे घृतादिभिः ४
 तद्वज्रं गोपयेन्नित्यं दापयेन्नृपतेस्ततः
 तेन वज्रेण वै गच्छञ्छत्रूञ्जीयाद्रणाजिरे ५
 पुरा पिता महेनैव लब्धा विद्या प्रयत्नतः
 देवी शक्रोपकारार्थं साक्षाद्वज्रेश्वरी तथा ६
 पुरा त्वष्टा प्रजानाथो हतपुत्रः सुरेश्वरात्
 विद्ययाहरतः सोममिंद्रवैरेण सुव्रताः ७
 तस्मिन्यज्ञे यथाप्राप्तं विदिनोपकृतं हविः
 तदैच्छत महाबाहुर्विश्वरूपविमर्दनः ८
 मत्पुत्रमवधीः शक्र न दास्ये तव शोभनम्
 भागं भागार्हता नैव विश्वरूपो हतस्त्वया ९
 इत्युक्त्वा चाश्रमं सर्वं मोहयामास मायया
 ततो मायां विनिर्भिक्ष्य विश्वरूपविमर्दनः १०
 प्रसह्य सोममपिबत्सगणैश्च शचीपतिः
 ततस्तच्छेषमादाय क्रोधाविष्टः प्रजापतिः ११
 इंद्रस्य शत्रो वर्धस्व स्वाहेत्यग्नौ जुहाव ह
 ततः कालाग्निसंकाशो वर्तनाद्वृत्रसंज्ञितः १२
 प्रादुरासीत्सुरेशारिर्दुद्राव च वृषांतकः
 ततः किरीटी भगवान्परित्यज्य दिवं क्षणात् १३
 सहस्रनेत्रः सगणो दुद्राव भयविह्वलः
 तदा तमाह स विभूर्हृष्टो ब्रह्मा च विश्वसृष्ट् १४

त्यक्त्वा वज्रं तमेतेन जहीत्यरिसरिंदमः
 सोऽपि सन्नह्य देवेन्द्रो देवैः सार्धं महाभुजः १५
 निहत्य चाप्रयत्नेन गतवान्विगतज्वरः
 तस्माद्ब्रह्मेश्वरीविद्या सर्वशत्रुभयंकरी १६
 मंदेहा राक्षसा नित्यं विजिता विद्ययैव तु
 तां विद्यां संप्रवक्ष्यामि सर्वपापप्रमोचनीम् १७
 ॐ भूर्भुवस्वः तत्सवितुर्वरेण्यं भर्गो देवस्य धीमहि
 धियो यो नः प्रचोदयात्
 ॐ फट् जहि हुं फट् छिंधिभिंधि जहि हनहन स्वाहा
 विद्या वज्रेश्वरीत्येषा सर्वशत्रुभयंकरी
 अनया संहतिः शंभोर्विद्याया मुनिपुंगवाः १८
 इति श्रीलिङ्गमहापुराणे उत्तरभागे एकपंचाशत्तमोऽध्यायः ५१

ऋषय ऊचुः
 श्रुता वज्रेश्वरी विद्या ब्राह्मी शक्रोपकारिणी
 अनया सर्वकार्याणि नृपाणामिति नः श्रुतम् १
 विनियोगं वदस्वास्या विद्याया रोमहर्षण
 सूत उवाच
 वश्यमाकर्षणं चैव विद्वेषणमतः परम् २
 उच्चाटनं स्तंभनं च मोहनं ताडनं तथा
 उत्सादनं तथा छेदं मारणं प्रतिबंधनम् ३
 सेनास्तंभनकादीनि सावित्र्या सर्वमाचरेत्
 आगच्छ वरदे देवि भूम्यां पर्वतमूर्धनि ४
 ब्राह्मणेभ्यो ह्यनुज्ञाता गच्छ देवि यथासुखम्
 उद्वास्यानेन मंत्रेण गंतव्यं नान्यथा द्विजाः ५
 प्रतिकार्यं तथा बाह्यं कृत्वा वश्यादिकां क्रियाम्

उद्वास्य वह्निमाधाय पुनरन्यं यथाविधि ६
 देवीमावाह्य च पुनर्जपेत्संपूजयेत्पुनः
 होमं च विधिना वह्नौ पुनरेव समाचरेत् ७
 सर्वकार्याणि विधिना साधयेद्विद्यया पुनः
 जातीपुष्पैश्च वश्याथी जुहुयादयुतत्रयम् ८
 घृतेन करवीरेण कुर्यादाकर्षणं द्विजाः
 विद्वेषणं विशेषेण कुर्याल्लांगलकस्य च ९
 तैलेनोच्चाटनं प्रोक्तं स्तंभनं मधुना स्मृतम्
 तिलेन मोहनं प्रोक्तं ताडनं रुधिरेण च १०
 खरस्य च गजस्याथ उष्ट्रस्य च यथाक्रमम्
 स्तंभनं सर्षपेणापि पाटनं चाकुशेन च ११
 मारणोच्चाटने चैव रोहीबीजेन सुव्रताः
 बंधनं त्वहिपत्रेण सेनास्तंभमतः परम् १२
 कुनट्या नियतं विद्यात्पूजयेत्परमेश्वरीम्
 घृतेन सर्वसिद्धिः स्यात्पयसा वा विशुद्ध्यते १३
 तिलेन रोगनाशश्च कमलेन धनं भवेत्
 कांतिर्मधूकपुष्पेण सावित्र्या ह्ययुतत्रयम् १४
 जयादिप्रभृतीन्सर्वान् स्विष्टान्तं पूर्ववत्स्मृतम्
 एवं संक्षेपतः प्रोक्तो विनियोगोतिविस्तृतः १५
 जपेद्वा केवलां विद्यां संपूज्य च विधानतः
 सर्वसिद्धिमवाप्नोति नात्र कार्या विचारणा १६

इति श्रीलिङ्गमहापुराणे उत्तरभागे द्विपञ्चाशत्तमोऽध्यायः ५२

ऋषय ऊचुः

मृत्युञ्जयविधिं सूत ब्रह्मक्षत्रविशामपि
 वक्तुमर्हसि चास्माकं सर्वज्ञोऽसि महामते १

सूत उवाच

मृत्युंजयविधिं वक्ष्ये बहुना किं द्विजोत्तमाः

रुद्राध्यायेन विधिना घृतेन नियुतं क्रमात् २

सघृतेन तिलेनैव कमलेन प्रयत्नतः

दूर्वया घृतगोक्षीरमिश्रया मधुना तथा ३

चरुणा सघृतेनैव केवलं पयसापि वा

जुहुयात्काल मृत्योर्वा प्रतीकारः प्रकीर्तितः ४

इति श्रीलिङ्गमहापुराणे उत्तरभागे त्रिपञ्चाशत्तमोऽध्यायः ५३

सूत उवाच

त्रियंबकेण मंत्रेण देवदेवं त्रियंबकम्

पूजयेद्वाणलिंगे वा स्वयंभूतेऽपि वा पुनः १

आयुर्वेदविदैर्वापि यथावदनुपूर्वशः

अष्टोत्तरसहस्रेण पुंडरीकेण शंकरम् २

कमलेन सहस्रेण तथा नीलोत्पलेन वा

संपूज्य पायसं दत्त्वा सघृतं चौदनं पुनः ३

मुद्गान्नं मधुना युक्तं भक्ष्याणि सुरभीणि च

अग्नौ होमश्च विपुलो यथावदनुपूर्वशः ४

पूर्वोक्तैरपि पुष्पैश्च चरुणा च विशेषतः

जपेद्वै नियुतं सम्यक् समाप्य च यथाक्रमम् ५

ब्राह्मणानां सहस्रं च भोजयेद्वै सदक्षिणम्

गवां सहस्रं दत्त्वा तु हिरण्यमपि दापयेत् ६

एतद्वः कथितं सर्वं सरहस्यं समासतः

शिवेन देवदेवेन शर्वेणात्युग्रशूलिना ७

कथितं मेरुशिखरे स्कंदायामिततेजसे

स्कंदेन देवदेवेन ब्रह्मपुत्राय धीमते ८

साक्षात्सनत्कुमारेण सर्वलोकहितैषिणा
 पाराशर्याय कथितं पारंपर्यक्रमागतम् ६
 शुके गते परंधाम दृष्ट्वा रुद्रं त्रियंबकम्
 गतशोको महाभागो व्यासः पर ऋषिः प्रभुः १०
 स्कंदस्य संभवं श्रुत्वा स्थिताय च महात्मने
 त्रियंबकस्य माहात्म्यं मंत्रस्य च विशेषतः ११
 कथितं बहुधा तस्मै कृष्णद्वैपायनाय वै
 तत्सर्वं कथयिष्यामि प्रसादादेव तस्य वै १२
 देवं संपूज्य विधिना जपेन्मंत्रं त्रियंबकम्
 मुच्यते सर्पपापैश्च सप्तजन्मकृतैरपि १३
 संग्रामे विजयं लब्ध्वा सौभाग्यमतुलं भवेत्
 लक्षहोमेन राज्यार्थी राज्यं लब्ध्वा सुखी भवेत् १४
 पुत्रार्थी पुत्रमाप्नोति नियुतेन न संशयः
 धनार्थी प्रयुतेनैव जपेदेव न संशयः १५
 धनधान्यादिभिः सर्वैः संपूर्णः सर्वमंगलैः
 क्रीडते पुत्रपौत्रैश्च मृतः स्वर्गे प्रजायते १६
 नानेन सदृशो मंत्रो लोके वेदे च सुव्रताः
 तस्मात्त्रियंबकं देवं तेन नित्यं प्रपूजयेत् १७
 अग्निष्टोमस्य यज्ञस्य फलमष्टगुणं भवेत्
 त्रयाणामपि लोकानां गुणानामपि यः प्रभुः १८
 वेदानामपि देवानां ब्रह्मक्षत्रविशामपि
 अकारोकारमकाराणां मात्राणामपि वाचकः १९
 तथा सोमस्य सूर्यस्य वह्नेरग्नित्रयस्य च
 अंबा उमा महादेवो ह्यंबकस्तु त्रियंबकः २०
 सुपुष्पितस्य वृक्षस्य यथा गंधः सुशोभनः
 वाति दूरात्तथा तस्य गंधः शंभोर्महात्मनः २१

तस्मात्सुगंधो भगवान्गंधारयति शंकरः
 गांधारश्च महादेवो देवानामपि लीलया २२
 सुगंधस्तस्य लोकेस्मिन्वायुर्वाति नभस्तले
 तस्मात्सुगंधिस्तं देवं सुगंधि पुष्टिवर्धनम् २३
 यस्य रेतः पुरा शंभोर्हीर्योनौ प्रतिष्ठितम्
 तस्य वीर्यादभूदंडं हिरण्मयमजोद्भवम् २४
 चंद्रादित्यौ सनक्षत्रौ भूर्भुवः स्वर्महस्तपः
 सत्यलोकमतिक्रम्य पुष्टिर्वीर्यस्य तस्य वै २५
 पंचभूतान्यहंकारो बुद्धिः प्रकृतिरेव च
 पुष्टिर्बीजस्य तस्यैव तस्माद्द्वै पुष्टिवर्धनः २६
 तं पुष्टिवर्धनं देवं घृतेन पयसा तथा
 मधुना यवगोधूममाषबिल्वफलेन च २७
 कुमुदार्कशमीपत्रगौरसर्षपशालिभिः
 हुत्वा लिंगे यथान्यायं भक्त्या देवं यजामहे २८
 ऋतेनानेन मां पाशाद्वंधनात्कर्मयोगतः
 मृत्योश्च बंधनाच्चैव मुक्षीय भव तेजसा २९
 उर्वारुकाणां पक्वानां यथा कालादभूत्पुनः
 तथैव कालः संप्राप्तो मनुना तेन यत्नतः ३०
 एवं मंत्रविधिं ज्ञात्वा शिवलिंगं समर्चयेत्
 तस्य पाशक्षयोऽतीव योगिनो मृत्युनिग्रहः ३१
 त्रियंबकसमो नास्ति देवो वा घृणयान्वितः
 प्रसादशीलः प्रीतश्च तथा मंत्रोपि सुव्रताः ३२
 तस्मात्सर्वं परित्यज्य त्रियंबकमुमापतिम्
 त्रियंबकेण मंत्रेण पूजयेत्सुसमाहितः ३३
 सर्वावस्थां गतो वापि मुक्तोऽयं सर्वपातकैः
 शिवध्यानान्न संदेहो यथा रुद्रस्तथा स्वयम् ३४

हत्वा भित्त्वा च भूतानि भुक्त्वा चान्यायतोऽपि वा
शिवमेकं सकृत्स्मृत्वा सर्वपापैः प्रमुच्यते ३५

इति श्रीलिङ्गमहापुराणे उत्तरभागे चुतष्पंचाशत्तमोऽध्यायः ५४

ऋषय ऊचुः

कथं त्रियंबको देवो देवदेवो वृषध्वजः
ध्येयः सर्वार्थासिद्धयर्थं योगमार्गेण सुव्रत १

पूर्वमेवापि निखिलं श्रुतं श्रुतिसमं पुनः
विस्तरेण च तत्सर्वं संक्षेपाद्भक्तुमर्हसि २

सूत उवाच

एवं पैतामहेनैव नंदी दिनकरप्रभः

मेरुपृष्ठे पुरा पृष्ठो मुनिसंघैः समावृतः ३

सोऽपि तस्मै कुमाराय ब्रह्मपुत्राय सुव्रताः

मिथः प्रोवाच भगवान्प्रणताय समाहितः ४

नंदिकेश्वर उवाच

एवं पुरा महादेवो भगवान्नीललोहितः

गिरिपुत्र्यांबया देव्या भगवत्यैकशय्यया ५

पृष्ठः कैलासशिखरे हृष्टपुष्टतनूरुहः

श्रीदेव्युवाच

योगः कतिविधः प्रोक्तस्तत्कथं चैव कीदृशम् ६

ज्ञानं च मोक्षदं दिव्यं मुच्यंते येन जंतवः

श्रीभगवानुवाच

प्रथमो मंत्रयोगश्च स्पर्शयोगो द्वितीयकः ७

भावयोगस्तृतीयः स्यादभावश्च चतुर्थकः

सर्वोत्तमो महायोगः पंचमः परिकीर्तितः ८

ध्यानयुक्तो जपाभ्यासो मंत्रयोगः प्रकीर्तितः

नाडीशुद्धयधिको यस्तु रेचकादिक्रमान्वितः ९

समस्तव्यस्तयोगेन जयो वायोः प्रकीर्तितः
बलस्थिरक्रियायुक्तो धारणाद्यैश्च शोभनैः १०
धारणात्रयसंदीप्तो भेदत्रयविशोधकः
कुंभकावस्थितोऽभ्यासः स्पर्शयोगः प्रकीर्तितः ११
मंत्रस्पर्शविनिर्मुक्तो महादेवं समाश्रितः
बहिरंतर्विभागस्थस्फुरत्संहरणात्मकः १२
भावयोगः समाख्याताश्चित्तशुद्धिप्रदायकः
विलीनावयवं सर्वं जगत्स्थावरजंगमम् १३
शून्यं सर्वं निराभासं स्वरूपं यत्र चिंत्यते
अभावयोगः संप्रोक्तश्चित्तनिर्वाणकारकः १४
नीरूपः केवलः शुद्धः स्वच्छंदं च सुशोभनः
अनिर्देश्यः सदालोकः स्वयंवेद्यः समं ततः १५
स्वभावो भासते यत्र महायोगः प्रकीर्तितः
नित्योदितः स्वयंज्योतिः सर्वचित्तसमुत्थितः १६
निर्मलः केवलो ह्यात्मा महायोग इति स्मृतः
अणिमादिप्रदाः सर्वे सर्वे ज्ञानस्य दायकाः १७
उत्तरोत्तरवैशिष्ट्यमेषु योगेष्वनुक्रमात्
अहं संगविनिर्मुक्तो महाकाशोपमः परः १८
सर्वावरणनिर्मुक्तो ह्यचिंत्यः स्वरसेन तु
ज्ञेयमेतत्समाख्यातमग्राह्यमपि दैवतैः १९
प्रविलीनो महान्सम्यक् स्वयंवेद्यः स्वसाक्षिकः
चकास्त्यानंदवपुषा तेन ज्ञेयमिदं मतम् २०
परीक्षिताय शिष्याय ब्राह्मणायाहिताग्रये
धार्मिकायाकृतघ्नाय दातव्यं क्रमपूर्वकम् २१
गुरुदैवतभक्ताय अन्यथा नैव दापयेत्
निंदितो व्याधितोल्पायुस्तथा चैव प्रजायते २२
दातुरप्येवमनघे तस्माज्ज्ञात्वैव दापयेत्

सर्वसंगविनिर्मुक्तो मद्भक्तो मत्परायणः २३
 साधको ज्ञानसंयुक्तः श्रौतस्मार्तविशारदः
 गुरुभक्तश्च पुण्यात्मा योग्यो योगरतः सदा २४
 एव देवि समाख्यातो योगमार्गः सनातनः
 सर्ववेदागमांभोजमकरंदः सुमध्यमे २५
 पीत्वा योगामृतं योगी मुच्यते ब्रह्मवित्तमः
 एवं पाशुपतं योगं योगैश्वर्यमनुत्तमम् २६
 अत्याश्रममिदं ज्ञेयं मुक्तये केन लभ्यते
 तस्मादिष्टैः समाचारैः शिवार्चनरतैः प्रिये २७
 इत्युक्त्वा भगवान्देवीमनुज्ञाप्य वृषध्वजः
 शंकुकर्णं समासाद्य युयोजात्मानमात्मनि २८
 शैलादिरुवाच
 तस्मात्त्वमपि योगीन्द्रयोगाभ्यासरतो भव
 स्वयंभुव परा मूर्तिर्नूनं ब्रह्ममयी वरा २९
 तस्मात्सर्वप्रयत्नेन मोक्षार्थी पुरुषोत्तमः
 भस्मस्त्रायी भवेन्नित्यं योगे पाशुपते रतः ३०
 ध्येया यथाक्रमेणैव वैष्णवी च ततः परा
 माहेश्वरी परा पश्चात्सैव ध्येया यथाक्रमम् ३१
 योगेश्वरस्य या निष्ठा सैषा संहत्य वर्णिता ३२
 सूत उवाच
 एवं शिलादपुत्रेण नंदिना कुलनन्दिना
 योगः पाशुपतः प्रोक्तो भस्मनिष्ठेन धीमता ३३
 सनत्कुमारो भगवान्व्यासायामिततेजसे
 तस्मादहमपि श्रुत्वा नियोगात्सत्रिणामपि ३४
 कृतकृत्योऽस्मि विप्रेभ्यो नमो यज्ञेभ्य एव च
 नमः शिवाय शांताय व्यासाय मुनये नमः ३५
 ग्रंथैकादशसाहस्रं पुराणं लैंगमुत्तमम्

अष्टोत्तरशताध्यायमादिमांशमतः परम् ३६
 षट्चत्वारिंशदध्यायं धर्मकामार्थमोक्षदम्
 अथ ते मुनयः सर्वे नैमिषेयाः समाहिताः ३७
 प्रणेमुर्देवमीशानं प्रीतिकंटकितत्वचः
 शाखां पौराणिकीमेवं कृत्वैकादशिकां प्रभुः ३८
 ब्रह्मा स्वयंभूर्भगवानिदं वचनमब्रवीत्
 लैंगमाद्यन्तमखिलं यः पठेच्छृणुयादपि ३९
 द्विजेभ्यः श्रावयेद्वापि स याति परमां गतिम्
 तपसा चैव यज्ञेन दानेनाध्ययनेन च ४०
 या गतिस्तस्य विपुला शास्त्रविद्या च वैदिकी
 कर्मणा चापि मिश्रेण केवलं विद्ययापि वा ४१
 निवृत्तिश्चास्य विप्रस्य भवेद्भक्तिश्च शाश्वती
 मयि नारायणे देवे श्रद्धा चास्तु महात्मनः ४२
 वंशस्य चाक्षया विद्या चाप्रमादश्च सर्वतः
 इत्याज्ञा ब्रह्मणस्तस्मात्तस्य सर्वं महात्मनः ४३
 ऋषयः प्रोचुः
 ऋषेः सूतस्य चास्माकमेतेषामपि चास्य च
 नारदस्य च या सिद्धिस्तीर्थयात्रारतस्य च ४४
 प्रीतिश्च विपुला यस्मादस्माकं रोमहर्षण ४५
 सा सदास्तु विरूपाक्षप्रसादात्तु समन्ततः
 एवमुक्तेषु विप्रेषु नारदो भगवानपि ४६
 कराभ्यां सुशुभाग्राभ्यां सूतं पस्पर्शिवांस्त्वचि
 स्वस्त्यस्तु सूत भद्रं ते महादेवे वृषध्वजे ४७
 श्रद्धा तवास्तु चास्माकं नमस्तस्मै शिवाय च ४८

इति श्रीलिङ्गमहापुराणे उत्तरभागे पञ्चपञ्चाशत्तमोऽध्यायः ५५
 समाप्तं चैतल्लैंगोत्तरार्धम् । श्रीभवानीशंकरार्पणमस्तु

Data entry by members of the SANSKNET-project (www.sansknet.org).
Proofread and formatted for Maharishi University of Management
Vedic Literature Collection.

Reference:

Liᅅga Mahāpurāᅅam with Sanskrit commentary Śivatoᅅiᅅī of Gaᅅeśa Nātu,
(Delhi: Nag Publishers, 1996).